




ಪಾಟಂ ದಿಲಶ್

ಜಿ

ಜಣಿಯೆ ಕಥಾ



ವಿಜಿ ನಚ್ಚಾ



2014-17 ಆವ್ದೆಚೆಂ 71 ವೆಂ ಪುಸ್ತಕ್

ಎಡಿ ನೆಟ್ಕೊ

ಪಾಟಿಂ ದೀಶ್

ಜಿಣೆಯೆ ಚರಿತ್ರಾ



ಪರ್ಗಟ್ಲಾರ್:

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಗ್ಳೂರ್ 575 003.

ಇಮೇಲ್: kksa1994@gmail.com. ಫೋನ್: 0824-2453167

ವೆಬ್‌ಸೈಟ್: www.konkaniacademy.org

ಪಾಟಿಂ ದೀಶ್ಟ್ : ಎಡಿ ನೆಟ್ಟೊ ಹಾಚಿ ಜಿಣಿಯೆ ಚರಿತ್ರಾ.

ಹೆಂ ಪುಸ್ತಕ್ ಡಾ. ಬಿ. ದೇವದಾಸ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳೂರ್-3 ಹಾಣಿಂ ಪರ್ಗಟ್ಣಾಂ ಆನಿ ಪವನ್ ಗ್ರಾಫಿಕ್ಸ್ ಇಂಡಸ್ಟ್ರಿಸ್, ಯೆಯ್ಯಾಡಿ ಹಾಣಿಂ ಛಾಪುನ್ ಹಾಡ್ಲಾಂ.

ಪಯ್ಲೊ ಛಾಪೊ : 2017

ಹಕ್ಕಾಂ : ಪರ್ಗಟ್ಣಾರಾಚಿಂ

ಫೊರ್ ವಿನ್ಯಾಸ್ : ವಿಲ್ಸನ್, ಕಯ್ಯಾರ್

ಛಾಪ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : viii + 188 + 8 ರಂಗಾಳ್

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

Patim Dishtt : Autobiography of Edwin Netto (Edi Netto)

This book is published by Dr B. Devadasa Pai, Registrar, Karnataka Konkani Sahitya Academy, Lalbhag, Mangaluru-3 and printed at Pavan Graphics Industries, Yeyyadi, Mangaluru.

First Edition : 2017

© : Publisher

Cover Design : Wilson, Kayyar

Co ordination : Victor Mathias

Pages : viii + 188 + 8 colour


Paper : 80 gsm N.S. Maplitho, demi 1/8 size

**ಮೋಲ್
Price**

₹ 150/-

ಅಕಾಡೆಮಿ ಅಧ್ಯಕ್ಷಾಚಿಂ ಉತ್ರಾಂ

ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ ಕೊಂಕ್ಣಿ ಲೋಕಾಚ್ಯಾ ಸಮಗ್ರ ಸಾಹಿತಿಕ್ ಆನಿ ಸಾಂಸ್ಕೃತಿಕ ಸರ್ಕಾರಾನ್ ದಿಲ್ಲೊ ಸಂಸ್ಕೊ. ಕೊಂಕ್ಣಿಚಿ ವಿವಿಧತಾ ಸಾಂಬಾಳುನ್, ಸರ್ವಾಂಕ್ ಕೊಂಕ್ಣಿ ಸಾತ್ಯಾ ಪಂದಾ ಎಕ್ವಟಾಂವ್ಚಿ ಜವಾಬ್ದಾರಿ ಅಕಾಡೆಮಿಚಿ. ಕರ್ನಾಟಕಾಂತ್ಲ್ಯಾ 41 ಸಮುದಾಯಾಂಕ್ ವಳ್ಕುಂಚಿ, ತಾಂಚೆ ಥಂಯ್ ಪಾಂವ್ಚಿ, ಕೊಂಕ್ಣಿ ಭಾಷೆ ಥಂಯ್ ತಾಂಕಾಂ ವ್ಹಡ್ವಣ್ ಭೊಗಿಶೆಂ ಕರ್ಚಿ ಜವಾಬ್ದಾರಿ ಅಕಾಡೆಮಿನ್ ಅಪುರ್ಬಾಯೆನ್ ಸಾಂಬಾಳ್ಚ್ಯಾ.



ಆಮ್ಚ್ಯಾ ಸಮಿತಿಚಿ ತೀನ್ ವರ್ಸಾಂಚಿ ಆವ್ಡಿ ಸಂಪುನ್ ಆಯ್ಲಿ. ಆಮ್ಚ್ಯಾ ಆವ್ಡೆಂತ್ 'ಕೊಂಕ್ಣಿ ಸಾಹಿತ್ಯ-ಕೊಂಕ್ಣಿ ಸಂಸ್ಕೃತಿ-ಕೊಂಕ್ಣಿ ಶಿಕಪ್' ಹೊ ಧ್ಯೇಯ್ ದವರ್ನ್ ಆಮಿ ಆಮ್ಚಿ ಕಾರ್ಯಾ ಯೆವ್ಜಣ್ ಮಾಂಡುನ್ ಹಾಡ್ಲಿ. ಮಯ್ಚ್ಯಾಕ್ ದೋನ್ ಪುಸ್ತಕಾಂ ಪರ್ಗಟ್ಲಿಂ, ತಿಂ ವಿಕುಂಕ್ ಮೊಬೈಲ್ ಕೊಂಕಣಿ ಬಜಾರ್, ಕೊಂಕ್ಣಿ ಸಮುದಾಯ್ ಆಸ್ತೆಕಡೆ ವಚುನ್ ಕೊಂಕ್ಣಿ ಕಾರ್ಯಾಂ, ಯುವಜಣಾಂಕ್, ಭುರ್ಗ್ಯಾಂಕ್ ಕೊಂಕ್ಣಿ ಥಂಯ್ ಮೊಗ್ ವಾಡಂವ್ಚಿಂ ಕಾರ್ಯಾಂ ಆಸಾ ಕರ್ತಾವ್.

ಆಮ್ಚೆಂ ಆನ್ಯೆಕ್ ಸಪಣ್ ಆಸ್ಲೆಂ - ಸರ್ವ್ ಕೊಂಕ್ಣಿ ಲೋಕಾಂಕ್ ಸಾಂಗಾತಾ ಘಾಲ್ನ್ 'ಕೊಂಕಣಿ ಲೋಕೋತ್ಸವ್' ಆಸಾ ಕರ್ಚೊ. 2017 ಫೆಬ್ರೆರ್ 10 ಥಾವ್ನ್ 12 ಪರ್ಯಾಂತ್ ಕೊಂಕ್ಣಿ ಸಾಹಿತಿಕ್ ಆನಿ ಸಾಂಸ್ಕೃತಿಕ ಮಹೋತ್ಸವ್ ಚಲೊಂವ್ಚೊಂ. ಹೆಂ ಸಪಣ್‌ಯಿ ತುಮ್ಮ್ಯಾ ಸರ್ವಾಂಚ್ಯಾ ಸಾಂಗಾತ್ಪಣಾಂತ್ ಸಾಕಾರ್ ಜಾಲಾಂ.

ಆಮ್ಚ್ಯಾ ಹ್ಯಾ ಪುಸ್ತಕಾಂ ಪರ್ಗಟ್ಲಾ ಶಿಂಕ್ಣೆಂತ್ ಆಮಿ ಪಯ್ಲೆ ಪಾವ್ಲಿಂ ಕೊಂಕಣಿಂತ್ ಸರ್ವಾಂನಿ ಮಾನ್ವೊಂಚೊ, ನಿರಂತರ್ ಸಾಹಿತ್ಯ ರಚ್‌ಲೆಲ್ಲೊ ಸಾಹಿತಿ ತಶೆಂಚ್ ಭಾರತೀಯ್ ವಾಯುಸೇನಾಂತ್ ವಾವುರ್ಲೆಲೊ - ಎಡಿ ನೆಟ್ಕೊ ಹಾಂಚಿ ಜಿಣಿಯೆ ಕತಾ ಪರ್ಗಟುಂಕ್ ಸಂತೊಸ್ ಪಾವ್ತಾವ್. ಅಸಲೆಂ ಪುಸ್ತಕ್ ಆಮ್ಚ್ಯಾ ಸಾಹಿತ್ಯಾಚೆಂ ಭರ್ವ್ ಚಡಯ್ತಾ ಮ್ಹಳ್ಳ್ಯಾಕ್ ದುಬಾವ್ ನಾ.

ರೊಯ್ ಕ್ಯಾಪ್ತೆಲಿನೊ

ಅಧ್ಯಕ್

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

2014-17 ಆವೃತ್ತಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ತೆಲಿನೊ, ಮಂಗಳೂರು

ಸಾಂದೆ:

ಡಾ. ಅರವಿಂದ ಶ್ಯಾನಭಾಗ, ಬಿಜಾಪುರ್
ಶ್ರೀ ಅಶೋಕ್ ಕಾಸರಕೋಡು, ಹೊನ್ನಾವರ್
ಡಾ. ಚೇತನ ಎಸ್. ನಾಯಕ್, ಧಾರವಾಡ್
ಶ್ರೀ ಕಮಲಾಕ್ಷ ಶೇಟ್, ಉಡುಪಿ
ಶ್ರೀ ಶೇಖರ ಗೌಡ, ಬಜ್ಜಿ
ಶ್ರೀ ಜಯರಾಮ್ ಸಿದ್ದಿ, ಯಲ್ಲಾಪುರ್
ಶ್ರೀ ಶಿವಾನಂದ ಶೇಟ್, ಶಿವಮೊಗ್ಗ
ಶ್ರೀಮತಿ ಮಮತಾ ಕಾಮತ್, ಮೈಸೂರ್
ಡಾ. ವಾರಿಜಾ ನಿಬೈಲ್, ಬಂಟ್ವಾಳ್
ಶ್ರೀ ಯಾಕೂಬ್ ಅಹ್ಮದ್‌ಜೀ, ಶೀರೂರ್
ಶ್ರೀ ಲುಲ್ಲುಸ್ ಕುಟಿನ್ಬಾ, ಬೆಂಗಳೂರು
ಶ್ರೀ ಕೆ. ದೇವದಾಸ್ ಪೈ, ಮಂಗಳೂರು
ಶ್ರೀ ಲೋರೆನ್ಸ್ ಡಿಸೋಜಾ, ವಾಮಂಜೂರ್

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ:

ಶ್ರೀ ಬಲವಂತ್‌ರಾವ್ ಪಾಟೀಲ್, ಬೆಂಗಳೂರು

ರಿಜಿಸ್ಟ್ರಾರ್:


ಡಾ. ಬಿ. ದೇವದಾಸ್ ಪೈ

ಅರ್ಥ ಸದಸ್ಯ:

ಶ್ರೀ ಡಿ. ಎಂ. ರವಿಕುಮಾರ್

ಪ್ರಕಾಶಕಾಲಿಂ ಉತ್ರಾಂ

2014 ಮಾರ್ಚ್ ದಾಕೂನು ಸುರುಕೆಲೆ 'ಮ್ಹುಹಿನಾ ದೋನ್ ಬೂಕ್' ಯೋಜನ ಎದೊಳ ಥಾಂಯಿ 60 ಬೂಕ್ ಪರ್ಗಟುನ್ ಯಶಸ್ವಿ ಜಾಲ್ಲೆಂ. ಫಕತ್ ಬುಕಾಂಕ ಛಾಪುನು ಭಾಯ್ ಫಾಲ್ಟೆಂ ಕಾಮಾ ಹ್ಯಾ ನ್ಹಯ್ ಆಶಿಲೆ, ಹ್ಯಾ ಯೋಜನೆ ದ್ವಾರಿ ಕೊಂಕಣಿಚಿ ಬಹುರೂಪಿತ್ವ (Plurality) ದಾಕೂನ್ ದಿವ್ಚೆ ಉದ್ದೇಶು ಆಶಿಲೊ. ಕೊಂಕಣಿಂತುಲೆ 41 ಪಂಗಡಾಕ, ಕನ್ನಡ, ನಾಗರಿ ಆದಿ ಲಿಪಿಂಕ, ರಾಜ್ಯವ್ಯಾಪಿ ವಸ್ತಿ ಆಸ್ಚೆ ಬರೋವ್‌ಪ್ಯಾಂಕ ಪ್ರಾತಿನಿಧ್ಯ ದಿವುನು, ವೈವಿಧ್ಯ ರೂಪಾಚೆ ಸಾಹಿತ್ಯ ಕೃತಿ ವೆಂಚೊನ ಕಾಡಲ್ಯಾನ್, ಹೇ ಅಕಾಡೆಮಿಚೆ ಸಮರ್ಪಕ ಯೋಜನ ಮ್ಹೋಣುನ್ ಘೆತಾ. ಹ್ಯಾ ದಿಶೆನ್ ಅಧ್ಯಕ್ಷ ರೋಯ್ ಬಾಬಾಲೆ ಮಾರ್ಗದರ್ಶನ್ ಆನಿ ವಿತಾರಿ ಕಾರ್ಕಳ ಹಾಂಗೆಲೆ ವಾವ್ರ್, ಕೊಂಕಣಿ ಬರೋವ್‌ಪಿಂಯಾಲೆ ಸಹಕಾರ ನಿರಂತರ ಜಾವುನು ಮೆಳೆಯಾತಿ.



ನಾಟ್ಕಳೆ, ಪರ್ನೆ ಕಾವ್ಯ, ಕವಿತಾ, ಕಾದಂಬರಿ, ಬಾಳ್‌ಗಿತಾಂ, ಶಿಕೊವ್ಪ್ಯಾಂಕ ಹಾತ್ ಪುಸ್ತಕ, ವೈಚಾರಿಕ ಲೇಖನಾಂ, ಮೊಟ್ಯೊ ಕಾಣಿಯೊ, ಕತಾ ಪುಂಜೊ, ತಸ್ವೀರ್ ಆನಿ ಕವಿತಾ, ವೈದ್ಯಕೀಯ ಪ್ರಬಂಧ, ಲೋಕವೇದ ಸಂಗ್ರಹ, ವ್ಯಾಕರಣ, ರಾಂದ್ಪಾಂ, ಸಮರ ಕಾವ್ಯ, ಅನುವಾದಿತ-ಲಿಪ್ಯಂತರ ಸಾಹಿತ್ಯ ತಸಲೆ ಮೊಸ್ತ ಪ್ರಕಾರಾಚೆ ಬೂಕ್ ಕೊಂಕಣಿ ಸಾಹಿತ್ಯ ಭಂಡಾರ ವಾಡೊವ್‌ಚ್ಯಾಂತು ಕಾಂಯ್ ದುಬಾವ್ ನಾ.

ಕರಾವಳಿ ಕರ್ನಾಟಕಾಚೆ ಕೊಂಕಣಿ ಶಿಕ್ಷಣ್ ಉತ್ತರ ಕನ್ನಡ ಜಿಲ್ಲೆಂತು ವಿಸ್ತಾರ ಜಾವಚೆ ಖಾತಿರ್ ಅಭಿಯಾನ್ ಚಲ್ಲಾ. ಶಾಳೆಂತು, ಕಾಲೇಜಾಂತು, ವಿಶ್ವವಿದ್ಯಾಲಯಾಂತು, ಕೊಂಕಣಿ ಶಿಕೊವಚೆ ಸೌಲಭ್ಯ ಘೆತ್ ಜಾಲ್ಯಾರ್, ಕೊಂಕಣಿ ಸಾಹಿತ್ಯ ಪ್ರಕಟಣೆಚೆ ಕಾಮಾಕ್ ಪ್ರಾಮುಖ್ಯತಾ ಮೆಳತಾ. ಸಾಹಿತ್ಯಾಚೆ ಬೂಕ್ ವಾಚ್ಚೆ, ಅಧ್ಯಯನ, ವಿಮರ್ಶೆ ಕೊರಚೆ ವಾವ್ರ್ ವಾಡತಲೆ ಆನಿ ಕೊಂಕಣಿ ಏಕ್ ಬಳವಂತ್ ಸಾಹಿತ್ಯಿಕ ಭಾಸ್ ಜಾವುನ್ ಮಾನ್ ಘೆವಚೆ ತಶಿ ಭಾಸ್-ಸಾಹಿತ್ಯ-ಶಿಕ್ಷಣ ಮಧೆಂ ಸಂಬಂಧ ಜೊಡಚೆ ಏಕ ಕಠಿಣ ಕಾಮ ಅಧ್ಯಕ್ಷ ರೋಯ್ ಬಾಬ್ ಹಾಂಗೆಲೆ ಮುಖೆಲ್ಪಣಾರ್ ಅಕಾಡೆಮಿ ಸಮಿತಿ ಕರತೆ ಆಸಾತಿ. ಹ್ಯಾ ಪ್ರಯತ್ನ್ ಸಫಲ ಜಾವೂ ಮ್ಹೋಣು ಆಮಿ ಆಶೆತಾತಿ.

ಪಾಟಿಂ ದೀಶ್ಚ್ ಹ್ಯಾ ಜೀವನಾ ಚರಿತ್ರೆಚ್ಯಾ ಸಾಹಿತ್ಯ ಕೃತಿಯೆಕ್ ಲೊಕಾ ಮುಕಾರ ದೊವರುತಾ ಆಸತಿ. ಸರ್ವಾಂಗಲೆ ಸಹಕಾರು ಜಾಯ್ ಮ್ಹಣ್ಣ್ ಆಮ್ಚೆಂ ಮಾಗಣೆ.

ಡಾ| ಬಿ.ದೇವದಾಸ ಪೈ
ರಿಜಿಸ್ಟ್ರಾರ್

ಲೇಖಕಾಚಿಂ ಉತ್ರಾಂ

ಮ್ಹಜ್ಯಾ ಸತ್ತರಾವ್ಯಾ ಜಲ್ಮಾ ದಿಸಾ ಸಂದರ್ಭಿಂ ವಿಶೇಸ್ ರಿತಿನ್ ಬರೆಂ ಮಾಗ್ಲಲ್ಯಾ ದಿವ್ಪಂ ಪತ್ರಿಕೆಚ್ಯಾ ಸಂಪಾದಕ್ ಜೊನ್ ಎ ಮೊನಿಸಾನ್ ಏಕ್ ಬರಿ ಸಲಹಾ ದಿಲಿ. ತಾಚ್ಯಾ ಚಿಂತ್ನಾ ಪರಾಣೆ ಭಾರತೀಯ್ ಮಿಲಿಟ್ರಿಂತ್ ಸೆವಾ ಕೆಲ್ಲ್ಯಾ ಬರಾಬರ್ ಕೊಂಕ್ಣಿ ಸಾಹಿತ್ಯಾಂತ್ ಜಿವಾಳ್ ಆಸ್ಲಲ್ಯಾ ಮ್ಹಜೊ ಅನ್ಬೊಗ್ (1956 ಥಾವ್ನ್) ಸಾಂಕ್ಡೆ ರುಪಾರ್ ಫಾಯ್ಸ್ ಕೆಲ್ಯಾರ್ ಆಮ್ಚ್ಯಾ ಯುವಜಣಾಂಕ್ ತಶೆಂಚ್ ನವ್ಯಾ ಬರೊವ್ಪ್ಯಾಂಕ್ ಉಪ್ಕಾರ್‌ಭರಿತ್ ಜಾತಲೆಂ ಆನಿ ಏಕ್ ಅಪ್ರೊಪ್ ವಾಚಪ್ ಲೊಕಾಕ್ ಲಾಭ್ತಲೆಂ ಮ್ಹಣ್ ಚಿಂತುನ್ ಹಾಂವೆಂ ಮ್ಹಜೆ ಉಗ್ಡಾಸ್ ಬರೊಂವ್ಕ್ ಸುರು ಕೆಲೆಂ.

ತ್ಯಾ ವರದಿಂ ಜಲ್ಮಲಿ ಮ್ಹಜಿ 'ಪಾಟಿಂ ದೀಶ್' ಲೇಕನಾಂವಳ್ 1-6-2011 ಅಂಕ್ಯಾಂತ್ ಪಯ್ಲಿ ದೀಶ್ ಜಾವ್ನ್ ಆನಿ ಕುಲ್ಕಾರ್ ಬಾಪುಯ್, ದುಬೈಂ ಘರ್, ನವೊ ಕ್ರಿಸ್ತಾಂವ್ ಜಾಲ್ಲೊ ಆನಿ ತುಳು ಮಿಶ್ರಿತ್ ಉಡ್ಡಿ ಕೊಂಕಣಿ ವಿಶಿಂ ವಿವರ್ ದೀವ್ನ್ ಬಹುಶಾ ಇಡ್ಯಾಂತ್ ಹಾಯ್‌ಸ್ಕೂಲ್ ಸಂಪೊವ್ನ್ ಭಾರತೀಯ್ ವಾರ್ಯಾ ಸಯ್ನಾಂತ್ (ಐಎಎಫ್) ಭರಿ ಜಾಲ್ಲೊ ನಿಸ್ತಾಕ್ ಫೊಣ್ಣ್ ದಿಲ್ಲೆಪರಿಂ ರುಚಿಕ್ ಪರ್ಮಿಟ್ ಜಾವ್ನ್ ಪಾಟಿಂ ದೀಶ್ ಅಂಕಣ್ 58 ಅಂಕ್ಯಾಂಕ್ ಪಾವುನ್ (1-7-2016) ಪಾಂಚ್ ವರಾಂ ಮ್ಹಜ್ಯಾ ಅನ್ಬೊಗಾ ಭೊಗ್ಲಾಂಕ್ ಆವ್ಕಾಸ್ ದೀವ್ನ್ ಲಾಂಚ್ಲಿ.

ಭೋವ್‌ಶಾ ಹಾಂವ್ ಜಲ್ಮತಾನಾ (10.4.1938) ತೊಂಡಾಂತ್ ರುಪ್ಯಾಳೆಂ ಕುಲೆರ್ ಘೆವ್ನ್ ಆಯಿಲ್ಲೊಂ (ಅದ್ವಿಷ್ಟಾ ಬಾಬ್ಲಿಂ ಇಂಗ್ಲಿಶ್ ಸಾಂಗ್ಲಿಂ) ದುಬ್ಯಾ ಘರಾಚೊ, ಮೊಡ್ಕೂರ್ ಮಾಂಯ್‌ಭಾಶೆಚೊ ತರಿ, ಜೆಜ್ಜಿತಾಂಚ್ಯಾ ಸಾವ್ಯೆಖಾಲ್ ಜೆಪ್ಪುಂತ್ ಆಟ್ಲಿ ಕ್ಲಾಶಿ ಪರ್ಯಾಂತ್ ಆನಿ ಸಾಂತ್ ಲುವಿಸ್ ಕೊಲೆಜಿಂತ್ ಇಕ್ರಾವಿ ಕ್ಲಾಸ್ ಶಿಕುನ್ ಫುಟ್‌ಬೊಲ್ ಖೆಲ್ಗಾಡಿ ಜಾಲ್ಲ್ಯಾನ್ ವಾರ್ಯಾಸಯ್ನಾಂತ್ ರೀಗ್ ಘೆವ್ನ್ ಆನಿ ಪತಿಣೆಚ್ಯಾ ಹಟಾನ್ ಸಾಕ್ರಿಸ್ (37) ವರಾಂ ರಾವುನ್ ಭಡ್ಡೆ ವಯ್ ಭಡ್ಡಿ ಘೆವ್ನ್ ಮಿಸ್ನಾಯ್ಲೆ ಅಧಿಕಾರಿ ಜಾಂವ್ಕ್ ಸಕ್ಲೊಂ.

1993 ಇಸ್ಟೆಂತ್ ನಿವೃತ್ತ ಜಾಲ್ಲ್ಯಾ ಮ್ಹೂಕಾ ಆತಾಂ ಧಾರಾಳ್ ಪೆನ್ಸನ್ ಮೆಳ್ತಾ ಆನಿ ಧಾರಾಳ್ ವೇಳ್ ಕೊಂಕಣಿ ಸಾಹಿತ್ಯಾ ಖಾತಿರ್ ಖಿರುಂಕ್ ಅವ್ಕಾಸ್ ಮೆಳ್ತಾ. ಅದ್ವಿಷ್ಟಾಚ್ಯಾ ಮುಂಡಾಸಾಕ್ ಪಾಕ್ ಜಾವ್ನ್ ಆತಾಂ ಕರ್ನಾಟಕ್ ಕೊಂಕಣಿ ಸಾಹಿತ್ಯಾ ಅಕಾಡೆಮಿ ಹಿ ಮ್ಹಜಿ ಪಾಟಿಂ ದೀಶ್ ಲೇಕನಾಂವಳ್ ಪುಸ್ತಕಾ ರುಪಾರ್ ಫಾಯ್ಸ್ ಕರುಂಕ್ ಘುಡೆಂ ಸರ್ತಾನಾ ಮ್ಹಜ್ಯಾ ಸಂತೊಸಾಚಿ ಗಡ್ ತುಟಾ

ದೆಕುನ್ ಕೊಂಕಣಿ ವಾಚ್ಪ್ಯಾಂಕ್, ವೆವೆಗ್ಳಾ ಸಂಪಾದಕಾಂಕ್, ಅಕಾಡೆಮಿಚ್ಯಾ ಅಧ್ಯಕ್ಷಾಕ್, ಸರ್ಲ್ವ್ ಸಾಂದ್ಯಾಂಕ್, ರಿಜಿಸ್ಟ್ರಾರಾಕ್ ಹಾಂವ್ ಕಾಳ್ಜಾಂ ಥಾವ್ನ್ ದೇವ್ ಬರೆಂ ಕರುಂ ಮ್ಹಣ್ತಾಂ.

ಎಡಿ ನೆಟ್ಲೊ

9972406526

ಮೆಟಾಂ...

1.	ದುಬ್ಬಾ ಬಿಡಾರಾಂತ್ ಜಲ್ಮ್ ಆನಿ ಗತ್	01
2.	ಚೊವ್ಣಿ ಸ್ತ್ರೀಯಾಂಮದೆಂ ಸಮಾಜಿಕ್ ಗತ್	04
3.	ಪ್ರಾಥಮಿಕ್ ಪ್ರಾಯೆರ್ ಪ್ರತಿಭಾ ಪ್ರಸಂಗ್	07
4.	ಬಡ್ಡ ಪ್ರಾಥಮಿಕಾ ಥಾವ್ನ್ ಗುಡ್ಡ ಹೈಸ್ಕೂಲಾಕ್	11
5.	ಅಟ್ಟ್ಯಾ ಕ್ಲಾಶಿಂತ್ ಅತ್ವೆ ರಗ್ಳೆ	14
6.	ಉಡ್ಕಾಣಾಂ ಹಾಯ್ಸ್ಕೂಲ್ ಸಂಪಯ್ತಾನಾ	17
7.	ಸಾಹಿತ್ಯ ಸುರ್ವಾತ್ ಆನಿ ಮಿಲಿಟ್ರಿ ಉಡ್ಕೆ	20
8.	ಮಿಲಿಟ್ರಿ ಶಿಬಿರಾಂತ್ ರೀಗ್, ಶಿಸ್ತೆಚಿ ಧಗ್	23
9.	ಶಿಸ್ತೆಚೆಂ ಶಿಕ್ಷಣ್ ಮಿಲಿಟ್ರಿಂತ್ ಮಸ್ತೆಚೆಂ ಲಕ್ಷಣ್	26
10.	ಉದ್ಯೋಗಾಚಿ ಪಯ್ಲಿ ರಜಾ, ಕುಟ್ಮಾಂತ್ ಮಜಾ	29
11.	ರಜೆರ್ ಬೊಲ್ಗಾಂತ್ ಧಮ್ಮಿ, ಹರ್ಥೆಂ ಫುಲವ್ನ್ ಭೊಂವ್ಡಿ	32
12.	ಉಬೆಚಿ ರಜಾ ಸಂಪ್ರಾನಾ ಹಿಂವೆಚೆಂ ಪಯ್ಲೆ	35
13.	ಹಿಂವೆಚ್ಯಾ ಪರಿಗತೆಂತ್ ನವ್ಯಾ ಜಿಣ್ಯೆಚಿ ಧಾಂವ್	38
14.	ಮಾನಸಿಕ್ ಜಯ್ತ್	41
15.	ಝುಜಾ ನಿಲ್ದಾಣಾಸವೆಂ ಖೆಳಾ ಮಯ್ದಾನಾರ್	44
16.	ಝುಜಾ ತಂತ್ರಾಚಿ ತರ್ವೆತಿ ಮೊಗಾ ಪತ್ರಾಚಿ ಪನ್ವತಿ	48
17.	ಮೊಗಾಂತ್ ಫಾತ್ ಆನಿ ಚೀನಾ ಆಕ್ರಮಣಾಚಿ ಲಾತ್	51
18.	ಝುಜಾ ಥಾವ್ನ್ ಝುಜಾಂ, ತರ್ನಾಟ್ಟಣಾಕ್ ಭುಜಾಂ	55
19.	ತರ್ನಾಟ್ಟಣಾಚಿ ಉಡ್ಕೆ ಆಶಾ ಶಿಸ್ತೆನ್ ರಚ್ಲೆಲಿ ದಿಶಾ	58
20.	ತೆವ್ಯಾ ರುಪಾಚಿ ಫಾಂಟ್, ಸಯ್ಲಿಕೆಚಿ ಬೋಂಟ್	61
21.	ಸಯ್ಲಿಕ್ ಸೊಧಾನಾ ಲಾತ್, ನಿರ್ಮಿಲ್ಲೊ ಹಾತ್	64
22.	ಉಡ್ಕಾಣಾಂಚ್ಯಾ ಜಿಣ್ಯೆಂತ್ ದಡ್ಕಾಣಾಂಚಿಂ ಘಡಿತಾಂ	67
23.	ಲಗ್ನಾ ಗಿರಾಂತ್ ಫಾಸ್ಕಾಯಿಲ್ಲಿ ಝುಜಾ ಭಿರಾಂತ್	70
24.	ಸಂಪ್ಲೊ ಝುಜಾ ಉಚೊ, ಗಾಂವಾಂತ್ ಭೊಚೊ	73
25.	ಕುಟ್ಮಾಚಿಂ ಸುರ್ವಿಂ ಮೆಟಾಂ, ಜಿಣ್ಯೆಕ್ ಆಪ್ಪಾಲ್ಲಿಂ ಕೆಟಾಂ	77
26.	ಪೊಟ್ಟಿ ಬಾಂದ್ಲಿ ಮುಟ್ಟಿಂ ಖಾಂವ್ಲಿ ಗುಟ್ಟಿ ಜಿಣಿ	80
27.	ವಾವ್ರಾಚಿ ಕಳ್ಳೆಳೆ, ಪತಿಣೆಚ್ಯಾ ಭಲಾಯ್ಕೆಚಿ ವಳ್ಳೆಳೆ	83
28.	ಭಡ್ಡಿ ಮೆಳ್ತಾನಾ ಸೊಡ್ಡಿ ಫಾಲ್ಲ್ಯಾಬರಿ ಜಿಣಿ ಉಡ್ಕೆ	86
29.	ಘಮಂಡಿ ಭೊಗ್ಲಾಂ ಅಂದರ್ ಬಂದ್ರಾರ್ ಕುಲ್ಕಾರ್	89
30.	ಸುರಕ್ಷಾ ಯಂತ್ರಾಂಚಿ ಗಾಡಿ, ಕಶ್ಟಾಂಚಿ ನಿಶ್ಚಾ ಘಡಿ	92
31.	ಕಶ್ಟಾಂಚಿ ತರ್ವೆತಿ, ಕುಟ್ಮಾಕ್ ಪಯ್ಲ್ಯಾ ವರ್ಗಾಚಿ ಭಡ್ಡಿ	95
32.	ಮುಟಿಂತ್ ಸುರಕ್ಷಾದಾರ್ ಪಾಟಿರ್ ಕುಟ್ಮಾ ಭಾರ್	98

33.	ಸುರಕ್ಷಾ ವಾವ್ರಾ ಸವೆಂ ಸಾಹಿತ್ಯಾಂತ್ ದೀಕ್ಷಾ	101
34.	ಸೊಡ್ಡಿ ಉಟ್ಟಾಬರಿ ವರ್ಗ್ ಭಡ್ಡಿ ಲಾಬ್ಬಾರಿ ಖಿರ್ಗ್	104
35.	ಮಿಲಿಟ್ರಿ ಆಸ್ಟ್, ಪ್ರಗತೆಕ್ ಮನ್ಯಾಪಣ್‌ಂಚ್ ವಸ್ತ್	107
36.	ಸುರಕ್ಷಾ ವಾವ್ರಾ ಮದೆಂ ಉಲ್ಲಾಸಿ ದೀಕ್ಷಾ	110
37.	ಝುಜಾ ಥಳಾ ಬದ್ಲಾಕ್ ಶಾಂತಿ ಕೇಂದ್ರಾಂತ್ ಮಜಾ	113
38.	ಡೆಲ್ಲಿ ದರ್ಬಾರ್: ಖಿರ್ಗಾವಿಣೆಂ ಆವ್ಡಿ ಕಾಬಾರ್	116
39.	ಡ್ಯೂಟಿ ಸಂದರ್ಭಾರಿ ಸಾಹಿತ್ಯಾ ವೃತ್ತಿ	119
40.	ಘಡಿತಾಂ ತೀನ್ ಆಪ್ಲಾಲಿಂ ತಿತಿನ್ ಅಂಕ್ಯಾನ್	123
41.	ನಿಶ್ಚಾ ಆದರ್ಶ್, ನಿವೃತ್ತಿ ಆದೇಶ್, ನಿಮಾಣೊ ಆದೇವ್ಸ್	127
42.	ಮ್ಹಾಲ್ಗಡ್ಯಾ ಘರಾ ಥಾವ್ನ್ ಖೊಟ್	130
43.	ದುಕಾಳ್ ಘಂವ್ಡಿ, ಸುಖಾಳ್ ಭೊಂವ್ಡಿ	133
44.	ಸುರ್ವಾತ್ ನಿವೃತ್ತ್‌ಪಣ್ ಸನ್ಮಾನ್, ಗುರುಮರಣ್	136
45.	ಮಾಂಯ್‌ಗಾಂವ್ಚ್ಯಾ ಗರ್ಭಾ, ಸಾಹಿತ್ಯ್ ವಾವ್ರಾಚಿ ಉರ್ಬಾ	139
46.	ಹುಳ್ಳುಳಾಂವ್ಚೆಂ ನವೆಂ ಪರಿಸರ್	142
47.	ಭೊಂವ್ಡಿಚಿ ಜಿಣಿ, ಆಡಂಬರಾ ಶನಿ, ಬಾಂದ್ವಾಸಾ ಕಾಣಿ	148
48.	ನಿವೃತ್‌ಪಣಿಂ ಸುಡ್ಡುಡಿತ್ ಜಿಣಿ	151
49.	ಆಳ್ವಾಲಿಂ ವಿಘ್ನಾಂ: ಬಾಳ್ವಾಲಿಂ ಭೊಗ್ಲಾಂ	154
50.	ಮೊರ್ತಾನಾ ಉರ್ಬಾ, ಜಾಪ್ ವಾಚಪ್, ಬರ್ಬಾ ಕೊಸಾಪ್	157
51.	ಸಾಹಿತ್ಯಾ ಖಾತಿರ್ ಲಿಖ್ಣಿ: ಮಿಥ್ಯಾ ವಿಧಿಂಚಿ ಲಿಖ್ಣಿ	160
52.	ಸಾಟ್ ಉತರ್ತಾ, ಭೊಗ್ಲಾಂ ಕಾಟ್, ಸನ್ಮಾನಾ ದಾಟ್	163
53.	ಖರಸ್ ಕಾಡ್ಚ್ಯಾ ಸೆವೆನ್ ಆಪ್ಲಾಯ್ಲೆಂ ಸನ್ಮಾನಾ ವರಸ್	166
54.	ಆದ್ಲೊ ಉಗ್ಡಾಸ್ ಬುಳ್ಳುಳ್ತಾ...	169
55.	ಕೊಂಕ್ಣಿ ಸಾಂಬಾಳ್ಣಿ ಲಿಖ್ಣಿ, ಇಡ್ಯಾಂತ್ ಮಾರ್ಚಿ ಲಕ್ಷಿ	172
56.	ಯುವ ಬರವ್ಪಾಯ್ಕ್ ದರ್ಶನ್, ಆಡಾಯ್ ಘರ್ಷಣ್	175
57.	ಪನ್ಯಾಂಚೆಂ ಮಿಸಾಂವ್, ತನ್ಯಾಂಕ್ ಬೆಸಾಂವ್	178
58.	ಚಿಂತಪ್ ಫುಲವ್ಯಾಂ, ಕೊಶೆಡ್ಡಾ ಕಾಂತಪ್ ಆಡಾವ್ಯಾಂ	181

1

ದುಬ್ಯಾ ಬಿಡಾರಾಂತ್ ಜಲ್ಮ್ ಆನಿ ಗತ್

ಮ್ಹಜಿ ಜಿಣಿ ಜಾಗತಿಕ್ ಫುಡಾರ್ಯಾಂಬರಿ ಮಾರ್ಗದರ್ಶನ್ ಕರ್ನಿ, ರಾಶ್ತ್ರೀಯ್, ಫುಡಾರ್ಯಾಂಬರಿ ದೇಶ್‌ಪ್ರೇಮಾನ್ ತೊವ್ಚಿ ಆನಿ ಸಮಾಜಿಕ್ ಫುಡಾರ್ಯಾಂಬರಿ ಸಾಹಸಿಕ್ ಕರ್ನಾಂನಿ ಯಾ ತ್ಯಾಗಿ ಮನೋಭಾವಾನ್ ಪರ್ಜಳ್ಳಿ ಖಂಡಿತ್ ನ್ಹಯ್ ತರ್ಯಿ ದುಬ್ಯಾ ಘರ್-ಕುಟ್ಮಾಂತ್ಲ್ಯಾ ಭುರ್ಗ್ಯಾಂಕ್ ಏಕ್ ದಿಶಾ ದಾಕಂವ್ಕ್ ಸಕ್ಚಿ ಮ್ಹಣೈತ್. ತಶೆಂ ಮ್ಹಣ್ಣಾನಾ ದುಬ್ಯಾ ಕುಟ್ಮಾಥಾವ್ನ್ ಬರಿ ದಿಶಾ ಆಪ್ಣಾವ್ನ್ ಬರೊ ಫುಡಾರ್ ಜೊಡ್ಲೆಲೆ ಸಬಾರ್ ಆಸಾತ್ ತರ್ಯಿ ಮ್ಹಜೆಬರಿ ಕಶ್ಟಾ-ರಗ್ಯಾಂಚ್ಯಾ ಪರಿಸರಾಂತ್ ಜಲ್ಮೊನ್ ವಾಡ್ಲ್ಯಾರ್ಯಾ ಆಪ್ಲ್ಯಾ ಭೊಂವ್ಚಿಚ್ಯಾ ವಾತಾವರಣಾಚೊ ಆನಿ ಆವ್ಯಾಸಾಂಚೊ ಫಾಯ್ಡೊ ಜೊಡುನ್ ಆಪ್ಲ್ಯಾ ಜಿಣಿಯೆಕ್ ರುಪಾಂತರ್ ಕರುಂಕ್ ಸಕ್ಲೆಲೆ ಶಿಕ್ವೆ ಉಣೆ ಮ್ಹಣೈತ್. ಮ್ಹಜೊ ವಿವರ್ ವಾಚ್ತಾಂ ವಾಚ್ತಾಂ ಮ್ಹಜ್ಯಾ ರುಪಾಂತರ್ ಮ್ಹಣ್ಣಾ ವಾಕ್ಯಾಲಾಚೊ ಅರ್ಥ್ ಖಂಡಿತ್ ಸಮ್ಜತಲೊ ಆನಿ ಹಾಂವೆಂ ಭೊಂವ್ಚಿಚ್ಯಾ ಪರಿಸರಾಕ್ ವಾಪಾರ್ಲಿ ರೀತ್ ಕಳ್ಳಲಿ ಮ್ಹಣೈತ್.

ಸುರ್ವಾತ್ ಕರ್ತಾನಾ, ಮ್ಹಾಕಾ ಜಲ್ಮಾಥಾವ್ನ್ ಆಪ್ಣಾಲ್ಲ್ಯಾ ತೀನ್ ಉಣೆಪಣಾ ವಿಶಿಂ ಜಾಣಾ ಜಾವ್ಯಾಂ.

ಹಾಂವ್ ಕೊಂಕ್ಣಿ ಕಥೊಲಿಕ್ ಸಮಾಜೆಚೊ ಸಾಂದೊ ಜಾವ್ನ್ ಜಲ್ಮಲ್ಲೊಂ ತರಿ (1938) ತ್ಯಾ ವೆಳಾ ಭಾರಿಚ್ ನಾಗ್ಡ್ಯಾ ರಿತಿನ್ ಚಾಲು ಆಸ್‌ಲ್ಲೊ 'ನವೊ ಕ್ರಿಸ್ತಾಂವ್' ಮ್ಹಳ್ಳೊ ಬಿಲ್ಲೊ ಭಾರಿಚ್ ನಿರ್ಭಾಗ್ವಣಿ ಮ್ಹಾಕಾಯಿ ಚಿಡ್ಕಾಲ್ಲೊ. ಕಾರಣ್ ಜೆಪ್ಪು ಅನಾಥಾಶ್ರಮಾಂತ್ ಕನ್ಹಡ್ಲರ್ ಜಾಲ್ಲ್ಯಾ ಆನಿ ವಾಡ್ಲೆಲ್ಯಾ ಆನಿ ಜೆಪ್ಪು ಮಿಸಾಂವ್ ತಾಣ್ಯಾಂತ್ (ಸೆಮಿನರಿ ಕಂಪಾಂವ್ಡ್ 1968 ಇಸ್ವೆಂತ್ ಫಿರ್ಗಜ್ ಚಾಲಿ) ಜಿಯೆತಲ್ಯಾ ಬಾಪಾಯ್ಕ ಹಾಂವ್ ಜಲ್ಮಲ್ಲೊಂ. ತ್ಯಾ ವೆಳಾ ನವೆ ಕ್ರಿಸ್ತಾಂವ್ ಮ್ಹಳ್ಳಾರ್ ದಲಿತ್ ಜಾತಿಚೆ ಮ್ಹಳ್ಳೆಂ ಚಿಂತಪ್ ರಾಜ್ ಕರ್ತಾಲೆಂ, ತತ್ಪಾರಾಚೆಂ ಜಾಲ್ಲೆಂ. ದುಸ್ರೆಂ ಉಣೆಂಪಣ್ ಜಾವ್ನ್ ಸಾರ್ಕೆ ಕೊಂಕ್ಣಿ ಭಾಸ್ ಶಿಕ್ವೆಂ ಭಾಗ್ ಮ್ಹಾಕಾ ನಾತ್ಲೆಂ. ಆಮ್ಚ್ಯಾ ವತಾರಾಂತ್ ತುಳುಮಿಶ್ರಿತ್ ಮೊಡ್ಲರ್ ಕೊಂಕ್ಣಿ ಸರ್ವಾಂಚ್ಯಾ ಜಿಬೆಂತ್ ಲೊಳ್ತಾಲಿ. ತ್ಯಾ ವರ್ವಿಂ ಜಾಂವ್ ಇಸ್ಕೂಲಾಂತ್ ಆನಿ ಕಂಪಾಂವ್ಡಾ ಭಾಯ್ರ್ ಮ್ಹಾಕಾ ತೋಂಡ್ ಉಗ್ಡುಂಕ್ ಜಾಯ್ನಾತ್ಲೆಂ, ಆಕ್ಮಾನ್ ಜಾತಾಲೊ.

ತಿಸ್ರೆಂ ಉಣೆಂಪಣ್ ಆದಿಂ, ಆತಾಂ, ಸರ್ವತಾಂ ಮ್ಹಳ್ಳ್ಯಾಬರಿ ಕೊಂಕ್ಣಿ ಸಮಾಜೆಂತ್ ಆಸ್ಚಿ ದುಬ್ಳಿಕಾಯ್, ತ್ಯಾ ವೆಳಾ ಮ್ಹಜ್ಯಾ ಕುಟ್ಮಾಕ್ ಸತಾಯ್ತಾಲಿ. ಪಪ್ಪಾ ಮ್ಹಜೊ ರುಕಾ ಕಾಮಾಚೊ ಕುಲ್ಕಾರ್ ಜಾವ್ನ್ ಜೆಪ್ಪು ವರ್ಕ್‌ಶೊಪಾಂತ್ ಘೊಳ್ತಾಲೊ. ತಾಚಿ ಕಮಾಯ್ ಉಣಿ ಜಾಲ್ಲ್ಯಾನ್ ಆಮ್ಚೆಂ ಭುರ್ಗ್ಯಾಂಚೆಂ ಕುಟಮ್ ಹಾತಾ-ತೊಂಡಾಕ್ ಮ್ಹಳ್ಳ್ಯಾಬರಿ ಜಿಯೆತಾಲೆಂ. ಮ್ಹಾಕಾ ಏಕಾ ಬರ್ಮಾ ಜೆವ್ಣಾಕ್,

ಮುಸ್ತಾಯ್ಕಿಕ್ ಆನಿ ಮಾಂದ್ರೆಕ್ ಸಯ್ತ್ ಮಸ್ತ್ ಕಶ್ತ್ ಆಸ್ಲೆ. ಪುನ್ಯಾನ್ ಜೆಜ್ಜಿತಾಂಚ್ಯಾ ಜೆಪ್ಪು ಇಸ್ಕೊಲಾಂತ್ ಫುಂಕ್ಯಾಕ್ ಶಿಕಪ್ ಲಾಬ್ಲಲೆಂ ಜಾಲ್ಲ್ಯಾನ್ ಹಾಂವ್ ಶಿಕ್ಲೊಂ ಆನಿ ವರ್ಕ್‌ಶೊಪಾನ್ ದಿಲ್ಲ್ಯಾ ಲ್ಹಾನ್‌ಶ್ಯಾ ತಗ್ನ್ ಘರಾಂತ್ ಶಾಬಿತಾಯೆನ್ ಉರೊಂ. ಹಾಂವ್ ಜಲ್ಮತಾನಾ ದುಸ್ರ್ಯಾ ಮಹಾರ್ಯುಜಾಚಿಂ ಮೊಡಾಂ ದಾಟ್ ಜಾಲ್ಲಿಂ. ಚ್ಯಾರ್ ಪಾಂಯಾಂನಿ ಚಲ್ತಾನಾ ರೇಶನಾಚಿ ರೀತ್ ಥಾಪ್ಲೆಲಿ ಆನಿ ತಾಂದ್ನಾ ಬದ್ಲಾಕ್ ಮೂಟ್‌ಭರ್ ಜಂದ್ಯೊ ಆನಿ ಗೋಂವ್ ಮೆಳ್ತಾಲೊ. ತಿ ವೊರ್ವಿ ಕಿಡಿಮುಯಾಂನಿ ಭರಲಿ.

ಹ್ಯಾ ತೀನ್ ಉಣೆಂಪಣಾಮದೆಂ ಹುಳ್ವುಳೊನ್ ಮ್ಹಳ್ಳ್ಯಾಬರಿ ಹಾಂವ್ ಜಿಯೆಲೊಂ ಆನಿ ವಾಡ್ಲೊಂ. ಪೂಣ್ ತಾಂಚ್ಯಾ ಪ್ರಭಾವಾನ್ ಉಳ್ಳೊ ಜಾಯ್ತಾಸ್ತಾಂ ಭೊಂವ್ತಿಚ್ಯಾ ವಾತಾವರಣಾಂತ್ ಭರೊನ್ ತೀನ್ ದೇಣಿಂ ಆರಾಂವ್ಕ್ ಸಕ್ಲೊಂ:

ಪಯ್ಲೆಂ ದೆಣೆಂ ಪದಾಂ, ಸಂಗೀತ್, ನಾಚ್ ಆನಿ ನಟನಾಚ್ಯಾ ತಾಲೆಂತಾಚೆಂ, ಜೆಂ ಬ್ರಾಸ್ ಬೆಂಡಾರ್ ಜಾವ್ನಾಸ್ಲೆಲ್ಯಾ ಸೊಲ್ಟಾಂ-ಸಂಗೀತ್ ಶಿಕ್ಲೆಲ್ಯಾ ಆನಿ ಪದಾಂ ಘಡ್ಲೆಲ್ಯಾ ಸವೆಂ ಉತ್ತೀಮ್ ನಾಟಕಿಸ್ತ್ ಜಾವ್ನಾಸ್ಲೆಲ್ಯಾ ಮ್ಹಜ್ಯಾ ಪಪ್ಪಾಚ್ಯಾ ಉಸ್ಕಾರ್ ಹಾಂವೆಂ ಜೊಡ್ಲೆಂ. ಸ ವರ್ಸಾಂ ಪ್ರಾಯೆರ್‌ಚ್ ಹಾಂವ್ ಪಪ್ಪಾಚ್ಯಾ ಸಸಾಯೆನ್ ಜೆಪ್ಪು ನಾಟಕ್ ಸಂಘಾಚ್ಯಾ ರಂಗ್‌ಮಂಚಾರ್‌ಚ್ ಚಡ್‌ಲೊಂ, ರಾಯ್‌ಕುಂವರ್-ಭಿಕಾರ್ಯಾಚೊ ಪುತ್ ಪಾತ್ರ್ ಖೆಳ್ತಾಲೊಂ ಆನಿ ಪದಾಂ ಗಾವ್ನ್ ನಾಚ್ತಾಲೊಂ. ಖುರ್ಸಾಯಿಲ್ಲೊ ಜೆಜು ಸಯ್ತ್ ಜಾಲ್ಲೊಂ. ಹ್ಯಾ ದೆಣ್ಯಾವರ್ವಿಂ ಜೆಪ್ಪು ಇಸ್ಕೊಲಾಂತ್ ಮ್ಹಯ್ಯಾವಾರ್ 'ಮಕ್ಕಳ ಹಬ್ಬ' ಕಾರ್ಯಕ್ರಮಾಂತ್ ದವ್ಲತೆನ್ ಪಾತ್ರ್ ಘೆತಾಲೊಂ ಮಾತ್ ನ್ಹಯ್ ಲಿಸಾಂವಾಂಭರಿತ್ ಕಾಣಿಯಾಂಕ್ ನಾಟ್ಯಾಚ್ಯಾ ರುಪಾನ್ ಸಾದರ್ ಕರ್ತಾಲೊಂ. ಹೆಂ ದೆಣೆಂ ಫುಡೆಂ ಭಾಶಣಾಕಾಯಿ ಉಪ್ಕಾರ್ಲೆಂ.

ದುಸ್ರೆಂ ದೆಣೆಂ ವಾಚ್ಪಾ ರೂಚ್, ಸಾಹಿತ್ಯಾಂತ್ ಅಭಿರೂಚ್ ಆನಿ ಕವನಾಂ-ಕಾಣಿಯೊ ರಚ್ಚಿ ಉರ್ಬಾ, ಜೆ ಹರ್ಯೆಕಾ ಮ್ಹಯ್ಯಾಂತ್ ಸಬಾರ್ ಕೊಂಕ್ಣಿ-ಕನ್ನಡ ಪತ್ರಿಕಾಂ ಮೊಲಾಕ್ ಘೆಂವ್ಚ್ಯಾ ಪಪ್ಪಾದ್ಲಾರಿಂ ಉಬ್ಜಾಲ್ಲೆಂ. ಹೊಬೊರ್ಸಾನ್ ಚಂದಮಾಮಾ, ಕಥಾವಳಿ, ಮಿತ್ ಪತ್ರಿಕಾಂ ವಾಚ್ಚೆಲ್ಯಾನ್ ಸಬ್ಬಾಂ-ವಾಕ್ಯಾಂಚಿ ವಳಕ್ ಜಾಲ್ಲ್ಯಾಬರಿಚ್ ಕನ್ನಡ ಪದಾಂ, ನಾಟ್ಯಾಚಿ ಆನಿ ಕೊಂಕ್ಣಿ ಕವನಾಂ, ವಿನೋದ್ ಲಿಖ್ಚೆಂ ತಾಲೆಂತ್ ಜಲ್ಮಲೆಂ. ಹಿ ವಾಚ್ಪಾರೂಚ್ ವಿಸ್ತಾರುನ್ ಫುಡೆಂ ಸಾಂ ಲುವಿಸ್ ಹಾಯ್‌ಸ್ಕೂಲಾಂತ್ ಉತ್ತೀಮ್ ಸಾಹಿತಿಂಚಿ ಕನ್ನಡ-ಇಂಗ್ಲಿಷ್ ಕಾದಂಬರಿ ಗಿಳ್ವಾಚಿ ಹವ್ಯಾಸಾಂತ್ ಬದಲ್ತಾನಾ ಸ್ಕೂಲ್ ಪತ್ರಿಕಾಕ್ ಕಾಣಿ-ಕವನಾಂ ಬರೊಂವ್ಕ್ ಲಾಯ್ತಾನಾ ಹಾಂವ್ ವಿಭಿನ್ನ ವಿವಿಧಾಂತ್ ಜಾಲ್ಲೊಂ.

ತಿಸ್ರೆಂ ದೆಣೆಂ ಘರಾಥಾವ್ನ್ ಭಾಯ್ರ್ ಪಡುಂಕ್, ವಾಡ್ಯಾ ಥಾವ್ನ್ ಪಯ್ಸ್ ವಚುಂಕ್ ಆನಿ ಭೊಂವ್ತಿಚೆಂ ಪರಿಸರ್-ವಾತಾವರಣ್ ಸೊಧುಂಕ್, ಭೊಗುಂಕ್ ಅತ್ರೆಗ್. ಸುವರ್ತೆರ್ ವರ್ಕ್‌ಶೊಪಾಚ್ಯಾ ರೂಂದ್ ಬಾಂಯ್ತ್ ನಾಡ್ಯಾಕ್ ಬಾಂದ್ಲೆಲಿ ಕಟ್ಟಿ ದೆಂವವ್ನ್ ಖೊರ್ವಾಂಕ್ ಧರ್ಚಿ ಪಿಸಾಯ್, ಉಪ್ರಾಂತ್ ಅತ್ತಾವರ್ ತೊಡಾಂತ್ಲ್ಯಾ ಉದ್ಯಾಂತ್ ಖೆಳ್ಚೊ ಉಲ್ಲಾಸ್, ಮಾಗಿರ್ ಮಿತ್‌ಮೊಗೆರ್ ರೂಂದ್ ವ್ಯಾಳ್ಯಾಂತ್ ಉಪ್ಯೆಂವ್ಚೆಂ ಪ್ರಯತನ್, ನಿಮಾಣೆ ಹೆಣೆಂ ಬಜಾಲ್ ಗುಡ್ಯಾರ್ ಬೆಣ್ಣಾಂ-ಪೊಟೊಳಿ ಸೊದುನ್ ತೆಣೆ ನೇತ್ರಾವತಿ ಸಾಂಕೊವ್ ಉತ್ರುನ್ ನ್ಹಯ್ ತಡಿರ್ ಮಿಬೆ ವಿಂಚ್ಚೆಂ ಆನಿ ಕೊಬು ಚೊರ್ಟೆಂ ಸಾಹಸ್ ಸರ್ವ್ ತಿಕ್ಚೆ ಭಾಯ್ರ್,

ಮಸ್ತ್ ಪಯ್ಸ್ ವಚುಂಕ್ ಲಾಲೆಂವ್ಚಾಕ್ ಬುನ್ಯಾದ್ ಜಾಲೆಂ.

ಬೋವ್‌ಶ್ಯಾ ಹೆಂಚ್ ದೆಣೆಂ ಫುಡೆಂ ಹಾಯ್‌ಸ್ಕೂಲ್ ಸಂಪ್ತಚ್ ಭಾರತೀಯ್ ವಾಯುಸೇನಾಂತ್ ರಿಗುಂಕ್ ಪ್ರೇರಣ್ ಜಾಲೆಂ.

ಏಕ್ ಸಂಗತ್ ವಿಜ್ಞಿತ್ಯಾಯೆಚಿ ಮ್ಹಣ್ಯೆತ್, ಮ್ಹಜಿ ಉಗ್ಡಾಸಾ ಸಕತ್ ತಿಕ್ಕೆ ಗೂಂಡ್ ಆನಿ ಎಕ್ದಮ್ ನಿತಳ್!

ದೃಶ್ಯಾಂತಾಕ್: ದೋನ್ ವರ್ಸಾಂ ಪ್ರಾಯೆರ್ ಆವಯ್ ಸಂಗಿಂ ಟ್ರೇಯ್ನಾರ್ ಬಸುನ್ ಬೊಂಬಯ್ ಗೆಲ್ಲೊ ಉಗ್ಡಾಸ್ ಮ್ಹಾಕಾ ಆಸಾ. ಟ್ರೇಯ್ನಾರ್ ಜನಲಾಲಾಗಿಂ ಬಸುನ್ ಮಾಸ್ಕೆ ಕಡಿಯೆಂತ್ ಚಪಾತಿ ಬುಡವ್ನ್ ಖೆಲ್ಲೊ ಉಗ್ಡಾಸ್‌ಯಿ ಆಸಾ. ಉಪ್ರಾಂತ್ ಕಳಯ್ಲ್ಯಾ ಪರ್ಮಾಣೆ ತ್ಯಾ ವೆಳಾ ಮಂಗ್ಳುರ್ ಥಾವ್ನ್ ಬೊಂಬಯ್ ವಚುಂಕ್ ಕಡೂರ್ ಪರ್ಯಾಂತ್ ಬಸ್ ಆನಿ ಥಂಯ್ ಥಾವ್ನ್ ಟ್ರೇಯ್ನ್ ಧರುಂಕ್ ಪಡ್ತಾಲೆಂ. ನಾ ತರ್ ಸವಾಯೆಚಿ ವಾಟ್ ಜಾವ್ನ್ ಮಂಗ್ಳುರ್ ಬಂದ್ರಾರ್ ಆಗ್‌ಬೊಟಿರ್ ಬಸುನ್ ಟ್ರೇಯ್ನಾಬರಿ ಇಂಗ್ಲ್ಯಾ ಉಜ್ಯಾನ್ ತಾಪ್ಲೆಲ್ಯಾ ಉದ್ಯಾ ಆವಿಚ್ಯಾ ಬಳಾನ್ ಧಾಂವ್ಚೆಂ ಆವಿ ತಾರುಂ, ಮ್ಹಳ್ಯಾರ್ ಸ್ವೀಮರಾರ್ ವಚ್ಯೆತ್ ಆಸ್‌ಲ್ಲೆಂ. ಪೂಣ್ ಸ್ವೀಮರ್ ಹಾಲೊನ್-ಧಲೊನ್ ಚಲ್ತಾನಾ ಚಡಾವತ್ ಪಯ್ಲಾರ್ಯಾಂಕ್ ವೋಂಕ್ ಲಾಗ್ತಾಲಿ. ಬೋವ್‌ಶ್ಯಾ ಆವಯ್ ಮ್ಹಜಿ ಟ್ರೇಯ್ನಾರ್ ಗೆಲ್ಲಿ, ಕಾರಣ್ ಮಾತ್ ಬೊಂಬಯ್ ಆಸ್ಲೆಲ್ಯಾ ಮ್ಹಜ್ಯಾ ಮ್ಹಾಲ್ಗಡ್ಯಾ ಭಯ್ಣ್ ಆಲ್ಲಿಬಾಯೆಚ್ಯಾ ಫುಡ್ಲೆದ್ ಬಾಂಕ್ಲೆರಾಚಿ ಜತನ್ ಘೆಂವ್ಕ್, ಚಾಕ್ರಿ ಕರುಂಕ್ ಉಗ್ಡಾಸ್ ಆಸಾ ದೆಕುನ್ ಪಾಟ್ಲಿ ದೀಶ್ಪ್ ದೋನ್ ವರ್ಸಾಂ ಪ್ರಾಯೆಥಾವ್ನ್ ಸುರ್ವಾತ್ ಕರ್ತಾಂ, ಮ್ಹಳ್ಯಾರ್ 1940 ಇಸ್ಪಿ!

ಚೊವ್ಗಿ ಸ್ತ್ರೀಯಾಂ ಮದೆಂ ಸಮಾಜಿಕ್ ಗತ್

ಪಯ್ಲಾ ದಿಶ್ಟಿಂತ್ ಹಾಂವೆಂ 'ದೋನ್ ವರ್ಸಾಂಚೊ ಆಸ್ತಾನಾ ಬೊಂಬಯ್ಸ್ ಗೆಲ್ಲೊ ಉಗ್ಡಾಸ್ ಮ್ಹಾಕಾ ಆಸಾ' ಮ್ಹಣ್ ಲಿಖ್ಲೆಲೆಂ ತೆಂ ವಾಚುನ್ ಥೊಡಿಂ ವಿಜ್ಜಿತ್ ಪಾವ್ಲಿಂ ಆನಿ ಚಡಾವತ್ ಹಾಸ್ಲಿಂ. ತಾಣಿ ಕಾಡಿ ಮೊಡುನ್ ಉಡಯಿಲ್ಲಾಬರಿ 'ತೆಂ ಸಾದ್ಯಾ ನಾ' ಮ್ಹಣ್ ಪಾಚಾರ್ತಾನಾ ಹಾಂವಾಯಿ ವಿಜ್ಜಿತ್ ಪಾವ್ಲೊಂ. ಕಿತ್ಯಾಕ್ 73 ವರ್ಸಾಂಚ್ಯಾ ಮ್ಹಾಕಾ 1940 ಥಾವ್ನ್ ಘಡ್ಲೆಲ್ಯಾ ಹೆರ್ ಸಂಗ್ತಿಂಚೊಯಿ ಉಗ್ಡಾಸ್ ಆಸಾ. ಪಯ್ಲೊ ಉಗ್ಡಾಸ್ ಕಡೂರ್-ಬೊಂಬಯ್ ಟ್ರೇಯ್ನಾರ್ ಚಪಾತಿ-ಮಾಸೈಕಡಿ ಖೆಲ್ಲ್ಯಾಚೊ ಜಾಲ್ಯಾರ್, ದುಸ್ರೊ ಉಗ್ಡಾಸ್ ಪಪ್ಪಾಚ್ಯಾ ಆವಯ್ ಮಂಜಕ್ಕಾನ್ ಮ್ಹಾಕಾ ಹಾಂಡಿಯೆರ್ ವಾವಂವ್ಚೊ ಆನಿ ಘಡ್ಯೆ ಘಡ್ಯೆ ಮ್ಹಾಕಾ ಪೊಟ್ಟುನ್ ಧರುನ್ ರಡ್ಡೊ. ಹ್ಯಾ ವೆಳಾ ಮ್ಹಾಕಾ ಸಮ್ಜಣಿ ನಾಲ್ಲಿ ತರ್ಯಿ ಉಪ್ರಾಂತ್ ಕಳೈಲ್ಯಾ ಪರ್ಮಾಣೆ ಮಂಜಕ್ಕಾ 1899 ಥಾವ್ನ್ ಜೆಪ್ಪು ಸ್ತ್ರೀಯಾಂಚ್ಯಾ ಆಶ್ರಮಾಂತ್ (ಆತಾಂ ಪ್ರಶಾಂತ್ ನಿವಾಸ್) ಜಿಯೆತಾಲಿ ಆನಿ ಜೆಪ್ಪು ಚೆಲ್ಯಾಂಚ್ಯಾ ಆಶ್ರಮಾಂತ್ ಜಿಯೆಂವ್ಚೊ ಪಪ್ಪಾ ಬಾವೀಸ್ ವರ್ಸಾಂ ಪ್ರಾಯೆರ್ ಪಂದ್ರಾ ವರ್ಸಾಂ ಪ್ರಾಯೆಚ್ಯಾ ಫುನ್ಸಿಸ್ಕಾ ಮರ್ಲಿ ಸಂಗಿಂ ಕಾಜಾರ್ ಜಾತಾನಾ (ಮ್ಹಜಿ ಆವಯ್) ತಾಂಚೆ ಸಂಗಿಂ ಜಿಯೆಂವ್ಕ್ ಆಯಿಲ್ಲಿ.

ಆನಿ ಮಂಜಕ್ಕಾ ದುಬೈಂ ಫರ್ ಸಾಂಬಾಳ್ಚೊ ಖಾತಿರ್ ಆಪ್ಲ್ಯಾ ಮಡಂತ್ಯಾರ್ ಅನ್ವೋಗಾ ಪರ್ಮಾಣೆ, ಅತ್ತಾವರಾಂತ್ಲ್ಯಾ ಗಾದ್ಯಾಂನಿ (ಆತಾಂ ಥಂಯ್ಸರ್ ಕೆಎಮ್‌ಸಿ ಆಸ್ಪತ್, ಸರ್ಕಾರಿ ಇಸ್ಕೂಲ್, ಶೊಪಾಂ ಆನಿ ಮಿಶ್ರಮೋಗರ್ ವಸ್ತೆ ಘರಾಂ ಭರ್ಲ್ಯಾಂತ್) ನೇಜ್ ಲಾಂವ್ಕ್ ವೆತಾಲಿ. ಎಕಾ ವಿಕಾರ್ ಸಂದರ್ಬಾರ್ ಗಾದ್ಯಾಂತ್ ತಿಚ್ಯಾ ಪಾಂಯಾಂಕ್ ಖಿಳೊ ತೊಪ್‌ಲ್ಲೊ ಆನಿ ಚಡ್ ಗುಮಾನ್ ಕರಿನಾಸ್ತಾಂ ಫಾಯ್ ವಿಕಾಳ್ ಜಾವ್ನ್ ಪಾಂಯ್ ಸುಜೆಲ್ಲೊ. ತ್ಯಾ ಖಾತಿರ್ ತಿ ಆಶ್ರಮಾಚ್ಯಾ ಆಸ್ಪತ್‌ಂತ್ ಭರ್ತಿ ಜಾಲ್ಲಿ ಆನಿ ತಿಕಾ ಪಳಂವ್ಕ್ ವೆಚಿ ಮ್ಹಜಿ ಆವಯ್ ಮ್ಹಾಕಾಯ್ ವಾವಯ್ತಾಲಿ ಜಾಲ್ಲ್ಯಾನ್ ಮಂಜಕ್ಕಾ ಮ್ಹಾಕಾ ಆರಾಯ್ತಾಲಿ. ತ್ಯಾ ವಗ್ಡಾಚ್ಯಾ ತಿಚ್ಯಾ ರುದಾನಾಕ್ ಕಾರಣ್ ಆಸ್‌ಲ್ಲೆಂ. ತಿಚೊ ಪಾಂಯ್ ನಂಜೆನ್ ಕುಸೊಂಕ್ ಲಾಗ್‌ಲ್ಲೊ. ದೋನ್ ಮ್ಹಯ್ತ್ಯಾಂನಿ ತಿ ಸರ್‌ಲ್ಲಿ.

ಬಿರ್ಮತೆಚಿ ಸಂಗತ್ ಕಿತ್ಯಾಕ್ ತ್ಯಾ ವೆಳಾ ದೋನ್ ಥರಾಂಚೆಂ ನಿರ್ಭಾಗ್ಣಣ್ ಆಮ್ಚ್ಯಾ ವಠಾರಾಂತ್ ವಾ ವಾಡ್ಯಾಂತ್ ರಾಜ್ ಕರ್ತಾಲೆಂ. ಏಕ್ ಫಾವೊಂತ್ಯಾ ಚಿಕಿತ್ಸೆಚೆಂ ಉಣೆಂಪಣ್ ತರ್ ದುಸ್ರೆಂ ಆಪ್ಲ್ಯಾ ಪಿಡೆವಿಶಿಂ ಸಾದ್ಯಾ ಲೊಕಾಚೆಂ ನೆಣಾರ್ಪಣ್. ಮಂಗ್ಳುರಾಂತ್ ಚಡಾವತ್ ಲೋಕ್ (ಬೋವ್‌ಶ್ಯಾ ಸಗ್ಳ್ಯಾ ಕರಾವಳೆಂತ್) ಗಾಂವ್ಚಿ ವಕ್ತಾ ವಯ್ ಭರ್ವಸೊ ದವರ್ತಾಲೊ ಆನಿ ಆಲ್ಯಾಪಾಲ್ಯಾನ್ ಚಿಕಿತ್ಸಾ

ಕರ್ತಾಲೊ ಮಾತ್ರ್ ನ್ಲಯ್ ವಿದೇಶಿ ಮ್ಹಳ್ಳಾರ್ ಎಲೊಪತಿಕ್ ವಕ್ತಾಂ ಮ್ಹೂರಗ್ ಮ್ಹಣ್ ಚಿಂತಾಲೊ ಆನಿ ಇಂಚೆಕ್ಲನಾನ್ ಮಸ್ತ್ ಭಿಯೆತಾಲೊ. ತ್ಯಾ ವರ್ವಿಂಚ್ ಆಶ್ರಮ್ ಚಲಂವ್ಚ್ಯಾ ಚ್ಯಾರಿಟಿ ಸಿಸ್ಟರಾಂನಿ ಮ್ಹಜ್ಯಾ ಮಂಜಕ್ಯಾಕ್ ಲಾಗ್ತಿಲ್ಯಾ ಕಂಕ್ನಾಡಿ ಆಸ್ಪತ್ರೆಕ್ ವರುಂಕ್ ಘಳಾಯ್ ಕೆಲ್ಲಿ. ಮ್ಹಜಿ ವ್ಹಡಿಭಯ್ಣ್ ಆಲ್ಲಿಬಾಯ್ ಬಿವಾದೆಚ್ಯಾ ಪಿಡೆನ್ ಘರಾಚ್ ಅಂತರ್ಲಿ ಆನಿ ಮ್ಹಜೊ ಸಾಂಗಾತಿ ಫೆಲಿಸ್ ಆರಾನ್ಹಾ ಕಾಳ್ಕಾಯ್ ಜಾವ್ನ್ ಧಾ ವರ್ಸಾಂ ಪ್ರಾಯೆರ್ ಚಿಂತಿನಾಸ್ತಾಂ ಸರ್‌ಲ್ಲೊ.

ಪಪ್ಪಾಚ್ಯಾ ಆವಯ್ಣಿ ಉಗ್ಡಾಸ್ ದುಸ್ರೊ ತರ್ ತಿಸ್ರೊ ಉಗ್ಡಾಸ್ ಮಾಂಯ್ಚ್ಯಾ ಆವಯ್ಣಿ ಮೆರ್ಸಿನ್ ಡಿಸೊಜಾಚೊ. ಮಂಜಕ್ಯಾಬರಿ ತಿಯಿ ವಿಧವ್ ಜಾಲ್ಲಿ ಆನಿ ಆಪ್ಣಾಂ ಸಂಗಿಂ ದೊಗಾಂ ನೆಣ್ಣ್ಯಾ ಧುವಾಂಕ್ ಮಾಂವಾಡ್ಯಾ ಮೆಳ್ಳಿ ಇಜಾ ಸೊಸುಂಕ್ ಜಾಯ್ನಾಸ್ತಾಂ ಮೊಗರ್ನಾಡ್ ವಿಗಾರಾಚಿ ಚೀಟ್ ಘೆವ್ನ್ ಜೆಪ್ಪು ಆಶ್ರಮಾಕ್ ಆಯಿಲ್ಲಿ. ಹಾಂಗಾ ಆಯಿಲ್ಲ್ಯಾ ದುಸ್ರ್ಯಾ ವರ್ಸಾಚ್ ತಿಕಾ ದುಸ್ರ್ಯಾಪಣಾಕ್ ಕಾಜಾರ್ ಜಾವ್ನ್ ಮ್ಹಜಿ ಆವಯ್ ಜಲ್ಮಿ ಆನಿ ಇಟಿಲೆಚೆಂ ನಾಂವ್ 'ಫ್ರಾನ್ಸಿಸ್ಕಾ' ಜೊಡುಂಕ್ ಪಾವ್ಲಿ. ಆನಿ ದೊಗಾಂ ಭುರ್ಗ್ಯಾಂಕ್ ಜಲ್ಮ್ ದೀವ್ನ್ ಮ್ಹಜೊ ಆಬ್ ಸರ್‌ಲ್ಲೊ ಜಾಲ್ಲ್ಯಾನ್ ಪಾಂಚ್ ಭುರ್ಗ್ಯಾಂಕ್ ಅನಾಥಾಶ್ರಮಾಂತ್ ದವರುನ್ ಮೆರ್ಸಿನ್‌ಬಾಯ್ ಜೆಪ್ಪು ಸೆಮಿನರಿಚ್ಯಾ ರಾಂದ್ಪಾ ಕುಡಾಂತ್ ವಾವ್ರುಂಕ್ ವೆತಾಲಿ. ಮ್ಹಜ್ಯಾ ಜಲ್ಮವೆಳಾ ತಿ ಎಕ್ಲಾಚ್ ಪುತಾ ಸಂಗಿಂ ಜಿಯೆತಾಲಿ ಆನಿ ಮ್ಹಜಿ ಮಾಂಯ್ ತವಳ್ ತವಳ್ ಸಾಂಜೆರ್ ತಿಕಾ ಭೆಟ್ ದಿತಾನಾ ಮ್ಹಾಕಾ ವಾವಯ್ತಾಲಿ.

ಭೆಟ್ ಆವಯ್ಚ್ಯಾ ಮೊಗಾನ್ ನ್ಲಯ್, ಬಗಾರ್ ಮೆರ್ಸಿನ್ ಬಾಯೆನ್ ಸದಾಂ ಸಾಂಜೆರ್ ಸೆಮಿನರಿ ಥಾವ್ನ್ ಹಾಡ್ಚ್ಯಾ ನಿಸ್ತಾಖಾತಿರ್. ದೊನ್ವಾರಾಂ ಉರ್‌ಲ್ಲೆಂ ನಿಸ್ತೆಂ ಕುಜ್ನಾಂತ್ ಆಟಿಟೆ ಕರುನ್ ವಾವ್ರಾಚಿಂ ಬಾಯ್ಲಾಂ ಕಟ್ಟೆಂತ್ ಸೊಂಬವ್ನ್ ಘರಾ ವರ್ತಾಲಿಂ ಆನಿ ಮೆರ್ಸಿನ್‌ಬಾಯೆನ್ ಲಿಪಯಿಲ್ಲಿ ಕಟ್ಟಿ ಸೊಧುನ್ ಮ್ಹಜಿ ಮಾಂಯ್ ಅರ್ಧ್ಯಾಕರ್ಧೆಂ ಘರಾ ಹಾಡ್ತಾಲಿ; ರಾತಿಂ ಪೆಜೆ ಸಂಗಿಂ ತೊಂಡ್ಲಾಂವ್ಕ್. ಮೆರ್ಸಿನ್ ಬಾಯ್ ಪುರ್ಪುರ್ತಾನಾ ಮಾಂಯ್ ಮ್ಹಾಕಾ ವೊಡ್ಕಾಯ್ತಾಲಿ ಆನಿ 'ಹಾಚಿಂ ತೊಂಡ್ ಪಳವ್ನ್ ಇಲ್ಲೆಂ ದಿ' ಮ್ಹಣ್ ತುರುಪ್ ಮಾರ್ತಾಲಿ. ಘರಾ ಪಪ್ಪಾ ಜ್ಯೋರ್ ಕರ್ತಾನಾ "ಮಾಂಯ್ನ ಮೊಗಾನ್ ದಿತಾನಾ ನಾಕಾ ಮ್ಹಣುಂಕ್ ಜಾಯ್ನಾ" ಮ್ಹಣ್ ಫಟ್ ಮಾರ್ತಾಲಿ ಆನಿ ಆಮ್ಚ್ಯಾ ಎಡಿಕ್ ಮ್ಹಣ್ ತಿ ದಿತಾ, ತಾಂತುಂ ಕಿತೆಂ?" ಮ್ಹಣ್ತಾಲಿ.

ತ್ಯಾ ವೆಳಾ ಜೆಪ್ಪು ವಾಡ್ಯಾಂತ್ ಆಸ್‌ಲ್ಲಾ ಸರ್ವ್ ಕುಟ್ಮಾಂಚಿ ಗತ್ ಸಾಧಾರ್ಣ್ ಅಶಿಚ್ ಜಾವ್ನಾಸ್ಲಿ, ಕಿತ್ಯಾಕ್ ಸರ್ವ್ ಬಾಪಯ್ ವರ್ಕ್‌ಶೊಪಾಂತ್ ದೀಸ್‌ಕುಲಿಕ್ ಕಾಮ್ ಕರ್ತಾಲೆ. ಚಡಾವತ್ ಆವಯೊ ಚ್ಯಾರಿಟಿ ಕೊವೆಂತಾಂತ್ ಯಾ ಘರಾ ಶಿಂವ್ಣೆಚಿಂ ಕಾಮ್ ಕರ್ತಾಲಿಂ ಆನಿ ಸಬಾರ್ ಘರಾಂನಿ ಗಾಯ್ ಯಾ ಬೊಕ್ಟಿ ಯಾ ದುಕೊರ್ ಆನಿ ಕುಂಕ್ಣಾಂ ಪೊಸಾಪ್ ಚಲ್ತಾಲೆಂ. ಎಕಾ ಉತ್ತಾನ್ ಜೆಪ್ಪು ವಾಡೊ ಸರ್ವ್ ಕುಶಿಂನಿ ದೊರೊ ಆಸುನ್ ಲಾನ್ಸಿ ಹಳ್ಳಿಚ್ ಜಾಲ್ಲೊ. ಸಬಾರ್ ಬಾಂಯಾಂನಿ ಉದ್ಯಾ ತತ್ವಾರ್ ನೆಣಾಸ್ಲೊ ತರ್ಯಿ ಕಾಕುಸ್ ನಾಸ್ತಾಂ ವಳ್ಳಲ್ತಾಲೊ. ಮಾಂಯ್ ಪಾಟ್ಲಾನ್ ಬಾಂಯ್‌ಕಡೆ ವೆಚೊ, ಕಾಕುಸ್ ನಾಸ್ತಾಂ ಮಾಡಾಮುಳಾಂತ್ ಬಸ್ಲೊ ಉಗ್ಡಾಸ್ ಆಸಾ ಮ್ಹಾಕಾ.

ವಯ್ಲ್ಯಾ ಘಡಿಂತಾಂಚೊ ಉಗ್ಡಾಸ್ ತಿಕ್ಕೆ ಅಸ್ತತ್ವ್ ತರ್ಯಿ ತಿಸ್ರ್ಯಾ ಆನಿ ಚೊವ್ತ್ಯಾ

ವರ್ಸಾಂಚ್ಯಾ ಪ್ರಾಯೆರ್ ಜಾಲ್ಲ್ಯಾ ದೋನ್ ಘಡಿತಾಂಚೊ ಉಗ್ಡಾಸ್ ಸಾರ್ಕೊ ಆಸಾ ಮ್ಹಾಕಾ. ತ್ಯಾ ವೆಳಾಚ್ಯಾ ಸ್ತ್ರೀಯಾಂಕ್ ಆಪ್ಲೆನ್ ಆಸ್ಲೆಲ್ಯಾ ಸಮಾಜಿಕ್ ಮಾಂಡಾವಳೆಚೊ ದಬಾವ್ ಆತಾಂಚ್ಯಾ ಪಿಳ್ಗೆಕ್ ಕಳಂವ್ಚೊ ಆನಿ ಆತಾಂಚಿಂ ಕಿತ್ತಿಂ ಸ್ವತಂತ್ರ್ ಆನಿ ಭಾಗಿ ಮ್ಹಣ್ ವರ್ಣಂಚೊ ಶೆವೊಟ್ ಹ್ಯಾ ಉಗ್ಡಾಸಾಂಕ್ ಭಾಯ್ ಹಾಡ್ತಾ ಮ್ಹಣ್ಣೆತ್. ಪಯ್ಲೆಂ ಘಡಿತೆ ತೀನ್ ವರ್ಸಾಂಚ್ಯಾ ಮ್ಹಾಕಾ ಆವಯ್ನ್ ಪಾನೊ ಖಾವಂವ್ಚೊ ಆನಿ ಖಿಂಯ್ ತರ್ಯಿ, ಭೊಂವಾರಿ ಲೋಕ್ ಆಸ್ಸಾರಿಯಿ ಧೊಸ್ತ್ಯಾ ಮ್ಹಾಕಾ ಥಾಂಬಂವ್ಕ್ ಬಾಜು ಉಕಲ್ಚೊ ಉಗ್ಡಾಸ್. ತೆಂ ಕಿತ್ತೆಂ ವಿಪ್ರೀತ್ ಜಾಲ್ಲೆಂಕೀ ಆಮ್ಗರ್ ಜಾಲ್ಲ್ಯಾ ಮಾಮಾಚ್ಯಾ ಕಾಜಾರಾ ದಿಸಾ ಮೆಟಾರ್ ಬಸ್ಲೆಲ್ಯಾ ಆವಯ್ಚೊ ಪಾನೊ ಖಾಂವ್ಚ್ಯಾ ಮ್ಹಜೆ ಪಾಂಯ್ ಸಕಯ್ತ್ಯಾ ಮೆಟಾ ಪರ್ಯಾಂತ್ ಲಾಂಬ್ತಾಲೆ ಮ್ಹಣ್ ಮ್ಹಜೆ ಮಾಮಿ (85) ಆತಾಂಯ್ ಸಾಂಗುನ್ ಹಾಸ್ತಾ. ತ್ಯಾ ವೆಳಾಚಿಂ ಸಾದಿಂ ಬಾಯ್ಲಾಂ, ಮ್ಹಜ್ಯಾ ಆವಯ್‌ಬರಿಚ್ ಸಾದ್ಯಾ ಚಿಂತ್ಪಾಚಿಂ, ಪೂಣ್ ಆವಯ್‌ಪಣಾಕ್ ಎಕ್ದಮ್ ಮಹತ್ವ್ ದಿಂವ್ಚಿಂ.

ಚ್ಯಾರ್ ವರ್ಸಾಂ ಪ್ರಾಯೆರ್ ಜಾಲ್ಲೆಂ ಘಡಿತೆ ಕಾಳಿಜ್ ಶಿಂಧ್ಲೆಂ, ಅಪರಿಮಿತ್ ದುಕಾಚಿಂ ಆನಿ ಆತಾಂಯ್ ಮ್ಹಾಕಾ ಕಳ್ಳಳುಂಕ್ ಕರ್ಚೆಂ. ಸಾರ್ಕೊ ಆನಿ ಸ್ವಶ್ಟ್ ಉಗ್ಡಾಸ್ ಮ್ಹಜೊ ಅಸೊ: ದೋನ್ ವರ್ಸಾಂಚ್ಯಾ ಪ್ರಾಯೆರ್ ಹಾಂವ್ ಮಾಂಯ್‌ಸಂಗಿಂ ಬೊಂಬಯ್ ಗೆಲ್ಲ್ಯಾವೆಳಿಂ ಎಕಾ ಚೆರ್ಕ್ಯಾಕ್ ಪ್ರಸೂತ್ ಜಾಲ್ಲಿ ಆಮ್ಚಿ ಮ್ಹಾಲ್ಗಡಿ ಭಯ್ಣೆ ಪಿಡೆಸ್‌ಚೆ ಉರ್ಲಿ. ಉಪ್ರಾಂತ್ ಸಮ್ಜಾಲ್ಲ್ಯಾ ಪರ್ಮಾಣೆ ಭಾವೊಜಿ ಸಮಾ ಪಿಯೆತಾಲೊ ಆನಿ ಸದಾಂ ಮಾರ್ತಾಲೊ. ತ್ಯಾ ವರ್ವಿಂ ತಿ ಅಸ್ತತ್ ಜಾಲಿ ಆನಿ ವರ್ಸಾಂ ಉಪ್ರಾಂತ್ ಖೆವಾದೆಕ್ ಬಲಿ ಜಾಲಿ. ಪಿಡಾ ಬಳ್ ಜಾತಾನಾ ದೋನ್ ವರ್ಸಾಂಚ್ಯಾ ಪುತಾಸವೆಂ ಗಾಂವಾಕ್ ಆಯ್ಲಿ ಆನಿ ತೀನ್-ಚ್ಯಾರ್ ಮ್ಹಯ್ಚೆ ಆಮ್ಗರ್ ಖಿಟ್ಲಾರ್ ಲೊಳ್ಳಿ. ಇಡ್ಯಾಂತ್ ತಿಚೊ ಪೂತ್ ಸನ್ನು ಮೊರ್ಲುಕೆಚ್ಯಾ ಪಿಡೆನ್ (ಫಿಟ್) ಆನಿ ಆಲ್ಪಾಪಾಲ್ಪಾಚ್ಯಾ ವಕ್ತಾನ್ ಸರೊ ಜಾಲ್ಲ್ಯಾನ್ ತ್ಯಾ ಖಿಂತಿನ್ ಚೊವ್ಗ್ ಭಾವಾಂಚಿ ಎಕ್ಲಿಚ್ ಭಯ್ಣೆ ಆಲ್ಲಿಬಾಯ್ ಆಮ್ಕಾಂ ಸಾಂಡುನ್ ಗೆಲಿ.

ತ್ಯಾ ವೆಳಾಚೆ ಕಳ್ಳಳೆ ಮ್ಹಜೆ ಥಂಯ್ ಸದಾಂಚ್ ಉರಲ್ಲೆ ಜಾಲ್ಲ್ಯಾನ್ ಆಟಾ ವರ್ಸಾಂಚ್ಯಾ ಪ್ರಾಯೆರ್ ಭಾರತೀಯ್ ವಾಯುಸೇನಾಂತ್ ಭರ್ತಿ ಜಾಲ್ಲೊಂ ಹಾಂವ್ ಪಯ್ಲ್ಯಾ ವಾರ್ವಿಕ್ ರಜೆರ್ ಅಂಬಾಲಾ (ಹರ್ರಾಣ) ಥಾವ್ನ್ ಬೊಂಬಯ್ ಗೆಲ್ಲೊಂ ಆನಿ ಬಾಯೆಕ್ ಕಶ್ಟಿಲ್ಲ್ಯಾಕ್ ಸೊಧುನ್ ಕೊಟ್ಟೆ ಪರ್ಯಾಂತ್ ಪಾವ್ಲೊಂ. ಬಿರ್ಮತ್ ಪಾವ್ಲೆಲ್ಯಾ ಸೆಜಾರ್ಯಾಂನಿ ಬಾಯೆಚೆ ವಳ್ಳಳೆ ವಿವರುನ್ ತ್ಯಾ ನಶ್ಟಾಚೊ ಪತ್ಕೊಚ್ ನಾ ಮ್ಹಣ್ ಸಮಾಧಾನ್ ಕೆಲ್ಲೆಂ.

ಪಾಂಚ್ ವರ್ಸಾಂ ಪ್ರಾಯೆರ್ ವಿಶೇಸ್ ಘಡಿತಾಂಚೊ ಉಗ್ಡಾಸ್ ನಾ ತರ್ಯಿ ಎಪಿಲಾಂತ್ ಜಲ್ಮೆಲ್ಲ್ಯಾ ಮ್ಹಾಕಾ ಸ ವರ್ಸಾಂ ಸಂಪ್ಲ್ಯಾ ಉಪ್ರಾಂತ್‌ಚ್ ಇಸ್ಕೊಲಾಕ್ ಕಿತ್ಯಾಕ್ ಧಾಡ್ಲೊ ಮ್ಹಣ್ಣೆಂ ಆತಾಂಯ್ ಕಳಿತ್ ನಾ.

3

ಪ್ರಾಥಮಿಕ್ ಪ್ರಾಯೆರ್ ಪ್ರತಿಭಾ ಪ್ರಸಂಗ್

ಹಾಂವ್ 1938 ಎಪ್ರಿಲಾಚ್ಯಾ 10 ತಾರಿಕೆರ್ ಜಲ್ಮಲ್ಲೊಂ ಆನಿ 1943 ಜೂನಾಂತ್ ಇಸ್ಕೊಲಾಚ್ಯಾ ಪಯ್ಲ್ಯಾ ವರ್ಗಾಂತ್ ಭರ್ತಿ ಜಾಂವ್ಕ್ ಸಕ್ತಾಲೊಂ ತರ್ಯಿ ಭರ್ತಿ ಜಾಲ್ಲೊಂ 1944 ಇನ್ಸೆಂತ್ ಮಾತ್ ಮ್ಹಳ್ಯಾರ್ ಸ ವರ್ಸಾಂ ಜಾಲ್ಯಾ ಉಪ್ರಾಂತ್. ಹಾಕಾ ಏಕ್ ಜಬ್ಬೊರ್ ಕಾರಣ್ ಆಸ್ಲೆಂ ಆನಿ ಮ್ಹಜ್ಯಾ ಆವಯ್ಚ್ಯಾ ಹಟಾನ್ ತಶೆಂ ಜಾಲೆಂ. ತಿ ಜೆಪ್ಪು ಅನಾಥಾಶ್ರಮಾಂತ್ ವಾಡ್ಲೆಲಿ, ಎಕ್ದಮ್ ಉಣ್ಯಾ ಶಿಕ್ವಾಚಿ ಆನಿ ಪಂದ್ರಾ ವರ್ಸಾಂನಿಂಚ್ ಕಾಜಾರ್ ಜಾಲ್ಲ್ಯಾನ್ ತಿಕ್ಲೆ ಸಾದಿ ಆನಿ ಚಡ್ ನೆಣಾರಿ ಜಾವ್ನಾಸ್ಲಿ. ತ್ಯಾ ವರ್ವಿಂ ಭುರ್ಗ್ಯಾಂಚೊ ವಿಪ್ರೀತ್ ಕೊಂಡಾಟೊ ಕರ್ಚೊ ಸ್ವಭಾವ್ ತಿಚೊ ಜಾಲ್ಲೊ. ತಿಚೆ ವರ್ವಿಂಚ್ ಆಮ್ಚೊ ಮ್ಹಾಲ್ಗಡೊ ಭಾವ್ ಜುಜೆ ಮೊನ್ನಾ ಪೋಲಿ ಜಾಲೊ. ವ್ಹಡ್ಲಿ ಭಯ್ಣ್ ಸರಳ್ ಜಾವ್ನ್ ವಾಡ್ಲಿ ಆನಿ ನಿಮಾಣೆ ಜೊವ್ಣೆ ಭಾವ್ ಪಾಡಾರಿ ಆನಿ ಬೆಬ್ಲೆ ಜಾಲೆ.

ಮ್ಹಜಿ ಫುಡ್ಲಿ ಭಯ್ಣಿ ಲೆತಿಶಿಯಾ ಎಕಾ ವರ್ಸಾಂಚ್ ಸರ್ಲೆಲ್ಯಾನ್ ಎಕ್ದಮ್ ದುಕೇಸ್ತ್ ಜಾಲ್ಲಿ ತಿ ಉಪ್ರಾಂತ್ಲ್ಯಾ ವರ್ಸಾ ಜಲ್ಮಲ್ಲಾ ಮ್ಹಾಕಾ ಚಿಡ್ಕೊನ್ಂಚ್ ರಾವ್ಲಿ. ದೆಕುನ್ಂಚ್ ಮ್ಹಾಕಾ ಸ ವರ್ಸಾಂ ಚಲ್ತಾನಾ ಜೊವ್ಣೆ ಭಾವ್ ಜಲ್ಮಲ್ಲಾ ಉಪ್ರಾಂತ್ಚ್ ಮ್ಹಾಕಾ ಇಸ್ಕೊಲಾಕ್ ಧಾಡುಂಕ್ ಒಪ್ಪಿ, ಮ್ಹಜೆಂ ಏಕ್ ವರ್ಸಾ ಪಾಡ್ ಕರುನ್!

ಪಯ್ಲ್ಯಾ ಕ್ಲಾಶಿಂತ್ ಜಾಲ್ಲ್ಯಾ ಯಾ ಹಾಂವೆಂ ರಜ್ಜೆಲ್ಯಾ ವಿಶೇಸ್ ಘಡಿಶಾಂಚೊ ಉಗ್ಡಾಸ್ ನಾ ತರಿ ಕರೀಣ್ ಶಿಸ್ತೆಚ್ಯಾ ತರಿ ಎಕ್ದಮ್ ಮೊಗಾಳ್ ಟೀಚರ್ (ಶಿಕ್ಷಕ್) ಮೇರಿ ಲೋಬೊಚೊ ಉಗ್ಡಾಸ್ ಗೂಂಡ್ ಆಸಾ. ಕುಲ್ಕಾರಾಂಚಿಂ ಯಾ ಅನಾಥಾಶ್ರಮಾಂಚಿಂ ಭುರ್ಗಿಂ ಆಮಿ ಸಮಾ ಶಿಕಾನಾ ಜಾಲ್ಯಾರ್ ಯಾ ಉಪ್ರಾಳಿ ಕೆಲ್ಯಾರ್ ತಿ ಸರ್ಸರಿತ್ತ್ ಮಾರ್ತಾಲಿ ತರಿ ಉಪ್ರಾಂತ್ ರಡ್ಡೆಲ್ಯಾ ಆಮ್ಕಾಂ ಪೊಟ್ಟುನ್ ಧರುನ್ ಭುಜಯ್ತಾಲಿ. ಜೆಪ್ಪು ಕ್ಲಬ್ಬಾಧಾವ್ನ್ ದೆಂವ್ಣೆಚ್ಯಾ ಖಾಲಿ ಜಾಗ್ಯಾರ್ (ಆತಾಂ ಜೆಪ್ಪು ವರ್ಕ್ ಶೊಪಾಖಾಲ್ ಘರಾಂ ಆಸಾತ್) ಗಾದೊ ಆಸ್ಲೊ ಆನಿ ಗಾದ್ಯಾ ಕುಶಿಚ್ಯಾ ತೊಡಾವಯ್ ಟೀಚರಿಚೆಂ ವ್ಹಡ್ಲೆಂ ಘರ್ ಆಸ್ಲೆಂ. ಪಾವ್ಲಿಲ್ಯಾ ದಿಸಾಂನಿ ಆಮಿ ತ್ಯಾ ತೊಡಾಂತ್ ಖೊರ್ವೊ ಧರುಂಕ್ ವೆತಲ್ಯಾಂವ್. ಟೀಚರಿಕ್ ರಾಗ್ ಯೆತಾಲೊ.

ಕಿತ್ಯಾಕ್, ಆದ್ಲ್ಯಾ ರಿತಿ ಪರ್ಮಾಣೆ ತಿಚ್ಯಾ ಘರ್ಜಿಂ ರಾತಿಂ ತಸ್ತಾಂತ್ ಮುತ್ತಾಲಿಂ ಆನಿ ಸಕಾಳಿಂ ತ್ಯಾ ತೊಡಾಂತ್ ವೊತ್ತಾಲಿಂ. ದೆಕುನ್ ಟೀಚರ್ ಆಮ್ಕಾಂ ಆಡಾಯ್ತಾಲಿ. ಆಯ್ಕಾನಾತ್ಲ್ಯಾರ್ ಇಸ್ಕೊಲಾಂತ್ ಸಮಾ ಪೊಪಾಯ್ತಾಲಿ!

ದುಸ್ರ್ಯಾ ಕ್ಲಾಶಿಂತ್ ಆಸ್ತಾನಾ ಜಾಲ್ಲ್ಯಾ ದೋನ್ ಘಡಿಶಾಂಚೊ ಉಗ್ಡಾಸ್ ಬರೊ

ಆಸಾ. 1945 ಮಹಾರ್ಯುಜ್ ಸಂಪ್ರಾನಾ ಸೊಜೆರಾಂಕ್ ಮ್ಹಣ್ ದಾಸ್ತಾನ್ ಕೆಲ್ಲ್ಯೊ ಬಿಸ್ಕುತ್ಯೊ ಸರ್ವ್ ಇಸ್ಕೊಲಾಂಚ್ಯಾ ಭುರ್ಗ್ಯಾಂಕ್ ವಾಂಟ್ತಾನಾ ಆಮ್ಕಾಯಿ ಮೆಳ್ಳ್ಯೊ ಧಾ-ಬಾರಾ ಬಿಸ್ಕುತ್ಯೊ, ಚಾಚಾರ್ ಇಂಚಾಂಚ್ಯೊ ದಾಟ್ ಆನಿ ಚಾಪ್ಲೊ. (ಸಾಧಾರ್ಣ್ ಆತಾಂಚ್ಯಾ ಫಿಪ್ಪಿ-ಫಿಪ್ಪಿ ಬರಿ) ಪೂಣ್ ದುಬ್ಯಾ ಆಮ್ಚೆಂ ಪೋಟ್ ಭಜ್ಯೊ (ಜೈ ಇಂಗ್ಲೆಂಡ್ ಮ್ಹಳ್ಳ್ಯಾ ಅರಾಬಾಯೆ ಸವೆಂ) ಕಿತ್ಯಾಕ್, ಝಜಾ ಪರಿಣಾಮಾವರ್ವಿಂ ಆಮ್ಕಾಂ ಖಾಣಾ ವೊರ್ವಿ ಸಾರ್ಕಿ ಮೆಳಾನಾತ್ಲಿ. ತಾಂದ್ಯಾ ಬದ್ಲಾಕ್ ಗೋಂವ್, ಜಂದ್ರೊ, ರುಲಾಂವ್ ಮೆಳ್ತಾಲೊ. ಆಪ್ತಿಕಾಚೊ ಜಂದ್ರೊ (ಜೋಳ) ರಾಕ್ಡೊಸಾಚ್ಯಾ ದಾಂತಾಬರಿ ವ್ಹಡ್ ಘಟ್ ಆನಿ ಚಾಪ್ಲೊ ತರಾಯಿ ಉಕ್ಡುನ್ ಖಾತಲ್ಯಾಂವ್. ಭುಕ್ ಧಾಂಬಂವ್ಕ್ ಮಾಂಯ್ ಕಣ್ಣಿ, ಬಿಕ್ಲಾಂ, ಚಾರ್ಖಾಣ್ ಉಕ್ಡುನ್ ಆನಿ ಖೊಳಾಕ್ ಘಾಲ್ಲೆ ಆಂಬೆ, ರುಮ್ಬಾಂ, ಕಾಂಡಿ ಖಾವಯ್ತಾಲಿ ಆನಿ ಆಮಿ ಪೆರಾಂ, ಕಂಬಲಾಂ, ಚಿಂಚಾರೆ, ಕಾಜು, ತೊರಾಂ ಭೊಖಾಯ್ತಲ್ಯಾಂವ್.

ದುಸ್ರೆಂ ಘಡಿತ್ ಪಯ್ಲ್ಯಾ ಪಾವ್ಲಿಂ ಜೆಪ್ಪು ನಾಟಕ್ ಸಂಘಾಚ್ಯಾ ರಂಗ್‌ಮಂಚಾರ್ ಚಡ್ಚೆಂ, ಸಾತ್ ವರ್ಸಾಂಚೊ ಹಾಂವ್ 'ದೋಗ್ ಸಾರ್ಜಂಟ್' ನಾಟಕಾಂತ್ ಝಜಾಕ್ ಪಾಟಿಂ ವೆಚ್ಯಾ ಬಾಪಾಯ್ಕ್ ಆಡಾವ್ನ್ "ನಾಕಾ ಬಾಬಾ ವಚಾನಾಕಾ ಆಮ್ಕಾಂ ಅನಾಥ್ ಕರಿನಾಕಾ" ಮ್ಹಣ್ ರಡ್ಚೆಂ, ತಿತ್ಲಿಂಚ್ ಉತ್ರಾಂ, ತೆದೊಚ್ ಪಾತ್ ಮ್ಹಯ್ಚೊ ಅಭ್ಯಾಸ್!

ಪೂಣ್ ಹಾಂವ್ ಭಾಗಿ ಜಾವ್ನ್ಸೊಂ. ಕುಲ್ಕಾರ್ ಸುತಾರಿ ತರಿ ತಾಲೆಂತಾಭರಿತ್ ಬಾಪಾಯ್ಚೊ ಪೂತ್ ಜಾಲೊಂ. ನಾಟಕಿಸ್ತ್, ಸಂಗೀತ್‌ಗಾರ್, ಬೆಂಡ್ಕಾರ್ ಆನಿ ಹೊಬೊರ್ಸ್ ವಾಚ್ಚಿ ಜಾಲ್ಲ್ಯಾ ತಾಚೆಥಾವ್ನ್ ಸರ್ವ್ ದೇಣಿಂ ಜೊಡುಂಕ್ ಸಕ್ಲೊಂ. ನಟನ್, ಪದಾಂ, ನಾಚ್, ವಾಚಪ್ ಆನಿ ಖೆಳ್ ಮ್ಹಣ್ತಾನಾ ಉರ್ಬೆನ್ ವಾಡ್ಲೊಂ ಆನಿ ಪಪ್ಪಾಚ್ಯಾ ಪ್ರೋತ್ಸಾವಾನ್ ಪಿಕ್ಲೊಂ. ಜೆಪ್ಪು ರಂಗ್‌ಮಂಚಾರ್ (ಉಪ್ರಾಂತ್ ಸೆಮಿನರಿಂತ್) ಖುರ್ಸಾಯಿಲ್ಲೊ ಜೆಜು ಜಾವ್ನ್ ದಿಶ್ಪಿಕ್ ಪಡುನ್ ಆನಿ ಸಬಾರ್ ನಾಟಕಾಂನಿ ರಾಯಾಚೊ-ಧನಿಯಾಚೊ-ಭಿಕಾರ್ಯಾಚೊ ಪೂತ್ ಜಾವ್ನ್, ಇಸ್ಕೊಲಾಂತ್ ಪದಾಂ ಆನಿ ಪಂಗಡ್ ನಾಚ್ ಉಸವ್ನ್, ಘರಾ ಚಂದಮಾಮಾ-ಕಥಾವಳಿ-ಜೆನೆವಿವ್-ಜೆಜುರಾಯ್ ವಾಚುನ್ ಮಯ್ತಾನಾರ್ ರಬ್ಬರ್ ಬೊಲ್-ಪುಟ್‌ಬೊಲ್ ಖೆಳುನ್ ಹುಶಾರ್ ಜಾಲೊಂ. ಪೂಣ್ ಏಕ್ ಉಣೆಂಪಣ್ ಆಸ್‌ಲ್ಲೆಂ, ಆಶ್ರಮಾಂತ್ ವಾಡ್ಲೆಲ್ಯಾ ಮಾಂಯ್ಚಿ ಆನಿ ಪಪ್ಪಾಚಿ ಕೊಂಕ್ಣಿ ತಿಕ್ಚೆ ಮೊಡ್ಕುರಿ ಆನಿ ವಾಡ್ಯಾಂತ್ ತುಳು ತಿಕ್ಚೆ ಚಡ್ ಆಸ್ಲೆಲ್ಯಾನ್ ಮ್ಹಜಿ ಭಾಸಾಯಿ ವಾಂಕ್ಣಿ ಪಡ್ತಾಲಿ.

ಆನಿ ತಿ ಸಾರ್ಕಿ ಕರುಂಕ್ ನಾಟಕ್ ಅಭ್ಯಾಸಾ ವೆಳಾ ಪಯ್ಲಿಂ ಸೆಮಿನರಿಸ್ತ್ (ಪ್ರತ್ಯೇಕ್ ಜಾವ್ನ್ ಬಾಜೆಲ್ ಸೊಜ್, ಫುಡೆಂ ಭಿಸ್ಪ್) ಉಪ್ರಾಂತ್ ಅತ್ತಾವರ್ಚ್ಯಾ ಅಚ್ಚು ಮೆಸ್ತ್ರಿನ್ ವಾಪಾರ್ಲೆಲ್ಯಾ-ತಿದ್ಲಿಲ್ಯಾ ಪ್ರಯತ್ನಾಚೊ ಉಗ್ಡಾಸ್ ಆಸಾ!

ತಿಸ್ರ್ಯಾ ಕ್ಲಾಶಿಂತ್ ಆಸ್ತಾನಾ ಬೋರ್ವೆಶ್ಯಾ ಹಾಂವ್ ಬುದಿಪ್ರಕಾಸಾಕ್ ಪಾವುಲ್ಲೊಂ (ಇಗರ್ಜ್‌ಮಾತೆಚೆಂ ಬಿದುದ್) ಜಾಲ್ಲ್ಯಾನ್ ಸಬಾರ್ ಘಡಿತಾಂ ಪಳಂವ್ಕ್, ಸಮ್ಜುಂಕ್ ಸಕ್ಲೊಂ. ಏಕ್ ಘಡಿತ್ ಮ್ಹಾಕಾ ಲಾಭ್ಲೆಲ್ಯಾ ಪಯ್ಲ್ಯಾ ಕುಮ್ಗಾರಾಚೆಂ, ಮ್ಹಯ್ಚೊಭರ್ ಕಂತಾರಾಂ ಶಿಕುನ್ ಲ್ಹಾನ್ ಲ್ಹಾನ್ ಚುಕಿಚ್ ವ್ಹಡ್ಲೆಂ ಪಾತ್ಕಾಂ ಮ್ಹಣ್ ಕುಮ್ಗಾರ್ ಜಾಲ್ಲೆಂ. ಪಯ್ಲ್ಯಾ ಪಾವ್ಲಿಂ ಧವಂ ಇಜಾರ್-ಜೆಬ್ಲೊ ನೈಸುನ್ ಆನಿ

ದರಗ್ ಪಾಂಯಾಂಕ್ ಧೊವೆಂ ಮೇಯ್ ವೊಡುನ್ ಸಗ್ಳ್ಯಾ ಮಾರ್ಕೆಟಿಂತ್ ಮೆಳಾನಾತ್ಲೆಲ್ಯಾವರ್ವಿಂ ಮಾತ್ಯೆರಂಗಾಚೆ ಕೆನ್ವಾಸ್ ಮೊಚೆ ಫಾಲುನ್ ಉಲ್ಲಾಸಾನ್ ಗೆಲ್ಲೆಂ (ಸಾರಯಿಲ್ಲೆಂ ಧೊವೆಂ ನಿಕ್ಯಲ್ಲೆಂ). ಆನ್ಯೇಕ್ ಘಡಿತ ಕಚೊ ತಾಂದುಳ್ ಜೆಂವ್ಚ್ಯಾ ಆಶೆನ್ ಮಾಂಯ್ಸ್ ಮ್ಹಾಕಾ ಪಯ್ಲೆಲ್ಯಾ ಬಜಾಲಾಕ್ ಆಪವ್ನ್ ವೆಲ್ಲೆಂ, ಕಿತ್ಯಾಕ್ ಥಂಯ್ ರಾನಾ-ವ್ಹಾಳಾಂ ಮದೆಂ ಬೇಸಾಯ್ಗಾರ್ ಶೆಟ್ಟಿ ಚೊರಾಂ ತಾಂದುಳ್ ವಿಕ್ತಾಲೊ ಆನಿ ಎಕಾ ಜಣಾಕ್ ದೋನ್ ಶೆರ್ ಮಾತ್ ದಿತಾಲೊ (ಪೊಲೀಸ್ ಯೆತಾನಾ ಸಲೀಸಾಯೆನ್ ಧಾಂವೊಂಕ್). ಶೆರ್ ತಾಂದ್ಯಾಕ್ (ಆತಾಂ 800 ಗ್ರಾಂ) ದೇಡ್ ರುಪಯ್ ಘೆತಾಲೊ. ಆತಾಂಚ್ಯಾ ಹಿಸ್ಪಾರ್ 394 ರುಪಯ್. (ಪಪ್ಪಾಕ್ ಕೂಲ್ 4 ರುಪಯ್!) ರೇಶನಾಂತ್ ಸುರಯ್ ಮಾತ್.

ದುಸ್ರ್ಯಾ ಮಹಾರುಜಾಚ್ಯಾ ಕುರ್ಪೆನ್ ಹರ್ಯೆಕ್ ವಸ್ತ್ ಮಾರೊಗ್ ಜಾಲ್ಲಿ. ತಾಂದ್ಯಾಸವೆಂ ಚಿಮ್ಲೆತೇಲ್, ದಾಳ್, ಸಾಕರ್ ಮ್ಹಣಾನಾ ಆಮಿ ಧಾಕ್ಟಿಂ ಭುರ್ಗಿಂ ಗೊಡೆಂ ಖಾಂವ್ಕ್ ಹಾಂಕ್ರತೆಲ್ಯಾಂವ್. ಟೊಪಿ ನಾತ್ಲೆಲ್ಯಾ ತ್ಯಾ ಕಾಳಾ ಹಾಂವ್ ಸುರೆಗೋಡ್ ಚೊರ್ದಾಲೊಂ!

ಚೊವ್ಯಾ ಕ್ಲಾಶಿಂತ್ ಪಡಾನಾ ಹಾಂವ್ ನೋವ್ ವರ್ಸಾಂಚೊ, ಸಕ್ಡಾಂಪ್ರಾಸ್ ವ್ಹಡ್ ಜಾಲ್ಲ್ಯಾನ್ ಕ್ಲಾಸ್ ಮೊನಿಟರ್ ಆನಿ ಪದಾಂ, ನಾಚ್ ಖೆಳಾಂನಿ ಲೀಡರ್ (ಮುಕಾರ್) ತ್ಯಾ ತೆಕೆತ್ ಸಬಾರ್ ಘಡಿತಾಂಚೊ ಅನ್ವೊಗ್ಡಾರ್, ವಿಶೇಸ್ ಜಾವ್ನ್ ಪಾಂಚ್ ವರ್ಸಾಂಚ್ಯಾ ವಿಲ್ಡಿ ರೆಬಿಂಬಸಾಲಾಗಿಂ (ಫುಡೆಂ ಕೊಂಕಣ್ ಕೊಗುಳ್) ಪಂತಾಟ್ ಆನಿ ಭಾರತಾಕ್ ಲಾಭ್ಲೆಲ್ಯಾ ಸ್ವತಂತ್ರ ದಿಸಾಚೆಂ ಆಚರಣ್ (15.09.1947) ಸಕಾಳಿಂ ನೋವ್ ವರಾರ್ ಇಸ್ಕೂಲಾಂತ್ ಧ್ವಜಾರೋಹಣ್ ಸಂಭ್ರಮಾಕ್ ಗೆಲ್ಲೊಂ, ಮ್ಹಯ್ನೊಭರ್ ಶಿಕ್ಷಲೆಂ ರಾಶ್ಟ್ರೀಯ್ ಗೀತ್ ವ್ಹಡಾ ತಾಳ್ಯಾನ್ ಗಾವ್ನ್ ಆನಿ ಮೆಳ್ಳೆಲೆ ದೋನ್ ಮಿಠಾಯ್ ಲಾಡು ಖಾವ್ನ್ ಆಯಿಲ್ಲೊಂ. ವರ್ಕ್ಶೊಪಾ ಮುಕ್ಟ್ಯಾ ಮಾರ್ಗಾರ್ ಪಾಟಿಂ ಮುಕಾರ್ ಧಾಂವ್ಚ್ಯಾ ಲೊರಿಯೆಂನಿ ದರಬಸ್ತ್ ಆಸ್ಲೆಲೆ ತರ್ನಾಟೆ 'ಭಾರತ್ ಮಾತಾ ಕೀ ಜೈ' ಮ್ಹಣ್ ಬೊಬಾಟ್ತಾನಾ ಆಮಿಯ್ ಅರಾಬಾಯ್ ದಿತಲ್ಯಾಂವ್. ಬಾರಿಚ್ ಅಲಂಕಾರಾಚಿ ದೀಶ್ತ್ ಜಾಲ್ಲ್ಯಾನ್ ದನ್ವಾರಾಂ ಜೆವಣ್ ಕರುನ್ ಪರ್ತ್ಯಾನ್ ಧಾಂವೊನ್ ಆಯಿಲ್ಲಾಂವ್. ತ್ಯಾ ವೆಳಾ ಡಬ್ಬಲ್ ಗೇಟ್ ವಾಟ್ ನಾಶಿ.

ಪಾಶಾರ್ ಜಾಂವ್ಚ್ಯಾ ಲೊರಿಯಾಂಕ್-ತರ್ನಾಟ್ಯಾಂಕ್ ಪಳವ್ನ್ಂಚ್ ಸಾಂಜ್ ಜಾಲ್ಲಿ. ತಿತ್ಲಾರ್ ಆಶ್ರಮಾಂತ್ಲೊ ಮಿಂಗೆಲ್ ಕಾನೊ (20) ಆಯ್ಲೊ ತಾಣೆ ಕಾತರ್ನ್ ಫಾಲ್ಲ್ಯಾ ಪೊಪಾಯ್ ರುಕಾಚಿ ತಕ್ಲಿ ಕಾತ್ನುನ್ ಭಿತರ್ ಪೊಕೊಳ್ ಕೆಲೊ ಆನಿ ಮೊಟಿ ಕೂಸ್ ಆಮ್ಚ್ಯಾ ಖಾಂದ್ಯಾರ್ ದೀವ್ನ್ 'ಭಾರತ್ ಮಾತಾಕೀ, ಮಹಾತ್ಮಾ ಗಾಂಧೀಕಿ' ಬೊಬಾಟ್ತಾನಾ ಆಮಿ 'ಜೈ' ಮ್ಹಣ್ ಭೊಂವ್ಚ್ಯಾಂವ್!

ವಿಲ್ಕಿಕಡೆಂ ಪಂತಾಟ್ ಚಲ್ಯೊ ಕರೆಜ್ಯಾಂತ್ ಗಿತಾಂ ಗಾಂವ್ಚ್ಯಾ ಸ್ಪರ್ಧ್ಯಾಂತ್. ಸೆಮಿನರಿಚೊ ರೆಕ್ಟರ್ ಬಾಪ್ ಜೋನ್ ಡಿಸೋಜ ಸದಾಂ ಸಾಂಜೆರ್ ಇಗರ್ಜೆಚ್ಯಾ ದಾವ್ಯಾ ಕುಶಿಚ್ಯಾ ಮೆಟಾರ್ ಆಮ್ಕಾಂ ಬಸವ್ನ್ ಗಿತಾಂ ಗಾಂವ್ಕ್ ಕರ್ತಾಲೊ ಆನಿ ವಯ್ ಆಪ್ಲ್ಯಾ ಕುಡಾಚ್ಯಾ ಜನೆಲಾಗಿಂ ರಾವ್ತಾಲೊ, ಪಾಸ್ಕಾ ಫಸ್ತಾ ದಿಸಾ ಮಿಠಾಯ್ ವಾಂಟ್ತಾಲೊ. 1947 ವರ್ಸಾ ಭಾಗೆವಂತ್ ಹಫ್ತಾಚ್ಯಾ ಬುದ್ಧಾರಾ ತಾಣೆ ಗಿತಾಂ ಸ್ಪರ್ಧೊ ದವರ್ಲೊ ಆನಿ ಪಾಸ್ಕಾಚ್ಯಾ ಆಯ್ತಾರಾ ಪಿಕ್ಸಿಕ್ ಭಾಸಾಯಿಲ್ಲೆಂ.

ಪಾಟಂ ದೀಶ್ / 10

ಸ್ಪರ್ಧ್ಯಾಂತ್ ಪಾಂಚ್ ವರ್ಸಾಂಚೊ ವಿಲ್ಡಿ ಜಿಕ್‌ಲ್ಲೊ ಆನಿ ರೆಕ್ಟರ್ ಬಾಪಾನ್ “ತೊ ಗಿತಾಂ ಗಾಯ್ತಾನಾ ದೊಳೆ ಧಾಂಪುನ್ ಭಕ್ತಿಪಣ್ ಉಚಾರ್ತಾ” ಮ್ಹಳ್ಳೆಂ ತೀರ್ಪ್ ದೀವ್ನ್ ಮ್ಹಾಕಾ ನಿರಾಶಿ ಕೆಲ್ಲೊ. ಕೆದಿಂಚ್ ಮಾಜ್ವಾನಾತ್ಲೊ ಉಗ್ಡಾಸ್ ಹೊ ಹಾಂವೆಂ ಕಾಣಿ ‘ಪಂತಾಟ್’ ಹಾಂತುಂ ಲಿಖ್ಲಾ (ಸೆವಕ್ ಮಾರ್ಚ್ 2011).

ಪಾಂಚ್ಚ್ಯಾ ಕ್ಲಾಶಿಂತ್ ಆಸ್ತಾನಾ ಬೋವ್‌ಶ್ಯಾ ಲಿಕ್ಕೆ ತಸಲಿಂ ವಿಶೇಸ್ ಘಡಿತಾಂ ನಾತ್ಲಿಂ, ಆತಾಂ ಉಗ್ಡಾಸಾಕ್ ಯೆನಾಂತ್. ಪೂಣ್ ಸವ್ಯಾ ಕ್ಲಾಶಿಧಾವ್ನ್ ವಿಶಿಷ್ಟ್ ಘಡಿತಾಂ ಆಪ್ಪಲ್ಯಾಂತ್. ತ್ಯಾ ಬಾಬ್ತೆಂ ಚವ್ತಾ ದಿಶಿಂತ್ ಲಿಖುಂಕ್ ಆವ್ಕಾಸ್ ಮಾಗ್ತಾಂ!

4

ಬಡ್ಡ ಪ್ರಾಥಮಿಕಾ ಥಾವ್ನ್ ಗುಡ್ಡ ಹೈಸ್ಕೂಲಾಕ್

ಬಾರಾವ್ಯಾ ವರ್ಸಾಂ ಪ್ರಾಯೆರ್ ಸವ್ಯಾ ಕ್ಲಾಶಿಂತ್ ಪಡ್ತಾನಾ ಮ್ಹಜ್ಯಾ ಶಿಕ್ವಾಕ್, ಸಮಾಜಿಕ್ ಜಿಣಿಯೆಕ್ ಆನಿ ತಾಲೆಂತಾಂಕ್ ದಿಶಾ ದಾಕಂವ್ಚೆಸವೆಂ ಪ್ರಭಾವ್ ಘಾಲ್ಚೆ ತೇಗ್ ವ್ಯಕ್ತಿ ಮ್ಹಾಕಾ ಮೆಳ್ಳೆ. ಖಂಡಿತ್ ಜಾವ್ನ್ ಭಾಗಿ ಹಾಂವ್, ಕುಲ್ಕಾರಾಚೊ ಪೂತ್ ಆನಿ ಉಗ್ವಾ ನಡ್ವಾಚೊ ಹಾಂವ್ ಹೆರಾಂಬರಿ ಬಡ್ಡಾ ಆನಿ ಪೋಲಿ ಜಾಂವ್ಚ್ಯಾ ಬದ್ಲಾಕ್ ತಿಕ್ಲೆ ಮಶಾರ್ ಜಾಂವ್ಕ್ ಬೋವ್ಶ್ಯಾ ತಾಂಚೊಚ್ ಮುಕೆಲ್ ಜಾಂವ್ಕ್ ಪಾವ್ಲೊ. ಚವ್ತ್ಯಾ ಕ್ಲಾಶಿಂತ್ ಆಸ್ತಾನಾ ಮುಕೆಲ್ ಮೆಸ್ತ್ರಿ ಸಿಕೇರ್ ನಿಶ್ಚುರ್ಪಣಿ ರೋತ್ ಪ್ರಯೋಗ್ ಕರುನ್ ಆಮ್ಕಾಂ ಚಡ್ಡೆಂತ್ ಮುತಯ್ತಾಲೊ. ದೆಕುನ್ ತಾಕಾ 'ಬೆತ್ತ ಮಾಸ್ಪರ್' ಮ್ಹಳೆಂ ಆಡ್ ನಾಂವ್ ಪಡ್ಲೆಂ ಆನಿ ತೊ ನಿವೃತ್ತ್ ಜಾವ್ನ್ ಚಲ್ತಾನಾ ರಡ್ಡ್ಯಾ ಬದ್ಲಾಕ್ ಆಮಿ ತಾಳಿಯೊ ಪೆಟುನ್ ಹಾಸ್ಲಾಂವ್.

ತಾಚ್ಯಾ ಜಾಗ್ಯಾರ್ ಆಯಿಲ್ಲೊ ಹೆಡ್‌ಮಾಸ್ಪರ್ ಲಿಯೊ ಡೆಸಾಯಿ ಗಂಭೀರ್ ಜಿನೊಸಾಚೊ, ಉಣ್ಯಾ ಉಲೊವ್ಚೊ ಆನಿ ರೊತಾ ಸ್ವಭಾವಾಚೊ ತರಾಯಿ ಪ್ರಯೋಗ್ ಕರಿನಾತ್ಲೊ. ತಾಣೆಂ ಆಮ್ಕಾಂ ದಿಲ್ಲೆಂ ವಿಶಿಶ್ಟ್ ದೆಣೆಂ ಮ್ಹಯ್ಯಾವಾರ್ 'ಮಕ್ಕಳ ಹಬ್ಬ' ಕಾರ್ಯಕ್ರಮ್. ತೆಂ ಹರ್ಯೆಕಾ ಪಯ್ಲ್ಯಾ ಸನ್ವಾರಾ ಸಾದರ್ ಜಾತಾಲೆಂ ಆನಿ ಹರ್ಯೆಕಾ ಕ್ಲಾಶಿಚ್ಯಾ ದೋನ್ ವರ್ಗಾಂನಿ ಎಕೇಕ್ ವಿಷಯ್ ರಂಗ್‌ಮಂಚಾರ್ ದಾಕಂವ್ಕ್ ಕರ್ತಾಲೆಂ. ಸುರ್ವಾತೆರ್ ಸರ್ವ್ ವಿಷಯ್ ಕ್ಲಾಸ್ ಟೆಚೆರಿನ್ ಶಿಕಯಿಲ್ಲೆಂ ಪದಾಂ ಯಾ ನಾಚ್ ಯಾ ನಾಟ್ಕುಳೆ ಜಾವ್ಪಾಸ್ಲೆ ತರಾಯಿ ಸವ್ಯಾಸ್ ಹಾಂವೆಂ ಕನ್ನಡ ಪದಾಂಕ್ ತಾಳೊ ಬಸಂವ್ಚೆಂ, ನಾಟ್ಕುಳೆ ಲಿಕ್ಚೆಂ ಸಾದನ್ ಕೆಲೆಂ.

ತಾಂತುಂ ಮ್ಹಾಕಾ ಪ್ರೋತ್ಸಾಹ್ ಕ್ಲಾಸ್ ಟೀಚರ್ ಲಿಲ್ಲಿ ಡಿಕೋಸ್ತಾಥಾವ್ನ್ ಭರ್ಪೂರ್ ಲಾಬ್ತಾಲೊ. ವೀಸ್ ವರ್ಸಾಂಚಿ ತರ್ನಿ ಶಿಕ್ಷಕಿ ಉಡ್ವಾ ಚಿಡ್ಯಾಕ್ ಮ್ಹಾಕಾ ನೀಟ್ ಕರುಂಕ್ ಮಸ್ತ್ ವಾವುರ್ತಾಲಿ. ಹೆರಾಂಕ್ ಭೆಶ್ಟಾಯ್ತಾನಾ ಮ್ಹಾಕಾ ಬೂದ್ ಸಾಂಗ್ತಾಲಿ. (ಪಪ್ಪಾಬರಿ ರುಕ್ಮಾಚಾರಿ ಜಾಯ್ನಾಯೆ) ರಗ್ಳೆ ಕರ್ತಾನಾ ಹೆರಾಂಕ್ ಬಾಂಕಾರ್ ರಾವಯ್ತಾನಾ ಮ್ಹಾಕಾ ಮುಕಾರ್ ಆಪವ್ನ್ ತಿದ್ದಿತಾಲಿ (ಕಂಪಾಂವ್ಕಾಂಚ್ಯಾ ಭುರ್ಗ್ಯಾಂಂಬರಿ ಪೋಲಿ ಜಾಯ್ನಾಕಾ) ಕ್ಲಾಶಿಂತ್ ಮುಕಾರ್ ಬಸಯ್ತಾಲಿ ಆನಿ ಹರ್ಯೆಕ್ ಲಿಸಾಂವ್ ವ್ಹಡ್ಲ್ಯಾನ್ ವಾಚುಂಕ್ ಕರ್ತಾಲಿ. (ಒಳ್ಳೆ ಕಲಿತು ಮುಂದೆ ಬರಬೇಕು, ದೊಡ್ಡ ಉದ್ಯೋಗಕ್ಕೆ ಸೇರಬೇಕು) ಕಾರಣ್ ಎಕ್‌ಚ್: ಮ್ಹಜ್ಯಾ ತಾಲೆಂತಾಂಕ್ ತಿ ಮೆಚ್ವಾಲ್ಲಿ.

ತ್ಯಾ ವರ್ವಿಂ ಕನ್ನಡ ಪದಾಂಕ್ ಹಿಂದಿ ಫಿಲ್ಮಾಚಿ ತಾಳೆ ಬಸವ್ನ್ ಹಾಂವ್ 'ಮಕ್ಕಳ ಹಬ್ಬಾಂತ್' ಗಾಯ್ತಾಲೊಂ. ಹೆರಾಂ ಕರ್ನಾ ನಾಚ್ ದಾಕವ್ನ್ ಯಾ

ಚಂದಮಾಮಾ/ಕಥಾವಳಿಂತ್ಲೊ ಕಾಣಿಯೊ ನಾಟ್ಟುಳೆ ಕರುನ್ ಪಯ್ಲೆಂ ಸ್ಥಾನ್ ಮಾರ್ತಾಲೊಂ. ತ್ಯಾ ವರ್ವಿಂ ಲಿಲ್ಲಿ ಟಿಚೆರ್ ಫುಗ್ತಾಲಿ ಆನಿ ಇಸ್ಕೊಲಾಚ್ಯಾ ವಾರ್ಶಿಕೋತ್ಸವಾಂತ್ (ಸ್ಕೂಲ್ ಡೇ) ಮ್ಹಾಕಾ ಏಕ್ ವಿಷಯ್ ಖಂಡಿತ್ ದಿತಾಲಿ. ತಿಚ್ಯಾ ಪ್ರೋತ್ಸಾಹಾನ್‌ಂಚ್ ಹಾಂವ್ ರಂಗ್‌ಮಂಚಾ ಖಾತಿರ್ ಕುಡ್ವಾಂಚೊ ನಾಚ್ (ಪದ್: ಆಮಿ ಕುಡ್ಡಿ ಥೊಡೆ ವಾವ್ರಾಚೆ, ಸಾವ್ಯಾರಾಂಚ್ಯಾ ಘರಾಂನಿ ಘೊಳ್ಳೆ), ತೋಣಿಯೆಂಚೊ ಖೆಳ್ (ಕೋಲಾಟ ಆಡುವ ಲೀಲೆಯಿಂದ ನಾವು), ನಾಟ್ಟುಳೊ (ಕಳ್ಳಮಗ), ಪದ್ (ಉಬ್ಬದಿರು ಎಲೇ ಮಾನವ).

ಹ್ಯಾಚ್ 'ಉಬ್ಬದಿರು' ಪದಾಕ್ ಹಿಂದಿ ತಾಳೊ ಲಕವ್ನ್ (ಗೋರಿ ಗೋರಿ, ಅಬ್ಬಾಕಿ ಚೋರಿ...) ಗಾಯ್ತಾನಾ ಕನ್ನಡ ಮೆಸ್ತಿ ಲಕ್ಷ್ಮಣ್ ರಾವ್ ರಾಗಾರ್ ಜಾಲ್ಲೊ. ತಕ್ಷಣ್ ವಯ್ ಯೇವ್ನ್ "ಹ್ಯಾ ಪದಾಕ್ ಸೊಭಿತ್ ಸಂಸ್ಕೃತೀಕ್ ತಾಳೊ ಹಾಂವೆಂ ಶಿಕಯ್ಲಾ ಆಸ್ತಾಂ ಹ್ಯಾ ದರಿದ್ರ್ ಫಿಲ್ಮ್ ತಾಳ್ಯಾನ್ ಕಿತ್ಯಾಕ್ ಗಾಯ್ತಾಯ್" ಮ್ಹಣ್ ಖೆಂಡುಂಕ್ ಲಾಗ್‌ಲೊ. ತಾಕಾ ಸಮಾಧಾನ್ ಕರುಂಕ್ ಸಾಂಸ್ಕೃತೀಕ್ ತಾಳೊ ವಾಪಾರ್ತಾನಾ ಭುರ್ಗ್ಯಾಂನಿ 'ಬೇಡ ಬೇಡ' ಮ್ಹಣ್ ಬೋಬ್ ಘಾಲ್ಲಿ. ಕಿಂತೆಯ್ ಜಾಂವ್ ಲಕ್ಷ್ಮಣ್ ಮೆಸ್ತಿ ಮ್ಹಜೆ ನಾಟ್ಟುಳೆ, ಪದಾಂ, ನಾಚ್ ಪೂರಾ 'ಕತ್ತೆ ಕತ್ತೆ' ಮ್ಹಣ್ ತಿದ್ದಿತಾಲೊ. ತ್ಯಾ ವರ್ವಿಂಚ್ ಹಾಂವ್ ತಾಲೆಂತಾಂನಿ ಆನಿ ಲಿಸಾಂವಾಂನಿ ಖಂಡಿತ್ ಹುಶಾರ್ ಜಾಲೊಂ ಮ್ಹಣ್ಣೆತ್.

ಮ್ಹಾಕಾ ಪ್ರಭಾವಿ ಕೆಲ್ಲ್ಯಾ ಹ್ಯಾ ತೆಗಾಂ ಶಿಕ್ಷಕಾಂಕ್ ಹಾಂವ್ ಆಭಾರಿ ಜಾವ್ನ್ ಉರ್ದೊಂ. ಭಾರತೀಯ್ ವಾಯುಸೇನಾಂತ್ (IAF) ಭರ್ತಿ ಜಾವ್ನ್ ರಜೆರ್ ಯೆತಾನಾ ತಾಂಕಾಂ ಸೊಧುನ್ ವೆತಾಲೊಂ. ಪೂಣ್ ಲಿಯೊ ಡೆಸಾ ಮ್ಹಾಕಾ ಮೆಳ್ಳೊಚ್ ನಾ. ಲಕ್ಷ್ಮಣ್ ರಾವ್ ನಿವೃತ್ತ್ ಜಾವ್ನ್ ಸೆಂಟ್ರಲ್ ಮಯ್ತಾನಾಲಾಗಿಂ (ಆತಾಂ ನೆಹು) ಭೊಂವ್ತಾನಾ ಮೆಳ್ತಾಲೊ ಜಾಲ್ಲ್ಯಾನ್ ಚಾ ಪಿಯೆಂವ್ಕ್ ನೋಟ್ ದಿತಾಲೊ ಆನಿ ಲಿಲ್ಲಿ ಡಿಕೊಸ್ತಾಕ್ 'ನಮಸ್ತೆ ಟೀಚರ್' ಮ್ಹಣ್ ಹಾಸಯ್ತಾಲೊಂ. ತಿ ಮ್ಹಾಕಾ ಮೊಗಾಚಿ ಜಾವ್ನಾಸಾ, 80 ವರ್ಸಾಂಚಿ ಆಂಕ್ವಾರ್ ಜಾವ್ನ್ ಎಕ್ವರಿ ಜಿಯೆತಾ ಆನಿ ಹಾಂವ್ ಮ್ಹಯ್ಯಾವಾರ್ ಭೆಟ್ ದೀವ್ನ್, ಬಿಸ್ಕಿಟ್-ಲಾಡ್ವಾಚಿ ಪೊಟ್ಟಿ ಅರ್ಪುನ್ ಘೊಕಣಾಂನಿ ತಿಕಾ ಹಾಸಯ್ತಾಂ.

ಸವ್ಯಾ ಕ್ಲಾಶಿಂತ್ ನವೆಂ ವರಸ್ 1950 ಉದೆತಾನಾ ಡೆಲ್ಲಿಂತ್ ಬಾಬಾ ಅಂಬೇಡ್ಕರಾನ್ ತಯಾರಿಲ್ಲೆಂ ಭಾರತಾಚೆಂ ಸಂವಿಧಾನ್ ಅಸ್ತಿತ್ವಾಕ್ ಆಯ್ಲೆಂ ಆನಿ ಜನೆರ್ 26ವೆರ್ ದುಸ್ರ್ಯಾ ಪಾವ್ಟಿಂ ದ್ವಜರೋಹಣಾಚಿ ಸೆರೆಮನಿ ರುತಾ ಜಾಲಿ ಮಾತ್ ನ್ಹಯ್ ಆನ್ಯೇಕ್ ರಾಶ್ಟ್ರೀಯ್ ಗೀತ್ 'ವಂದೇ ಮಾತರಂ' ಶಿಕುಂಕ್ ಪಡ್ಲೆಂ. ಪೂಣ್ ಹ್ಯಾ ಸಂಭ್ರಮಾಕ್ ಲಾಡು ವಾಂಟಾಪ್ ನಾತ್ಲೆಲ್ಯಾನ್ ಆಮಿ ಚಾಪ್ಪೆ ಜಾಲ್ಲ್ಯಾಂವ್ ತರಿ ಉಡ್ವಾಣಾಂ-ಘಡಾಮೊಡಿ ದ್ವಾರಿಂ ವಿದ್ಯಾರ್ಥಿ ಜಿಣಿಯೆಂತ್ ಆಮ್ಚೊಚ್ ರಂಗ್ ಭರ್ತಲ್ಯಾಂವ್. ತ್ಯಾ ಪಯ್ಲಿ ಏಕ್ ರಂಗ್ ಆಮ್ಚ್ಯಾ ಶಿಕ್ಷಕಾಂಕ್ ದವರ್ಲೆಲಿಂ ಆಡ್ ನಾಂವಾಂ ಆನಿ ಪಾಸಾರ್ಚೊ ಪೋಟ್‌ಭರ್ ಹಾಸೊ.

ತ್ಯಾ ರಿತಿನ್ ಗಾದೊ ಆಸ್ಲಿ ಮೇರಿ ಲೋಬೊ 'ಗದ್ದೆ ಟೀಚರ್', ಕನ್ನಡ ಫಿಲ್ಮ್ 'ಭಾಗ್ಯ ಸಿಕ್ಕರೆ' ಪಳೆಂವ್ಕ್ ಗೆಲ್ಲಿ ನತಾಲ್ ತೊರೆಸ್ 'ಭಾಗ್ಯ ಸಕ್ಕರೆ', ಮೊಟ್ಟಿ ಆನಿ ಮೊಟಿ ಲಿಲ್ಲಿ ಸೊಜ್ 'ಗುಮ್ಮೆ ಟೀಚರ್', ಸದಾಂಯ್ ಕೋಟ್ ಘಾಲ್ಚೊ ಅಂತೊನ್ ಸೊಜ್ 'ಗುರ್ಕಾರ್ ಮಾಸ್ತರ್', 'ಹೊಲಿಗ್' ಶಿಕಂವ್ಚಿ ಬೆನ್ನಿ ಡಿಸೋಜ 'ಹೋಳಿಗಿ

ಟೀಚರ್', ಬಾರೀಕ್ ಮೇರಿ ಡಿಸೋಜ 'ನರಪೇತಲ', ನಾಜ್ ಶಿಕಂಪ್ಪಿ ಕೊಸೆಸ್ ರೇಗೊ 'ಕೋಶ ಟೀಚರ್', ಬೆತ್ತ ಮಾಸ್ಪರ್ ಉಪ್ರಾಂತ್ಲೊ ಲಿಯೊ ಡೆಸಾ 'ದೋಸಾ ಮಾಸ್ಪರ್', ತಾಚ್ಯಾ ಉಪ್ರಾಂತ್ಲೊ ಜಿ.ಬಿ. ಡಿಸೋಜ 'ಲಂಬು ಮಾಸ್ಪರ್', ಜನಸಂಘ್ ತೊಪಿ ದವರ್ಚೊ ಲಕ್ಷ್ಮಣ್ ರಾವ್ ಟೊಪ್ಪಿ ಮಾಸ್ಪರ್'.

ಕಶೆಂಗಿ, ಮ್ಹಜ್ಯಾ ಲಿಲ್ಲಿ ಟಿಚೆರಿಕ್ ಆಡ್ ನಾಂವ್ ದವರ್ಲೊ ಉಗ್ಡಾಸ್ ನಾ! ಸಾತ್ವ್ಯಾ ಕ್ಲಾಶಿಂತ್ ಹರ್ಶೆಂಚ್ಯಾಬರಿ ಪಾತ್, ಖೆಳ್, 'ಕೂಟ', 'ಮಕ್ಕಳ ಹಬ್ಬ', 'ದ್ವಜರೋಹಣಾಂ', 'ತರಕಾರಿ ತೋಟ' ಕರುನ್, ಬೆಂಡಾ ಪಿಂಪ್ರಿ ಆನಿ ಆಲ್ಪಾಂದೊ ಖಾವ್ನ್ ಹಾಂವ್ ಆಟ್ವಾ ಕ್ಲಾಶಿಂತ್ ಪಡ್ಲೊಂ. ಪೂಣ್ ಮಿಲಾರ್, ವಾಲೆನ್ನಿಯಾ, ಕಾಸಿಯಾಚಿ ವಿದ್ಯಾರ್ಥಿ ಹೆರ್ ಹೈಸ್ಕೂಲಾಕ್ ಧಾಂವ್ಲೆ. ಕಿತ್ಯಾಕ್ ತ್ಯಾ ವೆಳಾ ಪ್ರಾಥಮಿಕ್ ಇಸ್ಕೂಲಾಂಚ್ಯಾ ಆಟ್ವಾಕ್ಲಾಶಿಕ್ ಸರ್ಕಾರಿ ಪರೀಕ್ಷಾ ಆಸ್ಲಿ ಜಾಲ್ಲ್ಯಾನ್ ತಿತ್ಯಾರಾಚ್ ಶಿಕಪ್ ಸಂಪಂವ್ಣೆಂ ಮಾತ್ರ ರಾವ್ಲೆ. ಬೋವ್ಶ್ಯಾ ಮ್ಹಜ್ಯಾ ಪಪ್ಪಾಚಿ ಆಲೋಚನ್ ತಿಚ್ ಜಾವ್ನಾಸ್ಲಿ. ಪೂಣ್ ಹಾಂವ್ ಸರ್ಕಾರಿ ಪರೀಕ್ಷೆಂತ್ ಪಾಸ್ ಜಾಲೊಂ ಆನಿ 1886 ಇಸ್ವೆಂತ್ ರುತಾ ಜಾಲ್ಲ್ಯಾ ತ್ಯಾ ಇಸ್ಕೂಲಾಂತ್ ಸರ್ಕಾರಿ ಪರೀಕ್ಷಾ ಪಾಸ್ ಜಾಲ್ಲೊ ಪಯ್ಲೊ ವಿದ್ಯಾರ್ಥಿ ಜಾಲೊಂ!

ತ್ಯಾ ವರ್ವಿಂಚ್ ಬಾವ್ಲ್ಯಾ ಗುಡ್ಯಾ ವಯ್ಲ್ಯಾ ಸಾಂ ಲುವಿಸ್ ಹಾಯ್ಸ್ಕೂಲಾಕ್ ವೆಚೆಂ ಭಾಗ್ ಮೆಳ್ಳೆಂ.

ಅಟ್ಟಾ ಕ್ಲಾಶಿಂತ್ ಅತ್ಲೆ ರಗ್ಲೆ

ಅಟ್ಟಾ ಕ್ಲಾಶಿಂತ್ ಸರ್ಕಾರಿ ಪರೀಕ್ಷಾ ಪಾಸ್ ಜಾವ್ನ್ ಹಾಂವೆಂ ಜೆಪ್ಪು ಇಸ್ಕೂಲಾಚಿ ವರ್ಸಾಂಚಿ ಚರಿತ್ರಾಚ್ ಬದ್ಲಿಲಿ ಮ್ಹಣ್ ಸಂತೊಸ್ ಪಾವ್ಲಲ್ಯಾ ಸಬಾರಾಂ ಪಯ್ಲಿ ಎಕ್ಲೊ ಜೆಪ್ಪು ವರ್ಕ್ ಶೊಪಾಚೊ ಮೆನಜರ್ ಜೆಜ್ಜಿತ್ ಬಾಪ್ ಸಿರಿಲ್ ಪಿರೇರಾ. ತಾಣೆ ಮ್ಹಜ್ಯಾ ಪಪ್ಪಾಕ್ ಆಪವ್ನ್ “ಕಿತೆಂ ಕರ್ತಾಯ್? ಹುಶಾರ್ ಆಸಾ ತೊ, ಮುಕಾರ್ ಶಿಕೊಂದಿ” ಮ್ಹಣ್ ಸಾಂ ಲುವಿಸ್ ಹಾಯ್ಸ್ಕೂಲಾಕ್ ಏಕ್ ಚೀಟ್ ದಿಲಿ. ತ್ಯಾ ವರ್ವಿಂ ಮ್ಹಾಕಾ ರೀಗ್ ಮೆಳ್ಳಿ ರಿಯಾಯ್ತೆನ್ ಸಾಂಬಾಳ್ (ಫೀ) ಅರ್ಧೊ ಜಾಲೊ. (ಚ್ಯಾರ್ ರುಪಯ್) ಆನಿ ಬೋರ್ಡಿಂಗ್ ಹೌಸಾಂತ್ ದನ್ವಾರಾಂ ಧರ್ಮಾರ್ಥ್ ಜೆವಣ್ ಲಾಭ್ಲೆಂ. ಪೂಣ್ ಮ್ಹಜಿ ಸರ್ಟಿಫಿಕೆಟ್ ದೆಕ್ಲೆಲ್ಯಾ ಹೆಡ್‌ಮಾಸ್ಟರ್ ಬಾಪ್ ಜೆ.ಬಿ. ಡಿಸೋಜಾನ್, “ಇಂಗ್ಲಿಶ್ ಕಾಣ್ಣೆಂವ್ಕ್ ನಾಂಯ್, ಹಾಂಗಾ ಪರ್ಯಾನ್ ಅಟ್ಟಾ ಕ್ಲಾಶಿಂತ್ ಬಸ್” ಮ್ಹಳೆಂ.

ಆನಿ ಅಟ್ಟಾ ಕ್ಲಾಶಿಂತ್ ಹಾಂವ್ ಆಟ್ ದಿಶಾಂನಿ ವಳ್ಳಳ್ಳೊಂ ಮ್ಹಣ್ಣೆತ್. ಸುವರ್ತ ಜಾವ್ನ್ ಹೆಡ್‌ಮಾಸ್ಟರಾನ್ ಭಾಯ್ರ್ ಥಾವ್ನ್ ಆಯಿಲ್ಲ್ಯಾ ಸರ್ವ್ ವಿದ್ಯಾರ್ಥಿಂಕ್ ಎಕ್ವಾಂಯ್ ಕರುನ್ ಏಕ್ ವಿಂಗಡ್ ವಿಬಾಗ್ ಕೆಲೊ. ನಾಂವ್ ಎ ಡಿವಿಜನ್ ಮ್ಹಣ್ ದಿಲ್ಯಾರಿ ಸುಮಾರ್ 35 ವಿದ್ಯಾರ್ಥಿ ಕನ್ನಡ ಬುನ್ಯಾದಿಚೆ ಆನಿ ಇಂಗ್ಲಿಶಾಂತ್ ದುಬ್ಲ್ಯಾ ಮಟ್ಟಾಚಿ ಜಾಲ್ಲ್ಯಾನ್ ಉರ್ದೆಲ್ಯಾ ವಿದ್ಯಾರ್ಥಿ ಹುಜ್ರಿಂ ಆಮ್ಕಾಂ ದಲಿತಾಂಚೊ ಮ್ಹಳ್ಯಾರ್ ಹಲ್ಕ್ ರಂಗ್ ಲಾಬ್ಲೊ. ಹೆಡ್‌ಮಾಸ್ಟರಾಚೊ ಶೆವೊಟ್ ಆಮ್ಕಾಂ ಇಂಗ್ಲಿಶಾಂತ್ ಚಡ್ಡಿಕ್ ತರ್ಬೆತಿ ದೀವ್ನ್ ಹೆರಾಂಚ್ಯಾ ಮಟ್ಟಾಕ್ ಉಕಲ್ಚೊ ಜಾವ್ನ್ಸೊ ತರಿ ಹೆರ್ ವಿದ್ಯಾರ್ಥಿಂನಿ ಆಮ್ಕಾಂ ಆಡ್ ನಾಂವಾಂನಿ ಸತಾಯ್ಲೆಂ.

ದುಸ್ರೊ ಆಕ್ಶಾನ್ ಜಾವ್ನ್ ಮ್ಹಾಕಾ ಗೌಡ ಮ್ಹಳೆಂ ನಾಂವ್ ಪಡ್ಲೆಂ ಮ್ಹಳ್ಯಾರ್ ಮೊಡ್ಕರ್ ಕೊಂಕ್ಣಿ ಉಲೊಂವ್ಚೊ ನಾಡ್ಕಾರ್ ಮ್ಹಣ್ ಪೊರ್ಬುಂಚಿ ಕೊಂಕ್ಣಿ ಉಲೊಂವ್ಚೆ ಮಂಗ್ಳುರಗ್ ಮ್ಹಾಕಾ ಹೆಡಾಯ್ತಾಲೆ. ಕಾರಣ್ ಜಾವ್ನ್ ತ್ಯಾ ವೆಳಾ ವಿಶೇಸ್ ಮಾಪಾನ್ ರಾಜ್ ಕರ್ಚೆಂ ‘ಆಪ್ಲಿ ಕೊಂಕ್ಣಿ ಉತಳ್ ಆನಿ ಉತ್ತೀಮ್’ ಮ್ಹಳೆಂ ಚಿಂತಪ್ ಏಕ್ ಜಾಲ್ಯಾರ್ ಹಾಂವ್ ಜೆಪ್ಪು ಕಂಪಾಂವ್ಚಾಚೊ, ಕನ್ನಡ್ ಜಾಲ್ಲ್ಯಾ ತುಳು ಕುಟ್ಮಾಚೊ ಮ್ಹಳಿ ದುಸ್ರಿ ಅಬಿಪ್ರಾಯ್. ಸಹಜ್ ಜಾವ್ನ್ ಮ್ಹಜಿ ಕೊಂಕ್ಣಿ ಸಾರ್ಕಿ ನಾತ್ಲಿ. ಕಿತ್ಯಾಕ್ ಆಮ್ಚ್ಯಾ ವಲಾರಾಂತ್ ತುಳು ಮಿಶ್ರಿತ್ ಮೊಡ್ಕರ್ ಕೊಂಕ್ಣಿ ಚಾಲು ಆಸ್ಲಿ, ಆತಾಂಯ್ ಸಬಾರ್ ಲೋಕ್ ತಶೆಂಚ್ ಉಲೊಯ್ತಾ. ಸಮಾಧಾನೆಚಿ ಸಂಗತ್ ಜಾವ್ನ್ ನಾಟಕಾಂತ್ಲೆ ಪಾತ್ರ್ಧಾರಿ ಆನಿ ಇಗರ್ಜೆಂತ್ ಸುವಾರ್ತಾ ವಾಚ್ಚಿ ಸಾರ್ಕಿಂ ಉಲಯ್ತಾತ್.

ಪರಿಣಾಮ್ ಜಾವ್ನ್ ಹೆಡಾವ್ಣೆಕ್ ಬಲಿ ಜಾಲ್ಲೊ ಹಾಂವ್ ಇಸ್ಕೂಲಾಂತ್

ವರ್ಸಭರ್ ಕೊಂಕ್ಷಿ ಉಲಯ್ಯಾತ್ತೊಂ. ಮ್ಹಜಿ ಬೆಜಾರಾಯ್ ಕಿತ್ತಿ ದಾಟ್ ಜಾಲ್ಲಿಗಿ ಮ್ಹಳ್ಳಾರ್ ದೊತೊರೈಚ್ಯಾ ಕ್ಕಾಶಿಂತ್ ಜಾಂವ್ ಜಾಪ್ ಯಾ ವಾಚಪ್ ಹಾಂವ್ ನೆಗಾರ್ತಲೊಂ (ಕಿತ್ಯಾಕ್ ಸಗ್ಗಿ ಕ್ಲಾಸ್ ಹಾಸ್ತಾಲಿ) ಆನಿ ವೆವೆಗ್ಳ್ಯಾ ಶಿಕ್ಷಕ್ ಬಲಿ ಜಾತಾಲೊಂ. ಪೂಣ್ ತ್ಯಾ ವರ್ವಿಂ ಏಕ್ ಬರೆಂಪಣ್ ಘಡ್ಲೆಂ. ಹಾಂವ್ ಕೊಂಕ್ಷಿ ಶಿಕ್ಷಲೊಂ ಆನಿ ತುಮ್ಮಾಂ ಶಿಕ್ಷಯ್ತಾಲೊಂ ಮ್ಹಣ್ಣೊ ನಿಚಿವ್ ಹಾಂವೆಂ ಕೆಲೊ ಆನಿ ಕೊಂಕ್ಷಿ ಪತ್ರಿಕಾಂ-ಪುಸ್ತಿಕಾಂ ದರಬಸ್ತ್ ವಾಚುನ್ ಬರೆ ಸಬ್ದ್ ಆನಿ ವ್ಯಾಕರಣ್ ಶಿಕ್ಷೊಂ. ಹಾಯ್ಸ್ಕೂಲ್ ಸಂಪಯ್ಲ್ಯಾ ಉಪ್ರಾಂತ್ ಲೇಖನಾಂ, ಕವನಾಂ ಆನಿ ಕಾಣಿಯೊ ಬರೊಂವ್ಕ್ ಹೆಂ ಬಾರಿಚ್ ಉಪ್ಪಾರ್ಲೆಂ ಮ್ಹಣ್ ಪಾಚಾರುಂಕ್ ದವ್ಲತ್ ಭೊಗ್ತಾ.

ತಿಸ್ತೆಂ ಉಣೆಂಪಣ್ ಮ್ಹಜ್ಯಾ ಮುಸ್ತಾಯ್ಕೆವರ್ವಿಂ ಉಬ್ಜಾಲ್ಲೆಂ, ಮ್ಹಳ್ಳಾರ್ ಮ್ಹಜ್ಯಾ ಸಾಂಗಾತ್ಯಾಂ ಮುಕಾರ್ ಮ್ಹಜಿ ನ್ಹೆಸೊಣ್ ಎಕ್ದಮ್ ಸಾದಿ ಜಾವ್ನಾಸ್ಲಿ ಮಾತ್ ನ್ಹಯ್ ಪಿಂಜ್ಲೆಲ್ಯಾಕಡೆ ಶಿಂವ್ಲೆಲೆಯಿ ಉಕ್ತೊನ್ ದಾಕಯ್ತಾಲಿ. ಕುಲ್ಕಾರ್ ಪಪ್ಪಾನ್ ವಡ್ಲ್ಯಾ ಇಸ್ಕೂಲಾಕ್ ವೆತಾ ಮ್ಹಣ್ ಮ್ಹಾಕಾ ಏಕ್ ಜೋಡ್ ಮುಸ್ತಾಯ್ಕಿ ಶಿಂವೆಯಿಲ್ಲ್ಯಾನ್ ಪರ್ನಿ ಮುಸ್ತಾಯ್ಕಿ ನ್ಹೆಸೊಂಕ್ ಪಡ್ತಾಲಿ ಆನಿ ತಿ ಸವ್ಯಾಸ್ ಪಿಂಜುಂಕ್ ಲಾಗ್ಲಿ. ಬೋವ್ಶ್ಯಾ ಚಡ್ ಖೆಳ್ಳೆಲ್ಯಾನ್ ಆನಿ ಉಂಬೊಳ್ಳೆಲ್ಯಾನ್. ತ್ಯಾ ವರ್ವಿಂ ಬರೆಂ ಬರೆಂ ನ್ಹೆಸ್ಚ್ಯಾ ಸಾಂಗಾತ್ಯಾಂ ಹುಜ್ರೆಂ ಹಾಂವ್ ಭಾರಿಚ್ ಲ್ಹಾನ್ ಜಾತಲೊಂ. ಕ್ಲಾಸ್‌ಲೀಡರ್ ತರಿ ಭಿಂವ್ಕಾರ್ಯಾ ಮನೋಗತಿಕ್ ಬಲಿ ಜಾಲ್ಯೊಂ. ನೊವ್ಯಾ ಕ್ಕಾಶಿಂತ್ ಪಡಾನಾ ಬಾಪ್ ಜೆ.ಬಿ.ಡಿಸೋಜಾನ್ ಖಾಕಿ ಚಡ್ಡಿ-ಧೊವೆಂ ಶರ್ಚ್ ಠರಾಯಿಲ್ಲ್ಯಾನ್ ಬಚಾವ್ ಜಾಲೊಂ. ಹೆಂ 1953 ಇಸ್ವೆಂತ್ ಜಾಲ್ಲ್ಯಾನ್ ಬೋವ್ಶ್ಯಾ ಅಖ್ಯಾ ಮಂಗ್ಳುರಾಂತ್ ಇಸ್ಕೂಲಾಚೆಂ ಪಯ್ಲೆಂ ಯೂನಿಫೊರ್ಮ್.

ಬೆಜಾರಾಯೆಚಿಂ ಉಣೆಂಪಣಾಂ ಆನಿಕಿಯಿ ಸಬಾರ್ ಆಸ್ಲಿಂ. ದೃಶ್ಯಾಂತಾಕ್ ಬೋಡಿಂಗ್ ಹೌಸಾಂತ್ ದನ್ಪಾರಾಚೆಂ ಜೆವಣ್. ಜೆವ್ಣಾಚೊ ವೇಳ್ ಆನಿ ಜಾಗೊ ತಾಂಚ್ಯಾ ಸಾಂದ್ಯಾಂ ಸಂಗಿಂ ತರಿ ಮ್ಹಜೆಬರಿಚ್ ರಿಯಾಯೆನ್ ಜೆವ್ಲೆಲ್ಯಾಂಕ್ ವಿಂಗಡ್ ಲಾಂಬ್ ಮೇಜ್ ಆಸ್ಲೆಂ ಆನಿ ತಾಚೆರ್ ಮೆಜುನ್ ಧಾ ಬೊಶಿಯಾಂನಿ ಮಿತಿಚೆಂ ಶಿತ್ ಆನಿ ವಯ್ಲ್ಯಾನ್ ದೋನ್ ಘೊಡಿ ಮಾಸಾಸವೆಂ ಕಡಿ ಆಸ್ತಾಲಿ. ಮಾಸ್ ಬಿಫಾಚೆಂ, ತ್ಯಾ ವೆಳಾ ಎಕ್ದಮ್ ಸವಾಯೆಚೆಂ (ದೋನ್ ರುಪಯ್!) ಪೂಣ್ ಸದಾಂ ತೆಂಚ್ ಜಾಲ್ಲ್ಯಾನ್ ರೂಚ್ ನಾತ್ಲೆಲೆಂ ಆನಿ ಮಿತಿಚೆಂ ಶಿತ್ ವೆಗಿಂಚ್ ಜಿರಾತೆಂ ಜಾಲ್ಲ್ಯಾನ್ ಸಾಂಜೆರ್ ಫುಟ್‌ಬಾಲ್ ಖೆಳ್ತಾನಾ ಭುಕ್ ಮಾತ್ ಮಿರ್ವಾತಾಲಿ.

ತ್ಯಾಚೆಪರಿಂ ಹಾಂವ್ ಸಬಾರ್ ಪಕ್ವಾಪಾತಾಚ್ಯಾ ಕಾರ್ಯಾವರ್ವಿಂ ವಳ್ಳೆಳ್ಳೊಂ. ದೃಶ್ಯಾಂತಾಕ್ ಖೆಳಾ ಪಂದ್ಯಾಟಾಂತ್ ಗ್ರೇಸ್ತ್ ಸಾಂಗಾತಿ ಗುರ್ಕಾರ್ಪಣ್ ಚಲಯ್ತಾಲೆ. ಹಾಂವ್ ಫುಟ್‌ಬಾಲಾಂತ್ ಹುಶಾರ್ ಆಸ್ಲೊಂ ತರಿ ಮ್ಹಾಕಾ ಆಪ್ಣಾಕ್ ಮೆಳಾನಾತ್ಲೊ, ರಬ್ಬರ್ ಬೊಲ್ ಬೋಲಿಂಗ್ ಕರುಂಕ್ ಸೊಡಿನಾತ್ಲೆ, ಹರ್ಯೆಕಾ ಸಂಗಿಂತ್ಯೆಯಿ ಪಾಟಿಂ ಲೊಟ್ತಾಲೆ. ದೆಕುನ್ ಹಾಂವ್ ಕೊಲೆಜಿಚ್ಯಾ ಮಯ್ದಾನಾರ್ ಖೆಳೊಂಕ್ ಗೆಲೊಂ, ಲ್ಹಾನ್ ಮ್ಹಾಕಾ ವ್ಹಡಾಂನಿ ಕುಶಿಕ್ ಫಾಲುನ್ 'ರಾಯ್ಡ್ ಆಪ್' ಖೆಳ್ಗಾಡಿ ಕೆಲೊ. ತ್ಯಾ ವರ್ವಿಂ ಹಾಂವ್ ಫುಟ್‌ಬಾಲಾಚೆಂ ಸೂತ್ರಾಂ (ಡ್ರಿಬ್ಲಿಂಗ್ ಪಾಸಿಂಗ್, ಕೊರ್ನರ್ ಕಿಕ್) ಶಿಕ್ಷೊಂ ಆನಿ ಎಕ್ದಮ್ ಹುಶಾರ್ ಜಾಲೊಂ. (ಫುಡೆಂ ಹೆಂ

ಭಾರಿಚ್ ಉಪ್ಪಾರ್ಲೆಂ, ಧಾವ್ಯಾ ಕ್ಲಾಶಿಂತ್ ಟೀಮಾಂತ್ ಆವ್ಯಾಸ್ ಇಕ್ರಾವ್ಯಾಂತ್ ಕ್ಯಾಪ್ಪನ್!)

ಅಡ್ಕಳಿ ವಿರೋದ್ ವಾವುಲ್ಯಾರ್, ಲ್ಹಾರಾಂ ವಿರೋದ್ ಉಪೆಲ್ಯಾರ್ ಜಯ್ತೆವಂತ್ ಜಾವ್ಯೆತ್ ಮ್ಹಣ್ಜ್ಯಾಕ್ ಹಾಂವ್ ಏಕ್ ದೃಶ್ಟಾಂತ್ ಮ್ಹಣ್ಯೆತ್. ಕೊಂಕ್ಣಿ ಶಿಕ್ವಾ ಹೆಜಾನ್ ಹಾಂವ್ ಸಬ್ದ್ ಆನಿ ವ್ಯಾಕರಣಾಂತ್ ಜಾಂಟೊ ಜಾಲೊಂ. ಪಕ್ಷಪಾತಾ ವಿರೋದ್ ಧಮ್ಮ್ ಬಾಂದುನ್ ಬರೊ ಖೆಳ್ಗಡಿ ಜಾಲೊಂ, ಫುಡೆಂ ಸಾಹಿತ್ಯಾಂತ್ ಮೇಟ್ ದವರುಂಕ್ ಆನಿ ವಾಯುಸೇನಾಂತ್ ರೀಗ್ ಮೆಳುಂಕ್ ಹಿಂ ತಾಲೆಂತಾಂ ಉಪ್ಪಾರ್ಲಿಂ. ತಿಲ್ಲೆಂಚ್ ನ್ಹಯ್ ಹೊಸ್ಲೆಲಾಚ್ಯಾ ಮಲ್ಯಾಳಿ ತರ್ನಾಟ್ಯಾ ಸಂಗಿಂ ಖೆಳ್ತಾನಾ ಇಂಗ್ಲಿಷ್ ಭಾಸೆಯಿ ಶಿಕ್ಲೊಂ (ತಿಕ್ಕೆ ಬಟ್ಟರ್!) ಪ್ರಬಂಧ ಬರೊಂವ್ಕ್ ಉಪ್ಪಾರ್ಲೆಂ. ಸಾಕ್ಯಾ ರಿತಿನ್ ಇಸ್ಕೂಲಾಕ್ ಗೆಲ್ಲ್ಯಾನ್, ಶಿಕ್ವಾಕ್ ಧ್ಯಾನ್ ದಿಲ್ಲ್ಯಾನ್, ತಿಸ್ರಾ ವರ್ಗಾಂತ್ ತರಿ ಪಾಸ್ ಜಾಲೊಂ.

ನೊವ್ಯಾ ಕ್ಲಾಶಿಂತ್ಯಿ ಮ್ಹಜೊ ವರ್ಗ್ ತಿಕ್ಕೆ ಸಕ್ವಾಚ್ ಉರ್ದೊ ಗ್ರೇಸ್ತ್ ಭುರ್ಗೆ ಇಂಗ್ಲಿಶ್ ಮೀಡಿಯಮಾಂತ್ ಶಿಕ್ತಾನಾ ಮ್ಹಾಕಾ ಆಚಾಂತ್ ಚ್ಯಾರ್ ವಿಷಯ್ ಕನ್ನಡಾಂತ್ ಆಸ್ಲೆ. ತ್ಯಾ ವರ್ವಿಂ ರಗ್ವಾವಿಣೆ ಉತ್ತೀಮ್ ಕನ್ನಡ ಆನಿ ಸುಸಂಸ್ಕೃತ್ ಭಾಸ್ ಶಿಕ್ಲೊಂ, ಪಂದ್ರಾ ವರ್ಸಾಂಚ್ಯಾ ಲ್ಹಾನ್ ಪ್ರಾಯೆರ್ಚ್ ಅನಕ್ಯ, ತರಾಸು, ಶಿವರಾಮ್ ಕಾರಂತ, ನಿರಂಜನ, ಅನುಪಮಾ, ತ್ರಿವೇಣಿ ತಸಲ್ಯಾಂಚ್ಯೊ ಕಾದಂಬರಿ ವಾಚ್ಚಾ ಹವ್ಯಾಸಾಂತ್ ಬುಡ್ಲೊಂ. ಆನ್ಯೇಕಾ ಕುಶಿನ್ ಸೊಮರ್ಸೆಟ್ ಮೊಹಾಮ್, ಮಾರಿ ಕೊರೆಲ್ಲಿ, ಎಜೆಕ್ವೊನಿನ್, ಪರ್ಲ್ ಬಕ್ ಹಾಂಚ್ಯೊ ಕಾದಂಬರಿ ವಾಚ್ಚೊ. ತ್ಯಾ ವರ್ವಿಂಚ್ ನೊವ್ಯಾ ಕ್ಲಾಶಿಂತ್ (1953) ಮ್ಹಜಿ ಪಯ್ಲಿ ಕಾಣಿ ಇಸ್ಕೂಲಾಚ್ಯಾ ಪತ್ರಿಕಾಂತ್ ಫಾಯ್ಸ್ ಜಾಲ್ಲಿ!

6

ಉದ್ಯೋಗಾಂಗ ಹಾಯ್‌ಸ್ಕೂಲ್ ಸಂಪತ್ತಾನಾ

ಸಾಂ ಲುವಿಸ್ ಹಾಯ್‌ಸ್ಕೂಲಾಚ್ಯಾ ಆಟವ್ಣಾ ಕ್ಲಾಶಿಂತ್ ಮ್ಹಾಕಾ ಬಸಯಿಲ್ಲ್ಯಾ ಹೆಡ್‌ಮಾಸ್ಟರ್ ಜೆಜ್ಜಿತ್ ಬಾಪ್ ಜೆ.ಬಿ. ಡಿಸೋಜಾನ್ ಆಪ್ಲೆಂ ಉತರ್ ಜ್ಯಾರಿ ಕರುಂಕ್ ಆಮ್ಕಾಂ ಜಬರ್‌ದಸ್ತೆನ್ ಇಂಗ್ಲಿಶ್ ಶಿಕಯ್ಲೆಂ. ತ್ಯಾ ವರ್ವಿಂ ನೊವ್ಯಾ ಕ್ಲಾಶಿಂತ್ಲಾ ಇಂಗ್ಲಿಶ್ ಮಾದ್ಯಮಾಂತ್ ಸಾಸ್ತುನ್ ತರಿ ಮೆಟಾಂ ಕಾಡುಂಕ್ ಹಾಂವ್ ಸಕ್ಲೊಂ. (ಆಟ್ ವಿಭಾಗಾಂತ್ಲಾ ಪಾಂಚಾಂತ್) ಶಿಕ್ವಾಂತ್ ನ್ಹಯ್ ತರಿ ಖೆಳ್ವಾಂತ್, ಗಾಂವ್ಣಾಂತ್ ಆನಿ ಗಜಾಲಿ ಮಾಚ್ಯಾಂತ್ ಹುಶಾರ್ ಜಾಲ್ಲ್ಯಾನ್ ಕ್ಲಾಸ್ ಲೀಡರ್‌ಯಿ ಜಾಲೊಂ. ಹೆಡ್‌ಮಾಸ್ಟರಾನ್ ಆಪ್ಲೆಂ ದುಸ್ರೆಂ ಉತರ್‌ಯಿ ಜ್ಯಾರಿ ಕೆಲ್ಲ್ಯಾನ್ ಖಾಕಿ ಇಜಾರ್ ಆನಿ ಧೊವೆಂ ಶರ್ಟ್ ಫಾಲುನ್ ದುಬ್ಳ್ಯಾ ಮುಸ್ತಾಯ್ಕೆಥಾವ್ನ್ ಬಚಾವ್ ಜಾಲೊಂ.

ಪೂಣ್ ನವ್ಯಾಚ್ ರಿತಿಚಿ ಕಶ್ಚಿ ಉಬ್ಜಾಲ್ಲೆ: ದನ್ಪರಾ ಬೋರ್ಡಿಂಗ್ ಹಾವ್ಣಾಚೆಂ ನಾರ್ಕುಟ್ ಮಾಸಾಚೆಂ ಜೆವಣ್ ಆಡಾಂವ್ಚ್ಯಾ ಖಾತಿರ್ ಘರಾ ಯೆಂವ್ಚ್ಯಾ ರಗ್ಣ್ಯಾಂತ್ ಶಿರ್ಕಾಲ್ಲೊಂ. ಸಾಡೆ ಬಾರಾಥಾವ್ನ್ ದೇಡ್ ಪರ್ಯಾಂತ್ ಜೆವ್ಣಾ ವೇಳ್, ಇಸ್ಕೂಲಾಥಾವ್ನ್ ಜೆಪ್ಪು ಮ್ಹಜ್ಯಾ ಘರಾಕ್ ಭಿತರ್ಲ್ಯಾ ವಾಟೆನ್ ತರಿ ದೋನ್-ತೀನ್ ಕಿಲೋಮೀಟರಾಂ ಮ್ಹಣ್ತಾನಾ ಸರಾರಾಂ ಚಲ್ತಾಲೊಂ, ಬಕಬಕ ಜೆವ್ತಾಲೊಂ ಆನಿ ಧಾಂವೊನ್‌ಂಚ್ ಪಾಟಿಂ ವೆತಾಲೊಂ. ಬೋವ್‌ಶ್ಯಾ ತ್ಯಾ ಕಾರಣಾನ್ ಚ್ಯಾರ್-ಸಾಡೆಚಾರಾಂಕ್ ಪೂರಾ ಜಿರ್ತಾಲೆಂ ಆನಿ ಸಾಂಜೆರ್ ಫುಟ್‌ಬಾಲ್ ಖೆಳ್ತಾನಾ ಭುಕ್ ಚಡ್ತಾಲಿ. ಬೊಲ್ಗಾಂತ್ ಧಮ್ಮಿ ನಾಶ್ಲೆಲ್ಯಾನ್ ಸಾಂಜೆರ್ ಪಾಟಿಂ ಯೆತಾನಾ ತರ್ನಿಂ ಪೆರಾಂ ಖಾಂವ್ಚಿಂ ಗತ್ ಆಯಿಲ್ಲಿ.

ತ್ಯಾ ಶಿವಾಯ್ ಭೊರ್ಯಾ ವಯ್ ಭೊರುಟಿ ಮ್ಹಳ್ಯಾಬರಿ ಆನ್ಯೇಕಾ ವಿಶಿಶ್ಚ್ ವಯ್ಣಾಟಾಂತ್ ಹಾಂವ್ ಶಿರ್ಕಾಲ್ಲೊಂ. ವಯ್ಣಾಟ್ ಅಖ್ಯಾ ಮಂಗ್ಳುರಾಂತ್ ಪಾಚಾರ್ಲೆಲ್ಯಾ ಎಕಾ ವಿಶೇಸ್ ಚಿಂತ್ಪಾಚೊ. ಕೊಲೆಜಿಚ್ಯಾ ವಿದ್ಯಾರ್ಥಿಬರಿಚ್ ಹಾಯ್‌ಸ್ಕೂಲ್ ಭುರ್ಗ್ಯಾಂಕ್‌ಯಿ ಭಾರತ್ ದೇಶಾಬಾಬ್ತಿಂ ಅಭಿಮಾನಾನ್ ಭರ್ಚೊ. ತ್ಯಾ ಖಾತಿರ್ ದೇಶ್ ರಕ್ಷಣಾ ಬಾಬ್ತಿ ತಂಕಾಂ ಆತಾಂಚ್ ತಯಾರ್ ಕರ್ಚೊ ಮ್ಹಳ್ಯಾರ್ ಕೊಲೆಜಿಚ್ಯಾ ನೇಶನಲ್ ಕೆಡೆಟ್ ಕೊರಾಬರಿ (NCC) ಭುರ್ಗ್ಯಾಂಕ್‌ಯಿ ಆಕ್ಷಿಲಿಯರಿ ಕೆಡೆಟ್ ಕೊರಾಂತ್ (ACC) ಭರ್ತಿ ಕರುನ್ ಮಿಲಿಟ್ರಿ ಕವಾಯತ್ (ಡ್ರಿಲ್) ಶಿಕ್‌ಂವ್ಚೊ. ಹಾಂವ್‌ಯಿ ಫುಗ್ಲೊಂ, ಪಪ್ಪಾಕ್ ಧೊಸುನ್ ಯುನಿಫೊರ್ಮಾಚಿ ಧಾ ರುಪಯ್ ಹಾಡ್ನ್ ಆಯ್ಲೊಂ ಆನಿ ಎಸಿಸಿಚೆಂ ಪಯ್ಲೆಂ ಹಾಯ್‌ಸ್ಕೂಲ್ ಜಾಂವ್ಕ್ ಒದ್ದಾಡ್ಲೆಲ್ಯಾ ಬಾಪ್ ಜೆಬಿ ಡಿಸೋಜ ಥಾವ್ನ್ 'ಗುಡ್ ಗುಡ್' ಪ್ರಶಂಸಾ ಆಯ್ಕೊಂಕ್ ಉಡ್ಲೊಂ.

ಪೂಣ್ ತಸಲಿ ಮಿಲಿಟ್ರಿ ಡ್ರಿಲ್ಲಾಚಿ ತರ್ಬೆತಿ ಸವ್ಯಾಸ್ ಪಾಡ್ಯಾಚ್ಯಾ ಗೊಮ್ಚೆಕ್

ಬಾಂಧ್ಯಲ್ಯಾ ಕೊದಾಂಟಿಬರಿ ಧೊಸುಂಕ್ ಲಾಗ್ತಾನಾಂಚ್ ಮ್ಹಾಕಾ ಮ್ಹಜಿ ಚೂಕ್ ಸಮ್ಜಾಲಿ. ಸದಾಂ ಸಾಂಚೆರ್ ಇಸ್ಕೊಲಾ ಉಪ್ರಾಂತ್ ಏಕ್ ಘಂಟೊ ಡ್ರಿಲ್ ಕರುಂಕ್, ಆಯ್ತಾರಾ ಸಕಾಳಿಂ ಸಾತ್ ವರಾರ್ ಎಸಿಸಿ ಯುನಿಫೊರ್ಮ್ ನ್ಹೆಸುನ್ ಮಯ್ದಾನಾರ್ ಲೆಫ್-ರಾಯ್ ಚಲೊಂಕ್ ಆನಿ ಸೆಂಟ್ರಲ್ (ನೆಹು) ಮಯ್ದಾನಾರ್ ಖಿಯ್ಜಿಯ್ ಕಾರ್ಯಂ ಆಸ್ಲಾರ್ ಹೆಣೆಂ-ತೆಣೆಂ ಲಾಯ್ ಬಾಂದುನ್ ಲೊಕಾಕ್ ಸಾಂಬಾಳುಂಕ್. ಸ ಮ್ಹಯ್ಯಾನಿಂಚ್ ಮ್ಹಜೆಂ ಆಂತ್-ಪೀಂತ್ ಖಿದ್ವಳೆಂ, ಸಕಾಳಿಂ-ಸಾಂಚೆರ್ ಡ್ರಿಲ್ ಕರ್ತಾನಾ ಸಾರ್ಕೆಂ ಖಾಣ್-ಪೀವನ್ ನಾಸ್ತಾಂ ತೋಡ್ ಚಿಂವಳೆಂ ಆನಿ ಫುಟ್‌ಬಾಲ್ ಖೆಳೊಂಕ್ ಆವ್ಕಾಸ್ ನಾಸ್ತಾಂ ಮನ್ ಬಾವ್ಲೆಂ. ಎಕಾಚ್ ಉತ್ರಾನ್ ಸಾಂಗ್ಲೆಂ ತರ್ ಹಾಂವ್ ಸಲ್ತಾಲೊಂ.

ಗೊಬ್ರಾಳ್ಯಾ ರಂಗಾಚೆಂ ಎಸಿಸಿ ಯೂನಿಫೊರ್ಮ್, ಮಟ್ಟಿಂ ಇಜಾರ್ ಆನಿ ದೋನ್ ಬೊಲ್ನಾಂಚೆಂ, ಭುಜಾರ್ ಫ್ಯಾಪಾಚೆಂ ಭಾರಿಚ್ ಸೊಭಿತ್ ದಿಸ್ಚೆಂ ಶರ್ಟ್. ಪಯ್ಲ್ಯಾ ಪಾವ್ಲಿಂ ನ್ಹೆಸುನಾ ಹಾಂವ್ ಗಂಭೀರ್ ಜಾಲ್ಲೊಂ ಆನಿ ಮ್ಹಜೊ ಕುಲ್ಕಾರ್ ಪಪ್ಪಾ ದವ್ಲತೆನ್ ಫುಗ್‌ಲೊ. ಪೂಣ್ ತೆಂಚ್ ಸವ್ಯಾಸ್ ಪಾಡ್ಯಾಚಿ ಕೊದಾಂಟಿ ಜಾತಾನಾ, ವಿಶೆವ್ ನಾ ಖೆಳ್ ನಾ- ಮನ್ ನಾ ಜಾತಾನಾ ತಕ್ಲೆ ಸಮಾ ನಾ ಜಾಲ್ಲಿಂ ದೆಕುನ್ ಹಾಂವೆಂ ಪರಾಂ ಪರಾಂ ಕರುಂಕ್ ಆನಿ ಚಕ್ರರ್ ದಿಂವ್ಕ್ (ಚುಕಂವ್ಕ್) ಸುರ್ವಾತ್ ಕೆಲ್ಲೆಂ. ಪಪ್ಪಾಕ್ ಗಜಾಲ್ ಕಳ್ತಾನಾ ತಾಣೆಂ “ಮಿಲಿಟ್ರಿಂತ್ ಬರೆಂ ಕಾಮ್ ಮೆಳುಂಕ್ ಡ್ರಿಲ್ ಉಪ್ಕಾರ್ತಾ, ಖೆಳ್ ನ್ಹಯ್” ಮ್ಹಣ್ ಅರಾಬಾಯ್ ದಿಲ್ಲಿ ಹಾಂವೆಂ. “ಹಾಂವ್ ಮಿಲಿಟ್ರಿ ನ್ಹಯ್ ಬ್ಯಾಂಕಾಂತ್ ರಿಗ್ತಾಂ” ಮ್ಹಳೆಂ.

ಖಂಡಿತ್ ಜಾವ್ನ್ ವಿಪರ್ಯಾಸ್ ಯಾ ನಶಿಬಾಚೊ ಹಾಸೊ ಮ್ಹಣ್ಯೆತ್. ಕಿತ್ಯಾಕ್ ತೀನ್ ವರ್ಸಾಂ ಉಪ್ರಾಂತ್ ಹಾಂವ್ ಮಿಲಿಟ್ರಿಂತ್ ಭರ್ತಿ ಜಾಲ್ಲೊಂ. ಫುಟ್‌ಬೊಲ್ ಖೆಳ್ಗಾಡಿ ಜಾಲ್ಲ್ಯಾನ್ ಪಯ್ಲೊ ಆವ್ಕಾಸ್ ಲಾಬ್‌ಲೊ ಆನಿ ಪಪ್ಪಾಚಿ ಮಿಲಿಟ್ರಿ ಆಫಿಸರ್ ಆಶಾ ಸುಫಳ್ ಜಾಲ್ಲಿ.

ನೊವ್ಯಾ ಕ್ಲಾಶಿಂತ್ ಕ್ಲಾಸ್‌ಲೀಡರ್ ಆನಿ ಫುಟ್‌ಬಾಲ್ ಖೆಳ್ಗಾಡಿ ನಾಂವಾಂ ಸವೆಂ ಆನ್ಯೇಕ್ ಬಿರುದಾಯಿ ಹಾಂವ್ ಆಪ್ಣಾಂವ್ಕ್ ಸಕ್ಲೊಂ: ಕಾಣಿ ಲಿಖ್ಲಿ ಜೆಪ್ಪು ಇಸ್ಕೊಲಾಂತ್ಲಾ ಹವ್ಯಾಸಾ ಪರ್ಮಾಣೆ ‘ಮಕ್ಕಳ ಹಬ್ಬ’ ಖಾತಿರ್ ಪದಾಂ ಆನಿ ನಾಟ್ಕುಳೆ ಕನ್ನಡಾಂತ್ ಬರೊಂವ್ಕ್ ಶಿಕ್ಷೆಲ್ಯಾ ಹಾಂವೆಂ (ಲಿಲ್ಲಿ ಕೊಸ್ತಾ ಟಿಚೆರಿಚ್ಯಾ ಪ್ರೋತ್ಸವಾನ್ ಆನಿ ಲಕ್ಷ್ಮಣ್ ಮಾಸ್ತರಾಚ್ಯಾ ಕತ್ತೆ ಕತ್ತೆ ತಿದ್ದಣೆನ್) ಹಾಯ್‌ಸ್ಕೂಲ್ ಪತ್ರಿಕಾ ‘ಲಿಟ್ಲೆಮ್ಯಾನ್’ ಹಾಕಾ ‘ಕಳೆದು ಹೋದ ತಂಗಿ’ ಮ್ಹಳ್ಳಿ ಕಾಣಿ ಬರಯ್ಲಿ ಅಶಿ: ಅತ್ತಾವರ್ ವ್ಹಾಳಾ ದೆಗೆನ್ ಆಸ್ಲೆಲ್ಯಾ ಎಕಾ ದುಬ್ಯಾ ಘರ್ಚೆಂ ಪಾಂಚ್ ವರ್ಸಾಂಚೆಂ ಚೆಡುಂ (ತಂಗಿ) ಪಾವ್ಲಾ ಕಾಳಾ ಉದ್ಯಾಂತ್ ಪಡುನ್ ವ್ಹಾಳೊನ್ ಗೆಲೆಂ ಆನಿ ಹಾಂವೆಂ ಅಣ್ಣಾನ್ ಸೊಧುನ್ ಹಾಡ್ಲೆಂ.

ಭುರ್ಗ್ಯಾ ಮತಿಚಿ ಆನಿ ಪಂದ್ರಾ ವರ್ಸಾಂಚ್ಯಾ ಅನ್ವೋಗ್ ನಾತ್ಲೆಲ್ಯಾ ಮ್ಹಜಿ ಕಾಣಿ, ‘ತಂಗಿ’ಕ್ ಸೊಧುನ್ ಗೆಲ್ಲ್ಯಾ ವಿಶಿಂ, ತೆಂ ಖಿಯ್ಜಿಯೆ ಮೆಳಾನಾತ್ಲಾ ವಿಶಿಂ, ಹಾಂಕಾಂ ತಾಂಕಾಂ ವಿಚಾರ್ಲೆಲ್ಯಾ ವಿಶಿಂ, ವ್ಹಾಳಾ ವಯ್ಲ್ಯಾ ರಯ್ಲೆವೆ ಸಾಂಕ್ಯಾ ವಯ್ ರಾವೊನ್ ತಿಳ್ಕೆಲ್ಯಾ ವಿಶಿಂ, ನಿರಾಶಿ ಜಾವ್ನ್ ಥಂಯ್ಚ್ ಬಸುನ್ ರಡ್ಲೆಲ್ಯಾ ವಿಶಿಂ, ದುಃಖಾಳ್ ಕಾಣಿ. ಪೂಣ್ ತ್ಯಾ ಕಾಳಾಚ್ಯಾ ಸರ್ವ್ ಕಾಣಿಯಾಂಬರಿ ಸುಖಾಳ್ ಅಂತ್ಯಾಚಿ: ವರ್ಸಾ ಉಪ್ರಾಂತ್ ‘ತಂಗಿ’ ವಿಶಿಂ ಮಾಹೆತ್ ಮೆಳ್ಳಾ ವಿಶಿಂ

ವ್ಹಾಳೊನ್ ವೆಚ್ಯಾ ತಾಕಾ ಸಾಂಕ್ಯಾ ಪಂದಾ ಎಕ್ಲ್ಯಾನ್ ಬಚಾವ್ ಕೆಲ್ಲ್ಯಾ ವಿಶಿಂ, ಮತ್ ಚುಕ್ಲೆಲ್ಯಾನ್ ವೆನಲೊಕ್ ಆಸ್ತತ್ರೆಕ್ ವೆಲ್ಲ್ಯಾವಿಶಿಂ, ತನ್ನಿ ಕರುಂಕ್ ಆಯಿಲ್ಲ್ಯಾ ಪೊಲಿಸ್ ಇನ್ಸ್ಪೆಕ್ಟರಾಕ್ ಭುರ್ಗಿಂ ನಾತ್ಲೆಲ್ಯಾನ್ ತಾಕಾ ಘರಾ ವರುನ್ ಪೋಸ್ ಕೆಲ್ಲ್ಯಾವಿಶಿಂ. ಆನಿ ಹಾಂವೆಂ ತ್ಯಾ ಇನ್ಸ್ಪೆಕ್ಟರಾಚ್ಯಾ ಘರಾ ವಚುನ್, ತಾಂಕಾಂ ಗಜಾಲ್ ಆನಿ ಸಂಬಂದ್ ಕಳವ್ನ್ 'ತಂಗಿಕ್' ವ್ಹಡಾ ಉಲ್ಲಾಸಾನ್ ವರುನ್ ಆವಯ್ಕ್ ಒಪ್ಪಿಲ್ಲ್ಯಾ ವಿಶಿಂ!

ಕ್ರಿಸ್ತಾಂವ್ ಭುರ್ಗ್ಯಾನ್ ಕನ್ನಡಾಂತ್ ತಸಲಿ ಕಾಣಿ ಬರಯಿಲ್ಲಿ ಪಾತ್ಯೆಂವ್ಚ್ ಜಾಯ್ನಾಸ್ತಾಂ ಹಿಂದು ಸಾಂಗಾತ್ಯಾಂನಿ "ಎಲ್ಲಿಂದ ನಕ್ಲಲ್ ಮಾಡಿದ್ದು?" ಮ್ಹಣ್ ಕೊಂಕೆಂ ಮಾರ್ತಾನಾ ಬೆಜಾರ್ ಜಾಲ್ಲೆಂ. ಪೂಣ್ ಕನ್ನಡ ಮೆಸ್ತಿ ಶಾಸ್ತ್ರಿನ್ ಆನಿ ಘರಾ ಪಪ್ಪಾನ್ "ಭಾರಿ ಬರಿ ಆಸಾ" ಮ್ಹಣ್ ಪಾಚಾರ್ತಾನಾ ಪಾಕಾಟೆ ಆಯಿಲ್ಲೆ. ತಕ್ಲಿ ಪಿರ್ವಾಲ್ಲ್ಯಾಬರಿ ವರ್ಸಭರ್ ಉಬೊನ್ ಧಾವ್ಯಾ ಕ್ಲಾಶಿಂತ್ "ಹೀಗ್ಯಾಕೆ ಮಾಡಿದೆ?" ಮ್ಹಣ್ ಮೊಗಾಚಿ ಕಾಣಿ ಸಂಪಾದಕ್ ವಿಶ್ವಭಟಾನ್ ಮ್ಹಜ್ಯಾ ಮುಸ್ಕರಾಕ್ ಮಾರ್ತಾನಾ ಪಾಕಾಂ ಝಡೊನ್ ಪಡ್ಲಿಂ!

ಜೆಪ್ಪು ಇಸ್ಕೂಲಾಚೊ ತುಂಡುರಾಯ್ ತರಿ ಹಾಂವೆಂ ಸಾಂ ಲುವಿಸ್ ಹಾಯ್ಸ್ಕೂಲಾಂತ್ ತಿಸ್ರ್ಯಾ ವರ್ಗಾಂತ್ ಪಾಸ್ ಜಾತಾಲೊಂ. ಪೂಣ್ ಆಖಾಡೆ ಉತ್ತೊನ್ಂಚ್ ಗೆಲೊಂ. ನೊವ್ಯಾ ಕ್ಲಾಶಿ ಧಾವ್ನ್ ಧಾವೆಂತ್ ಪಡ್ತಾನಾ ಫುಟ್‌ಬಾಲ್ ಟೀಮಾಂತ್ ರೀಗೈಯಿ ಮೆಳ್ಳಿ. ಪಪ್ಪಾಕ್ ಶಿಂಗಾಂ ಫುಟವ್ನ್ ಪರ್ತ್ಯಾನ್ ಕ್ಲಾಸ್ ಲೀಡರ್ ಜಾವ್ನ್ ಖೆಳ್ತಾನಾ ತುಂಡು ರಾಯಾಬರಿ ಉಡ್ಯಾಣಾಂ ಫಾಲುನ್ ಧಾವಿ ಕ್ಲಾಸ್ ಸಂಪಯ್ಲಿ ತಿಸ್ರ್ಯಾ ವರ್ಗಾನ್. ಪೂಣ್ ಕಾಣಿ ಲಿಖ್ತಿ ಮ್ಹಳ್ಳೆಂ ಬಿರುದ್ ನಿಸ್ತಾಲ್ಲೆಂ, ಬರಯಿಲ್ಲಿ "ಹೀಗ್ಯಾಕೆ ಮಾಡಿದೆ?" ಮ್ಹಣ್ ವಿದ್ಯಾರ್ಥಿನ್ ರುದಾನ್ ಕರ್ಚಿ ಕಾಣಿ ನಾಪಾಸ್ ಜಾಲ್ಲ್ಯಾನ್. ಇಕ್ರಾವ್ಯಾ ಕ್ಲಾಶಿಂತ್ ದಾಕಯ್ತಾಂ ಮ್ಹಣ್ ಚಿಂತ್ಲೆಂ ಹಾಂವೆಂ.

ಇಕ್ರಾವಿ ಕ್ಲಾಸ್ ಭಾರಿಚ್ ಕಶಾಂಚಿ ಜಾಲ್ಲಿ: ಆದ್ಲ್ಯಾ ವರ್ಸಾಚೆ ವಿದ್ಯಾರ್ಥಿ ರಾಜ್ ಚಲಯ್ತಾಲೆ ಜಾಲ್ಲ್ಯಾನ್ ಮೊನಿಟರ್ ಜಾಲೊ ನಾ, ತಾಂತ್ಲೊ ಎಕ್ಲೊ ಡಬ್ಬ ಜುಜೆ ಮ್ಹಾಕಾ 'ನಾಯ್ತೊ' ಮ್ಹಣ್ ತುಕ್ಲಾಯ್ತಾಲೊ. ಮ್ಹಯ್ಯಾವಾರ್ ಕ್ಲಾಸ್ ಟೆಸ್ಟ್ ಆನಿ ಕ್ವಾಟ್‌ರಿ ಕರಿಣ್ ಪರಿಕ್ವಾ ಮ್ಹಣ್ ಮೆಂದು ಉಕೊಡ್ತಾಲೊ. ತರಿ ಹಾಂವೆಂ ಫುಟ್‌ಬಾಲ್ ಸಾಂಡ್ಲೊ ನಾ. ಸರ್ವಾಂಪ್ರಾಸ್ ಲಾಂಬ್ ಜಾಲ್ಲ್ಯಾನ್ (5'8") ಕ್ಯಾಪ್ಟನ್ ಜಾಲೊಂ. ಮಯ್ಜಾನರ್ ರುಜಾಯ್ಚ್ಯಾ ಬ್ಯಾರಿ ವಿದ್ಯಾರ್ಥಿಂನಿ ಆಮ್ಕಾಂ ಮಾರ್ಚ್ಯಾರಿ ಸರ್ಟಿಫಿಕೇಟಿಂತ್ ಶಿಫಾರಸ್ ಮೆಳ್ಳಿ. ತಿಸ್ರ್ಯಾ ವರ್ಸಾಂತ್ ತರಿ ಪಾಸ್ ಜಾಲೊಂ.

ಸರ್ಕಾರಿ ಪರೀಕ್ಷೆಚ್ಯಾ ನಿಮಾಣ್ಯಾ ದಿಸಾ ಸಾಲಾಧಾವ್ನ್ ಭಾಯ್ರ್ ಯೇವ್ನ್ ಚಲ್ತಾನಾ ಆನಿ ಇಸ್ಕೂಲಾ ವಯ್ರ್ ದೀಶ್ನ್ ಫಾಲಾರ್ತಾನಾ ಕಾಳಿಚೆ ಫಾಸಾಳೆಂ. ನಿಮಾಣಿ ಘಡಿ ನಿಯಾಳುನ್ ಹಾಂವ್ ರಡ್ಲೊಂ. ಕಿತ್ಯಾಕ್ ಪಪ್ಪಾನ್ ಮ್ಹಳ್ಳೆಂ "ಮುಕಾರ್ ಶಿಕವ್ನ್ ತಾಂಕ್ ನಾ, ಫಯ್ಲ್ ವಾ ಪಾಸ್, ಕಾಮ್ ಪಳೆ!"

ಸಾಹಿತ್ಯ ಸುವಾರ್ತೆ ಆನಿ ಮಿಲಿಟ್ರಿ ಉಡ್ಡಿ

ಸಾಂ ಲುವಿಸ್ ಹಾಯ್‌ಸ್ಕೂಲಾಂತ್ ಇಕ್ರಾಪ್ಯಾ ಕ್ಲಾಶಿಚಿ ಸರ್ಕಾರಿ ಪರೀಕ್ಷಾ ಸಂಪವ್ನ್ ಘರಾ ಪಾವ್ಲೆಲ್ಯಾ ಮ್ಹಾಕಾ ಪಳವ್ನ್ ಪಪ್ಪಾನ್ “ಕಶಿ ಜಾಲಿ ಪರೀಕ್ಷಾ?” ಮ್ಹಣ್ ವಿಚಾರ್ತಾನಾ ಹಾಂವೆಂ “ಬರಿ ಜಾಲಿ, ಪಾಸ್ ಜಾತಾಂ” ಮ್ಹಣ್ ಜಾಪ್ ದಿಲ್ಲಿ. ತ್ಯಾ ವೆಳಾ ಘಡಿಭರ್ ಮ್ಹಾಕಾಚ್ ದೆಕ್ಲೆಲ್ಯಾ ತಾಣೆ, “ತರ್ ತುಜೆಂ ತೋಂಡ್ ಕಿತ್ಯಾಕ್ ಬಾವ್ಲಾಂ?” ಮ್ಹಣ್ ವಿಚಾರ್ತಾನಾ ಹಾಂವ್ ತಿಕ್ಕೆ ಘುಸ್ವಡ್‌ಲ್ಲೊಂ, ಖಿಂಯ್ಚಿ ಜಾಪ್ ಮ್ಹಣ್ಣಿ ಸಮ್ಜಾನಾಸ್ತಾಂ ತಿಕ್ಕೆ ಕಳ್ಳೆಲೊಂ. ತೀನ್ ಧರಾಂಚಿ ತಳ್ಳೆಲೆ ಮ್ಹಾಕಾ ಆಪ್ಪಾಲ್ಲೆ: ಪಪ್ಪಾನ್ ಕಾಮ್ ಸೊಧುಂಕ್ ಸಾಂಗ್ಲೆಲ್ಯಾನ್ ವಿದ್ಯಾರ್ಥಿಚಿ ಬೆಫಿಕಿರ್ ಜಿಣಿ ಘಡೆಂ ಮ್ಹಾಕಾ ನಾ, ಫಲಿತಾಂಶ್ ಆಯ್ಲೆಲ್ಯಾ ಉಪ್ರಾಂತ್ ಕಸಲೆಂ ಕಾಮ್ ಮ್ಹಾಕಾ ಮೆಳಾತ್ ಆನಿ ಬರೆಂ ಏಕ್ ಕಾಮ್ ಮೆಳ್ತಾ ಪರ್ಯಾಂತ್ ಕಿಸುಳ್ ಮಾರುಂಕ್ ಪಡ್ಲೆಲಿಗಿ?

ತರಿ ಧಯ್ಯಾನ್, “ಮುಕಾರ್ ಕಿಶೆಂ ಕರ್ಚೆಂ ಮ್ಹಳ್ಳೆಂ ಸಮ್ಜಾನಾ ಮ್ಹಾಕಾ” ಮ್ಹಳ್ಳೆಂ ಹಾಂವೆಂ. ಆನಿ ವಿಜಿತ್‌ಪಣಿ ಪಪ್ಪಾ ಹಾಸ್‌ಲ್ಲೊ, “ರಿಸಲ್ಟ್ ಯೆತಾ ಪರ್ಯಾಂತ್ ಕಾಂಯ್ ಕರ್ಚೆಂ ನಾಕಾ”. ಉಪ್ರಾಂತ್ ಸರ್ಟಿಫಿಕೇಟ್ ಘೆವ್ನ್ ಕಾಮ್ ಸೊಧುನ್ ವಚ್” ಮ್ಹಣಾಲೊ. ತ್ಯಾ ವರ್ವಿಂ ಪಪ್ಪಾಕ್ ಹಾಂವೆಂ ಚಿಲ್ಲರ್ ಕಾಮಾಕ್ ವೆಚಿ ಯಾ ಕುಲ್ಕಾರ್ ಜಾಂವ್ಚಿ ಖುಶಿ ನಾತ್ಲಿ ಮ್ಹಣ್ಣೆಂ ಸ್ಪಶ್ಟ್ ಜಾಲೆಂ. ದೆಕುನ್ ಹಾಂವಯಿ ಫಲಿತಾಂಶಾಚಿ ವಾಟ್ ಪಳವ್ನ್ ವೇಳ್ ಪಾಶಾರ್ ಕರಿಲಾಗ್ಲೊಂ. ಜೆಪ್ಪು ಕ್ಲಬ್ಬಾ ಹುಜಿಂ ಬ್ಯಾಡ್‌ಮಿಂಟನ್-ವಾಲಿಬೊಲ್ ಖೆಳುನ್, ಇಗರ್ಜೆ ಮುಕಾರ್ ಫುಟ್‌ಬಾಲ್ ದಾಂಟುನ್, ಕ್ಲಬ್ಬಾ ಬಿತರ್ ಕಾರ್ಡಾಂ ಕಾಲವ್ನ್ ಆನಿ ಘರಾ ಕವನಾಂ-ಕಾಣಿಯೊ ಲಿಖುನ್ ‘ಮಿತ್’ ಪತ್ರಿಕಾಕ್ ಪಯ್ಲೆಂ ಕವನ್ “ನಾಂವಾನ್ ಆಪಯ್ತಾತ್ ತುಕಾ ಸ್ಲೆಲ್ಲಾ” ಧಾಡ್ಲೆಂ ಆನಿ ತೆಂ ಫಾಯ್ಸ್ ಜಾತಾನಾ “ಗಿಬ್ಬುಚ್ಯೊ ಪಾತೊಳ್ಕೊ ವಿನೋದ್ ಲಿಖ್ಲಿ. ಮದೆಂ ‘ಗುಪ್ತ್ ಧನ್’ ಲಾಂಬ್ ಕಾಣಿ ಸಾಹಿತಿ ಆಲ್ತಾರಿಸಾಕ್ ಧಾಡ್ಲಿ.

ಜೂನಾಂತ್ ಫಲಿತಾಂಶ್ ಆಯ್ಲೆಂ. ಉಪ್ರಾಂತ್ ಸರ್ಟಿಫಿಕೇಟ್ ಮೆಳ್ತಾನಾ ತಾಲೂಕ್ ಆಫಿಸಾಕ್ ಗೆಲೊಂ. ತಾಲೂಕ್ ಆಫಿಸಾಂತ್ ಎಂಪ್ಲೊಯ್‌ಮೆಂಟ್ ಎಕ್ಸ್‌ಚೆಂಜ್ ದಫ್ತರ್ ಆಸ್‌ಲ್ಲೆಂ. ಭಿತರ್ ಎಕಾ ಅಧಿಕಾರಿಕಡೆಂ ಮ್ಹಜಿ ಗರ್ಜ್ ಸಾಂಗುನ್ ಮಜತ್ ಮಾಗ್ತಾನಾ ತಾಣೆ ಮ್ಹಜಿ ಸರ್ಟಿಫಿಕೇಟ್ ತಪಾಸ್ಲಿ ಆನಿ “ತುಂ ಲಾಂಬ್ ಆಸಾಯ್, ಫುಟ್‌ಬಾಲ್ ಖೆಳ್ತಾಯ್, ನಡ್ಲೆಂ ಗುಡ್ ಬರಯ್ಲಾಂ, ಪರೀಕ್ಷಾ ಪಾಸ್ ಜಾಲಾಯ್ ಮ್ಹಣ್ತಾನಾ ಇಂಡಿಯನ್ ಏರ್‌ಫೋರ್ಸಾಕ್ ಕಿತ್ಯಾಕ್ ರಿಗಾನಾಂಯ್?” ಮ್ಹಣ್ ವಿಚಾರ್ಲೆಂ. ಏರ್‌ಪೋರ್ಸ್ (ಭಾರತೀಯ್ ವಾಯುಸೈನ್ಯ್) ಮ್ಹಣ್ತಾನಾ ಮ್ಹಾಕಾ ಪಪ್ಪಾಚ್ಯಾ ಅತ್ರೇಗಾಚೊ ಉಗ್ಡಾಸ್ ಆಯ್ಲೊ “ಮಿಲಿಟ್ರಿಕ್ ರಿಗ್ಡ್ರಾಟ್

ಬರೆಂ ನಾಂವ್ ಮೆಳ್ತಾ, ಇಂಡಿಯಾಂತ್ ಭೊಂವೊಂಕ್ ಜಾತಾ, ದೇಶ್ ಸೆವೆಖಾತಿರ್ ಮೆಡಲ್ ಲಾಬ್ತಾ ಆನಿ ಮೊರ್ರಾ ಪರ್ಯಾಂತ್ ಪೆನ್ಸನ್ ಆಸ್ತಾ” ಮ್ಹಣ್ಲೆಂ ಪ್ಲೋತ್ತಾವಾಚಿಂ ಉತ್ತಾಂ.

“ಜಾಯ್ತ ಸರ್”, ಮ್ಹಣ್ ಹಾಂವ್ ಉಟೊಂ, “ಹಾಂವೆಂ ಕಿತೆಂ ಕರಿಚೆ?” ವಿಚಾರ್ಲೆಂ. ತಾಣೆ ಸವ್ವಯ್ಲೆಂ “ಏಕ್ ಎಪ್ಲಿಕೇಶನ್ ಬರಯ್, ರೆಕ್ರೂಟಿಂಗ್ ಆಫೀಸರ್- ಇಂಡಿಯನ್ ಏರ್‌ಫೋರ್ಸ್ ಮ್ಹಣ್ ಸುವಾರ್ತ್ ಕರ್, ತುಜೆ ವಿಶಿಂ, ಶಿಕ್ವಾ ವಿಶಿಂ, ಪ್ರಾಯೆವಿಶಿಂ ಆನಿ ಫುಟ್‌ಬಾಲಾವಿಶಿಂ ವಿವರ್ ದಿ ಆನಿ ಏರ್‌ಫೋರ್ಸ್‌ ರಿಗುಂಕ್ ಆಶೆತಾಂ ಮ್ಹಣ್ ಕಳಯ್. ಎಪ್ಲಿಕೇಶನ್ ಎಕಾ ಕವರಾಂತ್ ಫಾಲುನ್ ಹಾಂಗಾ ಭಾಯ್ರ್ ಆಸ್ತಾ ಡಬ್ಬಾಂತ್ ಫಾಲ್” ಮ್ಹಳೆಂ. ಹಾಂವ್ ಫಾರಾ ಗೆಲೊಂ, ವಿವರಿಲ್ಲ್ಯಾಬರಿ ಅರ್ಜಿ ಬರಯ್ಲಿ ಆನಿ ತಾಲೂಕ್ ಆಫೀಸಾಂತ್ಲಾ ಇಂಗ್ಲಿಶಾಂತ್ “ತುಕಾ ಭಾರತೀಯ್ ವಾಯುಸೇನಾಂತ್ ರಿಗುಂಕ್ ಮನ್ ಆಸ್ತಾರ್ ಹಾಂತುಂ ಅರ್ಜಿ ಫಾಲ್” ಮ್ಹಣ್ ಲಿಕ್ಲೆಲ್ಯಾ ಡಬ್ಬಾಂತ್ ಫಾಲಿ. ಪಪ್ಪಾಕ್ ಕಳಯ್ತಾನಾ, “ವ್ಹಯ್ಲೆ ತಿತ್ಲಾ ಸಲೀಸಾಯೆನ್‌ಗಿ?” ಮ್ಹಣಾಲೊ.

ಭಾರಿಚ್ ಸಲೀಸಾಯೆನ್ ಮ್ಹಳ್ಳಾಬರಿ ಮ್ಯೂಬಿತಿರ್ ಮ್ಹಜ್ಯಾ ವಿಳಾಸಾಕ್ ಏಕ್ ಲಾಂಬ್ ಲೊಕಾಟೊ ಆಯ್ಲೆ ಆನಿ ಬೆಂಗ್ಳುಚ್ಯಾ ರಿಕ್ರೂಟ್‌ಮೆಂಟ್ ದಪ್ತರಾಕ್ ತುರ್ರಾನ್ ಯೇಂವ್ಕ್ ಕಳವ್ನ್ ಹೆಂ-ತೆಂ ಹಾಡುಂಕ್ ವಸ್ತುಂಚಿ ಪಟ್ಟಿಯಿ ಆಸ್ಲಿ: ಟೂತ್‌ಬಶ್ಯಾಥಾವ್ನ್ ಒಟ್ಟುಕ್ ವೀಸ್ ವಸ್ತು!

ಹಾಂವ್ ವ್ಹಡ್ಲೆಂ ಕಾಮ್ ಮೆಳ್ಳೆಲ್ಯಾಬರಿಚ್ ಫುಗ್ಲೊಂ, ಪಪ್ಪಾ ಫೆರ್ಗೊ ಉಟ್ಟೆಲ್ಯಾ ಬರಿಚ್ ನಾಚೊ ಆನಿ ಮ್ಹಾಕಾ ಆಯಿಲ್ಲೆಂ ಬೆಂಗ್ಳುರ್ದೆಂ ಪತ್ರ್ ಘೆವುನ್ ವರ್ಕ್‌ಶೊಪ್ ಮ್ಯಾನೇಜೆರ್ ಬಾಪಾ ಸರ್ತಿಂ ಧಾಂವ್ಲೊ. ಜೆಜ್ಜಿತ್ ಬಾಪ್ ಅಂಬೊಜ್ ಡಿಮೆಲ್ಟೊನ್ ಪಪ್ಪಾಕ್ ದೊನ್ತಿಂ ರುಪಯ್ ರೀಣ್ ದಿಲೆ, ಬೆಂಗ್ಳುರ್ ಬ್ರಿಗೇಡ್ ರೋಡಾಂತ್ಲಾ ಜೆಜ್ಜಿತಾಂಚ್ಯಾ ಸಾಂ ಲುವಿಸ್ ಬೋರ್ಡಿಂಗ್ ಹೌಸಾಕ್ ಚೀಟ್ ಆನಿ ಬಸ್ಸಾರ್ ವಚುಂಕ್ ಸವ್ವಣಿ ದಿಲಿ. ತ್ಯಾಚೆಪರಿಂ ಹಾಂವ್ ಮ್ಹಜ್ಯಾ ಜಿಣಿಯೆಂತ್ಲೊ ಪಯ್ಲೊ ಕಲ್ನಾವ್ (ಪ್ಯಾಂಟ್) ನ್ಹೆಸುನ್, ಪಯ್ಲಿ ಸೂಟ್‌ಕೇಸ್ ಘೆವ್ನ್ ಆನಿ ಪಯ್ಲಾಂಚಿ ಪಯ್ಲಿ ಥಯ್ಲಿ (ಪರ್) ಧರುನ್ ಭಾಯ್ರ್ ಸರೊಂ. ಬಸ್ಸಾರ್ ಮಡಿಕೇರಿ ವಾಟೆನ್ ಬೆಂಗ್ಳುರ್ದಾ ಕಲಾಸಿ ಪಾಳ್ಯೆ ಬಸ್ಸ್ ಸ್ಟೆಂಡಾಕ್ ಆನಿ ಥಂಯ್ ಥಾವ್ನ್ ಬಸ್ಸಾರ್ ಸಾಂ ಪೆಟ್ರಿಕ್ ಇಗರ್ಜೆಲಾಗಿಂ ಸಾಂ ಲುವಿಸ್ ಬೋರ್ಡಿಂಗಾಕ್.

ಫುಡ್ಲ್ಯಾ ಸೊಮಾರಾ ಥಾವ್ನ್ ಇನ್‌ಫೆಂಟಿ-ರೋಡಾಂತ್ಲಾ (ಶಿವಾಜಿನಗರ್) ರಿಕ್ರೂಟಿಂಗ್ ದಪ್ತರಾಂತ್ ಪರೀಕ್ಷಾ ಚಲ್ಲಿ. ಮ್ಹಜೆಸಂಗಿಂ 20-25ಚೆಲ್ ಆಸ್ಲೆ. ತೀನ್ ದಿಸಾ ಉಪ್ರಾಂತ್ ಆಮಿ ಸ ಜಣ್ ಮಾತ್ ಉರ್ಲ್ಯಾವ್. ಸವ್ಯಾ ದಿಸಾ ಫಲಿತಾಂತ್ ಕಳವ್ನ್ ಅದಿಕಾರಿನ್, “ಜುಲಾಯ್ಚ್ಯಾ ಟ್ರೆಯಿಂಗ್ ಕೋರ್ಸಾಂತ್ ಜಾಗೊ ನಾ, ತುಮಿ ಪಾಟಿಂ ವಚಾ. ಅಕ್ಟೋಬ್ರಾಚ್ಯಾ ಕೋರ್ಸಾಕ್ ಆಪಯ್ತಾಂವ್” ಮ್ಹಳೆಂ.

ಹಾಂವ್ ಪಾಟಿಂ ಆಯ್ಲೊಂ, ಪಪ್ಪಾಕ್ ವಿವರ್ ದಿಲೊ ಆನಿ ನವ್ಯಾ ಆಪವ್ಣ್ಯಾಕ್ ರಾಕೊನ್ ರಾವ್ಲೊಂ. ಹಾತಿಂ ವೇಳ್ ಆಸ್ತಾನಾ ಬರೊಂವ್ಕ್ ಧರ್ದೆಂ. ಏಕ್ ಕವನ್, “ಹಾಂವ್ ತುಕಾ ಸದಾಂ ಪಳಯ್ತಾಂ ನಾಂವ್ ತುಜೆಂ ಸೆಲಿನ್, ಸೊಧುನ್ ತುಕಾ ಕಾಸ್ತಿಯಾಂತ್ ಭೊಂವ್ತಾಂ ನಾಂವ್ ಮ್ಹಜೆಂ ಎಡ್ಡಿನ್ “ಮಿತ್ರಾಂತ್ ಫಾಯ್ರ್ ಜಾಲ್ಲೆಂಚ್ ವ್ಹಡ್ಲೊ ಗಲಾಟೊ ಜಾಲೊ. ಕಾಸ್ತಿಯಾ (ಮಾರ್ನಮಿ ಕಟ್ಟಿ) ಎಕಾ ಫಾರಾ

ಆಸ್ಪತ್ರೆ ಸೆಲಿನಾ (16)ಚೊ ಬಾಪಯ್ ಚಾಳ್ವಾಲ್ಲೊ. ಜೆಪ್ಪು ವರ್ಕ್ ಶೊಪಾಂತ್ ಮ್ಹಜ್ಯಾ ಪಪ್ಪಾಕ್ ಸೊಧುನ್ ಕಾಡುನ್ (ಎಕ್ಸೊಚ್ ನೆಟ್ಟೊ) “ಜಾತ್-ಕಾತ್ ನಾತ್ಲೆಲ್ಯಾ ನವ್ಯಾ ಕ್ರಿಸ್ತಾಂವಾಂಚೊ ತುಜೊ ಪೂತ್ (18) ಮ್ಹಜ್ಯಾ ಧುವೆಚಿ ಮರ್ಯಾದ್ ಕಾಡ್ತಾ ಜಾಲ್ಯಾರ್ ಪೆಂಕಾಡ್ ಮೊಡ್ತಾಂ” ಮ್ಹಣ್ ಖೆಂವ್ಚಾಲ್ಲೊ.

ಅಕ್ಮಾನ್ ಭೊಗ್‌ಲ್ಲೊ ಪಪ್ಪಾ ಸಾಂಜೆರ್, “ಅಶೆಂ ಪೂರಾ ಕರ್ಚ್ಯಾ ಬದ್ಲಾಕ್ ಪಯ್ಲೆಂ ಕಾಮ್ ಧರುನ್ ಬರೆಂ ನಾಂವ್ ಜೋಡ್ ಮ್ಹಣ್ ಶಿಣ್ ಉಲಯ್ತಾನಾ ಮ್ಹಾಕಾ ಭಾರಿಚ್ ದುಕ್ಲೆಂ, ಜೆಪ್ಪು ಕಂಪಾಂವ್ಡಾಚೊ, ಜಾತ್ ನಾತ್‌ಲ್ಲೊ (ಪಪ್ಪಾ ರೆಂದೆರಾಚೊ ಪೂತ್ ತರಿ) ನವೊ ಕ್ರಿಸ್ತಾಂವ್ ಮ್ಹಣ್ಲೆಂ ಭಾರಿಚ್ ತೊಪ್ಲೆಂ. ದುಸ್ರ್ಯಾಚ್ ದಿಸಾ ಹಾಂವೆಂ ಏಕ್ ಲಾಂಬ್ ಕಾಣಿ ಬರೊಂವ್ಕ್ ಧರಿ: “ದೀಸ್‌ಭರ್ ಕಾಮ್ ಸೊಧುನ್ ಥಕ್ಲೆಲ್ಯಾ ಎಕಾ ತರ್ನಾಟ್ಕಾಕ್ ರಾತಿಂ ಘರಾ ಪಾಟಿಂ ಯೆತಾನಾ ಎಕಾ ಕಾರಾನ್ ಆಪೊಂಚಿ, ಪೊಲೀಸ್ ಇನ್‌ಸ್ಪೆಕ್ಟರ್ ಜಾಲ್ಯಾನ್ ತಾಣೆ ತರ್ನಾಟ್ಕಾಕ್ ಆಸ್ತೆಕ್ ವರ್ಚಿ ಆನಿ ಸದಾಂ ಪಳಂವ್ಕ್ ಯೆಂವ್ಚಿ, ಭಿರ್ಮತ್ ಪಾವ್ಲೆಲ್ಯಾ ತಾಚ್ಯಾ ಧುವೆನ್ ಚಾಕ್ರಿ ಕರ್ಚಿ ಆನಿ ಮೊಗಾರ್ ಪಡ್ಚಿ ಕಾಣಿ. ಪೂಣ್ 18 ವರ್ಸಾಂಚಿ ಆಪಕ್ ಮೆಂದು ಜಾಲ್ಯಾನ್ ಹಾಂವ್‌ಚ್ ತೊ ತರ್ನಾಟ್ಕೊ ಜಾಲ್ಲೊ ಆನಿ ಕಾಣಿಯೆಕ್ ಅರಾಜಾಂವಿಕ್ ಚಿಂತ್ಪಾನ್ ‘ನವೊ ಕ್ರಿಸ್ತಾಂವ್’ ನಾಂವ್ ದಿಂವ್ಕ್ ಪಾವ್‌ಲ್ಲೊ.

ದೆಕುನ್ ಸಾಹಿತಿ ಆಲ್ವಾರಿಸಾನ್ ತೆಂ ಫಾಯ್ಸ್ ಕರುಂಕ್ ನೆಗಾರ್ಲೆಂ. ನಿಮಾಣೆಂ ಬೊಂಬಯ್ಚ್ಯಾ ಜೆಬಿಡಿಸೊಜಾ (ಪಯ್ಲಾರಿಂತ್ಲೊ) ಆನಿ ಪಾಸ್ಕಲ್ ನಜೆತಾನ್ ತೆಂ ಫಾಯ್ಸ್ ಕೆಲ್ಲೆಂ!

ಅಕ್ಟೋಬರ್ ಮ್ಹಯ್ನೊ ಉದೆಲ್ಯಾರಿ ಬೆಂಗ್ಳುರ್ ಥಾವ್ನ್ ಆಪವ್ಣೆಂ ಯೆಂವ್ಕ್ ನಾತ್ಲೆಲ್ಯಾನ್ ಹಾಂವ್ ನಿರಾಶಿ ಜಾಲ್ಲೊಂ. “ಫಟಿ ಮಾರ್ತಾಯ್, ಬೆಂಗ್ಳುರ್ ಫೇಯ್ಲ್ ಜಾವ್ನ್ ಆಯ್ಲಾಯ್” ಮ್ಹಣ್ ವಳ್ಳಿಚಿಂ ಕೊಂಕೆಂ ಉಲಯ್ತಾನಾ ಧರ್ಣಿ ಸಮಾ ಜಾಲ್ಲೊಂ. ತರಿ ಭರ್ವಸೊ ಫುಲವ್ನ್ ಹಾಂವೆಂ ಬೆಂಗ್ಳುರ್ ದಫ್ತರಾಕ್ ಬರವ್ನ್ ವಿಚಾರ್ಲೆಂ. ತಿತ್ಲೆಂಚ್, ಪಂದ್ರಾ ದಿಸಾನಿಂಚ್ ತಾಂಚೆಂ ಆಪವ್ಣೆಂ ಆಯ್ಲೆಂ. ದಶೆಂಬರ್ ಪಯ್ಲಾ ಹಫ್ತಾಂತ್ ಯೆಂವ್ಕ್ ಕಳಯಿಲ್ಲೆಂ ಆನಿ ಹಾಂವ್ ಬಾಳ್ವಣಾಚೊ ಸಾಂಗಾತಿ ಜೋಸೆಫ್ ಹರ್ಮನ್ ನೊರೊನ್ವಾಲಾಗಿಂ 200 ರುಪಯ್ ರೀಣ್ ವಿಚಾರುನ್ ಬೆಂಗ್ಳುರ್ ಧಾಂವ್ಲೊಂ.

ತಶೆಂ 1956 ದಸೆಂಬರ್ 4 ತಾರಿಕೆರ್ ಮ್ಹಾಕಾ ವಾಯುಸೇನಾಂತ್ ಭರ್ತಿ ಜಾಂವ್ಚೆಂ ಭಾಗ್ ಲಾಭ್ಲೆಂ!

8

ಮಿಲಿಟ್ರಿ ಶಿಬಿರಾಂತ್ ರೀಗ್, ಶಿಸ್ತೆಚಿ ಧಗ್

ಬೆಂಗ್ಲೂರ್ ಇನ್‌ಫೆಂಟಿ ರಸ್ತಾರ್ ಆಸ್ಲೆಲ್ಯಾ ವಾಯುಸೇನಾ ಭರ್ತಿ ಕೇಂದ್ರಾನ್ 1956 ದಸೆಂಬರ್ 4 ತಾರಿಕೆರ್ ಸಕಾಳಿಂ ಮ್ಹಜ್ಯಾ ಸವೆಂ 6 ತರ್ನಾಟ್ಯಾಂಕ್ (17-20 ವರ್ಸಾಂಚೆ) ಏಕ್ ಆದೇಶಾ ಪತ್ರ್ ದಿಲೆಂ. ತ್ಯಾ ಪರ್ಮಾಣೆ ಆಮಿ ಶಿವಾಜಿನಗರ್ ಬಸ್‌ಸ್ಟೇಂಡಾಕ್ ವಚುನ್ ಶೆರಾ ಭಾಯ್ಲ್ಯಾ ಜಾಲ ಹಳ್ಳಿಕ್ ಧಾಂವ್ಚ್ಯಾ ತಾಂಬ್ಡ್ಯಾ ಬಸ್ತಾಂತ್ ಬಸ್ತಾಂವ್. ಸುಮಾರ್ ಎಕಾ ಘಂಟ್ಯಾಚ್ಯಾ ಪಯ್ಲಾ ಉಪ್ರಾಂತ್ ಬಸ್ನ್ ಧಾಂವ್ಚಾನಾ ಸಕ್ಲಾ ದೆಂವೊನ್ ಕಾಂಟ್ಯಾ ಸರಿಯಾಂಚ್ಯಾ ಪಾಗೊರಾ ಮದೆಂ ಆಸ್ಚ್ಯಾ ಬ್ರಹದ್ ಗೇಟಿಲಾಗಿಂ ಗೆಲ್ಯಾಂವ್. ಥಂಯ್ಸರ್ ಆಸ್ಚ್ಯಾ ಎಕಾ ಕುಡಾ ಭಿತರ್ ಸರುನ್ (ತಾಚೆಂ ನಾಂವ್ ಗಾರ್ಡ್ ರೂಮ್ ಮ್ಹಣ್ ಉಪ್ರಾಂತ್ ಕಳೆಂ) ಆದೇಶಾ ಪತ್ರ್ ದಾಕಯ್ತಾನಾ ಪೊಲಿಸಾಬರಿ ದಿಸ್ಚ್ಯಾ ಎಕಾ ಮಾನೆಸ್ತಾನ್ ಆಮ್ಕಾಂ ಬಸೊಂಕ್ ಸಾಂಗ್ಲೆಂ ಆನಿ ಫೋನ್ ಉಕ್ಲೆನ್ ಆಮ್ಚೆವಿಶಿಂ ತೆವ್ಚಿಲ್ಯಾಕ್ ಕಳಯ್ಲೆಂ.

ಪಂದ್ರಾ ಮಿನುಟಾಂ ಉಪ್ರಾಂತ್ ಖಾಕಿ ಯೂನಿಫೋರ್ಮ್ ನ್ಹೆಸ್‌ಲೆಲ್ಲಾ ಎಕ್ಲೊ ಆಯ್ಲೊ ಆನಿ ಆಮ್ಕಾಂ ಘೆವ್ನ್ ತ್ಯಾ ಬ್ರಹದ್ ಗೆಟಿಂತ್ಲಾನ್ ಆಪವ್ನ್ ವರುನ್ ಗೆಲೊ. ಆಮ್ಚ್ಯಾ ಮಿಲಿಟ್ರಿ ಜಿಣಿಯೆಚಿ ಸುರ್ಜಾತ್ ಕರುನ್ ಆಮಿ ಸರ್ವ್ ಫ್ಲಡಾ ಭಿರಾಂತೆನ್ ಜಯ್ಲಾಕ್ ವೆಚೆಬರಿ ಚಲ್ಲ್ಯಾಂವ್!

ಖಂಡಿತ್ ಜಾವ್ನ್ ಜಯ್ಲಾಬರಿಚ್ ದಿಸ್ಚೆಂ ಪರಿಸರ್ ತೆಂ. ಉಬಾರ್ ಪಾಗೊರ್, ಕಾಂಟ್ಯಾಪರಿ ಬ್ರಹದ್‌ಗೇಟ್, ಬಂದೂಕ್ ದಾರಿ (ರಾಯ್ಲ್) ಪಾರೊತ್‌ಗಾರ್, ರೂಂದ್ ಆನಿ ನಿತಳ್ ಮಾರೊಗ್, ಮುಳಾಕ್ ರಂಗ್ ಸಾರಯಿಲ್ಲೆ ರೂಕ್, ಸಾಲಾಬರಿ ದಿಸ್ಚಿಂ ಬಾಂದ್ಪಾಂ ಆನಿ ಸಗ್ಳ್ಯಾನಿತ್ಲಾನ್ ಸೂಚನಾ ಫಲಕಾಂ (ಸಾಯ್ಸ್ ಬೋರ್ಡ್). ತ್ಯಾ ತೆಕಿತ್ ಸೀದಾ ಆನಿ ಚೌಕ್ ಮಾರೊಗ್, ದಾಮಾರಾನ್ ಘಟ್ ಆನಿ ನಿತಳ್ ಆಸ್ತಾಂ ಆಮಿ ಸೂಟ್‌ಕೇಸ್ ವಾವವ್ನ್ ಸುಮಾರ್ ವೇಳ್ ಚಲ್ಲ್ಯಾಂವ್. ನಿಮಾಣೆ ಶಿಬಿರಾ (ಕ್ಯಾಂಪ್) ಪಾಟ್ಲ್ಯಾ ಜಯ್ತ್ ಪಾಗೊರಾಲಾಗಿಂ ಆಸ್ಚ್ಯಾ ಲಾಂಬ್ ಎಕಾ ಸಾಲಾಭಿತರ್ ರಿಗ್ತಾನಾ ಅದಿಕಾರಿಬರಿ ದಿಸ್ಚ್ಯಾ ಎಕಾ ಮಾನೆಸ್ತಾನ್, “ಸುಸ್ವಾಗತ್, ನವ್ಯಾನ್ ಭರ್ತಿ ಜಾಲ್ಲ್ಯಾಂನೊ (ರಿಕ್ರೂಟ್ಸ್)” ಮ್ಹಳೆಂ ಆನಿ “ಆತಾಂ ಜೆವ್ಣಾ ವೇಳ್ ಜಾಲೊ, ಸಾಲಾಕ್ (ಮೆಸ್) ವಚಾ” ಮ್ಹಣಾಲೊ.

ಆಮಿ ಸಾಟ್ಲೆ-ಪೊಟ್ಲೆ ತ್ಯಾಚ್ ಕುಡಾಂತ್ ದವರುನ್ ಆನಿ ತಾಣಿ ದಿಲ್ಲೊ ಬೊಶಿಯೊ (ಮೆಸ್ ಫ್ಲೇಟ್) ಧರುನ್ ಜೆವ್ಣಾ ಸಾಲಾಕ್ ಗೆಲ್ಯಾಂವ್ ಆನಿ ರಾಂದ್ಪಯೆಚೆಂ ಖಾಣ್ ಘಟ್ ಜೆವ್ಚ್ಯಾಂವ್!

ಉಪ್ರಾಂತ್, ಆಮ್ಕಾಂ ಆಪವ್ನ್ ಹಾಡ್ನ್ ಆಯಿಲ್ಲಾನ್ ಸಾಲಾ ಭಿತರ್ ವೆಲೆಂ, ಥಂಯ್ ದೋನೀ ಕುಶಿನಿ 40 ಖಾಟಿ (ಸುಂಬಾಚ್ಯೊ) ಆಸ್‌ಲ್ಲ್ಯೊ ಧಾ-ಬಾರಾ ವಯ್ ಜಮ್ವಾನ್-ವೊಲಿ (ಡರಿ-ಬೆಡ್‌ಶೀಟ್) ಆಸ್‌ಲ್ಲ್ಯಾನ್ ತೆವ್ಚಿಲ್ಯಾ ಸ ಖಾಟಿಯಾಂಕ್ ಆಮ್ಕಾಂ ದೀವ್ನ್ ತೊ ಪರ್ತ್ಯಾನ್ ಭಾಯ್ ವರುನ್ ಗೆಲೊ. ಥಂಯ್ ಎಕಾ ವ್ಹಡ್ಲ್ಯಾ ಸಾಮಾನಾ ಕುಡಾಂತ್ (ಸ್ಪೋರ್) ಆಮ್ಕಾಂ ಹರ್ಯೆಕ್ಲ್ಯಾಕ್ ಏಕ್ ಮೆಸ್, ಪ್ಲೇಟ್, ಮಗ್, ಕುಲೆರ್, ಗಾರ್ಫ್, ಡರಿ, ಬೆಡ್‌ಶೀಟ್, ಮೊಸ್ಕಿಟೊ ನೆಟ್, ಕಾಳೆ ಬ್ರಾಪ್ನ್ ಕೆನ್ವಾಸ್ ಶೂಜ್, ಧವೆಂ ಬನಿಯಾನ್ ಆನಿ ಕಾಳೆಂ ಮಟ್ಟೆಂ ಇಜಾರ್ (ಶೂರ್ಸ್) ಮೆಳ್ಚ್ಯೊ. ಆಮ್ಕಾಂ ಪಾಟಂ ಹಾಡುನ್ ತೊ, “ಸಾಂಚೆರ್ 4 ವರಾರ್ ಚ್ಹಾ ಪಿಯೆಂವ್ಕ್ ಆನಿ ರಾತಿಂ ಸಾತಾಂಕ್ ಜೆವಣ್ ಕರುಂಕ್ ಮೆಸ್ಕಾಕ್ ವಚಾ” ಮ್ಹಣ್ ಫರ್ಮಾವ್ನ್ ಗೆಲೊ.

ಆಮಿ ತಶೆಂಚ್ ಕರುನ್ ಆನಿ ಎಕಾಮೆಕಾಲಾಗಿಂ ಕುಡ್ಯಾ ಇಂಗ್ಲಿಶ್ ಭಾಶೆನ್ ಉಲವ್ನ್ ಮಿಲಿಟ್ರಿ ಶಿಬಿರಾಂತ್ಲಿ ಪಯ್ಲಿ ರಾತ್ ಪಾಶಾರ್ ಕೆಲಿ. ಘರಾ ಧರ್ಣೆರ್ ನಿದ್ಲೆಲ್ಯಾ ಮ್ಹಾಕಾ ಖಾಟಿಯೆರ್ ನೀದ್ ಪಡ್ಲಿ!

ದುಸ್ರ್ಯಾ ಸಕಾಳಿಂ ಪಾಂಚ್ ವರಾರ್ಚ್ ವಿಸಿಲ್ ಫುಂಕೊನ್ ಎಕ್ಲೊ ಆಯ್ಲೊ ಆನಿ ಇಂಗ್ಲಿಶಾನ್, “ವೇಕಿ ವೇಕಿ ಬನಿಯನ್, ಇಜಾರ್ ಆನಿ ಸೊಕ್- ಶೂಜ್ ಫಾಲಾ, ವೇಕಿ ವೇಕಿ (ಉಟಾ, ಉಟಾ) ಮ್ಹಣ್ ಬೊಬಾಟುಂಕ್ ಲಾಗ್ಲೊ. ದಡ್ಡೊನ್ ಆಮಿ ಉಟ್ಪಾಂವ್, ಬಾತ್ ರೂಮಾಕ್ ಧಾಂವೊನ್ ತೋಂಡ್ ಧುವ್ನ್ ಆನಿ ಕಾಕ್ರಾಂತ್ ಮುತೊನ್ ನ್ಹೆಸೊಂಕ್ ಲಾಗ್ಲಾಂವ್. ಅರ್ಧ್ಯಾ ಘಂಟಾನ್ ತೊ ಪರ್ತ್ಯಾನ್ ಆಯ್ಲೊ ಆನಿ 18 ಜಣಾಂಕ್ ಆಮ್ಕಾಂ ದೋನ್ ಸಾಲಾಂನಿ ರಾವವ್ನ್ ಧಾಂವ್ಕಾಯ್ ಲಾಗ್ಲೊ. ಸೀದಾ ಖೆಳಾ ಮಯ್ಯಾನಾಕ್ ಥಂಯ್ ದೋನ್ ಭೊಂವಾಡೆ ಕಾಡ್ಲ್ಯಾ ಉಪ್ರಾಂತ್ 5 ಮಿನುಟಾಂ ವಿಶೆವ್ ದೀವ್ನ್, ಪರ್ತ್ಯಾನ್ ದೋನ್ ಭೊಂವಾಡೆ ಆನಿ 5 ಮಿನುಟಾಂ ವಿಶೆವ್, ಅಶೆಂ ಪಾಂಚ್ ಪಾಪ್ಪಿಂ ಕರುನ್ ಆಮ್ಕಾಂ ಪಾಟಂ ಹಾಡುನ್ ಆಯ್ಲೊ, ಧಾಂವ್ಡಾವ್ಂಚ್.

ವರಾಂ ಸ ಜಾಲ್ಲಿಂ. ಆಮಿ ಡಬ್ಬೆ ಮ್ಹಣ್ ಖಾಟಿಯೆರ್ ಪಡ್ಲ್ಯಾಂವ್. ತೊ ವಿಸಿಲ್ ಮಾರುನ್ “ಸಾತ್ ವರಾರ್ ಬ್ರೇಕ್‌ಪಾಸ್ಟ್ ಮೆಸ್ಕಾಕ್ ವಚುಂಕ್ ತಯಾರ್ ಜಾಯಾ” ಮ್ಹಣ್ ಗೆಲೊ. ಪಾಂಯ್, ಪೆಂಕಾಡ್, ಪಾಟ್ ಥಕೊನ್ ದುಕ್ತಾಲಿಂ ತರಿ ಆಮಿ ನಿತಳ್ ಜಾಂವ್ಕ್ ದಡ್ಡೆಡ್ಲ್ಯಾಂವ್!

ಸಾತ್ ವರಾರ್ ಸಾಲಾನ್ ಮೆಸ್ಕಾಕ್ ಗೆಲ್ಯಾಂವ್. ಹೆರ್ ರಿಕ್ರೂಟಾಂ ಸಂಗಿಂ ಭರ್ಸುಂಕ್ ನಾತ್ಲೆಲ್ಯಾನ್ (ಚೂಕ್ ಸಮ್ಜಣಿ, ದುರಾಂ ದಿಂವ್ಕ್ ಪುರೊ ಜಾಲ್ಲ್ಯಾನ್) ವಿಂಗಡ್ ಮೆಜಾಂನಿ ಬ್ರೇಕ್‌ಫಾಸ್ಟ್ ಕರಿಲಾಗ್ಲಾಂವ್. ಪೂರಿ ಸ ಆನಿ ಬಟಾಟೆ ಬಾಜಿ ಆನಿ ಮಗ್ಗುಭರ್ ಚ್ಹಾ ಮೆಳ್ತಾನಾ ಗಡ್ಡ್ ಉಪಹಾರ್, ರಾತಿಂಯಿ ಬೊಕ್ರಾ ಮಾಸಾ ನಿಸ್ತೆಂ- ರಾಂದ್ವಯೆಸಂಗಿಂ ಖಾತಾ ತಿತ್ಲೊ ಚಪಾತಿ, ಶಿತ್-ದಾಳ್-ಸಾರ್ ಮ್ಹಣಾನಾ ಆಮಿ ಧಾದೊಶಿ ಜಾಲ್ಲ್ಯಾಂವ್. ಘರಾ ಯಾ ಗಾಂವಾಂತ್ ಅಪ್ರೊಪ್ ಲಾಬ್ಜೆಂ, ಖಾಣ್ ಹಾಂಗಾ ಸದಾಂ ವಯ್ಲಾನ್ ಗೊಡ್ಯೆಂಯಿ ಆಸಾ ಮ್ಹಣ್ ಉಲ್ಲಾಸ್ ಪಾವಾನಾ, ಆಯ್ಕಾರಾಚೆಂ ಸ್ಲೆಶಲ್ ಫುಲಾವ್, ಪೂರಿ, ಕುಂಕ್ಡಾ ನಿಸ್ತೆಂ ಆನಿ ಭಾಜ್ಲೆಲೆಂ, ವೋರ್ನ್ ಆನಿ ಕೆಳೆಂ ಮೆಳ್ತಾ ಮ್ಹಣ್ ಆಯ್ಕುನ್ ಮ್ಹಾಕಾ ಪಾತ್ಯೆಂವ್ಕ್ ಜಾಲೆಂ ನಾ. (ತ್ಯಾ ಕಾಳಾರ್ ಕುಂಕ್ಡಾ ಮಾಸ್ ಬೊಕ್ರಾ ಪ್ರಾಸ್ ಮೊಲಾಧಿಕ್

ಜಾವ್ನಾಸ್ಲೆಂ). ಬೋವ್‌ಶ್ಯಾ ಭಾರತ್ ಸರ್ಕಾರ್ 'ಆರ್ಮಿ ಮಾರ್ಚಸ್ ಒನ್ ಇಟ್ಸ್ ಬೆಲ್ಲಿ' (ಫೋವ್ಸ್ ಆಪ್ಲ್ಯಾ ಪೊಟಾನ್ ಚಲ್ಯಾ) ಮ್ಹಣ್ಣೆಂ ಪಾತ್ಯೆಲ್ಲೊ!

ಪೂಣ್ ಪೊಟಾಕ್ ಗಡ್ಡ್ ದಿಲ್ಲ್ಯಾ ಬರಿಚ್ ಶಿಸ್ತ್, ಡ್ರಿಲ್ ಆನಿ ಶಿಕ್ಷಣ್ ಉಸ್ವಾಸ್ ಬಾಂದ್ಚ್ಯಾ ತಿತ್ತೆಂ ಖಡಕ್! ತಶೆಂಚ್ ಸಕಾಳಿಂ ಆಟ್ ಥಾವ್ನ್ ಧಾ ಪರ್ಯಾಂತ್ ಆಮ್ಕಾಂ ಪೆರೇಡ್ ಗ್ರಾಂವ್ಡಾಂತ್ (ಮಯ್ದಾನ್) ಲೆಪ್ಪ್-ರಾಯ್ ಮ್ಹಣ್ ಕವಾಯತ್ ಶಿಕ್ಷಣ್ ಲಾಬ್ಲೆಂ. ಧಾ ವರಾರ್ ಮೆಸ್ಕಾಕ್ ವಚುನ್ ಚ್ಯಾ ಆನಿ ಬಿಸ್ಕಿಟ್ ಸೆವುಂಕ್ ಅರ್ಧ್ಯಾ ಘಂಟ್ಯಾಚೊ ವಿಶೆವ್ ಮೆಳ್ಳೊ. ಸಾಡೆ ಧಾ ವರಾರ್ ಆಮ್ಕಾಂ ಸಾಲಾನ್ ಸೆಲೂನಾಕ್ ಆಪವ್ನ್ ವೆಲೆಂ, ಥಂಯ್ ಚೊವ್ಗ್ ಕೆಲ್ಯಾನ್ ಆಮ್ಕಾಂ ಕದಲಾರ್ ಬಸವ್ನ್ ಆನಿ ಲುಗಾಟ್ ಪಾಂಗ್ರುನ್ ಆಮ್ಚ್ಯಾ ಕೆಸಾಂಚೆರ್ ಮೆಶಿನ್ ಭೊಂವ್ಡಾಯ್ಲೆಂ. ಮುಕಾರ್ ಆರ್ಸೊ ನಾತ್ಲೆಲ್ಯಾನ್ ಕಿತ್ತೆಂ ಕಾಡ್ಲಾಂ-ಕಿತ್ತೆಂ ಸೊಡ್ಲಾಂ ಮ್ಹಣ್ಣೆಂ ಕಳ್ಳೆಂಚ್ ನಾ. ಕೆಲ್ಯಾನ್ ಮ್ಹಜೆಂ ಲುಗಾಟ್ ನಿಕ್ಯಾವ್ನ್ ಆನಿ ಪಾಪ್ಡುನ್ "ನೆಕ್" (ಆನ್ಯೆಕ್ಲೊ) ಮ್ಹಣ್ತಾನಾ ಹಾಂವ್ ಉಡ್ಲೊಂ ಆನಿ ದಾರಾಲಾಗಿಂ ಆಸ್ಲೆಲ್ಯಾ ಆರ್ಸ್ಯಾ ಮುಕಾರ್ ಧಾಂವ್ಲೊಂ. ಥಂಯ್ ಮ್ಹಜೆಂ ರೂಪ್ ಪಳವ್ನ್ ಥಚಾಕ್ಲೊಂ.

ಮಾಂಡೊ ಮ್ಹಜೊ ಬೋರ್ ಜಾಲ್ಲೊ, ಜಯ್ಜಾಂತ್ಲ್ಯಾ ಖೈದ್ಯಾಬರಿ ಹಾಂವ್ ದಿಸ್ತಾಲೊಂ ಟಾಂಪ್ಪಾಯ್ ಪಿಡೆಸ್ತಾಬರಿ ಮ್ಹಜೆಂ ರೂಪ್ ವಿಕಾರ್ ಜಾಲ್ಲೆಂ ಪಳೆವ್ನ್ ದೂಕ್ ಉಮಾಳ್ಲೆಂ!

ತರಿ ಹಾಂವ್ ನಿರಾಶಿ ಯಾ ದೆದೆಸ್ವಾರ್ ಜಾಲೊ ನಾ. ಧಾಂವೊನ್‌ಚ್ ಮ್ಹಜ್ಯಾ ಬಿಲ್ಲೆಚಾಕ್ (ವ್ಹಸ್ತೆಚೆಂ ಸಾಲ್) ಗೆಲೊಂ ಆನಿ ಬಾತ್‌ರುಮಾಕ್ ವಚುನ್ ತಕ್ಲೆಕ್ ದೊದೋನ್ ಪಾಪ್ಲಿಂ ಸಾಬು ಫಾಲುನ್ ನ್ಹಾಲೊಂ. ತುವಾಲ್ಯಾನ್ ಆಂಗ್ ಪುಸ್ತಾನಾ ಸಮಾಧಾನ್ ಜಾಲೆಂ, ಖಾಟಿಯೆ ಲಾಗಿಂ ಯೆವ್ನ್ ತಕ್ಲೆಕ್-ತೊಂಡಾಕ್ ತೇಲ್ ಪುಸುನ್ ಚಡ್ಡಿ-ಬನಿಯಾನ್ ನ್ಹೆಸ್ಲೊಂ ಆನಿ ಸೊಕ್-ಶೂಜ್ ಫಾಲುನ್, ಮೆಸ್ ಪ್ಲೇಟ್-ಮಗ್ ಘೆವುನ್ ಸಾಲಾಕ್ ಗೆಲೊಂ: ಕಾಂಯ್ ಪರ್ವಾ ನಾತ್ಲೆಲ್ಯಾ ಬರಿ ತಕ್ಲೆ ಉಕ್ಲೊನ್!

9

ಶಿಸ್ತೆಚಿಂ ಶಿಕ್ಷಣ್, ಮಿಲಿಟ್ರಿಂತ್ ಮಸ್ತೆಚಿಂ ಲಕ್ಷಣ್

ವಾಯುಸೇನಾಂತ್ (IAF) ಭರ್ತಿ ಜಾಲ್ಲ್ಯಾ ಸುರ್ದಿಲ್ಯಾ ತೀನ್ ಮ್ಹಯ್ತ್ಯಾಂನಿ ಅಪುರ್ಬಾಯೆಚ್ಯೊ ತೀನ್ ಸಂಗಿ ಘಡ್ಣ್ಯೊ ಆನಿ ಮ್ಹಜಿಂ ಭೊಗ್ಣಾಂ ಫುಲವ್ನ್, ಆನಂದಾನ್ ದೊಳೆ ಭಿಜವ್ನ್ ಸಂಕಶ್ಟಾಂಚ್ಯಾ ಜಿಣಿಯೆಂತ್ಯಾಯಿ ಭುಜಾವಣ್ ಲಕವ್ನ್ ಸೊಸ್ಣಿಕಾಯ್ ರರಾಂವ್ಕ್ ಸಕ್ಲಿಂ. ತ್ಯಾ ವರ್ವಿಂ ಅತ್ರಾ ವರಾಂಚೊ ಹಾಂವ್ ಫುಗ್ಲೊಂ:

ಪಯ್ಲಿ ಸಂಗತ್ ಜಾವ್ನ್ ಸರ್ಕಾರಿ ಪರೀಕ್ಷಾ ಸಂಪಯ್ಲೆಲ್ಯಾ ಉಪ್ರಾಂತ್ ನವೆಂಬರ್ ಪರ್ಯಾಂತ್ ಹಾಂವ್ ಗಣಿತ್ ಶಿಕಯ್ಲೆಲ್ಯಾ ಸವ್ಯಾ ಕ್ಲಾಶಿಚ್ಯಾ ಡೊಲ್ಪಿಚ್ಯಾ ಆವಯ್ನ್ ಮ್ಹಾಕಾ ನತಾಲಾಂ ಫೆಸ್ತಾಚಿ ಏಕ್ ಕೇಕ್ ಧಾಡ್ಲಿ. ತ್ಯಾ ಬಾಬ್ತಿಯೆಂ ಕಾಗದ್ ವಾಚ್ತಾನಾಂಚ್ ಫುಲ್ಲೆಲಿಂ ಭೊಗ್ಣಾಂ ನಿಮಾಣ್ಯಾ ವಗ್ತಾ ತಿಕ್ಲೆ ನಿವ್ಲಿಂ. ಕಾರಣ್ ಜಾವ್ನ್ ತಿಣೆ ಜೊಕ್ ಸಮ್ಜಣೆನ್ ತಿ ಕೇಕ್ ರಯ್ಲೆವೇ ಪಾರ್ಸೆಲಾ ದ್ವಾರಿಂ ಧಾಡ್ಲಿ. ತ್ಯಾ ವಿಶಿಂ ಸಮ್ಜುನ್ ತಿ ಘೆಂವ್ಕ್ ಕಮಾಂಡರಾನ್ ಮ್ಹಾಕಾ 'ಆವ್ಡಪಾಸ್' ದಿಲ್ಲೊ ತರಿ ಜಾಲಹಳ್ಳಿ ಥಾವ್ನ್ ಸಿಟಿ ರಯ್ಲೆವೇ ಸ್ವೇಶನ್ ಮಸ್ತ್ ಪಯ್ಸ್ ಆನಿ ಚಡ್ ಖಿರಾಚಿಂ ಜಾಲ್ಲ್ಯಾನ್ ಬೊಲಾಂತ್ ಧಮ್ಡಿ ನಾತ್ಲೆಲ್ಯಾ ಹಾಂವೆಂ ಆಶಾ ಸಾಂಡ್ಲಿ. ತರಿ ನಿರಾಶಾ ಚಡ್ ಜಾಯ್ನಾಸಾಂ ಮ್ಹಜೊ ಉಗ್ಡಾಸ್ ದವರ್ಚಿಂ, ಇನಾಮ್ ಧಾಡ್ಚಿಂ ಆಸಾತ್ ಮ್ಹಣ್ಣೆ ಅಧಿಕ್ ತೃಪ್ತಿ ಭೊಗ್ಲಿ.

ತ್ಯಾ ತೆಕೆದ್ ಮ್ಹಜ್ಯಾ ಪಪ್ಪಾನ್ಯಾಯಿ ನತಾಲಾಂ ಶುಭಾಶಯಾಚೆಂ ಕಾರ್ಡ್ ಧಾಡ್ಲೆಂ ಆನಿ ಮ್ಹಜ್ಯಾ ಜಿಣಿಯೆಂತ್ಚ್ ತೆಂ ಪಯ್ಲೆಂ ಜಾವ್ನ್ ವಡ್ಲ್ಯಾ ಮಹತ್ವಾಚೆಂ ಜಾಲ್ಲೆಂ. ತಾಚೆ ವಯ್ ಮ್ಹಜ್ಯಾ ಘರಾಕ್ ಸಂಬಂಧಿತ್ ಜಾವ್ನ್ ದುಸ್ರಿ ಸಂಗತ್ ಮ್ಹಾಕಾ ಅಪರಿಮಿತ್ ತೃಪ್ತೆಚಿ ಜಾವ್ನ್ ಘಡ್ಲಿ. 1957 ಜನೆರಾಚ್ಯಾ ಪಯ್ಲ್ಯಾ ತಾರ್ಕೆರ್ ಮ್ಹಾಕಾ ಪಯ್ಲೊ ಸಾಂಬಾಳ್ ಮೆಳ್ಳೊ. 56 ರುಪಯ್ ಆನಿ ಧೊಬಿ ಭಾತೆಂ ಏಕ್ ರುಪಯ್! ತಾಂತ್ಲೆ 25 ರುಪಯ್ ಹಾಂವೆಂ ಮಾಂಯ್ಚ್ಯಾ ನಾಂವಾರ್ ಧಾಡ್ಲೆ ಆನಿ ಉಪ್ರಾಂತ್ ಪಪ್ಪಾನ್ ಬರಯಿಲ್ಲ್ಯಾಬರಿ ಆಪ್ಲ್ಯಾ ಜಿಣಿಯೆಂತ್ ಪಯ್ಲ್ಯಾ ಪಾವ್ಪಿಂ ಮನಿ ಒಡರ್ ಸ್ವೀಕಾರ್ ಕರ್ಚಿ ಮ್ಹಜಿ ಆವಯ್ ಉಮಾಳ್ತಾಂನಿ ರಡ್ಲಿ. ಪಪ್ಪಾಚೆಂ ಪತ್ರ್ ವಾಚ್ತಾನಾ ಹಾಂವ್ಯಾಯಿ ರಡ್ಲೆಂ. ಕಿತ್ಯಾಕ್ ಮ್ಹಜ್ಯಾ ಜಿಣಿಯೆಂತ್ಯಾಯಿ ತೆಂ ಪಯ್ಲೆ ಪಾವ್ಪಿಂ ಜಾಲ್ಲೆಂ.

ಬೋವಶ್ಯಾ ಅತ್ರಾ ವರ್ಸಾಂಚೊ ಪಿಲೊ ಜಾಲ್ಲ್ಯಾನ್ ಹಾಂವ್ ಸಿಂತಿಮೆಂತಾಂಚೊ ಪಿಸೊ ಮ್ಹಣ್ ತಿಸ್ರಾ ಪಾವ್ಪಿಂ ಉಮಾಳ್ತಾಂಚಿಂ ಭೊಗ್ಣಾಂ ಚಾಳ್ತಂವ್ಚಿ ತಿಸ್ರಿ ಸಂಗತ್ ಜನೆರಾಂತ್ಚ್ ಘಡ್ಲಿ. ಕಾಸ್ತಿಯಾಚ್ಯಾ ಸಲಹಾಚ್ಯಾ ಬಾಪಾಯ್ನ್ ಮ್ಹಜ್ಯಾ ಪಪ್ಪಾಕ್ ಕಸ್ವಡ್ತರ್ ಆನಿ ದುಬ್ಳೊ ಮ್ಹಣ್ ಹಿಣಿಲ್ಲ್ಯಾ ರಾಗಾನ್ ಹಾಂವೆಂ ಬರಯಿಲ್ಲಿ ಆನಿ

ಪಯ್ಲಾರಿ ಪತ್ರಿಕಾಕ್ ಧಾಡ್ಲೆಲಿ ಲಾಂಬ್ ಕಾಣಿ 'ನವೊ ಕ್ರಿಸ್ತಾಂವ್' ಬೊಂಬಯ್ಚ್ಯಾ ಜೆಬಿ ಡಿಸೋಜ ಆನಿ ಕಾಸ್ಪಿರ್ ನಜೆತಾನ್ ಕಡ್ಲೆಲೆ ರುಪಾನ್ ಫಾಯ್ಸ್ ಕೆಲಿ. ಸಂಭಾವನ್ ಜಾವ್ನ್ ಧಾಡ್ಲೆಲ್ಯಾ ಬಾರಾ ಕಡ್ಲೆಲೆಂಚೆಂ ಪಾರ್ಸಲ್ ಹಾತಿಂ ಘೆವ್ನ್ ಹಾಂವ್ ವರ್ತೊ ಸಂತೊಸ್ ಆನಿ ದವ್ಲತ್ ಭೊಗುಂಕ್ ಪಾವ್ಲೆಲ್ಲೊಂ. ನಿರ್ಭಾಗ್ವಣಿ ಕೊಂಕ್ಣಿ ವಾಚ್ಚೆ ಸಾಂಗಾತಿ ನಾತ್ಲೆಲ್ಯಾನ್, ಬರೊಂವ್ಕ್ ಆಮ್ಕಾಂ ಆಡ್ವಾರ್ಲೆಲ್ಯಾನ್ ಥಂಡ್ ಜಾಲ್ಲೊಂ.

ಹಾಚ್ಯಾ ಆದಿಂಚ್ ವಿವರಿಲ್ಲ್ಯಾಬರಿ ಸುರ್ದಿಲೆ ತೀನ್ ಮ್ಹಯ್ನಿ ಭಲಾಯ್ಕಿ ಧಾಂವ್, ಮಾಯ್ಲಾನಾರ್ ಕವಾಯತ್ ಆನಿ ಸಾಂಜೆರ್ ದೈಹಿಕ್ ತರ್ಬೆತಿ (drill, physical training) ಜಬ್ಲೊರ್ ಭರ್ದೆಲ್ಯಾನ್ ಪುರಾಸಣ್ ಮೀತ್ ಮಿರ್ಪಾತಾಲಿ. ತರಿ ಖಾಂವ್ಕ್-ಪಿಯೆಂವ್ಕ್ ದರಬಸ್ತ್ ಆಸ್ಲೆಲ್ಯಾನ್ ಕೂಡ್ ಫುಲೊನ್ ಯೆತಾಲಿ. ತ್ಯಾಚ್ ಗಾಂವ್ಚೊ ಉಗ್ಡಾಸ್ ಆನಿ ಫರ್ವಾಂಚೊ ಮೋಗ್ಯಾಂಯಿ ವಾಡ್ತಾಲೊ. ಹಾಂವ್ ಪಪ್ಪಾಕ್ ಸರಾಗ್ ಕಾಗ್ಡಾಂ ಲಿಕ್ತಲೊಂ ಆನಿ ಸರ್ಲ್ದ್ ಖಬ್ರೊ ಆರಾಯ್ತಲೊಂ. 'ವೆಗ್ಳಾಚಾರಾಚೊ ಅಂತರ್ ಚಡ್ ಜಾಲ್ಲ್ಯಾ ತಿತ್ಲೊಚ್ ಮೊಗಾ ಬಾಂದ್‌ಯಿ ವಾಡ್ತಾ' ಮ್ಹಣ್ ಕನ್ನಡ ಕಾಣಿಯೆಂನಿ ವಾಚ್ಚೆಲೆಂ ಮ್ಹಾಕಾ ಸಾರ್ಕೆಂ ಅರ್ಥ್ ಜಾಲ್ಲೆಂ, ಜ್ಯಾರಿ ಜಾಲ್ಲೆಂ ಮ್ಹಣ್ಣೆತ್. ಹಾಂವ್ ಪಯ್ಲೆ ಧಾಡ್ಲೆಲ್ಯಾಬರಿಚ್ ಪಪ್ಪಾಚ್ಯಾ ಕಾಗ್ಡಾಕ್ ರಾಕ್ತಲೊಂ.

ತೀನ್ ಮ್ಹಯ್ಚ್ಯಾಂಚಿ ಪಂಚಾಂಗಾ ತರ್ಬೆತಿ (ಬೇಸಿಕ್-ಟ್ರೇಯಿಂಗ್) ಸಂಪ್ತಾನಾ ಆಮ್ಕಾಂ ಖಾಕಿ ಯೂನಿಫೊರ್ಮಾಂ ಮೆಳ್ಳಿಂ: ಕಲ್ಸಾಂವ್ ಆನಿ ಲಾಂಬ್ ಹಾತಾಂಚೆಂ-ಚ್ಯಾರ್ ಬೊಲ್ಸಾಂಚೆಂ ಬುಶ್ ಶರ್ಟ್, ಬಕ್ಟಲಾಚೆಂ ಖಾಕಿ ಬೆಲ್ಟ್, ಕಾಳೆ ಮೊಚೆ, ಉಲ್ಲನ್ ಸೊಕ್ಸ್ ಆನಿ ಸಾಯ್ಡ್ ಕ್ಯಾಪ್. ಡ್ರಿಲ್ ಪೆರೆಡಾವೆಳಾ ಬುಶ್ ಶರ್ಟ್ ಭಿತರ್ ಫಾಲುನ್ ಬಕ್ಟಲಾಚೆಂ ದಾಟ್ ಬೆಲ್ಟ್, ಪಯ್ಲಾ ಪಾವ್ಪಿಂ ನ್ಹೆಸ್ತಾನಾ ಆಮಿ ದವ್ಲತನ್ ಹರ್ದೆಂ ಉಸವ್ನ್ ಚಲ್ಲ್ಯಾಂವ್. ಲೆಫ್ಟ್-ರಾಯ್ಡ್ ಮ್ಹಣ್ ಪಾಂಯ್ ಉಡವ್ನ್ ಗೆಲ್ಯಾಂವ್ ಆನಿ ತವಳ್ ತವಳ್ ಬೆಲ್ಟ್ ಆನಿ ತೊಪಿ ಸಾರ್ಕಿ ಕರುಂಕ್ ಲಾಗ್ಲಾಂವ್. ತ್ಯಾ ಬರಾಬರ್ ಆಮ್ಕಾಂ ರಾಯ್ಡ್ ಧರ್ಮಿ-ವಾವಂವ್ಚಿ ತರ್ಬೆತಿಯಿ ಸುರು ಜಾಲಿ. ಲೆಫ್ಟ್-ರಾಯ್ಡ್ ತೇಜ್ ಚಲ್, ದಾಯ್ಡ್ ದೇಖ್, ಬಾಂಯೆ ದೇಖ್, ಪೀಚೆ ಮೊಡ್ ಮ್ಹಳ್ಳ್ಯಾ ಫರ್ಮಾಣಾಂನಿ.

ತ್ಯಾ ತೆಕಿತ್ ಆಮ್ಕಾಂ ತೀನ್ ವಿಶಯಾಂಚೆಂ ಶಿಕ್ಷಣ್ ಲಾಬ್ತಾಲೆಂ, ಇಂಗ್ಲಿಶ್ ಭಾಶೆನ್: ಜನರಲ್ ನೊಲೆಡ್ಜ್ (ಜೆರಾಲ್ ಗಿನ್ಯಾನ್) ಸರ್ದಿಸ್ ನೊಲೆಡ್ಜ್ (ಮಿಲಿಟರಿ ಗಿನ್ಯಾನ್) ಆನಿ ಟ್ರೇಡ್ ಥಿಯರಿ (ವಾವ್ರಾ ಗಿನ್ಯಾನ್). ಬೇಸಿಕ್ ಟ್ರೇಯಿಂಗ್‌ಗಾ ವೆಳಾ ಆಮ್ಕಾಂ ಇಂಗ್ಲಿಶ್ ಶಿಕ್ಯಾಯಿಲ್ಲ್ಯಾನ್ ಹೆಂ ಶಿಕ್ಷಣ್ ಜಿಕ್ವನ್ ಧರುಂಕ್ ಕಶ್ಟ್ ಮಾರ್ಲೆನಾಂತ್. ಪ್ರತ್ಯೇಕ್ ಜಾವ್ನ್ ಬಡ್ಲಾ ಭಾರತಾಚ್ಯಾ ತರ್ನಾಟ್ಯಾಂಕ್ ಆಮ್ಕಾಂ ತೆನ್ಯಾಗಾರಾಂಕ್ ಇಸ್ಕೂಲಾಂತ್‌ಚ್ ಇಂಗ್ಲಿಶ್ ಆಸ್ಲೆಲ್ಯಾನ್ ಸಲೀಸ್ ಜಾಲ್ಲೆಂ. ವಾವ್ರಾ ಗಿನ್ಯಾನ್ ಮ್ಹಳ್ಳಾರ್ ಫುಡೆಂ ಕರುಂಕ್ ಆಸ್ಚ್ಯಾ ಕಾಮಾ ಬಾಬ್ಲಿಂ, ಮಿಲಿಟಿಂತ್ಯಾಯಿ ವೆವೆಗ್ಳ್ಯಾ ಗರ್ಜಾಂಖಾತಿರ್ ಕಾಮ್ಗಾರ್ ಆಸಾತ್: ದಫ್ಟರ್ ವಿಮಾನ್/ವಾಹನಾಂ ದುರುಸ್ತ್ ಸ್ಟೋರ್ ಸಾಂಬಾಳ್ತಾರ್, ಟ್ಯಾಂಕ್/ನಾಳಿ/ರಾಯ್ಡ್ ದುರುಸ್ತ್, ಮೆಡಿಕಲ್ ಸಹಾಯಕ್, ಕೇಟರಿಂಗ್, ಡ್ರಾಯ್ಲರ್, ಅಗ್ನಿ ಶಿಬಂದಿ.

ಮ್ಹಾಕಾ ಎಲೆಕ್ಟ್ರಿಶಿಯನ್ ಟ್ರೇಡ್ ಲಾಬ್ಲೆಲ್ಯಾನ್ ಸಾಮಾನ್ಯ್ ಬ್ಯಾಟರಿ ಮೀಟರ್, ಜನರೇಟರ್ ಆನಿ ಹೆರ್ ಉಪಕರಣಾಂ ಸವೆಂ ವಿಮಾನಾಂತ್ ವಿಜೆ ವಿಭಾಗಾಂಚೆಂ

ಶಿಕ್ಷಣೆಯಿ ಲಾಬ್ಲೆಂ. ಪೂಣ್ ಶಿಕ್ಷಣ್ ಬರಾಬರ್ ಸದಾಂಚ್ ಸಕಾಳಿಂ ಡ್ರಿಲ್ ಆನಿ ಸಾಂಜೆರ್ ದೈಹಿಕ್ ವ್ಯಾಯಾಮ್ ಮ್ಹಣ್ ಸಕಾಳಿಂ ಸಾತ್ ಥಾವ್ನ್ ಸಾಂಜೆರ್ ಸಾತ್ ಪರ್ಯಾಂತ್ ವಾವ್ರಾಂತ್ ಬುಡ್ತಾಲೊಂ. ತ್ಯಾ ವೆಳಾ ಸಾಂ ಲುವಿಸ್ ಹಾಯ್ಸ್ಕೂಲಾಂತ್ ಶಿಕ್ಷಣ್ ಘುಟ್‌ಬೊಲ್ ಖೆಳ್ ಕಾಮಾಕ್ ಆಯ್ಲೊ ಮ್ಹಣ್ಣೆತ್. ದೈಹಿಕ್ ವ್ಯಾಯಾಮಾ (PT) ಉಪ್ರಾಂತ್ ಹಾಂವ್ ವೊಳೊ ಘುಟ್‌ಬಾಲ್ ಗ್ರಾಂಡಾಕ್ ಧಾಂವ್ತಾಲೊ ಆನಿ ಸೀನಿಯರಾಂ ಮಧೆಂ ಘುಸ್ತಾಲೊಂ. ಕೊಣ್‌ಯಿ ಎಕ್ಲೊ ಖೆಳ್ಗಾಡಿ ನಾತ್ಲೆಲ್ಯಾ ವೆಳಾ ಮ್ಹಾಕಾ ಖೆಳೊಂಕ್ ಆವ್ಕಾಸ್ ಮೆಳ್ಳೆಲ್ಯಾನ್ ಹಾಂವ್ ಸವ್ಕಾಸ್ ಧಾ-ಪಂದ್ರಾ ಮಿನುಟಾಂಚೊ ಖೆಳ್ಗಾಡಿ ಥಾವ್ನ್ ಖಾಯಾಮ್ ರಾಯ್ನ್ ಆವ್ಕ್ ಖೆಳ್ಗಾಡಿ ಜಾಲೊಂ. ತ್ಯಾ ವರ್ವಿಂ ದೈಹಿಕ್ ವ್ಯಾಯಾಮಾ ಥಾವ್ನ್ ಸುಟ್ಕಾ ಮೆಳ್ಳಿ.

ಇಡ್ಯಾಂತ್ ಆಮ್ಕಾಂ ರಾಯ್ಲ್ ಪ್ರಯೋಗ್ ಕರುಂಕ್ (ರೇಂಜ್ ಫಾಯರಿಂಗ್), ಗ್ರೇನೇಡ್ ಉಡಂವ್ಕ್ (ಹಾತ್‌ಬೊಂಬ್) ರಾನಾಂತ್ ಜಿಯೆಂವ್ಕ್ (ಜಂಗಲ್ ಟ್ರೇಯಿಂಗ್) ಆನಿ ಫಾಯರ್ ಫಾಯ್ಡಿಂಗ್ (ಅಗ್ನಿ ಶಾಮಕ್) ತರ್ವೆತಿ ಲಾಬ್ಲಿ. ಸದಾಂ ಬೊಕ್ರಾಪ್ರಾಸ್, ಹಫ್ತಾಕ್ ಏಕ್ ಪಾಪ್ಲಿಂ ಕೊಂಬಿ, ಮಾಸ್ಕಿ, ದೊನ್ವಾರಾಂ ಚಪಾತಿ, ರಾಶಿಂ ಪೂರಿ/ಪರೋಟಾ, ಚ್ಯಾರ್ ಪಾಪ್ಲಿಂ ಚ್ಯಾಬಿಸ್ಕಿಟ್, ಜೆವ್ಣ್ಯಾ ಉಪ್ರಾಂತ್ ಗೊಡೆಂ ಮ್ಹಣ್ತಾನಾ ಆಮಿ ಸರ್ಕಾರಾಚೆಂಚ್ ಸಂತಾನ್ ಮ್ಹಳ್ಳ್ಯಾಬರಿ ಜಿಯೆಲ್ಯಾಂವ್. ತ್ಯಾ ಶಿವಾಯ್ ಕ್ಯಾಂಪ್ ಥಿಯೆಟರಾಂತ್ ಸದಾಂ ಇಂಗ್ಲಿಶ್/ಹಿಂದಿ ಫಿಲ್ಮ್, ಚ್ಯಾರ್/ಆಟ್ ಟಿಕೆಟ್ ದರಿರ್ (ಹಫ್ತಾಕ್ ಏಕ್ ಪಾಪ್ಲಿಂ ಕನ್ನಡ, ತಮಿಳ್, ಬಂಗಾಲಿ ಯಾ ಮಲ್ಯಾಳಿ ಫಿಲ್ಮಾಂ) ಮ್ಹಣ್ತಾನಾ ಮನೋರಂಜನ್ ಥಾದೊಶಿ ಮೆಳ್ತಾಲೆಂ. ಇಡ್ಯಾಂತ್ ಆಮ್ಚಿಂ ಉಡ್ಯಾಣಾಂ ಘೊಕಣಾಂ ಆನಿ ಬಿಲ್ಲೆಚಾಂತ್ (ವಸ್ತೆಪಾಟಿಂ) ಗಾಯನಾಂ ಗಾವ್ನ್ ಉಲ್ಲಾಸಿತ್ ಜಾತೆಲ್ಯಾಂವ್, ತೃಪ್ತಿ ಭೊಗ್ತೆಲ್ಯಾಂವ್.

ಇಕ್ರಾ ಮ್ಹಯ್ಚ್ಯಾಂಚಿ ತರ್ವೆತಿ ನವೆಂಬರಾಕ್ ಪಾವ್ತಾನಾ ಆಮ್ಚ್ಯಾ ವರ್ಗಾವಣೆಚಿ (ಪೋಸ್ಟಿಂಗ್) ಪಟ್ಟಿ ಡೆಲ್ಲಿಥಾವ್ನ್ ಆಯ್ಲಿ. ಮ್ಹಾಕಾ ಸಾಂಗಾತಿ ಬಾಲಕೃಷ್ಣ (ಟೆಲ್ಲಿಚೆರಿಚೊ) ಸವೆಂ ಅಂಬಾಲಾ ಸ್ಲೇಶನ್ (ಡೆಲ್ಲಿ ಉತ್ತೊನ್ ಆಸ್ಲೆಂ ರುಜಾ ವಿಮಾನಾಂಚೆಂ ಶಿಬಿರ್) ಮ್ಹಣ್ ನಿಮ್ಗಿಲ್ಲೆಂ. ಸಬಾರಾಂನಿ ಆಮ್ಕಾಂ ಲಕ್ಕಿ ಮ್ಹಳೆಂ, ಕಿತ್ಯಾಕ್ ತಾಂಕಾಂ ಥಂಡಿಯೆಚ್ಯಾ ಕಾಶ್ಮೀರಾಕ್, ಧಗಿಚ್ಯಾ ರಾಜಸ್ಥಾನಾಕ್ ಯಾ ರಾನಾಂಚ್ಯಾ ಅಸ್ಸಾಮಾಕ್ ವಚುಂಕ್ ಆಸ್ಲೆಂ. ಹ್ಯಾ ಸಂತೊಸಾ ವಯ್ರ್ ಥಿಕ್ ಬಸಂವ್ಕ್ ಮ್ಹಳ್ಳ್ಯಾಬರಿ ಆಮ್ಕಾಂ ದೋನ್ ಮ್ಹಯ್ಚ್ಯಾಂಚಿ ರಜಾಯಿ ಮೆಳ್ಳಿ. ಬೆಂಗ್ಳೂರ್ ಥಾವ್ನ್ ಮಂಗ್ಳೂರಾಕ್ ಆನಿ ಮಂಗ್ಳೂರ್ ಥಾವ್ನ್ ಅಂಬಾಲಾಕ್ ರಯ್ಲೆವೇ ಟಿಕೆಟ್ (ಫ್ರೀ ರಯ್ಲೆವೇ ವಾರಂಟ್) ಆನಿ ದೋನ್ ಮ್ಹಯ್ಚ್ಯಾಚೊ ಸಾಂಬಾಳ್ ಸವೆಂ ಪಯ್ಣಾಚೆಂ ಆನಿ 60 ದಿಸಾ ಜೆವ್ಣಾಚೆಂ ಭಾತೆಂಯಿ ಮೆಳ್ಳೆಂ. ತಶೆಂ ಏರ್‌ಕ್ರಾಪ್ಸ್ ಮ್ಯಾನ್ ನೆಟ್ಲೊ ಎಡ್ಜಿನ್ ಮೇರಿಯನ್ ರಜೆರ್ ಗಾಂವಾಕ್ ವಚುಂಕ್ ತಯಾರ್ ಜಾಲ್ಲೊ.

10

ಉದ್ಯೋಗಾಚಿ ಪಯ್ಲಿ ರಜಾ, ಕುಟ್ಮಾಂತ್ ಮಜಾ

ಬೆಂಗ್ಲೂರ್ ಸಿಟಿ ರಯ್ಲವೇ ಸ್ವೇಶನಾ ಪರ್ಯಾಂತ್ ಜಾಲಹಳ್ಳಿ ವಾಯುಸೇನಾ ಶಿಬಿರಾಚೆಂ ವಾಹನ್ (ಸಾಮಾನ್ ವಾವಂವ್ಚೆಂ 3 ಟನ್ನರ್) ಮ್ಹಜ್ಯಾಸವೆಂ ಸಬಾರ್ ತರ್ನಾಟ್ಕಾಂಕ್ ವಾವವ್ನ್ ಆಯಿಲ್ಲೆಂ, ಆಮ್ಕಾಂ ರಜೆರ್ ಧಾಡ್ಲ್ಯಾ ಖಾತಿರ್. ಸರ್ವಾಲಾಗಿಂ ಎಕೇಕ್ ಲೊಂಕ್ಡಾಪೇಟ್ (ಸ್ಪೀಲ್ ಟ್ರಂಕ್) ಆನಿ ಪೊತೆಂ, ಪೆಟೆಂತ್ ಮುಸ್ತಾಯ್ಕಿ ಆನಿ ಸಾಂಬಾಳಾಚೊ ದುಡು, ಪೊತ್ಯಾಂತ್ ಚಪ್ಪಲಾಂ, ಟೂತ್‌ಪೇಸ್ವ್, ಸಾಬು, ಉದ್ಯಾ ಗೊಬ್ಬೊ ಆನಿ ಬಾತ್ ಟವಲ್. ಪೂರಾ ಪಯ್ಲಾರ್ ಆಧಾರ್ ಜಾಂವ್ಚ್ಯಾಬರಿ. ಸ್ವೇಶನಾಂತ್ ಸಾಂಚೆರ್ ಸ ವರಾರ್ ಸುಟ್ಚೆಂ ಆಯ್‌ಲ್ಯಾಂಡ್ ಎಕ್ಸ್‌ಪ್ರೆಸ್, ತಾಂತುಂ ಮಂಗ್ಳುಚೆಂ ಕಂಪಾರ್ಟ್‌ಮೆಂಟ್, ತ್ಯಾ ವೆಳಾ ತಿಸ್ರಾ ವರ್ಗಾಚೆಂ ಆನಿ ತಾಂತುಂ ಪಯ್ಲೊ ಆಟ್ ಬಸ್ಕಾಂ ಮಿಲಿಟ್ರಿಗಾರಾಂಕ್ ಆಮಿ ಚೊವ್ಗ್ ಪೇಟ್ ವಾವವ್ನ್ ಥಂಯ್ ಬಸ್ಲಾಂವ್.

ಚೊವ್ಗ್ ಮ್ಹಳ್ಯಾರ್ ಕಣ್ಣೂರ್ದೆ ದಯಾನಂದನ್ ಆನಿ ವಿಜಯನ್, ಟೆಲ್ಲಿಚಿರಿಚೊ ಬಾಲಕೃಶ್ಣನ್ ಆನಿ ಹಾಂವ್, ನವ್ಯಾ ಉದ್ಯೋಗಾಂತ್ಲ್ಯಾ ಪಯ್ಲ್ಯಾ ರಜೆರ್, ತೆಂಯಿ ಸಾಟ್ ದಿಸಾಂಚೆಂ, ವ್ಹಡಾ ಉಲ್ಲಾಸಾನ್ ಆನಿ ಉದ್ವೇಗಾನ್ ಭಾಯ್ರ್ ಸರ್ಲಾಂವ್. ಮ್ಹಜೆಂ ರಯ್ಲಾರ್ ಪಯ್ಲೆಂ ಪಯ್ಲೆ ಜಾಲ್ಲ್ಯಾನ್ ಉದ್ವೇಗಾ ಬರಾಬರ್ ಭಿರಾಂತ್‌ಯಿ ಘುಸ್‌ಲ್ಲಿ: ಪೇಟ್ ಚೊರಿ ಜಾಯ್, ಮುಸ್ತಾಯ್ಕಿ-ದುಡು ನಪಂಯ್ಚ್ ಜಾಯ್, ಪೊತೆಂ ಗೆಲ್ಯಾರ್ ಶೂಸಾಯಿ ವೆತಿತ್, ಖಾಡ್ ಕಾಡುಂಕ್ ಕಶ್ಟ್ ಜಾಯ್, ಮ್ಹಣ್ಣಾಚ್ಚಿ ಚಿಂತ್ನಾಂನಿ. ದೆಕುನ್ ಶಿಬಿರಾಂತ್ಲ್ಯಾ ಜಿಣಿಯೆಬರಿಚ್ ಆಮಿ ಟ್ರೇಯ್ನಾರಾಯಿ ಪಾರೊತ್ ಚಲಂವ್ಚೊ ನಿಚಿವ್ ಕೆಲೊ ಆನಿ ಗಾರ್ಡ್ ಡ್ಯೂಟಿ ಬರಿಚ್ ದೊದೋನ್ ವರಾಂಚಿ ಜಾಗ್ವಣ್ ಠರಾಯ್ಲಿ: ರಾತಿಂ ಧಾ ಥಾವ್ನ್ ಸಕಾಳಿಂ ಸ ಪರ್ಯಾಂತ್, ಸರ್ತೆನ್ ಚೊವ್ಗಾಂಚೊ ಪಾರೊತ್. ತ್ಯಾ ವರ್ವಿಂ ಶಾಬಿತಾಯೆನ್ ಸಕಾಳಿಂ ಆಟ್ ವರಾರ್ ಶೊರ್‌ನೂರ್ ಪಾವ್ಲಾಂವ್.

ಶೊರ್‌ನೂರ್ ಥಾವ್ನ್ ಆಯ್‌ಲ್ಯಾಂಡ್ ಎಕ್ಸ್‌ಪ್ರೆಸ್ ಕೊಚ್ಚಿಕ್ ವೆತಾ ಜಾಲ್ಲ್ಯಾನ್ ಆಮ್ಚೆಂ ಕಂಪಾರ್ಟ್‌ಮೆಂಟ್ ನಿಕ್ಲಾವ್ನ್ ಮದ್ರಾಸ್ ಥಾವ್ನ್ (ಆತಾಂ ಚೆನ್ನೆಯ್) ಯೆಂವ್ಚ್ಯಾ ಮಂಗ್ಳೂರ್ ಮಯ್ಲಾಕ್ ಶಿರ್ಕಾಯ್ಲೆಂ. ಆಮಿ ಬೆಳ್ಳಾಂಕ್, ದುಮ್ಚೆ ರ್ಘಾಡಾಂಕ್ ಆನಿ ಕಾಜು-ಆಂಬ್ಯಾ-ಪೊಣ್ಣಾ ರುಕಾಂಕ್ ಪಳೆಯಿತ್ತ್ ಮುಕಾರ್ ಸರ್ಲಾಂವ್. ತ್ಯಾಚೆಪರಿಂ ಧಾ-ಬಾರಾ ನ್ಹಂಯೊ ಉತ್ಸೊನ್, ಬಾರೀಕ್-ರೂಂದ್ ಸಾಂಖ್ಯಾ ವಯ್ಲಾನ್ ಧಾಂವೊನ್ ಅತ್ರೇಗಾನ್ ರಾವ್ಲಾಂವ್. ಕ್ಯಾಲಿಕಟ್ (ಆತಾಂ ಕೊಯಿಕ್ರೂಡ್) ಚಿಪ್ನ್ ಆನಿ ಹಲ್ವಾ ಘೆವ್ನ್ ಮುಕಾರ್ ಸರ್ತಾನಾ ಟೆಲ್ಲಿಚಿರಿಂತ್ (ಆತಾಂ ತಲಸ್ಸೆರಿ) ಬಾಲಕೃಶ್ಣನ್ ದೆಂವ್ಚೊ ಆನಿ ಕನ್ನನೂರಾಂತ್ (ಆತಾಂ ಕಣ್ಣೂರ್)

ದಯಾನಂದ್ ಆನಿ ವಿಜಯನ್ ದೆಂವ್ಲೆ. ಉಪ್ರಾಂತ್ ಮಿಲಿಟ್ರಿ ಕಂಪಾರ್ಟ್‌ಮೆಂಟಾಂತ್ ಹಾಂವ್ ಎಕ್ಲೊಂಚ್ ಜಾಲೊಂ, ರಾಯಾಬರಿ ಬಸ್ಲೊಂ.

ಸಾಂಜೆರ್ ಪಾಂಚ್ ವರಾರ್‌ಶೆಂ ಟ್ರೇಯ್ಸ್ ನೇತ್ರಾವತಿ ಸಾಂಖ್ಯಾಲಾಗಿಂ ಪಾವ್ತಾನಾ ಆನಿ ಹೆಣೆಂ ನ್ಹಂಯ್ಚೆಂ ಉದಕ್ ದೆಕ್ತಾನಾ, ತೆಣೆ ಸುರ್ಯಾ ಕಿರ್ಣಾಂನಿ ಅರ್ಬಿ ದರ್ಯೊ ಪರ್ದೆಲ್ತಾನಾ ಎಕಾ ವಿಶಿಷ್ಟ್ ಆನಂದಾನ್ ಹಾಂವ್ ದಡ್ಡೆಡ್ಲೊಂ. ಖಾಲಿ ಇಕ್ರಾ ಮ್ಹುಯ್ಯಾಚೊ ಅಂತರ್, ಗಾಂವ್ ಸೊಡುನ್ ಪಯ್ಸ್ ಗೆಲ್ಯಾನ್ ಎಕ್ಸರ್ಪ್ಲೆನ್. ಪೂಣ್ ಪಾಟಂ ಯೆತಾನಾ ಚ್ಯಾರ್ ವಾಂಟ್ಕಾನ್ ಅತ್ರಗ್, ತೃಪ್ತಿ ಆನಿ ಸಮಾಧಾನ್. ಬಹುಶ್ಯಾ ಭುರ್ಗ್ಯಾ ಮತಿಚ್ಯಾ ಆನಿ ಸಂಸಾರಿ ಅನ್ವೇಗ್ ನಾತ್ಲೆಲ್ಯಾ ಮ್ಹಾಕಾ ತಸಲೊ ಪಯ್ಲೊ ವೆಗ್ಳಾಚಾರ್, ಜಲ್ಮಲ್ಯಾ - ವಾಡ್ಲೆಲ್ಯಾ ಗಾಂವಾಕ್ ಸೊಡುನ್ ಗೆಲ್ಯಾನ್ ಉಬ್ಜಾಲ್ಯೊ, ಎಕ್ದಮ್ ಗೂಂಡಾಯೆನ್ ತೊಪ್ಚೊ ಜಾಂವ್ಕ್ ಪಾವಲ್ಯೊ. ಸಾಂಖೊ ಉತ್ಸೊನ್ ಪ್ಲಾಯ್‌ವುಡ್ ಕಾರ್ಖಾನೊ ದೆಕ್ತಾನಾ, ಉಚ್ಚಾಕ್ ಮಹಾಕಾಳಿ ದೇವಸ್ಥಾನ್ ಆನಿ ದಾವ್ಯಾಕ್ ಕಾಸ್ತಿಯಾಚಿ ಇಗರ್ಜ್ ಪಳಯ್ತಾನಾ ಅಪರಿಮಿತ್ ಶಾಂತಿ ಲಾಬ್ಲಿ. ತ್ಯಾ ಭೊಗ್ಲಾಂನಿ ಹಾಂವ್ ಸ್ಟೇಶನಾಕ್ ಪಾವ್ಲೊಂ.

ವಾಯುಸೇನಾಂತ್ ಸಕಯ್ಯಾ ಪಂಗ್ಡೆಚೊ ಉದ್ಯೋಗಿಸ್ತ್ ಹಾಂವ್ ತರಿ ಗಾಂವಾಂತ್ ತೆಂ ದಾಕಂವ್ಕ್ ಜಾಯ್ನಾ, ತ್ಯಾ ಪರಿಂ ಚಲೊಂಕ್ ಜಾಯ್ನಾ ಮ್ಹಣ್ ಹಾಂವೆಂ ಕೂಲಿಕ್ ಉಲೊ ದಿಲೊ ಆನಿ ಲೊಂಕ್ಡಾ ಪೇಟ್ ಒಪ್ಪುನ್ ಭಾಯ್ರ್ ಟ್ಯಾಕ್ಸಿಂತ್ ದವರುಂಕ್ ಸಾಂಗ್ಲೆಂ. ಸೆಮಿನರಿ ಕಂಪ್ಲಾಂವ್ಡ್‌ಗ್ ಪೋಯಿ (ಆತಾಂ ಸಾಂ ಜೋಸೆಫ್ ನಗರ್) ಮ್ಹಣ್ ಕಳವ್ನ್ ಮುಕ್ಲ್ಯಾ ಸಿಟಿರ್‌ಚ್ ಬಸ್ಲೊಂ. ನಂದಿಗುಡ್ಡೆಚಿ ವಾಟ್ ಧರುನ್ ಸಾಂ ಅಂತೊನಿಚ್ಯಾ ಆಸ್ತ್ರಾಲಾಗಿಂ ಪಾವ್ತಾನಾ (ಆತಾಂ ಡಬ್ಬಲ್ ಗೇಟ್) ಕಂಪಾಂವ್ಡ್ ಗೆಟಿ ಥಾವ್ನ್ ಏಕ್ ಪುರ್ಶಾಂವ್ ಭಾಯ್ರ್ ಯೆತಾಲೊ (ಆದಿಂ ಜೆಪ್ಪು ಇಗರ್ಜೆಥಾವ್ನ್ ಸುಟ್ಲೊ ಪುರ್ಶಾಂವ್ ಜೆಪ್ಪು ವರ್ಕಶೊಪಾಚ್ಯಾ ಗೆಟಿಂತ್ಲಾನ್ ಭಿತರ್ ಸರುನ್, ಪಾಟ್ಲಾ ಗೆಟಿಂತ್ಲಾನ್ ಭಾಯ್ರ್ ಪಡುನ್ ಆನಿ ಜೆಪ್ಪು ಕ್ಲಬ್ಬಾ ಕುಶಿಲ್ಯಾನ್ ಚಲೊನ್ ನಂದಿಗುಡ್ಡೆ-ಕಂಕ್ನಾಡಿ ಮಾರ್ಗಾಕ್ (ಆತಾಂ ಮುಲ್ಗರ್) ಯೆತಾಲೊ.

ಹಾಂವ್ ಟ್ಯಾಕ್ಸಿಂತ್ ಬಸುನ್‌ಂಚ್ ಪಳೆಯ್ಲಾಗ್ಲೊಂ. ಸರ್ವ್ ಮುಖಮಳಾಂ ವಳ್ಳಿಚಿಂಚ್ ಜಾವ್ನಾಸ್ಲಿ. ತಾಂತುಂ ಬ್ಯಾಂಡ್ ಫುಂಕ್ಲೊ ಪಪ್ಪಾಯಿ ದಿಸ್ಲೊ. ಆಲ್ತಾರ್ ಭುರ್ಗ್ಯಾಂ ಮದೆಂ ಧಾಕ್ಲೆ ಜೊವ್ಣೆ ಭಾವ್‌ಯಿ ದಿಸ್ಲೆ ಆನಿ ಅಸುಂಪ್ಸಾಂವ್ ಸೊಡೆಲಿಟಿಚೆಂ ಫಿಂತ್ ಫಾಲ್ಲೊ ಲುವಿ ದಾಟ್ಪುಯಿ ಆಸ್ಲೊ. ಸಂತೊಸಾಚ್ಯಾ ಉಮಾಳ್ಯಾಂನಿ ದೊಳೆ ಭಿಜವ್ನ್ ಹಾಂವ್ ಬಸ್‌ಲೊಂ ಆನಿ ಪುರ್ಶಾಂವ್ ಮುಕಾರ್ ಸರ್ತಚ್ ಟ್ಯಾಕ್ಸಿ ಚಲವ್ನ್ ಕ್ಲಬ್ಬಾಲಾಗಿಂ ಪಾವ್ಲೊಂ. ಥಂಯ್ ಪೇಟ್ ದೆಂವವ್ನ್ ಆನಿ ಟ್ಯಾಕ್ಸಿಚೆ ದೋನ್ ರುಪಯ್ ದೀವ್ನ್ (ಆತಾಂ ಬೋವ್‌ಶ್ಯಾ ಪನ್ನಾನ್ ಯಾ ಚಡ್) ಕುಮ್ಚೆಚ್ಯಾ ಹಾತಾಕ್ ರಾಕೊನ್ ರಾವ್ಲೊಂ. ಪಾಟಂ-ಮುಕಾರ್ ಕೋಣೀ ನಾತ್ಲೆ ಸರ್ವ್ ಪುರ್ಶಾಂವಾಕ್ ಗೆಲ್ಲೆ ಜಾಲ್ಯಾನ್ ಮಸ್ತ್ ವೇಳ್ ರಾಕೊಂಕ್ ಪಡ್ಲೆಂ. ಸುಮಾರ್ ಪಂದ್ರಾ ಮಿನುಟಾಂ ಉತರ್ತಾನಾ ಪಯ್ಲಿಲ್ಯಾನ್ ಧಾಂವೊನ್ ಯೆಂವ್ಚಿ ಮಾಂಯ್ ದಿಸ್ಲಿ, ತಿ ಲಾಗಿಂ ಯೇವ್ನ್ ವೆಂಗೊನ್ ರಡ್ಲಿ.

ಖಂಡಿತ್ ಜಾವ್ನ್ ಸಂತೊಸಾಚಿಂ ದುಕಾಂ ಕಿತ್ಯಾಕ್ ದುಸ್ರ್ಯಾ ಘಡ್ಯೆ ಮ್ಹಾಕಾ ಪೊಶೆವ್ನ್ “ಜಿವಾಂತ್ ಬರೊ ಜಾಲಾಯ್” ಮ್ಹಣಾಲಿ. ಹಾಂವೆಂಯಿ ದವ್ಲತೆನ್

ಹರ್ಥಂ ಫುಲಯ್ಲಿಂ, “ಹಾಂವ್ ಏರ್‌ಫೋರ್ಸ್ ಹೀರೊ” ಮ್ಹಳ್ಳಿಂ.

ತಿತ್ಯಾರ್ ಸೆಜಾರ್ಚೊ ಕೊಗ್ಗುಲಾಗಿಂ ಪಾವ್ಲೊ. “ಹೊಹೊ! ಎಡಿ, ವಡ್ಲ್ಯಾ ಜಣಾಬರಿ ದಿಸ್ತಾಯ್” ಮ್ಹಣ್ ಹಾಸ್ಲೊ (ಕೊಂಕಿಂ ಜಾಂವ್ಕಾಯಿ ಪುರೊ). “ವ್ಹಯ್‌ಗೀ? ತರ್ ಮ್ಹಾಕಾ ಕುಮೊಕ್ ಕರ್” ಮ್ಹಣ್ ಹಾಂವೆಂ ತಾಕಾ ಟ್ರಂಕ್ ಧರುಂಕ್ ಕೆಲೆಂ ಆನಿ ಹಿತ್ಲಾ ಮದ್ಲ್ಯಾ ವೋಣಿಂತ್ಲ್ಯಾನ್ (ಆತಾಂ ಮಾರೊಗ್ ಜಾಲಾ) ಆಮ್ಚ್ಯಾ ಘರಾ ಪರ್ಯಾಂತ್ ವೆಲೆಂ. ಹಾಂವ್ ಸೊಪ್ಯಾರ್ ಇಚ್ಚೆರಾರ್ (ಈಸಿಚಿಯರ್) ಪಾಂಯ್ ಸೊಡುನ್ ಬಸ್ತಾನಾ ಮಾಂಯ್ನ್ ಜಟ್ಟಟ್ ಕಾಫಿ ಕೆಲೆ ಆನಿ ಹಾಂವ್ ಹುನೊನಿ ಕಾಫಿ ಚಾಕ್ರಾನಾ ಜೊವ್ಳೆ ಭಾವ್ ಧಾಂವೊನ್ ಆಯ್ಲೆ ಆನಿ ಚಿಪ್ನ್-ಹಲ್ವಾ ವೊಡ್ತಾನಾ ಪಾಟ್ಲ್ಯಾನ್ ದಾಟ್ಪು ಸವೆಂ ಪಪ್ಪಾಯಿ ಆಯ್ಲೊ. ತ್ಯಾ ಬರಾಬರ್ ಸವಾಲಾಂ-ಜಾಪಿ ಆನಿ ಖುಶಾಲಾಯೆಚಿಂ ಫೊಕಣಾಂ ದರಬಸ್ತ್ ವ್ಹಾಳ್ತಾನಾ ಆಮ್ಗರ್ ಉಲ್ಲಾಸಾಚೆಂ ವಾತಾವರಣ್ ರುತಾ ಜಾಲೆಂ. ದುಬ್ಳ್ಯಾ ಕುಟ್ಮಾಚೊ ಲ್ಹಾನ್‌ಶ್ಯಾ ಮಟಪಾಚೊ ಸಂಭ್ರಮ್, ಪೂಣ್ ಎಕ್ದಮ್ ಗೂಂಡ್.

ಕಿತ್ಯಾಕ್ ತಾಂಚೊ ಪೂತ್ ವಾಯುಸೇನಾಂತ್ ರೀಗ್ ಆಪ್ಲಾವ್ನ್ “ಏರ್‌ಪೊಸ್ಟ್” (ನೆಣಾರಿ ಉತ್ತಾಂ) ಜೊಡುಂಕ್ ಸಕ್‌ಲ್ಲೊ, ತಗ್ಗ್ ಪಾಕ್ಯಾಚ್ಯಾ ದುಬ್ಳ್ಯಾ ಬಿಡಾರಾಥಾವ್ನ್ ಸರ್ಕಾರಿ ಉದ್ಯೋಗಿಸ್ತ್ ಜಾಲ್ಲೊ ಆನಿ ಜೆಪ್ಪು ಕಂಪಾಂವ್ಡಾಚ್ಯಾ, ಪ್ರತ್ಯೇಕ್ ಜಾವ್ನ್, ಕನ್ವೆರ್ಟರ್ ಕುಟ್ಮಾಂಚ್ಯಾ (ನವೆ ಕ್ರಿಸ್ತಾಂವ್?) ಚರಿತ್ರಂತ್ ತೆಸಲ್ಯಾ ಪಾಂವ್ಡ್ಯಾಕ್ ಪಾವ್‌ಲ್ಲೊ ಪಯ್ಲೊ ಭುರ್ಗೊ ಜಾಲ್ಲೊ. ತ್ಯಾ ರಿತಿನ್ ಮ್ಹಜ್ಯಾ ದುಬ್ಳ್ಯಾ ವ್ಹಡಿಲಾಂಕ್ ತೆದೊ ಸಂತೊಸ್ ಆನಿ ಅಪರಿಮಿತ್ ದವ್ಲತ್ (ಆತಾಂಚ್ಯಾ ಹಿಸ್ಪಾರ್ ತ್ಯಾ ಉದ್ಯೋಗಾಕ್ ಮಟ್ಪೆಚ್ ನಾ - ಗಲ್ಪಾಚ್ಯಾ ದುಡ್ಡಾ ಹುಜ್ರಿಂ!) ವಿಶೇಸ್ ಜಾವ್ನ್ ಭೊಂವ್ಚಿಂ “ಜಾವ್ಯೆತ್ ತುಮ್ಚೊ ಪೂತ್” ಮ್ಹಣ್ಣೆ ಶಭಾಸ್ಕಿ ಪಾಟಯ್ತಾನಾ ಭೊಗುಂಕ್ ಮೆಳ್ಳಿ. ತ್ಯಾ ವರ್ವಿಂ ರಜೆರ್ ಆಯಿಲ್ಲ್ಯಾ ಪುತಾಕ್ ಸಂಪ್ರೀತ್ ಕರುಂಕ್ ತಿಂ ಒದ್ದಾಡ್ಲಿಂ. ಆನಿ ಹಾಂವ್ ಮ್ಹಜಿ ಪಯ್ಲಿ ಮಿಲಿಟ್ರಿ ರಜಾ ಬರ್ಯಾನ್ ಜೊಡ್ಲೆಲ್ಯಾ ಮಜೂರೆಚಿ ಮಜಾ ಕರ್ಚ್ಯಾಕ್ ಲಾಗ್ಲೊಂ.

ರಜೆರ್ ಬೊಲ್ಗಾಂತ್ ಧಮ್ಲಿ, ಹರ್ದೆಂ ಫುಲವ್ನ್ ಭೊಂವ್ಲಿ

ಸಾಟ್ ದಿಸಾಂಚ್ಯಾ ವಾರ್ತಿಕ್ ರಜೆಚಿ ಪಯ್ಲಿ ರಾತ್ ಬೆಂಗ್ಳುರ್-ಮಂಗ್ಳುರ್ ಕಂಪಾರ್ಟ್‌ಮೆಂಟಾಂತ್ ಜಾಲ್ಯಾರ್ ದುಸ್ರಿ ರಾತ್ ಜೆಪ್ಪು ಕಂಪಾಂವ್ಣಾಂತ್ಲ್ಯಾ ಆಮ್ಗರ್ ಭಾರಿಚ್ ಆವಾಜಾಂಚಿ ಆನಿ ಪರಳಿಕ್ ಜೆವ್ಣಾಚಿ ಜಾಂವ್ಕ್ ಪಾವ್ಲಿ. ಜಾಂವ್ ಮ್ಹಜೊ ಕುಲ್ಕಾರ್ ಪಪ್ಪಾ ಯಾ ಕ್ಲಾರ್ಕ್ ದಾಟ್ಪು ಆಮಾಲ್ ಸೆವಿನಾಲ್ಲೆ ಜಾಲ್ಲ್ಯಾನ್ ಸೊರೊ ನಾತ್ಲೊ ತರಿ ಮಾಂಯ್ಚ್ಯಾ ಪಕ್ವಾನಾಚೆಂ ಆಮಾಲ್ ಮ್ಹಾಕಾ ಸರ್ಗಾಕ್ ತೆಂಕ್ಚ್ಯಾ ತಿತ್ಲೆಂ ಜಾಂವ್ಕ್ ಪಾವ್ಲೆಂ. ತಾಕಾ ಕಾರಣ್ ಸುಮಾರ್ ಧಾ ಮ್ಹಯ್ಚೆ ಮ್ಹಾಕಾ ಆಪ್ಣಂಕ್ ಮೆಳಾನಾತ್ಲಿಂ ಸುರೆಚಿಂ ಸನ್ನಾಂ ಆನಿ ದುಕ್ರಾ ಮಾಸಾಚಿಂ ಬಾಫಾತ್ ನಿಸ್ತೆಂ ಮ್ಹಜ್ಯಾ ಹುಜ್ಜಿಂ ನಾಚ್ತಾಲಿಂ. ಹಾಂವ್ ಮ್ಹಾಕಾ ಚೀತ್ ದೀವ್ನ್ ಆಯ್ಕಾತೆಲ್ಯಾ ಧಾ ಕಾನಾಂನಿ ಮ್ಹಜಿ ಏರ್‌ಫೊರ್ನ್ ಜಿಣಿ ಚೆಪುನ್ (ಇಡ್ಯಾಂತ್ ಬಂಡಲಾಂ ಲಕವ್ನ್) ತ್ರಪ್ಪೆನ್ ಘಟ್ ಜೆವ್ಲೊಂ.

ಬಂಡಲಾಂ ಮಾರ್ಚೆಂ ಮ್ಹಳ್ಯಾರ್ ಹರ್ಯೆಕ್ ಸಂಗತ್ ತಿಕ್ಲೆ ಫುಗವ್ನ್ ಸಾಂಗ್ಲೆಂ ಯಾ ಫುಂಕ್ಚೆಂ ಹಕ್ಕ್ ಆಮ್ಕಾಂ ಜಲ್ಮಾಚೆಂ, ಖಂಡಿತ್ ಜಾವ್ನ್ ಮನ್ಶ್ಯಾ ಸಂಯ್ಚಾಚೆಂ. ಪೂಣ್ ಹಾಂವೆಂ ತೆಂ ಮಾತ್ಯಾ ವಯ್ಲಾನ್ ವೆಲೆಂ ನಾ, ಬಗಾರ್ ಮಿಲಿಟ್ಲಿ ಜಿಣಿಯೆಂತ್ಲಿಂ ನಾ ಪಸಂದ್ ಸತಾಂ ಲಿಪಂವ್ಚ್ಯಾ ಖಾತಿರ್ ವಾಪಾರ್ಲೆಂ. ದೃಶ್ಯಾಂತಾಕ್ ಹಾಂವ್ ಭಾರತ್ ಸರ್ಕಾರಾಚಿ ಆಸ್ಟ್ ಜಾಲ್ಲ್ಯಾನ್ ವಿಶೇಸ್ ಭದ್ರತಿ ಆಸ್ಲೊ ಮ್ಹಣ್ಣೆಂ ದಾಕಂವ್ಕ್ ಆಪ್ಣಾಕ್ ಆಪ್ಣಂಕ್ ಪೊಲಿಸಾಂಕ್ ಜಾಯ್ನಾ ಮ್ಹಳೆಂ ಬಂಡಲ್ (ಗಲಾಟೊ ಕೆಲ್ಯಾರ್ ಬಂಧಿ ಕರೈತ್) ತಶೆಂಚ್ ಕಾಮ್ ಕರಿನಾ ಜಾಲ್ಯಾರಿ ಪಯ್ಲಾ ತಾರ್ಕೆರ್ ಸಾಂಬಾಳ್ ಮೆಳ್ತಾ ಮ್ಹಣ್ಣೆಂ ಎಕಾ ರಿತಿನ್ ಸಾರ್ಕೆಂ ಕಿತ್ಯಾಕ್ ವರ್ಸಭರ್ ಆಸ್ಪತ್ತೆಂತ್ ನಿದ್ಲಾರಿ ಸಾಂಬಾಳ್ ಮೆಳ್ತಾ, ಪೂಣ್ ಗುನ್ಯಾಂವ್ ಕರುನ್ ಜಯ್ಣಾಂತ್ ಬಸ್ಕಾರ್ (ಡಿಟೆನ್ಟನ್) ಯಾ ವಸ್ತುಂಕ್ ನಶ್ಟ್ ಕೆಲ್ಯಾರ್ ಸಾಂಬಾಳ್ ಕಾತುನ್ ವೆತಾ ಆನಿ ವಾರ್ತಿಕ್ ರಜಾ ಹಕ್ವಾಚಿ ನ್ಹಯ್‌ಚ್ ಕೆದ್ನಾಂಯ್ ದೀನಾಸ್ತಾಂ ರಾವೈತ್.

ದುಬ್ಬೆಂ ಘರ್ ಆನಿ ಮನ್ಶಾಂ ಮ್ಹಜಿಂ 'ಏರ್ ಪೋಸ್ಟ್' ಉದ್ಯೋಗಿಸ್ತ್ ಮ್ಹಜೆಂ ಉಲವ್ಣೆಂ ಆಯ್ಕಾತ್ ರಾಖ್ಲಿಂ ಆನಿ ಸಂತೊಸಾನ್ ಜೆವ್ಲಿಂ. ಹರ್ಯೆಕಾ ಮ್ಹಯ್ಚ್ಯಾಂತ್ 30-35 ರುಪಯ್ ಧಾಡ್ಲೊ ಪೂತ್ ಫುಡೆಂಯ್ ಚಡ್‌ಚ್ ಧಾಡ್ತೊ ಮ್ಹಣ್ಣಾ ಭರವ್ಯಾನ್. 'ತುವೆಂ ಯುನಿಫೊರ್ಮಾರ್ ಕಾಡ್‌ಲ್ಲೊ ಫೊಟೊ ಭಾರಿ ಗ್ರ್ಯಾಂಡ್ ದಿಸ್ತಾಲೊ' ಮ್ಹಣ್ ಪಪ್ಪಾ ಉಚಾರ್ತಾನಾ ಹಾಂವೆಂ ದವ್ಲೆತೆನ್ "ಫಾಲ್ಯಾಂ ಯುನಿಫೊರ್ಮ್ ಫಾಲುನ್ ದಾಕಯ್ತಾಂ" ಮ್ಹಳೆಂ. "ಚಿಪ್ ಆನಿ ಹಲ್ವಾ ಬಾರಿ ಟೇಸ್ಟ್" ಮ್ಹಣ್ ಧಾಕ್ವಾ ಭಾವಾಂನಿ ಫುಗಾರ್ತಾನಾ ಹಾಂವೆಂ "ಮುಗ್ವಾತಾನಾ ಪರ್ತ್ಯಾನ್

ಹಾಡ್ಯಾಂ” ಮ್ಹಣ್ ಚಿಲ್ಲರ್ ಕೆಲೆಂ. ಒಟ್ಟಾರೆ ಪಯ್ಲಿ ರಜಾ ಆನಿ ಅನ್ಬೋಗ್ ನಾತ್ಲೊ ವೇಳ್ ಜಾಲ್ಲ್ಯಾನ್ ಹಾಂವ್ ಗ್ಯಾಸ್ ಬೆಲೂನಾಬರಿ ಉಬೊನ್‌ಂಚ್ ರಾವ್ಲೊಂ, ರಾತಿಂ ಧಾ ವರಾಂ ಪರ್ಯಾಂತ್.

ಖಂಡಿತ್ ಜಾವ್ನ್, ಗ್ಯಾಸ್ ಬೆಲೂನ್, ವೆವೆಗ್ಯಾ ಆನಿ ಫುಗಂವ್ಚ್ಯಾ ಚಿಂತ್ಪಾಂನಿ: ಉದ್ಯೋಗಿಸ್ತ್, ಸರ್ಕಾರಿ ಆಸ್ತ್, ಸಾಂಬಾಳ್-ಜೆವಣ್-ಬಿಡಾರ್-ಚಿಕಿತ್ಸಾ-ಮುಸ್ತಾಯ್ಚಿ ಸರ್ವ್ ಫುಂಕ್ಯಾ ಸರ್ವಿಸ್, 60 ದಿಸಾಂಚಿ ವಾರ್ಶಿಕ್ ರಜಾ ಆನಿ 30 ದಿಸಾಂಚಿ ಗರ್ಜೆಕ್ ರಜಾ, ರಜೆರ್ ಗಾಂವಾ ತಿತ್ಪಾನ್ ಟ್ರೇಯ್ಚೊ ಪಾಸ್ (ರಯ್ಲವೇ ವಾರಂಟ್) ನಾ ತರ್ ಅರ್ಧಿ ಟಿಕೆಟ್ (ಕನ್ಸೆಶನ್ ವೊಚರ್) ಆನಿ ವಯ್ಲಾನ್ ದೋನ್ ಮ್ಹಯ್ಕಾಂಚೊ ಸಾಂಬಾಳ್ ಮುಂಗಡ್ (ಎಡ್ವಾನ್ಸ್). ಪಯ್ಲಾ ಪಾವ್ಪಿಂ ಶೆಂಬೊರಾಚೊ ನೋಟ್ ಹಾತಿಂ ಧರ್‌ಲ್ಲೊ ಹಾಂವ್ ನಿಜಾಯ್ಚಿ ಫುಗ್‌ಲ್ಲೊಂ, ಕಿತ್ಯಾಕ್ ಮುಂಗಡ್ ಮ್ಹಣ್ ದೋನ್ ನೋಟ್ ಆನಿ ಚಿಲ್ಲರ್ ಮೆಳ್ಳಲೆ. ಅಪಕ್ವ್ ಮತಿಚ್ಯಾ ಆನಿ ರಿಪೀರೊ ಅನ್ಬೋಗಾಚ್ಯಾ ಮ್ಹಾಕಾ ತೆಂಚ್ ವ್ಹಡ್ಲೆಂ ಜಾಲ್ಲೆಂ. ಫೆರ್ಗೊ ಮ್ಹಳ್ಳ್ಯಾಬರಿ ಭೊಗ್ಲೆಲೆಂ. ಪೂಣ್ ಸುಂಬಾನ್ ಬಾಂದ್ಲೆಲ್ಯಾ ತ್ಯಾ ಭುತಿಯೆಕ್ ಚಿಡ್ಕೊನ್ ಆಸ್ಚ್ಯಾ ಕಶ್ಟಾ-ಜವಾಬ್ದಾರೆಚ್ಯಾ ವಾವ್ರಾ ದೊರಿಯೆಚೊ ವಾಸ್‌ಚ್ ನಾತ್ಲೊ.

ವಾವ್ರಾ ದೊರಿಯೆಚೊ ವಾಸ್ ನಾಕಾಕ್ ಆಪ್ವಾಲ್ಕೊ ರಜಾ ಸಂಪವ್ನ್ ದಸೆಂಬ್ರಾಚ್ಯಾ ಪಯ್ಲಾ ಹಫ್ತಾಂತ್ ಡೆಲ್ಲಿ ಉತ್ತೊನ್ ಅಂಬಾಲಾ ಪಾವ್ತಾನಾ ಭೊಗುಂಕ್ ಮೆಳ್ಳೆಲ್ಯಾ ಕರಿಣ್ ಹಿಂವಾ ವರ್ವಿಂ!

ರಜೆಚೊ ದುಸ್ರೊ ದೀಸ್ ಸೊಭಿತ್ ರಿತಿನ್ ಉದೆಲೊ. ಪಪ್ಪಾನ್ ಸೊಪ್ಯಾರ್ ಖಿಟ್ಟೆಂ ಮಾಂಡುನ್ ರುಕ್ಪಾನ್ ಬಾಂದ್ಲೆಲ್ಯಾ ಕುಡಾಂತ್ ಹಾಂವ್ ಸ್ವಸ್ಥ್ ನಿದ್ಲೊಂ. ಆಟ್ ವರಾರ್‌ಶೆಂ ಮಾಂಯ್ನ್ ಉಟವ್ನ್ ದಿಲ್ಲಿ ಗೊಡಾಚಿ ಕಾಫಿ ಪಿಯವ್ನ್ ಸುಡುಡಿತ್ ಜಾಲೊಂ ಆನಿ ನಿತಳ್ ಜಾವ್ನ್, ನವೆಂಚ್ ನ್ಹೆಸುನ್ ಮಾಯ್ನ್ ದಿಲ್ಲಿ ಗೊಂವಾಂಚೆಂ ಪೊಳೆ ಖಾವ್ನ್ ಭಾಯ್ರ್ ಸರ್ಲೊಂ. ಜೆಪ್ಪು ಕಂಪಾಂವ್ಡಾಂತ್ ಏಕ್ ಭೊಂವಾಡೊ ಕಾಡ್ಚಿ, ಶಿಕ್ಲೆಲ್ಯಾ ಸಾಂ ಲುವಿಸ್ ಹಾಯ್‌ಸ್ಕೂಲಾಕ್ ಭೆಟ್ ದಿಂವ್ಚಿ ಆನಿ ಹಂಪನ್‌ಕಾಟ್ಯಾಥಾವ್ನ್ ಸೆಂಟ್ರಲ್ ಮಯ್ತಾನಾ ಪರ್ಯಾಂತ್ ದೀಶ್ಲೆ ಚರಂವ್ಚಿ ಆಶಾ ಮ್ಹಾಕಾ ಧೊಸ್ತಾಲಿ. ದೆಕುನ್ ಹಾಂವ್ ಸವ್ಯಾಕ್ ಚಲಾತ್ ಜೆಪ್ಪು ಕ್ಲಬ್ ಉತ್ತೊನ್ ಚಲಿಯಾಂಚ್ಯಾ ಇಸ್ಕೂಲಾ ಬಗ್ಗೆನ್ ಪಾವ್ತಾನಾ ಮುಕ್ಯಾನ್ ಮೊಂತಿಬಾಯ್ ಆಯ್ಲಿ ಆನಿ ಮ್ಹಾಕಾ ಪಳವ್ನ್ ರಾವ್ಲಿ. ಭಾರಿಚ್ ಭಕ್ತಿಪಣಾಚ್ಯಾ ತಿಣೆಂ ಸಂತೊಸಾನ್ ಅಶೆಂ ಮ್ಹಳೆಂ: “ಬರ್ಯಾ ಕಾಮಾಕ್ ಪಾವ್ಲೊಯ್ ತುಂ, ಪೂರಾ ಸಾಂ ರಿತಾಚೆಂ ಅಜ್ಯಾಪ್, ಆತಾಂಚ್ ರಾಕ್ಣೊ ಆಫಿಸಾಕ್ ವಚುನ್ ತಿಕಾ ಅರ್ಗಾಂ ಮ್ಹಣ್ ಫಾಯ್ಸ್ ಕರ್. ಆನಿಕಾಯಿ ಬರ್ಯಾಕ್ ಪಾವ್ತೊಯ್” ಮ್ಹಣಾಲಿ.

ಜಾಯ್ತ್ ಮ್ಹಣ್ ಹಾಂವ್ ಫುಡೆಂ ಗೆಲೊಂ. (ಆದಿಂ ಭಿತರ್ಲಿ ವಾಟ್ ಆಸ್ಲಿ) ಇನ್ಲೆಂಟ್ ಮೇರಿ ಕೊವೆಂತ್, ಪರ್ನಿ ಇಗರ್ತ್, ಆಸ್ತತ್ (ಆತಾಂ ಪ್ರಶಾಂತ್ ನಿವಾಸ್) ಆನಿ ವರ್ಕಶೊಪಾಚಿ ಗೇಟ್ ಉತ್ತೊನ್ ಬಸ್‌ಸ್ಕೊಪಾಕ್ ಪಾವ್ಲೊಂ. ಬಸ್ ಧರುನ್ ಕಂಕ್ನಾಡಿ-ಬಲ್ತರ ಮಾರ್ಗಾನ್ ಹಂಪನ್‌ಕಾಟ್ಯಾರ್ ದೆಂವ್ಲೊಂ (ಆದ್ಲೆಂ ಬಸ್‌ಸ್ಪಾಂಡ್). ಥಂಯ್ ಥಾವ್ನ್ ಬಾವ್ಲೊ ಗುಡೊ ಚಡುನ್, ಮ್ಹಜ್ಯಾ ಹಾಯ್‌ಸ್ಕೂಲಾಕ್ ಅಭಿಮಾನಾನ್ ಪಳವ್ನ್, ತೆಣೆಂಚ್ ಕೊಡ್ಚಿಚ್ಯಾ ವಾಟೆನ್ ಕೊಡಿಯಾಳ್‌ಬಯ್ಲ್ ಗೆಲೊಂ ರಾಕ್ಣೊ ಆಫಿಸಾಕ್ ಥಂಯ್ ವಿಚಾರ್ತಾನಾ ತರ್ನಾಟೊ ಎಕ್ಲೊ ಫುಡೆಂ

ಆಯ್ಲೆ ಆನಿ ಹಾಂವ್ “ಸಾಂ ರಿತಾಚ್ಯಾ ಕುರ್ಪೆನ್ ಉಪ್ಕಾರ್ ಮೆಳ್ಳೊ” ಮ್ಹಣ್ ಹಾಂವ್ ಸಾಂಗ್ತಾನಾ “ದೇಡ್ ರುಪಯ್ ಜಾತಾತ್, ಹಾಂವ್ ರೊನಾಲ್ಡ್ ಪಿರೇರ್ ಆಂಜೆಲೊರ್” ಮ್ಹಣ್ ಹಾಸ್ಲೊ. ಸಂಪಾದಕ್ ಜೊನ್ ಮಿನೆಜ್ ಬಾಪಾಕ್ ಮೆಳುಂಕ್ ಧಯ್ ನಾಸ್ತಾಂ ಪಾಟಂ ಆಯ್ಲೊಂ.

ಸಾಂಜೆರ್ ಸೆಂಟ್ರಲ್ ಮಯ್ಡಾನಾ ಭೊಂವಾರಿ ಭೊಂವೊನ್ ಹಾಯ್ಸ್ಕೂಲ್, ಫುಟ್ಬಾಲ್ ಟೀಮಾ ಸಂಗಿಂ ಖೆಳ್ಳೆಲ್ಯಾ-ಲೊಳ್ಳೆಲ್ಯಾ ಜಾಗ್ಯಾಂಕ್ ಪಳೆವ್ನ್ (ಸಕಯ್ಲ್ಯಾ ಧಾಕ್ಲ್ಯಾ ಮಯ್ಡಾನಾರ್ ಆತಾಂ ಬಸ್ ಸ್ಟಾಂಡ್ ಆಸಾ) ಆನಿ ರಯ್ಲೆವೇ ಸ್ಟೇಶನ್-ಅತ್ತಾವರ್ ಮಾರ್ಗಾತ್ಲಾಂನ್ ಚಲೊನ್ ಸಾತ್ ವರಾರ್ಶೆಂ ಘರಾ ಪಾವ್ಲೊಂ. ಸರ್ವಾಂ ಮ್ಹಾಕಾಚ್ ರಾಕ್ತಾಲಿಂ ಮ್ಹಳ್ಳ್ಯಾಬರಿ ಧಾಕ್ಲೆ ಭಾವ್ “ಯುನಿಫೊರ್ಮ್ ನ್ಹೆಸುನ್ ಆಮ್ಕಾಂ ದಾಕಯ್” ಮ್ಹಣಾಲೆ. ಹಾಂವ್ ಪರ್ತ್ಯಾನ್ ಫುಗ್ಲೊಂ. ಟ್ರಂಕಾಂತ್ಲೆಂ ಯುನಿಫೊರ್ಮ್ ಕಾಡುನ್ ನ್ಹೆಸೊಂಕ್ ಲಾಗ್ಲೊಂ: ಖಾಕಿ ಪ್ಯಾಂಟ್, ಚ್ಯಾರ್ ಪೊಕೆಟಿಂಚೆಂ ಬುಶ್‌ಶರ್ಟ್, ಮದೆಂ ಪಿತ್ಯಾ ಬಕ್ಸಾಲಾಚೆಂ ಖಾಕಿ ಬೆಲ್ಟ್, ಪಾಂಯಾಂಕ್ ಕಾಳೆ ಮೇಯ್ ಆನಿ ಮೊಚೆ ಆನಿ ತಕ್ಲೆರ್ ಲಾಂಬ್ ತೊಪಿ (ನಿಳ್ಳೆ ಫೀಲ್ಡ್ ಸಾಯ್ಡ್‌ಕ್ಯಾಪ್) ಫಾಲುನ್ ನಿಟ್ ರಾವ್ತಾನಾ (ಎಟೆನ್ಸನ್) ಪಪ್ಪಾನ್ “ಸಾಧಾರ್ಣ್ ಪೊಲೀಸ್ ಇನ್ಸ್‌ಪೆಕ್ಟರಾಬರಿ ರಾಂವ್ಡ್‌ಕ್ಯಾಪ್ (ಫೀಕ್) ಆಸ್ತಾರ್” ಮ್ಹಳೆಂ.

“ಛೆ, ಛೆ! ಪಕ್ಯಾ ಪೋಸ್ಟ್‌ಮ್ಯಾನಾಬರಿ ದಿಸ್ತಾ” ಮ್ಹಣ್ ಹಾಸ್ಲೆ ಧಾಕ್ಲೆ ಭಾವ್ (ಆದ್ಲೊ ಪೋಸ್ಟ್ ಮ್ಯಾನ್ ತಸೊಚ್ ದಿಸ್ತಾಲೊ! ಆಮ್ಕಾಂ ಸವ್ಯಾಸ್ ಖಾಕಿ ಬುಶ್‌ಶರ್ಟ್ ಬದ್ಲಾಕ್ ಭಿತರ್ ಫಾಲ್ಟೆಂ ಖಾಕಿ‌ಶರ್ಟ್ ಆನಿ ಕಾಳೆಂ ಚಾಮ್ಡ್ಯಾ ಬೆಲ್ಟ್ ಆಯ್ಲೆಂ. ತೆಂಯಿ ಬದ್ಲಾನ್ ನಿಳ್ಳೆಂ ಯುನಿಫೊರ್ಮ್ ಆನಿ ಲುಗ್ಬಾಬೆಲ್ಟ್, ಆತಾಂಚೆಬರಿ ಆಯ್ಲೆಂ ಆನಿ ಪಪ್ಪಾಚ್ಯಾ ಆಶೆಬರಿ ವಾರಂಟ್ ಆಫಿಸರ್ ಜಾತಾನಾ ಮ್ಹಾಕಾ ಪೀಕ್ ಕ್ಯಾಪ್‌ಯಿ ಲಾಭ್ಲೆಂ. ವಾಯುಸೇನಾಧಿಕಾರಿಯಿ ಜಾಲೊಂ)

ಹಾಂವ್ ಯುನಿಫೊರ್ಮ್ ನಿಕ್ಕಾಯ್ತಾನಾ ಭಾವಾಂನಿ ಆನ್ಯೇಕ್ ಸವಾಲ್ ಉಡಯ್ಲೆಂ. “ಮಿಲಿಟೆರಿಯಾಂಕ್ ರಾನಾಂತ್ ರಾವೊಂಕ್ ಪಡ್ತಾ ಖಂಯ್, ದಿವೊಡ್-ಮಾಣ್ಣೆ ಖಾತಾತ್ ಖಂಯ್, ತುಕಾ ತಶೆಂ ಆಸ್‌ಲ್ಲೆಂಗೆ?”

“ಮ್ಹಾಕಾ ತಶೆಂ ಕಾಂಯ್ ನಾತ್ಲೆಂ. ಆರ್ಮಿಯಾ ಇನ್ವೆಂಟ್ರಿ ಸೊಜೆರಾಂಕ್ ಜಂಗಲ್ ಸರ್ವೆಯಾಲ್ ಸ್ಕೀಮ್ ಮ್ಹಣ್ಣ್ಯಾ ತರ್ಲೆತೆ ವೆಳಾ ತ್ಯಾ ಬಾಬ್ಲಿಂ ಕಠಿಣಾಯೆಚೆಂ ಶಿಕ್ಷಣ್ ಲಾಬ್ತಾ. ಝುಜಾವೆಳಿಂ ತಸಲಿ ಗತ್ ಯೆಂವ್ಕ್ ಪುರೊ ಮ್ಹಣ್ ರಾನಾಚ್ಯಾ ಎಕಾ ಕುಶಿಧಾವ್ನ್ ಆನೈಕಾ ಕುಶಿಕ್ ಪಂಗ್ಡಾವಾರ್ ವಚುಂಕ್, ಹಾತಿಂ ಏಕ್ ಮ್ಯಾಪ್ ಘೆವ್ನ್ ವಾಟ್ ಸೊಧುಂಕ್, ವ್ಹಾಳಾಂತ್ಲೆಂ ಉದಕ್-ರುಕಾಂತ್ಲಿಂ ಫಳಾಂ ಖಾಂವ್ಕ್, ಗರ್ಜ್ ಪಡ್ಲ್ಯಾರ್, ಮನ್ಜಾತಿ-ದಿವೊಡ್ ಧರುಂಕ್ ಆನಿ ಖಾಲಿ ರಾಯ್ಪುಲಾಂಚ್ಯಾ ಧಯ್ತಾನ್ ಹಫ್ಲೊಭರ್ ರಾನಾಂತ್ ಜಿಯೆಂವ್ಚಿ ತರ್ಲೆತಿ ಮೆಳ್ತಾ. ಮ್ಹಾಕಾಯಿ ತರ್ಲೆತಿ ಆಸ್ಲಿ. ಎಕಾ ಹಫ್ಲಾಕ್ ಆಮ್ಕಾಂ ಯಲಹಂಕ್ ವಿಮಾನ್ ನಿಲ್ಡಾಣಾ ಭೊಂವಾರಿಂ ತಂಬು ಮಾರ್ನ್ ರಾನಾಂತ್ ತರ್ಬೆತಿ ಮೆಳ್ಳಿ, ಸಮಾ ಖಾಣ್ ನಾಸ್ತಾಂ ಆಮಿ ಸರ್ವ್ ಕಾಳೆ ಆನಿ ಲಾಚಾರ್ ಜಾಲ್ಲ್ಯಾಂವ್” ಮ್ಹಳೆಂ ಹರ್ಥೆಂ ಫುಲವ್ನ್!

ಉಬೆಚಿ ರಜಾ ಸಂಪ್ರಾನಾ ಹಿಂವೆಚಿಂ ಪಯ್ಣೆ

ಖಂಡಿತ್ ಜಾವ್ನ್ ಭಾಗಿ ಜಾಲ್ಲೊಂ ಹಾಂವ್ ಮ್ಹಜ್ಯಾ ಪಯ್ಣ್ಯಾ ರಜೆರ್ - ಎಕುಣೆವೀಸ್ ಪ್ರಾಯೆರ್ಚೆ ಸರ್ಕಾರಿ ಉದ್ಯೋಗಿಸ್ತ್, ದೇಶಾಚೊ ಸುರಕ್ಷಾ ಸೊಜೆರ್, ಕುಟ್ಮಾಂತ್ ಮಾತ್ ನ್ಹಯ್, ಫಿರ್ಗಜೆಂತ್ ಪಯ್ಲೊ ವಾಯುಸಯ್ಣಿಕ್ ಮ್ಹಣ್ ನಾಂವಾಡ್ಲೊಂ. ಸವೆಂ, ವರ್ಸಾಚ್ಯಾ ಉತ್ತೀಮ್ ಕಾಳಾರ್ ಗಾಂವಾಂತ್ ಆಸ್‌ಲ್ಲೊಂ. ಉತ್ತಮ್ ಕಾಳ್ ಸಬಾರ್ ಕಾರಣಾಂನಿ: ಪಾವ್ನಾ ಉಪ್ರಾಂತ್ ಪಾಚ್ಚೊ ಆನಿ ಫುಲಾಂ-ಫಳಾಂಚೊ, ಮೊಳಾಬ್ ನಿತಳ್ ಆನಿ ಭುಂಯ್ ಥಂಡ್ ಜಾವ್ನ್ ಪರ್ಮಳಿಕ್ ಹವ್ಯಾಚೊ ತಸೊಚ್ ಹಯೆಕಾ ಬುದ್ಧಾರಾ ದಬಾಜಾನ್-ಸಂಭ್ರಮಾನ್ ಫಿರ್ಗಜ್ ಘೆಸಾಂ ಆಚರುಂಚ್ಯಾ ಅಕ್ಟೋಬರ್-ನವೆಂಬರ್ ಮ್ಹಯ್ಣ್ಯಾಂಚೊ ರುಜಾಯ್ ಇಗರ್ಜೆ ಮುಕ್ಯಾ ಸಾಂತೆಂತ್ ಸುರ್ವಾತ್ ಜಾಲ್ಲಿ ಬೊಂವ್ಡಿ ಆನಿ ಧಾದೊಸ್ಕಾಯ್ (ತಾಂಬ್ಡೆ ಗುಳೆ, ಅಕ್ರುಟ್, ಐಸ್‌ಕ್ಯಾಂಡಿ, ಬರಪ್ಪಗುಳೆ, ಗೋಡ್ ಸೋಜಿ, ಪಾಳೆಂ, ಘೊಡ್ಯಾ ಸವಾರಿ, ರಿಂಗ್) ಕಾಳಿಜ್ ಭರ್ತಾಲಿ.

ತ್ಯಾ ತೆಕಿತ್ ಪೋಟ್ ಭರ್ಜ್ಯಾಕ್ ಘರಾ ಪಾಟ್ಲ್ಯಾ ಮಿರ್ನಾಂಮಾಗೆರ್ ಆನಿ ಪಾವ್ಲಿನ್ ಬಾಯೆಗೆರ್ ಮಿಲಾರ್ ಫೆಸ್ತಾಕ್ ಆಪವ್ಣೆಂ ಆಸ್ಲಾರ್, ಕಾಸ್ತಿಯಾ ವೊನಿಯೆಗೆರ್, ವಾಲೆನ್ನಿಯಾ ಮಾಮಿಯೆಗೆರ್, ಬೆಂದುರ್ ಫುಲಾಬಾಯೆಗೆರ್ ಗಮತ್ ಆಸ್‌ಲ್ಲೆಂ ತರ್ ಪಯ್ಣಿಲ್ಯಾ ಪುತ್ರೂರ್ ಮಾವೆಗೆರ್ಯಿ ಪಾವ್‌ಲ್ಲೊಂ. ದೋನ್ ಮ್ಹಯ್ಣಿ ದೋನ್ ಹಫ್ತ್ಯಾ ಭಾಶೆನ್ ಪಾಶಾರ್ ಜಾಲೆ ಆನಿ ದಶೆಂಬ್ರಾಚ್ಯಾ ದೋನ್ ತಾರಿಕೆರ್ ವರ್ಗ್ ಜಾಲ್ಲ್ಯಾ ಅಂಬಾಲಾ ವಾಯುಸೇನಾ ಕೇಂದ್ರಾಕ್ ಪಯ್ಣೆ ಕರ್ಚ್ಯಾ ಖಾತಿರ್ ರಯ್ಲೆವೇ ಸ್ಪೇಶನಾಕ್ ಪಾವ್ಲೊಂ. ಮಿಲಿಟ್ರಿ ರಯ್ಲೆವೇ ವಾರಂಟ್ ದೀವ್ನ್ ಟಿಕೆಟ್ ಘೆವ್ನ್, ಭರಾದೀಕ್ ಟ್ರಿಂಕ್ ವಾವವ್ನ್ ಮದ್ರಾಸ್ ವೆಚ್ಯಾ ಮಂಗ್ಳುರ್ ಮಯ್ಣಾಂತ್ಲ್ಯಾ ತಿಸ್ರಾ ಮಟ್ವಾಚ್ಯಾ ಡಬ್ಬಾಂತ್ ಬಸ್ತಾನಾ ಮನ್ ಭರಾದೀಕ್ ಜಾಲೆಂ. ಘರಾಥಾವ್ನ್, ಗಾಂವಾಥಾವ್ನ್ ಮಸ್ತ್ ಪಯ್ಣೆ ವೆತಾಂ ಮ್ಹಣ್ತಾನಾ ದೊಳ್ಯಾಂನಿ ದುಕಾಂ ಭರ್ಲಿಂ, ಭುರ್ಗ್ಯಾ ಮತ್ ರಡಾಲಾಗ್ಲಿ.

ಬಾವ್‌ಲ್ಲೆಂ ಮ್ಹಜೆಂ ಮುಖಮಳ್ ಪಳೆವ್ನ್ ಧಾಕ್ಟೆ ಭಾವ್ ರಡಾನಾ ಕುಲ್ಕಾರ್ ಪಪ್ಪಾಯಿ ರಡ್ಲೊ. ಹಾತ್ ಧಲಂವ್ಚ್ಯಾ ಆನಿ ತೀಳ್ನ್ ಪಳಂವ್ಚ್ಯಾ ಮ್ಹಾಕಾ ವಾವವ್ನ್ ಟ್ರೇಯ್ನ್ ಧಾಂವ್ಲೆಂ ಆನಿ ಇಂಜಿನಾನ್ ವೊಂಕ್ಚ್ಯಾ ಧುವರಾ ವರ್ಲಿಂ ತಕ್ಲೆಕ್ ಇಂಗ್ಳ್ಯಾ ಪಿಟೊ ಆಪ್ಪಾಶಾನಾ ಹಾಂವ್ ನೀಟ್ ಜಾಲೊಂ. ಕಾಸ್ತಿಯಾ ಇಗರ್ಜ್ ಉತೊನ್ ನೇತ್ರಾವತಿ ಸಾಂಕೊ ಯೆತಾನಾ ಆನಿ ಸುರ್ಯಾಚ್ಯಾ ಕಿರ್ಣಾಂನಿ ಪರ್ದೆಚಿಂ ಉದಕ್ ದೊಳ್ಯಾಂಕ್ ಮಾರ್ತಾನಾ ಹಾಂವ್ ಪರ್ತ್ಯಾನ್ ಹೆಂ ಪೂರಾ ಸಾಂಡುನ್ ವೆತಾಂಮೂ, ಕೆದಾಳಾ ಪಾಟಿಂ ಯೆಂವ್ಚೆಂ ಆನಿ ಮ್ಹಜ್ಯಾ ಸೊಭಿತ್ ಗಾಂವಾಕ್

ಪಳೆಂವ್ಚೆಂ ಭಾಗ್ ಮ್ಹಾಕಾ ಲಾಬ್ತೆಲೆಂ ಮ್ಹಣ್ ಕಳ್ಳೆಕ್ಕೊಂ; ಮಾತ್ ನ್ಹಯ್ ತೆಂ ಭಾಗ್ ಪರ್ಯಾನ್ ಲಾಬಾತ್‌ಗಿ ಮ್ಹಣ್ ದುಬಾವ್ಲೊಂ ಸಯ್. ವಾಯುಸೇನಾ ಕೆಂಪಾಂತ್ ತರ್ಬೆತಿ ಜೊಡ್ವಾ ವೆಳಾ (1957) ಘಡ್ಲೆಲಿ ಸಂಗತ್ ಮ್ಹಾಕಾ ಧೊಸ್ತಾಲಿ. ಪರ್ಯಾನ್ ಘಡಾತ್ ಮ್ಹಣ್ ಭೊಗ್ತಾಲಿ, ಮಿಲಿಟ್ರಿ ಮಾಂಡಾವಳ್ ನೆಣಾಸ್ಲೆಲ್ಯಾ ಮ್ಹಾಕಾ ಕಾಂಪಯ್ತಾಲಿ.

ಧೊಸ್ತೆಲಿ-ಕಾಂಪಯಿಲ್ಲಿ ಸಂಗತ್ ಕಾಶ್ಮೀರಾ ಭಿತರ್ ಪಾಕಿಸ್ತಾನಾನ್ ಇಸ್ಲಾಮಿ ಕ್ರಾಂತಿಕಾರಿಂಕ್ (ಜೆಹಾದಿ) ರಿಗಯಿಲ್ಲೆಂ ಘಡಿತ್, ತ್ಯಾ ವರಿಂ ಆಮ್ಚ್ಯಾ ಮಿಲಿಟ್ರಿನ್ ಮಾಂಡ್‌ಲ್ಲೊ ಪಾರೊತ್ ಇಬ್ಬಾಗ್ ಕೆಲ್ಯಾ ಗಡಿರ್ (Loc) ಸೊಜೆರಾಂ ಮದೆಂ ಜಾಲ್ಲೊ ಮಾರ್-ಫಾರ್ ಆನಿ ಅಖ್ಯಾ ಪಂಜಾಬಾಂತ್ ಠರಾಯಿಲ್ಲಿ ತುರ್ತ್ ಪರಿಗತ್ (ಎಮರ್ಜೆನ್ಸಿ) ತಸಲಿ ಖಬರ್ ಯೆತಾನಾ ಮ್ಹಜೆ ಸಬಾರ್ ಸಾಂಗಾತಿ ರಡ್ಲೆ, ಆಮ್ಕಾಂ ವಚುಂಕ್ ಪಡ್ತಾಗಿ ಮ್ಹಣ್ ಭಿಯೆಲ್ಲೆ ಥೊಡೆ ಗುಪಿತ್ ಪರಾರಿ ಜಾಂವ್ಚ್ಯಾ ಚಿಂತ್ನಾಂನಿ ಸಯ್ ಬುಡ್‌ಲ್ಲೆ. ಪತ್ರಿಕಾಂನಿ ಫಾಯ್ಸ್ ಜಾಲ್ಲಿ ಸಂಗತ್ ಮ್ಹಜ್ಯಾ ಘರ್ವಾಂಕ್‌ಯಿ ಕಳ್ಳೆಲಿ ಆನಿ ಆತಾಂಚ್ಯಾ ಆಟಿವಿಟ್ಯಾಂಕ್ ಕಾರಣ್ ಜಾತೆಲಿ ಮ್ಹಣ್ ಹಾಂವೆಂ ತರ್ಬೆತಿ ಜೊಡ್ವಾ ಆನಿ ಅನ್ವೇಗ್ ನಾಸ್ಚ್ಯಾ ಮ್ಹಾಕಾ ಝಜಾ ಧಳಾಕ್ ವಚುಂಕ್ ಪಡಾನಾ ಮ್ಹಣ್ ಪಪ್ಪಾ-ಮಾಂಯ್ಕ್ ಭುಜಂವ್ಕ್ ಪ್ರಯತ್ನನ್ ಕೆಲ್ಲೆಂ.

ತ್ಯಾ ವರ್ವಿಂ ಗಡಿ ವಿವಾದಾನ್ ಖಿತ್ಯಾ ಕಾಶ್ಮೀರಾಲಾಗಿಂ ಆಸ್ಚ್ಯಾ ಅಂಬಾಲಾ ಸ್ಲೇಶನಾಕ್ ವಚುಂಕ್ ಪಡ್ಲೆಲ್ಯಾ ಮ್ಹಾಕಾ ಪರೋಕ್ಸ್ ರಿತಿನ್ ಭಿರಾಂತ್ ಕಾಂತ್ನಾಲಿ, ಟ್ರೇಯ್ಸ್ ಧಾಂವ್ಲೆಲ್ಯಾ ಬರಿಚ್ ಚಡ್ತಾಲಿ. ಟೆಲಿಚೆರಿ ಸ್ಲೇಶನ್ ಯೆತಾನಾ ಬಾಗ್ಲಾರ್ ರಾವ್ಲೆಲ್ಯಾ ಮ್ಹಾಕಾ ಪಳವ್ನ್ ಸಾಂಗಾತಿ ಬಾಲಕೃಷ್ಣನ್ ಧಾಂವೊನ್ ಆಯ್ಲೊ, ಘಡೆಂ ಕನ್ನೂರಾಂತ್ ಸಾಂಗಾತಿ ಧನಂಜಯಾನ್ ಆನಿ ವಿಜಯನ್ ಮೆಳ್ತಾನಾ ಸಮಾಧಾನ್ ಭೊಗ್ಲೆಂ. ರಜೆರ್ ಭೊಗ್ಲೆಲ್ಯಾ ಮ್ಹಜೆವಿಶಿಂ ಆಮಿ ಆಪಾಪ್ಲ್ಯಾ ರಿತಿನ್ ಉತ್ರಾಂನಿ ಆನಿ ಅಲಂಕಾರಾನ್ ವರ್ಣಿತಾನಾ ಸರ್ಗಾ-ಸಂಸಾರಾಚೊ ಸಂತೊಸ್‌ಚ್ ಆಮ್ಚ್ಯಾ ಕಂಪಾರ್ಟ್‌ಮೆಂಟಾಂತ್ ಭರ್ಲೊ. ದನ್ವಾರಾ ಜೆವ್ಣಾಚೊ ವೇಳ್ ಲಾಗಿಂ ಪಾವ್ತಾನಾ ಹಾಂವೆಂ ಮಾಂಯ್ಸ್ ದಿಲ್ಲಿಂ ಸುರೆಚಿಂ ಸನ್ನಾಂ ಆನಿ ನಾರಾಚಿ ಚೆಟ್ನಿ ಭಾಯ್ ಕಾಡ್ತಾನಾ ತಾಣಿ ಇಡಿಯಪ್ಪವ್, ಪುಟ್ಟು ಆನಿ ಚಾಮಂದಿಪುಡಿ ಪಾತ್ಕಾಯ್ಲಿ.

ವ್ಹಡಾ ಆವಾಜಾನ್ ಆಮಿ ಖಾತಾನಾ, ಹಾಂವೆಂ ವೊಳೊ ಕಾಶ್ಮೀರ್ ಝಜಾಚೊ ಪ್ರಸ್ತಾವ್ ಉಸಯ್ತಾನಾ ಆನಿ ಪಂಜಾಬಾಂತ್ಲ್ಯಾ ಆದಮ್‌ಪುರಾಕ್ ವೆಚ್ಯಾ ತಾಂಕಾಂ, ಅಂಬಾಲಾಂತ್ ರಾಂವ್ಚ್ಯಾ ಮ್ಹಾಕಾ ಆಪಾಯ್ ಆಸುಂಕ್ ಪುರೊ ಮ್ಹಣ್ ಪುಸ್ತುಸ್ತಾನಾ ತೆ ವಡ್ಲಾನ್ ಹಾಸ್ಲೆ ಆನಿ “ಜಾತಾನಾ ಪಳೆಯಾಂ” ಮ್ಹಣಾಲೆ.

ಆಮ್ಚೆಂ ಮೆಂಗ್ಳುರ್ ಮೇಯ್ಲ್ ಪಾಲ್ಗಾಟ್, ಶೊರ್‌ನೂರ್, ಚೊಲಾರ್‌ಪೆಟ್ ಆನಿ ಕೊಯಂಬುತ್ಕೂರ್ ವಾಟೆನ್ ಧಾಂವ್ಚೆಂ ಆನಿ ದುಸ್ರ್ಯಾ ದಿಸಾ ಮದ್ರಾಸ್ ಸ್ಲೇಶನಾಕ್ (ಆತಾಂ ಚೆನ್ನಯ್) ಪಾವ್ಲೆಂ. ಆಮಿ ಕಾಂಯ್ಸ್ ಫಿಕ್ಟರ್ ನಾಸ್ತಾಂ ಸೀದಾ ಮಿಲಿಟ್ರಿ ಸಲಹಾಧಿಕಾರಿ (MES) ಸರ್ವಿಂ ಗೆಲ್ಯಾಂವ್ ಆನಿ ತಾಚ್ಯಾ ಸಲಹಾ ಪರ್ಮಾಣೆ ಮಿಲಿಟ್ರಿ ಕಂಪಾರ್ಟ್‌ಮೆಂಟ್ ಆಸ್ಚ್ಯಾ ಜನತಾ ಎಕ್ಸ್‌ಪ್ರೆಸ್ಸಾಕ್ ರಾಕೊನ್ ರಾವ್ಲಾಂವ್. ಸಾಂಜೆರ್ ತೆಂ ಭಾಯ್ ಸರ್ತಾನಾ ಆಮಿ ಸುಶೆಗಾತ್ ಪಯ್ಲ್ ಕರುಂಕ್ ಲಾಗ್ಲಾಂವ್ ಆನಿ ಜೆಣ್ಯೆಂತ್ ಪಯ್ಲ್ಯಾ ಪಾವ್ಲಿಂ ವೆವೆಗ್ಳ್ಯಾ ನಾಂವಾಂಚ್ಯಾ, ಭಾಶೆಂಚ್ಯಾ ಆನಿ

ರುಪಾಂಚ್ಯಾ ಸ್ಟೇಶನಾಂಕ್/ ಲೋಕಾಕ್ ಪಳಂವ್ಕ್ ಸಕ್ಲ್ಯಾಂವ್. ಬಸೊಂಕ್-ನಿದೊಂಕ್ ಆವ್ಯಾಸ್ ಲಾಬ್ಲ್ಯಾರೀ ಖಾಣಾ-ಜೆವ್ಣಾಕ್ ಮಸ್ತ್ ರಗ್ಗೆ ಆಸ್ಲೆ ಆನಿ ಟೊಯ್ಲೆಟಾಂತ್ ಉದ್ಯಾ ತತ್ಪಾರಾನ್ ತಿಕ್ಕೆ ವಾಂದೆ ಜಾಲೆ. ತರಿ ಎಕಾಮೆಕಾ ಸುಧಾರ್ಸುನ್ ಆಮಿ ಗೆಲ್ಯಾಂವ್.

ದಶೆಂಬರ್ ಮ್ಹಯ್ನೊ ಸುರ್ಯೊ ತೆನ್ಚ್ಯಾಚ್ಯಾ ಮಕರ ವೃತ್ತಾ ತೆವ್ಪಿಂ ವೆಚೊ ಕಾಳ್, ಬಡ್ಲಾ ಭಾರತಾಂತ್ ಹಿಂವೆಚೆ ದೀಸ್ ಜಾಲ್ಲ್ಯಾನ್ ಮದ್ರಾಸ್ ಉತ್ತೊನ್ ಕಾರ್ನಿಪೆಟ್ ಪಾವ್ತಾನಾಂಚ್ ಥಂಡ್ ವಾರೆಂ ಲಾಗ್ಲೆಂ. ಉಪ್ರಾಂತ್ ಬುನಾವಲ್ ಉತ್ತೊನ್ ಝಾನಿ ಪಾವ್ತಾನಾ ಹಿಂವ್ ಖಾಂವ್ಕ್ ಲಾಗ್ಲೆಲ್ಯಾನ್ ಆಮಿ ಪೇಟ್ ಉಸ್ತುನ್ ಮಿಲಿಟ್ಲಿ ಸ್ಟೆಟ್ಲರ್ (ಜರ್ನಿ ಪುಲ್ಲೊವರ್) ಕಾಡುನ್ ನೆಸ್ಲಾಂವ್. ತ್ಯಾ ವರ್ವಿಂ ಕುಡಿಕ್ ಊಬ್ ಲಾಗ್ತಾನಾ ಜಿಬೆಚಿ ರೂಚ್‌ಯಿ ಚಡ್ಲಿ ಆನಿ ತ್ಯಾ ಖಾತಿರ್ ಫ್ಯಾಟ್‌ಫೊರ್ಮಾರ್ ದೆಂವ್ತಾನಾ ಆನಿ ಆಂಗ್ಡಿಕಡೆ ವೆತಾನಾ ಲೋಕ್ ತಿಕ್ಕೆ ಪಯ್ಸ್ ಸರುಂಕ್ ಲಾಗ್ಲೊ. ವಿಶಿತ್ ಪಾವೊನ್ ಆಂಗ್ಡಿಗಾರಾಕಡೆ ವಿಚಾರ್ತಾನಾ ತಾಣೆಂ “ತುಮ್ಚ್ಯಾ ಸ್ಟೆಟರಾಚೊ ವಿಶಿಷ್ಟ್ ರಂಗ್ (ಬ್ಲೂ-ಬ್ಲ್ಯಾಕ್) ಪಳವ್ನ್ ಲೋಕ್ ತುಮಿ ಪೊಲಿಸ್‌ಗಾರ್ ಮ್ಹಣ್ ಚಿಂತ್ಲ್ಯಾ ದೆಕುನ್ ಜಾಗೊ ದಿತಾ” ಮ್ಹಳೆಂ. ಆಮ್ಚ್ಯಾ ಇಂಡಿಯನ್ ಬುದಿ ಪರ್ಮಾಣೆಂ ಪಯ್ಲೆಂ ಕಳಿತ್ ಆಸ್‌ಲ್ಲೆಂ ತರ್ ಹಾಕಾಯಿ ಭೆಶ್ಪಾವ್ನ್ ಪಕೋಡಾ ಫುಂಕ್ಯಾಕ್ ಘೆವ್ಯೆತೆಂ” ಮ್ಹಣಾಲೊ ವಿಜಯನ್. “ಭಾರೀ ಬರಿ ಆಲೋಚನ್, ಫುಡೆಂ ವಿಕಾರ್ ಜಾಂವ್ಚಿ ನಾಕಾ” ಮ್ಹಳೆಂ ಹಾಂವೆಂ.

ಅಶೆಂ-ತಶೆಂ ಘೊಕಣಾಂ ಕಾತ್ರನ್ ಆನಿ ಆವಾಜ್ ಕರುನ್ ಆಮಿ ಮುಕಾರ್ ಗೆಲ್ಯಾಂವ್. ಪೂಣ್ ಹಿಂವಯಿ ವಯ್ರ್ ವಯ್ರ್ ಗೆಲ್ಲ್ಯಾನ್ ಆಗ್ರಾ ಪಾವ್ತಾನಾ ಖಾಕಿ ಪೆಂಟಾ ಭಿತರ್ ಪಾಂಯ್ ಕಾಂಪುಂಕ್ ಲಾಗ್ಲೆ. ಪೇಟ್ ಉಸ್ತುನ್ ಮಿಲಿಟ್ಲಿ ಕಾಂಬೊಳ್ (ದಾಟ್ ಆನಿ ಮಾತಿಯೆ ರಂಗಾಚಿ) ನಿಕ್ಯಾವ್ನ್ ಮಾತೆಂಗೋಳ್ ಬುರ್ಖಾ ಫಾಲ್ಲ್ಯಾಬರಿ ಪಾಂಗುರ್ತಾನಾಂಚ್ ಕಾಂಪ್ ರಾವ್ಲಿ. ಫಾಂತ್ಯಾರ್ ಡೆಲ್ಲಿ ಪಾವ್ತಾನಾ ಆಮ್ಕಾಂ ಫ್ರಿಡ್ಜಾ ಭಿತರ್ ರಿಗ್ಲ್ಯಾಬರಿ ಭೊಗ್ಲೆಂ.

ಡೆಲ್ಲಿ ಥಾವ್ನ್ ಅಮೃತ್‌ಸರಾಕ್ ವೆಚ್ಯಾ ಟ್ರೇಯ್ಸಾರ್ ಬಸುನ್ ಆನಿ ಸಗ್ಳ್ಯಾ ವಾಟೆರ್ ಕಾಂಪೊನ್ ಆಮಿ ಫುಡೆಂ ಸರ್ಲ್ಯಾಂವ್. ಅಂಬಾಲಾ ಪಾವ್ತಾನಾ ಹಾಂವ್ ಬಾಲಕೃಶ್ಣ ಸಂಗಿಂ ದೆಂವ್ಲೊಂ ಆನಿ ಹುನೊನಿ ಚ್ಹಾ ಪಿಯೆಲೊಂ!

13

ಹಿಂವೆಚ್ಯಾ ಪರಿಗತೆಂತ್ ನವ್ಯಾ ಜಿಣ್ಯೆಚಿ ಧಾಂವ್

ದಸೆಂಬರ್ ಮ್ಹಂಯ್ನೊ, ಹಿಂವಾಳ್ ಋತು, ಡೆಲ್ಲಿಬರಿಚ್ ಅಂಬಾಲಾಂತ್ (ಆತಾಂ ಹರಿಯಾಣಾಂತ್) ಕೂಡ್ ಶಿರ್ಶಿರಾಲಿ. ಮುಕಾರ್ ಮೆಳ್ಳೆಲ್ಯಾ ಕೂಲಿ ಕಡೆ ವಾಯುಸೇನಾ ಸ್ವೇಶನಾವಿಶಿಂ ವಿಚಾರ್ತಾನಾ, ತಾಣೆಂಚ್ ಸ್ವೇಶನ್ ಲಾಗಿಂಚ್ ಆಸಾ, ಸಾಯ್ಕಲ್ ರಿಕ್ವಾರ್ ವಚ್ಯೆತ್ ಮ್ಹಳೆಂ. ತಾಣೆಂಚ್ ಆಮ್ಚೊ ಸಾಮಾನ್ ಭಾಯ್ರ್ ವಾವವ್ನ್ (ದೋನ್ ಟ್ರಂಕಾಂ) ಎಕಾ ರಿಕ್ವಾರ್ ಮಾಂಡುನ್ ಆಮ್ಕಾಂ ಬಸಯ್ಲೆಂ. ರಿಕ್ವಾವಾಲ್ಯಾನ್ “ಕ್ಯಾ ಸಾಬ್ ನಯಾ ಹ್ಯೆ ಕ್ಯಾ?” ಮ್ಹಣ್ ವಿಚಾರುನ್, “ಆಪ್ ಲೋಗೊಂಕಾ ಬಿಲ್ಲೆಟ್ (ವಸ್ತೆ ಚಾಗೊ) ಕಯಿ ಲಾಯ್ಸ್ ರಾಸ್ತಾ ಕಾ ಬಗಲ್ ಮೆ ಹೀ ಹ್ಯೆ” ಮ್ಹಣ್ ಬಾಲಕೃಷ್ಣನಾ ಸವೆಂ ಮ್ಹಾಕಾ ಸಮಾಧಾನ್ ಕೆಲೆಂ. ಆಕಾಶ್ ಮಾರ್ಗಾಂತ್ಲಾನ್ ರಯ್ಲಾಚೊ ಪಾಟೊ ಉತ್ತೊನ್ ರಿಕ್ವಾ ರೂಂದ್ ಮಾರ್ಗಾಕ್ ಹಾಡ್ಲೆಲ್ಯಾ ತಾಣೆ ಧಾ ಮಿನುಟಾಂನಿ ಸಬಾರ್ ಲಾಂಬ್ ಬಾಂದ್ಪಾಂಲಾಗಿಂ ಯೆವ್ನ್ “ಆ ಗಯಾ ಆಪ್ ಕಾ ಬಿಲ್ಲೆಟ್, ಹಾಂಗಾ ದೆಂವುನ್ ಭಿತರ್ ವಚಾ” ಮ್ಹಳೆಂ.

ಬಿಲ್ಲೆಟ್ ಮ್ಹಳ್ಯಾರ್ ಮಿಲಿಟ್ರಿ ಜವಾನಾನಿಂ ರಾಂವ್ಚೊ ಜಾಗೊ, ಲಾಂಬ್ ಬಾಂದ್ಪಾಂಚೆಂ ವಸ್ತೆ ಘರ್, ಕಯಿ ಲಾಯ್ಸ್ ಮ್ಹಳ್ಯಾರ್ ಕಿಂಗ್ ಎಡ್ವರ್ಡಾಚೆಂ ನಾಂವ್ ವಾವಂವ್ಚಿಂ ಧಾ-ಬಾರಾ ತಾಂಬ್ಯಾ ರಂಗಾಚೆಂ ಸಾಲಾಂ!

ಆಮಿ ಟ್ರಂಕಾಂ ದೆಂವಯ್ತಾನಾಂಚ್ ಉಲ್ಲನಾಚೊ ದಾಟ್ ಕೋಟ್ ಘಾಲೊ ಆನಿ ಕಾನಾ ಸವೆಂ ತಕ್ಲೆಕ್ ಮಫ್ಲರ್ ರೆವ್ಡಾಯಿಲ್ಲೊ ಎಕ್ಲೊ ಧಾಂವುನ್ ಆಯ್ಲೊ ಆನಿ, “ಹಾಂವ್ ಹ್ಯಾ ಬಿಲ್ಲೆಟಾಚೊ ಬೇದಕ್ (ಕಾಮ್ಗಾರ್) ತುಮ್ಕಾಂ ಜಾಗೊ ದಾಕಯ್ತಾಂ” ಮ್ಹಣ್ ಟ್ರಂಕ್ ವಾವಯ್ಲಾಗ್ಲೊ. ತಾಣೆ ಸಾಲಾಂತ್ ಖಾಲಿ ಆಸ್ಲೆಲ್ಯಾ ಚ್ಯಾರ್ಪಾಯಿ (ಸುಂಬಾಚಿ ರುಕ್ಡಾ ಖಾಟಿ) ಪಂದಾ ಆಮ್ಚೆಂ ಟ್ರಂಕ್ ಚೆಪುನ್ “ಹಾಚೆರ್ ಬೆಡ್ ಶೀಟ್ ಫಾಲುನ್ ವಿಶೆವ್ ಘೆಯಾ, ಹಾಂವ್ ತುಮ್ಕಾಂ ಚಾ ಹಾಡ್ನ್ ಯೆತಾಂ” ಮ್ಹಳೆಂ. ಹಾಂವೆಂ ಟ್ರಂಕ್ ಉಗ್ಡೊನ್ ಆನಿ ಡರಿ (ಜಮ್ಕಣ್), ಬೆಡ್ ಶೀಟ್, ಬಾತ್ ಟವಲ್, ಮಸ್ಕಿಟೊ ನೆಟ್ ಕಾಡುನ್ ಖಾಟಿ ತಯಾರ್ ಕೆಲಿ. ತಿತ್ಯಾರ್ ಬೇದಕಾನ್ ಹಾಡ್ಲೆಲಿ ಚಾ ಪಿಯೆವ್ನ್ ಆಡ್ ಪಡ್ಲೊಂ, ಆನಿ ಹ್ಯಾ ವಿಶಿಶ್ಪ್ ವಾತಾವರಣಾವಿಶಿಂ ನಿಯಾಳಿಲಾಗ್ಲೊಂ. ಟ್ರಿಯಿಂಗಾ ಉಪ್ರಾಂತ್ಲಿ ನವಿ ಜಿಣಿ, ನವ್ಯಾ ಸಂಗಿ - ಸಾಂಗಾತ್ಯಾ ಸಂಗಿಂ ಕಶಿಗಿ ಮ್ಹಣ್ ಚಿಂತುಂಕ್ ಪಡ್ಲೊಂ.

ದನ್ವಾರಾಂ ದೋನ್ ವರಾರ್ಶೆಂ ಬಿಲ್ಲೆಟಾ ಭಿತರ್ ವ್ಹಡ್ಲೊ ಗಲಾಟೊ ಜಾತಾನಾ ಮ್ಹಜಿ ನೀದ್ ಸುಟ್ಟಿ ಆನಿ ದೊಳೆ ಉಗಡ್ತಾನಾ ಝುಜಾ ವಿಮಾನಾ ನಿಲ್ದಾಣಾಂತ್ ಡ್ಯೂಟಿ (ವಾವ್) ಸಂಪವ್ನ್ ಆಯಿಲ್ಲೆ ವಾಯುಸೈನಿಕ್ ದಿಸ್ಲೆ.

ತೆ ಸರ್ವ್ ತರ್ವಾಟೆ ಜಾವ್ನಾಸ್ಲೆ ಆನಿ ವ್ಹಡಾ ಆವಾಜಾನ್ ಉಲವ್ನ್, ಹಾಸೊನ್,

ಉಡೊನ್ ಆಪ್ಲಿ ಬೊಶಿ ಆರಾವ್ನ್ ಮೆಸ್ಕಾಕ್ (ಜೆವ್ಲಾಸಾಲ್) ಧಾಂವ್ತಾಲೆ. ಮ್ಹಜ್ಯಾ ಕುಶಿಚಾ ಖಾಟಿಯೆಗಾರಾನ್ ಮ್ಹಾಕಾ ಪಳೆವ್ನ್ ಪೋಸ್ಪಿಂಗಾರ್ (ವರ್ಗ್) ಆಯಿಲ್ಲೊ ನವೊಗಿ?" ಮ್ಹಣ್ ವಿಚಾರ್ಲೆಂ ಆನಿ ಆಪ್ಲಿ ವಳಕ್ ಕಳವ್ನ್ "ಊಟ್, ಜೆವ್ಲಾಕ್ ಯಾ" ಮ್ಹಣ್ ಭೊಳಾಯ್ಲೆಂ. ತೆವ್ಚಿನ್ ಪಳಯ್ತಾನಾ ಬಾಲಕೃಷ್ಣನ್ ಪರಂಪರಾಂ ಮ್ಹಣ್ ಮಲಯಾಳಮ್ ಉಲಯ್ತೆಲ್ಯಾಂ ಸಂಗಿಂ ಜೆವ್ಲಾಕ್ ಬಾಯ್ರ್ ಸರ್ತಾಲೊ ಜಾಲ್ಲ್ಯಾನ್ ಹಾಂವ್ ಭೊಶಿ ಘೆವ್ನ್ ಹ್ಯಾ ಪಂಜಾಬಿ ತರ್ಯಾಟ್ಯಾ ಸಂಗಿಂ ಗೆಲೊಂ ಪಯ್ಲ್ಯಾ ಪಾವ್ಟಿಂ ಸ್ವಾಪ್ ಮೆಸ್ಕಾ (ಉದ್ಯೋಗಿಸ್ತಾಂಚೆಂ ಜೆವ್ಲಾಸಾಲ್) ದೆಕ್ತಾನಾ ಸಂತೊಸ್ ಭೊಗ್ಲೊ, ಕಿತ್ಯಾಕ್ ಟ್ರೆಯ್ನಿಂಗ್ ಶಿಬಿರಾಂತ್ಲ್ಯಾ ದರಗ್ ರುಪಾಚಾ ಆನಿ ಸಾಲಾನ್ ಮೆಜಾಂಚಾ ಅವಸ್ಥೆ ಬದ್ಲಾಕ್ ಹಾಂಗಾಚಿ ವ್ಯವಸ್ಥಾ ಭಾರಿಚ್ ಬರಿ ಆಸ್ಲಿ. ಬಾಗ್ಲಾಂಕ್ - ಜನಲಾಂಕ್ ಪಡ್ಲೆ, ಚೊವ್ಕಾಂನಿ ಬಸ್ಪಿಂ ಮೆಜಾಂ - ಕದಲಾಂ, ಮಧೆಂ ಉದ್ಯಾ ಆಯ್ಲಾನ್ (ಜಗ್), ಮಿಟಾ ಕೋಪ್ ಆನಿ ಉಶ್ಟಾ ತೊಪ್ಲೆಂ, ಉದಾಕ್ ಭರುಂಕ್ - ಉಶ್ಲೆಂ ಕಾಡುಂಕ್ ಎಕ್ಲೊ ಚಾಕೊರ್, ರಾಂದ್ವಯೆಚಾ ಜೆವ್ಲಾಕ್ ವಿಂಗಡ್ ಕೂಡ್ ಆನಿ ನಾಜೂಕ್ ಆವಾಜಾನ್ ಸಂಗೀತ್ ಮ್ಹಣ್ತಾನಾ ಬರಿ ಮಾಂಡಾವಳ್.

ಜೆವ್ಲಾ ಉಪ್ರಾಂತ್ ಹಾಂವೆಂ ದೋನ್ ಕಾಗ್ಡಾಂ ಬರಯ್ಲಿಂ. ಮ್ಹಜ್ಯಾ ಘರಾ ಪಪ್ಪಾಕ್ ಪಯ್ಲಾವಿಶಿಂ ಶಾಬಿತ್ ಥರಾನ್ ಪಾವೊನ್ ಬರ್ಯಾ ಥರಾನ್ ಆಸ್ಲಾವಿಶಿಂ ಆನಿ ನವೊ ವಿಳಾಸ್ ಕಳವ್ನ್ ದುಸ್ರೆಂ ಪತ್ರ್ ಮಿತ್ರ್ ಪತ್ರಿಕಾಚಾ ಸಂಪಾದಕಾಕ್ ಮ್ಹಜ್ಯಾ ನವ್ಯಾ ವಿಳಾಸಾಕ್ ಮಿತ್ರ್ ಧಾಡುಂಕ್ ವಿನಂತಿ ಕರುನ್, ಕಾಣಿ ಧಾಡ್ಜಾವಿಶಿಂ ಭಾಸಾವ್ನ್.

ತಿತ್ಲಾರ್ ಭಾಯ್ರ್ ಆವಾಜ್ ಆಯ್ಕಾಲೊ, ಪಂಜಾಬಿ ಮಿತ್ರಾ ಲಾಗಿಂ ಕಾರಣ್ ವಿಚಾರ್ತಾನಾ "ವೊರಾಂ ಚ್ಯಾರ್ ಜಾಲಿಂ, ಬಿಲ್ಲೆಚಾ ಮುಕ್ಲ್ಯಾ ಮಯ್ದಾನಾರ್ ಫುಟ್‌ಬಾಲ್ ಖೆಳ್ಗಾಡಿ ಜಮೊನ್ ಖೊಟಾಯ್ತಾತ್ - ಉಡ್ತಾತ್" ಮ್ಹಣ್ಲೆಂ ಸಮ್ಜಾಲೆಂ. ತ್ಯಾ ಬರಾಬರ್ ಮ್ಹಜೆ ಭಿತರ್ಲೊ ಖೆಳ್ಗಾಡಿ ಉಡ್ಲೊ, ಆದಿಂ ಹಾಯ್‌ಸ್ಕೂಲಾಂತ್ ಉಪ್ರಾಂತ್ ಬೆಂಗ್ಕಾರ್ ಟ್ರೆಯ್ನಿಂಗ್ ಶಿಬಿರಾಂತ್ ಘಾಲ್ಚಿಂ ಉಡ್ಕಾಣಾಂ ಜೆವಾಳ್ಚಿಂ ಆನಿ ಖಿಂಯ್ಚ್ಯಾ ಸಂದರ್ಭಾರಿ, ಖಿಂಯ್ಚಾಯ್ ಗತಿಂತ್ ತರಿ ಫುಟ್‌ಬಾಲ್ ಖೆಳ್ಚೊ ಅತ್ರಗ್ ಖಿತ್ಲೆಕ್ಲೊ. ದೆಕುನ್ ಹಾಂವ್ ಜಟ್ಟಿಟ್ ಮಟ್ಟೆಂ ಇಜಾರ್, ಉಲ್ಟನ್ ಮೆಯ್ ಆನಿ ಕೆನ್ವಾಸ್ ಮೊಚೆ ಫಾಲುನ್ (ಮಿಲಿಟ್ರಿಂತ್ ಖಾಲಿ ಪಾಂಯ್ ಆಡ್ಕಾರ್ಲಾಂ) ಮಯ್ದಾನಾಕ್ ಧಾಂವ್ಲೊಂ. ಥಂಯ್ರ್ ಮುಕ್ಲ್ಯಾ ಆರ್ಮಿ ಶಿಬಿರಾಥಾವ್ನ್ ಆನಿ ಆಮ್ಚ್ಯಾ ಬಿಲ್ಲೆಚಾಂತ್ ಸಬಾರ್ ಜಮ್ಲೆಲೆ ತರಿ ದೋನ್ ಟೀಮಾಂ ಕರುನ್ ಖೆಳುಂಕ್ ಜಾಯ್ ಪುರ್ತೆ ಖೆಳ್ಗಾಡಿ ನಾತ್ಲೆಲ್ಯಾನ್ ನವ್ಯಾ ಮ್ಹಾಕಾ ತುರ್ತಾನ್ ರೀಗ್ ಮೆಳ್ಳಿ.

ಮ್ಹಜೆಂ ಪೊಸಿಶನ್ (ಪಂಗ್ಡಾಂತ್ ಖೆಳಾಸ್ಲಾನ್) ವಿಚಾರ್ತಾನಾ ಹಾಂವೆಂ "ರಾಯ್‌ಆಪ್" ಮ್ಹಳೆಂ, ಮ್ಹಳ್ಯಾರ್ ಉಜ್ವಾಳಿ ಕುಶಿನ್ ಮುಕಾರ್ ಧಾಂವೊಂಕ್, ಬೊಲ್ ವ್ಹರುಂಕ್ (ಡಿಬ್ಲಿಂಗ್) ಆನಿ ವಿರೋಧಿ ಗೋಲ್ ಲಾಯ್ಚಿ ಲಾಗಿಂ ಪಾವ್ತಾನಾ ಗೋಲ್ ಪೋಸ್ಪಾ ಮುಕಾರ್ ಆಸ್ಲೆಲ್ಯಾಕ್ ದಿಂವ್ಕ್. ಫುಟ್‌ಬಾಲ್ ಖೆಳುಂಕ್ ವಿಶಿಷ್ಟ್ ಮೊಚೆ ಆಸಾತ್. ಧಾಂವೊಂಕ್ ಖೊಟಾಂವ್ಕ್ ಸಲೀಸ್ ಜಾತಾತ್. ಪುಣ್ ಕೆನ್ವಾಸ್ ಮೊಚೆ ಫಾಲ್ಚೊ ಹಾಂವ್ ಸಬಾರ್ ಪಾವ್ಟಿಂ ನಿಸ್ತೊನ್ ಪಡ್ಲೊಂ!

ವರಗ್ ಆದೇಶ್ (ಮೂವ್‌ಮೆಂಟ್ ಆರ್ಡರ್) ಪರ್ಯಾಣ್ ದುಸ್ರ್ಯಾ ದಿಸಾ ಮ್ಹಾಕಾ

ಆನಿ ಬಾಲಕೃಷ್ಣನಾಕ್ ಹಾಜಿರ್ ಜಾಂವ್ಕ್ ಆಸ್ಲೆಲ್ಯಾನ್ ಹಾಂವ್ ವೆಗ್ಗಿಂ ಉಟೊಂ ಆನಿ ಶಿರ್ಶಿಕ್ಯಾ ಹಿಂವೆಂತ್ಯಾಯಿ ಥಂಡ್ ಉದ್ಯಾನ್ ನಿತಳ್ ಜಾವ್ನ್, ಖಾಕಿ ಕಲ್ನಾಂವ್ - ಬುಶ್ ಶರ್ಟ್ ಸ್ವೆಸುನ್, ವಯ್ಲಾನ್ ಉಲ್ಲನ್ ಜರ್ನಿ ಫಾಲುನ್ ತಯಾರ್ ಜಾಲೊಂ. ಸಕಾಳಿಂಚೊ ನಾಸ್ಲೊ ಸಂಪವ್ನ್ ಆಮಿ ಎರೊಡೊಮಾ ತೆವ್ಚಿಂ ಸರಾರಾಂ ಚಲ್ಲ್ಯಾಂವ್, ಥಂಯ್ ಗೆಟಿಲಾಗಿಂ ಗಾರ್ಡ್ ರೂಮಾಂತ್ ಆಮ್ಚೆಂ ಆದೇಶಾ ಪತ್ರ್ ದಾಖಲ್ ಕರುನ್ ಆನಿ ಮೊರ್ ಮಾರುನ್ ವಾಯುಸೇನಾ ಧಪ್ಪರಾ ಸರ್ಶಿಂ (ಓರ್ಡರ್ಲಿ ರೂಮ್) ಧಾಂವ್ಲ್ಯಾಂವ್. ಥಂಯ್ ಆಮ್ಕಾಂ ದೆಕ್ಲೆಲ್ಯಾ ಧಪ್ಪರ್ ಅಧಿಕಾರಿನ್ (ಎಡ್ಜುಟೆಂಟ್) ಹಾಕ್ ಮಾರ್ಲಿ ಆನಿ “ಹ್ಯಾ ಸ್ವೆಸ್ಟಾರ್ ತುಮ್ಕಾಂ ನ್ಯೂಮೋನಿಯಾ ಜಾಯ್ತ್, ಆತ್ಮಾಂಚ್ ವಚುನ್ ಉಲ್ಲನಾಚಿಂ ಯುನಿಫೊರ್ಮ್ ಘೆಯಾ” ಮ್ಹಣ್ ವಸ್ತು ಭಂಡಾರಾಕ್ (ಎಕ್ವಿಪ್‌ಮೆಂಟ್ ಸೆಕ್ಷನ್) ಚೀಟ್ ದಿಲಿ, ಸಂತೊಸಾನ್ ಗೆಲ್ಯಾಂವ್.

ಥಂಯ್ ತಯಾರ್ ಆಸ್ಲಿಂ (ರೆಡಿಮೇಡ್) ಉಲ್ಲನ್ ಬ್ಲೂ-ಬ್ಲ್ಯಾಕ್ ರಂಗಾಚಿಂ ಸಬಾರ್ ಯುನಿಫೊರ್ಮಾಂ ಫಾಲುನ್ ಕಾಡುನ್ ಪ್ರಯತನ್ ಕೆಲ್ಯಾ ಉಪ್ರಾಂತ್ ಆಮ್ಕಾಂ ಹಳ್ತ್ ಜಾಂವ್ಚೆಂ ಯೂನಿಫೊರ್ಮ್ ದವ್ಲೆನ್ ಸ್ವೆಸ್ಟಾರ್.

ಓರ್ಡರ್ಲಿ ರುಮಾ ಥಾವ್ನ್ ಆಮ್ಕಾಂ ವಾವ್ರಾ ವಿಭಾಗ್ ಲಾಭ್ಲೆ. ಬಾಲಕೃಷ್ಣನಾಕ್ ವಾಹನಾಂ ದುರುಸ್ತ್ ಕರ್ಚ್ಯಾಕಡೆ ಆನಿ ಮ್ಹಾಕಾ ಝುಜಾ ವಿಮಾನಾಂ ಸವೆಂ ವಾಹನಾಂಕ್ ಭಾರಿಚ್ ಗರ್ಜೆಚಿ ಬ್ಯಾಟರಿ ಉಪಕರಣಾಕ್ ಸಾಂಬಾಳ್ಚ್ಯಾಕಡೆ (ಬ್ಯಾಟರಿ ಚಾರ್ಜಿಂಗ್ ರೂಮ್). ವಾಯುಸೇನಾಂತ್ ಸುರ್ರಾತೆರ್ ಸಾಧಿಂ ಕಾಮಾಂ, ಸವ್ಯಾಸ್ ಅನ್ವೋಗ್ ವಾಡ್ತಾನಾ ವಿಮಾನಾಂ ಸಾಂಬಾಳ್ಚಿ ಜವಾಬ್ದಾರಿ ಮೆಳ್ತಾ ಮ್ಹಣ್ ಆಮ್ಕಾಂ ಕಳೈಂ. ಹಾಂವ್ ತೃಪ್ತೆನ್ ಆಸ್ಲೊಂ, ಸಕಾಳಿಂ ಆಟ್ ಥಾವ್ನ್ ದನ್ವಾರಾಂ ದೋನ್ ವರಾಂ ಪರ್ಯಾಂತ್ ವಾವ್ರ್ (ಡ್ಯೂಟಿ), ಮಹಿನ್ಯಾಕ್ ಏಕ್ ಪಾವ್ಪಿಂ ಪೆರೇಡ್, ದೋನ್ ಪಾವ್ಪಿಂ ರಾತಿಚೊ ಪಾರೊತ್ (ಗಾರ್ಡ್ ಡ್ಯೂಟಿ, ಹಾತಿಂ ರಾಯ್ಲ್ ಘೆವ್ನ್ ದೋನ್ ಘಂಟೆ ಪಾರೊತ್ - ಚ್ಯಾರ್ ಘಂಟೆ ವಿಶೆವ್ ಕರ್ಚ್ಯಾ ತೆಗಾಂಚೊ ಪಂಗಡ್!) ಸದಾಂ ರಾತಿಂ ಬೊಕ್ರಾ ಮಾಸ್, ಸದಾಂ ಸಾಂಜೆರ್ ಖೆಳ್, ಸದಾಂ ರಾತ್ಚ್ಯಾ ಜೆವ್ಣಾ ಉಪ್ರಾಂತ್ ಶೆರಾಂತ್ ಭೊಂವ್ಪಿ, ಹೆಣೆ-ತೆಣೆ ವಚುಂಕ್ ಆಯ್ತಾರಾಚಿ ರಜಾ, ವಾರ್ಶಿಕ್ ರಜಾ ದೋನ್ ಮಹಿನೆ.

ಹಾಂವ್ ಭಾರಿಚ್ ಧಾದೊಶಿ ಆಸ್ಲೊಂ, ಜಿವಾನ್ ಬಳ್ ಜಾಲೊಂ, ಖೆಳಾಂತ್ ವಯ್ ಪಡ್ಲೊಂ ಆನಿ ವಾಚುಂಕ್ - ಬರೊಂವ್ಕ್ ಬರೊ ವೇಳ್ ಮೆಳ್ತಾನಾ ವಾಯ್ಬ್ - ಪಾಡಾರಿ ಸವಯೆ ಥಾವ್ನ್ (ಸಿಗ್ನೆಟ್, ಕಾರ್ಡಾಂ, ರಮ್, ಝುಗ್ಡೆಂ) ಪಯ್ನ್ ಉರೊಂ. ಅಂಬಾಲಾ ಕೆಂಟೊನ್‌ಮೆಂಟಾಂತ್ ಬ್ರಿಟಿಶ್ ಕಾಳಾಚಿ ಸೊಭಿತ್ ಕಥೊಲಿಕ್ ಇಗರ್ಲ್ ಆಸ್ಲಿ, ಕೇರಳಾಚೆ ಯಾಜಕ್ ಇಂಗ್ಲಿಶಾನ್ ಆರಾಧನ್ ಚಲಯ್ತಾಲೆ, ದಸೆಂಬರ್ ಜಾಲ್ಲ್ಯಾನ್ ನತಾಲಾಂ ಘೆಸ್ತಾಚಿ ತಯಾರಿ ಭರಾನ್ ಚಲ್ತಾಲಿ. ಪುಣ್ ಭಾರಿಚ್ ಅತ್ರಗಾಚಾ ಮಧ್ಯಾನ್ ರಾತಿಂಚಾ ಮಿಸಾಕ್ ವಚುಂಕ್ ಮ್ಹಜೆಕಡೆ ಫಾವೊತಿ ಮುಸ್ತಾಯ್ಕಿ ನಾತ್ಲಿ, ಹಿಂವಾಳ್ ರಾತ್ ಭೆಶ್ಟಾಯ್ತಾಲಿ!

ಮಾನಸಿಕ್ ಜಯ್

ಹಾಂವ್ ಮಾನಾಧಿಕ್ ಯಾ ಧನಾಧಿಕ್ ಕುಟ್ಮಾಚೊ ನ್ಹಯ್ ಜಾಲ್ಲ್ಯಾನ್ ಜಿಣಿಯೆಂತ್ ಅಕ್ಮಾನ್ ಕರ್ಚ್ಯಾ ಆನಿ ಕಿರೊಳ್ ಜಾಂವ್ಚ್ಯಾ ಮಸ್ತ್ ಘಡಿತಾಂಕ್ ಬಲಿ ಜಾಲಾಂ. ಜೆಪ್ಪುಚಿ ಉಡ್ಡಿ ಕೊಂಕ್ಣಿ ಉಲೊಂವ್ಚ್ಯಾ ಖಾತಿರ್ ಸಾಂ ಲುವಿಸ್ ಹಾಯ್ ಸ್ಕೂಲಾಂತ್ ಗಾವ್ಡಿ ಆನಿ ನಾಯ್ತೊ (ನೆಟ್ನೊ) ಮ್ಹಣ್ಣಿಂ ಆಡ್‌ನಾಂವಾಂ, ದೊತೊರೈಚ್ಯಾ ಲಿಸಾಂವಾಂವೆಳಿಂ ವಾಚುಂಕ್ ನೆಗಾರ್ ಕೆಲ್ಲ್ಯಾ ಖಾತಿರ್ ಕ್ಲಾಶಿಧಾವ್ನ್ ಭಾಯ್, ಫ್ಡಾಲ್ಲ್ಯಾ ಭಾವಾಚಾ ಮಿವ್ಣಾಚಾ ಕಾಜಾರಾಕ್ ಹಳ್ಳೆಕ್ ವೆತಾನಾ ಬಲತ್ಕಾರಾನ್ ಮೊಚೆ ಫಾಲ್ಲ್ಯಾನ್ ಪಾಂಯಾಂನಿ ಫೂಡ್, ಖೆಳಾಂತ್ ಹುಶಾರ್ ತರಿ ಫುಟ್‌ಬಾಲ್ ಮೊಚೆ ನಾಕ್ಲೆಲ್ಯಾನ್ ಆವ್ಕಾಸ್ ಉರಂವ್ಚ್ಯಾ ಖಾತಿರ್ ಪಾಡಾರಿ ಮೊಚೆ ಫಾಲ್ಚಿ ಗತ್. ದಾಟ್ಪುಚ್ಯಾ ಕಾಜಾರಾಕ್ ಧಡೊ ರಾಂವ್ಚ್ಯಾಕ್ ಸೂಟ್ ಶಿಂವವ್ನ್ ತೀನ್ ಮಹಿನ್ಯಾಂಚೊ ಸಾಂಬಾಳ್ ಹೊಗ್ಡಾಂವ್ಚಿ ಅವಸ್ಥಾ (ಸಾಂಬಾಳ್ 100/-), ಮಾಮ್ಚೆನ್ ಸಯ್ಲಿಕ್ ಸೊದ್ತಾನಾ ನವ್ಯಾ ಕ್ರಿಸ್ತಾಂವಾಂಚ್ಯಾ ಮ್ಹಾಕಾ ಚೆಡುಂ ದಿಂವ್ಕ್ ಕಾಂಯ್ ವಾಟೆರ್ ಪಡುಂಕ್ ಮ್ಹಣ್ಣಿಂ ಉತ್ರಾಂ!

ತ್ಯಾಚೆ ಭೊಗ್ಲಾಂಚೆಂ ಕಿರೊಳ್‌ಪಣ್ ಮ್ಹಜ್ಯಾ ಉದ್ಯೋಗಾಚ್ಯಾ ಪಯ್ಲ್ಯಾ ಜಾಗ್ಯಾರ್, ಅಂಬಾಲಾಂತ್, ಆಪ್ಪಾಲ್ಲೆಂ ಮ್ಹಾಕಾ. 1957 ದಸೆಂಬ್ರಾಚ್ಯಾ ಪಯ್ಲ್ಯಾ ಹಪ್ತಾಂತ್ ಥಂಯ್ಸರ್ ಪಾವ್‌ಲ್ಲೊಂ. ಕಳಿಣ್ ಹಿಂವಾನ್ ವೆಳ್ಳುಕ್ತಾನಾ ಆನಿ ಮಿಲಿಟ್ರಿ ಸ್ಟೆಟರ್ (ಜರಿ) ವಾಪರ್ಚ್ಯಾ ಗತಿಂತ್ ಆಸ್ತಾನಾ ಭಿರ್ಮತ್ ಪಾವ್ಲೆಲ್ಯಾ ಸಾಂಗಾತ್ಯಾಂನಿ ಜ್ಯಾಕೆಟ್ (ಪೆಂಕ್ಡಾಕಡೆಂ ಬೆಲ್ ಆಸ್ಚೊ ಮಟ್ಸೊ ಕೋಟ್) ಶಿಂವಂವ್ಕ್ ವಂತಿಗಿ ಜಮಯ್ಲಿ. ತಿ ಫೆವ್ನ್ ಹಾಂವೆಂ ಉಲ್ಲನ್ ಲುಗಾಟ್ ಘೆತ್ಲೆಂ ಆನಿ ಎಕಾ ಟೇಯ್ಲರಾಕ್ ಶಿವೊಂಕ್ ದಿತಾನಾ ತಾಣೆ ತಿಸ್ರಾ ಹಪ್ತಾಂತ್ ಭಾಸಾಯ್ಲೆಂ. ಚೊವ್ತಾ ಹಪ್ತಾಂತ್ ನತಾಲಾಂ ಫೆಸ್ತಾಚ್ಯಾ ರಾತ್ಚ್ಯಾ ಮಿಸಾಕ್ ತೆಂ ಫಾಲುನ್ ವೆಚ್ಯಾ ಉರ್ಬೆನ್ ಹಾಂವ್ ಖಿತ್ಕತ್ತಾಲೊಂ ತರಿ ಆದ್ಲ್ಯಾ ಸಾಂಜೆ ಪರ್ಯಾಂತ್ ತೆಂ ತಯಾರ್ ಜಾಲೆಂ ನಾ, ಟೇಯ್ಲರಾನ್ ನಿಬಾಂಚ್ ದಿಲಿಂ ಆನಿ ಮ್ಹಜ್ಯಾ ಉರ್ಬೆಕ್ ಸವೆಂ ಉಲ್ಲಾಸಾಕ್ ಬರಫ್ ಕರುನ್ ಸೊಡ್ಲೆಂ.

ತ್ಯಾ ವಖ್ತಾ ಕಿರೊಳ್‌ಪಣಾಚಿಂ ಭೊಗ್ಲಾಂ ಭಾರಿಚ್ ಜಬ್ಬೊರ್ ಜಾವ್ನ್ ಹಾಂವ್ ನಿರಾಶಿ ಜಾಲೊಂ, ಸಾಂಗಾತ್ಯಾಂನಿ ಆಪ್ಲೆ ಕೋಟ್ ಅರ್ಪಿಲ್ಯಾರಿ ರಾತ್ಚ್ಯಾ ಮಿಸಾಕ್ ವೆಚಿ ಉರ್ಬಾ ಮೆಲ್ಲಿ, ಬ್ಲ್ಯಾಂಕೆಟಿ ಭಿತರ್ ನಿರೊನ್ ರಡ್‌ಲ್ಲೊಂ.

ಬಹುಶಾವೀಸ್ ವರಾಂಚಿ ತರ್ನಿ ಮತ್, ವೆವೆಗ್ಯಾ ಆಶೆನಿ ಉಬ್ಣೆಂ ಮನ್ ಆನಿ ಹಯೆಕಾ ಸಂಗಿಂತ್ ಅಪ್ಲಿಚ್ ದೀಶ್ ಚರವ್ನ್ ದಡ್ಡೆಡೆಂ ಕಾಳಿಚ್ ಪೂರಾ ಮ್ಹಜ್ಯಾ ತರ್ನ್ಯಾ ವ್ಯಕ್ತಿತ್ವಾಕ್ ಅರಾಜಾಂವಿಕ್ ರಂಗ್ ಸಾರಂವ್ಕ್ ಪಾವ್ಲಿಂ. ದೆಕುನ್‌ಚ್

ಹಾಂವ್ ಮತಿನ ನ್ಲಯ್ ಬಗಾರ್ ಕಾಳ್ಜನ್ ಚಿಂತಾಲೊಂ, ಗಜಾಲ್ ತುಕ್ತಾಲೊಂ ಆನಿ ಕಾರಣಾಂ ಘಂತ್ತಾಲೊಂ. ತಸಲ್ಯಾ ಸಂದರ್ಭಾರ್, ಸಂಸಾರಿ ಪರಿಗತೆ ಪರ್ಮಣೆ ಸಂತೊಸಾ ಬದ್ಲಾಕ್ ಅಸಮಾಧಾನ್‌ಚೆ ಮ್ಹಜ್ಯಾ ವಾಂಟ್ಕಾಚಿ ಭುತಿ ಜಾಂವ್ಕ್ ಪಾವ್ಲೆಂ. ತರಿ ಸವ್ಯಾಸ್ ಹಾಂವ್ ರಾಜಾಂವಿಕ್ ಜಾಂವ್ಕ್ ಆನಿ ಪರಿಗತ್ ಸುಧ್ರಾಂವ್ಕ್ ಪೆಚಾಡ್ಲೊಂ, ಗರ್ಟ್ ಪರ್ಮಣೆ ಸಾಂಗಾತ್ಯಾಂಚ್ಯಾ ಉತ್ರಾಂಕ್ ಮಾನ್ ದೀವ್ನ್ ಆನಿ ಖೆಳಾಂತ್ ಗುಮಾನ್ ಬುಡವ್ನ್ ಹಾಂವ್ ಸಾಮಾನ್ಯ್ ಜಾಂವ್ಕ್ ಒದ್ದಾಡ್ಲೊಂ. ನತಾಲಾಂ ಫೆಸ್ತಾಚಿ ನಿರಾಶಾ ನಿವ್ರಾಂವ್ಕ್ ದೋನ್ ಸಂಗಿ ಮ್ಹಾಕಾ ಆಧಾರ್ ಜಾಲೊ, ಮ್ಹಾಕಾ ಮಾನ್-ತೃಪ್ತಿ ದೀಂವ್ಕ್ ಸಕ್ಲೊ.

ಆನಿ ವ್ಹಾಳಾಂತ್ ಬುಡ್ತೊಲೊ ಬಚಾವೆಕ್ ಯೆವಾಳ್ಕಾಕ್ ಸಯ್ತ್ ಧರ್ತಾ ಮ್ಹಳ್ಳಾಬರಿ ಹ್ಯಾ ದೋನ್ ಸಂಗಿ ವಯ್ ಹಾಂವೆಂ ಸಂಪೂರ್ಣ್ ಮತ್ ಖಂಚಯ್ಲಿ ಆನಿ ಮ್ಹಾಕಾಯ್ ಗುಮಾನ್ ಕರ್ತಲಿಂ ಆಸಾತ್ ಮ್ಹಣ್ ಘುಗ್ಲೊಂ!

ಪಯ್ಲಿ ಸಂಗತ್ ಮಿಶ್ರ್ ಪತ್ರಿಕಾಚ್ಯಾ ನತಾಲಾಂ ಅಂಕ್ಯಾಂತ್ ಮ್ಹಜಿ ಪಯ್ಲಿ ಕಾಣಿ “ತೊ ಪಿಸೊ” ಫಾಯ್ಸ್ ಕರ್ಚಿ ದಯಾ ಸಂಪಾದಕ್ ಜೊ.ಸಾ. ಅಲ್ವಾರಿಸಾನ್ ದಾಕಯ್ಲಿ, ತ್ಯಾ ತೆಕಿತ್ ಗಾಂವಾಥಾವ್ನ್ ಪತ್ರ್ ಬರಯಿಲ್ಲ್ಯಾ ಕುಲ್ಕಾರ್ ಪಪ್ಪಾನ್ ಪ್ರಶಂಸಾ ಕೆಲಿ. ತ್ಯಾ ವರ್ವಿಂ ಉರ್ಬೆಸ್ತ್ ಜಾಲ್ಲ್ಯಾ ಹಾಂವೆಂ ಜಟ್ಟಟ್ ಆನ್ಯೆಕ್ ಕಾಣಿ, “ತ್ಯಾ ದಿಸಾ” ಬರವ್ನ್ ಧಾಡ್ತಾನಾ ತಿ ಘಡ್ಲ್ಯಾ ರೈಲೊ ಮ್ಹಯ್ಕಾಂತ್ ಆಯ್ಲಿಚ್. ತಶಿ ಕಿರ್ಲಾಲ್ಲಿ ಸಾಹಿತ್ಯೆ ವಾವ್ರಾಚಿ ಉರ್ಪ್ತ ಮಾಂಯ್‌ಗಾಂವಾಥಾವ್ನ್ ಪಯ್ ಆಸ್ಚ್ಯಾ ಆನಿ ಕೊಂಕ್ಣಿ ಉಲೊಂವ್ಕ್ ಲಾಲೆಂವ್ಚ್ಯಾ (ಕೋಣೀ ನಾತ್ಲೆ!) ಮ್ಹಾಕಾ ಕೊಂಕ್ಣಿ ಕಥೊಲಿಕ್ ಸಮಾಜೆ ತೆವ್ಪಿಂ ಏಕ್ ಬಳ್ವಂತ್ ಗಾಂಚ್ ಜಾಂವ್ಕ್ ಪಾವ್ಲಿ ಆನಿ ಹಜಾರೊಂ ಕೃತಿಯೊ ರಚುಂಕ್ ಸಕ್ಲಿ.

ದುಸ್ರಿ ಸಂಗತ್ ತಿತ್ಲ್ಯಾಚ್ ಆಪುರ್ಪಾಯೆಚಿ, ಮನ್ಯಾಪಣಾಕ್ ಅಲಂಕಾರ್ ಆನಿ ಪರ್ಮ್ ದಿಂವ್ಚಿ. ಹ್ಯಾ ರಿತಿನ ಘಡ್ಲಿ. ಹಾಂವ್ ಹಾಯ್‌ಸ್ಕೂಲಾಂತ್ ನಿಮಾಣೆಂ ವರ್ಸ್ ಶಿಕ್ತಾನಾ ವಾಲೆನ್ನಿಯಾಚಾ ಎಕಾ ಗ್ರೇಸ್ತ್ ಮಾನೆಸ್ತೀಣೆನ್ ಏಕ್ ಉಪ್ಕಾರ್ ಮಾಗ್ಲೊ ಆನಿ ಆಪ್ಲ್ಯಾ ಕ್ಲಾಶಿಂತ್ ಶಿಕ್ಪಾ ಆಪ್ಲ್ಯಾ ಎಕಾ ಬಡ್ಡಾ ಪುತಾಚಿ ಶಿಮ್ಪಿ ಧರುನ್ ಗಣಿತ್ ಶಿಕಂವ್ಕ್ ವಿನಂತಿ ಕೆಲ್ಲಿ. ತ್ಯಾ ವರ್ವಿಂ ಹಾಂವೆಂ ತ್ಯಾ ಬಡ್ಡಾಕ್ ಆಮ್ಕೆರ್ ಸದಾಂ ಆಪವ್ನ್ ಮ್ಹಿನತೆನ್ ಶಿಕಯಿಲ್ಲ್ಯಾನ್ ಆನಿ ಮ್ಹಜೆಸಂಗಿಂ ಭೊವುಂಕ್ ಖೆಳುಂಕ್ ಕರುನ್ ಪಾಡಾರಿ ಸಾಂಗಾತ್ ಆಡಾಯಿಲ್ಲ್ಯಾನ್ ತೊ ಆಟ್ವಿಂತ್ ವಯ್ ಪಡ್ಲೊ. ತೆಂ ಮತಿಂತ್ ದವುನ್ ತಿ ತವಳ್ ತವಳ್ ಮ್ಹಾಕಾ ಕಾಂಯ್ ಪುಣಿ ದಿತಾಲಿ, ವಾಯುಸೇನಾಂತ್ ಭರ್ತಿ ಜಾಲ್ಲ್ಯಾ ವರ್ಸಾ ನತಾಲಾಚಿ ಕೇಕ್ ಧಾಡುಂಕ್ ಆನಿ ಮ್ಹಜ್ಯಾ ಪಯ್ಲ್ಯಾ ರಜೆರ್ ಸಬಾರ್ ಪಾವ್ಪಿಂ ಜೆವ್ಣಾಂ ಮಾಂಡುಂಕ್ ಪಾವ್ಲಿ, ಭಾರಿಚ್ ಮೊಗಾನ್.

ಆನಿ ಅಂಬಾಲಾಂತ್ಲ್ಯಾ ನತಾಲಾಂ ಫೆಸ್ತಾಕ್ ತಿಣೆ ರಯ್ಲೆವೇ ದ್ವಾರಿಂ ಲೊಣ್ಚಾಚಾ ಬುಯಾಂವಾ ಸಂಗಿಂ ಕುಸ್ತಾರ್ ಆಟಾಪ್ಪಿ ರುಕ್ಮಾ ಪೇಟ್ ಧಾಡ್ಲೆಲಿ ತಿ ನತಾಲಾಂ ಉಪ್ರಾಂತ್ಲ್ಯಾ ಹಫ್ತಾಂತ್ ಆಯ್ಲಿ, ಮ್ಹಾಕಾ ಆನಂದ್ ಪಾಟವ್ನ್!

ಗಾಂವಾಥಾವ್ನ್ ಪಯ್ ಆಸ್ತಾರ್ ಆನಿ ಗಾಂವ್ಲಿ ಫೆಸ್ತಾಂ, ಸಂಭ್ರಮಾಂಥಾವ್ನ್ ವಂಚಿತ್ ಜಾಲ್ಯಾರಿ ನವೆಂ ವರಸ್ ಮ್ಹಾಕಾ ಸಂತೊಸಾಚೆಂ ಜಾಂವ್ಕ್ ಪಾವ್ಲೆಂ. ಪಯ್ಲ್ಯಾ ಸುವಾತೆರ್ ನವಿ ಜ್ಯಾಕೆಟ್ ತಯಾರ್ ಜಾಲ್ಲಿ ಆನಿ ತಿ ಫಾಲುನ್ ನವ್ಯಾ

ವರ್ಸಾಚ್ಯಾ ಮಿಸಾ ಸಂಭ್ರಮಾಕ್ ವಚುಂಕ್ ಹಾಂವ್ ಸಕ್ಲೊಂ ಆನಿ ಇಗರ್ಜೆಂತ್ ಥೊಡ್ಯಾ ಮಂಗ್ಳುರ್ಗಾರಾಂಚಿ ಒಳೊಕ್ ಜಾಲ್ಲ್ಯಾನ್ ತೃಪ್ತಿ ಜಾಲೊಂ. ದುಸ್ರ್ಯಾ ಸುವಾತೆರ್ ಸದಾಂ ಸಾಂಜೆರ್ ಶಿಸ್ತೆನ್ ಫುಟ್‌ಬಾಲ್ ಖೆಳೊಂಕ್ ವೆತಾಲೊಂ ಜಾಲ್ಲ್ಯಾನ್ ಸವ್ಕಾಸ್ ವ್ಹಡಾಂಚ್ಯಾ ಸ್ಪೇಶನ್ ಪಂಗ್ಡಾಂತ್ ಮ್ಹಾಕಾ ರೀಗ್ ಮೆಳ್ಳಿ ಆನಿ ಖಾಯಾಮ್ ಸಾಂದೊ ಜಾಲೊಂ, ಲಾಗಿಂ ಆನಿ ಪಯ್ಸ್ ಮೆಚಾಂ ಖೆಳುಂಕ್ ವೆಚ್ಯಾ ಸಂದ್ರಾಪಾಂನಿ ಉಲ್ಲಾಸ್ಲೊಂ. ತಿಸ್ರ್ಯಾ ಸುವಾತೆರ್ ಸಾಹಿತ್ಯ ವಾವ್ರಾನ್ ವೇಳ್ ಬರೊ ಪಾಶಾರ್ ಜಾತಾಲೊ ಆನಿ ಫಳಿತಾಂತಾಚೆಂ ಬೆಳೆಂ ದವ್ಲತೆನ್ ಫುಗ್ಚ್ಯಾ ತಸಲೆಂ ಜಾಂವ್ಕ್ ಪಾವ್ಲೆಂ. ಮಿತ್ರ್, ಝೆಲೊ ಆನಿ ಪಯ್ಲಾರಿ ಪತ್ರಿಕಾಂನಿ ಕಾಣಿ - ಕವನಾಂ ಸರಾಗ್ ಫಾಯ್ಸ್ ಜಾತಾಲಿಂ.

ಅಂಬಾಲಾಂತ್ ಪಯ್ಲ್ಯಾಪಾವ್ಣಿಂ ಆಧುನಿಕ್ ಝುಜಾ ಅಭ್ಯಾಸ್ (ವಾರ್ ಮೆನ್ಸೂವರ್) ಸಯ್ನಿಕಾಂಕ್ ತರ್ವೆತಿ ಆನಿ ಭುಂಯ್ ಧಾಡ್ (ಇನ್‌ಫೆಂಟಿ ಎಚ್ಯಾಕ್) ಆನಿ ಝುಜಾ ವಿಮಾನಾಂಚೆಂ ಆಕ್ರಮಣ್ ಪಳಯ್ಲೆಂ.

ಆಧುನಿಕ್ ಝುಜಾ ಅಭ್ಯಾಸ್ ಹರ್ಯೆಕಾ ಮಿಲಿಟ್ರಿ ವಿಭಾಗಾಕ್ ತವಳ್ ತವಳ್ ಮಾಂಡುಂಕ್ ಪಡ್ಲಾ. ಭೂಸಯ್ನ್ ಆನಿ ವಾಯುಸಯ್ನ್ ಯಾ ನಾವ್‌ಸೈನ್ಯ್ ಆನಿ ವಾಯು ಸಯ್ನ್ಯಾ ಎಕಾ ಪ್ರತ್ಯೇಕ್ ಸುವಾತೆರ್ ಯಾ ದರ್ಯಾ ಮದ್ಲ್ಯಾ ಕುದ್ಯಾರ್ ಕಾಲ್ಪನಿಕ್ ದುಸ್ಮಾನ್ ಕೇಂದ್ರಾಕ್ ನಾಸ್ ಕರ್ಚಿ ವಿದ್ಯಾ ಶಿಕೊಂಕ್, ತಾಲೆಂತ್/ಗಿನ್ಯಾನ್ ಜೊಡುಂಕ್ ಅಭ್ಯಾಸ್ ಆಸಾ ಕರ್ತಾ. ತ್ಯಾ ವರ್ವಿಂ ಭೂಸೇನಾಚಾ ಸೊಜೆರಾಂಕ್ ವೇಸ್ ಭಂಗವ್ನ್ ಆನಿ ಶಸ್ತ್ರಾಂ ವಾವವ್ನ್ ಫುಡೆಂ ಸರ್ಚಿ ಆನಿ ಅಪ್ಪಿತ್ ಆಕ್ರಮಣ್ ಕರ್ಚಿ ತರ್ವೆತಿ ಮೆಳ್ತಾನಾ, ವಾಯುಸೇನಾಚಾ ಝುಜಾ ವಿಮಾನಾಂಕ್ ಸೊಜೆರಾಂಚಿ ವಾಟ್ ಶಾಭಿತ್ ಕರ್ಚಾಕ್ ಗುಳೆ ಮಾರ್ಚಿ, ರೊಕೆಟಾಂ ಧಾಡ್ಚಿ ಆನಿ ಬೊಂಬ್ ಫಾಲ್ಚಿ ವಿದ್ಯಾಯಿ ಲಾಬ್ತಾ. ಝುಜಾ ವಿಮಾನಾಂನಿ ವಾಟ್ ನಿತಳ್ ಕೆಲ್ಯಾ ಉಪ್ರಾಂತ್ ಟ್ಯಾಂಕಾಂ, ಪಾಟ್ಲಾನ್ ಬೃಹದ್ ನಾಳಿ, ನಿಮಾಣೆ ಸಶಸ್ತ್ರಿ ಸೊಜೆರ್ ಫುಡೆಂ ಸರ್ತಾತ್, ದುಸ್ಮಾನ್ ಕೇಂದ್ರ್ ಧರ್ತಾತ್. ತಿಚ್ ರೀತ್ ದುಸ್ಮಾನ್ ಬಂದರ್ / ಕುದ್ರೊ ಧರುಂಕ್ ವಾಪರ್ತಾತ್, ಝುಜಾ ವಿಮಾನಾಂನಿ ಧಾಡ್ ಫಾಲಾ ಉಪ್ರಾಂತ್ ಪಾಟ್ಲಾನ್ ಝುಜಾ ತಾರ್ವಾಂ ಯೆತಾತ್, ನಾಳಿ - ಮಿಸ್ಸಾಯ್ಲಾಂ ವಾಪರ್ತಾತ್ ಆನಿ ನಾವ್ ಸೈನಿಕಾಂಕ್ ಧಾಡ್ತಾತ್.

ತರ್ವ್ಯಾ ಮ್ಹಾಕಾ ತಸಲ್ಯಾ ಝುಜಾ ಅಭ್ಯಾಸಾಕ್ ಪಳೆಂವ್ಣೆಂ ಭಾಗ್ ಎಕ್ ವರೊ ಅನ್ವೊಗ್ ಆನಿ ಗಿನ್ಯಾನಾಭರಿತ್ ಜಾಂವ್ಕ್ ಪಾವ್ಲೊ. ಮ್ಹಾಕಾ ಅಪರಿಮಿತ್ ಗೌರವ್ ಆನಿ ತೃಪ್ತಿ ದಿಲ್ಲಿ ಸಂಗತ್ ಹಿ. ಹಾಂವ್ ಸ್ವಯಂ ಸೇವಕ್ ಜಾವ್ನ್ ವಚುಂಕ್ ಮುಕಾರ್ ಸರ್‌ಲೊಂ, ಕಿತ್ಯಾಕ್ ಸಕಾಳಿಂ ಸ ಥಾವ್ನ್ ರಾತಿಂ ಆಟ್ ಪರ್ಯಾಂತ್ ಪಾಣಿಪತ್ ರಾಜಾಂತ್ ರಾವೊಂಕ್ ಪಡ್ಚ್ಯಾ ಸಾರ್ಕೆಂ ಖಾಣ್ - ಪೀವನ್ ಮೆಳಾನಾಸ್ಚ್ಯಾ ತ್ಯಾ ಝುಜಾ ಅಭ್ಯಾಸಾಕ್ ವಚುಂಕ್ ಹರ್ಯೆಕ್ಲೊ ಚುಕವ್ನ್ ಘೆತಾಲೊ. ಪುಣ್ ಫುಡೆಂ ಗೆಲ್ಲ್ಯಾನ್ ಆಮ್ಚ್ಯಾ ಮಾಂ ಪಯರ್ ಆನಿ ತುಫಾನಿ ಝುಜಾ ವಿಮಾನಾಂಚೆಂ ಪರಾಕ್ರಮ್ ಹಾಂವೆಂ ದೆಖ್ಲೆಂ!

ಝುಜಾ ನಲಢಾಣಾಸವೆಂ ಖೆಳಾ ಮಯ್ಲಾನಾರ್

ಹೆಣೆಂ ರಾಜ್‌ಧಾನಿ ಡೆಲ್ಲಿಕ್ ತೆಣೆಂ ಪಂಜಾಬಾಚೆಂ ಶ್ರೇಷ್ಠ್ ಶೆರ್ ಅಮೃತ್‌ಸರಾಕ್ ಪಾಕೆಸ್ಥಾನಿ ಝುಜಾ ವಿಮಾನಾಂಚ್ಯಾ ಆಕ್ರಮಣಾಧಾವ್ನ್ ರಕ್ಷಣ್ ಕರ್ಚ್ಯಾ ಗೂಂಡ್ ಜವಾಬ್ದಾರೆನ್ ಭರ್ದೆಲ್ಯಾ ಅಂಬಾಲಾ ವಾಯುಸೇನಾ ಕೇಂದ್ರಾಂತ್ ಸದಾಂಚ್ ತರ್ದೆತಿ ಚಾಲು ಆಸ್ಲಿ. ತ್ಯಾ ಕಾಳಾ (1958) ದುಸ್ಮಾನ್ ವಿಮಾನಾಂಚ್ಯಾ ಆವಿಶ್ತ್ ಧಾಡಿ ಧಾವ್ನ್ ಖಿಳ್ತಿತ್ ನಾಸ್ತಾಂ ದೀಶ್ ಚರಂವ್ಚಿಂ ಆನಿ ಭದ್ರತಿ ಠರಾಂವ್ಚಿಂ ರಶಿಯಾನ್ ಮಿಸ್ಸಾಯಿಲ್ಲಾಂ ಯೆಂವ್ಕ್ ನಾತ್ಲಿಂ ಜಾಲ್ಲ್ಯಾನ್ ತೆಂ ವೊಜೆಂ ಶ್ರೀನಗರ್, ಪಠಾಣ್‌ಕೊಟ್, ಹಲ್ವಾರಾ, ಆದಮ್‌ಪುರ್, ಜಾಮ್‌ನಗರ್ ಆನಿ ಅಂಬಾಲಾಂತ್ಲ್ಯಾ ಝುಜಾ ವಿಮಾನಾಂ ಕೇಂದ್ರಾಂ ವಯ್ ಆಸ್ಲೆಂ. ತ್ಯಾ ವರ್ದಿಂ ಕಾಶ್ಮೀರ್, ಪಂಜಾಬ್, ರಾಜಸ್ಥಾನ್ ಆನಿ ಗುಜರಾತಾಂತ್ಲ್ಯಾ ವಯ್ಲ್ಯಾ ನಿಲ್ದಾಣಾಂಧಾವ್ನ್ ಸರ್ತೆ ಪರ್ಮಾಣೆ ಸುರ್ಯೋ ಉಜ್ವಾಡ್ಚ್ಯಾ ಆದಿಂಧಾವ್ನ್ ಬುಡ್ವಾ ಉಪ್ರಾಂತ್ ಝುಜಾ ವಿಮಾನಾಂ ಅಂತ್ರಳಾರ್ ಪಾರೊತ್ ಕರ್ತಾಲಿಂ, ಘಡಿಯೆನ್ ಉಬೊಂಕ್ ರಾವ್ತಾಲಿಂ. (ORP)

ತಶೆಂ ಅಂಬಾಲಾಚಿ ಸರ್ತಿ ಯೆತಾನಾ, ಜಾಂವ್ ಫಾಂತ್ಯಾರ್ ಯಾ ದನ್ವಾರಾಂ ಆನಿ ರಾತಿಂ ಸಯ್ ಆಮ್ಚಿ ಗತ್ ಪಾಡ್ ಜಾತಾಲಿ, ಚೆಟ್ ವಿಮಾನಾಂಚ್ಯಾ ಯೆಂತ್ರಾ ಆವಾಜಾನ್ ಕಾನ್ವೆ ಫುಟ್ತಾಲೆ. ನಿದೊಂಕ್ ಜಾಯ್ತೆಂ ಆನಿ ಜಾಂವ್ ಕುಟ್ಮಾದಾರ್ ಯಾ ಎಕ್ಸರೆ, ನಿಲ್ದಾಣಾಂತ್ ವಿಮಾನಾಚೆಂ ಕಾಮ್ ಪಡ್ಲ್ಯಾರ್ ಧಕುನ್ ಚುನೊ ಜಾತಾಲೆ.

ಸುರ್ವಾತೆರ್ ತರ್ನೊ ಹಾಂವ್ (20 ವರ್ಸಾಂ) ಭಾರಿಚ್ ಉರ್ಬೆನ್ ತ್ಯಾ ಕಾಮಾಕ್ ಧಾಂವ್ತಾಲೊಂ. ದೇಶ್ ರಕ್ಷಣಾಚ್ಯಾ ವಾವ್ರಾಂತ್ ಮ್ಹಾಕಾಯ್ ಪಾತ್ರ್ ಆಸಾ, ಝುಜಾ ವಿಮಾನಾಂಕ್ ತಯಾರ್ ಕರ್ಚೆಂ ಕಾಮ್ ಭಾರಿಚ್ ಮಹತ್ವಾಚೆಂ ಆನಿ ಹೆರಾಂ ಸಂಗಿಂ ತಸಲೊ ಪಾತ್ರ್ ಖೆಳ್ಚಿ ಮಹತ್ವಾನ್ ಲೊಳ್ಚಿ ಸಂಗತ್ ಮ್ಹಾಕಾ ಭಾರಿಚ್ ಗೌರವಾಚಿ ಮ್ಹಳ್ಳ್ಯಾಬರಿ. ತಸಲ್ಯಾ ಭೊಗ್ಲಾಂನಿ ಖಿತ್ಕೆಲ್ಚೊ ಆನಿ ಚಿಂತ್ಪಾನ್ ಫುಗೊಲ್ಚೊ ಹಾಂವ್ ಫಾಂತ್ಯಾರ್ ಪಾಂಚ್ ವೊರಾರ್ ಉಟೊನ್ ಆನಿ ಸ ವರಾರ್ ಫಳಾರ್ ಸಂಪವ್ನ್ ವಿಮಾನಾಂ ಧಳಾಕ್ ಧಾಂವ್ತಾಲೊಂ, ವಿಮಾನಾಂ ಮಾಂಡ್ಲೆಲ್ಯಾ ಸುವಾತೆರ್ (ಹ್ಯಾಂಗಾರ್ ಆನಿ ಡಿಸ್ಪರ್ಸಲ್) ಉಡ್ಕಾಣಾಂ ಫಾಲ್ತಾಲೊಂ ಆನಿ ಗರ್ದೆ ಪರ್ಮಾಣೆ ರಾತಿಂ ಧಾ-ಇಕ್ರಾ ವೊರಾಂ ಪರ್ಮಾಂತ್ ರಾವ್ತಾಲೊಂ. ಪುನ್ಯಾನ್ ಆಮ್ಕಾಂ ಫಾಲಿಂಚಿ (ಶಿಫ್ಟ್) ರೀತ್ ಆಸ್ಲಿ, ಆಟ್ ಫಂಟೆ ವಾವ್ರಾ ಉಪ್ರಾಂತ್ ಆಟ್ ಫಂಟೆ ವಿಶೆವ್ ಆನಿ ರಾತಿಂ ಗೆಲ್ಯಾರ್ ಸಂಪೂರ್ಣ್ ದೀಸ್ ವಿಶೆವ್ ಮೆಳ್ತಾಲೊ (ತೀನ್ ಶಿಫ್ಟ್).

ವರ್ಸಾಭರ್ ತಸಲ್ಯಾ ವಾವ್ರಾನ್ ಮ್ಹಜಿ ಉರ್ಬಾ ಸವ್ಕಾಸ್ ನಿಂವ್ಚಿ ಮ್ಹಣ್ಣೆತ್. ತ್ಯಾ

ಶಿವಾಯ್ ಸಮಾನ್ ಹುಶಾರ್ಗಾಯೆಚೆ ಸಬಾರ್ ಆಸ್ತಾನಾ ಎಕ್ಲ್ಯಾ ವಯ್ ಕಾಮ್ ಹೊಂದೊನ್ ರಾವಾನಾತ್ಲೆಂ. ತ್ಯಾ ವರ್ಧಿಂ “ಎನ್ನಪುಕ್ಲೆಡ್ ಬೊಲ್ಡು” ಮ್ಹಣ್ಣಾಚ್ಯಾ ಕಾಜುಲ್ಯಾಬರಿ ಮಹತ್ವ್ ಬಿಲ್ಕುಲ್ ನಾತ್ಲೊ. ಮ್ಹಜ್ಯಾ ಉರ್ಬೆಚೊ ಫಾಯ್ಡೊ ಹೆರ್ ಘೆತಾಲೆ.

ದೆಕುನ್ ಹಾಂವೆಂ ವೊಳೊ ಮ್ಹಜ್ಯಾ ಖೆಳ್ಗಾಡಿಪಣಾಚೊ ತುರುಪ್ ಮುಳಾರ್ ಹಾಡುನ್ ಧಲಯ್ಲೊ. ಮಿಲಿಟ್ರಿಂತ್ ಏಕ್ ಭಾರಿಚ್ ಬರೆಂ ಆಸಾ: ಕಲಾ - ತಾಲೆಂತಾಂಕ್ ತಿಕ್ಚೆ ಚಡ್‌ಚ್ ಪ್ರೋತ್ಸಾಹ್ ಲಾಭ್ತಾ. ವಯ್ಲ್ಯಾ ಪಟ್ಲೆರ್ ಆಸ್ಚ್ಯಾಂಕ್ ದರಬಸ್ತ್ ಸವ್ಲತಾಯೊ ಮೆಳ್ತಾತ್. ಜಾಂವ್, ಭೂ, ನಾವ್ ಯಾ ವಾಯುಸೇನಾಂತ್ ವೆವೆಗ್ಳ್ಯಾ ಕೇಂದ್ರಾಂ/ವಿಭಾಗಾಂ ಮಧೆಂ ವರ್ಸಾವಾರ್ ಕರಿಣ್ ಪಂತಾಟ್ ಚಲ್ತಾ. ಸಂಗೀತ್-ನಾಚ್-ನಾಟಕ್ ರಂಗ್‌ಮಂಚಾರ್ ಹಾಡ್ಚ್ಯಾಂತ್ ಸವೆಂ ವೆವೆಗ್ಳೆ ಖೆಳ್ ಮಯ್ದಾನಾರ್ ಮಾಂಡ್ಚ್ಯಾಂತ್. ದೆಕುನ್ ಹರ್ಯೆಕಾ ಕೇಂದ್ರಾಂತ್ (ಯೂನಿಟ್/ ಸ್ಟೇಶನ್) ವರ್ಸಾಭರ್ ತರ್ಲೆತಿ ಚಲ್ತಾ. ಮುಕೆಲ್ ಅಧಿಕಾರಿ (ಕಮಾಂಡರ್) ಅಸಲ್ಯಾ ಪಂತಾಕ್ ಆಪ್ಲ್ಯಾ ಗೌರವಾಚೆಂ ಸವಾಲ್ ಮ್ಹಣ್ ಲೆಕ್ತಾ. ಹರ್ಯೆಕಾ ಕಲಾಕಾರಾಕ್/ ಖೆಳ್ಗಾಡ್ಯಾಕ್ ರಿಯಾಯ್ತ್/ಸವ್ಲತಾಯ್ ದಿತಾ. (ಸದಾಂ ಚಡಿತ್ ದೂದ್ ಆನಿ ತಾಂತಿಯಾಂ, ಪಾರೊತ್, ಗಸ್ತೆಥಾವ್ನ್ ಮಾಫಿ, ಸಾಂಜೆರ್ ತರ್ಲೆತಿ ಜೊಡ್ಚ್ಯಾ ಖಾತಿರ್ ದನ್ವಾರಾಂಚ್ಯಾ ವಾವ್ರಾಥಾವ್ನ್ ಮುಕ್ತಿ ಆನಿ ವಯ್ಲ್ಯಾ ಫಂಗ್ತೆಕ್ ಪಾವ್‌ಲ್ಲ್ಯಾಂಕ್ ಭಡ್ಡಿ ದಿಂವ್ಕ್ ಶಿಫಾರಾಸ್!)

ಮ್ಹಜೊ ತುರುಪ್ ಫುಟ್‌ಬಾಲ್ ಪಂಗಡಾಂತ್ ಆಸಾಂ ಮ್ಹಳ್ಳೊ, ಏಕ್ ಮಹಿನೊ ಪಾಟಿಂ-ಮುಕಾರ್ ಲೊಳುನ್ ಪಾಸ್ ಜಾಲೊಂ. ತಿತ್ಲೆಂಚ್ ಸದಾಂ ದೂದ್-ತಾಂತಿಂ, ದನ್ವಾರಾಂ ವಿಶೆವ್, ಗಾರ್ಡ್ ಡ್ಯೂಟಿ ಮಾಫಿ, ನವೆ ಫುಟ್‌ಬಾಲ್ ಮೊಚೆ ಆನಿ ಮೇಯ್ (ಸೊಕ್ಸ್) ಮ್ಹಣ್ತಾನಾ ಹಾಂವ್ ಫುಗ್ಲೊಂ, ತ್ರೆಪ್ತೆನ್ ಕೂಡ್ ಫುಲಂವ್ಕ್ ಸಕೊಂ.

ಅಂಬಾಲಾ ಸ್ಟೇಶನಾಂತ್ ದೀಸ್ ಬರ್ಯಾನ್ ಧಾಂವ್ತಾನಾ ಹಾಂವೆಂ ಕಾಣಿಯೊ-ಕವನಾಂ-ಲೇಖನಾಂ ಬರೊಂವ್ಚೊ ಹವ್ಯಾಸ್ ಚಾಲು ದವರ್ಲೊ. ತ್ಯಾವರ್ಧಿಂ ಮಿತ್, ರೈಲೊ, ಪಯ್ಲಾರಿ ಪತ್ರಿಕಾಂನಿ ಮ್ಹಜೆಂ ನಾಂವ್ ದಿಸಾಲಾಗ್ಲೆಂ. ತ್ಯಾ ವೆಳಾ ಹಾಂವ್ ಸಾಹಿತ್ಯ್ ಸೆವೆದ್ವಾರಿಂ ಮಾಂಯ್ ಗಾಂವಾಕಡೆಂ ಸಂಪರ್ಕ್ ದವರ್ತಾಂ ಮ್ಹಣ್ಲೆಂ ಸಮರ್ಥನ್ ಉಸಯ್ತಾಲೊಂ. (ಆತಾಂ ಹಾಂವೆಂ ಬರೊಂವ್ಚೆಂ ನಾಂವಾಖಾತಿರ್ ಮ್ಹಣ್ ಸ್ವಶ್ಫ ಉಚಾರ್ತಾಂ) ಎಕಾ ಲೆಕಾನ್ ಬರೊಂವ್ಕ್ ಧರ್ಲೆಲ್ಯಾನ್ ಕೊಂಕ್ಣಿ ಪತ್ರಿಕಾಂ ಯೆತಾಲಿಂ ಜಾಲ್ಲ್ಯಾನ್ ಮಾಂಯ್ ಗಾಂವ್ಚ್ಯಾ ಸಂಗ್ಗಿಕಡೆಂ ಸಂಪರ್ಕ್ ಖಿಂಡಿತ್ ಜಾತಾ ಮ್ಹಣ್ಲೆತ್, ತಾಚೆ ವಯ್ತ್ “ತುಮ್ಮೊ ಪೂತ್ ತುಮ್ಮೆಬರಿಚ್ ಹುಶಾರ್” ಮ್ಹಣ್ ವಾಡ್ಪಾಚೊ ಲೋಕ್ ಮ್ಹಜ್ಯಾ ಪಪ್ಪಾಕ್ (ಬೆಂಡ್ಕಾರ್-ನಾಟಕಿಸ್ತ್) ಆನಿ ದಾಟ್ಕುಕ್ (ನಾಟಕಿಸ್ತ್-ಬರಯ್ಲಾರ್) ಹೊಗೊಳ್ಳಿತಾಲೊ. ಮ್ಹಜ್ಯಾ ಮನಿ ಆರ್ಡರಾಕ್ ಜಾಪ್ ದಿಂವ್ಚ್ಯಾ ಪಪ್ಪಾಚ್ಯಾ ಕಾಗ್ದಾರ್ ತ್ಯಾ ವಿಶಿಂ ವಿವರ್ ಆಸ್ತಾಲೊ.

ಗಾಂವ್ಚ್ಯಾ ಹರ್ಯೆಕಾ ಫೆಸ್ತಾ ವಿಶಿಂ ಪಪ್ಪಾ ಬರಯ್ತಾಲೊ. ನತಾಲಾಂಕ್ ಮಧ್ಯಾನ್ ರಾತಿಚ್ಯಾ ಮಿಸಾ ಬಾಬ್ಲಿಂ, ಪಾಸ್ಕಾಂಚ್ಯಾ ಮಿಸಾ ವೆಳಿಂ ಆಪ್ಲಿತ್ ಪಾವ್ನ್ ವೊಳ್ಲೆಲ್ಯಾ ಬಾಬ್ಲಿಂ, ಇಗರ್ಲೆಂತ್ ರೆಲಿಕ್ ಆಸ್ಚ್ಯಾ ಸಾಂ ಗ್ರಾಸಿಯನಾಚೆ ಇಮಾಜ್ ಪುರ್ಶಾವಾನ್ ವೆಲ್ಲ್ಯಾವಿಶಿಂ, ನವೆಂ ಜೆಂವ್ಚ್ಯಾ ಫೆಸ್ತಾವೆಳಿಂ ಮಾಂಯ್ನ್ ಮ್ಹಜೆ

ಖಾತಿರ್ ವಿಂಗಡ್ ಶಿರೊತಿ ಫಾಲ್ಲ್ಯಾ ಬಾಬ್ತೆಂ, ರುಜಾಯ್ ಕೊಂಪ್ಲಿಚ್ಯಾ ಪುರ್ತಾವಾಕ್ ಜೆಪ್ಪುಚೆಂ ಬ್ಯಾಂಡ್ ಗೆಲ್ಲ್ಯಾ ಬಾಬ್ತೆಂ.

ತ್ಯಾ ರಿಶಿನ್ ಕೊಂಕ್ಣಿ ಪತ್ರಿಕಾಂ ಆನಿ ಪಪ್ಪಾಚ್ಯಾ ಕಾಗ್ಡಾ ಮುಕಾಂತ್ ಗಾಂವ್ಲೊ ಸಂಪರ್ಕ್ ಸರಾಗ್ ಉರ್ತಾನಾ ರಜೆರ್ ಗಾಂವಾಕ್ ಧಾಂವ್ಲೊ ಆನಿ ಜಲ್ಮಾಥಾವ್ನ್ ಲೊಳ್ಳೆಲ್ಯಾ ಸಂಗ್ಲೆಂಕ್ ಚಾಕ್ಲೊ ಅತ್ರೆಗ್ ಖಿತ್ಕತೊಂಕ್ ಲಾಗ್ಲೊ.

ದೆಕುನ್ ಹಾಂವೆಂ ಗಾಂವಾಂತ್ ಫಿರ್ಗಜ್ ಫೆಸ್ತಾಂಚ್ಯಾ - ನತಾಲ್, ನವೆಂ ವರಸ್ ಸಂಭ್ರಮಾಚ್ಯಾ ದಸೆಂಬರ್ - ಜನೆರಾಂತ್ ರಜಾ ವಿಚಾರ್ಲಿ. ಮ್ಹಜ್ಯಾ ಆನಂದಾಕ್ ತುರ್ತಾನ್ ತಿ ಮಂಜೂರ್ ಜಾಲಿ ಆನಿ ಮ್ಹಜ್ಯಾ ಆನೈಕಾ ತಂತ್ರಾಕ್ ಅಂಬಾಲಾಂತ್ ಕರಿಣ್ ಹಿಂವೆಚ್ಯಾ ದಸೆಂಬರ್-ಜನೆರ್ ಮಹಿನ್ಯಾಂಕ್ ಆಡಾಂವ್ಚಿ ಆಶಾ, ಜ್ಯಾರಿ ಕರುಂಕ್ ಪಾವ್ಲಿ. ಆಮ್ಚ್ಯಾ ಮಿಲಿಟ್ರಿಂತ್ ತೆನ್ನಾ ಭಾರತಾಚ್ಯಾ ಯುವಕಾಂಕ್ ಬರಿ ಲಾಗಿ ಆನೈಕ್ ಸಂಗತ್ ಕಿತೆಂಗಿ ಮ್ಹಳ್ಯಾರ್ ಕಾಜಾರಿ ಸರ್ವ್ ಎಪ್ರಿಲ್-ಮೇ ರಜೆರ್ ವತಾನಾ, ಬಡ್ಲಾ ಭಾರತಾಚೆ ದೀಪಾವಳಿ - ದಸರಾ - ಹೋಳಿ ಖಾತಿರ್ ಅಕ್ಟೋಬರ್ - ನವೆಂಬರ್ - ಮಾರ್ಚ್ಯಾಂತ್ ರಜಾ ಕಾಡ್ತಾತ್. ತೆನ್ನಾಗಾರಾಂಕ್ ದಸೆಂಬರ್ - ಜನೆರಾಂತ್ ಆವ್ಕಾಸ್ ಮೆಳ್ತಾ ಆನಿ ಹಿಂವ್ ಚುಕ್ತಾ.

ತ್ಯಾ ವರ್ವಿಂ ಹಾಂವ್ ದಸೆಂಬ್ರಾಚ್ಯಾ ಪಯ್ಲ್ಯಾ ಹಪ್ತಾಂತ್ 60 ದಿಸಾಂಚಿ ರಜಾ ಆನಿ ತೀನ್ ಮಹಿನ್ಯಾಚೊ ಸಾಂಬಾಳ್, ಪಯ್ಲಾ-ಜೆವ್ಣಾ ಭಾತೆಂ (ಎಲೊವೆನ್ಸ್) ಆನಿ ಟ್ರಿಯಾಂತ್ ತಿಸ್ರಾ ಕ್ಲಾಶಿಚಿ ಟಿಕೆಟ್ (ರಯ್ಲೆವೇ ವಾರಂಟ್) ಸಂಗಿಂ ಭಾಯ್ ಸರ್ಲೊಂ. ತ್ಯಾ ವೆಳಾ ಮಿಲಿಟ್ರಿ ಡಬ್ಲ್ಯಾಂತ್ ಜಾಗೊ ಮೆಳ್ತಾಲೊ. ರಿಸರ್ವೆಶನ್ ವಿಶೇಸ್ ನಾತ್ಲೆಂ ಜಾಲ್ಲ್ಯಾನ್ ಅಂಬಾಲಾ-ಡೆಲ್ಲಿ-ಮದ್ರಾಸ್-ಶೊರ್ನೂರ್ (ಹಲ್ವಾ ಘೆವ್ನ್) ವಾಟೆನ್ ಚ್ಯಾರ್ ದಿಸಾಂನಿ ಮಂಗ್ಳುರ್ ಪಾವ್ಲೊಂ.

ಗಾಂವಾಂತ್ ರಜೆಚೆ ದೀಸ್ ಜಟ್ವಟ್ ಪಾಶಾರ್ ಜಾತಾನಾ ಭಾರಿಚ್ ಆನಂದ್ ಭೊಗ್ಲೊ ತರಿ ಚೊವ್ತ್ಯಾ ಹಪ್ತಾಂತ್ ಚ್ ಬೊಲ್ಗಾಂ ಖಾಲಿ ಜಾಲಿಂ. ಪುನ್ಯಾನ್ ಕುಲ್ಚಾರ್ ಪಪ್ಪಾನ್ ಆನಿ ಕ್ಲಾರ್ಕ್ ದಾಟ್ಕುನ್ ತವಳ್-ತವಳ್ ದೋನ್-ಪಾಂಚ್ ರುಪಯ್ ಲಕಯಿಲ್ಲ್ಯಾನ್ ಗಂಗಾಗತ್ ಆಯ್ಲಿನಾ. ಇಡ್ಯಾಂತ್ ಆಪ್ಲ್ಯಾ ಬಡ್ಲಾ ಪುತಾಕ್ ಶಿಕವ್ನ್ ಆಟಿಂತ್ ಪಾಸ್ ಜಾಂವ್ಚ್ಯಾಬರಿ ಕೆಲ್ಲ್ಯಾ ಮ್ಹಾಕಾ ವಾಲೆನ್ನಿಯಾಚಿ ಮಾನೆಸ್ಪಿಣ್ ಫಿರ್ಗಜ್ ಫೆಸ್ತಾಕ್, ನತಾಲಾಂ ಫೆಸ್ತಾಕ್, ನವ್ಯಾ ವರ್ಸಾಕ್ ಆಪವ್ನ್ ಜೆವ್ಣಾ ಸತ್ಕಾರ್ ಪಾಟಯ್ತಾಲಿ ಜಾಲ್ಲ್ಯಾನ್ ಉಲ್ಟಾಸ್ ವ್ಹಾಳೊನ್ಂಚ್ ಆಸ್ಲೊ. ತ್ಯಾ ರಜೆರ್ ಮಾತ್ ದೋನ್ ಸಂಗಿ ಮ್ಹಾಕಾ ಮಹತ್ವಾಚ್ಯೊ ಜಾಂವ್ಕ್ ಪಾವ್ಲೊ ಮ್ಹಣ್ಣೆತ್. ಪಯ್ಲಿ ಸಾಂಜೆರ್ ವೇಳ್ ಪಾಶಾರ್ ಕರುಂಕ್ ಅತ್ತಾವರ್ ವಾಟೆನ್ ಮಯ್ನಾಂಕ್ ವತಾನಾ ಸರ್ಕಾರಿ ಕೊಲೆಜಿಚ್ಯಾ ಪಾಟ್ಲಾನ್ ಮಯ್ನಾನಾರ್ ಫುಟ್‌ಬಾಲ್ ಖೆಳ್ಚೆ ದಿಸ್ಲೆ. ದಿವ್ಯಾ ದೆಗೆಲ್ಯಾ ಅತೀರ್ ವಾಟೆನ್ ಭಿತರ್ ರಿಗೊನ್ ವಿಚಾರ್ತಾನಾ ವಿದ್ಯಾರ್ಥಿ ಸಂಗಿಂ ಥಂಯ್ಚಿ ಕಾಮಾಗಾರಾಯಿ 'ಯಂಗ್ ಚ್ಯಾಲೆಂಜರ್ಸ್' ಪಂಗಡ್ ಬಾಂದುನ್ ಖೆಳ್ತಾತ್ ಮ್ಹಣ್ಣೆಂ ಕಳೆಂ.

ಹಾಂವ್ ಉಡ್ಲೊಂ, "ಹಾಂವ್ ಏರ್‌ಫೋರ್ಸ್‌ಗಾರ್, ಮ್ಹಾಕಾ ಘೆಯಾ" ಮ್ಹಣ್ತಾನಾ ತೆ ದಡ್ಡೆ, "ಫಾಲ್ಯಾಂಥಾವ್ನ್ ಪ್ರಾಕ್ರಿಸಾಕ್ ಯೆ" ಮ್ಹಣ್ ಬಡ್ಡೆ. ತ್ಯಾ ವರ್ವಿಂ ತ್ಯಾ ಟೀಮಾಚೊ ಸಾಂದೊ ಜಾಲೊಂ ಆನಿ ಜನೆರ್ 26 ರಿಪಬ್ಲಿಕ್ ಕಪ್ ಟೂರ್ನಮೆಂಟಾಂತ್ ಖೆಳೊಂಕ್ ಸಕ್ಲೊಂ. ನಿಮಾಣ್ಯಾ ಹಂತಾರ್ ಬಂದರ್

ಮುಸ್ಲಿಮಾಂಚ್ಯಾ “ನಿವ್‌ಸ್ಪಾರ್” ಟೀಮಾ ವಿರೋಧ್ ಕಟ್ಟಿ ಮೆಳ್ಳಿ (ಸಲ್ವಣ್) ತರಿ ಹಾಂವ್ ಸಬಾರ್ ವರ್ಸಾಂ ಮಯ್ದಾನಾರ್ ಪರ್ಲೆಳ್ಳೊಂ.

ದುಸ್ರಿ ಸಂಗತ್ ವಾಲೆನ್ನಿಯಾ ಬಡ್ಡಾ ಚೆಡ್ಯಾಚಿ ವ್ಹಡ್ಲಿ ಬಡ್ಡಾ ಭಯ್ ಸತ್ರಾ ವರ್ಸಾಂಚಿ ಆನಿ ಸರ್ಕಾರಿ ಪರೀಕೆಂತ್ ನಾಪಾಸ್ ಜಾವ್ನ್ ಸಪ್ತೆಂಬರ್ ಪರೀಕೆಂತ್ ಬಸ್‌ಲೆ, ಮ್ಹಜಿ ರಜಾ ಸಂಪ್ತಾನಾ, “ಆಯ್ ಲಾಯ್ಕ್ ಯೂ” ಮ್ಹಣಾಲಿ!

16

ಝುಜಾ ತಂತ್ರಾಚಿ ತರ್ಲೆತಿ ಮೊಗಾ ಪತ್ರಾಚಿ ಪನ್ವತಿ

ಅಂಬಾಲಾ ಥಾವ್ನ್ ಪಯ್ಲಿ ರಜಾ (ದಸೆಂಬರ್ - ಜನೆರ್), ವಾಯುಸೇನಾಂತ್ಲಿ ದುಸ್ರಿ ರಜಾ (1956-1957) ಭಾರಿಚ್ ಗಮ್ತಾಚಿ ಜಾಂವ್ಕ್ ಪಾವ್ಲಿ. ತ್ಯಾ ವೆಳಾ ಮಂಗ್ಳುರ್ಚ್ಯಾ ಹಯೆರ್ಕಾ ಫಿರ್ಗಜೆಂತ್ ಫೆಸ್ತ್. ಆಯ್ತಾರಾ ಕೊಂಪ್ರಿಚೊ ಪುರ್ಶಾಂವ್, ಮಂಗ್ಳುರಾ ಬೆಸ್ತ್, ಬುದ್ವಾರಾ ಫೆಸ್ತ್ ಮೀಸ್, ಸಾಂತ್, ತಾಂಬ್ಲೆ ಗುಳೆ, ಪಾಳ್ಲೆಂ, ಕೊಬಾ ರೋಸ್, ಆಯ್ಸ್ ಗೋಲಾ, ಗ್ಯಾಸ್ ಬೆಲೂನ್ ಮ್ಹಣ್ ಧಾದೊಸ್ಕಾಯೆಚೆಂ ಜಾವ್ನ್ ದನ್ವಾರಾಂ ಸಯ್ರ್ಯಾಂಸಂಗಿಂ ಗಡ್ಡ್ ಜೆವ್ಣಾನ್ ಸಂಪ್ರಾಲೆಂ. ದಸೆಂಬರ್ - ಜನೆರಾಂತ್ ಹಯೆರ್ಕಾ ಬುದ್ವಾರಾ ಫೆಸ್ತ್ ಸವೆಂ ನತಾಲಾಂಚೊ ಆನಿ ನವ್ಯಾ ವರ್ವಾಚೊ ಸಂಭ್ರಮ್, ಭುರ್ಗ್ಯಾಂಚೊ - ತರ್ನಾಟ್ಕಾಂಚೊ ಉಲ್ಲಾಸ್ ಮೊಳ್ವಾಕ್ ಪಾವಯ್ತಾಲೊ. ಹೆಂ ಭಾಗ್ ಮ್ಹಾಕಾಯ್ ಲಾಬ್ಲೆಲ್ಯಾನ್ ಭಾರಿಚ್ ಸಂತೊಸಾನ್ ರಜಾ ಸಂಪವ್ನ್ ಹಾಂವ್ ಪಾಟಿಂ ಗೆಲ್ಲೊಂ ಆನಿ ಬಡ್ಗಾ ಭಾರತಾಚ್ಯಾ ಹಿಂವಾಳ್ ಋತುಂತ್ ತರಿ ಸುಡ್ಲಡಿತ್ ಉರ್ಲೊಂ, ತರ್ನಾಟ್ಕಾನ್ ಹರ್ದೆಂ ರೂಂದ್ ಜಾಲ್ಲ್ಯಾನ್.

ಸಕಾಳಿಂ ಆಚ್ ಥಾವ್ನ್ ದನ್ವಾರಾಂ ದೋನ್ ಪರ್ಯಾಂತ್ ಕಾಮ್, ಸಾಂಜೆರ್ ಚ್ಯಾತ್ ಥಾವ್ನ್ ಸ ಪರ್ಯಾಂತ್ ಫುಟ್ಬಾಲ್ ಆನಿ ರಾತಿಂ ಜೆವ್ಣಾ ಉಪ್ರಾಂತ್ ನೋವ್ ಪರ್ಯಾಂತ್ ಭೊಂವ್ಲಿ ಮ್ಹಣ್ತಾನಾ ದೀಸ್ ಬರ್ಯಾನ್ ಆನಿ ಮರ್ಯೆನ್ ಪಾಶಾರ್ ಜಾತಾಲೆ. ಹಾಂವ್ ಪತ್ರಾಂ ಬರವ್ನ್, ಪತ್ರಿಕಾಂ ವಾಚುನ್ ಆನಿ ಸಾಹಿತ್ಯ್ ಸೆವಾ ಕರುನ್ ತೃಪ್ತೆನ್ ಉರ್ಲೊಂ.

ತ್ಯಾ ಕಾಳಾರ್, ಮ್ಹಳ್ಯಾರ್ ಪನ್ನಾಸ್ ವರ್ಸಾಂ ಆದಿಂ, ಸಾಂಬಾಳ್ ಧಾ ರುಪಯ್ ಚಡ್ ಆನಿ ಸದಾಂ ಮಾಸಾಡ್, ಫಿಸಿಕಲ್ ಟ್ರೇಯಿಂಗ್, ಕ್ರೊಸ್ ಕಂಟ್ರಿ ರನ್, ಪಾರೊತಾ ಗಾರ್ಡ್ ಡ್ಯೂಟಿ, ಅನ್ನೊಗ್ ವಾಡಂವ್ಕ್ ನಾನಾಂತೆ ಕೋರ್ಸ್ ಆನಿ ನಿಶ್ಪಾ ಪಾರ್ಕುಂಕ್ ಹ್ಯಾ ತ್ಯಾ ಕೇಂದ್ರಾಂಕ್ ವೆಚಿ ಟೆಂಪರರಿ ಡ್ಯೂಟಿ ಮ್ಹಣ್ ನವ್ಯಾ ಭುರ್ಗ್ಯಾಂಕ್ ತೆಂಬೆಟ್ಕಾನಿ ರಾವೊಂಕ್ ಪಡ್ಲೆಂ. ತ್ಯಾ ವರ್ವಿಂ ಮ್ಹಾಕಾಯ್ ಸಬಾರ್ ಕಾಮಾಂ ಕರುಂಕ್ ಆನಿ ಜಬಾಬ್ದಾರಿ ವಾವಂವ್ಕ್ ಪಡ್ಲಿ. ಪಯ್ಲಿ ತರ್ಲೆತಿ ಜಾವ್ನ್ ಹಾಂವ್ ಏಕಾ ಹಫ್ತಾಚಿ ಫಾಯರ್ ಫಿಕೆಟ್ ಡ್ಯೂಟಿ ಕರುಂಕ್ ಗೆಲೊಂ. ದೀಸ್-ರಾತ್ ಫಾಯರ್ ಸ್ಟೇಶನಾಂತ್ ರಾವೊಂಕ್ ದಿಸಾಕ್ ದೋನ್ ಪಾವ್ಲಿಂ ಆನಿ ರಾತಿಕ್ ಏಕ್ ಪಾವ್ಲಿಂ ಫಾಯರ್ ಟೆಂಡರ್ ವಾಹನಾಂತ್ ಧಾಂವೊಂಕ್, ನಕ್ಲಿ ಉಚೊ ಪೆಟವ್ನ್ ಪಾಯ್ಪಾನ್ ಉದಕ್ ಸೊಡುಂಕ್, ರಾತ್‌ಭರ್ ಟೆಲಿಫೊನಾಲಾಗಿಂ ಜಾಗರಣ್ ಕರುಂಕ್, ವಿರಾಮ್ ಮೆಳ್ತಾನಾ ಯೂನಿಫೊರ್ಮ್ - ಶೂಸ್ ಫಾಲುನ್ ಚೆ ನಿದೊಂಕ್.

ಹಿ ತರೈತಿ ವರ್ಸಾಕ್ ಏಕ್ ಪಾವ್ತಿಂ ಜಾಲ್ಯಾರ್ ತಶಿಚ್ ರೆಂಜ್ ಫಾಯರಿಂಗ್ ಡ್ಯೂಟಿ ಮ್ಹಣ್ ಆನ್ಯೆಕ್ ತರೈತಿಯ್ ಆಸ್ತಾಲಿ. ನಿರ್ಜನ್ ಸುವಾತೆರ್ ಉಬಾರ್ ಬಾಂಧ್ಲಲ್ಯಾ ಪಾಗೊರಾ ಹುಜ್ರಿಂ ನಿಶಾನೆ ವಯ್ರ್ ಫಾರ್ ಸೊಡ್ಲೊ ಅಭ್ಯಾಸ್, ಆಯ್ಕೊಂಕ್ ಪರಾಕ್ರಮಾಚೊ ತರಿ ಕರುಂಕ್ ಸಬಾರ್ ವಿಘ್ನಾಂಚೊ - ಅನಾಹುತಾಂ ಆಸ್ಲೊ!

ಪಾಗೊರಾ ಹುಜ್ರಿಂ ಮಾತ್ಯೆ ರಾಸ್, ತಾಚ್ಯಾ ಮುಕಾರ್ ಧಾ-ಬಾರಾ ಮನ್ಶಾ ರೂಪ್ ಯಾ ಗೋಲ್ ಆಕಾರಾಚಿಂ ಚಿತ್ರಾಂ, ಥಂಯ್ ಥಾವ್ನ್ ಹೆವ್ನಿನ್ 25 ಫುಟಿ ಮುಕಾರ್ ಏಕ್, 50 ಫುಟಿ ಮುಕಾರ್ ಆನ್ಯೆಕ್ ಆನಿ 100 ಫುಟಿ ಮುಕಾರ್ ಆನ್ಯೆಕ್ ಗೀಟ್. ಫಾರ್ ಸೊಡುಂಕ್ ತರೈತಿ ದಿತಾನಾ 25 ಫುಟಿ ಪಿಸ್ತೂಲ್‌ಗಾರಾಂಕ್, 50 ಫುಟಿ ಥಾವ್ನ್ ಕಾರ್ಪಾಯ್ಸ್‌ಗಾರಾಂಕ್ (ಮಂತ್ರಿಂಕ್ ಸುರಕ್ಷಾ ದಿಂವ್ಚ್ಯಾಂಚ್ಯಾ ಹಾತಿಂ ಪಳೆವ್ಣೆತ್) ಆನಿ 100 ಫುಟಿ ಥಾವ್ನ್ ರಾಯ್ಲ್‌ಗಾರಾಂಕ್. ಮಿಲಿಟ್ರಿ ರಿವಾಜಿ ಪರ್ಮಾಣೆ ಸಾಮಾನ್ಯ್ ಸೊಜೆರಾಂಕ್ ರಾಯ್ಲ್, ತೀನ್ ಗಿಟಾಂಚ್ಯಾ ಹವಿಲ್ದಾರ್ / ಸಾರ್ಜಂಟಾಂಕ್ ಕಾರ್ಪಾಯ್ಸ್ ಆನಿ ಜೆಸಿವೊ / ಆಫಿಸರಾಂಕ್ ಪಿಸ್ತೂಲ್ / ರಿವೊಲ್ವರಾ ಥಾವ್ನ್ ಫಾರ್ ತ್ಯಾ ಚಿತ್ರಾಂ ವಯ್ರ್ ಸೊಡುಂಕ್ ತರೈತಿ ಮೆಳ್ತಾಲಿ. ಹಾಂವ್ ತರೊ ಜಾಲ್ಯಾನ್ ಮ್ಹಾಕಾ ರಾಯ್ಲ್ ತರೈತಿ ಮಾತ್ (ಸವ್ಕಾಸ್ ಕಾರ್ಪಾಯ್ಸ್ ಧರುನ್ ಪಿಸ್ತೂಲ್ ಪರಾಂತ್ ಪಾವ್ಲೊಂ).

ತರೈತಿ ಉರೈಚಿ, ಪರಾಕ್ರಮಾಚಿ, ದುಸ್ಮಾನಾಂಕ್‌ಚ್ ಮಾರ್ತಾಂವ್ ಮ್ಹಳ್ಳಾಬರಿ ದಾಂತ್ ಚಾಬೊನ್, ದೀಶ್ ಖಂಚವ್ನ್ ಟಿಗ್ಗರ್ (ಘೊಡೊ!) ದಾಂಚ್ಚಿ. ಪುಣ್ ತಿಕ್ಕೆ ಅಪಾಯಾಚಿ, ಚಡ್ ಅನಾಹುತಾಂಚಿ, ಪಾಟಾಪಾಟ್ ಗುಳೆ ಮಾರ್ತಾನಾ ಏಕ್ ಗುಳೊ ಶಿರೊಂಕ್ ಪುರೊ, ತ್ಯಾ ವೆಳಾ ರಾಯ್ಲ್ ಘಂವ್ಡಾಯ್ಲ್ಯಾರ್ ಗುಳೊ ಉಸ್ಕೊಂಕ್ / ಫುಟೊಂಕ್ ಪುರೊ!

ಆನ್ಯೆಕ್ ತರೈತಿ ಝುಜಾ ಸಂದರ್ಭಾಚಿ ಯಾ ತುರ್ತ್ ಪರಿಗತೆಚಿ - ಏಕ್ ರಾತ್ ಥಾವ್ನ್ ಏಕ್ ಹಫೊ ಸರ್ವ್ ಸಾಂದ್ಯಾಂನಿ ಆಪ್ಲ್ಯಾ ವಾವ್ರಾ ಸುವಾತೆರ್‌ಚ್ ಜಿಯೆಂವ್ಚಿ, ಝುಜಾ ವಿಮಾನಾಂಕ್ ತಯಾರ್ ಕರ್ಚಿ ಆನಿ ಬೊಂಬ್-ರೊಕೆಟ್-ಫಾರ್ ಭರ್ಚಿ ಆನಿ ಮೆಟಾಂ ಮೆಟಾಂನಿ ರಾಯ್ಲ್ ವಾವ್ನ್ ಪಾರೊತ್ ಚಲಂವ್ಚಿ. ಖಂಡಿತ್ ಜಾವ್ನ್ ಖಾಣ್-ನ್ಹಾಣ್ ಸಾರ್ಲೆಂ ನಾಸ್ತಾಂ, ವಿಶೆವ್-ನೀದ್ ಪಾವಾನಾಸ್ತಾಂ ಕರಿಣ್ ಕರ್ಚೆ ಭೊಗ್ತಾಲೆ, ಜೀವ್ ತಳ್ಳೆಲ್ಲಾಲೊ ತರಿ ದೆಶಾ ಖಾತಿರ್ ಶಿಕ್ತಾಂವ್, ರಕ್ಷಣಾ ಖಾತಿರ್ ವಾವುರಾಂವ್ ಆನಿ ಭಾರತ್ ಮಾತೆ ಖಾತಿರ್ ಸೊಸ್ತಾಂವ್ ಮ್ಹಣ್ಣಿ ಗೂಂಡ್ ತೃಪ್ತಿ ಆಸ್ತಾಲಿ. ಸರ್ವಾಂಬರಿ ಹಾಂವಯಿ ಮಿಲಿಟ್ರಿಚ್ಯಾ ಹ್ಯಾ ತರೈತಿ ಅಭ್ಯಾಸಾಂನಿ ಪಾಶಾರ್ ಜಾಲೊಂ, ಮಸ್ತ್ ಶಿಕ್ಲೊಂ ಆನಿ ಫುಡ್ಲ್ಯಾ ಸಂದರ್ಭಾಂಕ್, ಗರಾಂಕ್ ತಯಾರ್ ಜಾಲೊಂ. ವಿಶಿಷ್ಟ್ ಸಂಗತ್ ಜಾವ್ನ್ ತಸಲ್ಯಾ ತರೈತಿಂತ್ ಪಾತ್ರ್ ಘೆತ್ಲೆಲ್ಯಾಂಕ್ ಶಿಫಾರಸ್ ಲಾಬ್ತಾಲಿ.

ಶಿಫಾರಸ್ ಯಾ ವಿಪರ್ಯಾಸ್, ತರ್ನೊ ಹಾಂವ್ ಹರ್ಯೆಕಾ ಸಂಗಿ ಥಾವ್ನ್ ಅನ್ವೊಗ್ ಜೊಡ್ಲೆಲ್ಯಾಬರಿಚ್ ಆನಂದ್ ಆನಿ ತೃಪ್ತಿ ಘೆಂವ್ಕ್ ಶಿಕ್ಲೊಂ. ತ್ಯಾ ವರ್ಲಿಂಚ್ ಫುಟ್‌ಬಾಲ್ ಖೆಲೊನ್, ಪತ್ರಾಂ ಬರವ್ನ್ ಆನಿ ಪತ್ರಿಕಾಂಕ್ ಲಿಖುನ್ ಬರ್ಯಾ ಧರಾನ್ ವೇಳ್ ಪಾಶಾರ್ ಕರುಂಕ್ ಸಕ್ಲೊಂ. ತ್ಯಾಚ್‌ಪರಿಂ ಮ್ಹಜಿ ಹಿಂದಿಯ್ ಬರಿ ಜಾಲಿ!

ಸಾಹಿತ್ಯ ಶತಾಂತ್ 1956ವ್ಯಾ ವರಾ ದವರಲಿಂ ಮೆಟಾಂ 1959ವ್ಯಾ ವರಾ ಪಾದ್ವೆನ್ನ್ ಫುಡೆಂ ಗೆಲ್ಲಿಂ ಆನಿ ಮಿತ್, ರೈಲೊ, ಪಯ್ಲಾರಿಂತ್ ತೀನ್ ಕವಿತಾ, ನೋವ್ ಕಾಣಿಯೊ ಫಾಯ್ಸ್ ಜಾಂವ್ಯಾ ಮಟ್ಟಾಕ್ ಪಾವ್ಲಿಂ. ಇಡ್ಯಾಂತ್ ಹೆಂ ಬರೆಂ ಆಸಾ, ತೆಂ ಸಮಾ ನ್ಹಯ್ ಮ್ಹಣ್ಣೆಂ ಪತ್ರಾಂ ಜೆಪ್ಪುಚೊ ನೆಟ್ಪೊ, ಲಾಯ್ ಚೆಪ್ಪು, ರೆಮಿ ಜೆಪ್ಪು ಮ್ಹಳ್ಳ್ಯಾ ಆಡ್ ನಾಂವಾಂನಿ ಫಾಯ್ಸ್ ಜಾಲಿಂ. ತಾಂತುಂ ಏಕ್ ಕವನ್, 'ಸಾಂಡುನ್ ವೆತಾಯ್ ಮೊಗಾಚ್ಯಾ ನೋರಾ' ಮ್ಹಳ್ಳೆಂ ತಿಕ್ಕೆ ಗಲಾಟೊ ಕರುಂಕ್ ಪಾವ್ಲೆಂ. ಫಕತ್ ಪ್ರಾಸ್ (ರಾಯ್) ಖಾತಿರ್ ಲಕಯ್ಲೆಲೆ ನಾಂವ್ ನೋರಾ ಮಿಲಾರ್ ವಾಡ್ಯಾಂತ್ಲಾ ಆನಿ ಮಾದ್ರ್ ಜಾಂವ್ಯಾ ಗೆಲ್ಲ್ಯಾ ಎಕಾ ಚಲಿಯೆಕ್ ಚಿಡ್ಕಾತಾನಾ ತಿಚ್ಯಾ ಫರ್ವಾಂನಿ ಮ್ಹಜ್ಯಾ ದಾಟ್ಕುಕ್ ಮಾರ್ಗ್ ಉಬೊ ಕೆಲೊಚ್ ಆನಿ ಪೊಲೀಸ್ ಕಂಪ್ಲೆಯ್ ದಿತಾಂವ್ ಮ್ಹಣ್ ಭೆಶ್ಪಾಯ್ಲೆಂಚ್. ಪರಿಣಾಮ್ ಜಾವ್ನ್ ಪಪ್ಪಾಚ್ಯಾ ಪತ್ರಾರ್, "ಹೆಣೆಂಚಿಂ ನಾಂವಾಂ ನೆಚೊ" ಹುಕುಮ್ ಆಯ್ಲಿ.

ಹೆಣೆ ಮೊಗಾಚ್ಯೊ ಕವಿತಾ ಲಿಖ್ತಾನಾ ಲಾತ್ ಪಡ್ಲೆಲ್ಯಾಬರಿಚ್ ತೆಣೆ ಮೊಗಾಚೆ ಉಮಾಳೆ ಖಿತ್ಯೆಂ ಏಕ್ ಪತ್ರ್ ಆಯ್ಲೆಂ. 1958 ದಸೆಂಬರ್ ರಜೆರ್ ಗೆಲ್ಲ್ಯಾ ವೆಳಾ "ಆಯ್ ಲಾಯ್ ಯೂ" ಮ್ಹಳ್ಳೆಂ ಬಡ್ಡಾ ಚೆಡುಂ ಕರ್ತಾನಿ ಸಪ್ತೆಂಬರ್ ಪರೀಕ್ಷೆಂತ್ ಪಾಸ್ ಜಾವ್ನ್ ಆನಿ ಫುಡೆಂ ಶಿಕೊಂಕ್ ಮನ್ ನಾಸ್ತಾಂ ನರ್ಸ್ ಜಾಂವ್ಯಾ ಬೊಂಬಯ್ ಗೆಲ್ಲಿಂ ತೆಂ ತರ್ವೆತಿ ಕರ್ತಾನಾ ಮ್ಹಾಕಾ ಏಕ್ ಪತ್ರ್ ಬರೊಂವ್ಕ್ ಪಾವ್ಲೆಂ!

ಪತ್ರ್ ಮೊಗಾಚ್ಯಾ ಉಬ್ರಾಂತ್ ಪಾಂಯ್ ರೊಂಬವ್ನ್ ಚಡ್ಡಡ್ಚ್ಯಾ ಸರ್ವ್ ಮೋಗ್ ಕರ್ಲಾಂಬರಿಚ್, ಅರ್ಥ್ ನಾತ್ಲಿಂ ವಾಕ್ಯಾಂ, ರಾಜಾಂವ್ ನಾತ್ಲಿ ಭಾಸಾವ್ಣಿ ಆನಿ ಮೆಂದು ಪಿಶೆಂ ಕರ್ಚಿಂ ಉತ್ರಾಂ, ಸಗ್ಳ್ಯಾ ಪತ್ರಾಚೊ ಸಾರಾಂತ್ ಮೆಟ್ವಾನ್, 'ಆಪುಣ್ ಬೊಂಬಯ್ ಕೆಇಎಮ್ ಆಸ್ಪೆತ್ರ್ ನರ್ಸಾಚಿ ತರ್ವೆತಿ ಕರುನ್ ಆಸಾಂ ಆನಿ ತುಂವೆಂ ರಜಾ ಕಾಡುನ್ ಮ್ಹಾಕಾ ಪಳೆಂವ್ಕ್ ಯೇಜಾಯ್ಚ್' ಮ್ಹಣ್ಲೊ. "ವಾ, ವಾ! ಪಕ್ಕಾ ಇಂಗ್ಲಿಷ್ ಫಿಲ್ಮ್, ಹಾಂವೆಂ ಹೀರೊ ಜಾಯ್ಲಿಯೆಚ್" ಮ್ಹಣ್ ಚಿಂತ್ಲೆಂ ಹಾಂವೆಂ, ಎಕಾ ಹಫ್ತಾಚಿ ರಜಾ ಘೆವ್ನ್ ಬೊಂಬಯ್ ಧಾಂವ್ಚೆಂಚ್ ಮ್ಹಳ್ಳಿ ಮಾಂಡ್ಣಿ ಕೆಲಿ ಹಾಂವೆಂ. ಪುಣ್ ಮಿಲಿಟ್ರಿ ರಿಯಾಯ್ತಿಚಿ ಟಿಕೆಟ್ (ಕನ್ಯೆಶನ್ ವಾವ್ಸರ್) ಆನಿ ಹಫ್ತಾಚೊ ಖರ್ಚ್ ಮ್ಹಜೊ ಮ್ಹಯ್ಯಾಚೊ ಸಾಂಬಾಳ್ ಗಿಳುಂಕ್ ಪುರೊ (65 ರು.) ಮ್ಹಣ್ತಾನಾ ಧಾರ್ಯಾಕ್ ಆಯ್ಲೆಂ. ದಸೆಂಬ್ರಾಚ್ಯಾ ವಾರ್ಷಿಕ್ ರಜೆರ್ ಯೆತಾಂ ಮ್ಹಣ್ ಲಾಂಬ್ ಜಾಪ್ ದಿಲಿ.

ಮೊಗಾಚ್ಯಾ ಆಮಾಲಾನ್ ಖಾಲ್ಸಾಂವ್ ಗಳ್ತಾನಾ ಪ್ರೊಮೋಶನ್ ಪರೀಕ್ಷೆ ಖಾತಿರ್ ಡೆಲ್ಲಿಕ್ ವಚುಂಕ್ ಆದೇಶ್ ಆಯ್ಲೊ ಆನಿ ಹಾಂವ್ ಶಿಕ್ಪಾ, ವಾಟ್ ಸಮ್ಜೊಂವ್ಚ್ಯಾ ಆನಿ ಖರ್ಚ್ ಆರಾಂವ್ಚ್ಯಾ ಕಾರ್ಯಾಂತ್ ಬುಡ್ಲೊಂ!

ಮೊಗಾಂತ್ ಘಾತ್ ಆನಿ ಚೀನಾ ಆಕ್ರಮಣಾಚಿ ಲಾತ್

ಘಾತ್ ಆಧಾರ್ಲೆಲ್ಯಾ ಚೀನಾಚಿ ಲಾತ್

(ಪ್ರಧಾನಿ ನೆಹರೂಚಿ ಚೂಕ್ ಮತ್! ಚೀನಾ ಆಕ್ರಮಣಾ ವೆಳಿಂ ತೆವ್ಚಿಲ್ಯಾ ಗಡಿರ್ ಝುಜಾ ವಿಮಾನಾಂ ದ್ವಾರಿಂ ಪಾರೊತ್ ಆನಿ ತಸ್ವೀರ್ ಕಾಡ್ಚ್ಯಾ ವಾವ್ರಾಂತ್ ಮ್ಹಜೊ ಅನ್ವೇಗ್ ವಾಪ್ರುನ್ ಹಾಂವೆಂ ಬರಯಿಲ್ಲಿ ಕಾಣಿ 'ಉಲ್ಲಂಗನ್' 2012 ಮಾರ್ಚ್ 'ಸೆವಕ್' ಪತ್ರಿಕಾಂತ್ ಫಾಯ್ ಜಾಲ್ಯಾ. ತ್ಯಾ ವಿಶೇಸ್ ವಾವ್ರಾ ಖಾತಿರ್ ಆನಿ 1962 ಝುಜಾಂತ್ ಪಾತ್ರ್ ಘೆತ್ಲೆಲ್ಯಾಂ ಖಾತಿರ್ ಮ್ಹಾಕಾ ಝುಜಾ ಪದಕ್ಯಾಂ ಲಾಬ್ಲಾಂ. ಸತ್ ಉಚಾರ್ಣೆಂ ಜಾಲ್ಯಾರ್ ತ್ಯಾ ಝುಜಾಂತ್ ಆಮ್ಚೆ ಭೂಸೇನಾ ಸೊಜೆರ್ ಶೆಳಿಯಾಂಬರಿಂ ರಗ್ತಾಪಾತಾಕ್ ಬಲಿ ಜಾಲೆ ಆನಿ ಫಾವೊತಿಂ ಶಸ್ತ್ರಾಂ, ಮುಸ್ತಾಯ್ಕಿ ಆನಿ ಪಾಟಿಂಬೊ ನಾಸ್ತಾಂ (ಭಾರತೀಯ್ ವಾಯುಸೇನಾಕ್ ಆಕ್ರಮಣ್ ಕರುಂಕ್ ಸೊಡುಂಕ್ಯಾ!) ಮುಸಾಂಬರಿ ಮರಣ್ ಪಾವ್ಲೆ. ತ್ಯಾ ಝುಜಾಂತ್ ಮೆಲ್ಲ್ಯಾ ಸೊಜೆರಾಂಚೊ ಸಂಖೊ 3250 ಜಾಲ್ಯಾರ್ ಹೆರಾಂ ಝುಜಾಂನಿ: ಕಾಶ್ಮೀರ್ 1947-48 ಝುಜಾಂತ್ 1100, ಪಾಕಿಸ್ತಾನ್ 1965 ಝುಜಾಂತ್ 3264, ಶ್ರೀಲಂಕಾ 1987 ಝುಜಾಂತ್ 1157, ಬಾಂಗ್ಲಾ 1971 ಝುಜಾಂತ್ 2718 ಆನಿ 1999 ಕಾರ್ಗಿಲಾಂತ್ 5221).

ಪ್ರಕೃತಿಚಿಂ ಉತ್ತಿಮ್ ದೆಣೆಂ ಜಾವ್ನ್ ಸರ್ವ್ ಪ್ರಾಣಿಂಕ್ ಲಾಬ್ಲೆಲಿ ಲೈಂಗಿಕ್ ವೊಡ್ಡಿ ಯುವಜಣಾಂಚ್ಯಾ ದೊಳ್ಕಾಂಕ್ ಖೊವ್ಣಾಂ ಮಾಂಡಯ್ತಾ ಆನಿ ತಾಂಚೊ ಫುಡಾರ್ಚ್ ಆಡ್ಕಾರ್ ಫಾಲ್ತಾ ಮ್ಹಣ್ಣ್ಯಾಕ್ ಹಾಂವ್ಚ್ ಏಕ್ ಮೊಟೆಂ ದೃಶ್ಟಾಂತ್ ಮ್ಹಣ್ಣೆತ್. ಆದ್ಲ್ಯಾ ದಿಶ್ಟಿಂತ್ ಸಾಂಗ್ಲೆಲ್ಯಾಬರಿ ಮ್ಹಜ್ಯಾ ಬಡ್ಡಾ ಶಿಷ್ಯಾಚಿ ಬಡ್ಡ್ ಭಯ್ಣೆ ಬೊಂಬಯ್ ನರಿಚಿಂಗ್ ತರ್ಪತಿಕ್ ರಿಗ್ಲೆಲ್ಯಾ ತಕ್ಷಣ್ ಮ್ಹಾಕಾ "ಆಯ್ ಲಾಯ್ಕೆ ಯೂ" ಮ್ಹಣ್ ಪತ್ರ್ ಬರಯ್ಲೆಂಚ್ ಮ್ಹಜೊ ಮೆಂದು ಗಿರ್ಗಿರೊ ಆನಿ ತಕ್ಲೆ ಘಂವ್ಲಿ. ದೆಕುನ್ 1959 ದಸೆಂಬ್ರಾಂತ್ ವಾರ್ಶಿಕ್ ರಜೆರ್ ಬೊಂಬಯ್ ಗೆಲೊಂ. ದಾದರ್ ಸ್ಪಾರ್ ಆಫ್ ಕೊಚ್ಚಿನ್ ಹೊಟೆಲಾಂತ್ ರಾವ್ಲೊಂ (ರೂಮಾಕ್ 5 ರುಪಯ್!) ದಿಸಾಕ್ ತೀನ್-ಚ್ಯಾರ್ ಪಾವ್ಲಿಂ ನ್ಹಾವ್ನ್, ಪಾಂಚ್-ಸ ಪಾವ್ಲಿಂ ಸ್ಕೋ-ಪೊಡರ್ ಪುಸುನ್ ಹಫೊಭರ್ ನರ್ಸ್ ಚಿಡ್ವಾ ಸಂಗಿಂ ಭೊಂವ್ಲೊಂ. ಪಂಪ್ಲಿಂಚ್ ಪಾಚಾರ್ಲೆಲ್ಯಾಬರಿ ಎಕ್ವೀಸಾಂಚ್ಯಾ ಮ್ಹಾಕಾ ಸಮ್ಜಣಿಂಚ್ ನಾತ್ಲಿ.

ತ್ಯಾ ವರ್ವಿಂ, ಏಕ್ ಪಾವ್ಲಿಂ ಪುಣಿ, ಎಕಾ ಘಡಿಯೆಕ್ ತರಿ ಮ್ಹಾಕಾ ಮ್ಹಜ್ಯಾ ಆನಿ ನರ್ಸ್ ಚಿಡ್ವಾಚ್ಯಾ ಕುಟ್ಮಾ ಮಧ್ಲೊ ಫರಕ್ ದಿಸ್ಲೊನಾ. ಮ್ಹಜ್ಯಾ ಭಾಡ್ಯಾಚ್ಯಾ ಬಿಡಾರಾ ಆನಿ ತಾಂತು ರಾಂವ್ಚ್ಯಾ ಕುಲ್ಕಾರ್ ಕುಟ್ಮಾ ಆನಿ ತಿಚ್ಯಾ ಚಾಳೀಸ್ ಸೆಂಟ್ಸ್ ಜಾಗ್ಯಾಂತ್ಲ್ಯಾ ಟೆರೆಸಾಚ್ಯಾ ಘರಾ ಸವೆಂ ಊಂಚ್ ಹುದ್ದ್ಯಾಚ್ಯಾ ಕುಟ್ಮಾದಾರಾಂ

ಮಧ್ಲೊ ಅಂತರ್ ಕಳೊಂಕ್ ನಾ!

ಬೋವ್‌ಶಾ ತಿಕಾ ಸವ್ಯಾಸ್ ಸಮ್ಜಣಿ ಆಯ್ಲಿ, ಬೊವ್ಯಾಂ ಮಾಂಡ್ಲೆಲಿ ಮತ್ ನಿತಳ್ಳಿ ಆನಿ ಮೊಗಾನ್ ಫುಗ್ಲೆಲೆಂ ಕಾಳಿಜ್ ಆಪ್ಲೆ ದಡ್ಡೆ ಹೊಗ್ಡಾಂವ್ಕ್ ಪಾವ್ಲೆಂ. ದೋನ್ ವರಾಂಚ್ಯಾ ಖಿತ್ಯಾ ಉತ್ರಾಂ-ಪತ್ರಾಂ, ಉಪ್ರಾಂತ್ ಹವೊ ಥಂಡ್ ಜಾಲ್ಲ್ಯಾಬರಿ, ಊಬ್ ನಿಂವ್ಲೆಲ್ಯಾಬರಿ ತಿಚಿಂ ಪತ್ರಾಂ ಅಪೂಪ್ ಜಾವ್ನ್ ಎಕಾಚ್ಯಾಣೆಂ ಬಂಧ್ ಪಡ್ಲಿಂ. ಘಾಬರ್ದೆಲ್ಯಾ ಹಾಂವೆಂ ಬೊಂಬಯ್ ಧಾಂವ್ಚಿ ಆಲೊಚನ್ ಕೆಲ್ಯಾರಿ ಖಿರ್ಣಾ ಹಿಸ್ಪಾಕ್ ಕಾಸ್ ಪಾವಾನಾತ್ಲೆಲ್ಯಾನ್ ಕುರ್ಪೊನ್ ಬಸ್ತಾನಾ ಫುಟ್‌ಬಾಲ್ ಪಂತಾಟಾಕ್ ಪೂನಾ ವೆಚೊ ಸಂದರ್ಭ್ ಉದೆಲೊ. ಪೂನಾ ಪಾವೊನ್, ಖೆಳಾ ಪಂತಾಟಾಂತ್ ಪಾತ್ರ್ ಘೆವ್ನ್ ಹಾಂವ್ ತೀನ್ ದಿಸಾಂ ಉಪ್ರಾಂತ್ ಬೊಂಬಯ್ ಧಾಂವೊನ್ ತಿಚ್ಯಾ ಹೊಸ್ಪೆಲಾಕ್ ಭೆಟ್ ದಿತಾನಾ ಮ್ಹಯ್ಚ್ಯಾ ಆದಿಂ ತಿಕಾ ಕೆನಡಾಕ್ ವೆಚೊ ಆವ್ಯಾಸ್ ಲಾಬ್‌ಲ್ಲೊ, ಘೆರ್ಚಿಂ ಪೂರಾ ಆಯಿಲ್ಲೆಂ ಆನಿ ತಿ ಎಕಾ ಮಾನೆಸ್ತಾ ಸಂಗಿಂ ಕೆನಡಾಕ್ ಉಬ್ಲಿ ಮ್ಹಣ್ಣೆಂ ಸತ್ ಉಗ್ಡಾಪೆಂ ಜಾಲೆಂ.

ಆನಿ ಹಾಂವ್ ದಿಲಿಪ್ ಕುಮಾರಾಬರಿ ರಡ್ಲೊಂಗೆ? ಖಂಡಿತ್ ನಾ, ಬೆಚಾರ್ ಜಾಲೆಂ ತರಿ ಬರೆಂ ಜಾಲೆಂ ಮ್ಹಣ್ ಚಿಂತ್ಲೆಂ, ಮ್ಹಯ್ಚ್ಯಾಕ್ ಶೆಂಬರ್ ಜೊಡ್ಚ್ಯಾ ಮ್ಹಜೆಕಡೆ ಬೊಂಬಯ್ಚ್ಯಾ ರಿತಿನ್ ಪಿಕ್ಲೆಲ್ಯಾ ತಿಕಾ ಸಮಾ ಜಾಂವ್ಚೆನಾ ಮ್ಹಣ್ಣೆಂ ಸುಸ್ತಾಲೆಂ. ಖಂಡಿತ್ ಬರೆಂ ಜಾಲೆಂ, ತಿ ಕೆನಡಾ ಕಾಜಾರ್ ಜಾಲಿ, ಊಂಚ್ ಮಟ್ಕಾಕ್ ಪಾವ್ಲಿ!

ರಡಾನಾಸ್ತಾಂ ಆನಿ ಗೆಲ್ವಾಸ್ ಘೆನಾಸ್ತಾಂ ಹಾಂವ್ ಪಾಟಿಂ ಪೂನಾಂತ್ಲ್ಯಾ ಫುಟ್‌ಬಾಲ್ ಪಂತಾಟಾಕ್ ಗೆಲೊಂ ಆನಿ ಬರ್ಯಾ ರಿತಿನ್ ಖೆಳೊನ್ (ಬಹುಶಾ ಅರಾಂಟಾನ್) ವಯ್ಚ್ಯಾ ಮಟ್ಕಾಚ್ಯಾ ಪಂಗ್ಡಾಕ್ ವಿಂಚೊನ್ ಆಯ್ಲೊಂ. ತೀನ್ ಮ್ಹಯ್ಚೆ ಹೆಣೆ-ತೆಣೆ ಪ್ರಾದೇಶಿಕ್ ಪಂತಾಟಾಂನಿ (ಟೂರ್ನಮೆಂಟ್) ಭಾಗ್ ಘೆವ್ನ್ ಪಾಟಿಂ ಅಂಬಾಲಾಕ್ ವೆತಾನಾ ಮ್ಹಾಕಾ ಆಗ್ರಾ ಸ್ಟೇಶನಾಕ್ ವರ್ಗ್ ಕೆಲ್ಲೊ ಆದೇಶ್ ಆಯ್ಲೊ. ವ್ಹಾವಾ! ಮ್ಹಳೆಂ ಹಾಂವೆಂ, ಆಗ್ರಾ ಪೋರ್ಟ್ (ಕೊಟೆಂ) ಆನಿ ತಾಜ್‌ಮಹಲ್ ಅಖ್ಯಾ ಸಂಸಾರಾಂತ್‌ಚೆ ಫಾಮಾದ್ ಮ್ಹಣ್ತಾನಾ ತವಳ್-ತವಳ್ ಪಳೆಂವ್ಚೆಂ ಭಾಗ್ ಮ್ಹಾಕಾ ಲಾಬ್ತಾ ಮ್ಹಣ್ ಫುಗ್ಲೊಂ. ಛಿ, ಛಿ! ಮ್ಹಳೆಂ ಸಾಂಗಾತ್ಯಾಂನಿ, ಎಕ್ದಮ್ ಗಲಿಜ್ ಶೆರ್, ಕಂಟೊನೈಟಾ (ಮಿಲಿಟ್ರಿ ಸುವಾತ್) ಭಾಯ್ರ್ ದರಬಸ್ತ್ ಮ್ಹಳೆಂ, ರಸ್ತಾಂನಿ - ಗಲ್ಲೆಂನಿ ಚಲೊಂಕ್ ಜಾಯ್ತೆಲ್ಯಾಬರಿ ಮ್ಹಣ್ ಹಲ್ಕಿಲೆಂ. ಆಗ್ರಾ ತರ್ ಉಬ್ರಾಂತ್ಲೆಂ ಸಾಳಕ್ ಮ್ಹಣ್ ಹಾಂವ್ ಗೆಲೊಂ.

ಸಾಹಿತ್ಯ್ ವಾವ್ರ್ ಚಾಲು ಆಸ್ಲೊ, 1959 ಇಸ್ರೆಂತ್ ಮಿಶ್ರ್-ಝೆಲೊ-ಪಯ್ಲಾರಿರ್ ಬಾರಾ ಕಾಣಿಯೊ ಫಾಯ್ಸ್ ಜಾಲ್ಯೊ ಆನಿ ಬರ್ಯೊ ಆಸಾತ್ ಮ್ಹಣ್ ಥೊಡಿಂ ಪತ್ರಾಂಯಿ ಆಯ್ಲಿಂ. (ಆತಾಂ ವಾಚ್ತಾನಾ ಲಜ್ ಭೊಗ್ತಾ!) ವಾದಾಳ್ ಆನಿ ಮೋಗ್, ಗುಪ್ತಾಧನ್, ವೊನಿ ಆನಿ ಥಂಡ್ ಮನಿಸ್ ಮ್ಹಣ್ಚ್ಯಾ ಲಾಂಬ್ ಕಾಣಿಯೊಯಿ ರಚ್ಲೊ!

ಉಬ್ರಾಂತ್ಲೆಂ ಸಾಳಕ್ ಮ್ಹಣ್ ವೊಲಾಯಿಲ್ಲೆಂ ಆಗ್ರಾ ಮ್ಹಜ್ಯಾ ಮಿಲಿಟ್ರಿ ಜಿಣಿಯೆಂತ್ ಆನಿ ಅನ್ವೊಗಾಂತ್ ವ್ಹಡ್ಲೆಂ ಮೇಟ್ ಜಾಂವ್ಕ್ ಪಾವ್ಲೆಂ. ಕ್ಯಾನ್‌ಬೆರಾ ಝುಜಾ ವಿಮಾನಾಂ ದುರುಸ್ತ್ ಕರ್ತಾಂ ಆನಿ ಫುಟ್‌ಬಾಲ್ ಖೆಳಾಂ ದೀಸ್ ಸಂತೊಸಾನ್ ಪಾಶಾರ್ ಜಾತಾನಾ 1961 ಇಸ್ರೆಂತ್ ತುರ್ತ್ ಪರಿಗತೆಚಿ (ಎಮರ್ಜೆನ್ಸಿ)

ಹುಕುಮ್ ಡೆಲ್ಲಿ ಥಾವ್ನ್ ಆಯ್ಲಿ. ತ್ಯಾ ಪರ್ಮಾಣೆ ಅಂತ್ರಳಾರ್ 50-60 ಹಜಾರ್ ಫುಟಿ ವಯ್ ಥಾವ್ನ್ ತಸ್ವೀರ್ ಕಾಡುಂಕ್ ಸಕ್ಚ್ಯಾ (ಫೊಟೊ ರೆಕನ್ಸಾಯ್ಸನ್ಸ್) ಆಮ್ಚ್ಯಾ ಕ್ಯಾನ್ಬೆರಾ ಝುಜಾ ವಿಮಾನಾಂಕ್ ಆನಿ ತಾಂಚಿ ಜತನ್ ಘೆಂವ್ಕ್ ಗರ್ದೆಚ್ಯಾ ತಾಂತ್ರಿಕ್ ಪಂಗಡ್ ಜಟ್ವಟ್ ಬಂಗಾಲಾಚ್ಯಾ ಬಡ್ಗಾ ತುದೈರ್ ಆಸ್ಚ್ಯಾ ಡಾರ್ಜಿಲಿಂಗ್ ಶೈರಾಕ್ ಥಾಡುಂಕ್ ಜಾಯ್. ಥಂಯ್ಚ್ಯಾ ಮೋಹನ್‌ಬಾರಿ ವಿಮಾನ್ ನಿಲ್ದಾಣಾ ಥಾವ್ನ್ ಝುಜಾ ವಿಮಾನಾಂ ಉಬೊನ್ ಸಿಕ್ಕಿಮಾ ಥಾವ್ನ್ ಅರುಣಾಚಲ್ ಪರ್ಯಾತ್ ಪಾರೊತ್ ಚಲಂವ್ಕ್ - ತಸ್ವೀರ್ ಕಾಡುಂಕ್ ಜಾಯ್.

ಕಿತ್ಯಾಕ್ ಲಾಖೊಂ ಸಂಖ್ಯಾನ್ ಚೀನಾಚೆ ಸೊಜೆರ್ ಆಪ್ಲ್ಯಾ ಶಸ್ತ್ರಾಂ-ಯಂತ್ರಾಂ ಸವೆಂ ಭಾರತಾಚ್ಯಾ ಗಡಿರ್ ತಂಬು ಮಾರುಂಕ್ ಪಾವ್ಲ್ಯಾತ್ ಆನಿ ತೆ ಕೆಡ್ನಾಯ್ ಅರುಣಾಚಲ್ - ಅಸ್ಸಾಮಾ ಭಿತರ್ ರಿಗುಂಕ್ ಪುರೊ ಮ್ಹಣ್ ಒಪರೇಶನ್ ಆದೇಶ್ ಭಾರಿಚ್ ಗುಪಿತ್ ರಿತಿನ್ ಆಯಿಲ್ಲೊ, ಆಮ್ಚ್ಯಾ ಭಿರಾಂತೆಕ್ ಕಾರಣ್ ಜಾಲೊ.

ಭಿರಾಂತ್ ವ್ಯಕ್ತಿಗತ್ ಆನಿ ಖಾಸ್ಗನ್ ಭಿತರ್, ಖಂಡಿತ್ ಜಾವ್ನ್ ಭಾಯ್ಲ್ಯಾನ್ ಆನಿ ಝುಜಾ ವಿಭಾಗಾಂತ್ ನ್ಹಯ್ ಜಾಲ್ಲ್ಯಾನ್ ಆಮ್ಚಿ ತಯಾರಿ ಭರಾನ್ ಚಲ್ಲಿ. ದೋನ್ ಕ್ಯಾನ್ಬೆರಾ ಝುಜಾ ವಿಮಾನಾಂ (ಇಂಗ್ಲೆಂಡಾಥಾವ್ನ್ ಘೆಲ್ಲೆಲಿಂ, ಆತಾಂ ತಾಂಚ್ಯಾ ಜಾಗ್ಯಾರ್ ರಶಿಯಾಚಿಂ ಮಿಗ್ 23 ಬೊಂಬರ್ ವಿಮಾನಾಂ ಆಸಾತ್) ಹರ್ಯೆಕಾ ರಿತಿನ್ ಪರೀಕ್ಷಾ ಚಲವ್ನ್ ತಯಾರ್ ಕೆಲಿಂ. ತ್ಯಾಚ್ ಪರಿಂ ತಾಂಕಾಂ ಗರ್ದೆಚೆ ಗುಳೆ (ಎಮ್ಯುನಿಶನ್) ಬೊಂಬ್ ಆನಿ ಕ್ಯಾಮೆರಾಚಿಂ ಫಿಲ್ಮಾಂ, ದುರುಸ್ತ್ ಕರುಂಕ್ ಉಪಕರಣಾಂ, ಯಂತ್ರಾಂ, ಬ್ಯಾಟರಿ ಟ್ರೊಲ್ಲಿ, ಏರ್ ಸಿಲಿಂಡರಾಂ ಆನಿ ವ್ಯಕ್ತಿಗತ್ ಟೂಲ್ ಬೊಕ್ಕಾಂ (ಸ್ವಾನರಾಂ, ಸ್ಕೂಡ್ಲಾಯ್ವರಾಂ, ಫಾಯ್ಲಾಂ) ಟ್ರೆಯ್ನಾಂತ್ ಫಾಲುನ್ ತೀಸ್ ಮಂತ್ರಿಕಾಂಚೊ ಪಂಗಡ್ ಭಾಯ್ರ್ ಸರ್ಲೊ. ಮಿಲಿಟ್ರಿ ಸ್ಪೆಶಲ್ ಜಾಲ್ಲ್ಯಾನ್ ಗರ್ದೆವಿಣೆ ರಾವಾನಾಸ್ತಾಂ ಚೊವ್ವಾ ದಿಸಾಚ್ ಟ್ರೆಯ್ನ್ ಡಾರ್ಜಿಲಿಂಗಾಕ್ ಪಾವ್ಲೆಂ. ಥಂಯ್ ಥಾವ್ನ್ ಏರ್‌ಫೋರ್ಸ್ ಟ್ರಿಕ್ಯಾಂನಿ ಸರ್ವ್ ಸಾಹೆತ್ ಎರೊಡೊಮಾಕ್ ಪಾವ್ಲಿ.

ಥಂಯ್ ಸರ್ವ್ ತಯಾರಿ ಕರುನ್ ಆಗ್ರಾ ಆಮ್ಚ್ಯಾ ವಿಮಾನಾ ವಿಭಾಗಾಕ್ (ಸ್ಕ್ವಾಡ್ರನ್) ಕಳಯ್ಚೆ ಕ್ಯಾನ್ಬೆರಾ ವಿಮಾನಾಂ ಸಕಾಳಿಂ ಫುಡೆಂಚ್ ಉಬ್ಲಿಂ ಆನಿ ದನ್ಪಾರಾಂ ಮೋಹನ್‌ಬಾರಿ ಪಯ್ಲಾರಿ ವಿಮಾನಾಂಚ್ಯಾ ನಿಲ್ದಾಣಾಂತ್ ದೆಂವ್ಲಿಂ. ತ್ಯಾ ಬರಾಬರ್ ಸುರ್ವಾತ್ ಜಾಲಿ ಆಮ್ಚಿ ತಸ್ವೀರ್ ಕಾಡ್ಚ್ಯಾ ಉಬ್ಲೆಚಿ ವಿಶೇಸ್ ಮಾಂಡ್ಲಿ.

ಡಾರ್ಜಿಲಿಂಗ್ ಏಕ್ ಪರ್ವತ್ ಪ್ರದೇಶ್ ಮಾತ್ ನ್ಹಯ್ ದರಬಸ್ತ್ ಯಾತ್ರಿಕಾಂಕ್ ಆಕರ್ಶಿತ್ ಕರ್ಚಿ ಸುವಾತ್. ವಿಶಿಷ್ಟ್ ಸಂಗತ್ ಜಾವ್ನ್ ಭಾರತಾಚ್ಯಾ ಈಶಾನ್ಯ್ (ನೊರ್ಟ್ ಈಸ್ಟ್) ಭಾಗಾಂತ್ ಆಸ್ಲೆಲ್ಯಾನ್ ಆನಿ ದೇಶಾಚಿ ವೆಳಾಪಟ್ಟಿ ಮಧ್ಯಭಾರತಾಚ್ಯಾ ಅಲಹಾಬಾದಾ ವಯ್ರ್ ಖಂಚಯಿಲ್ಯಾನ್ (ಮ್ಹಳ್ಯಾರ್ ಗ್ರೀನ್‌ವಿಚ್ ಜಾಗತಿಕ್ ವೆಳ್ 00 ವೊರಾಂ ತರ್ 82° ರೇಖಾರ್ ಆಸ್ಚ್ಯಾ ಅಲ್ಲಹಾಬಾದಾಂತ್ 05.30 ವೊರಾಂ ಆನಿ ಹೆಂ ಆಖ್ಯಾ ಭಾರತಾಕ್ ಲಾಗು ಜಾತಾ) ಎಕ್ದಮ್ ಮುಡ್ಲಾಂತ್ಲಾ ಡಾರ್ಜಿಲಿಂಗಾಂತ್ ಸುರ್ಯೊ ಫಾಂತ್ಯಾರ್ ಚ್ಯಾರ್ ವೊರಾರ್ ಉದೆತಾಲೊ ಆನಿ ಸಾಂಜೆರ್ ತಿನಾಂಕ್ ಬುಡ್ತಾಲೊ. ಸುರ್ಯೊ ಉದೆಂವ್ಚ್ಯಾ ಪಯ್ಲೆಂಚ್ ಆಮ್ಚಿಂ ವಿಮಾನಾಂ ಅಂತ್ರಳಾರ್ ಆಸಾಜಾಯ್ ಜಾಲ್ಲ್ಯಾನ್ ಆಮಿ ತಿನಾಂಕ್ ಉಟ್ಟೆಲ್ಯಾಂವ್

ಆನಿ ಧಾ ಮಯ್ಲಾಂ ಪಯ್ಸ್ ಆಸ್ಚ್ಯಾ ವಿಮಾನ್ ನಿಲ್ದಾಣಾಂತ್ ಕಾಳೊಕ್ ಪಡ್ತಾ ಪರ್ಯಾಂತ್ (ತೀನ್ ವೊರಾಂ) ವಾವುರ್ತಲ್ಯಾಂವ್.

ವರ್ಭರ್ ಆಮ್ಕಾಂ ಥಂಯ್ ವೆವೆಗ್ಳ್ಯಾ ಸಂಕಶ್ಟಾಂನಿ ವಾವುಂಕ್ ಪಡ್ಲೆಂ, ಪೂಣ್ ಆಪ್ಣಿಂ ಝುಜಾ ವಿಮಾನಾಂ ಹಟ್ ಧರುನ್ ಮ್ಹಳ್ಳ್ಯಾಬರಿ ಸಿಕ್ವಿಮ್ ಥಾವ್ನ್ ಅರುಣಾಚಲ್ ಪರ್ಯಾಂತ್ಲ್ಯಾ ಭಾರತಾಚ್ಯಾ ಗಡಿರ್ ತಂಬು ಮಾರ್ಲೆಲ್ಯಾ ಚೀನಾ ಮಿಲಿಟ್ರಿಚಿ ತಸ್ವೀರ್ ಕಾಡುನ್ ಥೆಲ್ಲಿಕ್ ಧಾಡ್ಲೆಲ್ಯಾನ್ ಆಮ್ಕಾಂ ಭಾರಿಚ್ ಪ್ರಶಂಸಾ ಲಾಬ್ಲಿ. ತ್ಯಾ ತೆಕಿತ್ ಆಮ್ಚ್ಯಾ ಭೂಸೇನಾನ್ ಸೊಜೆರಾಂಚೆಂ ಪಾರೊತ್ ಮಾಂಡ್ಲೊ ತರೀ 1962 ಸಪ್ಟೆಂಬರ್ ಚೀನಾ ಆಕ್ರಮಣ್ ಆಧಾರ್ತಾನಾ ಆಮ್ಕಾಂ ಧಾಂವುನ್ ಯೇಂವ್ಕ್ ಪಡ್ಲೆಂ. ನಾ ತರ್ ಆಪ್ಣಿಂ ವಿಮಾನಾಂ ನಾಸ್ ಜಾತಿಂ!

ಝುಜಾ ಥಾವ್ನ್ ಝುಜಾಂ, ತರ್ನಾಟ್ಟಣಾಕ್ ಭುಜಾಂ

1962 ಸಪ್ತೆಂಬ್ರಾಂತ್ ಆಮಿ ಮುಡ್ಲಾ ಗಡಿಚ್ಯಾ ಡಾರ್ಜಿಲಿಂಗ್ ಶ್ವೆರಾಥಾವ್ನ್ ಕ್ಯಾನ್‌ಬೆರಾ ಝುಜಾ ವಿಮಾನಾಂ ಆನಿ ಸರ್ವ್ ಉಪಕರಣಾಂ / ಯಂತ್ರಾಂಸವಂ ಪಾಟಿಂ ಆಗ್ರಾಕ್ ಆಯಿಲ್ಲೆಂ ಬರ್ಯಾಕ್ ಪಡ್ಲೆಂ. ಹಿಶಾರೊ ದೀನಾಸ್ತಾಂ ಚೀನಾನ್ ಆಕ್ರಮಣ್ ಕೆಲ್ಲಾನ್ ತ್ಯಾ ಪ್ರದೇಶಾಂತ್ (ಬಂಗಾಲಾಚ್ಯಾ ತುದ್ಯೆರ್ ಆನಿ ಅಸ್ಸಾಮ್ - ಅರುಣಾಚಲ್ ಗಡಿರ್ NGFA ತ್ಯಾ ವೆಳಾಚೆಂ ನಾಂವ್) ಪಾರೊತಾಕ್ ರಾವ್ಲೆ ಆಮ್ಚೆ ಸೊಜೆರ್ ಸಂಕಷ್ಟಾಂತ್ ಶಿರ್ಕಾಲೆ. ಫಾವೊತಿಂ ಶಸ್ತ್ರಾಂ, ಮುಸ್ತಾಯ್ಕಿ, ಯಂತ್ರಾಂವಿಣೆಂ ಸುರಕ್ಷಾ ತರಾಯ್ತಾನಾ ಭದ್ರತಿ ನಾಸ್ತಾನಾ ಉಗ್ತೆ ಉರ್ಲಾನ್ 3251 ಬಲಿ ಜಾಲೆ ಆನಿ ದೊಡ್ಡಾನ್ ಘಾಯೆಲೆ. ಹೆರ್ ತಾಂತ್ರಿಕಾಂಸಂಗಿಂ ಶಾಭಿತಪಣಿ ಆಗ್ರಾಕ್ ಸ್ಯಾಕೆಟ್ ಬೃಹದ್ ವಿಮಾನಾಂತ್ ಆಯಿಲ್ಲ್ಯಾ ಮ್ಹಾಕಾ ಏಕ್ ವಿಶಿಶ್ಲ್ ಖಬರ್ ರಾಕೊನ್ ಆಸ್ಲಿ, ಉಂಚ್ಲ್ಯಾ ತಾಂತ್ರಿಕ್ ತರ್ಪತಿಖಾತಿರ್ ಅಕ್ಟೋಬರಾಂತ್ ಮದ್ರಾಸಾಂತ್ಲ್ಯಾ (ಆತಾಂ ಚೆನ್ನೈ) ತಾಂಬರಮ್ ವಾಯುಸೇನಾ ಕೇಂದ್ರಾಕ್ ವಚುಂಕ್ ಆಸ್ಲೆಂ. ಆಗ್ರಾಂತ್ ಖಾಲಿ ದೋನ್ ವರ್ಸಾಂ ಮ್ಹಣ್ ದುಃಖ್ ಭೋಗ್ಲಾರಿ ಹಾಂವ್ ಪೊಟ್ಲೆ ಭಾಂದುನ್ ಗೆಲೊಂ.

ತಾಂಬರಮಾಂತ್ ತ್ಯಾ ವೆಳಾ ಇಂಡೋನೇಶಿಯಾ, ನೈಜೀರಿಯಾ, ಶ್ರೀಲಂಕಾ ಆನಿ ಇರಾನಾಂತ್ಲ್ಯಾ ವಾಯುಸೈನಿಕಾಂಕ್ ತರ್ಪತಿ ಲಾಭ್ಯಾಲಿ, ತಾಚೆವಯ್ 1962 ಝುಜಾಖಾತಿರ್ ಚಡ್ ಸಂಖ್ಯಾನ್ ಭಾರತೀಯಾಂಕ್ ರಿಗಯಿಲ್ಲ್ಯಾನ್ ತರ್ಪತಿ ಕೇಂದ್ರ್ ಭರುನ್ ವೊಮ್ಮತಾಲೆಂ. ತ್ಯಾ ವರ್ವಿಂ 30 ಜಣಾಂಚ್ಯಾ ಸಾಲಾಂತ್ (ಬಿಲ್ಲೆಟ್) ಆಮ್ಕಾಂ 60 ಜಣಾಂಕ್, ತೆಂಯ್ ಖಾಟಿ ನಾಸ್ತಾಂ ರಾವೊಂಕ್ ಪಡ್ಲೆಂ, ನಿತಳ್ ಜಾಂವ್ಕ್ ಪಂತಾಟ್ ಆನಿ ಜೆವ್ಣಾಕ್ ಬಸುಂಕ್ ವೊದ್ಪುವೊರಾಂಟ್ ಸುಮಾರ್ ಏಕ್ ಮಹಿನೊ ಆಮ್ಚೆಂ ಹಣಬರಪ್ ಜಾಂವ್ಕ್ ಪಾವ್ಲೆಂ.

ತಿತ್ಲ್ಯಾರ್ ಆಮ್ಕಾಂ ಬಚಾವ್ ಕರುಂಕ್ ಮ್ಹಳ್ಳ್ಯಾಬರಿ ಆನ್ಯೆಕ್ ಖಡಕ್ ಹುಕುಮ್ ಆಯ್ಲಿ: ಬೆಂಗ್ಕುರ್ಚ್ಯಾ ಜಾಲ ಹಳ್ಳಿಂತ್ ನವೆಂ ತಾಂತ್ರಿಕ್ ತರ್ಪತಿ ಕೇಂದ್ರ್ ಉಗ್ತೆಂ ಕೆಲ್ಲೆಂ ಆನಿ ತಾಂಬರಮಾಂತ್ಲಿ ಖೆಟ್ ನಿವ್ವಾಂವ್ಕ್ ಪ್ರತ್ಯೇಕ್ ಉದ್ಯೋಗಾಚ್ಯಾ ಆಮ್ಕಾಂ ಎಕಾ ಹಫ್ತಾ ಭಿತರ್ ರಾತ್ಚ್ಯಾ ಟ್ರೇಯ್ಸಾರ್ ಘಾಲುನ್ ವಾವಯ್ಲೆಂ. ಜಾಲ ಹಳ್ಳಿಂತ್ಯಿ ಆಮ್ಚಿ ಗತ್ ಪಾಡ್ ಆಸ್ಲಿ, ಖಾಟಿ ನಾಸ್ತಾಂ ಧರ್ಣೆರ್ ನಿದೊಂಕ್, ನ್ಹಣಾಕ್ - ಜೆವ್ಣಾಕ್ ಲಾಂಬಾಯೆನ್ ರಾಕೊಂಕ್, ಪೂರಾ ಸುರ್ವಾತೆಚ್ಯೊ ಆಡ್ಲಿ. ಪೂಣ್ ತೀನ್ ಸಂಗಿ ಆಪುರ್ಪಾಯೆನ್ ಪಸಂದೆಚ್ಯೊ, ಸಮಾಧಾನೆಚ್ಯೊ ಜಾವ್ನಾಸ್ಲೊ. ಹವೊ ಭಾರಿಚ್ ಬರೊ ಮ್ಹಳ್ಳ್ಯಾಬರಿ ದಿಸಾಕ್ ಥಂಡ್ ಆನಿ ರಾತಿಕ್ ಹಿಂವ್, ವಾವ್ರಾಕ್ ಆನಿ ವಿಶೆವಾಕ್ ಪೂರಕ್ ಜಾವ್ನಾಸ್ಲೊ. ನಳಾಂತ್ ಯೆಂವ್ಚೆಂ ಉದಾಕ್ ರುಚಿಕ್

ಜಾವ್ನಾಸ್ಲೆಂ, ತಾಂಬರಮಾಂತ್ ಮ್ಹಯ್ಲೊಭರ್ ಸತಾಯಿಲ್ಲ್ಯಾ ಮಿಟಾ ಉದ್ಯಾಬರಿ ನ್ಹಯ್. ಕ್ಯಾಂಪಾ ಭಾಯ್ರ್ ಆಸ್ಚ್ಯಾ, ಪಾಂಚ್ ಮಿನುಟಾಂನಿ ಪಾವ್ಯೆತ್ ಜಾಲ್ಲ್ಯಾ ಸಿನೆಮಾ ಸಾಲಾಂತ್ ಹಫ್ತಾಕ್ ದೋನ್ ಇಂಗ್ಲಿಷ್ ಫಿಲ್ಮಾಂ ಪಡ್ತಾಲಿಂ, ಸಾಂಜೆರ್ ಸಾತಾಂಕ್, ಚ್ಯಾರ್ ಆಣ್ಯಾಂಕ್.

ಉಂಚ್ಚಿ ತರ್ಬೆತಿ ಸಂಪಯಿಲ್ಲ್ಯಾ ಉಪ್ರಾಂತ್ ಮ್ಹಾಕಾ ಜಾಲಹಳ್ಳಿಕ್‌ಚ್ ವರ್ಗ್ ಜಾಲ್ಲ್ಯಾನ್ (ಪೋಸ್ಟಿಂಗ್) ಹಾಂವ್ ಚ್ಯಾರ್ ವರ್ಗಾಂ ಥಂಯ್ಚ್ ಉರ್ದೊಂ. ವಾಯುಸೇನಾಂತ್ ನವ್ಯಾನ್ ಭರ್ತಿ ಜಾಲ್ಲ್ಯಾಂಕ್ ಮುಳಾವಿ ತಾಂತ್ರಿಕ್ ತರ್ಬೆತಿ (ಬೇಸಿಕ್ - ಟ್ರೇಯಿಂಗ್) ಪಾಟಂವ್ಚ್ಯಾ ವಿಭಾಗಾಂತ್ ಆಸ್ಲೆಲ್ಯಾನ್ ಅಸ್ಲಿ ಶಿಕ್ಷಕ್ ನಾತ್ಲೆಲ್ಯಾ ವೆಳಾ ವಿದ್ಯಾರ್ಥಿಂಕ್ ಸಾಂಬಾಳ್ಚಿ ಜವಾಬ್ದಾರಿ ಮ್ಹಾಕಾ ಮೆಳ್ತಾಲಿ. ತ್ಯಾ ಶಿವಾಯ್ ಫುಟ್‌ಬಾಲ್ ಖೆಲ್ಗಾಡಿ ಹಾಂವ್ ನವ್ಯಾಂಕ್ ಶಿಕಯ್ತಾಲೊಂ.

ಪರಿಣಾಮ್ ಜಾವ್ನ್ ಪಂಚ್ವೇಸ್ ವರ್ಗಾಂಚೊ ಹಾಂವ್ ಆಟ್ರಾ-ವೀಸ್ ವರ್ಗಾಂಚ್ಯಾ ನವ್ಯಾಂಕ್, ಹರ್ಯೆಕಾ ಬೆಸೊರಾ ವೆಳಾ ಫರ್ಲೊ ಉಗ್ಡಾಸ್ ಕಾಡುನ್ ಕಳ್ಳೆಲ್ಯಾಂಕ್ ಸಬಾರ್‌ಪಾವ್ಪಿಂ ಮಿಲಿಟ್ಸ್ ಸಾಂಡುನ್ - ದೊರೊ ಉಡೊನ್ ಧಾಂವೊಂಕ್ ಚಿಂತೆಲ್ಯಾಂಕ್ ಲಾಗ್ತೆಲೊ ಮಿತ್ರ ಆನಿ ಮಾರ್ಗದರ್ಶಕ್ ಜಾಂವ್ಕ್ ಪಾವ್ಲೊಂ. ರಾತ್ಚ್ಯಾ ಜೆವ್ಣಾ ಉಪ್ರಾಂತ್ ದುಃಖೆಸ್ತ್ ಮನಾಚಿ ಸಬಾರ್ ಮ್ಹಜ್ಯಾ ಕುಡಾಕ್ ಯೆತಾಲೆ ಆನಿ ಆಪ್ಲಿ ಖಿಂತ್-ಬೆಜಾರಾಯ್ ಉಲವ್ನ್, ಮ್ಹಜಿಂ ಸಮಾಧಾನಿ ಉತ್ರಾಂ ಆಯ್ಕುನ್ ಮನ್ ಹಾಳು ಕರ್ತಾಲೆ. ತ್ಯಾ ಪಯ್ಲಿ ದೋಗ್ ಆಮ್ಚಾಚ್ ಸಮಾಜೆಂತ್ಲೆ, ಎಕ್ಲೊ ಮೂಡ್‌ಬಿದ್ರಿಚೊ ಜೊನ್ ಸೆರಾಂವ್, ಆನೈಕ್ಲೊ ಪೆರ್ನಾಲ್ಯೊ ವಿಕ್ಟರ್ ಗೋಮ್ಸ್, ದುಬ್ಳ್ಯಾ ಕುಟ್ಮಾಂತ್ಲೆ ತರಿ ಉರ್ಬೆಸ್ತ್ ಆನಿ ಎಕೀನ್ವಣಾಚಿ, ಮ್ಹಜ್ಯಾ ಪ್ರೋತ್ಸಾಹಾನ್ ಪ್ರಭಾವಿತ್ ಜಾವ್ನ್ ಆಪ್ಲ್ಯಾ ಫುಡಾರಾಥಂಯ್ ದೀಷ್ಟ್ ಖಿಂಚಯಿಲ್ಲ್ಯಾನ್ ದೋನ್‌ಂಚ್ ವರ್ಗಾಂನಿ ಭೂಸೇನಾ ಆಫಿಸರ್ ಜಾಲೆ (ಆತಾಂ ಲೆಫ್ಟೆನೆಂಟ್ ಕರ್ನಲ್ ನಿವೃತ್ತ್)

ತೆ ಆತಾಂಯ್ ಮ್ಹಾಕಾ ತವಳ್-ತವಳ್ ಭೆಟ್ ದಿತಾನಾ ಆನಿ “ಧಾಟ್ಯಾಬ್, ಧಾಟ್ಯಾಬ್” ಮ್ಹಣ್ ಮಾನ್ ಅರಿತಾನಾ ಮನ್ ಫುಲ್ತಾ ಆನಿ ವಾಯುಸೇನಾಂತ್ ಉಪ್ರಾಂತ್ಲ್ಯಾ ವರ್ಗಾಂನಿ ಹಾಂವೆಂ ತರ್ಬೆತಿ ದಿಲ್ಲೆ, ಪ್ರೋತ್ಸಾಹ್ ಪಾಟಯಿಲ್ಲೆ ಆನಿ ಮಾರ್ಗದರ್ಶನಾನ್ ಪಿಕಯಿಲ್ಲೆ ಆತಾಂಯ್ ಭೆಟಾನಾ ಜಿಣಿ ಸಾರ್ಥಕ್ ಮ್ಹಣ್ ಭೊಗ್ತಾ.

1963 ಥಾವ್ನ್ 1966 ಪರ್ಯಾಂತ್ ಜಾಲಹಳ್ಳಿಂತ್ ತರ್ಬೆತಿ ಜೊಡ್ಚ್ಯಾ ಆನಿ ದಿಂವ್ಚ್ಯಾ ವಾವ್ರಾಂತ್ ಬುಡ್ಲೆಲ್ಯಾನ್ ಸಾಹಿತ್ಯ್ ವಾವ್ರ್ ತಿಕ್ಚೆ ಕುಂಟಾಲೊ ಮ್ಹಣ್ಚೆತ್. ಹ್ಯಾ ಚ್ಯಾರ್ ವರ್ಗಾಂನಿ ಬರಯಿಲ್ಲೆಂ ಆನಿ ಫಾಯ್ಸ್ ಜಾಲ್ಲೆಂ ಕಾಣಿಯೊ, ಲೇಖನಾಂ ಆನಿ ಕವನಾಂ ಖಾಲಿ 16 ಮಾತ್ರ, ಪುಣ್ ಸಾಹಿತ್ಯಾಥಂಯ್ ಸಂಪರ್ಕ್ ಜಿವಾಳ್ ದವರುಂಕ್ ಉಪ್ಕಾರ್ಲೆಲ್ಯಾನ್ ಹಾಂವ್ ಭಾಗಿ ಮ್ಹಣ್ಚೆತ್. ಖಾಸ್ಗಿ ಜಿಣಿಯೆಕ್ ನವೆಂ ರೂಪ್ ಆನಿ ಉರ್ಬಾ ಪಾಟವ್ನ್ ತೀನ್ ಸಂಗ್ತಿ ಚ್ಯಾರಿ ಜಾಲ್ಯೊ: 1963 ಇಸ್ವೆಂತ್ ಮ್ಹಜೊ ದಾಟ್ಪು ಲುವಿ ನೆಟ್ಲೊ ಕಾಜಾರ್ ಜಾತಾನಾ ಮ್ಹಾಕಾ ಥೆಡೊ ರಾವೊಂಕ್ ಪಡ್ಲೆಲ್ಯಾನ್ ಜಿಣಿಯೆಚೊ ಪಯ್ಲೊ ಸೂಟ್ ಹಾಂವೆಂ ಶಿಂವಯ್ಲೊ (ಬೆಂಘುರ್ ಕಮರ್ಶಿಯಲ್ ಸ್ಟ್ರೀಟಾಂತ್, 105 ರುಪ್ಯಾಂಕ್!). ದುಸ್ರಿ ಸಂಗತ್ ಜಾವ್ನ್ ಫುಟ್‌ಬಾಲ್ ಪಂತಾಟಾಕ್ ಲಾಗೊನ್ ಡೆಲ್ಲಿ ಪರ್ಯಾಂತ್ ಭೊಂವ್ಲೊಂ ಆನಿ ಮಂಘುರ್ಚ್ಯಾ ಯಂಗ್ ಚಾಲೆಂಜರ್ಸ್ ಟೀಮಾಂತ್ ಸೆಂಟರ್ ಬ್ಯಾಕ್ ಜಾವ್ನ್

ಹ್ಯಾಮಿಲ್ಟನ್ ಕಪ್ ಜಿಕೊಂಕ್ ಸಕ್ಲೊಂ. ತಿಸಿ ಸಂಗತ್ ಜಾವ್ನ್ ಗಿಟಾರ್ ವಾಜಂವ್ಚೊ ಹವ್ಯಾಸಾಕ್ ಬುನ್ಯಾದ್ ಪಡ್ಲಿ.

1965 ಇಸ್ಟೆಂತ್ ಭೊಂವ್ಡಿ, ಫಿಲ್ಮಾಂ, ಗಿಟಾರ್ ಪೂರಾ ರಾವ್ಣೆಂ ಆನಿ ಝುಜಾ ಥಳಾಕ್ ವೆಚೊ ಸಂದರ್ಪ್ ಉದೆಲೊ. ಪಾಕಿಸ್ತಾನಾನ್ ಕಾಶ್ಮೀರ್ಚ್ಯಾ ಶ್ರೀನಗರಾಂತ್ ಹಜಾರೊಂ ಪ್ಯಾರಾಜೊಟ್ ಸೊಜೆರಾಂಕ್ ದೆಂವಯ್ಲೆಂ ಆನಿ ಮಿಲಿಟ್ರಿಚೆಂ ಗುಮಾನ್ ಘಂವ್ಡಾಂವ್ಕ್ ರಾಜಸ್ಥಾನ್ ಗಡಿ ಭಿತರ್ ಇನ್‌ಫೆಂಟ್ರಿ ಸೊಜೆರಾಂಕ್ ರಿಗಯ್ಲೆಂ. ರಾತಾರಾತ್ ಪ್ಯಾಕೆಟ್ ಬೃಹದ್ ವಿಮಾನಾಂನಿ ಆಮ್ಚೆ ಸೊಜೆರ್ ತೆಣೆಂ ಶ್ರೀನಗರಾಂತ್ ಆನಿ ಹೆಣೆಂ ಜಯ್‌ಸಲಮೆರಾಂತ್ ದೆಂವ್ಲೆ ಆನಿ ಆಕ್ರಮಣ್ ಕರ್ಚ್ಯಾ ಹುಕೆಕ್ ರಾಕೊನ್ ರಾವ್ಲೆ. ರಾತಾರಾತ್ ಸರ್ವ್ ವಾಯುಸೇನಾ ಕೇಂದ್ರಾಂಕ್ ಜಾತಾ ತಿತ್ಲ್ಯಾ ವಾಯು ಸೈನಿಕಾಂಕ್ ಡೆಲ್ಲಿಸವೆಂ ಪಂಜಾಬ್ - ರಾಜಸ್ತಾನಾಂತ್ಲ್ಯಾ ಕೇಂದ್ರಾಂಕ್ ತುರ್ತಾನ್ ಧಾಡುಂಕ್ ಹುಕುಮ್ ಆಯಿಲ್ಲಾನ್ ಜಾಲ ಹಳ್ಳಿಂತ್ಲ್ಯಾ ಸುಮಾರ್ ಶೆಂಬರ್ ಜಣಾಂಸಂಗಿಂ ಹಾಂವ್‌ಯಿ ಬೆಂಗ್ಳುರ್ ಕಂಟೊನ್ಮೆಂಟಾಥಾವ್ನ್ ಮಿಲಿಟ್ರಿ ಸ್ಪೆಶಲ್ ಟ್ರೇಯಾಂತ್ ಡೆಲ್ಲಿ ಗೆಲೊಂ. ಥಂಯ್ ಮ್ಹಾಕಾ ಪಾಲಮ್ ವಿಮಾನ್ ನಿಲ್ಮಾಣಾಂತ್ 24 ವೊರಾಂ ಪಾರೊತಾ ವಾವ್ರ್ ಮೆಳ್ಳೊ.

ದೋನ್ ಹಫ್ತಾಂಚ್ಯಾ ಝುಜಾನ್ ಪಾಕಿಸ್ತಾನ್ ಮಾರ್ ಖಾವ್ನ್ ಪಾಟಿಂ ಸರಾಲಾಗ್ಲೆಂ ತರಿ ವಾಟ್ ಧರುನ್ ತೆಣೆ ಆಕ್ರಮಿತ್ ಕಾಶ್ಮೀರಾ ಭಿತರ್ (POK), ಹೆಣೆಂ ಸಿಂಧ್ ಗಡ್ ಉತ್ಕೊನ್ ರಿಗುಂಕ್ ರಶ್ಯನ್ ಆಡ್ಡಳ್ ಫಾಲ್ಲ್ಯಾನ್ ಆಮ್ಚಿ ಮಿಲಿಟ್ರಿ ತಂಬು ಮಾರುನ್ ರಾಫ್ಲಿ ಆನಿ ಆಮಿ ದೀಸ್ ರಾತ್ ಪಾರೊತ್ ಚಲವ್ನ್ ಥಕ್ಲ್ಯಾಂವ್. ಸುಮಾರ್ ಏಕ್ ಮಹಿನೊಭರ್ ಗತ್ ಗಂಭೀರ್ ಆಸ್ಲಿ ತಿ ಸವ್ಯಾಸ್ ನಿಲ್ಲಿ, ತೀನ್ ಮಹಿನಾಂನಿ ರಾಫ್ಲಿ!

ದುಸ್ರ್ಯಾ ಝುಜಾ ಪದಕಾಕ್ (ವಾರ್ ಮೆಡಲ್, ಪಯ್ಲೆಂ 1962 ಚೀನಾ ಝುಜಾಕ್) ಯೋಗ್ಯ್ ಜಾವ್ನ್ ಹಾಂವ್ ಜಾಲ ಹಳ್ಳಿಕ್ ಪಾಟಿಂ ಆಯ್ಲೊಂ ಆನಿ ವರ್ಸಭರ್ ಹರ್ಧೆಂ ಫುಲಂವ್ಕ್, ಫುಟ್‌ಬಾಲ್ ಖೆಲೊನ್, ಸಾಟ್ ದಿಸಾಂಚ್ಯಾ ರಜೆರ್ ಭೊಂವುನ್ ಆನಿ ಇಡ್ಯಾಂತ್ ಗಿಟಾರ್ ಶಿಕುನ್ ಸಂತೊಸಾನ್ ಜಿಯೆಲೊಂ. ಸಪ್ತೆಂಬ್ರಾಂತ್ ಮ್ಹಜ್ಯಾ ದಾಟ್ಪುಕ್ ಚೆಡುಂ ಭುರ್ಗೆಂ ಜಲ್ಮಾಲಾಂ ಮ್ಹಣ್ಣೆ ಎಕ್ದಮ್ ದಾಧೊಸ್ಕಾಯೆಚಿ ಖಬರ್ ಆಯ್ಲಿ, ಆಮ್ಗರ್ ವೀಸ್ ವರ್ಸಾಂ ಉಪ್ರಾಂತ್ ಜಲ್ಮಾಲ್ಲೆಂ ಬಾಳ್, ಅಪರಿಮಿತ್ ಸಂತೊಸಾಚೆಂ ಭಂಡಾರ್ ಜಾವ್ನ್. ದಸೆಂಬ್ರಾಂತ್ ನತಾಲಾಂ ಫೆಸ್ತಾಖಾತಿರ್ ರಜೆರ್ ಗೆಲೊಂ, ದೆಡ್ಯಾಚೊ ಸೂಟ್ ಫಾಲುನ್ ಫೆಸ್ತಾ ಮಿಸಾವೆಳಿಂ ಫುಗ್ಲೊಂ, ದಾಟ್ಪು-ವೊನ್ಸೆಸಂಗಿಂ ಬಂಟ್ವಾಳ್ ವಚುನ್ ತಿಚ್ಯಾ ಘರಾಂತ್ ಮೆಳ್ಳೊಂ ಆನಿ "ಆಮ್ಕಾಂ ಆನ್ಯೇಕ್ ಧುಮ್ ಆಸ್ಲಿ ತರ್ ತುಕಾಚ್" ಮ್ಹಣ್ಣೆಂ ಉತ್ರಾಂ ಆಯ್ಕುನ್ ದವ್ಲತೆನ್ ಫುಟ್ಲೊಂ, ಖೊವ್ಯಾಂ ಮಾಂಡ್ಲಲ್ಯಾ ಭಾಶೆನ್!

ತರ್ರಾಟ್ಟಣಾಚಿ ಉಡ್ಡಿ ಆಶಾ, ಶಿಸ್ತೆನ್ ರಚ್ಚಿಲಿ ದಿತಾ

ಬೆಂಗ್ಳುರಾಷ್ಟ್ರ ಜಾಲಹಳ್ಳಿ ಕ್ಯಾಂಪಾಂತ್ ಚಡಿತ್ ವಾಂವ್ಡ್ ನಾಸ್ತಾಂ (ಶಿಕ್ಷಣ್ ಕೇಂದ್ರ್ ಜಾಲ್ಲ್ಯಾನ್), ಫಿಕಿರ್ ನಾಸ್ತಾಂ ದೀಸ್ ಪಾಶಾರ್ ಕರ್ರಾನಾ 1966 ಎಪ್ರಿಲಾಂತ್ ಮ್ಹಾಕಾ ವರಗ್ವಣ್ (ಪೋಸ್ಟಿಂಗ್ ಕರ್ರೊ ಆದೇಶ್ ಡೆಲ್ಲಿ ಥಾವ್ನ್ ಆಯ್ಲೊ. ವಾಯು ಸೇನಾಂತ್ ಸಾಧಾರ್ಣ್ ತೀನ್ ವರಗ್ವಾಂನಿ ತಶೆಂ ಘಡ್ತಾ. ಪ್ರತ್ಯೇಕ್ ಜಾವ್ನ್ ಆಂಕ್ವಾರ್ಯಾಂಕ್!) ಆದೇಶ್ ಆಯ್ಲೊ. ಹಾಂವ್ ಭಿಲ್ಕುಲ್ ಬೆಜಾರ್ ಪಾವ್ಲೊ ನಾ, ಕಿತ್ಯಾಕ್ ವರಗ್ ಜಾಲ್ಲೊ ಸೆಕುಂದ್ರಾಬಾದಾ ಲಾಗ್ನಿಲ್ಯಾ ಹಕೀಮ್‌ಪೆಟ್ ವಿಮಾನ್ ಕೇಂದ್ರಾಕ್ ಆನಿ ತೆನ್ಕು ಭಾರತಾಚ್ಯಾ ಉತ್ತಿಮ್ ಚಾರಿತ್ರಿಕ್ ಪ್ರದೇಶ್ ಜಾವ್ನ್ ಸ್ಥಾಪ್ಣೆ ಹೈದರಾಬಾದಾಕ್. ಮ್ಹಯ್ಯಾ ಭಿತರ್ ಕ್ಯಾಂಪಾಂತ್ಲಿ ಜವಾಬ್ದಾರಿ ಸಂಪವ್ನ್ (ಕ್ರಿಯೆರೆನ್) ಆನಿ ಸಾಟ್ಲಿ-ಪೊಟ್ಲಿ ಭಾಂದುನ್ ಹಾಂವ್ ಟ್ರೇಯ್ನಾರ್ ಬಸ್ಲೊಂಚ್ ಆನಿ ಸೆಕುಂದ್ರಾಬಾದ್ ನಿಲ್ದಾಣಾಂತ್ ವಾಯುಸೇನಾಚಿ ಗಾಡಿ ಧರುನ್ ಹಕೀಮ್‌ಪೆಟ್ ಶಿಬಿರಾಕ್ ಪಾವ್ಲೊಂಚ್.

ತ್ಯಾ ಕಾಳಾ ಹಕೀಮ್‌ಪೆಟಾಂತ್ ಆಮ್ಚ್ಯಾ ಪಾಯ್ಲೆಟಾಂಕ್ ಝುಜಾ ವಿಮಾನ್ ಉಬೊಂವ್ಚಿ ತರ್ವಿತಿ ಲಾಭ್ತಾಲಿ. ಬೀದರಾಂತ್ ಪೂಪೆಲ್ಲರ್ ವಿಮಾನ್ ಉಬೊಂವ್ಚಿ ಶಿಕ್ಷಣ್ ನವೆ ತರ್ನ್ ಪಾಯ್ಲೆಟ್ ಹಕೀಮ್‌ಪೆಟಾಂತ್ ದುಸ್ರ್ಯಾ ಹಂತಾಚೆಂ ಜೆಟ್ ಝುಜಾ ವಿಮಾನಾ ಶಿಕ್ಷಣ್ ಜೊಡ್ತಾಲೆ ಆನಿ ಹಾಂವ್ ಪಯ್ಲ್ಯಾ ವರಗ್ವೆಚೊ ತಾಂತ್ರಿಕ್ (ಟೆಕ್ನಿಶಿಯನ್) ಜಾಲ್ಲೊಂ ತ್ಯಾಚ್ ಹಕೀಮ್‌ಪೆಟಾಂತ್. ತಾಚ್ಯಾ ಆದಿಂ ಅಂಬಾಲಾಂತ್ ದುಸ್ರ್ಯಾ ವರಗ್ವೆಚೊ ತಾಂತ್ರಿಕ್ ಜಾವ್ನ್ ಬ್ಯಾಟರಿ ರಿಪೇರ್ ಆನಿ ಚಾರ್ಜಿಂಗ್ (ಎಲೆಕ್ಟ್ರಿಶಿಯನ್ II) ಆನಿ ಝುಜಾ ವಿಮಾನ್ ಸಹಾಯಕ್ (ಗೆರೆಜಿಂತ್ಲ್ಯಾ ಭುರ್ಗ್ಸಾಬರಿ), ಉಪ್ರಾಂತ್ ತರ್ವಿತಿ ಮೆಳ್ಳಾರಿ ಜಾಲಹಳ್ಳಿಂತ್ ಸಕಯ್ಲ್ಯಾ ಮೆಟ್ಲಾಚೊ ಶಿಕ್ಷಣ್ (ಬೇಸಿಕ್ ಟ್ರೈನಿಂಗ್) ಜಾವ್ನ್ ಸ್ಲೊಂ. ಪುಣ್ ಹಾಂವ್ ಹಕೀಮ್‌ಪೆಟಾಕ್ ಪಾವ್ತಾನಾ ಥಂಯ್ಸಾರ್ ಪಾಯ್ಲೆಟಾಂಕ್ ದಿಸಾ-ರಾತಿಚೆಂ ಝುಜಾ ವಿಮಾನ್ ಉಬಂವ್ಚೆಂ ಶಿಕ್ಷಣ್ ಜಬರ್‌ದಸ್ತೆನ್ ಚಲ್ತಾಲೆಂ. (1965 ಪಾಕಿಸ್ತಾನ್ ಝುಜಾಚೊ ಪರಿಣಾಮ್ ಜಾತಾ ತಿತ್ಲ್ಯಾ ತನಾಫ್ಯಾಂಕ್ ಜಟ್ವಟ್ ಪ್ರವೀಣ್ ಕರ್ಚೆಂ ಸಾಧನ್). ತ್ಯಾ ವರ್ವಿಂ ಮ್ಹಾಕಾ ವಾಂಪಯರ್ ಜೆಟ್ ವಿಮಾನಾಂ ತುರ್ತಾನ್ ದುರುಸ್ತಿ ಯಾ ಉಪ್ಲೋಗಿತ್ (ಸರ್ವಿಸಿಂಗ್) ಕರ್ರಾಚಿ ವಿಭಾಗಾಂತ್ ವಾವ್ರ್ ಮೆಳ್ಳೊ.

ವಾವ್ರ್ ವಿಶ್ವಾಸಿ ಜವಾಬ್ದಾರೆಚೊ ಆನಿ ವಾಂವ್ಚಿಚೊ; ತಾಂತ್ರಿಕ್ ಶಿಬಂದೆನ್ ದೋನ್ ವಾಟಾಂನಿ (ಶಿಫ್ಟ್) ಚಾಲು ದವರ್ಚೊ; ಸಕಾಳಿಂ ಸಾತ್‌ಥಾವ್ನ್ ದನ್ವರಾಂ ಎಕ್, ಪರ್ರಾನ್ ರಾತಿಂ ಸಾತ್‌ಥಾವ್ನ್ ಸಕಾಳಿಂ ಸಾತ್ ಪರ್ರಾಂತ್ ಚೊವೀಸ್ ವರಾಂಯ್ ವಾವುನ್ ಹಾಂವ್ ಜೆರ್ಲೊಂ ತರಿ ವಾಯುಸೇನಾಖಾತಿರ್, ಭಾರತಾಚ್ಯಾ

ದುಸ್ಮಾನಾಂಕ್ ಮಾರ್ಚ್ಚಾಖಾತಿರ್ ಮ್ಹಳ್ಳ್ಯಾ ದೇಶಪ್ರೇಮಾನ್ ಫುಗ್ಲೊಂ. ಪರ್ತ್ಯಾನ್ ಆಯ್ತಾರಾ ರಜಾ ಮೆಳ್ತಾಲಿ.

ಹಕೀಮ್‌ಪೆಟಾಂತ್ಲಿ ಆವ್ಲಿ ಮ್ಹಜ್ಯಾ ಜಿಣಿಯೆಕ್ ಆನಿ ವ್ಯಕ್ತಿತ್ವಾಕ್ ದೋನ್ ದಿಶಾ ದೀಂವ್ಕ್ ಪಾವ್ಲಿ ಮ್ಹಣ್ಯೆತ್: ಪಯ್ಲ್ಯಾ ದಿಶೆನ್ ಸಂಗೀತಾಚೆಂ, ಪಂಗಡಾ ಭಾಂದಾಚೆಂ ಆನಿ ಮನೋರಂಜನ್ ಪಾಟಂವ್ಚೆಂ ದೆಣೆಂ ಮ್ಹಾಕಾ ಪ್ರಾಪ್ತ್ ಜಾಲೆಂ. ಹೈದರಾಬಾದಾಂತ್ ಮ್ಹಜೊ ಹಾಯ್‌ಸ್ಕೂಲ್ ಸಾಂಗಾತಿ ಆಲ್ವಿನ್ ಫೆರ್ನಾಂಡಿಸ್ ಜಿಯೆತಾ ಮ್ಹಣ್ಣೆಂ ಕಳ್ಳೆಲ್ಯಾನ್ ಹಾಂವ್ ತಾಕಾ ಭೆಟೊಂಕ್ ಗೆಲ್ಲ್ಯಾ ವೆಳೆಂ ಹೆರ್ ತೇಗ್ ಕೊಡಿಯಾಳ್ಗಾರ್ ತರ್ನಾಚ್ಯಾಂಚಿ ವಳಕ್ ಜಾಲಿ. ಸಹಜ್ ಜಾವ್ನ್ ಆಮಿ ಸಾಂಗಾತಾ ಬಸುನ್ ಪೆಗ್ ಮಾರ್ತಾನಾ ಆನಿ ಕೊಂಕ್ಣಿ ಪದಾಂ ಗಾಯ್ತಾನಾ ಏಕ್ ಸಂಗೀತ್ ಪಂಗಡ್ ಆಪಾಪಿಂಚ್ ಜಲ್ಮಾಲೊ. ಇಜಯ್ಚೊ ಲೊರಿ ಆನಿ ಹಾಂವ್ ಗಿಟಾರ್ ವಾಜಯ್ತಾನಾ ಮುಲ್ಕಿಚೊ ರಿಚ್ಚಿ ಆನಿ ಶಿರ್ವಾಂಚೊ ರಿಚ್ಚಿ ತಾಳೆ ಮೆಳಯ್ತಾನಾ ಆನಿ ಫಳ್ಳಿರೊ ಆಲ್ವಿನ್, ಬಂಟ್ವಾಳ್ಕೊ ವಿಲ್ವಿ ವಿಶಿಶ್ಪ್ ರಿತಿನ್ ನಾಚ್ತಾನಾ ಆಮ್ಚೊ ಪಂಗಡ್ ವಿಭಿನ್ಸ್ ಕಲೆನ್ - ರುಪಾನ್ ಪರ್ಚೆಲ್ಯೊ.

ಸೆಕುಂದ್ರಾಬಾದ್-ಹೈದರಾಬಾದಾಂತ್ ತ್ಯಾ ವೆಳಾ ಸುಮಾರ್ ಶೆಂಬರ್ ಕೊಂಕ್ಣಿ ಕಥೊಲಿಕ್ ಕುಟ್ಮಾಂ ಆಸ್ಲಿಂ. ಚಡಾವತ್ ಬರ್ಯಾ ಹುದ್ದಾರ್ ಆಸ್ಲಿಂ ಭೋವ್ ಮಾಪಾನ್ ಇಂಗ್ಲೀಷ್ ವಾಪಾರ್ಚಿಂ ಪೂಣ್ ದೀನ್ವಣಾನ್ ಕೊಂಕ್ಣಿ ಮ್ಹಳ್ಳಾರ್, ಮಾಂಯ್ ಗಾಂವ್ಚ್ಯಾ ಸಂಸ್ಕೃತಿಕ್ ಲಾಲೆಂವ್ಚಿಂ ದೆಕುನ್ ಆಮ್ಕಾಂ ಬರೊ ಯೆವ್ಕಾರ್ ಲಾಬ್ಲೊ.

ಜಲ್ಮಾದೀಸ್, ಲಗ್ನಾ ಉತ್ಸವ್ ಮ್ಹಣ್ ಮ್ಹಯ್ಚ್ಯಾಂತ್ ದೋನ್-ತೀನ್ ಆಪವ್ಣಿಂ ಆಸ್ತಾಲಿಂ. ತ್ಯಾ ಕಾಳಾಚ್ಯಾ ಸವ್ವತಾಯಾಂ ಪರ್ಮಾಣೆ ಆಮ್ಚೊ ಸ ಜಣಾಂಚೊ ಪಂಗಡ್ ಪದಾಂ-ಫೊಕಣಾಂ-ನಾಚ್ ಸಂಗಿನ್ ಮುಖೆಲ್ಪಣ್ ಘೆವ್ನ್ ಸಂಭ್ರಮಾಕ್ ರಂಗ್ ಆನಿ ಅಲಂಕಾರ್ ದಿತಾಲೊ ಜಾಲ್ಲ್ಯಾನ್ ಆಮಿ ಪ್ರಖ್ಯಾತ್ ಜಾಲ್ಯಾಂವ್. ಪಾಶ್ಚಾತ್ಯ ರಿತಿಕ್ ವೆಂಗೆಲ್ಯಾ ಚಡಾವತ್ ಕುಟ್ಮಾಂಖಾತಿರ್ (ಫೆರ್ನಾಂಡಿಸಾಂನಿ ಫೆರ್ನಾಸ್, ಪಿರೇರಾಂನಿ ಪ್ರಾರಿಸ್, ಡಿ'ಸೋಜಾಂನಿ ಡಾವ್ನ್, ಪಿಂಟೊಂನಿ ಪಾಂಯ್ಲ್ ಮ್ಹಣ್ ಬದಲ್ತಾನಾ) ಆಮ್ಕಾಂ ಜಿಮ್ ರೀವ್ನ್, ಬೀಟ್ಲ್ಸ್, ಕೆಫ್‌ರಿಚಾರ್ಡ್ ಹಾಂಚಿ ಪದಾಂ ಗಾಂವ್ಕ್ ಪಡ್ತಾಲಿಂ ತರಿ ಗಾಂವ್ಚಿ 'ಆಡ್ಕಲೊಗೊ ಬುಡ್ಕಲೊ', 'ಹಾಂವ್ ಸಾಯ್ಬಾ ಪಲ್ಡಿ ವೆತಾಂ', 'ರೋಜಲಿನ್ ಮ್ಹಜ್ಯಾ ಮೊಗಾಚೆಂ' ಪದಾಂ ಮಾತ್ ನ್ಹಯ್ 'ಅಜ್ಜೆರೆನಾ ಇಲ್ಲಾ ಮಿತ್ತ್', 'ಒ ಮಗಾ ಕೊರಗಾ' ಪದಾಂಯ್ ಭಾರಿಚ್ ಖಾಯ್ನ್ ಜಾತಾಲಿಂ, ಸರ್ವಾಂಕ್ ಉಡೊನ್ ಉಡೊನ್ ನಾಚೊಂಕ್ ಕರ್ತಾಲಿಂ ಉಲ್ಲಾಸಾನ್.

ತ್ಯಾ ಪಂಗಡಾಕ್ ಆಮಿ ದವರ್ಲೆಂ ನಾಂವ್ 'ಮ್ಯಾಂಗಿ ಬೊಯ್ಸ್' (ಮೆಂಗ್ಳುರ್ ಮೆಟ್ವಾನ್!) ಸರ್ವಾಂಕ್ ಮೆಚ್ಚಾಲೆಂ. ಆಮಿ ಸರ್ಲ್ಡ್ ಉದ್ಯೋಗಿಸ್ತ್ ಜಾಲ್ಲ್ಯಾನ್ ಧರ್ಮಾರ್ಥ್ ಸೆವಾ ಅರ್ಪಿತಲ್ಯಾಂವ್, ತಿಕ್ಕೆ ವಿಸ್ಕಿ ಬೀರ್ ಮಾರ್ಚ್ಚಿವಿಣೆಂ. ತ್ಯಾ ದಿಶೆನ್ ಹಾಂವ್ ಗಾಂವ್ಕ್, ಗಿಟಾರ್ ವಾಜಂವ್ಕ್ ಆನಿ ನಾಚೊಂಕ್ ಶಿಕ್ಲೊಂ, ಮೆಚ್ಚೊಣೆಚೊ ಜಾಲೊಂ.

ಮ್ಹಾಕಾ ಲಾಭೆಲಿ ದುಸ್ರಿ ದಿಶಾ ಮ್ಹಜ್ಯಾ ವ್ಯಕ್ತಿತ್ವಾಕ್ ಮೋಲ್ ಭಾಂದ್ಚ್ಯಾ ತಸಲಿ. ಕರಿಣ್ ಭಾಂದ್ವಾಸಾಂತ್ ಶಿರ್ವಾಯಿಲ್ಲಿ ಆನಿ ಯುವಜಣಾಂಚ್ಯಾ ಪ್ರೇಮಾಳ್ ಉಡ್ಕಾಣಾವಿಶಿಂ ಅಭಿಪ್ರಾಯೆಚ್ ಬದ್ಲಯಿಲ್ಲಿ. ಸಂಗೀತ್ ಪಂಗಡ್ವಾಂನಿ ಹೆಣೆಂ-ತೆಣೆಂ

ಉಬ್ತಾನಾ ಮ್ಹಾಕಾ ಎಕಾ ಚಲಿಯೆಚಿ ವಳಕ್ ಜಾಲಿ ಆನಿ ಪಂಗಡ್ ಮಿತ್ರಾಂಚ್ಯಾ ಪೋಲ್ತಾಹಾನ್ ತಿಕ್ಲೆ ದಾಟ್ ಜಾಲಿ. ಪಿಂಟೊ ಕುಟ್ಮಾಚಿ ಆನಿ ವಿಸಾಂಚ್ಯಾ ಪ್ರಾಯೆಚಿ, ತಿ ವಿಧವ್ ಆವಯ್ ಆನಿ ತೆಗಾಂ ಭಾಂವ್ಡಾಂಕ್ ಸಾಂಬಾಳುಂಕ್ ಉದ್ಯೋಗ್ ಕರ್ತಾಲಿ ಆನಿ ಉಗ್ತಾ ಸ್ವಭಾವಾಚಿ ಜಾವ್ನಾಸ್ಲಿ. ಹೈದರಾಬಾದ್ ಮಿತ್ರಾಂನಿ ಮ್ಹಾಕಾ ಮುಕಾರ್ ದವರುನ್ ತಾಂಕಾ ಭೆಟ್ ದಿಂವ್ಪಿ ಸವಯ್ ಕೆಲಿ, ಪರೋಕ್ ರಿಶಿನ್ ಹಾಂವ್ ಬರೊ ಜಾಂವಯ್ ಮ್ಹಣ್ ಪಿಂತ್ರಾವ್ನ್ ವಿಧವ್ ಆವಯ್ಕ್ ಆಶಾ ದಾಕಯ್ಲಿ ಆನಿ ತಿಚಿಂ ಗುಣ್-ಗಾನಾಂ ಉಸವ್ನ್ ಮ್ಹಜೆಧಂಯ್ ಉರ್ಪಾ ಭರ್ಲಿ. ಸೀದಾ ಮನಾಚೊ ಹಾಂವ್ ತಯಾರ್ ಜಾಲ್ಲೊಂ.

ಪುಣ್ ಮಂಗ್ಳುರ್ಚ್ಯಾ ಆನ್ಯೇಕಾ ಕುಟ್ಮಾಕ್ ಹೆಂ ಬರೆಂ ಲಾಗ್ಲೆಂ ನಾ. ಮ್ಹಜೆರ್ ಆಸ್ಲೆಲ್ಯಾ ಅಭಿಮಾನಾನ್ ತಾಣಿಂ ಧಯ್ ಘೆಲ್ಲೆಂ ಆನಿ ತಿ ತೀನ್ ವರಾಂ ಎಕಾ ಮುಸ್ಲಿಮ್ ಚಲ್ಯಾಸಂಗಿ ಚಂಗಾಯೆನ್ ಆಸ್ಲಿ. ಮುಸ್ಲಿಮ್ ಜಾಂವಯ್ ನಾಕಾ, ಆಪುಣ್ ಜೀವ್ಪಾತ್ ಕರ್ತಾಂ ಮ್ಹಣ್ ಆವಯ್ನ್ ಭೆಶ್ಚಾಯಿಲ್ಲಾನ್ ಆಪ್ಲೆಂ ಶಿಂತಿದ್ ಸಾರ್ಕೆಂ ಕರುಂಕ್ ಪಾವ್ಲಿ ಮ್ಹಣ್ ಘುಟ್ ಉಗ್ಡಾಪೆಂ ಕೆಲೊ. ಸಹಜ್ ಜಾವ್ನ್ ತ್ಯಾ ಚಿಂತ್ರಾಚೊ ಹಾಂವ್ ಪಾಟಿಂ ಸರ್ಲೊಂ!

ಮ್ಹಜೆಂ ಚಿಂತಪ್ ಶೀದಾ ಜಾವ್ನಾಸ್ಲೆಂ. ಮೊಗಾ ಪ್ರಕರಣಾಂತ್ ಶಿರ್ಕಾಲ್ಚ್ಯಾ ಚಲಿಯೆಕ್ ಲಗ್ನಾ ಉಪ್ರಾಂತ್ ರಗ್ಣೆ ಉಬ್ಜೊಂಚೊ ಸಂಭವ್ ಉದೆಂವ್ಕ್ ಪುರೊ. ಮ್ಹಜೊ ಶೆವೊಟ್ ರಾಜಾಂವಿಕ್ ಜಾವ್ನಾಸ್ಲೊ. ಆಮ್ಚೆಂ ಘರ್ ಸಾಂಬಾಳ್ಚೊ ದಾಟ್ಪು-ವೊನ್ಯೆಚ್ಯಾ ಖುಶೆವಿಣೆಂ ಹಾಂವೆಂ ಘಡೆಂ ಸರ್ಚೆಂ ಸಾರ್ಕೆಂ ನ್ಹಯ್ ಮ್ಹಜೊ ದುಬಾವ್ ಖರೊ ಜಾಂವ್ಕ್ ಫಾವೊ - ತಿಚಿಂ ಗುಣ್-ಗಾನಾಂ ಕರ್ಚ್ಯಾ ಹೈದರಾಬಾದ್ ಮಿತ್ರಾಂ ಪಯ್ಲಿ ಎಕ್ಲ್ಯಾನ್ ಪುಣಿ ತಿಕಾ ಸಾಂಬಾಳುಂಕ್, ವಿಧವ್ ಆವಯ್ಕ್ ಸಂತೊಸ್ ದೀಂವ್ಕ್ ಕಿತ್ಯಾಕ್ ಧಯ್ ಘೆಲ್ಲೆಂ ನಾ? ತಾಂಕಾಂ ಖಂಡಿತ್ ಆಪ್ಲ್ಯಾ ನಾಂವಾಕ್ ಕಳಂಕಾಚೆಂ, ಆಪ್ಲ್ಯಾ ಕುಟ್ಮಾಚ್ಯಾ ರಾಗಾಚೆಂ ಭೈಂ ಆಸ್ಲೆಂ ದೆಕುನ್ ಮ್ಹಾಕಾ ಬೊಕ್ಸೊ ಕರುಂಕ್ ತೆ ತಯಾರ್ ಜಾಲೆ. ಪುಣ್ ಮ್ಹಜೆಂ ವ್ಯಕ್ತಿತ್ವ್ ಪಿಸುಡ್ಚಿ ದಿಶಾ ರುತಾ ಜಾಲಿ. ಲೇಖನಾಂನಿ ಉತ್ತಿಮ್ ತತ್ವಾಂ, ಸಾಮಾಜಿಕ್ ಕುಡ್ಡಾ ವಿಶ್ವಾಸಾ ವಿರೋಧ್ ಸೂತ್ರಾಂ ಲಿಖ್ಚೊ ಹಾಂವ್ ಭಿಂವ್ಕುರೊ ಜಾಲ್ಲೊಂ, ಸಲ್ವಾಲ್ಲೊಂ.

ತೆವ್ಯಾ ರುಪಾಚಿ ಫಾಂಟ್, ಸಯ್ತೆಚಿ ಬೋಂಟ್

ಸೆಕುಂದ್ರಾಬಾದಾ ಲಾಗ್ಯಲ್ಯಾ ಹಕೀಮ್‌ಪೆಟ್ ರುಜಾವಿಮಾನಾ ಸ್ವೇಶನಾಂತ್ (ಕೇಂದ್ರ) ತೀನ್ ರಿತಿಂನಿ, ಮ್ಹಜಿ ಜಿಣಿ ನವ್ಯಾ ರುಪಾಚಿ ಚಾಂವ್ಕ್ ಪಾವ್ಲಿ. ರುಜಾವಿಮಾನಾಂಚ್ಯಾ ವಿಜೆ ಉಪಕರಣಾಂಚೆಂ ಪರಿಶೀಲನ್/ದುರುಸ್ತಿ ಕರ್ಚಿ ಜವಾಬ್ದಾರಿ, ಸಂದರ್ಶನುಸಾರ್ ಹೆಣೆ-ತೆಣೆ ಫುಟ್‌ಬಾಲ್ ಪಂತಾಟಾಂನಿ ಪಾತ್ರ್ ಆನಿ ತವಳ್ ತವಳ್ ಕೊಂಕ್ಣಿ ಕಥೊಲಿಕ್ ಕುಟ್ಮಾಂಚ್ಯಾ ಸಂಭ್ರಮಾಂನಿ ಉಡ್ಕಾಣಾಂ ಮ್ಹಣ್ತಾನಾ ಮ್ಹಜ್ಯಾ ತರ್ನಾಟ್ಪಣಾಕ್ (28) ತೀವ್‌ಗತಿಚಿ ದಿಶಾ ಲಾಭ್ಲಿ ಮ್ಹಣ್ಣೆತ್. ಖಂಡಿತ್ ಜಾವ್ನ್ ಸ್ಥಾನ್‌ಮಾನಾಚೆಂ ತರ್ನಾಟ್ಪಣ್, ಆಪುಣ್ ಹೆಂ-ತೆಂ ಕರುಂಕ್ ಸಕ್ತಾಂ ಮ್ಹಣ್ಣಾಂ ಭೊಗ್ಣಾಂಚೆಂ ಆನಿ ಖಿಯಾಂಪ್ಣಿ ಸಂದರ್ಶಾಂತ್ ತರೀ ಮಧಂಚ್ ರಾಂವ್ಣಾಂ ಅವ್ಯಾಸಾಚೆಂ. ಪುನ್ಯಾನ್ ಮ್ಹಜ್ಯಾ ಪಂಗಡಾಂತ್ಲೆ ಹೆರ್ ನಿತಳ್ ಆನಿ ಉಗ್ಡಾಂ ಸ್ವಭಾವಾಚೆ ಜಾಲ್ಲ್ಯಾನ್ ಆಮಿ ವಾಯ್ ಸವಯಾಂಥಾವ್ನ್ ಪಯ್ಸ್ ಉರ್ಲಾಂವ್, ದೆಕಿಭರಿತ್ ಜಾಲ್ಯಾಂವ್.

ಹೊಸಬೆಟ್ಟುಚೊ ಮ್ಹಾಲ್ಗಡೊ ಕುಲಾಸಾಮ್ ಆಮ್ಚ್ಯಾ ಪಂಗಡಾಂಚೆರ್ ನಿಗಾ ದವರ್ತಾಲೊ, ಫಳ್ಳೀರೊ ಆಲ್ವಿನ್ ಕೊಂಕ್ಣಿ ಕುಟ್ಮಾಂಥಾವ್ನ್ ಆಪವ್ಣೆಂ ಸಾಂಬಾಳ್ತಾಲೊ, ಕದ್ಲಿಚೊ ಮಾರ್ಕು ಮಿಲಿಟ್ರಿ ಶಿಬಿರಾಂಕ್ ಆಪವ್ನ್ ವ್ಹರ್ತಾಲೊ ಆನಿ ಇಜ್ಯೆಚ್ಯಾ ವಿಲ್ಪಿಪವೆಂ ಪೆರ್ವಾಲ್ಚೊ ವಿಕ್ರರ್ ಪುರಾಸಣ್ ನಾಸ್ತಾಂ ನಾಚ್ತಾಲೊ.

ಹ್ಯಾ ಸಂಸಾರಾಂತ್ ಸೊಭಿತ್ ವಸ್ತು ಮಸ್ತ್ ಕಾಳ್ ಬಾಳ್ತಾನಾಂತ್ ಮ್ಹಳ್ಳಿ ಗಾಡ್ ಸತ್ ಕರುನ್ ತೀನ್ ವರ್ತಾಂನಿ ಆಮ್ಚ್ಯಾ ಪಂಗಡಾಂಕ್‌ಯಾ ಆವ್ಕ್ ಸಂಪ್ಲೊ. ಸವ್ಯಾಸ್ ಎಕೆಕ್ಲೆಚ್ ಆಪ್ಲ್ಯಾ ಉದ್ಯೋಗಾ/ಫುಡಾರಾ ಖಾತಿರ್ ಪಯ್ಸ್ ಸರ್ತಾನಾ ಮ್ಹಾಕಾ ಪಾಕಿಸ್ತಾನಾ ವಿರೋಧ್ ಗುಪಿತ್ ರುಜಾವಿ ತಯಾರೆಖಾತಿರ್ ಗಡಿಥಾವ್ನ್ ಬಾರಾ ಕಿಲೊಮೀಟರ್ ಹೆವ್ಣಿನ್ ವಿಶಾಲ್ ಆನಿ ಮುಖೆಲ್ ರುಜಾವಿ ವಿಮಾನಾ ನಿಲ್ಕಾಣ್ ಜಾವ್ನ್‌ಸಾಚ್ಯಾ ಪರಾಣ್ ಕೋಟ್ ಕೇಂದ್ರಾಕ್ ವರ್ಗಾವಣ್ ಆಯ್ಲಿ. ಹಕೀಮ್ ಪೆಟ್ ಸೆಕುಂದ್ರಾಬಾದಾಂತ್ಲಿ ಜಿಣಿ, ಸಂಭ್ರಮ್ ಮಹತ್ವ್ ಗಾದ್ಯಾಂಚ್ಯಾ /ಕೃತಿಶಾಂಚ್ಯಾ ಪಂಜಾಬಾಂತ್ ಖಂಡಿತ್ ಆಸ್ಚೆಂ ನಾ ಮ್ಹಣ್ಚೆಂ ಸಮ್ಜಲ್ಲ್ಯಾನ್ ಹಾಂವ್ ಭಾರಿಚ್ ದುಃಖಿ ಜಾಲೊಂ. ತರೀ ಪಾಟಿಂ ಉರೊಂಕ್ ಆಡ್ಕಳ್ ಪಡ್ಲೆಲ್ಯಾನ್ (ನೆಮ್ಲೆಲ್ಯಾ ದಿಸಾ ಪಯ್ಲೆಂ ವಚಾನಾತ್ಲಾರ್ ಸಾಂಬಾಳ್ ಬಂಧ್!) ತಕ್ಲೆ ಬಾಗವ್ನ್ ಗೆಲೊಂ.

ವಾಯುಸೇನಾ ಸೆವೆಂತ್ (ಸರ್ವಿಸ್) ಚಡ್ ವರ್ತಾಂಚೊ (ಸೀನಿಯರ್) ಆನಿ ಫುಡ್ಲ್ಯಾ ಭಡ್ಡೆಕ್ (ಸಾರ್ಜಂಟ್) ಲಾಗಿಂ ಜಾಲ್ಲ್ಯಾನ್ ಮ್ಹಾಕಾ ಏಕ್ ಕೊಡ್ ಮ್ಹಳ್ಳೆಂ, ಸವ್ಲತಾಂ ಪಳೆಂವ್ಣೆಂ ಚಾಕೊರ್ (ಬೇರರ್) ಧಾಂವೊನ್ ಆಯ್ಲೊ ಆನಿ ಇಶ್ಟಾಗತ್ ಕರುಂಕ್ ಸಬಾರ್ ಭೊಂವ್ಚಿ ಫುಂವ್ಚೆ, ಮಂಗ್ಳುರ್ಚೆ ತೇಗ್ ಮೆಳ್ಳೆ.

ಪಾವ್ಲೆಲ್ಯಾ ಸಾಂಜೆರ್‌ಚ್ ತೆ ಸತ್ಯಾರ್ (ಪಾರ್ತಿ) ಕಾರ್ಯಾಕ್ ದೆಂವ್ಲೆ ಆನಿ ಮ್ಹಾಕಾ ಬರೊ ಯೆವ್ಕಾರ್ ಸಂಭ್ರಮಾನ್ ಕರುಂಕ್ ಲಾಗ್ಲೆ. ಎಕ್ಲೊ ಪೆಂಟೆಕ್ ಧಾಂವೊನ್ ದುಕ್ರಾಮಾಸ್ ಆನಿ ವಸ್ತು ಹಾಡ್ನ್ ಆಯ್ಲೊ, ಆನೈಕ್ಲೊ ಸಾರ್ಜಂಟಾಂಚ್ಯಾ ವಸ್ತೆ ವಿಭಾಗಾಕ್ (ಮೆಸ್) ವಚುನ್ ರಮ್ ಬೋತ್ಲ್ ಆಪ್ಣಾಂವ್ಕ್ ಸಕ್ಲೊ ಆನಿ ತಿಸ್ರೊ ವೆಗ್ಗಿಂ ಯೇವ್ನ್ ಆಪ್ಲೆಂ ಹಾಡ್ಲೆಲ್ಯಾ ಚಿವ್ಣೆ ತೆಲಾ ಸ್ಪೊವಾರ್ ಮಾಸ್ ರಾಂದುಂಕ್ ಲಾಗ್ಲೊ. ಸಾತ್ ವರಾರ್‌ಚ್ ಆಮಿ ತಯಾರ್ ಜಾಲ್ಯಾಂವ್, ಎಕಾಮೆಕಾ ಬರೆಂ ಮಾಗುನ್ (ಚಿಯರ್ಸ್) ಫೋಟ್ ಮಾರುಂಕ್ ಆನಿ ಫೊಕಣಾಂ ಕಾತ್ರಂಕ್ ಲಾಗ್ಲಾಂವ್. ಹಾಂವ್ ಗಿಟಾರ್ ಕಾಡುನ್ ಕೊಂಕ್ಣಿ ಪದಾಂ ಗಾಂವ್ಕ್ ಲಾಗ್ತಾನಾ ತೆ ನಾಚೊಂಕ್ ಲಾಗ್ಲೆ ಆನಿ ಆಮ್ಚಿಂ ಪದಾಂ-ನಾಚಾಚೊ ಆವಾಜ್ ಭಾಯ್ರ್ ಪಾಜಾರ್ತಾನಾ ಸಾಲಾಂತ್ಲೆ (ಬುಲ್ಲೆಟ್) ತರ್ನಾಚೆ ಜಮ್ಲೆ, ತಿಳಲಾಗ್ಲೆ, ನಿಮಾಣೆ ಶಿಳೊಣಿ ಫಾಲುನ್ ನಾಚಾಲಾಗ್ಲೆ.

ತ್ಯಾ ರಿತಿನ್ ಪತಾಣ್‌ಕೊಟ್ ಕೆಂದ್ರಾಂತ್ ಮ್ಹಜೊ ಯೆವ್ಕಾರ್ ಬಹುಶಾ ಸರ್ವಾಂಕ್ ಕಳ್ಯೊ, ಕಿತ್ಯಾಕ್ ದುಸ್ರ್ಯಾ ಸಕಾಳಿಂ ಆದೇಶ್ ಪತ್ರ್ (ಮೂವ್‌ಮೆಂಟ್ ಓರ್ಡರ್) ಫೆವ್ನ್ ಮುಖೆಲ್ ದಪ್ಪರಾಕ್ (ಹೆಡ್‌ಕ್ವಾರ್ಟರ್ಸ್) ವತಾನಾ, ಥಂಯ್ ಸರ್ವ್ ಹಾತ್ ಮೆಳಯ್ತಾನಾ ದಪ್ಪರಾಧಿಕಾರಿಚೆಂ ಆಪವ್ಣೆಂ ಆಯ್ಲೆಂ.

ಆಪವ್ಣೆಂ ಸೀದಾ ಹುಕುಮ್ ದಿಂವ್ಚೆಂ, “ತುಂ ನವೊಚ್ ತರೀ ಗಿಟಾರಿಸ್ಟ್, ಸಿಂಗರ್ ಆನಿ ಡ್ಯಾನ್ಸರ್ಸ್ ಖಂಯ್, ಬರೆಂ ಜಾಲೆಂ ವೆಲ್ ಕಮ್. ಆಮ್ಚ್ಯಾ ದುರ್ಗಾಪೂಜಾ ವೆರಾಯ್ಚಿ ಪೊಗ್ರಾಮಾಕ್ (ಮನೋರಂಜನ್) ಧಾ ಮಿನುಟಾಂಚೊ ಇಂಗ್ಲೀಷ್ ಶೋ ತಯಾರ್ ಕರ್” ತಿತ್ಲೆಂಚ್. ತಶಿ ಸುರ್ವಾತ್ ಜಾಲಿ ಮ್ಹಜ್ಯಾ ಆಂಕ್ವಾರ್‌ಪಣಾಚ್ಯಾ ನವ್ಯಾ ರುಪಾಚಿ ಜಿಣಿ ಸೆಕುಂದ್ರಾಬಾದಾಬರಿ ನಾಗರಿಕ್ ಕುಟ್ಮಾ ಪರಿಸರಾಂತ್ ನ್ಹಂಯ್, ಬಗಾರ್ ಸಂಪೂರ್ಣ್ ಥರಾನ್ ಮಿಲಿಟ್ರಿ ವಾತಾವರಣಾಂತ್. ಹಾಕಾ-ತಾಕಾ ಆರಾವ್ನ್ ಹಾಂವೆಂ ಭಾಂದ್ಲೆಲ್ಯಾ ಸಂಗೀತ್ ಪಂಗಡಾಕ್ ಗಣೇಶ್ ಪೂಜಾ, ಕೃಷ್ಣ ಜಯಂತಿ, ಓಣಂ, ಪೊಂಗಲ್, ಯುಗಾದಿ ತಸಲ್ಯಾ ಸಾಂಸ್ಕೃತಿಕ ಕಾರ್ಯಕ್ರಮಾಂನಿ 5-10 ಮಿನುಟಾಂ ಲಾಭ್ಲೆಲ್ಯಾಬರಿಚ್ ವಾಯುಸೈನಾ ವಿಭಾಗಾಂಚ್ಯಾ (ಯುನಿಟ್/ಸ್ಕ್ವಾಡ್ರಸ್) ಉತ್ರವಾವೆಳಿಂ (ರಮ್ ಪಂಚ್/ಪಿಕ್ನಿಕ್) ಆಪವ್ಣೆಂ ಆಸ್ತಾಲೆಂ, ಧಮ್ಮಿ ನಾಸಾಂ.

ನವ್ಯಾ ರುಪಾಚಿ ಹಿ ಸೊಭಾಣಾ ಜಿಣಿ ಮ್ಹಜ್ಯಾ ಪಾಡಾಕ್ ಪಡ್ಲಿ ಮ್ಹಣೈತ್, ಹಾಂವ್ ಪಿಯೆಂವ್ಕ್ ಶಿಕ್ಲೊಂ, ಹರ್ಯೆಕಾ ಕಾರ್ಯಾವೆಳಿಂ ಗ್ಲಾಸ್‌ಭರ್ ಮೆಳ್ತಾನಾ ಆನಿ ಮಂಗ್ಕುರ್ಚೆ ತರ್ನಾಚೆ ಮ್ಹಜ್ಯಾ ಕುಡಾಂತ್ “ತಾಜಾ ಗೋಂಕುದ ಮಾಲ್ ಫಾಟ್ ಪರ್ಯೇ” ಮ್ಹಣ್ ನಾಚ್ತಾನಾ ಸವಯ್ ತಿಕ್ಲೆ ದಾಟ್ ಜಾಲಿ.

ತಶೆಂ ಮ್ಹಣ್ತಾನಾ ಜವಾಬ್ದಾರೆಂತ್ ಆಳ್ವಿ ಜಾಲೊಂ ಮ್ಹಣ್ ನ್ಹಂಯ್, ವಯ್ಲ್ಯಾ ವರಾಚೊ ತಾಂತ್ರಿಕ್ ಜಾಲ್ಯಾನ್ (ಎಲೆಕ್ಟ್ರಿಶಿಯನ್ I ಗ್ರೂಪ್) ನ್ಯಾಟ್ (ಇಂಗ್ಲೆಂಡ್) ಆನಿ ಮಿರಾಜ್ (ಫ್ರಾನ್ಸ್) ಝಜಾ ವಿಮಾನಾಂಸವೆಂ ವಿಶಿಷ್ಟ್ ವಿಮಾನ್ ನಿಲ್ದಾಣಾಚಿಂ ಉಪಕರಣಾ ಪರೀಕ್ಷಾ/ದುರುಸ್ತಿ ಕರ್ಚೊ ವಾವ್ರ್ ಜಬೊರ್ಡ್ ಆಸ್ಲೊ. ಇಡ್ಯಾಂತ್ ಬ್ಯಾಟರಿ ಚಾರ್ಜಿಂಗ್ ರುಮಾಚೆಂ ಪರಿಶೀಲನ್, ಚಾಲು ಕಾಮ್ ಆನಿ ತಾಂತ್ರಿಕ್ ಪಂಗಡಾವಯ್ರ್ ದೊಳೊ ದವರುಂಕ್ ಆಸ್ತಾನಾ ವೆಗ್ಗಿಂ ವಚುಂಕ್ ಆನಿ ತಡವಾನ್ ಯೇಂವ್ಕ್ ಪಡ್ತಾಲೆಂ. ತರೀ ಸದಾಂ ಸಾಂಜೆರ್ ಪಾಂಚ್ ವರಾರ್ ಫುಟ್‌ಬಾಲ್

ಖೆಳುಂಕ್ ವೆಚೆಂ ರಾವಯ್ಲೆಂ ನಾ. ಖೆಳಾಂತ್ ಅನ್ಬೊಗ್ ಆನಿ ವಯ್ಲ್ಯಾ ಮುಖಾರ್ ಸ್ಥಾನ್ ಆಸ್ಲೆಲ್ಯಾನ್ ಮಯ್ದಾನಾರ್ ಶಿಸ್ತ, ನವ್ಯಾಂಕ್ ತರ್ಬೆತಿ, ಚತ್ರಾಯ್ ಪಾಟಂವ್ಕ್ ಪಡ್ತಾಲೆಂ. ಸಾತ್ ವರಾರ್ ಪಾಟಿಂ ಯೆತಚ್ ನ್ಹಾವ್ನ್ ತಯಾರ್ ಜಾತಚ್ ಮಂಗ್ಳುರ್ಚೆ ತರ್ಬಾಟಿ ಹಾಜರ್ ಜಾತಾಲೆ.

1969 ಮೇಯಾಂತ್ ಪರ್ಲಾನ್ ಕೊಟ್ ಆಯಿಲ್ಲೊಂ. ದಶೆಂಬ್ರಾಂತ್ ಹರ್ಶೆಂಚ್ಯಾಬರಿಂ ನತಾಲಾಖಾತಿರ್, ರಜೆರ್ ಗೆಲೊಂ ಆನಿ ಮ್ಹಜ್ಯಾ ಜಿಣಿಯೆಚ್ಯಾ ಅಧಿಕ್ ಮಹತ್ವಾಚ್ಯಾ ವಿಂಚವ್ಣೆಚ್ಯಾ ಪಯ್ಲ್ಯಾ ಹಂತಾಕ್ ಪಾವ್ಲೊಂ. ಎಕಾ ಸಾಂಜೆರ್ ಚ್ಯಾರ್ ವರಾರ್ ಚ್ಹಾ ಪಿಯೆವ್ನ್ ಆಸ್ತಾನಾ ಎಕ್ಲೆಂ ಕಾಮ್ ವಿಚಾರುನ್ ಆಮ್ಗರ್ ಆಯ್ಲೆಂ.

“ಮಿಲಾರ್ಚ್ಯಾ ಮೆರಿಬಾಯೆನ್ ಹಾಂಗಾ ಧಾಡ್ಲೆಂ ಜೆಪ್ಪು ವರ್ಕ್‌ಶೊಪಾಂತ್ ಕಾಮ್ ಆಸಾ ಮ್ಹಣ್ ಸಾಂಗ್ಲೆಂ” ಮ್ಹಣ್ ತೆಂ ಭಿರಾಂತೆನ್ ಉಚಾರ್ತಾನಾ ಹಾಂವೆಂ “ಹಾಂ?” ಮ್ಹಣ್ ದೊಳೆ ಸೊಡ್ಲೆ. ತಿತ್ಲ್ಯಾರ್ ವೊನಿ ಸರಾರಾಂ ಭಾಯ್ರ್ ಆಯ್ಲಿ, “ಹಾಂ! ವ್ಹಯ್, ತುಜ್ಯಾ ದಾಟ್ಪುನ್ ಕಾಮ್ ಕರುನ್ ದಿತಾಂ ಮ್ಹಳಾಂ”, ಮ್ಹಣ್ ಮ್ಹಾಕಾ ಸಮ್ಜಯ್ಲೆಂ. ಉಪ್ರಾಂತ್ ತಿಣೆ ತಾಕಾ ಬಸವ್ನ್ ಸವಾಲಾಂ ವಿಚಾರ್ತಾನಾ, ತೆಂ ಅತ್ತಾರ್ ಬಾಬುಗುಡ್ಯಾಚೆಂ, ಜೆಪ್ಪು ಜೆರೊಸಾ ಹೈಸ್ಕೂಲ್ ಸಂಪವ್ನ್ ಟಾಯ್ಪಿಂಗ್ ಶಿಕ್ತಾ, ವ್ಹಡ್ಲೊ ಭಾವ್ ಸಮಾ ಕಾಮ್ ಕರಿನಾ ಜಾಲ್ಲ್ಯಾನ್ ವಿಧವ್ ಆವಯ್ಕ್ ಸಾಂಬಾಳುಂಕ್ ಕಾಮಾಚಿ ಗರ್ಜ್ ಆಸಾ ಮ್ಹಣ್ಣೆಂ ಕಳೆಂ. “ದಾಟ್ಪು ಪಾಂಚ್ ವರಾಂ ಉಪ್ರಾಂತ್ ಯೆತಲೊ, ತುಜಿ ಗರ್ಜ್ ಕಳಯ್ತಾಂ ಆನಿ ಕಾಮಾ ಬಾಬ್ಲಿಂ ಸಾಂಗುನ್ ಧಾಡ್ತಾಂ” ಮ್ಹಣ್ ವೊನೈನ್ ತಾಕಾ ಧಾಡುನ್, “ಸಮಾ ಪಳಯ್ಲೆಂಯ್‌ಮೂ, ಕಶೆಂ ಲಾಗ್ಲೆಂ ತುಕಾ ಕಾಮ್ ದಿಶಿಯೆ?” ವಿಚಾರ್ಲೆಂ.

ಹಾಂವ್ ಧಟಾಕ್ ಜಾಲೊಂ, ಚಿಂತಿನಾಸ್ತಾಂ ಮಾರ್ಲೆಲ್ಯಾ ಸವಾಲಾಕ್ ಜಾಪಿ ದೀಂವ್ಕ್ ಜಾಯ್ನಾಸ್ತಾಂ ಚಡ್ಪಡ್ಲೊಂ. “ವೊನೈ ತಾಕಾ ಸತ್ರಾಂ ವರ್ಸಾಂ ಮಾತ್ರ, ತಿಸಾಂಚ್ಯಾ ಮ್ಹಾಕಾ ಎಕ್ಲಮ್ ಲ್ಹಾನ್ ಜಾಲೆಂ, ದುಸ್ರೆಂ ಕೊಣೀ ಆಸಾ ಜಾಲ್ಯಾರ್ ದಾಕಯ್” ಮ್ಹಳೆಂ. ಒಪ್ಲೆಲ್ಯಾ ವೊನೈನ್ ಫುಡ್ಲ್ಯಾ ಆಯ್ತಾರಾ ಸಯ್ಲಿಕ್ ಪಳೆಂವ್ಪಿ ಭೊಂವ್ಪಿ ರುತಾ ಕೆಲಿ!

ಸಯ್ರಿಕ್ ಸೊಧ್ನಾ ನಾ ಲಾತ್, ನಿರ್ಮಿಲ್ಲೊ ಹಾತ್

ಜೆಪ್ಪು ವರ್ಕ್ ಶೊಪಾಂತ್ ಕಾಮ್ ಕರುನ್ ದಿತಾಂ ಮ್ಹಣ್ ಮ್ಹಜ್ಯಾ ವೊನಿಯೆನ್ ಘರಾ ಆಪಯಿಲ್ಲೆಂ. ಅತ್ತಾವರಾಚೆಂ ಚೆಡುಂ (17) ತೀಸ್ ವರಾಂಚ್ಯಾ ಮ್ಹಾಕಾ ಎಕ್ದಮ್ ಲ್ಹಾನ್ ಜಾಲೆಂ ಮ್ಹಣ್ ಹಾಂವೆಂ ಉಸಯ್ಲೆಲೆಂ ನಾಕ್ ಎಕ್ದಮ್ ಮಾರಗ್ ಪಡ್ಲೆಂ ಮ್ಹಣ್ಯೆತ್. ಕಾಮ್ ಮೆಳುಂಕ್ ನಾ ಮ್ಹಣ್ ತಾಕಾ ಭೊಗ್ಲೆಲಿ ನಿರಾಶಾ ಮ್ಹಾಕಾ ಶಿರಾಪ್ ಜಾವ್ನ್ ಧೊಸುಂಕ್ ಲಾಗ್ಲಿ ಮ್ಹಣ್ಚ್ಯಾಕ್ ಉಪ್ರಾಂತ್ ಕೊಡು ಜಾಲ್ಲಿ ಸಯ್ರಿಕ್‌ಚಿ ಬೋಂಟ್‌ಚ್ ಸಾಕ್. 1968 ದಸೆಂಬರ್-ಜನೆರಾಂತ್ ಹಾಂವ್ ಸಯ್ರಿಕ್ ಸೊಧುನ್ ಬಾರಾ ಚೆಡ್ವಾಂಕ್ ಪಳೆಂವ್ಕ್ ಗೆಲೊಂ ಆನಿ ತೀನ್ ಕಾರಣಾಂ ಲಕವ್ನ್ ತ್ಯಾ ಘರ್ಜಾಂನಿ ಮ್ಹಜ್ಯಾ ಶಿಮ್ಪೆಕ್ ಉಜೊ ದಿಲೊ.

1. ಹಾಂವ್ ನವ್ಯಾ ಕ್ರಿಸ್ತಾಂವಾಂಚೊ
2. ಹಾಂವ್ ಮಿಲಿಟ್ರಿಗಾರ್
3. ಹಾಂವ್ ಜೆಪ್ಪು ಕಂಪಾಂವ್ಡಾಂತ್ಲ್ಯಾ ಬಿಡಾರಾಂತ್ ರಾವ್ತಾಂ.

ವಿಜೆ ಧಖೊ ದಿಂವ್ಚ್ಯಾ ತ್ಯಾ ಉತ್ರಾಂನಿ ಹಾಂವ್ ಪಿಗಳೊಂ. ಪುತ್ರೂರ್ ದರ್ಬೆಂತ್ಲ್ಯಾ ಘರ್ಜಾಂನಿ ನವ್ಯಾ ಕ್ರಿಸ್ತಾಂವಾಂಚ್ಯಾಕ್ ದಿಲ್ಯಾರ್ ನಾಕ್ ಕಾತ್ರುನ್ ವಜಾತ್ ಮ್ಹಳೆಂ, ಇಜಯ್ಚ್ಯಾ ಘರ್ಜಾಂನಿ ಮಿಲಿಟ್ರಿಗಾರಾಕ್ ದಿಂವ್ಕ್ ಚೆಡುಂ ಆಮ್ಕಾಂ ಜಡ್ ಜಾಂವ್ಕ್ ನಾ ಮ್ಹಳೆಂ, ಮಿಲಾರ್ಚ್ಯಾ ಘರ್ಜಾಂನಿ ಕಂಪಾಂವ್ಡಾಂತ್ಲ್ಯಾ ಬಿಡಾರ್‌ಗಾರಾಂಕ್ ಚೆಡುಂ ದಿಂವ್ಚೆಂ ಕಶೆಂ? ಮ್ಹಣ್ ವಿಚಾರ್ಲೆಂ. ಒಟಾರ್ ಮ್ಹಾಕಾ ಲಾತ್!

ಪುಣ್ ಹಾಂವ್ ನಿರಾಶಿ ಜಾಲೊಂನಾ, ರಜಾ ಸಂಪವ್ನ್ ಪಾಟಿಂ ಪಠಾಣ್ ಕೊಟಾಕ್ (ಪಂಜಾಬ್ ಗಡಿರ್) ಗೆಲ್ಯಾ ಉಪ್ರಾಂತ್ ಮಿತ್ರ್ ಸಂಪಾದಕ್ ಸಾಹಿತಿ ಜೊ. ಸಾ. ಅಲ್ವಾರಿಸಾಕ್ ಪತ್ರ್ ಬರವ್ನ್ ಗಜಾಲ್ ಕಳಯ್ಲಿ ಆನಿ ಆಮ್ಚ್ಯಾ ಸಮಾಜೆನ್ ದೇಶ್ ಸೆವಾ ಕರುಂಕ್ ಗೆಲ್ಲ್ಯಾ ಮ್ಹಾಕಾ ತ್ಯಾ ರಿತಿನ್ ಧುಕ್ಲೆಂ ಸಾರ್ಕೆಂಗೆ ಮ್ಹಣ್ ವಿಚಾರ್ಲೆಂ. ಜಾಪ್ ಜಾವ್ನ್ ತಾಚೆಂ ಏಕ್ ಪೋಸ್ಟ್ ಕಾರ್ಡ್ ಆಯ್ಲೆಂ, ಸೊಭಿತ್ ಅಕ್ಲರಾಂಚಿಂ ಗೂಂಡ್ ಉತ್ರಾಂ, “ಬಹುಶಾ ತುಂವೆಂ ಪಯ್ಲೆಂ ಪಳಯಿಲ್ಲೆಂ ಚೆಡುಂಚ್ ತುಕಾ ನಿರ್ಮಿಲ್ಲೆಂ, ತಾಚೆಂ ನಶಿಬ್ ತುಕಾ ಹೆರಾಂಕಡೆ ಸಯ್ರಿಕ್ ಜಾಂವ್ಕ್ ಆಡ್ಕಳ್ ಘಾಲ್ತಾ, ತಾಕಾ ಸೊಧುನ್ ವಚ್” ಮ್ಹಣ್ಚ್ಯಾ ಆದೇಶಾನ್ ಸಂಪ್ತಾಲಿಂ. ಹಾಂವೆಂ ದಾಟ್ಕುಕ್ ಬರಯ್ಲೆಂ ಕಾಮ್ ಸೊಧುನ್ ಆಯಿಲ್ಲೆಂ ತೆಂ ಆಸಾ ಜಾಲ್ಯಾರ್ ಉಲವ್ಣೆಂ ಚಲಯಾಂ ಮ್ಹಣ್ ವಿಚಾರ್ಲೆಂ ಆನಿ ದಸೆಂಬ್ರಾಂತ್ ರಜೆರ್ ಯೆತಾಂ ಮ್ಹಣ್ ಸಾಂಗ್ಲೆಂ.

ತಿತ್ಲೆಂಚ್, ವೊನಿ ಉಡ್ಲಿ ಖಂಯ್, ಮಿಲಾರ್ಚ್ಯಾ ಮೇರಿಬಾಯೆಸಂಗಿಂ ಅತ್ತಾವರ್

ಬಾಬುಗುಡ್ಯಾಕ್ ಗೆಲಿ ಖಿಯ್. ಆಪ್ಲ್ಯಾ ದೆರಾಕ್ ತುಮ್ಚೆಂ ಚೆಡುಂ, ಪಸಂದ್ ಜಾಲಾಂ ಮ್ಹಣ್ತಾನಾ ತಾಚ್ಯಾ ಆವಯ್ನ್ ಕಂಪಾನಾಂತ್ಲೊ (ಕಂಪಾಂವ್ಡಾಂತ್ಲೊ!) ಜಾಲ್ಲ್ಯಾನ್ ಕುಟ್ಮಾದಾರಾಂಲಾಗಿಂ ವಿಚಾರ್ನ್ ಸಾಂಗ್ತಾಂ ಮ್ಹಣಾಲಿ ಖಿಯ್!

ಮುಂಗ್ಳುರಾಂತ್ಲ್ಯಾ ಕುಟ್ಮಾದಾರಾಂನಿ “ಛೆತ್! ನಾಕಾ” ಮ್ಹಣ್ತಾನಾ ಬೊಂಬಯ್ಗಾರ್ ಮ್ಹಜ್ಯಾ ಪಾಡ್ಲಿನ್ ಉಟ್ಲೆ ಖಿಯ್. ಮಿತ್, ಪಯ್ಲಾರಿಂತ್ ಮ್ಹಜ್ಯೊ ಲಾಟ್-ಪೊಟ್ ಕಾಣಿಯೊ ವಾಚುನ್ ಹಾಂವ್ ಬುದ್ಧಂತ್ ಮ್ಹಣ್ ತೀರ್ನ್ ದಿಲ್ಲ್ಯಾನ್ ಆನಿ ತಾಂಚೆ ಪಯ್ಲಿ ಎಕ್ಲೊ ಪಂಚು ದಾಟ್ಲು ಮ್ಹಜೊ ಇಸ್ಕೊಲಾ ಸಾಂಗಾತಿ ಜಾಲ್ಲ್ಯಾನ್ ಹಾಂವ್ ವಯ್ ಪಡ್ಲೊಂ. ಪಟಾಪಟ್ ಉಲವ್ಣೆಂ ಚಲವ್ನ್ ದೀಂವ್ಕ್ ಘೆಂವ್ಕ್ ಕಿತೆಂಚ್ ನಾಂ ಮ್ಹಣ್ಣೆಂ ಥರಾವ್ನ್ (ಆವಯ್ ವಿಧವ್, ವ್ಹಡ್ಲೊ ಭಾವ್ ಪಾಡಾರಿ, ಹಾತಾ-ತೊಂಡಾಚಿ ಕಮಾಯ್ ಜಾಲ್ಲ್ಯಾನ್) ಮ್ಹಾಕಾ ಫರ್ವಾಣ್ ಆಯ್ಲೆಂಚ್. ರಜೆರ್ ಆಯಿಲ್ಲ್ಯಾ ದಸೆಂಬರ್ ಪಯ್ಲಾ ಆಯ್ತಾರಾ ಹೊಕ್ಲೆಕ್ ಪಳೆಂವ್ಚಿ ರಿವಾಜ್ ಸಂಪಯ್ಲಿ. ತಿಸ್ರಾ ಹಪ್ಪಾಂತ್ ಖಿರಾರ್ ಚಲವ್ನ್ ಫುಡ್ಲ್ಯಾ ಎಪ್ಪಿಲಾಂತ್ ಕಾಜಾರ್ ಮ್ಹಣ್ ಠರಾಯ್ಲೆಂ, ನತಾಲ್ ಫೆಸ್ಟಾಚ್ಯಾ ಆಡ್ಲ್ಯಾ ದಿಸಾ ಚೆಡ್ವಾನ್ ಕೇಕ್ ಹಾಡ್ತಾನಾ ರಾತಿಂ ಮೆಳ್ಳಾಂ ಮ್ಹಣುಂಕ್ ಹಾಂವ್ ಭಿಯೆಲೊಂ ಪುಕ್ಳೆಲಾ.

ಪುಣ್ ನವ್ಯಾ ವರ್ಸಾ ದಿಸಾ ದನ್ವಾರಾಂ ಜೆವ್ಣಾಕ್ ಪಾವ್ಲೊಂ, ಜಾಂವಯ್ ಆಯ್ಲಾ ಮ್ಹಣ್ ವಿಧವ್ ಆವಯ್ ಕೆಂಕಾರ್ತಾನಾ ಸೆಜಾರ್ಯಾಂಚಿ ರಾಸ್‌ಚ್ ಆಯ್ಲಿ (ಭಾರಿ ಪೊರ್ಲು ಉಲ್ಲೆರ್ ಮ್ಹಣ್ ತಾಣಿ ಮ್ಹಳೆಂ ಮ್ಹಣ್ ಚೆಡ್ವಾನ್ ಉಪ್ರಾಂತ್ ಕಳಯ್ತಾನಾ ಮ್ಹಜೆಂ ಕೊಲರ್ ವಯ್). ತ್ಯಾ ಸಾಂಜೆರ್ಥಾವ್ನ್ ಹರೇಕಾ ಆಯ್ತಾರಾ ಭೊಂವ್ಡಿಚ್ ಜಾಲಿ!

ಮ್ಹಾಕಾ ಏಕ್ ಪಿಡಾ ಆಸ್ಲಿ, ಮಿಲಿಟ್ರಿಂತ್ ಸಾಂಗಾತ್ಯಾಂಚ್ಯಾ ಪತಿಣೆಕ್ ‘ಬೆಹೆನ್‌ಜೆ’ ಮ್ಹಣ್ ಉಲೊ ಕೆಲ್ಯಾಬರಿಚ್ ಕೊಡಿಯಾಳ್ಚ್ಯಾ ಸ್ತ್ರೀಯಾಂಕ್ ಹಾಂವ್ ‘ಬಾಯೆ, ಬಾಯೆ’ ಮ್ಹಣ್ತಾಲೊಂ. ತ್ಯಾ ಖಾತಿರ್ ಸೆಕುಂದ್ರಾಬಾದಾಂತ್ಲಿ ‘ಕಾಟ್ ಸವಯ್ ಹಿ, ನಾಡ್ಯಾರಾಂ ಬರಿ ಬಾಯೆ ಮ್ಹಣ್ಣೆ’ ಮ್ಹಣ್ ಹಳ್ಳಿತಾಲಿಂ (ಪಾಶ್ಚಾತ್ಯ ಕುಲೊ ಲೆಂವ್ಚ್ಯಾ ತಾಂಕಾಂ ಮೇಡಮ್ ಯಾ ಮಿಸಸ್ ಬರೆಂ ಲಾಗ್ತಾಲೆಂ!) ಖಿರಾರ್ ಜಾಲ್ಲ್ಯಾ ಚೆಡ್ವಾಕ್ಯಾಯಿ ಹಾಂವೆಂ ‘ಬಾಯೆ’ ಮ್ಹಣ್ ಆಪಂವ್ಕ್ ಸುರ್ವಾತ್ತಾನಾ ಪಯ್ಲೆಂ ಸರ್ವಾಂ ಹೆತ್ ಮ್ಹಣಾಲಿಂ, ಉಪ್ರಾಂತ್ ಆತಾಂಚ್ ಕೊಂಡಾಟ್ವಾನ್ ಲೆಂವ್ಚಾ ಮ್ಹಣ್ ಹಾಸ್ಲಿಂ, ನಿಮಾಣೆಂ ನವ್ಯಾರ್ ಕೋಣೀ ಅಶೆಂಚ್ ಕರ್ತಾ, ವರ್ಸಾಂ ಉಪ್ರಾಂತ್ ಹಣೆಬರಾಪ್ ಕಳ್ತಾ ಮ್ಹಣ್ ಚತ್ರಾಯ್ ದೀಂವ್ಕ್ ಪಾವ್ಲಿಂ. ತರೀ ಹಾಂವೆಂ ತಿ ಸವಯ್ ಸಾಂಡ್ಲಿನಾಂ, ತಿ ಪಿಡಾ ಆತಾಂಯ್ ಚಾಲು ಆಸಾ, ಜಾಂವ್ ಬಾಯ್ಲೆಕ್ ಯಾ ಪರ್ಲಿ ಸ್ತ್ರೀಯೆಕ್ ಹಾಂವ್ ‘ಬಾಯೆ’ಚ್ ಮ್ಹಣ್ತಾಂ.

ನವ್ಯಾ ವರ್ಸಾ ಸಾಂಜೆರ್ ಪಣಂಬೂರ್ ದರ್ಯಾ ತಡಿರ್ ಚೆಡ್ವಾನ್ ಸತ್ ಗಜಾಲ್ ಕಳವ್ನ್ ಮ್ಹಜೊ ಪೊಸ್ಕಾಟೊ ಪುಸ್ಕಾ ಕೆಲೊ. ವರ್ಸಾ ಆದಿಂ ಪಳೆಯಿಲ್ಲ್ಯಾ ಪಾಸ್ ತೆಂ ತಿಕ್ಕೆ ಬಾಗೆಟೆಂ ಜಾಲ್ಲ್ಯಾನ್ ‘ಗಜಾಲ್ ಕಿತೆಂ?’ ಮ್ಹಣ್ ವಿಚಾರ್ತಾನಾ, “ಆಮ್ಗರ್ ಮಸ್ತ್ ಕಶ್ಚ್ ಆಸಾತ್, ಮ್ಹಾಕಾ ಕಾಜಾರ್ ಜಾಂವ್ಕ್ ಮನ್‌ಂಚ್ ನಾತ್ಲೆಂ” ಮ್ಹಣ್ ರಡ್ಲೆಂ! ಹಾಂವೆಂ ತಾಕಾ ವೆಂಗೆಂತ್ ಆರಾವ್ನ್ ಭುಜಯ್ತಾನಾ ಆನಿ ಸತ್ ಉಲೊಂವ್ಕ್ ಧಯ್ತ್ ದಿತಾನಾ ಗಜಾಲ್ ಕಳ್ಳಿ. ತ್ಯಾ ಪರ್ವಾಣೆ ವ್ಹಡ್ಲೊ ಭಾವ್ ಭೊಂವ್ತಾನಾ ಆನಿ ಬೊಂಬಯ್ ಆಸ್ಲಿ ವ್ಹಡ್ಲಿ ಭಯ್ಣ್ ಕುಮೊಕ್ ನೆಗಾರ್ತಾನಾ

ಹಾಂಕಾಂ ದಿಸ್ವೊಡ್ತ್ಯಾ ಗ್ರಾಸಾಕ್ ವಾಂವ್ಚ್ ಕರ್ಚಿ ಗತ್ ಆಯಿಲ್ಲೆ. ಹೆಂ ಹಾಯ್‌ಸ್ಕೂಲ್ ಶಿಕ್ಲಾಂ, ಟಾಯ್ಪಿಂಗ್ ಕೆಲಾಂ ತರೀ ಕಾಮ್ ಮೆಳಾನಾಸ್ಚ್ಯಾ ವಖ್ಯಾ ಹಂಪನ್‌ಕಟ್ನಾ ಸುಪರ್ ಲೊಂಡ್ರಿಂತ್ ಸಕಾಳಿಂ ಆಟ್‌ಥಾವ್ನ್ ರಾತಿಂ ಸ ಪರ್ಯಾಂತ್ ಝರ್ಕಟ್ಲಾಲೆಂ ಆನಿ ಆವಯ್ ಬಂದ್ರಾರ್ ಸುಂಕ್ಟಾಂ ಸೊಲ್ವೊ ವಾವ್ರ್ ಕರ್ತಾಲಿ. ಚಿಲ್ಲರ್ ಸಾಂಬಾಳ್ ಆನಿ ಸಕಾಳಿಂ-ಸಾಂಜೆರ್ ರಾಂದ್ಚಿ ಪುರಾಸಣ್ ದಿಸಾಂದೀಸ್ ಜೀವ್ ಖಾತಾನಾ, ಆತಾಂ ಕಾಜಾರಾಚ್ಯಾ ಖಿರಾಚಿ ಖಿಂತ್ ಮನ್ ಪಿಡ್ವಾರ್ ಕರ್ತಾಲಿ. ಆಪ್ಣಾಕ್ ಆನಿ ದೋನ್ ವರಾಂ ಪುಣಿ ಕಾಮ್ ಕರುಂಕ್ ಮನ್ ಆಸಾ ಮ್ಹಣ್ ತೆ ಉಚಾರ್ತಾನಾ, ಕಿತ್ಯಾಕ್ ಆತಾಂ ಕಾಜಾರ್ ಜಾಲ್ಯಾರ್ ಘರ್ ವಿಕೊಂಕ್ ಪಡ್ತಾ ಮ್ಹಣ್ ಪಾಚಾರ್ತಾನಾ ಹಾಂವ್ ಥಟಾಕ್ಲೊಂ.

ಮ್ಹಾಕಾ ತ್ಯಾ ವೆಳಾ ತಿನ್ಯಿಂ ರುಪಯ್ ಸಾಂಬಾಳ್ ಆಸ್ಲೊ ಆನಿ ಪತಿಣೆ ಸಂಗಿ ಜಿಯೆಲ್ಯಾರ್ ದೊನ್ಯಿಂ ಜೆವ್ಣಾ ಭಾತೆಂ ಮೆಳುಂಕ್ ಆಸ್ಲೆಂ. ಹಾಂವ್ ಆವಯ್ಕ್ ದೆಡ್ಡೆಂ ಧಾಡ್ತಾಲೊಂ, ದಾಟ್ಪು ವೊನ್ಯೆ ಸಂಗಿಂ ತಿಚಿ ಜಿಣಿ ಸಮಾಧಾನೆಚಿ ಜಾಂವ್ಕ್ ದೆಕುನ್ ಮ್ಹಜೊ ಖರ್ವ್ ಉಣೊ ಕರುನ್ ಹ್ಯಾ ಚೆಡ್ವಾಕ್ ಮಜತ್ ದೀಂವ್ಕ್ ಮನ್ ಕೆಲೆಂ!

“ತುವೆಂ ಅಶೆಂ ಪಾಟಿಂ-ಮುಕಾರ್ ವಾವ್ರುನ್ ಲಾಚಾರ್ ಜಾಂವ್ಚೆಂ ನಾಕಾ ಬಾಯೆ, ಕಾಮ್ ಸೊಡ್ ಆನಿ ಘರಾಚ್ ರಾವ್. ತುಜೊ ಸಾಂಬಾಳ್ ಸಾಟ್ ರುಪಯ್ ಹಾಂವ್ ಧಾಡ್ತಾಂ ಮ್ಹಣ್ ಭಾಸಾಯ್ಲೆಂ, ಸಮ್ಜಾಯ್ಲೆಂ ಆನಿ ಒಪ್ಪೊಂಕ್ ಕೆಲೆಂ. (ತ್ಯಾ ವೆಳಾ ಭಾಂಗಾರಾಕ್ ಪಾಂವ್ಡಾಕ್ 160 ಆಸ್ಲೆಲ್ಯಾನ್ 60 ರುಪ್ಯಾಂಕ್ ಧಮ್ ಆಸ್ಲೊ! ತ್ಯಾ ವೆಳಾಚ್ಯಾ ಮ್ಹಜ್ಯಾ ಕೊರ್ಪೊಲ್ (ನಾಯ್) ರೆಂಕಾಕ್ ಆತಾಂ 20,000 ಸಾಂಬಾಳ್ ಮೆಳ್ತಾ!). ತ್ಯಾ ರಿಶಿನ್ ತಾಕಾ ಫುಸ್ತಾವ್ನ್ ಆನಿ ಕಾಜಾರ್ ಜಾಲ್ಯಾ ಉಪ್ರಾಂತ್ ತಾಚ್ಯಾ ಆವಯ್ಕ್ ಕುಮಕ್ ಕರ್ಯಾಂ ಮ್ಹಣ್ ಧಯ್ ದೀವ್ನ್ ಹಾಂವ್ ಸಮಾಧಾನಿ ಜಾಲ್ಲೊಂ. ತಶೆಂ ರಜಾ ಸಂಪವ್ನ್ ಪಾಟಿಂ ಗೆಲೊಂ. ಎಪ್ರಿಲ್ ಮಹಿನ್ಯಾಕ್ ಆನಿ ರೆಸ್ಪೆರಾ ತಾರಿಕೆಕ್ ರಾಕ್ತಾಲೊಂ. ಮಿಲಿಟ್ರಿ ರಿವಾಜಿ ಪರ್ಮಾಣೆ ಎಪ್ರಿಲ್ ಮೇಯಾಂತ್ ರಜಾ ಇಸ್ಕೂಲಾಕ್ ವೆಚಿಂ ಭುರ್ಗಿಂ ಆಸ್ಚ್ಯಾಂಕ್ ಮಾತ್ ಮೆಳ್ತಾಲಿ. ಪುಣ್ ಮ್ಹಜೊ ಅಧಿಕಾರಿ ದಯಾಳ್ ಜಾಲ್ಲ್ಯಾನ್ ಮ್ಹಾಕಾ ಮೆಳ್ಳಿ.

ಮ್ಹಾಕಾ ತ್ಯಾ ವೆಳಾ ಸುಸ್ತಾಲ್ಲೆಂ ಸ್ಪಶ್ಟ್ ಉಚಾರ್ತಾಂ: ಸಬಾರ್ ಸಂಗ್ತಿಂನಿ ತೆಂ ಮ್ಹಾಕಾ ಸಾಂಗ್ಲೆಂ ಯಾ ತಾಳ್ ಪಡ್ಚೆಂ ಮ್ಹಣುಂಕ್ ಜಾಯ್ತಾಂ. ಜಿವಾನ್ ಶಿರ್ಪುಟೆಂ, ಕುಡಿನ್ ಮ್ಹಜೆಂ (ಕಾಜಾರಾಚೊ ಫೊಟೊ ಕಾಡ್ತಾನಾ ಜೊಸ್ವಾ ಸ್ಪಡಿಯೊಂತ್ ಮಣ್ಯೆರ್ ರಾವ್ಲೆಂ!) ಆನಿ ಆವಯ್ಕ್ ಕುಮೊಕ್ ಕರ್ಚ್ಯಾ ಖುಣಾಂತ್ ಶಿರ್ಕಾಲ್ಲೆಂ.

ತಾಣೆಂ ಭಿರಾಂತ್ಲೆಲ್ಯಾ ಬರಿಚ್ ಜಾಲೆಂ. ಕಾಜಾರಾಕ್ ಘೆತ್ಲೆಂ ರೀಣ್ ಫಾರಿಕ್ ಕರುಂಕ್ ಆವಯ್ ಘರ್ ವಿಕೆಂ. ಪುಣ್ ಗುರು ಆಲ್ಪಾರಿಸಾನ್ ಉಚಾರ್ಲೆಲ್ಯಾ ಬರಿ ರೋಜಿ ಡಿಸಿಲ್ವಾ ಮ್ಹಾಕಾ ನಿರ್ಮಿಲ್ಲೆಂ ಜಾವ್ನ್ ಆತಾಂಯ್ ಸಂಗಿಂ ಆಸಾ!

ಉಡ್ಯಾಣಾಂಚ್ಯಾ ಜಿಣ್ಯೆಂತ್ ದಡ್ಯಾಣಾಂಚಿಂ ಘಡಿತಾಂ

ಪಂಜಾಬಾಂತ್ಲ್ಯಾ ಪಾಕಿಸ್ತಾನ್ ಗಡಿ ಥಾವ್ನ್ 12 ಕಿ.ಮೀ. ಹೆವ್ಚಿನ್ ಆಸ್ಲೆಲ್ಯಾ ಪಠಾಣ್‌ಕೊಟ್ ಝಜಾ ವಿಮಾನ್ ನಿಲ್ದಾಣಾಂತ್ ಮ್ಯಾಕಾ ಲಾಬ್ಲಲೆಂ ಏಕ್ ದೆಣೆಂ ಮಿಲಿಟ್ರಿ ಕುಟ್ಮಾಂಚೊ ಸಾಂಗಾತ್ ಆನಿ ತಾಂಚ್ಯಾ ಸಹವಾಸಾಂತ್ ಭೊಗ್ಲೆಲಿ ತೃಪ್ತಿ ಮ್ಹಣ್ಯೆತ್. ಜಾಂವ್ ಬೆಂಘುರಾಂತ್ ಯಾ ಹೈದ್ರಾಬಾದಾಂತ್ ಆಂಕ್ವಾರ್ ದಿವ್ಯಾಚ್ಯಾ ಪಾಡ್ಯಾಬರಿ (ಬೀದಿ ಬಸವಣ್ಣ) ಭೊಂವ್ಡಿ ಮಾರ್ಚ್ಯಾಂತ್ ಆನಿ ಕಾಲ್ಡಿ-ಪದಾಂ-ನಾಚಾಂತ್ ಚಡ್ ಬುಡ್ಡಾಲ್ಯೊಂ. ಪುಣ್ ಅತ್ತಾರ್ಚ್ಯಾ ರೊಜಿ ಕಡೆಂ ಖರಾರ್ ಜಾಲ್ಲೆಂಚ್ ಮ್ಹಜೆಂ ಚಿಂತಪ್‌ಚ್ ಬದಲೆಂ, ಮಾಂಕ್ಡಾಬರಿ ಉಡ್ಯಾಣಾಂ-ದೊಡ್ಡ್ಯಾ ಅರ್ಥಾಚ್ಯಾ ಘೊಕಣಾಂನಿ ಆನಂದ್ ಭೊಗುನ್ ಆಸ್‌ಲ್ಲೊಂ ಹಾಂವ್ ತಿಕ್ತೆ ಭರಾಧಿಕ್ ಜಾಲೊಂ. ಪರಿಣಾಮ್ ಜಾವ್ನ್ ವಾಯುಸೇನಾಂತ್ಲೆ ಉರ್ಬೆಸ್ತ್ ಕನ್ನಡಿಗ್ ತರ್ನಾಟೆ (ತಾಂತುಂ ಕೊಡಿಯಾಳ್ಗಾರ್‌ಯಿ ಆಯ್ಲೆ) ಒತ್ತಾಯ್ ಕರ್ತಾನಾ ಹಾಂವ್ 'ಕನ್ನಡ ಸಂಘ'ಕ್ ರಿಗ್ಲೊಂ.

ಆನಿ ಖಂಡಿತ್ ಜಾವ್ನ್ ಕುಟ್ಮಾಭಾಂದಾಚ್ಯಾ ಉಲ್ಲಾಸಾ ಸವೆಂ ಸಮಾಧಾನ್ ಸಮ್ಜೊಂಕ್ ಸಕ್ಲೊಂ. ಆಪ್ಲ್ಯಾ ಮಾಂಯ್ ಗಾಂವಾಥಾವ್ನ್ ಹಜಾರೊಂ ಮಯ್ಲಾಂ ಪಯ್ಸ್ ಜಿಯೆಂವ್ಚಿಂ ಕುಟ್ಮಾಂ ಪ್ರತ್ಯೇಕ್ ಜಾವ್ನ್ ಮಿಲಿಟ್ರಿ ಘೊವ್ ಆಪ್ಲ್ಯಾ ಸವೆ ಧರ್ಮಾನ್ ಚಡಾವತ್ ವೇಳ್ ಭಾಯ್ರ್ ಆಸ್ತಾನಾ ಘರಾ ಉಬ್ಲೊಣೆನ್ ಕುರ್ವೊಂಚ್ಯೊ ಸ್ತ್ರೀಯೊ, ಮ್ಹಯ್ಯಾವಾರ್ ಸಾಂಗಾತಾ ಭರುನ್ ಹಾಸ್ತಾನಾ-ನಾಚ್ತಾನಾ ಹಾಂವ್‌ಯಿ ಗಿನ್ಯಾನಿ ಜಾಲೊಂ.

ಗಿನ್ಯಾನ್ ಸಹಕಾರಾಚೆಂ, ಪಂಜ್ಜೀಸ್-ತೀಸ್ ಕುಟ್ಮಾಂ ವ್ಹಡಾ ಉಲ್ಲಾಸಾನ್ ಖೆಳ್ತಾನಾ-ಗಾಯ್ತಾನಾ ಮೆಳ್ಚ್ಯಾ ತೃಪ್ತೆಚೆಂ, ಪ್ರತ್ಯೇಕ್ ಜಾವ್ನ್ ಹರ್ಯೆಕಾ ಕುಟ್ಮಾನ್ ಘರಾ ರಾಂದುನ್ ಹಾಡ್ಲೆಂ, ಆಮ್ಚೆ ಆಂಕ್ವಾರ್ಯಾ ಸಂಗಿಂ ವಾಂಟಾನಾ-ಜೆವ್ತಾನಾ ಫುಲ್ಚಾ ಮಯ್ಲಾಪಾಚೆಂ. ಹಾಂವೆಂ ಗಿಟಾರ್ ವಾಜವ್ನ್ ನಾಡ್ಯಾರ್ ಕಾನಡಿ ದಾದ್ಲ್ಯಾಂಕ್ ನಾಚೊಂಕ್ ಶಿಕಯ್ಲೆಂ. ವಿಲ್ಹಿಚೆಂ, 'ಹೂವಾದ ಹೂವಾ ಮಲ್ಲಿಗೆ, ಸಂಪಿಗೆ, ಸೇವಂತಿಗೆ' ಪದಾಂ ಗಾವ್ನ್ ಸ್ತ್ರೀಯಾಂಕ್ ಹಾಸಯ್ಲೆಂ. ಇಡ್ಯಾಂತ್ ಉಡ್ಡಿಂ ಕೊಂಕ್ಣಿ ಪದಾಂ ಉಡವ್ನ್ ಮ್ಹಜೆಂ ಅಸ್ತಿತ್ವಪಣ್ ಆನಿ ಕೊಡಿಯಾಳ್ಗಾರ್ ಕುಟ್ಮಾಂಚೊ ಅಭಿಮಾನ್ ಗಾಜಯ್ಲೊಂ (ಕನ್ನಡಿಗ್ ಸ್ತ್ರೀಯೊ ಲಚ್ತಾನಾ ಕೊಂಕ್ಣಿ ಸ್ತ್ರೀಯೊ ಉಡೊನ್ ಉಡೊನ್ ನಾಚ್ತಾಲ್ಯೊ!). ಸಂಭ್ರಮ್ ಸಂಪ್ತಾನಾ ಆನಿ ಸರ್ವ್ ಪಾಟಿಂ ಚಲ್ತಾನಾ ಸಬಾರ್, ವೆಗ್ಗಿಂಚ್ ತುಜ್ಯಾ ಪತಿಣೆಕ್ ಹಾಡ್ ಆನಿ ಆಮ್ಚ್ಯಾ ಬಾಂದಾಂತ್ ಎಕ್ಸ್ಟ್ರಾಚಾಯ್ ಮ್ಹಣ್ ಆಶೆತಾಲಿಂ.

ಮುಜಿ ಮಾಂಡ್ಲಿಯಿ ತಶಿಚ್ ಆಸ್ಲಿ, ಸರ್ವಾಂಚ್ಯಾ ದಿಶ್ಟಿಂತ್ ಬೀದಿ ಬಸವ ಬದ್ಲಾಕ್ ಮೊಗಾಳ್ ನೊವ್ಲೊ, ರಕ್ತಕ್ ಪತಿ ಆನಿ ಜವಾಬ್ದಾರೆಚೊ ಘರ್ಯಾಕ್ ಮ್ಹಣ್ ಪರ್ವಳುಂಕ್ ಹಾಂವ್‌ಯಿ ಆಶೆತಾಲೊಂ. ತ್ಯಾ ದಿಶೆನ್ ಪಯ್ಲೆಂ ಮೇಟ್ ಜಾವ್ನ್ ಹಾಂವೆಂ ದುಬ್ಳ್ಯಾ ತರಿ ಮಾನ್ಸುಗೇಚ್ಯಾ ರೊಜಿ ಸಂಗಿ ಮುದಿ ಫಾಲುನ್ ಖರಾರ್ ಠರಾಯಿಲ್ಲೆಂ. ದುಸ್ರೆಂ ಮೇಟ್ ಜಾವ್ನ್ 1970 ಎಪ್ರಿಲಾಂತ್ ಹಾಂವ್ ರಜೆರ್ ಗೆಲೊಂ, ಲಗ್ನಾ ಸಂಸ್ಕಾರಾಕ್.

ಮಾತ್ರಮೊನಿಚೊ ಸಾಕ್ರಾಮೆಂತ್ ಜೊಡುಂಕ್, ಕಾಜಾರಾಚೊ ಬಾಂಧ್ ಘಟ್ ಉರಂವ್ಚಿ ಆನಿ ಲಗ್ನಾ ಸಂಭ್ರಮಾಚೊ ಸಂತೊಸ್ ಸೆವುಂಕ್ ಆಡಂಬರಾಚೊ ಸಂಭ್ರಮ್ ಆನಿ ಶೆಂಭರೊಂ ಸಯ್ರ್ಯಾಂಚೊ ಜಮೊ ಗರ್ಜೆಚೊ ನ್ಹಂಯ್ ಮ್ಹಣ್ಣ್ಯಾ ರಾಜಾಂವಾಕ್-ಬಳ್ಳಂತ್ ರುಜ್ವಾತ್ ಹಾಂವ್‌ಚ್ ಜಾವ್ನಾಸಾಂ ಜಾಂವ್ಕ್ ಪುರೊ ಮ್ಹಜೆಂ ವಾಕ್ಯಾಲ್ ದಾಕೊ ಆಂಬೊಟ್ ಮ್ಹಣ್ಣ್ಯಾ ಕೊಲ್ಯಾಚೆಂ ಯಾ ದುಡು ಖರ್ಚುಂಕ್ ಪಾಟಿಂ ಸರ್ಜ್ಯಾ ಪಿಟಾಪಿಸಿಚೆಂ. ಪೂಣ್ ಸತಾಚಿ ಗಜಾಲ್ ಹಿ: ಮಿಲಿಟಗಾರ್ ಮ್ಹಜೆ ಕಡೆನ್ ದೋನ್ ಮ್ಹಯ್ಪ್ಯಾಂಚೊ ಸಾಂಬಾಳ್ ಮಾತ್ರ ಆಸ್ಲೊ ಆನಿ ರೀಣ್ ಘೆವ್ನ್ ದುಡು ವಿಭಾಡುಂಕ್ ಮನ್ ನಾತ್ಲೆಂ. ದೆಕುನ್ ಹಾಂವೆಂ ರಜೆ ಖಾತಿರ್ ಹಾಡ್ಲೆಲ್ಯೊ ರಮ್ಯಾಚ್ಯೊ ಸ ಬೊತ್ತಿ ಆನಿ ಏಕ್ ಹಜಾರ್ ರುಪಯ್ ಮ್ಹಜ್ಯಾ ದಾಟ್ಪುಕ್ ದಿಲೆ ಆನಿ ಸೊಂಪ್ಯಾ ರಿಶಿನ್ ಕಾಜಾರ್ ಕಾಡುಂಕ್ ಉಪ್ಯಾರ್ ಮಾಗ್ಲೊ. ತ್ಯಾ ಕಾಳಾರ್ ಭಾಂಗಾರ್ ಪಾಂವ್ಡಾಕ್ 130 ರುಪಯ್, ಮ್ಹಳ್ಯಾರ್ ಭಾರಿಚ್ ಸವಾಯೆಚೆ ದೀಸ್.

ತ್ಯಾ ತೆಕಿತ್ ದಾಟ್ಪುನ್ ವಿಲೆವಾರಿ ಕೆಲಿ, ನಿಮಾಣ್ಯಾ ಜೊವ್ಪ್ಯಾ ಭಾವಾಂಕರ್ನಾ ಮಾಟೊವ್ ಫಾಲಯ್ಲೊ, ಘರಾಚ್ ಪೊಸ್ಲೊ ದುಕೊರ್ ತಯಾರ್ ದವರೊ, ಆಯ್ತಾರಾ ಆಟ್ ವರಾಂಚ್ಯಾ ಮಿಸಾ ವೆಳಿಂ ರೆಸ್ಪೆರ್ ಆಸ್ತಾನಾ ಮ್ಹಜ್ಯಾ ವ್ಹೊನ್ಯೆನ್ ಸ ವರಾರ್ ಮ್ಹಾಕಾ ಉಟವ್ನ್ ರೋಸ್ ಪುಸ್ಲೊ ಆನಿ ನ್ಹಾವ್ನ್ ಹೈದ್ರಾಬಾದಾಂತ್ 100 ರುಪ್ಯಾಂಕ್ ಶಿಂವಯಿಲ್ಲೊ ಸೂಟ್ ನ್ಹೆಸ್ಲೆಲ್ಯಾ ಮ್ಹಾಕಾ ವಿಧವ್ ಆವಯ್ನ್ ಬೆಸಾಂವ್ ದಿಲೆಂ.

ವಿಧವ್ ಆವಯ್ ಮ್ಹಣ್ತಾನಾ ಮ್ಹಾಕಾ ಪಪ್ಪಾಚೊ ಉಗ್ಡಾಸ್ ಯೆತಾ. ನಾಟಕಿಸ್ತ್, ಬೆಂಡ್ಕಾರ್, ಗಾವ್ಪಿ, ಖೆಳ್ಗಾಡಿ ಆನಿ ಉತ್ತೀಮ್ ಸುತಾರಿ ಜಾವ್ನಾಸ್ಲೆಲ್ಯಾ ತಾಚೆಂ 'ಜೀನ್' (GENE) ಆಮ್ಚೆ ಧಂಯ್ ರೊಂಬೊನ್ ಕಲಾದೇಶಿಂ ಕಿರ್ಲಾಂವ್ಕ್ ಪಾವ್ಲೆಂ. ಫ್ಲಡ್ಲೊ ಭಾವ್ ಲುವಿ ನೆಟ್ಲೊ ನಾಟಕಿಸ್ತ್ ಆನಿ ರಂಗ್‌ಮಂಚ್ ಸಜವ್ಣೆದಾರ್ ಜಾತಾನಾ ಮದ್ಲೊ ಹಾಂವ್ ಖೆಳ್ಗಾಡಿ, ಗಾವ್ಪಿ ಆನಿ ಬರಯ್ಣಾರ್ ಜಾಲೊಂ ಆನಿ ನಿಮಾಣೊ ಒರಿಯಿ ನೆಟ್ಲೊ ಸಂಗೀತ್‌ಗಾರ್ ಆನಿ ನಾಚ್ಚಿ ಜಾವ್ನ್ ವಿಲ್ಲಿ ರೆಬಿಂಬಸಾ ಸಂಗಿಂ ನಾಂವಾಡ್ಲೊ. ಸುತಾರಿ ಪಪ್ಪಾ ಕುಲ್ಕಾರ್ ಜಾಲ್ಲ್ಯಾನ್ ಕಷ್ಟಾಂನಿ ಮ್ಹಾಕಾ ಪೊಸ್ಲ್ಯಾ-ಶಿಕಯಿಲ್ಯಾ ಉಪ್ರಾಂತ್ (ಸಾಂ ಲುವಿಸ್ ಇಕ್ವಾವಿ ಕ್ಲಾಸ್) ಕಾಮ್ ಧರ್ ಮ್ಹಣ್ ವಿಚಾರ್ತಾನಾ ಹಾಂವ್ ಕಾಮ್ ಸೊಧುನ್ ಗೆಲೊಂ. ಚಿಂತಿನಾಸ್ತಾಂ ಬೆಂಗ್ಕುರ್ ವಾಯುಸೇನಾ ಕೇಂದ್ರಾ ಥಾವ್ನ್ ಆಪವ್ಣೆಂ ಯೆತಾನಾ ಆನಿ ಆವಯ್ ಮ್ಹಜಿ ರಡ್ತಾನಾ ಪಪ್ಪಾ ಘಟ್ ರಾವ್ಲೊ, ವಚ್ ಮ್ಹಣುಂಕ್ ಪಾವ್ಲೊ.

ತಸಲ್ಯಾ ಉತ್ತೀಮ್ ಬಾಪಾಯ್ಕ ಪೊಸ್ಲೆಂ ಭಾಗ್ ಮ್ಹಾಕಾ ಫಾವೊ ಜಾಲೆನಾ, ಚುರುಟ್ ವೊಡ್ಚ್ಚಿ ಸವಯೆನ್ ಗೆಲ್ಯಾಕ್ ಕ್ಯಾನ್ಸರ್ ಜಾಲ್ಲ್ಯಾನ್ 1965 ಅಗೊಸ್ತಾಂತ್

ತೊ ದೆವಾಧಿನ್ ಜಾತಾನಾ ಹಾಂವ್ ಪಾಕಿಸ್ತಾನಾ ವಿರೋಧ್ ಝಜಾವರ್ದಿಂ ಡೆಲ್ಲಿಂತ್ ಆಸ್‌ಲೊಂ. ಟೆಲಿಗ್ರಾಮ್ ಆಯ್ಲಾರಿ ಝಜಾಖಾತಿರ್ ರಜೆರ್ ಆಯ್ಲೊನಾ ಆನಿ ಹೆರಾಂಕ್ ದೆಕಿಭರಿತ್ ಜಾಲೊಂ. ಆತಾಂ ಇಂತ್ರುಜ್ ಆಯ್ಲಾರಾ ಜೆಪ್ಪು ನಾಟಕ್ ಸಂಘಾಚ್ಯಾ ಸಂಭ್ರಮಾ ವೆಳಾ ತಾಚೊ ಉಗ್ಡಾಸ್ ಕಾಡ್ಚ್ಯಾ ಬರಿ ಆನಿ ನಾಂವ್ ಅಮರ್ ಜಾಂವ್ಚ್ಯಾ ಬರಿ ಕರ್ತಾಂ, ಉಗ್ಡಾನ್ ಶೃದ್ಧಾಂಜಲಿ ಅರಿತಾಂ.

1970 ಎಪ್ರಿಲಾಂತ್ ಸೊಂಪ್ಯಾ ರಿತಿನ್ ಕಾಜಾರ್ ಜಾವ್ನ್ ಆನಿ ವ್ಹೊಕಾಲ್ ರೊಜಿಕ್ ಆಮ್ಗರ್ ರಾವವ್ನ್ ಹಾಂವ್ ಪಾಟಿಂ ಪಠಾಣ್‌ಕೊಟ್ ಗೆಲೊಂ. ಥಂಯ್ “ಕಾಜಾರ್ ಜಾಲಾಂ, ಕ್ವಾರ್ಟರ್ಸ್ (ಫರ್) ಜಾಯ್” ಮ್ಹಣ್ ಅರ್ಜಿ ಪಾಟವ್ನ್ ರಾಕೊನ್ ರಾವ್ಲೊಂ. ಅಕ್ಟೋಬರಾಂತ್ ಕ್ವಾರ್ಟರ್ಸ್ ಮೆಳ್ಳೆಲ್ಯಾನ್ ರೊಜಿಕ್ ರಯ್ಲಾವೇ ಪಾಸ್ (ವಾರಂಟ್) ಫೆವ್ನ್ ಎಕಾ ಮಯ್ಚ್ಯಾಚ್ಯಾ ಆವ್ಡೆಕ್ ಏಕ್ ವಿಶೇಸ್ ತರ್ಭತಿ (A 15-ಎರೊನೊಟಿಕಲ್ ಇನ್ಸ್‌ಫೆಕ್ಷನ್ ಸರ್ವಿಸ್) ಜೊಡುಂಕ್ ಬೆಂಗ್ಳುರ್ ಗೆಲೊಂ (ವಾರ್ಷಿಕ್ ರಜೆಚೊ ವಾರಂಟ್ ನಾತ್ಲೆಲ್ಯಾನ್ ಡ್ಯೂಟಿ ವಾರಂಟ್ (ಪಾಸ್) ಮೆಳ್ಚ್ಯಾ ಖಾತಿರ್ ತಶೆಂ ಕೆಲ್ಯಾನ್ ಬಚಾವ್ ಜಾಲೊಂ.) ಥಂಯ್ ಥಾವ್ನ್ ರೊಜಿಕ್ ಪತ್ರ್ ಬರವ್ನ್ ಆಪಯ್ಲೆಂ ಆನಿ ಉಲ್ಲನ್ ಮುಸ್ತಾಯ್ಚಿ ಹಾಡುಂಕ್ ಫರ್ಲಾಯ್ಲೆಂ. ಮಹಿನ್ಯಾಚಿ ತರ್ಭತಿ ಸಂಪ್ರಾನಾ ಪಯ್ಲೆ ಪಾವ್ಲಿಂ ಮಂಗ್ಳುರಾ ಭಾಯ್ರ್ ಪಾಂಯ್ ದವರ್ಚೆಂ ರೊಜಿ ಥಯ್ಸಾನ್ ಎಕ್ಲೆಂಚ್ ಬೆಂಗ್ಳುರ್ ಆಯ್ಲೆಂ.

ಬೆಂಗ್ಳುರ್ ಥಾವ್ನ್ ದೋನ್ ಹಫ್ತಾಂಚ್ಯಾ ತರ್ಭತಿ ಖಾತಿರ್ (ಪ್ರಾಕ್ಟಿಕಲ್) ಕಾನ್ಸುರ್ ವಾಯುಸೇನಾ ಕಾರ್ಖಾನ್ಯಾಕ್ (BRD) ವಚುಂಕ್ ಆಸ್ಲೆಲ್ಯಾನ್ ಹಾಸೊನ್-ನಾಚೊನ್ ಗೆಲ್ಯಾಂವ್. ಥಂಯ್ ಹಾಂಚೆ-ತಾಂಚೆ ಕಡೆನ್ ವಿಚಾರ್ತಾನಾ, ಕೊಡ್ಯಾಳ್ಗಾರ್ ಕುಟ್ಮಾಂ ಧಾಂವೊನ್ ಆಯ್ಲಿಂ ಆನಿ ಆಮ್ಕಾಂ ರಾಂವ್ಲಿ ವಿಲೆವಾರಿ ಕರುನ್ ಸದಾಂ ಸತ್ಕಾರ್ ಕರ್ಚೆಂ ಕಾರ್ಯಕ್ರಮ್ ಠರಾಂವ್ಕ್ ಪಾವ್ಲಿಂ. ಹಾಂವ್ ಗಾಯ್ತಾಲೊಂ, ರೊಜಿ ನಾಚ್ತಾಲೆಂ!

ನವೆಂಬ್ರಾಂತ್ ಪಾಟಿಂ ಪಠಾಣ್‌ಕೊಟ್ ವೆತಾನಾ ಕರಿಣ್ ಹಿಂವ್ ಗ್ರಾಸುಂಕ್ ಆಯ್ಲೆಂ ತರೀ ನವ್ಯಾ ಕಾಜಾರಿ ಜೊಡ್ಯಾಂಕ್ ಆಮ್ಕಾಂ ಪರ್ವಾಚ್ ನಾತ್ಲಿ, ಬಹುಶಾ ಹುನ್ ರಗ್ತಾಚೊ ಪ್ರಭಾವ್. ಹಾಂವ್ ಭಿತರ್ ಮಿಲಿಟ್ರಿ ಜರ್ಸಿ (ಸ್ವೆಟರ್) ಫಾಲುನ್ ಕಾಜಾರಾಚೊ ಸೂಟ್ ನೆಸ್ತಾಲೊಂ ತರ್ ರೊಜಿ ಆಪ್ಲ್ಯಾ ಆವಯ್ನ್ ದಿಲ್ಲೆಂ ಸ್ಟೆಟರ್ (ತಿಣೆಂ ಎಕಾ ತೆಂಪಾರ್ ಗೆಲ್ಪಾಂತ್ ವಾವುರ್ತಾನಾ ಘೆತ್ಲೆಲೆಂ ಜಾಲ್ಲ್ಯಾನ್ ಊಂಚಿ ಮಾಲ್!) ಫಾಲುನ್ ಸ್ವಸ್ಥ್ ಆಸ್‌ಲೆಂ. ಕ್ವಾರ್ಟರ್ಸ್‌ಂತ್ ವಸ್ತಿ ಕರುಂಕ್ ಗೆಲ್ಲೆಂಚ್ ಹೆಣೆಂ-ತೆಣೆಂಚಿಂ ಯೇವ್ನ್ ಸಲಹಾ-ಮಜತ್ ಪಾಟವ್ನ್ ದೋನ್-ತೀನ್ ಶ್ಟಾಲೆ ದಿಲ್ಲ್ಯಾನ್ ರೊಜಿ ಬಚಾವ್ ಜಾಲೆಂ-1971 ಬಾಂಗ್ಲಾ ಝಜಾ ಪರ್ಯಾಂತ್!

ಲಗ್ನಾ ಗಿರಾಂತ್ ಫಾಸ್ಕಾಯಿಲ್ಲಿ ಝುಜಾ ಭಿರಾಂತ್

1970 ಎಪ್ರಿಲಾಂತ್ ಅತ್ತಾವರಾಚ್ಯಾ ರೊಜಿ ಡಿಸಿಲ್ವಾ ಸಂಗಿ ಲಗ್ನಾ ಜಾವ್ನ್ ಪರಾಣ್‌ಕೋಟ್ ಗೆಲ್ಲ್ಯಾ ವಿಶಿಂ ಲಿಖ್ತಾನಾ ಕಾಜಾರಾ ದಿಸಾ ಜಾಲ್ಲ್ಯಾ ಎಕಾ ವಿಶೇಸ್ ಘಡಿತಾವಿಶಿಂ ಆನಿ ತ್ಯಾ ವರ್ದಿಂ ಮ್ಹಾಕಾ ಲಾಬ್ಲೆಲ್ಯಾ ವಿಶಿಸ್ ಸಮ್ಜಣೆ ಬಾಬ್ತಿಂ ಕಳಯ್ಚೆ ಆಸ್ಲೆಂ ಮ್ಹಣ್ ಭೊಗ್ತಾ. ಗಜಾಲ್ ಆಶಿ. ತರ್ನಾಟ್ಟಣಾಚ್ಯಾ ಉಡ್ಡಾ ಸ್ವಭಾವಾನ್ ಆನಿ ಲೇಖಕ್ ಮ್ಹಳ್ಳ್ಯಾ ದವ್ಲತೆನ್ ಹಾಂವ್ ತ್ಯಾ ವೆಳಾ 'ಹಾಂವ್ ಆಯ್ಲೊಂ, ಹಾಂವೆಂ ಪಳಯ್ಲೆಂ ಆನಿ ಮ್ಹಾಕಾ ಬೆಜಾರ್ ಜಾಲೆಂ! ಮ್ಹಣ್ ಜೂಲಿಯಸ್ ಸೀಜರಾಚ್ಯಾ 'ವೇಸಿ ವೀದಿ ವಿಂಚಿ' ಫಾಮಾದ್ ವಾಕ್ಯೂಲಾ ನಮುನ್ಯಾರ್ (ತಾಣೆಂ ಕ್ರಿ.ಪೂ.50 ಇಸ್ಲೆಂತ್ ರಾಣಿ ಕ್ಷಿಯೊಪಾತ್ರಾಚ್ಯಾ ಅಲೆಕ್ಸಾಂಡ್ರಿಯಾ ವಯ್ ಜಯ್ ಜೊಡ್ತಾನಾ ಉಚಾರ್ಲೆಲಿಂ ಉತ್ರಾಂ) ಮಿತ್ ಪತ್ರಿಕೆರ್ ಅಂಕಣ್ ಬರಯ್ತಾಲೊಂ. ಆಮ್ಚ್ಯಾ ಸಮಾಜೆಕ್ ಕೊಂಕ್ಣಿ ಕಥೊಲಿಕ್ ಪರ್ಟೆನ್ ಆಪ್ಲ್ಯಾ ನಡ್ತಾನ್ ಹಾಡ್ಚೆಂ ನಾಲಿಸಾಂವ್ ವಿವರಿತಾಲೊಂ.

ತ್ಯಾ ಪಯ್ಲಿ ಏಕ್ ಅಂಕಣ್ ಮ್ಹಜ್ಯಾಚ್ ವಾಡ್ಯಾಂತ್ ಉಚಾಂಬಳ್ ತರ್ನಾಟ್ಟಾಂನಿ ಸಾಂಜ್‌ಭರ್ ಪಿಯೆವ್ನ್ ಆನಿ ರಾತ್‌ಭರ್ ಪದಾಂ ಗಾವ್ನ್ ಕರ್ಚ್ಯಾ ಅವಾಜಾವಿಶಿಂ ಜಾವ್ನಾಸ್ಲೆಂ. ತೆಂ ಪಾಯ್ಸ್ ಜಾಲ್ಲೆಂಚ್ ಧಾ-ಭಾರಾ ತರ್ನಾಟ್ಟಿ ಎಕ್ದಮ್ ತಾಪ್ಲೆಲೆ ಆನಿ ಮ್ಹಾಕಾ ಬೂದ್ ಶಿಕಂವ್ಕ್ ರಾಕುನ್ ರಾವ್ಲೆಲೆ!

ಮ್ಹಜ್ಯಾ ಕಾಜಾರಾಚ್ಯಾ ರಾತ್ಚ್ಯಾ ಜೆವ್ಣಾವೆಳೆಂ ತಾಣೆಂ ಆಪ್ಲೆಂ ಫಾರಿಕ್ಪಣ್ ಘೆತ್ಲೆಂ ಆನಿ ಆಮ್ಚ್ಯಾ ಘರಾಕ್ ಯೆಂವ್ಚ್ಯಾ ವಿಜೆ ಸರಿಯೆಚ್ಯಾ ಖಾಂಬ್ಯಾಕ್ ಆಸ್ಲೆಂ ಪ್ಯೂಸ್ (ತ್ಯಾ ವೆಳಾ ತಶೆಂ ಆಸ್ಲೆಂ) ನಿಕಲ್ವಾವ್ನ್ ಮ್ಹಾಕಾ ಬೂದ್ ಶಿಕಯ್ಲಿ. ತ್ಯಾ ವರ್ವಿಂ ಸಯ್ರಾಂ ಸವೆಂ ಆಮ್ಕಾಂ ವಾತಿಚ್ಯಾ ಉಜ್ವಾಡಾಂತ್ ಜೆಂವ್ಕ್ ಪಡ್ಲೆಂ ಜಾಲ್ಲ್ಯಾನ್ ಕೋಧಿನ್ ಜಾಲ್ಲ್ಯಾ ಮ್ಹಜ್ಯಾ ದಾಟ್ಪುನ್ ಆಮ್ಕಾಂ ತೇಗ್ ಭಾವಾಂಕ್ ಘೆವ್ನ್ ಎಕೆಕ್ಲ್ಯಾಚ್ ತರ್ನಾಟ್ಟಾಕ್ ಧರುನ್ ಭೊಗ್ಸಣೆಂ ಮಾಗುಂಕ್ ಕರ್ತಾನಾ, ಮ್ಹಾಕಾ ಏಕ್ ವಿಶಿಷ್ಟ್ ಸಮಾಜೆಕ್ ಸಮ್ಜಣೆ ಆಯ್ಲಿ. ತಳ್ಯಾ ದೆಗೆರ್ ಜಿಯೆತೆಲ್ಯಾಂನಿ ತಳ್ಯಾಂತ್ಲಾ ಸಿಸಿ ಸಂಗಿ ಮೊಗಾನ್ ಚಲಜೆ ಮ್ಹಣ್ಣೆಂ ಪುರ್ವಜಾಂಚೆಂ ಗಿನ್ಯಾನ್ ಮ್ಹಾಕಾ ಆಪ್ಣಾಲೆಂ. ದುಸ್ರ್ಯಾ ದಿಸಾ ಆಮಿ ಭಾವ್ ತರ್ನಾಟ್ಟಾಂಕ್ ಧರುನ್ ಉಡ್ಕಣಾಂ ಘಾಲ್ತಾನಾ, ಕೊಂಕ್ಣಿ ಕೊಗುಳ್ ವಿಲ್ಪಿನ್, 'ಮಿತ್ರಾರ್ ಬರೊವ್ನ್ ತರ್ನಾಟ್ಟಾಂಕ್ ಸುದ್ರಾಂವ್ಕ್ ಜಾತಾಗಿ?' ವಿಚಾರ್ಲೆಂ.

ಸುದ್ರಾಂವ್ಕ್ ಭಿಲ್ಕುಲ್ ಜಾಯ್ನಾ ಮ್ಹಣ್ಣಿ ಸಮ್ಜಣೆ ಮ್ಹಾಕಾ ಲಾಬ್ಲಿ. ದೆಕುನ್ ಹಾಂವೆಂ ಮ್ಹಾಕಾಚ್ ಸುದ್ರಾಯ್ಲೆಂ. ತ್ಯಾ ತರ್ನಾಟ್ಟಾಂಕ್ ಕುಟ್ಪುನ್ ಮ್ಹಳ್ಳ್ಯಾಬರಿ ಉಲೊವ್ನ್ ಆನಿ ಇಷ್ಟಾಗತ್ ಬಾಂದುನ್ ತಾಂಚೆಂ ನಡ್ಲೆಂ ಬರೆಂ ಜಾಯ್ಕೆಂ ಕೆಲೆಂ.

ಆತಾಯ್ ಹಾಂವ್ ಹೆಂ ತತ್ವ್ ಪಾಳ್ತಾಂ. ತರ್ನಾಟ್ಯಾಸಂಗಿಂ ಸಳಾವಳೆನ್ ಚಲ್ತಾಂ. ತಾಂಚ್ಯಾ ಹರೈಕಾ ಕಾರ್ಯಾಕ್ ವಂತಿಗಿ ದಿತಾಂ ಆನಿ ಬರೆಂ ಶಿಕುನ್ ಮ್ಹಜೆ ಬರಿಂ ಆಫಿಸರ್ ಜಾಯಾ ಮ್ಹಣ್ತಾಂ!

ಹಾಂವ್ ಕಾಂಯ್ ಆಫಿಸರ್ ಕುಟ್ಮಾಚೊ ಯಾ ಮಂತನಾಚ್ಯಾ ಪಿಳ್ಗಚೊ ನ್ಹಂಯ್. ಕುಲ್ಕಾರ್ ಬಾಪಾಯ್ಚೊ ಪೂತ್ ಆನಿ ರಿಯಾಯ್ತೆನ್ (ಜೆಜ್ಜಿತಾಂಚಿ) ಹೈಸ್ಕೂಲ್ ಸಂಪವ್ನ್ ಸಾಮಾನ್ಯ ವಾಯುಸೈನಿಕ್ (ಏರ್‌ಮ್ಯಾನ್) ಜಾಲೊ ತರ್ನಾಟೊ. ಪೂಣ್ ದರಬಸ್ತ್ ವಾಚಪ್ ಕರುನ್, ಹರೈಕಾ ಕಷ್ಟಾ ಕಾಮಾಂತ್ ನಿಷ್ಟಾ ದಾಕವ್ನ್ ಆನಿ ಜೆಪ್ಪು ತರ್ನಾಟ್ಯಾಂ ವರ್ವಿಂ ಜೊಡ್ಲೆಲಿ ಸವ್ಣಣಿ (ಭೊಂವ್ಪಿ ಹಾಸೊ ಫಾಂಕಯ್, ಸರ್ತಾಂಕ್ ಮೋಗ್ ದಾಕಯ್!) ವಾಪುನ್ ಆನಿ ವೆಳಾರ್ ಭಡ್ಡಿ ಆರಾವ್ನ್ ಆಫಿಸರ್ ಜಾಲೊಂ. ಪೂಣ್ ಮಿಲಿಟ್ರಿ ಜಿಣಿಯೆಚ್ಯಾ ಸುರ್ವತೆರ್ ಮ್ಹಸ್ತ್ ಕಷ್ಟ್ ಆಸ್ಲೆ. ಫಾಂತ್ಯಾ ಫಾರಾರ್ ಕ್ರೋಸ್‌ಕಂಟ್ರಿ ಧಾಂವ್, ವೊತಾಕ್ ಪೆರೇಡ್ ಗ್ರಿಂಡಾರ್ ಡ್ರಿಪ್, ರಾತ್‌ಭರ್ ಪಾರೊತ್ ಗಾರ್ಡ್ ಡ್ಯೂಟಿ ಆನಿ ಉಟ್ತಾ-ಬಸ್ತಾನಾ ದುಸ್ರ್ಯಾ ಕೇಂದ್ರಾಂಕ್ ವೆಚಿ ಟೆಂಪರರಿ ಡ್ಯೂಟಿ ಮ್ಹಣ್ ಕಶ್ಟಾಲೊಂ, ಹಜ್ವಾನ್ ವಯ್ ಪಡ್ಲೊಂ ಬರೊ ಜಾಲೊ.

ಲಗ್ನ್ ಜಾವ್ನ್ ರೊಜಿಕ್ ಪಂಜಾಬಾಕ್ ವರ್ತಾನಾ ಹಾಂವ್ ಕೊರ್ರರಟ್ (ನಾಯ್) ಜಾವ್ನ್‌ಸೊಂ ಆನಿ ಉಣ್ಯಾ ಸಾಂಬಾಳ್ಯಾನ್ ವಳ್ವಳ್ತಾಲೊಂ. ತ್ಯಾ ವರ್ವಿಂಚ್ ಮ್ಹಜೆಂ ಕಾಜಾರ್ 100 ರುಪ್ಯಾಚ್ಯಾ ಸುಟಾನ್ ಆನಿ 1000 ರುಪ್ಯಾಂಚ್ಯಾ ಖರ್ಚಾನ್ ಆನಿ ಎಕಾಚ್ ದಿಸಾಚ್ಯಾ ಖೆಳಾನ್ ಎಕ್ಲಮ್ ಸಾದೆಂ ಜಾಲ್ಲೆಂ. ಪೂಣ್ ಭಾಗಿ ಹಾಂವ್ ಮ್ಹಜೆಂ ಲಗ್ನ್ ಜಿವಿತ್ ಆತಾಯ್ ಪರ್ಜಳ್ತಾ ಆನಿ ಕಾಜಾರ್ ಆಡಂಬರಾ ಖರ್ಚಾನ್ ನ್ಹಂಯ್ ಪಾತ್ಯೆಣೆನ್ ಚಲ್ತಾ ತೆಂ ದಾಕಯ್ತಾ!

1971 ಜನೆರಾಂತ್ ಪರಾನ್‌ಕೋಟ್ ಕರಿಣ್ ಹಿಂವೆಕ್ ಬಲಿ ಜಾವ್ನ್ ವಳ್ವಳ್ತಾರಿ ರೊಜಿ ಸವ್ಕಾಸ್ ಹುಶಾರ್ ಜಾಲೆ ಆನಿ ಮಾರ್ಚಾಂತ್ ಪಯ್ಲ್ಯಾ ಪಾವ್ಪಿಂ ರಂಗ್ ಫಾಲ್ಚಿ ಹೋಳಿ ಪರಬ್ ಖೆಳುನ್ ಬಡ್ಲಾ ಭಾರತೀಯ್ ಸ್ತ್ರೀಯಾಂಕ್ ನವೆಂ ಮ್ಹಜ್ಯಾ ಸಾಂಗಾತ್ಯಾಂಕ್ ಮೊಗಾಚೆಂ ಜಾಲೆಂ. (ಚಡಾವತ್ ತೆನ್ನಾ ಭಾರತೀಯ್ ರಂಗಾ ಖೆಳ್ ಪಸಂದ್ ಕರಿನಾಂತ್, ಖಿಳ್ ಫಾಲುನ್ ಭಿತರ್ ಬಸ್ತಾತ್!) ಕಾರಣ್ ಹಾಂವ್ ಉಗ್ಡ್ಯಾ ಸ್ವಭಾವಾನ್ ಆನಿ ಉಲ್ಲಾಸಿ ಮನೋಭಾವಾನ್ ಸರ್ವ್ ಭಾಶೆಂಚ್ಯಾ-ಜಾತಿಂಚ್ಯಾ ಫೆಸ್ತಾ-ಪರ್ದೆಂನಿ ಭಾಗ್ ಘೆತಾಲೊಂ, ಪದಾಂ ಗಾಯ್ತಾಲೊಂ ಆನಿ ನಾಚ್ತಾಲೊಂ. (ರೊಮಾಕ್ ಗೆಲ್ಲಾ ವೆಳಿಂ ರೊಮಾಗಾರಾಂಬರಿ ಜಿಯೆ ಗಾಧಿ ಬರಿ!) ಪರಾಣ್ ಕೊಟಾಂತ್ ಮಾಸ್-ಮಾಸ್ಕಿ ರಾಂದ್ಲಯ್-ಫಳಾಂ ಭಾರಿಚ್ ಸವಾಯೆನ್ ಮೆಳ್ತಾಲಿಂ. ಪೂಣ್ ಎಪ್ರಿಲಾಂತ್ ಧಗ್ ಚಡಾಲಾಗ್ಲಿ. ತ್ಯಾ ವರ್ವಿಂ ಫುಡ್ಲದ್ ಗುರ್ವಾರ್ ರೊಜಿ ಕಷ್ಟಾಲೆಂ. ವೊಂಕಾರೆ-ಹುಲೊಪಾನ್ ವಳ್ವಳ್ಳೆಂ.

ಜುನಾಂತ್ ಥೆಲ್ಲಿ ಥಾವ್ನ್ ಹುಕುಮ್ ಆಯ್ಲಿ, ಝುಜಾ ಮೊಡಾಂ ದಾಟ್ ಜಾಲ್ಯಾಂತ್, ಝುಜಾ ವಿಮಾನ್ ನಿಲ್ದಾಣಾ ವ್ಹಯ್ ಆಕ್ರಮಣಾಚೊ ಸಂಭವ್ ಆಸಾ. ಸರ್ವ್ ಝುಜಾರ್ಯಾಂನಿ ಆಪ್ಲ್ಯಾ ಕುಟ್ಮಾಕ್ ತುರ್ತಾನ್ ಗಾಂವಾಕ್ ಧಾಡುಂಕ್ ಜಾಯ್, ಕೆದ್ನಾಯ್ ಅಪಾಯ್ ಉದೆಂವ್ಕ್ ಪುರೊ ಮ್ಹಣ್ಚ್ಯಾ ಸಬ್ದಾಂನಿ!

ಹರೈಕಾ ವಿಭಾಗಾ ಥಾವ್ನ್ ಸರ್ತೆ ಪರ್ಮಾಣೆಂ ಪತಿಣ್-ಭುರ್ಗಾಂಕ್ ಗಾಂವಾಕ್ ವರುಂಕ್ ವಿಲೆವಾರಿ ಸುರ್ವಾತ್ ಜಾಲಿ. ಕ್ವಿಲೆ ವಾರೆಂಟ್ ಧಾ ದಿಸಾಂಚಿ ರಜಾ.

ಮುಂಗಡ್ ಮ್ಹಯ್ಯಾಚೊ ಸಾಂಬಾಳ್ ಪಾಟವ್ನ್ ಜುಲಾಯಾಂತ್ ಮ್ಹಜಿ ಸರ್ತಿ ಆಯ್ಲಿ. ಧಗ್ ಚಡ್ ಜಾಲ್ಲ್ಯಾನ್ ಟ್ರಿಯಾಂತ್ ಉಜೊ ವಿಶೇಸ್ ಅಸ್ಲೊ ಆನಿ ಚಾರ್ ದಿಸಾಂಚ್ಯಾ ಪಯ್ಲಾಂತ್ ಆಮಿ ಉಕ್ಲೊನ್ ಗೆಲ್ಯಾಂವ್. ಪೂಣ್ ಕೇರಳಾಚ್ಯಾ ಶೂರ್ ನೂರಾಕ್ ಪಾವ್ತಾನಾ (ತ್ಯಾ ವೆಳಾ ಕೊಂಕಣ್ ರೈಲ್ವೆ ನಾಕ್ಲೆಂ. ಮದ್ರಾಸ್ ತೆಣೆಂಚ್ ಯೆಂವ್ಕ್ ಪಡ್ತಾಲೆಂ) ಹವೊ ಜಟ್ಟಿಕ್ ಥಂಡ್ ಜಾಲೊ ಪಾವ್ನ್ ಪಡ್ತಾಲೊ ಜಾಲ್ಲ್ಯಾನ್ ಉಕಡ್ಲೊ ಜೀವ್, ಸಾರ್ಕಾ ಗತಿಕ್ ಆಯ್ಲೊ. ರೊಜಿಯ್ ಹುಶಾರ್ ಜಾಲೆಂ ಆನಿ ತಿಕ್ಕೆ ಖಾಂವ್ಕ್ ಲಾಗ್ಲೆಂ. ಉಪ್ರಾಂತ್ಲೆಂ ಪಯ್ಲೆ ತಿಕ್ಕೆ ಸುಖಾಳ್ ಜಾಲೆಂ, ಕ್ಯಾಲಿಕಟ್ ಸ್ವೇಶನಾಂತ್ ಹಲ್ವಾ ಆನಿ ಚಿಪ್ಸ್ ಘೆವ್ನ್ ಟ್ರಿಯಾ ಧಾಂವ್ತಾನಾ ಪಾವ್ತಾಚಿ ಸೊಭಾಯ್ ಪಳೆವ್ನ್ ಸಾಂಜೆರ್ ಘರಾ ಪಾವ್ಲಾಂವ್.

ಸುರ್ದೆರ್ ಘರ್ದಿಂ ಘಡ್ಲೆಂ, ರಜೆರ್ ಆಯ್ಲಾಂವ್ ಮ್ಹಣ್ ಸಮಾಧಾನಿ ಜಾಲಿಂ ತರಿ ಮ್ಹಾಕಾ ಹಫ್ತಾನ್ ಪಾಟಿಂ ವಚುಂಕ್ ಆಸಾ, ಝುಜಾ ಭಿರಾಂತ್ ಮಾತ್ಯಾರ್ ಬಸ್ಲ್ಯಾ ಮ್ಹಣ್ತಾನಾ ಕರಿಣ್ ಚುಚುರ್ಲಿಂ. ಲ್ಹಾನ್ಶಿ ರಜಾ ಭೊಂವುನ್ ನಾಚೊನ್ ಸಂಪವ್ನ್ ಹಾಂವ್ ರೊಜಿಕ್ ಕುಳಾರಾ ಪಾವವ್ನ್ ಪಾಟಿಂ ಗೆಲೊಂ!

ಆಗೊಸ್ತಾಂತ್ ಝುಜಾ ತಯಾರಿಚಿ ಹುಕುಮ್ ಆಯ್ಲಿ. ತ್ಯಾ ಪರ್ಮಾಣೆಂಚ್ ಚೊವೀಸ್ ವರಾಂಚಿ ಡ್ಯೂಟಿಯ್ (ಕಾಮಾಸರ್ತಿ) ಸುರು ಜಾಲಿ. ಹಾಂವ್ ಝುಜಾ ವಿಮಾನಾಂ ದುರುಸ್ತ್ ಕರ್ಚ್ಯಾ ಸುವಾತೆಕ್ (ಹ್ಯಾಂಗರ್) ಪಾವ್ಲೊಂ, ಸರ್ವ್ ಕಾಮಾಂ ತುರ್ತಾನ್ ಜಾಂವ್ಕ್ ಆಸ್ಲಲ್ಯಾನ್, ನವೆಂಬ್ರಾ ಭಿತರ್ ಶೆಂಭರ್ ರಕ್ಕೆ ವಾರ್ಯಾ ಸಕತ್ (ಉಬ್ಜಾಕ್ ಸಾಮರ್ಥಿ-ಎರ್‌ವರ್ದಿನಸ್!) ಠರಾಂವ್ಕ್ ಪಡ್ಲೆಲ್ಯಾನ್ ಆಮ್ಕಾಂ ದೀಸ್-ರಾತ್ ಘೊಳುಂಕ್ ಪಡ್ಲೆಂ. ಹಾಂವ್ ನ್ಯಾಟ್ (ಇಂಗ್ಲೆಂಡ್, ವಿಪ್ಪಿಯೆರ್ (ಫ್ರಾನ್ಸ್ ಆನಿ ಕ್ಯಾನಿಬೆರಾ(ಇಂಗ್ಲೆಂಡ್) ಝುಜಾ ವಿಮಾನಾಂ ತಂತ್ರಾಂ/ಉಪಕರಣಾಂನಿ ಪ್ರವೀಣ್ ಜಾವ್ನಾಸ್ಲೆಲ್ಯಾನ್ ಕಾಮ್ ಕರಂವ್ಚ್ಯಾ ಜವಾಬ್ದಾರೆನ್ ಚಡ್ ಕಷ್ಟಾಲೊಂ. ರಶಿಯಾಚ್ಯಾ ಮಿಗ್ ವಿಮಾನಾಂ ಆನಿ ಹೆಲಿಕೊಪ್ಟರಾಂನಿ ಮ್ಹಾಕಾ ಮಾಹೆತ್ ನಾತ್ಲಿ. ಪೂಣ್ 1976 ಇಸ್ಟೆಂತ್ ರಶಿಯಾಚ್ಯಾ ಪಿಚೋರಾ ಮಿಸ್ಸಾಯ್ಲಾಂ ಬಾಬ್ಲಿಂ ಘೆತ್ಲೆಲಿ ತರ್ಬೆತಿ ಉಪ್ರಾಂತ್ ಬೆಸೋರಾಚ್ಯಾ ಜಿಣಿಯೆಕ್/ಜಟ್ಟಿಕ್ ಭಡ್ಡೆಕ್ ಬುನ್ಯಾದ್ ಪಡ್ಲಿ.

ಸಂಪೂರ್ಣ ಝುಜಾ ಉಚೂ, ಗಾಂವಾಂತ್ ಭೂಚೂ

ಗುರ್ವಾರ್ ಪತಿಣ್ ರೂಜಿಕ್ ತಿಚ್ಯಾ ಬಾಬುಗುಡ್ಡೆ ಕುಳಾರಾ ಒಪ್ಪುನ್ ಪಾಟಿಂ ಪಂಜಾಬಾಕ್ ಗೆಲ್ಲೊಂ ಹಾಂವ್ (ಜುಲಾಯ್ 1971) ಹೆಣೆಂ ತಿಚ್ಯಾ ಉಗ್ಡಾಸಾನ್ (ನವೊಚ್ ಮೋಗ್ ಹೂ ಉಚೂ ಉಚೂ, ಪುಣ್ ತಾಚಿ ರೂಚ್ ಸಾಯ್ಬಾ ಸಾಂಗುಂಕ್ ನಜೂ - ವಿಲ್ಡಿ) ಆನಿ ತೆಣೆಂ ಡೆಲ್ಲಿ ಆದೇಶಾಖಾಲ್ ಝುಜಾ ತಯಾರಾಯೆನ್ (ಇಸ್ ದಫಾ ಚೂಡ್ಡಾ ನ್ಹಯ್, ಪಾಕಿಸ್ತಾನ್ ಕೂ ಮಾರ್ನ್ ವೈ, ಕಮರ್ ಟೂಟಾನ್ ಹೈ!) ಭಾರಿಚ್ ಕಶ್ಪಾಲೊಂ. ಝುಜಾ ವಿಮಾನಾಂ ಉಬ್ಬಿ ಸಾಮರ್ಥಿ ಆನಿ ಲಗ್ತಿ ಉಪಕರಣಾಂ (ಬ್ಯಾಟರಿ ಥಾವ್ನ್ ರನ್ವೇ ಲಾಯ್ಬಿಂಕ್ ಪರ್ಯಾಂತ್) ಜಿವಾಳ್ ದವರ್ಚ್ಯಾ ವಾವ್ರಾನ್ ವಿಮಾನ್ ನಿಲ್ದಾಣಾಂತ್ಲ್ಯಾ ಹ್ಯಾಂಗರಾಂತ್ಚ್ ಜಿಯೆಲೊಂ. ಅಗೋಸ್ತ್ - ಸಪ್ಟೆಂಬರಾಂತ್ ಕುಲೂ ಸಾಕೂರ್ ಧುಂವ್ಕ್ ಯಾ ವಾಯ್ ಸಂಪೂರ್ಣ್ ಸೂಡುಂಕ್ ಸಯ್ ಪುರ್ಸತ್ ನಾ ಮ್ಹಣ್ಣಿ ಪರಿಗತ್ ಉಬ್ಬಾಲಿ ಆಮಾಂ.

ಪುಣ್ ಕಾಳ್ಚ್ಯಾ ರಾತಿಂ ದಿಸ್ಚೊ ದಿವೊ ಸಂತೂಸ್ ದಿಂವ್ಚ್ಯಾಬರಿ ಹಫ್ಚ್ಯಾವಾರ್ ರೂಜಿಚಿಂ ಪತ್ರಾಂ ಯೆತಾಲಿಂ ಆನಿ ತೇಗ್ ರಾಯಾಂಕ್ ಶಿವ್ಪಿ ನೆಕೆತ್ ದಿಸ್ಲೆಲ್ಯಾಬರಿ ಅಕ್ರೂಬರಾಂತ್, 'ಬಾಯ್ ಜಲ್ಮಲಾಂ' ಮ್ಹಣ್ಣೆಂ ಪತ್ಯಾಯಿ ಯೇವ್ನ್ ಮ್ಹಜ್ಯಾ ಮಿಲಿಟ್ರಿ ಮನೂಗತಿಕ್ ಫುಲಂವ್ಕ್ ಪಾವ್ಲೆಂ. (ಟು ಕೀಪ್ ದ ಮೊರಲ್ ಹೈ!) ತ್ಯಾ ಸಾಂಜೆರ್ ಏಕ್ ಪೆಗ್ಗ್ ರಮ್ ಚಡ್ಡಿಕ್ ಮಾರುನ್ ಹಾಂವ್ ನಾಚ್ಲೊಂ ಆನಿ "ಹೇ ಪಾಕಿಸ್ತಾನ್, ಮೆರಾ ಬೇಬಿ ತುಮ್ಚೊ ಲಾತ್ ಮಾರೆಗಿ" ಮ್ಹಣ್ ಬೂಬಾಟೊಂ. ನವ್ಯಾ ಬಾಯೆಕ್ ಪಳೆಯ್ಚೆ, ರೂಜಿಕ್ ಪೂಟುನ್ ಧರಿಜೆ ಮ್ಹಣ್ಣಿಂ ಭೂಗ್ಲಾಂ ಖಿತ್ಕಿತ್ಲಾರಿ ಝುಜಾ ತಯಾರಿ ದಾಟ್ ಜಾವ್ನ್ಚ್ ಗೆಲ್ಲ್ಯಾನ್ ರಜೆವಿಶಿಂ ಸಪ್ಟೆಂಬಾಯಿ ಸಾಧ್ಯ್ ನಾತ್ಲೆಂ. ತಳ್ಳಿಲ್ಯಾ - ಕಳ್ಳಿಲ್ಯಾ ಮಧೆಂ ನಿಶ್ಚಾ ಸಾಂಬಾಳ್ತಾನಾ ನವೆಂಬರ್ ಧಾಂವ್ಲೊ ಆನಿ ದಸೆಂಬರ್ 3 ತಾರಿಕೆರ್ ಆಮ್ಚಿ ಮಿಲಿಟ್ರಿ ಪಾಕಿಸ್ತಾನಾ ಭಿತರ್ ರಿಗ್ತಿ.

ಬಂಗಾಲಾಂತ್ಲ್ಯಾ ಕಲಯ್ಕುಂಡ ಆನಿ ಬ್ಯಾರಕ್‌ಪುರ್ ಆನಿ ಅಸ್ಸಾಮಾಂತ್ಲ್ಯಾ ಕೂಹಿಮಾತಿನಿಸುಕಿಯಾ ವಿಮಾನ್ ನಿಲ್ದಾಣಾಂ ಥಾವ್ನ್ ಆಮ್ಚಿಂ ಝುಜಾ ವಿಮಾನಾಂ ದೀಸ್-ರಾತ್ ಬೂಂಬ್ ಫಾಲ್ಲ್ಯಾನ್ ಸವೆಂ ಬಂಗಾಲ್ ಧರ್ಯಾಂತ್ ಆಮ್ಚಿಂ ಝುಜಾ ತಾರ್ವಾಂ ಗಸ್ತಿ ಮಾರ್ತಾನಾ ಬೃಹದ್ ನಾಳಿ ಗುಳೆ ಮಾರುನ್ ಟ್ಯಾಂಕಾಂಕ್ ಫುಡೆಂ ಸರುಂಕ್ ವಾಟ್ ರಚ್ಲೆಲ್ಯಾನ್ ಆಮ್ಚ್ಯಾ ಇನ್‌ಫಂಟ್ರಿಚೆ (ಭೂ ಸೇನೆ) ಸೂಜೆರ್ ಮುಡ್ಲಾ ಪಾಕಿಸ್ತಾನಾಕ್ ಧರುಂಕ್ ಆನಿ 93000 ಪಾಕ್ ಸೂಜೆರಾಂಕ್ ಬಂದಿವಾನ್ ಕರುಂಕ್ ಸಕ್ಲೆ. (ಮೂರ್ಣಾಂ ಆನಿ ರಗ್ತಾಪಾತ್ ಆಡಾಂವ್ಕ್ ತಾಂಚೊ ಜನರಲ್ ಝಿಯಾ ಶರಣಾಗತ್ ಜಾಲೊ ಆನಿ ತ್ಯಾ ಉತ್ತಿಮ್ ಕಾರ್ಯಾ

ಖಾತಿರ್ ರಾಗಿಶ್ ಭುಟ್ಟೋಚ್ಯಾ ಜಯ್ಲಾಕ್ ಗೆಲೊ!) ಹೆಣೆಂ ಆಮ್ಚೆಂ ಸೈನ್ಯ ಲಾಹೊರ್ ಧರಾನಾ ಅಮೆರಿಕಾಚ್ಯಾ ಅಧ್ಯಕ್ಷ ನಿಕ್ಷನಾನ್ ಡಬ್ಬೊ ಬಡವ್ನ್ ಧಾಡ್ಲೆಲೆಂ ಬೃಹದ್ ಝುಜಾ ತಾರುಂ ಎಂಟರ್‌ಪ್ರಾಯ್ಸ್ ಆವಾಜ್ ನಾಸ್ತಾಂ ಪಾಟಂ ಗೆಲೆಂ ಆನಿ ಪಂದ್ರಾ ದಿಸಾಂನಿ ಝುಜ್ ಥಾಂಚೆಂ.

ಪ್ರಧಾನಿ ಇಂದಿರಾಬರಿ, ಮಂತ್ರಿ ಆನಿ ಮಿಲಿಟ್ರಿ ಶ್ರೇಶ್ಠ ಅಧಿಕಾರಿಬರಿ ಆಮಿಯಿ ನಾಚ್ಚ್ಯಾಂವ್, ಜುಲಾಯ್ ಥಾವ್ನ್ ಬಂಧ್ ಜಾಲ್ಲಿ ರಜಾ ಉಗ್ರಿ ಜಾತೆಲಿಗಿ ಮ್ಹಣ್ ಹೆಣೆಂ ತೆಣೆಂ ಥಾಂವ್ಚ್ಯಾಂವ್. ಆನಿ ತ್ಯಾಚ್ ವೆಳಾ ಏಕ್ ಪಾಡ್ ಖಬರ್, ಮ್ಹಾಕಾ ಮಧ್ಯೆ ಪ್ರದೇಶಾಂತ್ಲ್ಯಾ ಗ್ವಾಲಿಯರಾಕ್ ವರ್ಗ್ ಜಾಲಾಂ ಮ್ಹಣ್ ಕಳ್ಳಿ!

ವರ್ಗ್ ಜಾಂವ್ಕ್‌ಚ್ ಆಸ್‌ಲ್ಲೆ, ಆದ್ಲ್ಯಾ ವರ್ಸಾ ಬೆಂಗ್ಕುರಾಂತ್ ವಿಶಿಷ್ಟ್ ಪರಿಕ್ಷೆಗಾರ್ ತರೈತಿ (ಏರೊನೊಟಿಕಲ್ ಇನ್ಸ್‌ಫೆಕ್ಷನ್ ಸರ್ವಿಸ್ - AIS) ಜೊಡುಂಕ್ ಗೆಲ್ಲ್ಯಾ ತವಳ್ ಥಾವ್ನ್ ತೆಂ ಭೈಂ ಧೊಸ್ತಾಲೆಂ. ಝುಜಾ ಆದಿಂಚ್ ಆಯಿಲ್ಲೊ ವರ್ಗಾ ಆದೇಶ್ ಮ್ಹಜ್ಯಾ ಆಡಳ್ತಾಧಿಕಾರಿನ್ ಲಿಪವ್ನ್ ದವರ್‌ಲ್ಲೊ, ಹುಶಾರ್ ಕಾಮಾಗಾರಾಕ್ ಹೊಗ್ಡಾಂವ್ಕ್ ಮನ್ ನಾಸ್ತಾಂ. ಪುಣ್ ಝುಜಾವೆಳೆಂ ಸರ್ವ್ ಬರ್ಯಾನ್ ಚೆಲ್ಲೆಲ್ಯಾನ್, ತ್ಯಾ ವರ್ವಿಂ ಆಮ್ಚ್ಯಾ ದುರುಸ್ತ್ ವಿಭಾಗಾಕ್ ಬರೆಂ ನಾಂವ್ ಆಯಿಲ್ಲಾನ್ ಆನಿ ತಾಚೆ ವಿಶಿಂ ಬರಿ ಶಿಫಾರಸ್ ಡೆಲ್ಲಿಕ್ ಗೆಲ್ಲ್ಯಾನ್ ತಾಣೆಂ ಮ್ಹಾಕಾ ದವರುಂಕ್ ಧಯ್ಸ್ ಘೆತೆಂ ನಾ. ಪರಿಣಾಮ್ ಜಾವ್ನ್ ಹಫ್ತ್ಯಾ ಭಿತರ್ ಪರಾಣ್‌ಕೊಟ್ ಕ್ಯಾಂಪಾಂತ್ಲಿ ಜವಾಬ್ದಾರಿ ಹಸ್ತಾಂತರ್ ಕರುನ್ ಹಾಂವ್, ಕೊರೊರಲ್ ನೆಚ್ಚೊ ಇಎಮ್, ಎಲೆಕ್ಟ್ರಿಯನ್, ಸಾಟ್ಲಿ-ಪೊಟ್ಲಿ ಘೆವ್ನ್ ಗ್ವಾಲಿಯರಾಕ್ ಗೆಲೊಂ.

ಗ್ವಾಲಿಯರಾಂತ್ಲ್ಯಾ ಮಹಾರಾಜ್‌ಪುರಾಂತ್ ಭಾರತೀಯ್ ವಾಯು ಸೇನಾಚೊ ಕಾರ್ಖಾನೊ (ಬೇಸ್ ರಿವೇರ್ ಡಿಪೊ) ಆಸ್ಲೊ ಆನಿ ಸರ್ವ್ ಧರಾಂಚ್ಯಾ ಝುಜಾ ವಿಮಾನಾಂಚಿಂ, ವಾಹನಾಂಚಿಂ ಆನಿ ಸಿಗ್ನಲ್ ಯಂತ್ರಾಂಚಿಂ ಉಪಕರಣಾಂ ದುರುಸ್ತ್ ಜಾಂವ್ಚ್ಯಾ ಖಾತಿರ್ ಯೆತಾಲಿಂ. ದುರುಸ್ತೆಚೆಂ ಮೆಟ್ಕ್, ಅವಸ್ಥಾ ಆನಿ ರೀಶ್ ಕಳಂವ್ಚೆಂ, ಉಪ್ರಾಂತ್ ಸಾರ್ಕೆಂ ಜಾಲಾಂಗಿ ತೆಂ ಪಳೆಂವ್ಚೆಂ ಕಾಮ್ ಮ್ಹಜೆಂ!

ಕೊರೊರಲ್ (ನಾಯ್ಕ್) ಹಾಂವ್ ಸಕಯ್ಲ್ಯಾ ವರ್ಗಾಚೊ ಪರಿಕ್ಷೆಗಾರ್ ಜಾಲ್ಲ್ಯಾನ್ ಆನಿ ಮೆಟಾಂ ಮೆಟಾಂನಿ “ಅಶೆಂ ಕರ್ - ತಶೆಂ ಕರ್” ಮ್ಹಣ್ಚ್ಯಾ ತರೈತಿಂತ್ ಶಿರ್ಕಾಲ್ಲ್ಯಾನ್ ತಿಕ್ಕೆ ಕಶ್ಟಾಲೊಂ. ಪುಣ್ ಆಮಿ ಕೊಡಿಯಾಳ್ಗಾರ್ ಜೀಬ್ ಲೊಳಂವ್ಚ್ಯಾಂತ್, ತಕ್ಕಿ ಚಲಂವ್ಚ್ಯಾಂತ್ ಆನಿ ಹಾತ್ ಧಲಂವ್ಚ್ಯಾಂತ್ ಭಾರಿಚ್ ಹುಶಾರ್ ಸವೆಂ ಇಷ್ಟಾಗತ್ ಭಾಂದ್ಚ್ಯಾಂತ್ ಆನಿ ಕಾಮಾಂ ಕರಂವ್ಚ್ಯಾಂತ್ ಎಕ್ದಮ್ ಮುಕಾರ್ ಜಾಲ್ಲ್ಯಾಬರಿ ಹಾಂವ್ ಮ್ಹಯ್ಚ್ಯಾ ಭಿತರ್ ಚಾರಾಂಯ್ ಕುಶಿನ್ ಮೆಚ್ಚೊಣೆಕ್ ಪಾತ್ರ್ ಜಾಲೊಂ. ಪರೀಕ್ಷಾ ವಿಭಾಗಾಚ್ಯಾ ಖಿಯಾಚ್ಚ್ಯಾಯ್ ವಾವ್ರಾಕ್ ಹಾಂವ್ ತಯಾರ್ ಆಸ್ತಾಲೊಂ, ಸಂಗೀತ್ ತಾಲೆಂತ್ ಉಸವ್ನ್ ರಂಗ್‌ಮಂಚಾರ್ ಸೊಭ್ತಾಲೊಂ ಆನಿ ಕುಟ್ಮಾಂಕ್ ಸಾಂಗಾತಾ ಹಾಡ್ಚ್ಯಾ ಪಾರ್ಟಿ - ಪಿಕ್ಸಿಕಾಂನಿ ವಾವುರಾಲೊಂ ಜಾಲ್ಲ್ಯಾನ್ ಉಂಚ್ಲ್ಯಾ ಪರೀಕ್ಷಾಧಿಕಾರಿಕ್ ಮೆಚ್ಚೊಣೆಚೊ ಜಾಲೊಂ, “ಅಚ್ಯಾ ಲಡ್ಯಾ ಹೆ!” ಮ್ಹಣ್.

ದೆಕುನ್ ‘ಲೊಂಕಾಡ್ ಹುನ್ ಆಸ್ತಾನಾಂಚ್ ಬಡಯ್’ ಮ್ಹಣ್ ಹಾಂವೆಂ ಸಂದರ್ಬ್ ಪಳೆವ್ನ್ ವಿನಂತಿ ಗಳಯ್ಲಿ ಆನಿ ದೋನ್ ಮ್ಹಯ್ಚ್ಯಾಂಚಿ ರಜಾ ಬೊಲ್ಗಾಂತ್ ಘಾಲಿ. ಜಟ್ಟಟ್ ರೈಲ್ವೆ ವಾರಂಟ್ ಘೆವ್ನ್ ಮಿಲಿಟ್ರಿ ದಫ್ತರಾದ್ವಾರಿಂ

(MCO) ಸೆಕೆಂಡ್ ಕ್ಲಾಸ್ ಚೇಯರ್ ಕಾರಾಂತ್ ಬಸ್ಕಾ ಆಪ್ಲಾಯ್ಲಿ ಆನಿ ವ್ಹಡಾ ಉಲ್ಲಾಸಾನ್, ಧಾ ಬೊಕ್ಕಿ ರಮ್ಸಾಸವೆಂ ಮಂಗ್ಳುರ್ಚ್ಯಾ ಪಯ್ಲಾಕ್ ಲಾಗ್ಲೊಂ!

‘ರೊಜಿಬಾಯೆಕ್ ಪೊಟ್ಟುನ್ ಧರ್ತಾಂ, ಬೇಬಿಬಾಯೆಕ್ ಉಕ್ಲೊನ್ ಭೊಂವ್ಡಾಯ್ತಾಂ’ ಮ್ಹಣ್ ಟ್ರೇಯ್ನಾಚ್ಯಾ ಕದಲಾರ್ ಹುಳ್ಳುಳ್ಳಾ ಮ್ಹಾಕಾ ಕಿತೆಂ ಕಳಿತ್ ಗಾಂವಾಂತ್ ಉಜೊ ಪೆಟ್ಲಾ, ರೊಜಿ ರಾಗಾನ್ ತಾಪ್ಲಾಂ ಆನಿ ಸರ್ವ್ ಮ್ಹಾಕಾ ದಾಗ್ ದಿಂವ್ಕ್ ತಯಾರ್ ಜಾಲ್ಯಾತ್ ಮ್ಹಣ್? ಹಾಂವ್ ಸಾಂಜೆರ್ ಪಾಂಚ್ ವರಾರ್ಶೆಂ ಮಂಗ್ಳುರ್ ಪಾವ್ಲೊಂ. ರಿಕ್ಪಾ ಕರುನ್ ಘರಾ ಧಾಂವ್ಲೊಂ ಆನಿ ಝುಜಾ ರುಪಾನ್ ನಿತಳ್ ಜಾವ್ನ್ ನ್ಹೆಸುನ್ ಬಾಬುಗುಡ್ಡೆ ರೊಜಿಗರ್ ದೆಂವ್ಲೊಂ. ಥಂಯ್ ಮೆಟಾಂ ಚಡ್ತಾನಾ ಸ್ವಾಗತ್ ಕರ್ಚಿಂ ದಾಂತ್ ದಾಕಂವ್ಚಿಂ ತೊಂಡಾಂ ಆಂಜಾಬರಿ ದಿಸ್ತೆಲಿಂ ಮ್ಹಣ್ ಚಿಂತ್ಲೆಲ್ಯಾ ಕಡೆಂ ರೊಜಿ ಸವೆಂ ಆವಯ್-ಭಾಂವ್ಡಾಂಚಿಂ ಕಾಳಿಂ ತೊಂಡಾಂ ಸಯ್ತಾನಾಬರಿ ಝುಳ್ಳಾಲಿಂ. ಮ್ಹಜ್ಯಾ ಉತ್ತಾಂಕ್ ಜಾಪ್‌ಚ್ ಮೆಳ್ಳಿನಾ ಮಾತ್, ನ್ಹಂಯ್ ಬೇಬಿಬಾಯೆಕ್‌ಯಿ ದಾಕಂಯ್ಲೆನಾ.

ಸುರ್ವಾತೆರ್ ಹಾಂವ್ ಘುಸ್ವಡ್ಲೊಂ, ಸವ್ಕಾಸ್ ಗಜಾಲ್ ಅರ್ಥ್ ಜಾಂವ್ಕ್ ಲಾಗಿ. ದಸೆಂಬ್ರಾಂತ್ ರೊಜಿನ್ ಬರಯಿಲ್ಲ್ಯಾ ಪತ್ರಾಂತ್ಲೊ ವಿಷಯ್, ಝುಜಾ ಮಧ್ಯಾ ಗಲಾಚ್ಯಾಂತ್ ಹಾಂವೆಂ ಚಡ್ ಗುಮಾನ್ ದೀನಾತ್ಲೊ ಯಾ ವಿಸ್ರಾಲ್ಲೊ, ಎಕಾಚ್ಯಾಣೆಂ ಕಟ್ಟಾಕ್ ಆಪ್ಪಾಲ್ಲ್ಯಾಬರಿ ಅರ್ಥ್ ಜಾಲೊ, ಕಾಳ್ಕಾ ತೊಂಡಾಂನಿ ಝುಳ್ಳಾಲೊ!

ಖಂಡಿತ್ ಜಾವ್ನ್ ಬೆಜಾರಾಯೆಚಿ ಸಂಗತ್, ರೊಜಿಕ್ ಅಕ್ವಾನ್ ಕರ್ಚಿ ಆನಿ ಕೊಂಕ್ಣಿ ಕುಟ್ಮಾ ರಿವಾಜೆಕ್ ಮರ್ಯಾದ್ ದೀನಾಸ್ಚಿ, ಪುಣ್ ಝುಜಾ ಧಳಾರ್ ಆಸ್ಲೆಲ್ಯಾ ಮ್ಹಜ್ಯಾ ಹೆಳ್ಳೆ ಭಾಯ್ಲಿ. ಬೇಬಿ ಬಾಯ್ ಜಾಸ್ತಿನಾಚ್ಯಾ ವೊಲಾಕ್ ಮ್ಹಜ್ಯಾ ಘರ್ಚಿಂ ವಚುಂಕ್ ನಾತ್ಲಿಂ, ವಿಗಾರಾಕ್ ವಿಜಿತ್ ಕರುನ್ ಸವಾಲ್ ಫಾಲುಂಕ್ - ಕಾರಣ್ ವಿಚಾರುಂಕ್ ಆವ್ಕಾಸ್ ದಿಲ್ಲಿಂ ಆನಿ ಸಹಜ್ ಜಾವ್ನ್ ತರ್ನಾ ರೊಜಿಕ್ ತಾಪಂವ್ಕ್ ಸವೆಂ ತಿಚ್ಯಾ ಆವಯ್ಕ್ ಕರ್ಪುಂಕ್ ಕೆಲ್ಲಿಂ. ತ್ಯಾ ವಗ್ತಾ ಶಿಂತಿದ್ ಹೊಗ್ಡಾವ್ನ್ ಫಾರಿಕ್ಪಣ್ ಘೆಂವ್ಕ್ ಮುಕಾರ್ ಮೆಳ್ಳೆಲ್ಯಾ ಮ್ಹಜೆರ್ ಪಿಶ್ಯಾ ಸುಣ್ಯಾಂಬರಿ ಉಡ್ಲಿಂ. “ಬೇಬಿಕ್ ಹಾಡ್” ಮ್ಹಣ್ ಹಾಂವ್ ವಿಚಾರ್ತಾನಾ, “ತಾಚ್ಯಾ ಪಯ್ಲೆಂ ಏಕ್ ಸಂಗತ್ ಸಾರ್ಕಿ ಜಾಯ್” ಮ್ಹಣಾಲೆಂ ರೊಜಿ. “ಕಿತೆಂಯ್ ಆಸ್ಲ್ಯಾರ್ ಘರಾ ಉಲವ್ಯಾಂ, ಕಾಳೊಕ್ ಪಡ್ಲೊ, ಭಾಯ್ರ್ ಸರ್” ಮ್ಹಣ್ ಹಾಂವ್ ಸಾಂಗ್ತಾನಾ, “ತ್ಯಾ ಘರಾ ಹಾಂವ್ ಯೇನಾ, ತುಕಾ ಹಾಂವ್ ಜಾಯ್ ಜಾಲ್ಯಾರ್ ತುಂಚ್ ಹಾಂಗಾ ರಾವ್” ಮ್ಹಣ್ಚ್ಯಾ ತಿತ್ಲೆಂ ಧಯ್ತಾಧಿಕ್ ಜಾಲೆಂ.

“ತೆಂ ಕಶೆಂ ಜಾಂವ್ಚೆಂ, ಮ್ಹಾಕಾ ಘರ್ ಆಸ್ತಾನಾ ಲೋಕ್ ಕಿತೆಂ ಮ್ಹಣಾತ್?” ಮ್ಹಣ್ ಹಾಂವ್ ಸಮ್ಜಯ್ತಾನಾ ತಾಚಿ ಆವಯ್ ಉಟ್ಟಿ, “ತುಂ ಹಾಂಗಾಚ್ ರಾವ್‌ಗೊ, ತುಕಾ ಹಾಂವ್ ಪೊಸ್ತಾಂಗೊ” ಮ್ಹಣ್ ಕೆಂಕಾರ್ಲಿ. ತಿಚ್ಯಾ ಕಾನ್ವಚ್ಯಾಕ್ ಏಕ್ ಫಾಲಾಂ ಮ್ಹಣ್ ಮ್ಹಜೆಂ ಮಿಲಿಟ್ರಿ ಕಾಳಿಜ್ ಉಡ್ಲೆಂ!

ತರಿ ಸಂಯಮ್ ಸಾಂಬಾಳುನ್ ಹಾಂವ್ ವೊಗೊ ರಾವ್ಲೊಂ, ಶಿಂತಿದ್ ಎಕ್ಟಾಯ್ ಕರುನ್ “ಬಾಯೆ, ಹಿಕಾ ಘೊವ್ ನಾ ದೆಕುನ್ ತಿ ತುಜ್ಯಾ ಭಾಗಾ ಥಂಯ್ ಮೊಸೊರ್ ಕರ್ತಾ, ತುಕಾ ತರ್ನಾ ಪ್ರಾಯೆರ್‌ಚ್ ವಿಧವ್ ಕರುಂಕ್

ಒದ್ದಾಡ್ತಾ, ತುಂ ಮ್ಹಜೆಂ ಬಾಯ್ ಆನಿ ತುಂ ಮ್ಹಾಕಾ ಜಾಯ್” ಮ್ಹಳೆಂ.

ರೊಜಿ ಜಟ್ಟಿಕ್ ಉಟ್ಟೆಂ, ಭಿತರ್ ನಿಧೆಲ್ಯಾ ಬಾಳಾಕ್ ಹಾಡುನ್ ಮ್ಹಜ್ಯಾ ಹಾತಿಂ ದೀವ್ನ್ ಭಾಯ್ರ್ ಸರುಂಕ್ ಲಾಗ್ಲೆಂ. ತಿತ್ಲಾರ್ ಕಾಲ್ಡಿ ಘಾಲ್ಲೊ ಮ್ಹಜೊ ಧಾಕ್ಲೊ ಭಾವ್ ಒಡ್ಡಿ ಸೆಜಾರಿ ಜೆಮಿ ಬರೊಕಸಾಸಂಗಿಂ ಆಯ್ಲೊ ಆನಿ ಜಾಲಾಂತ್ ರಾವುನ್, “ವೆಗ್ಗಿಂ ಭಾಯ್ರ್ ಸರ್ ವೊನ್ಯೆ, ಆಮ್ಕೆರ್, ವ್ಹಡ್ಲಿ ಪಾರ್ತಿ ಆಸಾ, ವೇಳ್ ಜಾಲೊ” ಮ್ಹಣ್ ಬೊಬಾಟೊ. ತಾಂಕಾಂ ಪಳೆವ್ನ್ ಹಾಂವೆಂ ಹರ್ಥೆಂ ಫುಲಯ್ತಾನಾ ಸೆಜಾರ್ತಿಂ ಹಿಂದು ಕುಟ್ಮಾಂ ಆಯ್ಲಿಂ ಆನಿ “ಕಂಡನಿ ಈತ್ ಮೋಕೆಡ್ ಲೆಪ್ಪುನಗಾ ಈರ್ ದಾಯೆಗ್ ಅಡ್ಡ ಬರ್ಪರ್?” ಮ್ಹಣ್ ರೊಜಿಚ್ಯಾ ಆವಯ್ಕ್ ಧಮ್ಕಿಲಾಗ್ಲಿಂ. ಹಾಂವ್ ವ್ಹಡ್ಲೆಂ ಕಪ್ ಜೆಕ್ಲೆಲ್ಯಾಬರಿ ಬೇಬಿ ಜಾಸ್ತಿನಾಕ್ ವ್ಹಾವವ್ನ್ ರೊಜಿಸಂಗಿಂ ದವ್ಹತೆನ್ ಮೆಟಾಂ ಕಾಡಿಲಾಗ್ಲೊಂ, ಹಾಸೊನ್ಂಚ್!

ಕುಟ್ಮಾಚಿಂ ಸುರ್ವಿಲಿಂ ಮೆಟಾಂ, ಜಿಣ್ಯೆಕ್ ಆಪ್ವಾಲ್ಲಿಂ ಕಿಟಾಂ

ಅತ್ತಾವರ್ಚ್ಚಿ ಬಾಬುಗುಡ್ಡೆ ಥಾವ್ನ್ ಬೇಬಿ ಬಾಯೆಕ್ (ಜಾಸ್ವಿನ್) ಆನಿ ರೊಜಿಬಾಯೆಕ್ ವ್ಹಾವ್ನ್ ಗೆಲ್ಲೊಂ ಹಾಂವ್ ಭಾರಿಚ್ ಉಲ್ಲಾಸಾನ್ ದೋನ್ ಮ್ಹಯ್ಚ್ಯಾಂಚಿ ರಜಾ ಸಂಪವ್ನ್ ಸವೆಂ ತಾಂಕಾಂ ಘೆವ್ನ್ ಪಾಟಿಂ ಗ್ವಾಲಿಯರಾಕ್ ಗೆಲೊಂ (1972). ಸಾಂಗಾತ್ಯಾಂನಿ ಮಿಲಿಟ್ರಿ ಕ್ಯಾಂಪಾಂತ್, ರಜೆರ್ ಗೆಲ್ಲ್ಯಾ ಎಕಾ ಕುಟ್ಮಾಚೆಂ ಕ್ವಾರ್ಟರ್ (ಫ್ಲಾಟ್) ಘೆತ್ಲೆಲ್ಯಾನ್ ಆಮ್ಕಾಂ ಜಿಯೆಂವ್ಕ್ ಸಲೀಸ್ ಜಾಲೆಂ (ಗರ್ಜೆಚ್ಯೊ ವಸ್ತು ಆಸ್ಲೆಲ್ಯಾನ್). ಸುಮಾರ್ ದೇಡ್ ಮ್ಹಯ್ಚೆ ಆಮಿ ಭದ್ರತೆನ್, ಸವ್ಯಾಸಾಯೆನ್ ರಾವ್ಲಾಂವ್ ಆನಿ ವಾಯುಸೇನಾ ವಿಮಾನಾಂಚಿಂ ವಾಹನಾಂ/ಯಂತ್ರಾಂಚಿಂ ಉಪಕರಣಾಂ ಪರೀಕ್ಷಾ / ವಳಕ್ ಠರಾಂವ್ಚ್ಯಾ ವಾವ್ರಾವ್ರಿಂ ಮ್ಹಾಕಾಯಿ ಚಡಿತ್ ಕಶ್ಚೆ ಯಾ ಪಾರೊತ್ (ಗಾರ್ಡ್ ಡ್ಯೂಟಿ) ನಾತ್ಲೆಲ್ಯಾನ್ ವೆಳಾರ್ ಪಾಟಿಂ ಯೆತಾಲೊಂ. ಉಪ್ರಾಂತ್ ಬರೆಂ ನ್ಹೆಸುನ್ ಆನಿ ಬಾಳಾಕ್ ಘೆವ್ನ್ ಆಮಿ ಭೊಂವುಂಕ್ ವೆತೆಲ್ಯಾಂವ್ (ಸಮಾ ಆಯ್ಕಾ) ಸಾಯ್ಲಾರ್.

ಗ್ವಾಲಿಯರ್ ಏಕ್ ಚಾರಿತ್ರಿಕ್ ಆನಿ ಫಾಮಾದ್ ಶೆರ್ ಆನಿ ಮರಾಠಾ ಪೇಶ್ವೆ ರಾಯಾಂಚೆಂ ರಾಜ್‌ಧಾನಿ ಜಾಲ್ಲ್ಯಾನ್ ರಾವ್ಲೆರಾಂ - ಕೊಟಿಂ - ತೊಟಾಂನಿ ಭರ್ಲೆಂ. ಭೊಂವ್ಣಿ ಮಾರುಂಕ್ ದರಬಸ್ತ್ ಜಾಗೆ ಆಸ್ಲೆಲ್ಯಾಬರಿಚ್ ಗರ್ಜೆಚ್ಯೊ ವಸ್ತುಯಿ ಸವಾಯೆನ್ ಮೆಳ್ತಾಲೊ (ದುಕ್ರಾಮಾಸ್ 4 ರುಪಯ್!).

ಪುಣ್ ತ್ಯಾ ಜಾಗ್ಯಾರ್ ಏಕ್ ಉಣೆಂಪಣ್ ಆಸ್ಲೆಂ ಆನಿ ತೆಂ ಭಾರಿಚ್ ಸಂಕಶ್ಟಾಂನಿ ಆಮ್ಚೆ ಥಂಯ್ ಜ್ಯಾರಿ ಜಾಲೆಂ. ಉಣೆಂಪಣ್ ಮೇ-ಜೂನಾಂತ್ ಥಂಯ್ಸರ್ ರುತಾ ಜಾಂವ್ಚೊ ವಿಕಾರ್ ಹವೊ ಮ್ಹಳ್ಯಾರ್ ಲಾಗ್ತಲ್ಯಾ ರಾಜಸ್ತಾನಾ ಥಾವ್ನ್ ವ್ಹಾಳ್ಚ್ಯಾ ಹುನ್ ವಾರ್ಯಾವರ್ವಿಂ ಚಡ್ಚಿ ಧಗ್. ಥಂಯ್ಚೊ ಲೋಕ್ ಆನಿ ಅನ್ವೊಗ್ ಆಸ್ಲೆಲೆ ತ್ಯಾ ವೆಳಾ ತ್ಯಾ ತೆಕಿತ್ ಥಂಡಾಯೆಚಿಂ ಸೆವುನ್ ಗರ್ಮಿಥಾವ್ನ್ ಬಚಾವ್ ಜಾತಾಲೊ. ಪುಣ್ ನವಿಂಚ್ ಆಮಿ ಸಮ್ಜಣಿ ನಾಸ್ತಾಂ ಶಿರ್ಕಾಲ್ಯಾಂವ್. ಸನ್ವಾರಾ - ಆಯ್ತಾರಾ ಕೊಡಿಯಾಳ್ಕಾರ್ ಸಾಂಗಾತಿ ಯೆತಾತ್ ಮ್ಹಣ್, ತ್ಯಾ ತೆಕಿತ್ ಮಾಸ್ಚಿ ಸವಾಯೆನ್ ಮೆಳ್ತಾ ಮ್ಹಣ್ ರಾಸ್‌ಭರ್ ಕಡಿ ಕರುನ್ ಆನಿ ಭಾಜುನ್ ಭೊಖಾಯಿಲ್ಲ್ಯಾನ್ ಆಮಿ ಗರ್ಮೆಕ್ ಬಲಿ ಜಾಲ್ಯಾಂವ್. ಪಯ್ಲಿ ಬಲಿ ಹಾಂವ್, ಮಿಲಿಟ್ರಿ ರಮ್ ಮಾರ್ಚೊ, ಉಪ್ರಾಂತ್ ರೊಜಿಬಾಯೆ ಆನಿ ನಿಮಾಣೆಂ ಧಾಕ್ಪಲೆಂ ಬಾಳ್ ಜಾಸ್ವಿನ್.

ಮ್ಹಜ್ಯಾ ಉಜ್ವ್ಯಾ ಹಾತಾಚ್ಯಾ ಬೊಟಾರ್ ಕೆಸೊಳಿ ಉದೆಲಿ ಆನಿ ಫುಲ್ಲ್ಯಾರಿ - ತಾಂಬ್ಲಿ ಜಾಲ್ಯಾರಿ ಫುಟನಾಸ್ತಾಂ ಕಾಳಿ ಜಾಲಿ. ವಿಕಾಳ್ ಜಾಲ್ಯಾ, ಕಾತ್ರಂಕ್ ಪಡ್ತಾ ಮ್ಹಣ್ ಭಿರಾಂತ್ಲೆಲ್ಯಾ ದಾಕ್ತರಾನ್ ಮ್ಹಾಕಾ ಮಿಲಿಟ್ರಿ ಆಸ್ಪತ್ರೆಂತ್ ಭರ್ತಿ ಕರುನ್

ಒಪರೇಶನಾನ್ ಕೆಸೊಳಿ ಕೊಚಾಯ್ಲಿ ಆನಿ ಹಾತ್ ಗಳ್ಯಾಕ್ ಉಮ್ಮಾಳಾಯ್ಲೆ!

ಹಫ್ತ್ಯಾ ಉಪ್ರಾಂತ್ ಮ್ಹಜ್ಯಾ ಸಾಂಗಾತ್ಯಾಂನಿ ರೊಜಿಬಾಯೆಕ್ ಆನಿ ಜಾಸ್ತಿನಾಕ್ಯಾ ಹಾಡ್ಲೆಂ. ತಿಚ್ಯಾ ಕಪಾಲಾರ್ ಆನಿ ಪಾಟಿರ್ ಕೆಸೊಳಿ ಉದೆತಾನಾ ಬಾಳಾಚ್ಯಾ ಕುಲ್ಯಾರ್ ಆನಿ ಪೊಟಾರ್ ಉದೆಲ್ಲೊ. ತಶೆಂ ಆಮಿ ತೆಗಾಯಿ ಸಾಂಗಾತಾ ಮಿಲಿಟ್ರಿ ಆಸ್ತೆಂತ್ ಪಡ್ಲ್ಯಾಂವ್ ಆನಿ ಮ್ಹಯ್ನೊಭರ್ ವಳ್ವಳ್ಳ್ಯಾಂವ್. (ಹ್ಯಾ ಗತಿಕ್ ಸುಖಾಂತ್ ತಶೆಂ ದುಃಖಾಂತ್ ಸಾಂಗಾತ್ ದಿಂವ್ಚೊ ಕುಟ್ಮಾಚೊ ಬಾಂದ್ ಮ್ಹಣ್ಣೆತ್‌ಗೀ) ತ್ಯಾ ಆವ್ಣೆಂತ್ ಆಮ್ಚೊ ಫ್ಲಾಟಾಗಾರ್ ರಜಾ ಸಂಪವ್ನ್ ಪಾಟಿಂ ಆಯಿಲ್ಲಾನ್ ಸಾಂಗಾತ್ಯಾಂನಿ ಕ್ಯಾಂಪಾ ಭಾಯ್ರ್ ಮುರಾರ್ ಪೆಂಟೆಂತ್ ಎಕಾ ಘರ್ದೊ ವಾಂಟೊ ಭಾಡ್ಯಾಕ್ ಘೆತ್‌ಲ್ಲೊ. ಏಕ್ ಕೂಡ್, ಲ್ಹಾನ್ ರಾಂದ್ಪಾ ಕೂಡ್ ಆನಿ ಅಶೀರ್ ನ್ಹಾಣಿ ತರಿ ಆಮ್ಚ್ಯಾ ಲ್ಹಾನ್ ಕುಟ್ಮಾಕ್ ಪಾವ್ತಾಲೆಂ. ಸಾಮಾನ್ ವಸ್ತು ತಾಣಿಂ ವಾವಯಿಲ್ಲಾನ್ ಆಮಿ ಆಸ್ತೆಂತ್ ಥಾವ್ನ್ ಸೀದಾ ನವ್ಯಾ ಬಿಡಾರಾಕ್ ಆಯ್ಲಾಂವ್.

ವಾವ್ರ್ ಉಪಕರಣಾಂ ಪರೀಕ್ಷೆಗಾರ್ (ಏರೊನೊಟಿಕ್ ಇನ್ಸ್‌ಪೆಕ್ಟರ್) ತರಿ ಸಕಯ್ಲ್ಯಾ ಸ್ಥಾನಾಚೊ ಜಾಲ್ಲ್ಯಾನ್ (ವ್ಹಡ್ಲ್ಯಾ ಇನ್ಸ್‌ಪೆಕ್ಟರಾಂಚಿ ಬುಟ್ಟಿ) ಪದ್ವಿ ಉಣಿ ಆಸ್ಲೆಲ್ಯಾಬರಿಚ್ ಸಾಂಬಾಳ್‌ಯಿ ಉಣೊ ಮೆಳ್ತಾಲೊ. ಪುಣ್ ದುಬ್ಳ್ಯಾ ಕುಟ್ಮಾ ಥಾವ್ನ್ ಆಯಿಲ್ಲಾ ಆಮ್ಕಾಂ ತ್ರಪ್ತೆನ್ ಜಿಯೆಂವ್ಕ್ ಕಳ್ತಾಲೆಂ!

ಹಾಂವ್ ಗಿಟಾರ್ ವಾಜಂವ್ಕ್ ಸಕ್ತಾಲೊಂ ಆನಿ ಗಾಂವ್ಕ್ ನಾಚೊಂಕ್ ಹುಶಾರ್ ಜಾಲ್ಲ್ಯಾನ್ ಏಕ್ ಸಂಗೀತ್ ಪಂಗಡ್ ಭಾಂದುನ್ ವೆವೆಗ್ಯಾ ಕಾರ್ಯಕ್ರಮಾಂನಿ ಪಾತ್ರ್ ಘೆಂವ್ಕ್ ಸಕ್ಲೊಂ. ತ್ಯಾಚೆಪರಿಂ ಕನ್ನಡ ಸಂಘಾಚ್ಯಾ ಸಾಂದ್ರಾಂ - ಕುಟ್ಮಾ ಸಂಗಿಂ ಸವೆಂ ಮ್ಹಜ್ಯಾ ವಿಭಾಗಾಂತ್ಲ್ಯಾ ಅಧಿಕಾರಿ - ಕುಟ್ಮಾಕ್ ತವಳ್ ತವಳ್ ಸತ್ಕಾರ್ (ಪಾರ್ಟಿ) ಭೊಂವ್ಚಿ (ಪಿಕ್‌ನಿಕ್) ಮಾಂಡುನ್ ಹಾಡ್ಲ್ಯಾಂತ್ ಮುಕಾರ್ ಆಸ್‌ಲ್ಲೊಂ. ತ್ಯಾ ವರ್ವಿಂ ತಿಕ್ಚೆ ಫಾಮಾದ್, ಚಡ್ ಮೊಗಾಳ್ ಜಾಂವ್ಕ್ ಪಾವ್ತಾನಾ ರೊಜಿಬಾಯ್ ಆನಿ ಬಾಳ್ ಜಾಸ್ತಿನ ಭಾರಿಚ್ ಉಲ್ಲಾಸಾನ್ ಜಿಯೆಂವ್ಕ್ ಪಾವ್ಲಿಂ. ತ್ಯಾ ತೆಕಿತ್ ಸನ್ವಾರಾ-ಆಯ್ತಾರಾ ಕೊಡಿಯಾಳ್ಕಾರ್ ತರ್ನಾಟಿ - ಕುಟ್ಮಾಂ ಆಮ್ಗರ್ ಪಾವ್ತಾಲಿಂ, ಆಪವ್ಣೆಂ ದಿತಾಲಿಂ, ರಮ್ ಉಗಡ್ತಾಲಿಂ ಆನಿ ಹೊಗಳ್ಳುನ್ ಹೊಗಳ್ಳುನ್ ರೊಜಿಬಾಯೆಲಾಗಿಂ ಮಾಸಾ ಮಾಸೆಚೆಂ ಜೆವಣ್ ಕರಯ್ತಾಲಿಂ.

ತಸಲ್ಯಾ ಉಲ್ಲಾಸಿ ಪರಿಗತೆಂತ್ ಎಕಾ ಆಯ್ತಾರಾ ಸಕಾಳಿಂ ಗ್ವಾಲಿಯರ್ ಇಗರ್ಜೆಕ್ ಮಿಸಾಕ್ ಪಾವ್ಲೆಲ್ಯಾ ವೆಳಾರ್ ಏಕ್ ನವಾಲ್ ಘಡ್ಲೆಂ. ಚಿಂತಿನಾತ್ಲೆಲ್ಯಾ ಥರಾನ್ ಆಮ್ಕಾಂ ಎಕಾ ಕೊಂಕ್ಣಿ ಕಥೊಲಿಕ್ ಕುಟ್ಮಾಚಿ ವಳಕ್ ಜಾಲಿ ಆನಿ ತಿ ಧಾರ್ಮಿಕ್ ಸಯ್ತೆಂತ್ ಬದ್ಲುನ್ ಎಕ್ದಮ್ ಅಖಂಡ್ ಜಾಂವ್ಕ್ ಪಾವ್ಲಿ!

ಮಿಸಾ ಉಪ್ರಾಂತ್ ಆಮಿ ಇಗರ್ಜೆ ಭಾಯ್ರ್ ಆಸ್ತಾನಾ ತೆವ್ಣಿಲ್ಯಾನ್ ಕೊಂಕ್ಣಿ ಉಲೊಂವ್ಣೆಂ ಆಯ್ತುನ್ ವಿಜ್ಞೆತ್‌ಕಾಯ್ ಭೊಗ್ಲೆಲ್ಯಾನ್ (ಗ್ವಾಲಿಯರಾಂತ್ ತ್ಯಾ ಪರ್ಯಾಂತ್ ಕೊಂಕ್ಣಿ ಕುಟ್ಮಾ ಮೆಳುಂಕ್ ನಾತ್ಲೆಂ!) ಆಮಿ ವೊಳೊ ತೆವ್ಣಿನ್ ಗೆಲ್ಯಾಂವ್ ಆನಿ ದೊಗಾಂ ಭುರ್ಗ್ಯಾಂ ಸಂಗಿಂ ರಾವ್ಲೆಲ್ಯಾ ಎಕಾ ಜೊಡ್ಯಾಕ್ ಭೆಟ್ಲಾಂವ್. ಭೂಸೇನಾಂತ್ ಸುಬೆದಾರ್ ಜಾವ್ನ್ ಆಸ್‌ಲ್ಲೊ ರೊಬರ್ಟ್ ಡೆಸಾ ಆಮ್ಕಾಂ ಪಳೆವ್ನ್ ಭಾರಿಚ್ ಸಂತೊಸ್ ಪಾವ್ಲೊ ಆನಿ ಪತಿಣ್ ಫಾವುಸ್ತಿನ ಬಾಯೆಚಿ ಸವೆಂ ಭುರ್ಗ್ಯಾಂಚಿ ವಳಕ್ ಸಾಂಗ್ತಾನಾ ಭರಲಿ ಗುರ್ವಾರ್ ಜಾವ್ನಾಸ್ಲಿ. ಗಾಂವಾಂತ್

ಉಡುಪಿ ಥಾವ್ನ್ ಮಣಿಪಾಲ್ ವೆಚ್ಚಾ ವಾಟೆರ್ ಪೆರಂಪಳ್ಳಿ ಹಳ್ಳಿಚಿಂ, ಡಿಪ್ಲೊಮಾ ಕರುನ್ ಮಿಲಿಟ್ರಿಚ್ಯಾ ಸಿಗ್ಗಲ್ ವಿಭಾಗಾಂತ್ ತಾಂತ್ರಿಕ್ ಸುಬೆದಾರ್ ಜಾವ್ನ್ ಸ್ಕೂಡೆಸಾ 1971 ಬಾಂಗ್ಲಾ ಝುಜಾ ಸವೆಂ ಸಬಾರ್ ಪರಾಕ್ರಮಾಂನಿ ಪದಕಾಂ ವಿಜೇತ್ ಮ್ಹಣ್ಣೆಂ ಕಳ್ಳೆಂ.

ವ್ಹಡಾ ಆನಂದಾನ್ ತಾಂಕಾಂ ವ್ಹರುನ್ ಗೆಲ್ಯಾಂವ್, ರಮ್ ಮಾರುನ್ - ಪದಾಂ ಗಾವ್ನ್ ಇಷ್ಟಾಗತಿಕ್ ಬುನ್ಯಾದ್ ಘಾಲುಂಕ್ ಸಕ್ಲ್ಯಾಂವ್ ಆನಿ ತಾಂಕಾಂ ಭೆಟ್ ದೀಂವ್ಕ್ ಆಪವ್ಣೆಂ ಜೊಡುಂಕ್ ಪಾವ್ಲ್ಯಾಂವ್. ತ್ಯಾ ರಿತಿನ್ ಸುರ್ಜಾತ್ ಜಾಲ್ಲಿ ವಳಕ್ ಮ್ಹಯ್ತ್ಯಾನ್ ತಿ ಚೆಡ್ವಾಕ್ ಬಾಳಾಂತ್ ಜಾತಾನಾ ಫಿಲ್ಯಾದ್ ಜೊಡ್ವಾಕ್ ಪಾವ್ಲಿ!

ಸಬಾರ್ ರಿತಿಂನಿ ಗ್ವಾಲಿಯರಾಂತ್ ಮ್ಹಜಿ ವಸ್ತಿ ಮಿಲಿಟ್ರಿ ಅನ್ವೊಗಾಕ್ ಆನಿ ಖಾಸ್ಗಿ ಜಿಣಿಯೆಕ್ ಮಹತ್ವಾಭರಿತ್ ಜಾಂವ್ಕ್ ಪಾವ್ಲಿ ಮ್ಹಣ್ಯೆತ್. ಥಂಯ್ ಪಾವ್ಲೆಲ್ಯಾ ಪಯ್ಲ್ಯಾ ಮ್ಹಯ್ತ್ಯಾಂತ್ಚ್ ಆಮ್ಚ್ಯಾ ವಿಭಾಗಾಂತ್ ಸಹಾಯಕ್ ಜಾವ್ನ್ ವಾವುರೊ ಎಕ್ಲೊ ಅಜಾಪ್ ಮ್ಹಳ್ಳೆಪರಿಂ ಶಿರ್ವಾಂ ಲಾಗ್ತಿಲ್ಯಾ ಪಾಂಬೂರ್ ಗಾಂವಾಚೊ ವಿಲ್ಲಿಯವ್ ನೊರೊನ್ವಾ ಜಾವ್ನ್ ಸ್ಕೂ. ವಿಜ್ಞಿತ್ಯಾಯೆಚಿ ಸಂಗತ್ ಜಾವ್ನ್ ತ್ಯಾಚ್ ವೆಳಾ ತಾಚಿ ಪತಿಣ್ (ತಿಯಿ ರೊಜಿಬಾಯ್!) ಬಾಳಾಂತ್ ಜಾಲ್ಲಿ ಆನಿ ತೊ ಪೊದೊರ್ನ್ ಸೊಧ್ತಾಲೊ, ಘರ್ಜ್ತಾಂ ಸವೆಂ. ಆಮ್ಚ್ಯಾ ಯೆಣ್ಯಾನ್ ತಾಚಿಂ ಸೊಧ್ತಾಂ ರಾವ್ಣಿ ಆನಿ ಆಮಿ ಬಾಳ್ ಶಾಲೆಟಾಚೆಂ ಫಿಲ್ಯಾದ್ ಜೊಡುಂಕ್ ದೇಡ್ ಹಜಾರ್ ಮಯ್ಲಾಂ ಪಯ್ನ್ ಥಾವ್ನ್ ತಯಾರ್ ಜಾಲ್ಯಾಂವ್. ತೆಂ ಆಮ್ಚೆಂ ಪಯ್ಣೆಂ ಫಿಲ್ಯಾದ್ ಆನಿ ತೀನ್ ಮ್ಹಯ್ತ್ಯಾ ಉಪ್ರಾಂತ್ ಸುಬೆದಾರ್ ರೊಬರ್ಟಾಕ್ ಜಲ್ಮಾಲ್ಲೆಂ ಜೂಡಿ ಆಮ್ಚೆಂ ದುಸ್ರೆಂ ಫಿಲ್ಯಾದ್. ತ್ಯಾ ದೋನ್ ಧಾರ್ಮಿಕ್ ಸಯಿಕ್ / ಸಂಬಂದಾ ದ್ವಾರಿಂ ಆಮ್ಕಾಂ ಭಾರಿಚ್ ಉತ್ತಿಮ್ ಕುಂಪಾದ್ - ಕುಮಾದ್, ಲಾಭಿಂ, ಸಂಬಂಧ್ ಆತಾಂಯ್ ಆಸಾ!

ಫಿಲ್ಯಾದ್ ಶಾಲೆಟ್ ಆತಾಂ ಬೊಂಬಯ್ ಕುಟ್ಮಾಸವೆಂ ಆಸಾ ಆನಿ ಫಿಲ್ಯಾದ್ ಜೂಡಿಯಿ ಕುಟ್ಮಾ ಸವೆಂ ಕಲ್ಯಾಣ್‌ಪುರ್ ವಸ್ತಿ ಕರ್ತಾ. ದೊಗಾಂಯ್ ಆಪ್ಲ್ಯಾ ನೊವ್ರ್ಯಾ-ಭುರ್ಗ್ಯಾಂ ಸವೆಂ ಸಂತೊಸಾನ್ / ತ್ರೈಪ್ತೆನ್ ಜಿಯೆತಾತ್ ಆನಿ ತವಳ್ ತವಳ್ ಫೊನ್ ಕರುನ್ ಸಂಪರ್ಕ್ ದವರ್ತಾತ್, ಬೆಸಾಂವ್ ಮಾಗ್ತಾತ್. ಆಮಿಯಿ ತವಳ್ ತವಳ್ ಪ್ರತ್ಯೇಕ್ ಜಾವ್ನ್ ಫಿರ್ಗಿಚ್ / ಪಾಸ್ಕಾಂ ಫೆಸ್ತಾಕ್ ತೆಣೆಂ ಪಾಂಬೂರ್, ಹೆಣೆಂ ಪೆರಂಪಳ್ಳಿ ವಚುನ್ ಕುಂಪಾದ್‌ಪಣ್ ಸಾಂಬಾಳ್ತಾಂವ್. ಗ್ವಾಲಿಯರಾಂತ್ ವಸ್ತಿ ಕೆಲ್ಲ್ಯಾ ಪಾಂಚ್ ವರ್ಸಾಂನಿ ಅನ್ವೊಗ್ / ವ್ಯಕ್ತಿತ್ವ್ ಜಮಂವ್ಕ್ ಭಾರಿಚ್ ಬರೆ ಆವ್ಕಾಸ್ ಲಾಭ್ಲೆ ಮ್ಹಣ್ಯೆತ್: ವಾಯುಸೇನಾಚ್ಯಾ ಆನಿ ಕನ್ನಡ ಸಂಘಾಚ್ಯಾ ಕುಟ್ಮಾಂಕ್ ಭೊಂವ್ಡೆಕ್ (ಪಿಕ್‌ನಿಕ್) ವ್ಹರ್ತಾನಾ, ಸಂಸ್ಕೃತಿಕ್ / ರಮ್ ಪಾರ್ಟಿ ಕಾರ್ಯಕ್ರಮಾಂನಿ ಪಾತ್ರ್ ಘೆತಾನಾ ಜವಾಬ್ದಾರಿ ವ್ಯಾವಯಿಲ್ಲ್ಯಾಬರಿಚ್ ಸಂವಾದ್, ಉಲವ್ಣೆಂ, ತಯಾರಿ ಆನಿ ನಿರ್ವಾಹಕ್‌ಪಣಾಂತ್ ಗೂಂಡ್ ಸಮ್ಜಣಿ ಲಾಭ್ಲಿ. ತಿ ವಾಪುನ್ ಆತಾಂ ತ್ರೈಪ್ತೆನ್ ಜಿಯೆತಾಂವ್.

ಗ್ವಾಲಿಯರಾಂತ್ ವಿಮಾನಾಂ / ಯಂತ್ರಾಂ / ಉಪಕರಣಾಂ ದುರುಸ್ತ್ ಆನಿ ಪರೀಕ್ಷಾ ಕಾರ್ಯಾಂನಿ ಉತ್ತಿಮ್ ಫಳಿತಾಂತ್ ದಾಕಯಿಲ್ಲ್ಯಾನ್ ವಿಶಿಷ್ಟ್ ಮಿಸ್ತ್ರಾಯ್ಸ್ ತರ್ಬೆತಿಕ್ ಮ್ಹಜಿ ವಿಂಚವ್ಣ್ ಜಾಲಿ 1976 ಇಸ್ಟೆಂತ್!

ಪೊಟ್ಟಿ ಬಾಂದ್ಲಿ, ಮುಟ್ಟಿಂ ಖಾಂವ್ಲಿ, ಗುಟ್ಟಿ ಜಿಣಿ

ರಶ್ಯಾನ್ ಮಿಲಿಟ್ಟಿ ಸಹಕಾರ್ ಸೊಲ್ಲ್ಯಾ ಖಾಲ್ ಭಾರತಾಕ್ ಪಾಟಯಿಲ್ಲ್ಯಾ ಪಿಜೋರಾ ಮಿಸ್ಸಾಯ್ಲಾಚ್ಯಾ (SAM 3 - ಅಂತ್ರಳಾರ್ ದುಸ್ರಾನ್ ವಿಮಾನಾಂಕ್ ಶೆವ್ಪಾಂವ್ಚೆಂ) ವಿಶೇಸ್ ತರ್ಭೆತಿ ಖಾತಿರ್ ಮ್ಹಾಕಾಯ್ ವಿಂಚ್ಲೆಲ್ಯಾನ್ ತ್ಯಾಚ್ ಖಾತಿರ್ ಗುಜ್ರಾತಾಂತ್ಲ್ಯಾ ಬರೋಡಾ (ಆತಾಂ ವಡೋದರಾ) ವಿಮಾನ್ ಕೇಂದ್ರಾಕ್ ಭಾಯ್ರ್ ಸರ್ಲೊಂ (1976). ಪಯ್ಲೆಂ ಪತಿಣ್ ಬಾಳಾಕ್ ಮಂಗ್ಳುರ್ ಪಯ್ಲಾಕ್ ತಯಾರಿ ಜಾವ್ನ್ ಮಿಲಿಟ್ಟಿ ಟಿಕೆಟ್ (ವಾರಂಟ್) ಘೆತ್ಲಿ. ಆನಿ ಆಮ್ಚೊ ಘರ್ ಸಾಮಾನ್ ಬರ್ಯಾ ರಿಶಿನ್ ಭಾಂಧುಂಕ್ ಧರಲೆಂ. ದುಸ್ರ್ಯಾನ್ ಗ್ವಾಲಿಯರಾಂತ್ ಆಸ್ಲೆಲ್ಯಾ ಪಾಂಬೂರ್ಚ್ಯಾ ಕುಂಪಾದ್ರ್ ವಿಲ್ಲಿಯಮಾಕ್ ಮ್ಹಯ್ಯಾಚಿ ರಜಾ ದೀವ್ನ್ ಪತಿಣ್-ಬಾಳಾಕ್ ಪಯ್ಲಾರ್ ಸುರಕ್ಪಾ ತರಾಯ್ಲಿ. ನಿಮಾಣೆಂ ಮ್ಹಜ್ಯೊ ಮಿಲಿಟ್ಟಿ ವಸ್ತು ಶಿಸ್ಟೆನ್ ಭಾಂದುನ್ ಹಾಂವ್ ಯೆ ತಯಾರ್ ಜಾಲೊಂ. ಅಶೆಂ ಎಕಾಚ್ ದಿಸಾ ಆಮಿ ವೆವೆಗ್ಳ್ಯಾ ಕುಶಿನ್ ಭಾಯ್ರ್ ಸರ್ಲಾಂವ್.

ಗ್ವಾಲಿಯರ್ ಥಾವ್ನ್ ಮಂಗ್ಳುರಾಕ್ ಮದ್ರಾಸ್ (ಚೆನ್ನೈ) ಆನಿ ಪಾಲ್ಘಾಟ್ ವಾಟೆನ್ ತೀನ್ ದಿಸಾಂಚೆಂ ಪಯ್ಲೆ ಜಾಲ್ಯಾರ್, ಬರೋಡಾಕ್ ಎಕಾಚ್ ದಿಸಾಚಿ ವಾಟ್ ಜಾಲ್ಲ್ಯಾನ್ ಹಾಂವ್ ಸಮಾಧಾನೆನ್ ಪಾವ್ಲೊಂ. ವಾಯುಸೇನಾಂತ್ ಆಸ್ಪಾ ವಿಶಿಷ್ಟ್ ಸವ್ಲತಾ (ಮೆಸ್) ಪರ್ಮಾಣೆಂ ಮ್ಹಾಕಾಯ್ ಏಕ್ ಕೂಡ್ ಮೆಳ್ಳ್ಯಾನ್ ಸುಶೆಗಾತ್ ಜಾಲೊಂ. ಚೆವ್ಣಾಕ್ ಆನಿ ಸದಾಂ ಸಾಂಜೆರ್ ಬಾರಾಕ್ ಕಾಂಯ್ ಉಣೆಂ ನಾತ್ಲೆಲ್ಯಾನ್ ಸಂತೊಸಾನ್ ಭರಲೊಂ!

ಸಮಾಧಾನ್, ಸುಶೆಗ್ ಆನಿ ಸಂತೊಸ್ ಪಯ್ಲ್ಯಾ ಹಫ್ತ್ಯಾ ಉಪ್ರಾಂತ್ ದೆಂವುಂಕ್ ಲಾಗ್ತಾನಾ ಆನಿ ಪತಿಣ್ ಬಾಳಾಚೊ ಸಾಂಗಾತ್ ನಾಸ್ತಾಂ ರಿತೆಂ-ರಿತೆಂ ಭೊಗ್ತಾನಾ ದುಸ್ರ್ಯಾ ಮ್ಹಯ್ಯಾಂತ್ ಉಬ್ಲೊಣ್ ಆನಿ ತಾಕಾ ಲಗ್ನಿ ಬೆಜಾರಾಯ್ ವಾಡೊಂಕ್ ಲಾಗ್ಲಿ. ಪೂಣ್ ಬಚಾವೆಚಿ ವಾಟ್ ಬಂದ್ ಜಾಲ್ಲಿ ಮ್ಹಣ್ಣೆತ್. ಮಿಲಿಟ್ಟಿ ಶಿಸ್ಟೆಚಿ ಜಿಣಿ, ಸ ಮಹಿನ್ಯಾಂಚ್ಯಾ ಮಿಸಾಯ್ಲ್ ತರ್ಭೆತಿ ಕಾಳಾ ಎಕಾ ದಿಸಾಚಿ ರಜಾ ಮೆಳಾನಾಸ್ಲಿ ಪರಿಗತ್ (ಥೊಡೆ ಬಾಪಯ್ ಮೆಲಾ ಮ್ಹಣ್ ಟೆಲಿಗ್ರಾಮ್ ಹಾಡವ್ನ್ ಹಫ್ತ್ಯಾಚ್ಯಾ ರಜೆರ್ ಗೆಲ್ಯಾರಿ ಸವೆಂ ಬಾಪಯ್ ಸರೊನ್ ವರ್ಸಾಂ ಉತರ್ಲಾಂತ್ ಮ್ಹಣ್ಣೊ ಘುಟ್ ಲಿಪಯ್ಲಾರೀ) ಆನಿ ಪಿಶ್ಯಾ ಧಯ್ರಾನ್, ವಿಶೇಸ್ ಖರ್ಚಾನ್ ಪತಿಣ್-ಭುರ್ಗ್ಯಾಂಕ್ ಹಾಡಯ್ಲಾರಿ ರಾವೊಂಕ್ ಬಿಡಾರ್ ಮೆಳಾನಾಸ್ತಾ ವಳ್ಳೆಚ್ಚಿ ಭಿರಾಂತ್ ಕಾಳ್ಚ್ಯಾ ಮೊಡಾಬರಿ ಮುಕಾರ್ ಆಸ್ತಾನಾ, ತರ್ಭೆತಿಚಿ ಸ ಮ್ಹಯ್ಣಿ ಲೊಳುನ್ ತರಿ ಪಾಶಾರ್ ಕರ್ಯಾಂ ಮ್ಹಣ್ ವೊಗೊ ರಾವ್ಲೊಂ.

(ಮ್ಹಜ್ಯಾ ಸಬಾರ್ ಅಭಿಮಾನಿನಿ ಮ್ಹಾಕಾ ತವಳ್-ತವಳ್ ಫುಗಾರ್ಚೊ ಏಕ್ ವಿಶಯ್ ಹಾಂವೆಂ ವೆಳಾ-ಕಾಳಾ ಪರ್ಮಾಣೆಂ ಧಾಂವ್ಚ್ಯಾ ಮಿಲಿಟ್ರಿ ಗಿನ್ಯಾನಾ ಬಾಬಿಂ ಜಾವ್ನಾಸಾ. ಸಂದರ್ಭಾ ಪರ್ಮಾಣೆಂ ಮಿಲಿಟ್ರಿ ಜೀಣಿ-ಕಾಮಾ ವಿಶಿಂ ಬರಯ್ತಾನಾ ಆಮ್ಚ್ಯಾ ವಾಚ್ಪ್ಯಾಂಕ್ ಖಿಯ್ ಮೆಳಾನಾಸ್ಚಿ ಸಮ್ಜಾನಾಸ್ಚಿ ಮಾಹೆತ್ ಲಾಭಾ ಮ್ಹಣ್ ಮ್ಹಾಕಾಯ್ ತೃಪ್ತಿ ಮೆಳ್ಯಾ ಹಾಂಗಾ ಮಿಸ್ನಾಯ್ಲ್ ತರ್ಭೆತಿ ವಿಶಿಂ ಲಿಖ್ತಾನಾ ತಿಕ್ಕೆ ಚಡ್‌ಚ್ ಕಳಂವ್ಕ್ ಆಶೆತಾಂ)

ಸಕ್ಲೀಸ ಟು ಏಕ್ ಮಿಸಾಯ್ಲ್ (SAM) ಮ್ಹಳ್ಯಾರ್ ದುಸ್ಮಾನ್ ವಿಮಾನಾಂಕ್ ಅಂತ್ರಳಾರ್‌ಚ್ ದೆಸ್ಪಾಟ್ ಕರ್ಚೆಂ ರೊಕೆಟ್. ಫೆಸ್ತಾ ಪರ್ಬೆ ವೆಳಾ ಪಂದ್ವಾನ್ ಉಚೊ ದೀವ್ನ್ ವಯ್ ಉಬಂವ್ಚ್ಯಾ ರೊಕೆಟಾ ಬರಿಚ್ ಮಿಲಿಟ್ರಿ ಮಿಸ್ನಾಯ್ಲ್ ಉಬ್ತಾ ತರಿ, ಅಂತ್ರಳಾರ್ ಝುಜಾ ವಿಮಾನಾಚಿ ಪಾಟ್ ಧರ್ಚ್ಯಾ ಬರಿ ತಾಕಾ ದಿತಾ ದಾಕಂವ್ಚೊ ಹಿಶಾರೊ ದಿವ್ಯೆತ್. ಅಸಲ್ಯಾ ರಿತಿಕ್ ರಾಡಾರ್ ಸಿಗ್ಗಲ್ ಗ್ಯೆಡೆಡ್ ಸಿಸ್ಟಮ್ ಮ್ಹಳೆಂ ನಾಂವ್. ಹ್ಯಾ ವರ್ವಿಂ ಏಕ್ ಪಾವ್ಪಿಂ ಉಬಯಿಲ್ಲ್ಯಾ ಮಿಸ್ನಾಯ್ಲಾಂ ಥಾವ್ನ್ ಚುಕವ್ನ್ ಘೆಂವ್ಚೆಂ ದುಸ್ಮಾನ್ ವಿಮಾನಾಕ್ ಅಸಾಧ್ಯ್ ಕಿತ್ಯಾಕ್ ಹಾಚಿ ಸ್ಪೀಡ್ ಘಂಟ್ಯಾಕ್ 3000 ಮಯ್ಲಾಂ 5400 ಕಿಲೊ ಮೀಟರಾಂ. (ಆತಾಂ 8325 ಕಿ.ಮೀ ಗತಿಚಿಂ ಮಿಸ್ನಾಯ್ಲಾಂ ಯೆಂವ್ಚ್ಯಾರ್ ಆಸಾತ್). ಪೂಣ್ ಹಿಂ 27-30 ಕಿ.ಮೀ ಪಯ್ಸ್ ಮಾತ್ ಉಬೊಂಕ್ ಸಕ್ತಾತ್(ಲಾಯ್). ದುಸ್ಮಾನ್ ವಿಮಾನಾಕ್ ತಿತ್ಲಾ ಪಯ್ಸ್ ಮಾತ್ ಮಾರುಂಕ್ ಜಾತಾ.

ಮಾರ್ಚಿ ರೀತ್ ಅಶಿ: ದುಸ್ಮಾನ್ ವಿಮಾನ್ ಆಮ್ಚ್ಯಾ ಗಡಿ ಭಿತರ್ ರಿಗ್ತಾನಾ ಮಿಸ್ನಾಯ್ಲ್ ರಾಡಾರ್ ಯಂತ್ರಾಚ್ಯಾ ಪಡ್ವಾರ್ (ಕಂಪ್ಯೂಟರಾಬರಿ) ಬಿಂದು ಬರಿ ಝುಳ್ತಾ. ರಾಡಾರ್ ಯಂತ್ರ ಚಲಂವ್ಚೆ ತಾಂತ್ರಿಕ್ ತ್ಯಾ ಬಿಂದು ವಯ್ ದೀಶ್ಚೆ ಖಂಚವ್ನ್ ಮಿಸ್ನಾಯ್ಲ್ ಉಬಂವ್ಚ್ಯಾ ಯಂತ್ರಾಕ್ ಜಿವಾಳ್ ಕರ್ತಾತ್(ಎಕ್ಸಿವೇಟ್). ಅಶೆಂ ದೊನೀ ಯಂತ್ರಾಂ ದುಸ್ಮಾನಾಚೊ ಪಾಟ್ಲಾವ್ ಕರುಂಕ್ ಆಸ್ತಾನಾ ಆನಿ ತೆಂ 27 ಕಿ.ಮೀ. ಪರಿಧೆ ಭಿತರ್ ಯೆತಾನಾ ರಾಡಾರ್ ತಾಂತ್ರಿಕ್ ಬುತಾಂವ್ ಧಾಂಬ್ತಾ ಆನಿ ವ್ಹಡಾ ಗತೀನ್ ಮಿಸ್ನಾಯ್ಲ್ ಉಬೊನ್ ವಿಮಾನಾಕ್ ಮಾರ್ತಾ.

ಮ್ಹಾಕಾ ಮೆಳ್ಳಲಿ ತರ್ಭೆತಿ ಮಿಸ್ನಾಯ್ಲ್ ಉಬಂವ್ಚ್ಯಾ ಯಂತ್ರಾಕ್ (ಲೋಂಚರ್) ಸಾಂಬಾಳ್ಚಿ ತಾಚಿಂ ಮೋಟಾರಾಂ/ಜನರೇಟರಾಂಚಿ ಜತನ್ ಕರ್ಚಿ ಆನಿ ತಾಕಾ ಆಸ್ಚ್ಯಾ ಚ್ಯಾರ್ ಟಿಮಾಂ ವಯ್ ಚ್ಯಾರ್ ಮಿಸ್ನಾಯ್ಲಾಂ ಮಾಂಡುನ್ ಫ್ಲಗ್ ಶಿರ್ಕಾಂವ್ಚಿ. ತಿಕ್ಕೆ ಬೆಸೊರಾಚೊ ವಾವ್ರ್ ಕರುಂಕ್ ಪಡ್ತಾಲೊ. ಲೋಂಚರಾಂಕ್ ಧರ್ಣಿರ್ ಖೊವಂವ್ಚೆಂ ಕಶ್ಟಾಂಚೆಂ ಜಾವ್ನಾಸ್ಲೆಂ ಆನಿ ರಾಡಾರ್ ತಾಂತ್ರಿಕ್ ಕೆಬಿನಾ ಭಿತರ್ ಥಂಡ್/ಹುನ್ ವಾರ್ಯಾಂತ್ ಆಸ್ತಾನಾ ಲೋಂಚರ್ ತಾಂತ್ರಿಕಾಂಕ್ ಉಗ್ಡ್ಯಾ ಮಯ್ಜಾನಾರ್ ಹಿಂವ್/ಧಗ್ ಸೊಸುನ್ ಸುರಕ್ಪಾ ಫೊಂಡಾಂತ್ (ಟ್ರೆಂಟ್) ಬಸೊಂಕ್ ಪಡ್ತಾಲೆಂ. ತ್ಯಾ ಶಿವಾಯ್ ಧಾಂವೊಂಕ್, ಬೊಬಾಟುಂಕ್, ವ್ಹಾವಂವ್ಕ್ ಖೊಂಡುಂಕ್ ಮ್ಹಣಾನಾ ಪುರಾಸಣ್ ಜಬ್ಬೊರ್ ಆಸ್‌ಲ್ಲಿ. ಭಾರಿಚ್ ಜವಾಬ್ದಾರೆಚೆಂ ಕಾಮ್ ತೆಂ, ಜರ್ ಲ್ಹಾನ್‌ಶ್ಯಾ ಚುಕಿನ್ ದುಸ್ಮಾನ್ ವಿಮಾನಾಚೊ ಬಿಂದು ಪಳಂವ್ಕ್ ಘಳಾಯ್ ಕೆಲ್ಯಾರ್, ಜಟ್ಲೆಕ್ ಮಿಸ್ನಾಯ್ಲ್ ಲೋಂಚರಾಂಕ್ ಜಿವಾಳ್ ಕರಿನಾತ್ಲಾರ್, ಲೋಂಚರಾಂ ವಯ್ ಮಿಸ್ನಾಯ್ಲಾಂ ಮಾಂಡ್ಲೆಲಿ ರೀತ್ ಸಾರ್ಕಿ ನಾತ್ಲಾರ್ ಮಿನುಟಾಂ ಭಿತರ್ (ಮಿಸ್ನಾಯ್ಲಾಂಚೊ ಹಿಸಾಪ್ ಸರ್ವ್ ಸೆಕುಂಡಾಂನಿ ದೃಶ್ಟಾಂತಾಕ್: ಮಿಸ್ನಾಯ್ಲ್

ಉಬೊಂಕ್ ಬುತಾವ್ ಧಾಂಜ್ಲೆಲ್ಯಾ ದೋನ್ ಸೆಕುಂಡಾಂನಿ) ಆಮಿ ಆಕ್ರಮಣಾಕ್ ಬಲಿ ಜಾಂವ್ಚೊ ಸಂಭವ್ ಉಬ್ಜಾತಾ. ಪುಣ್ ಅಪಾಯ್ ತರಿ ಸಾಹಸಾಚಿ ಜವಾಬ್ದಾರಿ ತಿ.

ಘಸ್ಪುನ್ ಘಸ್ಪುನ್ ತರ್ಬೆತಿ ಸ ಮ್ಹಯ್ಯಾಂನಿ ಸಂಪ್ಲಿ ಆನಿ ಮ್ಹಾಕಾ ಬರೋಡಾಂತ್ ಚ್ ಆಸ್ಲೆಲ್ಯಾ ಎಕಾ ಮಿಸ್ಸಾಯ್ಲ್ ವಿಭಾಗಾಕ್ (ಸ್ಕ್ವಾಡ್ಸ್) ವರ್ಗ್ ಜಾಲೊ. ಭರ್ತಿ ಜಾಲ್ಲ್ಯಾ ಮ್ಹಯ್ಯಾಂತ್ ಚ್ ಪಂದ್ರಾ ದಿಸಾಂಚಿ ರಜಾ ಘೆವ್ನ್ ಧಾಂವೊನ್ ಆಯ್ಲೊ ಆನಿ ತಯಾರಾಯ್ ಕರುನ್ ಸಾಮಾನ್ ಪೊಟ್ಲಿ ಭಾಂದುನ್ ಪತಿಣ್ ಬಾಳ್ಮಾಕ್ ವ್ಹಾವ್ನ್ ಪಾಟಿಂ ಬರೋಡಾಕ್ ಗೆಲೊಂ. ವೆಚ್ಯಾ ಪಯ್ಲೆಂಚ್ ವಿಲೆವಾರಿ ಕೆಲ್ಲ್ಯಾನ್ ಮಿಲಿಟ್ರಿ ಫ್ಯಾಟಾಂತ್ ಏಕ್ ಕೂಡ್ ಮೆಳ್ಳೆಂ!

ಬಡ್ಗಾ ಭಾರತಾಂತ್ ಕಠಿಣ್ ಹಿಂವ್/ಧಗಾ ಮಧೆಂ ಸಮ್ಜಣೆನ್ ಜಿಯೆಂವ್ಚಿ ರೀತ್ ಗ್ವಾಲಿಯರಾಂತ್ ಶಿಕ್ಲೆಲ್ಯಾನ್ ಬರೋಡಾಂತ್ ದೀಸ್ ಬರ್ರಾನ್ ಪಾಶಾರ್ ಜಾಲೆ. ಪೇಶ್ವರಾಯಾಂಚೆಂ ಶೆರ್ ಬರೋಡಾ, ಆಮ್ಚ್ಯಾ ವಾಯುಸೇನಾ ಕೇಂದ್ರಾಂತ್ ಚ್ ರಾಯಾಚೆಂ ರಾವ್ಣೆರ್ ಆಸ್ಲೆಂ ಜಾಲ್ಲ್ಯಾನ್ ವಾಯು ಸೇನಾ ದಫ್ತರಾಕ್ ಚಿಕಿತ್ಸಾ ಕೇಂದ್ರಾಕ್ ಶಿಕ್ಷಣ್ ವಿಭಾಗಾಕ್, ಅಗ್ನಿಶಾಮಕ್ ದಳಾಕ್ ಆನಿ ಸುರಕ್ಷಾ ಮಾಂಡಾವಳೆಕ್ ಉತ್ತಿಮ್ ಸವ್ಲತಾಂ ಆಸ್ಲಿಂ. ತ್ಯಾಚ್ ಪರಿಂ ಬರೋಡಾ ಶೆರ್ಯೆ ಪುರಾತನ್/ಚಾರಿತ್ರಿಕ್ ಸುವಾತೆನಿ ಭಾಂದ್ಪಾಂನಿ, ಮಂದಿರಾಂನಿ, ದಿವ್ಯಾಂನಿ ತಕ್ಯಾಂನಿ ಆನಿ ಉದ್ಯಾನವನಾಂನಿ ಭರ್ಲೆಂ. ಸುವಿಲ್ಯಾ ದಿಸಾಂನಿ ಪತಿಣ್-ಬಾಳಾಕ್ ಘೆವ್ನ್ ಭೊಂವ್ಚಿ ಮಾರ್ಚ್ಯಾ ಹಾಂವೆಂ ಸವ್ಯಾಸ್ ಮ್ಹಜ್ಯಾ ವಿಭಾಗಾಂತ್ಲ್ಯಾಂಚ್ಯಾ ಕುಟ್ಮಾಕ್ ಹೆಣೆಂ-ತೆಣೆಂ ಫ್ಲರ್ಲೆಂ ಕಾರ್ಯೆಂ ಆಧಾರ್ಲೆಂ ಆನಿ ಬರೆಂ ನಾಂವ್ ಜೊಡ್ಲೆಂ. ತ್ಯಾ ಶಿವಾಯ್ ತಾಂತ್ರಿಕ್ ವಾವ್ರಾಂತ್ ಹುಶಾರ್, ಸತ್ಕಾರ್ ಕಾರ್ಯಾಂನಿ ಮುಕಾರ್ ಆಸ್ಲೆಲ್ಯಾನ್ ರಗ್ಗೆ ನಾತ್ಲೆ.

ಆಮ್ಕಾಂ ಭಾರಿಚ್ ಸಂತೊಸ್ ದಿಂವ್ಚೊ ದೋನ್ ಸಂಗಿ ಬರೋಡಾಂತ್ ಆಪುರ್ಬಾಯೆನ್ ಜ್ಯಾರಿ ಜಾಲ್ಯೊ ಪಯ್ಲೆಂ, ಬಾಳ್ ಜ್ಯಾಸ್ಕಿನಾಕ್ ರಾಶ್ಟ್ರೀಯ್ ಕೇಂದ್ರಿಯ್ ವಿದ್ಯಾಲಯಾಂತ್ ಸಲೀಸಾಯೆನ್ ರೀಗ್ ಮೆಳ್ಳಿ (ಗ್ವಾಲಿಯರಾಂತ್ ಮಾದ್ರಿಂಚ್ಯಾ ಇನ್ಸ್ಕೂಲಾಂತ್ 3-5 ಪ್ರಾಯೆಕ್ ಹಿಂದಿ-ಇಂಗ್ಲಿಷ್ ಚಡಿತ್ ಶಿಕ್ಲೆಲ್ಯಾಚೊ ಪ್ರಭಾವ್) ಆನಿ ಸದಾಂ ಮಿಲಿಟ್ರಿ ಬಸ್ಕಾಂತ್ ಇನ್ಸ್ಕೂಲಾಕ್ ಫ್ಲರ್ಲೊ ಮಡಿಕೇರಿಚೊ ಜಾಲ್ಲ್ಯಾನ್ ತೆಂ ಉಲ್ಲಾಸಾನ್ ಧಾಂವ್ತಾಲೆಂ. ದುಸ್ರೆಂ, ದೋನ್ ಕೊಂಕ್ಣಿ ಕಥೊಲಿಕ್ ಕುಟ್ಮಾಂಚಿ ವಳಕ್ ಜಾಲಿ. ಎಕ್ಲೊ ಕಿನ್ನಿಗೋಳಿಚೊ ವಲೇರಿಯನ್ ಸಿಕ್ಲೇರಾ ಎಕಾ ಸಂಸ್ಥಾಂತ್ ಉದ್ಯೋಗ್ ಕರ್ತಾಲೊ (ಆತಾಂ ವಕೀಲ್ ಜಾಲಾ) ಆನ್ಯೆಕ್ಲೊ ಬಾಳೆ ಹೊನ್ನೂರೊ ಮೈಕಲ್ ಪಿಂಟೊ, ಎಕಾ ಕೊಲೆಜಿಂತ್ ಫಿಸಿಕಲ್ ಟ್ರೇಯಿಂಗ್ ದಿತಾಲೊ (ಆತಾಂ ತೊಟಾ ಸಾವ್ಕಾರ್) ಆಮ್ಕಾಂ ಆನಂದ್ ದೀವ್ನ್!

ವಾವ್ರಾಚಿ ಕಳ್ಳಳೆ, ಪತಿಣೆಚ್ಯಾ ಭಲಾಯ್ಕೆಚಿ ವಳ್ಳಳೆ

ವಡೋದರಾ ಯಾ ಬರೋಡಾಂತ್ಲ್ಯಾ ವಾಯುಸೇನಾ ಕೇಂದ್ರಾಂತ್ ರಶ್ಯಾಥಾವ್ನ್ ನವ್ಯಾನ್ ಮೆಳ್ಳೆಲ್ಯಾ ಮಿಸ್ಸಾಯ್ಲಾಂಕ್ (SAM - 3) ವ್ಹಾವಂವ್ಚಿ, ಮಾಂಡ್ಚಿ, ಉಬಂವ್ಚಿ ತರ್ಬೆತಿ ಜೊಡ್ಲ್ಯಾ ಉಪ್ರಾಂತ್ ಮ್ಹಜಿ ಮಿಲಿಟ್ರಿ ಜಿಣಿ ಭಾರಿಚ್ ವಾಂವ್ಚಿ/ಕಶ್ಟಾಂಚಿ ಜಾಂವ್ಕ್ ಪಾವ್ಲಿ ಮ್ಹಣ್ಯೆತ್. ಜೆರಾಲ್ ಥರಾನ್ ವಾಯುಸೇನಾ ಕೇಂದ್ರಾಂನಿ ಆಖ್ಯಾ ಭಾರತಾಂತ್, ಖಾಲಿ ಸ ಘಂಟ್ಯಾಂಚಿ ಡ್ಯೂಟಿ ಯಾ ವಾವ್ರ್ ತರಿ (ಸಕಾಳಿಂ 7 ಥಾವ್ನ್ ದನ್ವಾರಾಂ 1 ವೊರಾ ಪರ್ಯಾಂತ್) ಮಿಸ್ಸಾಯ್ಲೆ ವಿಭಾಗಾಂನಿ, (ಸ್ಕ್ವಾಡ್ರನ್) ಚಡಾವತ್ ವಿಶಿಶ್ಪ್ ತರ್ಬೆತಿ, ತಾಂತ್ರಿಕ್ ಅಭ್ಯಾಸ್ ಯಾ ಝಜಾ ತಯಾರಿ (ಸ್ಪೆಶಲ್ ಟ್ರೈನಿಂಗ್, ಟೆಕ್ನಿಕಲ್ ಒಪರೇಶನ್ ಯಾ ಮೊಬಿಲಿಟಿ) ಮ್ಹಣ್ ಸಕಾಳಿಂ ಸುರ್ಯೋ ಉದೆಂವ್ಚ್ಯಾ ಸ ವರಾಂ ಆದಿಂಚ್ ವಚುಂಕ್ ಆನಿ ಸಾಂಜೆರ್ ಸುರ್ಯೋ ಬುಡ್ತಾ ಪರ್ಯಾಂತ್ ವಾವ್ರುಂಕ್ ಪಡ್ತಾಲೆಂ. ಗ್ವಾಲಿಯರಾಂತ್ ನಿತಳ್ ಪರಿಸರಾಂತ್ ಆಸ್ಲೊಂ ಹಾಂವ್ ಕಶ್ಟಾಲೊಂ.

ಮಿಸ್ಸಾಯ್ಲಾಂ ಮಾಂಡ್ಚೆಂ ಆನಿ ಪಾರೊತ್ ಚಲಂವ್ಚೆಂ ಕಾಮ್ ಶೆರಾ ಭಾಯ್ಲ್ಯಾ ಉಗ್ತಾ ಸುವಾತೆರ್ ಜಾಲ್ಲ್ಯಾನ್ ಆನಿ ವಿಶೆವಾಕ್ ತಂಬಾಂನಿ ರಾವೊಂಕ್ ಜಾಲ್ಲ್ಯಾನ್ ಆಮ್ಕಾಂ ಯುನಿಫೊರ್ಮ್ ನ್ಹೆಸೊಂಕ್ಚ್ ನಾತ್ಲೆಂ. ಕ್ವಾರ್ಟರಾ ಥಾವ್ನ್ ಭಾಯ್ರ್ ಸರ್ತಾನಾಂಚ್ ವಾವ್ರಾಚಿ ನ್ಹೆಸೊಣ್ (ಒವರ್ ಆಲ್) ಫಾಲುನ್ ಆನಿ ಖಾಣಾಚಿ ಭುತಿ ಘೆವ್ನ್ ವೆತೆಲ್ಯಾಂವ್!

ತಸಲ್ಯಾ ವಗ್ತಾ ಹೆಣೆಂ-ತೆಣೆಂ ಭೊಂವೊಂಕ್ ಆಯ್ತಾರಾ ರಜೆಚ್ಯಾ ದಿಸಾ ಹೆಣೆ-ತೆಣೆ ಭೊವುಂಕ್ ವೆಚಿ ಆನಿ ಹಫ್ತ್ಯಾ ಮಧೆಂ ಕ್ವಾರ್ಟರಾಂತ್ / ಘರ್ಚ್ಯಾ ಕಾಮಾಂತ್ ಫಿಚಾರ್ ಜಾಲ್ಲ್ಯಾ ಪತಿಣೆಕ್ ಖಿಂತ್ ನಾಸ್ತಾಂ ಉಸ್ವಾಸ್ ಕಾಡುಂಕ್ ಆವ್ಕಾಸ್ ದಿಂವ್ಚಿ ಆಶಾ ಬಳ್ ಜಾತಾಲಿ. ತಸಲ್ಯಾ ಪರಿಗತೆಂತ್ ಬರೋಡಾ ಶೆರಾಂತ್ ಜಿಯೆಂವ್ಚ್ಯಾ ಆನಿ ಆಮ್ಕಾಂ ಲಾಗ್ತಾಲಿಂ ಜಾಲ್ಲ್ಯಾ ದೋನ್ ಕುಟ್ಮಾಂಚೊ ಸಹವಾಸ್ ಭಾರಿಚ್ ಉಪ್ಕಾರಾಕ್ ಪಡ್ಲೊ. ಪಯ್ಲೆಂ ಕುಟಮ್ ಕಿನ್ನಿಗೋಳಿಚ್ಯಾ ವಲೇರಿಯನ್ ಸಿಕ್ಟೇರಾಚೆ, ತೊ ವಿ. ಸಿಕ್ಟೇರಾ, ಬರೋಡಾ ನಾಂವಾನ್ ಲೇಖನಾಂ ಬರಯ್ತಾಲೊ ಜಾಲ್ಲ್ಯಾನ್ ವಳ್ಳಿಚೊ ಜಾಲ್ಲೊ. ಆನ್ಯೆಕ್ ಕುಟಮ್ ಚಿಕ್ಮಗ್ನುರ್ಚ್ಯಾ ಮಿಕ್ಕಿ ಪಿಂಟೊಚೆಂ, ತೊ ಗ್ವಾಲಿಯರ್ ಸಿಂಧ್ಯಾ ಕೊಲೆಜಿಂತ್ ಪಿಟಿ ಮಾಸ್ಪರ್ ಜಾಂವ್ಕ್ ವಾವುರ್ತಾನಾ ಆಮ್ಕಾಂ ಭೆಟ್ ದಿತಾಲೊ, ಪದಾಂ ಗಾಯ್ತಾಲೊ, ನತಾಲಾಂ ವೆಳಿಂ ಗಿತಾಂ ಗಾಂವ್ಕ್ ಯೆತಾಲೊ, ಬರೋಡಾ ಉದ್ಯೋಗ್ ಕರ್ತಾಲೊ.

ತಶೆಂ ಜಾಲ್ಲ್ಯಾನ್ ಮ್ಹಯ್ವಾಕ್ ಏಕ್ ಪಾವ್ಲಿಂ ಆಮಿ ಸಾಂಗಾತಾ ಮೆಳ್ತೆಲ್ಯಾಂವ್. ಸರ್ತೆ ಪರ್ಮಾಣೆಂ ಚೆವ್ಣಾ ಸತ್ಕಾರ್ ಮಾಂಡ್ತಲ್ಯಾಂವ್ ಆನಿ ಕೊಂಕ್ಣಿ ಉಲೊವ್ನ್.

ಪದಾಂ ಗಾವ್ನ್ ಉಲ್ಲಾಸ್ ಭೋಗ್ತಾಲ್ಯಾಂವ್. ಹಾಂವ್ ಮಿಲಿಟ್ರಿ ರಮ್ ಆನಿ ಬಿಯರ್ ವ್ಹರ್ತಾಲೊಂ, ಬರೋಡಾಂತ್ ಪೊಹಿಭಿಶನ್ ಆಸ್ತಾನಾ ತೆಂ ವಿಶಿಷ್ಟ್ ದೆಣೆಂ ಜಾಲ್ಲೆಂ!

ಮ್ಹಯ್ಯಾಂತ್ ಏಕ್ ಆಯ್ತಾರ್ ಕೊಂಕ್ಣಿ ಕುಟ್ಮಾಂಚ್ಯಾ ಮಿಲನಾನ್ ಪರ್ಜಾಲ್ತೆಂ ತರ್ ಆನ್ಯೇಕ್ ಆಯ್ತಾರಾ ಹಾಂವ್ ಮ್ಹಜೆ ಸಾಂಗಾತಾ ಕಾಮ್ ಕರ್ತಲ್ಯಾಂಚ್ಯಾ ಕುಟ್ಮಾಂಕ್ ಯಾ ಕನ್ನಡ ಸಂಘಾಚ್ಯಾ ಕುಟ್ಮಾಂಕ್ ಭೊಂವ್ಡೆಕ್ ವ್ಹರ್ತಾಲೊಂ. ವೆಳಾರ್ ಪಟ್ಟಿ ಕರುನ್ ವಿನಂತಿ ದಿಲ್ಯಾರ್ ಮಿಲಿಟ್ರಿ ಸ್ಕೂಲ್ ಬಸ್ ಮೆಳ್ತಾಲೆಂ ಆನಿ ಪಿಕ್ನಿಕ್ ಮ್ಹಣಾನಾ ಡ್ರಾಯ್ವರ್ಯಿ ಆಪ್ಲ್ಯಾ ಕುಟ್ಮಾ ಸಂಗಿಂ ಯೆಂವ್ಕ್ ಅತ್ರೆಗ್ತಾಲೊ. (ತಾಕಾ ಘುಟಾನ್ ಏಕ್ ಕ್ವಾರ್ಟರ್ ದಿಲ್ಯಾರ್ ಪಾವ್ತಾಲೆಂ!) ಸರ್ವ್ ಕುಟ್ಮಾಂ ಭುತಿ ಹಾಡ್ತಾಲಿಂ ಆನಿ ಅದಲ್-ಬದಲ್ ಕರುನ್ ಜೆವ್ತಾನಾ (ಖಾಲಿ ಸಸ್ಯಾಹಾರಿ) ಅಪರಿಮಿತ್ ಸಂತೊಸ್ ಪಾವ್ತಾಲಿಂ. ಕುಟ್ಮಾ ನಾತ್ಲೆಲ್ಯಾಂಕ್ ಸೊಡ್ಡಿ ಫಾಲುನ್ ಕುಟ್ಮಾ ಸಂಗಿಂ ಲಕಯ್ತಾನಾ ಭಾರಿಚ್ ಮರುಾ ಭೋಗ್ತಾಲಿ. ತ್ಯಾ ಶಿವಾಯ್ ಸಂಗೀತ್ ಕದೆಲ್, ದೊಳ್ಯಾಂಕ್ ಪಟ್ಟಿ, ಗಾಯನ್ ಸ್ಪರ್ಧೊ ಆನಿ ಹೊಸಿ ಹೊಸಿ ಗಮ್ತುತ್ ಕರ್ತಾಲಿಂ.

ವಾಯುಸೇನಾ ಕೇಂದ್ರಾಂತ್ ಸನ್ವಾರಾ ರಾತಿಂ 'ಲೇಡಿಸ್ ನಾಯ್ಸ್' ಜ್ಯಾರಿ ಜಾತಾಲಿ, ಮ್ಹಳ್ಯಾರ್ ಕುಟ್ಮಾಂಕ್ ಸತ್ಕಾರ್, ಹೊಸಿ-ಹೊಸಿ ಆನಿ ಉಣ್ಯಾ ದರಿರ್ ಮಾಸಾಚೆಂ ಚೆವಣ್. ಮ್ಹಜಿ ಪತಿಣ್ಯೆಯಿ ಧುವೆಕ್ ಘೆವ್ನ್ ಧಾಂವ್ತಾಲಿ ಆನಿ ಹಾಂವ್ ಆನ್ಯೆಕಾ ಕುಶಿನ್ (ಮೆಸ್) ರಮ್ ಚಾಕೊನ್, ಘೊಕಣಾಂ ಕಾತ್ರೂನ್ ಆನಂದ್ ಭೋಗ್ತಾಲೊಂ.

ಗ್ವಾಲಿಯರಾಂತ್ ಆಮ್ಚ್ಯಾ ಭಲಾಯ್ಕಿ ವಯ್ ಅನ್ವಾರಾಂ ಆಯಿಲ್ಲಾಬರಿ (ಆಮಿ ಸರ್ವಾಂ ಆಂಗಾರ್ ಧಗಿಚೆ ಘೊಡ್ ಪಡುನ್ ಆಸ್ವತ್ತೆಂತ್ ಆಸ್ಲಲ್ಯಾಂವ್, ದೋನ್ ವರಾಂಚೆಂ ಬಾಳ್ ಜಾಸ್ತೊನ್ ನ್ಯೂಮೋನಿಯಾ ಜಾವ್ನ್ ಮೊರ್ಲಾ ತಡಿರ್ ಪಾವ್ಲೆಂ!) ಬರೋಡಾಂತ್ಯಾಯಿ ವ್ಹಡ್ಲೆಂ ಏಕ್ ಅನ್ವಾರ್ ಆಮ್ಕಾಂ ಆಪ್ತಾಲೆಂ. ಮ್ಹಜಿ ಪತಿಣ್ ರೊಜಿಬಾಯ್ ತಿಕ್ಕೆ ಬಾರಿಕ್ ಕುಡಿಚಿ ಆನಿ ಅಸ್ಕತ್ ಕಾಲೆತಿಚಿ ಜಾಲ್ಲ್ಯಾನ್ (ಆನಿ ಖಂಡಿತ್ ಮೊಟ್ಲ್ಯಾ ದಿಗಾಯೆಚಿ!) ಹಾಂವ್ ಲೈಂಗಿಕ್ ಸಂಪರ್ಕಾಂತ್ ಭಾರಿಚ್ ಚತ್ರಾಯ್ ಸಾಂಬಾಳ್ತಾಲೊಂ. ತಸಲ್ಯಾ ಚತ್ರಾಯೆನ್ಂಚ್ ಆಮ್ಕಾಂ ಎಕ್ಚ್ ಭುರ್ಗೊ ಪುರೊ ಮ್ಹಣ್ಚ್ಯಾ ಕಡಕ್ ನಿರ್ಣಯಾಕ್ಯಾಯಿ ಪಾವ್ಲೊಂ ಆನಿ ತ್ಯಾ ಖಾತಿರ್ ಭಾರಿಚ್ ಜೊಗಾಸಾಣೆನ್ ಗರ್ಭಾಧಾರಣ್ ಆಡಾಯ್ತಾಲೊಂ (ವಿಡ್ಡಾವಲ್ ಮೆಥಡ್). ಪುಣ್ ಕೆದ್ನಾಂಗಿ ಫರಾಮಸ್ ಘಡ್ಡಿ ಜಾಲ್ಲ್ಯಾನ್ ಪತಿಣ್ ಚಿಂತಿನಾತ್ಲೆಲ್ಯಾಬರಿ ಗುರ್ವಾಚಾರಾಕ್ ಬಲಿ ಜಾಲಿ.

ಆದಿಂ ಗುರ್ವಾಚಾರ್ ಭಾರಿಚ್ ಗರ್ಜೆಚೆಂ ಆನಿ ಎಕ್ಲಮ್ ಸ್ವಾಗತಾಚೆಂ ದೆಣೆಂ ಜಾವ್ನ್ ಆಸ್ಲೆಲ್ಯಾಕಡೆ ಆತಾಂಚ್ಯಾ ಆಧುನಿಕ್ ವಾತಾವರಣಾನ್ ಆನಿ ಆರ್ಥಿಕ್ ಪರಿಣಾಮಾನ್ ಉಣ್ಯಾ ಮಾನಾಚೆಂ ಜಾಲಾಂ. ಪುಣ್ ಮ್ಹಜಿ ಸಮ್ಜಣಿ ಪತಿಣೆಚ್ಯಾ ಅಸ್ಕತ್ ಕಾಲೆತಿಚೆರ್ ಆನಿ ಮಿಲಿಟ್ರಿಚ್ಯಾ ಕಂದಾರಿ ಜಿಣಿಯೆ ವಯ್ (ತವಳ್- ತವಳ್ ಪೊಟ್ಟಿ ಬಾಂದುನ್ ಭೊಂವ್ಪಿ) ಹೊಂದುನ್ ಆಸ್ಲೆಲಿ ಜಾಲ್ಲ್ಯಾನ್ ದುಸ್ರೊ ಗುರ್ವಾಚಾರ್ ಖಂಡಿತ್ ನಾಕಾ ಜಾಲ್ಲೊ!

ತ್ಯಾ ತೆಕೆತ್ ಪತಿಣೆಚಿ ಭಲಾಯ್ಕಿ ಭಿಗ್ಡೊನ್ ಯೆತಾಲಿ, ದುವಾಳೆ ಸುರ್ಜಾತ್ತಾನಾ

ತಿ ಲಾಚಾರ್ ಜಾಲಿ ಆನಿ ಧುವೆಕ್ ಸವೆಂ ಮ್ಹಾಕಾ ಸಾಂಬಾಳ್ಚ್ಯಾ ವಜನಾ ಪಂದಾ ಅಡ್ವಾಲಿ. ಮಿಲಿಟ್ರಿ ಆಸ್ಪತ್ರೆಂತ್ ಚಿಕಿತ್ಸಾ ಲಾಭ್ಯಾರೀ ತಿಚಿ ಗತ್ ಬರಿ ಜಾಲಿ ನಾ ಆನಿ ತಿ ಭಾಗೆಟಿ ಜಾವ್ನ್ ಸುಕೊನ್ ಗೆಲಿ. ತಿಸ್ತ್ಯಾ ಮ್ಹಯ್ಯಾಂತ್ ತಿಚಿ ಅವಸ್ಥಾ ಪಳೆಯಿಲ್ಲ್ಯಾ ದಾಕ್ತೆರಾನ್ ಭಾರಿಚ್ ನಾಜೂಕಾಯೆನ್ ಕುಡಿಚಿ ಆನಿ ರಗ್ತಾಚಿ ಪರೀಕ್ಷಾ ಕರುನ್ ಹೆಮೊಗ್ಲೊಬಿನ್ ಸಂಖ್ಯೊ ಎಕ್ವಮ್ ಉಣೊ ಆಸಾ, ಮುಕಾರುನ್ ಗೆಲ್ಯಾರ್ ಜಿವಾಕ್ ಆನಿ ಗರ್ಭಾಕ್ ಅಪಾಯ್ ದೆಕುನ್ ಗುರ್ವಾಚಾರ್ ಕಾಡ್ಲೊ ಬರೊ ಮ್ಹಣ್ಣೆಂ ತೀರ್ಪ್ ದಿಲೆಂ. ತಾಚ್ಯಾ ನಿತಳ್ ಆನಿ ಉತ್ತಿಮ್ ತತ್ವ್ ಗಿನ್ಯಾನಾಚ್ಯಾ ಸಲಹಾಕ್ ಸಂಪೂರ್ಣ್ ಮಾನ್ ಅರ್ಪಿಲ್ಲ್ಯಾ ಹಾಂವೆಂ ಪತಿಣೆಕ್ ಬಸವ್ನ್, ಖಿತ್ಯತ್ಯಾ ಭೊಗ್ಲಾಂನಿ ತಿಕಾ ವೆಂಗೆಂತ್ ಘೆವ್ನ್ ಆನಿ ಮ್ಹಜೊ ಪ್ರಮಾಣಿಕ್ಪಣಾಚೊ ಮಯ್ವಾಸ್ ಪಾಚಾರುನ್ ಗಜಾಲ್ ಕಳಯ್ಲಿ.

ಮ್ಹಾಕಾ ವಿಜ್ಞೆತ್ ಕರುನ್ ತಿ ಸೀದಾ ಒಪ್ಪಿ ಮ್ಹಣ್ತಾನಾ ಹಾಂವ್ಚೆ ಘುಸ್ಪಡ್ಲೊಂ, ಕಿತ್ಯಾಕ್ ದೇವಭಿರಾಂತೆ ಪ್ರಾಸ್ ಚಡ್ ಕುಡ್ಲ್ಯಾ ಪಾತ್ಯೆಣೆಚ್ಯಾ ಕುಟ್ಮಾಂತ್ ಜಲ್ಮಾಲ್ಲಿ, ಮನ್ಯಾಪಣಾಚ್ಯಾ ತತ್ವಾಂ ಪ್ರಾಸ್ ಚಡ್ ಯಾಜಕಾಂಚ್ಯಾ ಶಿಕವ್ಣೆಕ್ ಮಹತ್ತ್ ದಿಂವ್ಚ್ಯಾ ಮನ್ಯಾಂಮಧೆಂ ವಾಡ್ಲೆಲಿ ತಿ ತಿತ್ಲ್ಯಾ ಸಲಿಸಾಯೆನ್ ಒಪ್ಪೆಲಿ ಮ್ಹಣ್ ಚಿಂತುಂಕ್ ನಾತ್ಲೆಂ. ತಿಕಾ ಅರ್ಗಾಂ ಭೆಟವ್ನ್ ಘಡೆಂ ಯೆಂವ್ಕ್ ಆಸ್ಲೆಂ ಖರ್ಗ್ ನಿವಾರ್ಪಿ ತಯಾರಿ ಕೆಲಿ ಹಾಂವೆಂ!

ಮ್ಹಜ್ಯಾ ಭೊಂವ್ತಿಂ ದೊಗಾಂ-ತೆಗಾಂ ಭುರ್ಗ್ಯಾಂಚಿಂ ಕುಟ್ಮಾಂ ದೆಖುನಾ, ಕೇಂದ್ರಿಯೆ ವಿಧ್ಯಾಲಯಾಂತ್ ಧಾವಿ ಸಂಪಯಿಲ್ಲ್ಯಾ ಧುವೆಕ್ ಸಾಂ ಆಗ್ಸೆನ್ ಕೊಲೆಜ್ ಹೊಸ್ಪೆಲಾಂತ್ ದವ್ರುಂಕ್ ಪಡ್ತಾನಾ ಆನಿ ಪಾಂಚ್ ವರ್ಸಾಂ ಪತಿಣೆಕ್ ಎಕ್ಕುರಿ ಸೊಡುನ್ ವಿಶೇಸ್ ಕಾಮಾನ್ ಥಂಯ್ ಹಾಂಗಾ ಮಿಸ್ಸಾಯ್ಸ್ ಕೇಂದ್ರಾಂಕ್ ವೆತಾನಾ ಹಾಂವ್ ಬೆಜಾರ್ ಪಾವ್ತಾಲೊಂ, ದುಸ್ರ್ಯಾ ಬಾಳಾಕ್ ಆವ್ಕಾಸ್ ದಿನಾತ್ಲೊಲೊ ಮ್ಹಜೊ ನಿರ್ಧಾರ್ ಸಾಕೊಗಿ ಮ್ಹಣ್ ದುಬಾವ್ತಾಲೊಂ. ಉಳ್ಚ್ಯಾ ರಿತಿನ ಪತಿಣ್ ರೊಜಿಬಾಯ್ ಸಂದರ್ಭಾನುಸಾರ್ “ಬರೆಂ ಜಾಲೆಂ, ಹಾಚಿ ಎಕ್ಲ್ಯಾಚಿ ಚಾಕ್ರಿ ಕರ್ತಾನಾಂಚ್ ಜಿವಾರ್ ಯೆತಾ, ಆನೈಕ್ ಆಯಿಲ್ಲೆಂ ತರ್ ಹಾಂವ್ ಪಡ್ಚ್ಯಾ ಜಾತಿಂ” ಮ್ಹಣ್ ಪಾಚಾರ್ತಾನಾ ಸಮಾಧಾನ್ ಭೊಗ್ತಾಲೊಂ. ತ್ಯಾ ಶಿವಾಯ್ ಮಿಲಿಟ್ರಿಚ್ಯಾ ಲ್ಹಾನ್ ಸಾಂಬಾಳಾನ್ ಜಿಯೆತಾನಾ, ವರ್ಗಾ ವೆಳಾ ಪೊಟ್ಟಿ ಲ್ಹಾನ್ ಜಾತಾನಾ, ಹಾಂವೆಂ ಕೆಲೆಂ ಸಾರ್ಕೆಂ ಮ್ಹಣ್ ದಿಸ್ತಾಲೆಂ.

(ಆಚ್ ನಿವೃತ್ತ್ ಜಾಲ್ಲ್ಯಾ ಪ್ರಾಯೆಸ್ತ್ ಆಮ್ಕಾಂ ಸಾಂಗಾತ್ ದೀಂವ್ಕ್ ಆಮ್ಚಿ ಎಕ್ಸಿಜೆ ಧುವ್ ಡೆಲ್ಲಿಂತ್ಲೆಂ ಚಡ್ ಪಾಗಾಚೆಂ ಶಿಕ್ಷಕಿ ಕಾಮ್ ಸೊಡುನ್, ಆಪ್ಲ್ಯಾ ದೊಗಾಂ ಭುರ್ಗ್ಯಾಂಕ್ ಆನಿ ನೊವ್ರ್ಯಾಕ್ ಹಾಡುನ್ ಆಮ್ಚೆ ಸಂಗಿಂ ಜಿಯೆತಾನಾ ಆಮಿ ತೃಪ್ತಿ ಜೊಡ್ತಾಂವ್ ಆನಿ ಚಡ್ ಭುರ್ಗಿಂ ಆಸ್ಲಾರ್ ಕೊಣೇ ಜವಾಬ್ದಾರಿ ವ್ಹಾವಯ್ತಾಂವ್ ಮ್ಹಣ್ ಚಿಂತಾಂವ್.)

ಭಡ್ಡಿ ಮೆಳ್ತಾನಾ ಸೊಡ್ಡಿ ಫಾಲ್ಲ್ಯಾಬರಿ ಜೆಣಿ ಉಡ್ಡಿ

ಹ್ಯಾ ಸಂಸಾರಾಂತ್ ಸೊಭಿತ್ ಸಂಗ್ತಿ ಚಡ್ ಕಾಳ್ ಬಾಳ್ವನಾಂತ್ ಮ್ಹಣ್ಣ್ಯಾ ಗಾದಿಕ್ ಅಖಂಡ್ ರುಜ್ವಾತ್ ಜಾವ್ನ್ ಬರೋಡಾಂತ್ ಚಾರಿತ್ರಿಕ್, ಪ್ರಾಕೃತಿಕ ಆನಿ ಸಾಮಾಜಿಕ್ ಭೆಟೆಂಚಿ ಉಲ್ಲಾಸಾಭರಿತ್ ಜೆಣಿ ಚಾಕೊನ್ ಆಸ್ತಾನಾಂಚ್ ಉತ್ತರ್ ಪ್ರದೇಶಾಂತ್ಲ್ಯಾ ಮೀರತ್ ಶ್ವೆರಾಕ್ ಮ್ಹಾಕಾ ವರ್ಗ್ ಜಾಲೊ. ದೋನ್‌ಂಚ್ ವರಾಂನಿ ವರ್ಗಾವಣ್ ಜಾಲ್ಲ್ಯಾನ್ ಆಮಿ ಖಂಡಿತ್ ದುಃಖಿ ಜಾಲ್ಯಾಂವ್ ಆನಿ ನವ್ಯಾನ್ ಉಗಡ್ಡ್ಯಾ ಆನೈಕಾ ಮಿಸ್ಸಾಯ್ಲ್ ಸ್ಕಾಡ್ಡನಾಕ್ (ವಿಭಾಗಾಕ್) ಜಾಲ್ಲ್ಯಾನ್ ಕುಟ್ಮಾಕ್ ವರುಂಕ್ ಜಾಯ್ನಾ ಮ್ಹಣ್ಣಾನಾ ಎಕ್ಲೆಮ್ ನಿರಾಶಿ ಜಾಲ್ಯಾಂವ್. ದೆಕುನ್ ಪತಿಣ್ ರೊಜಿಬಾಯೆಕ್ ಆನಿ ಧುವ್ ಜಾಸ್ತಿನಾಕ್ ಬರೋಡಾ ವಾಯುಸೇನಾ ಕೇಂದ್ರಾ ಲಾಗ್ಗಿಲ್ಯಾ ರೇಡಿಯೊ ಕೊಲೊನಿಂತ್ ದವ್ರುನ್ ಹಾಂವ್ ಮೀರತ್ ಗೆಲೊಂ.

ಸುಮಾರ್ ಮ್ಹಯೊಭರ್ ಖಾಲಿ ಡೆಲ್ಲಿ ಆದೇಶಾಕ್ ರಾಕ್ಣೊ ವಾವ್ರ್ ಭಾರಿಚ್ ಉಬೊಣೆಚೊ ಜಾವ್ನಾಸ್ಲೊ. ಆದೇಶ್ ಆಮ್ಚ್ಯಾ ನವ್ಯಾ ಮಿಸ್ಸಾಯ್ಲ್ ವಿಭಾಗಾಕ್ ರಶ್ಯಾಥಾವ್ನ್ ಯೇಂವ್ಕ್ ಆಸ್ಚ್ಯಾ ಮಿಸ್ಸಾಯ್ಲಾಂ, ಯಂತ್ರಾಂ ಆನಿ ಉಪಕರಣಾಂ ವಿಶಿಂ, ರಶ್ಯಾಚೆಂ ತಾರುಂ ತಿಂ ಖಂಯ್ಚ್ಯಾ ಬಂದ್ರಾಕ್ ಪಾವಯ್ತ್ ಮ್ಹಳ್ಳ್ಯಾವಿಶಿಂ ಆಮಿ ಸದಾಂ ವೆಳಾ ಪರ್ಮಾಣೆಂ ಜಮ್ತೆಲ್ಯಾಂವ್. ಹೆಂ ತೆಂ ಆಯಾಕೆಲ್ಯಾಂವ್ ಆನಿ ಸ ಘಂಟೆ ಪಾಶಾರ್ ಕರ್ತೆಲ್ಯಾಂವ್.

ಭಾರಿಚ್ ಉಬೊಣೆಚ್ಯಾ ತ್ಯಾ ಮ್ಹಯ್ವ್ಯಾಂತ್ ದೋನ್ ವಿಶಿಶ್ಪ್ ಸಂಗ್ತಿ ಘಡ್ಣೊಃ ಬರೋಡಾಂತ್ ನಿಶ್ಚಾವಂತ್ ಜಾವ್ನ್ ವಾವುರ್ಲೆಲ್ಯಾಚೆಂ ಬರೆಂ ಫಳ್ ಜಾವ್ನ್ ಮ್ಹಾಕಾ ಭಡ್ಡಿ (ಪ್ರೊಮೊಶನ್) ದಿಂವ್ಚೊ ಆದೇಶ್ ಡೆಲ್ಲಿ ಥಾವ್ನ್ ಆಯ್ಲೊ, ಹಾಂವ್ ಸಾರ್ಜಂಟ್ (ಮ್ಹಳ್ಳಾರ್ ಹವಿಲ್ದಾರ್) ಸ್ಥಾನಾಥಾವ್ನ್ (ರೈಂಕ್) ಜೂನಿಯರ್ ವೈರಂಟ್ ಆಫಿಸರ್ (JWO) ಜಾಲೊಂ ಮ್ಹಳ್ಳಾರ್ 25% ಚಡ್ ಸಾಂಬಾಳ್, ಕಾಮ್ಗಾರಾ ಬದ್ಲಾಕ್ ಸುಪರ್‌ವಾಯ್ಸರ್ ಪದ್ವಿ ಆನಿ ಟ್ರಿಯಾರ್ ಫಸ್ತ್ ಕ್ಲಾಸ್ ಟೆಕೆಟ್!) ಹೆರ್ ಸಬಾರ್ ಸವ್ಲತಾಂ ಲಾಭ್ಲಿಂ. ಆಬ್ಲೆ ರೊಜಿ ಬಾಯ್ ಫುಗ್ಲಿ. ದುಸ್ರಿ ಸಂಗತ್ ಜಾವ್ನ್ ಮಿಸ್ಸಾಯ್ಲ್ ವಸ್ತುಂಕ್ ರಾಕ್ಣಿ ಉಬೊಣ್ ಸಂಪ್ಲಿ, ತಿಂ ಘಂವ್ಕ್ ಬೊಂಬಯ್ ಬಂದ್ರಾಕ್ ವಚುಂಕ್ ಡೆಲ್ಲಿ ಥಾವ್ನ್ ಹುಕುಮ್ ಆಯ್ಲಿ. ಎಕಾ ರಾತಿ ಭಿತರ್ ಮಿಲಿಟ್ಲಿ ಪಯ್ಲಾ ವಿಭಾಗಾನ್ (MCO) ಆಮ್ಕಾಂ ತೀಸ್ ಜಣಾಂಕ್ ಮೀರತ್ ಥಾವ್ನ್ ಡೆಲ್ಲಿಂತ್ಲ್ಯಾನ್ ಬೊಂಬಯ್ ಬಸ್ಕಾ ತಯಾರ್ ಕೆಲಿ.

ಉಬೊಣೆ ಥಾವ್ನ್ ಸುಟ್ಕಾ ಲಾಭೊನ್ ಭೊಂವ್ಚೊ ಆವ್ಕಾಸ್ ಮೆಳ್ಳೆಲ್ಯಾನ್ ಸರ್ವ್ ಉಲ್ಲಾಸಿತ್ ಜಾತಾನಾ ಹಾಂವ್ ದುಸ್ರ್ಯಾಚ್ ರಿತಿನ್ ಸಂತೊಸ್ ಪಾವ್ಲೊಂ. ಬೊಂಬಯ್ಚ್ಯಾ ವಾಟೆರ್ ಬರೋಡಾ ಮೆಳ್ತಾ ಜಾಲ್ಲ್ಯಾನ್ ಆಮ್ಚ್ಯಾ ಪಂಗಡ್ಡಾಕ್ ವರ್ಚ್ಯಾ

ಆಫಿಸರಾಕಡೆ ವಿನಂತಿ ಕರುನ್ ಟ್ರೆಯ್ನ್ಯಾ ಥಾವ್ನ್ ದೆಂವುಂಕ್ ಆನಿ ಎಕಾ ದಿಸಾಚಿ ರಜಾ ಕರುಂಕ್ ಪರ್ವಣ್ಣಿ ಘೆಂವ್ಚ್ಯಾ ಸಕ್ಲೊಂ. ಭಾರಿಚ್ ರಿಸ್ಕೆಚಿ ಪರ್ವಣ್ಣಿ ತಿ, ತಾಕಾ ಆನಿ ಮ್ಹಾಕಾ ಕರಿಣ್ ಶಿಕ್ವೆಚಿ.

ಪುನ್ಯಾನ್ ತಶೆಂ ಕಾಂಯ್ ಜಾಲೆಂ ನಾ, ಮ್ಹಾಕಾ ಅವ್ಹಡ್ ಯಾ ಟ್ರೇಯ್ನ್ ಬಂದ್. ಸಕಾಳಿಂ ಬರೋಡಾ ದೆಂವುನ್ ಸೀದಾ ಮಾರ್ಕೆಟಿ ಥಾವ್ನ್ ದುಕ್ರಾ ಮಾಸ್ ಘೆಂವ್ಚ್ಯಾ ಹಾಂವ್ ರೇಡಿಯೊ ಕೊಲೊನಿಂತ್ಲ್ಯಾ ಘರಾ ಪಾವ್ತಾನಾ ಆಜ್ಯಾಪಾಂಚಿ ಕಿಂಕ್ರಾಟ್ ಉಬ್ಜಾಲಿ. ಕಶ್ಟಾಂನಿ ಜಾಸ್ತಿನಾಕ್ ಇಸ್ಕೊಲಾಕ್ ಧಾಡುಂಕ್ ಪಡ್ಲೆಂ. ಸಾಂಜೆರ್ ಭೊಂವುಂಕ್ ಯಾ ಮ್ಹಣ್ಣಾ ಭಾಸಾವ್ಣೆನ್ (ಕಿತ್ಯಾಕ್ ಮ್ಹಣ್ ಕಳೆಂಮೂ?) ರೊಜಿಬಾಯೆನ್ ಮ್ಹಾಕಾ ಪರೋಟಾ ಕಾಫಿ ಅಪುರ್ನ್ ಪತಿರಾಯಾಚ್ಯಾ ಯೆಣ್ಯಾ ಸಂಭ್ರಮಾಕ್ ವಿಶಿಶ್ಟ್ ರಾಂದಾಪ್ ಕರ್ತಾನಾ ಹಾಂವೆಂಯ್ ಸೊಡಾ ಹಾಡುನ್ ರಮ್ ಚಾಕೊಂಕ್ ಧರ್ದೆಂ. ಮನಾ ಉಲ್ಲಾಸಾಚಿಂ ಸರ್ವ್ ಕಾರ್ಯಿಂ ಸಂಪವ್ನ್ ದನ್ವಾರಾಂ ಎಕಾ ಘಂಟ್ಯಾಚಿ ನೀದ್ ಕಾಡುನ್ ಚ್ಯಾರ್ ವೊರಾರ್ ಇಸ್ಕೊಲಾ ಥಾವ್ನ್ ಉಡೊನ್ ಉಡೊನ್ ಆಯಿಲ್ಲ್ಯಾ ಧುವೆಕ್ ಘೆಂವ್ಚ್ಯಾ ಆಮಿ ಭೊಂವ್ಡೆಕ್ ಗೆಲ್ಯಾಂವ್ ಮ್ಹಜ್ಯಾ ಪಯ್ಲಾ ಸಾಮಾನಾ ಸವೆಂ.

ಮೀರತ್ ಥಾವ್ನ್ ಪಂಗ್ಡಾ ಟಿಕೆಟ್ ಫುಡೆಂ ಗೆಲ್ಯಾನ್ ಹಾಂವ್ ಆಟ್ ವೊರಾಂಚ್ಯಾ ಟ್ರೆಯ್ನ್ಯಾಕ್ ತಿಸಿ ಕ್ಲಾಸ್ ಟಿಕೆಟ್ ಘೆಂವ್ಚ್ಯಾ ಆನಿ ಪತಿಣ್ ಧುವೆಕ್ ಉಮೊ ದೀವ್ನ್ ಟಾಟಾ ಕರುನ್ ಮಿಲಿಟ್ರಿ ಡಬ್ಬಾಂತ್ ರಿಗ್ಲೊಂ ಕಶ್ಟಾಂನಿ ಜಾಗೊ ಕರುನ್ ಬಸ್ಲೊಂ ಆನಿ ಜೆಮೆವ್ನ್ಚೆ ಪಯ್ಲೆ ಕರಿಲಾಗ್ಲೊಂ. ಪಯ್ಲೆಂಚ್ ಕಳೆಲ್ಯಾ ಪರ್ಮಾಣೆಂ ಬೊಂಬಯ್ ದೆಂವ್ಚೆ ಲೋಕಲ್ ಗಾಡಿ ಧರುನ್ ಕೊಟನ್ ಗ್ರೀನ್ ವಾಯುಸೇನಾ ಕೇಂದ್ರಾಕ್ ಗೆಲೊಂ.

ಥಂಯ್ ಪಾವ್ತಾನಾ ವ್ಹಡ್ಲೊ ಗಲಾಟೊ ಜಾತಾಲೊ ಆನಿ ಆಮ್ಚೊ ಪಂಗಡ್ ಆನೈಕಾ ಪಯ್ಲಾಚಿ ತಯಾರಿ ಕರ್ತಾಲೊ. ಸಮ್ಜಲ್ಲ್ಯಾ ಪರ್ಮಾಣೆಂ ಬೊಂಬಯ್ ಬಂದ್ಲಾಂನಿ ಜಾಗೊ ಸಾರ್ಕೊ ನಾ ಮ್ಹಣ್ ರಶ್ಯಾಚೆಂ ತಾರುಂ ಫುಡೆಂ ಫುಡೆಂ ವಚುನ್ ಮದ್ರಾಸ್ ಬಂದ್ರಾಕ್ ಪಾವ್ಲೆಂ ಆನಿ ಆಮಿ ತುರ್ತಾನ್ ಥಂಯ್ ವಚುಂಕ್ ಜಾಯ್ ಮ್ಹಣ್ ಡೆಲ್ಲಿ ಥಾವ್ನ್ ಆದೇಶ್ ಆಯಿಲ್ಲೊ. “ವೆಳಾರ್ ಯೇವ್ನ್ ಪಾವ್ಲೊಯ್. ಆತಾಂ ಜಟ್ವೆಟ್ ಭಾಯ್ರ್ ಸರ್” ಮ್ಹಳೆಂ ಆಮ್ಚ್ಯಾ ಆಫಿಸರಾನ್ ಆನಿ ಸಾಂಗಾತ್ಯಾಂನಿ. ತಿತ್ಲಾರ್ ಆಮ್ಕಾಂ ವ್ಹಾವಂವ್ಕ್ ಟ್ರಕ್ ಆಯ್ಲೆಂ ಆನಿ ಆಮಿ ಚಿಡ್ಕೊನ್ ಮುಡ್ಕೊನ್ ಭಿತರ್ ರಾವ್ಲಾಂವ್ (ಹಾಂವ್ ಜೆಮೆವ್ನ್ಚೆ ಆಸ್ಲೊಂ) ಬೊಂಬಯ್ ವಿಟಿ ಗೆಲ್ಯಾಂವ್. ಥಂಯ್ ಮಿಲಿಟ್ರಿ ಪಯ್ಲಾ ವಿಭಾಗಾನ್ (MCO) ದನ್ವಾರಾಂಚ್ಯಾ ಟ್ರೇಯ್ನ್ಯಾಂತ್ ವಿಂಗಡ್ ಮಿಲಿಟ್ರಿ ಡಬ್ಬಾಂಚಿ ವಿಲೆವಾರಿ ಕೆಲ್ಯಾನ್ ಫುಡ್ಲೆಂ ಪಯ್ಲೆ ಸವ್ಯಾಸಾಯೆಚೆಂ ಜಾಲೆಂ, ಆಮಿ ಶಾಭಿಶಾಯೆನ್ ಮದ್ರಾಸ್ ಪಾವ್ಲಾಂವ್.

ಹೆಂ ಪೂರಾ ಸಾಂಗ್ಲೊ ವಿವರುಂಚೊ ಶೆವೊಟ್ ಎಕ್ಚ್. ಮಿಲಿಟ್ರಿ ವಾವ್ರಾಚ್ಯಾ ಜವಾಬ್ದಾರೆಂತ್ ಆಸ್ಲೆಂ ಶಿಸ್ಟ್ ಸಂಪೂರ್ಣ್ ಜಾಂವ್ಕ್ ಜಬರ್‌ದಸ್ತ್ ಆನಿ ಸೊಜೆರಾಂಚ್ಯಾ ಸುಶೆಗಾ ಪ್ರಾಸ್ ಕಾರ್ಯಾಕ್ ಮಹತ್ವಾ ವಿಶಿಂ (Do or die ತತ್ವಾಖಾಲ್) ಉಣೆಂ ಗಿನ್ಯಾನ್ ಆಸ್ಚ್ಯಾ ಆಮ್ಚ್ಯಾ ಪರ್ಜೆಕ್ ಸಮ್ಜಣಿ ದಿಂವ್ಚೊ. ಹೆಂ ಲಿಖ್ತಾನಾ ಫಾಯ್ರ್ ಜಾಲ್ಲ್ಯಾ 6-8-13 ಖಿಬ್ರದ್ವಾರಿಂ (ಕಾಶ್ಮೀರಾಂತ್ಲ್ಯಾ ಪೂಂಚ್ ಗಡಿರ್ LOC - 5

ಜವಾನ್ ಮೆಲೆ) ಅಪಾಯ್ ಸುಸ್ತಾತಾ.

ಗಡಿರ್ ಪಾರೊತ್, 24 ಘಂಟೆ ಜಾಗಣ್, ಮಯ್ಲಾಂಚಿಂ ಮಯ್ಲಾಂ ಬಂದೂಕ್ ವ್ಹಾವ್ನ್ ಚಲ್ಚೆ ಕಶ್ ಆನಿ ತಂಬಾಂನಿ ವಿಶೆವಾಚಿ ಗತ್ ತಿಕ್ಕೆ ವಯ್ಲ್ಯಾ ಫಂಗೆಚಿ ವಳ್ಳಳ್ಯಾಂಚಿ ಗರ್ಜ್ ತರ್ ಶಾಂತಿ ಮಿಲಿತ್ರಿ ಕೇಂದ್ರಾಂನಿ ಜಿಣಿಯ್ ಸರ್ಗಾ ಸುಖಾಚಿ ನ್ಹಂಯ್. ಸದಾಂ ಸಕಾಳಿಂ ವೆಗ್ಗಿಂ ಉಟೊನ್ 6-7 ವೊರಾರ್ ವಾವ್ರಾಕ್ ಧಾಂವ್ಚಿ ಪರಿಗತ್ (ಫಳಾರ್ ವ್ಹಾವ್ನ್) ತವಳ್-ತವಳ್ ಝಜಾ ತರ್ಭೆತಿ ಖಾತಿರ್ ಯಂತ್ರಾಂ ಉಪಕರಣಾಂ ಶಸ್ತ್ರಾಂ ಮಾಂಡುನ್ ಪಯ್ಲಿಲ್ಯಾ ಸುವಾತೆಂನಿ ತಂಬಾಂನಿ ರಾಂವ್ಚಿ ಗತ್ (ಸ್ಕೀಮ್ ಯಾ ಒಪರೇಶನ್), ಚಿಂತಿನಾತ್ಲ್ಯಾ ವಗ್ಡಾ ವಿಶೇಸ್ ಆದೇಶಾ ಪರ್ಮಾಣೆಂ ತುರ್ತಾನ್ ಎಕ್ಲ್ಯಾಚಿಚ್ / ಪಂಗ್ಡಾ ಸವೆಂ ಪಯ್ಲಿಲ್ಯಾ ಕೇಂದ್ರಾಕ್ ಧಾಂವ್ (ಟೆಂಪರರಿ ಡ್ಯೂಟಿ), MCO ವಿಭಾಗಾನ್ ಟ್ರಿಯ್ಯಾರ್ ಬಸ್ಕಾ ಘೆಂವ್ಕ್ ನಾ ತರ್ ಮಿಲಿತ್ರಿ ಡಬ್ಲ್ಯಾಂತ್ ಚಿಡ್ಡೊನ್ ರಿಗ್ಜೆಂಯ್ ಖಂಯ್ಚ್ಚಿಯ್ ಡಬ್ಲ್ಯಾಂತ್ ಕಾಕ್ಸಲಾಗಿಂ ಬಸ್ಚೆಂ ನಿರ್ಭಾಗ್ಣ್ ಚಡಾವತ್ ಸರ್ವಾಂಕ್ ಸಬಾರ್ ಪಾವ್ಪಿಂ ಬಾಂಧುನ್ ದಿಲ್ಲಿ ಭುತಿ ಮ್ಹಣ್ಣೆತ್.

ಅಸಲೊ ಅನ್ವೊಗ್ ಹಾಂವೆಂಯ್ ಭರ್ಪೂರ್ ಭೊಗ್ಲಾ, 21 ವರ್ಸಾಂ ಪ್ರಾಯೆರ್ (1959) ವಿಶಿಶ್ಪ್ ದಸ್ತಾವೆಜಾಂ (ಸೀಕ್ರೆಟ್ ಡೊಕ್ಯುಮೆಂಟ್ಸ್) ಘೆಂವ್ನ್ ಆಗ್ರಾ ಥಾವ್ನ್ ಚೀನಾ ಗಡಿಲಾಗಿಂ ಬಂಗಾಲ್ಚ್ಯಾ ಡಾರ್ಜಿಲಿಂಗ್ ಪರ್ಯಾಂತ್ 7 ದೀಸ್ ಟ್ರೇಯ್ಯಾರ್ ಬಸುನ್ ಗೆಲಾಂ. ಆಬ್ಲೆ! ತಸಲ್ಯಾಚೆ ಅನ್ವೊಗಾಕ್ ನವ್ಯಾ ರುಪಾನ್ ಸೆಂವ್ಕ್ ಹಾಂವ್ ಮದ್ರಾಸಾಕ್ ಗೆಲೊಂ!

ಘಮಂಡಿ ಭೋಗ್ಗಾಂ ಅಂದರ್ ಬಂದ್ರಾರ್ ಕುಲ್ಕಾರ್

ಮೀರತಾಂತ್ಲ್ಯಾ (ಉತ್ತರಪ್ರದೇಶ್) ಚಾಂದಿನಗರಾಂತ್ ಸ್ಥಾಪಿತ್ ಕೆಲ್ಲ್ಯಾ ಆಮ್ಚ್ಯಾ ನವ್ಯಾ ಮಿಸ್ಸಾಯ್ಲ್ ಸ್ವಾಡ್ನನಾ ಖಾತಿರ್ (ವಿಭಾಗ್) ರಶ್ಯಾ ಥಾವ್ನ್ ಆಯಿಲ್ಲಿಂ ಯಂತ್ರಾಂ, ಉಪಕರಣಾಂ ಆನಿ ಮಿಸ್ಸಾಯ್ಲಾಂ ತಾಂಚ್ಯಾಚ್ ತಾರ್ವಾರ್ ಮದ್ರಾಸ್ (ಚೆನ್ನೈ) ಬಂದ್ರಾಕ್ ಪಾವ್ಲಿಂ. ತ್ಯಾ ವರ್ವಿಂ ಬೊಂಬಯ್ ಗೆಲ್ಲ್ಯಾ ಆಮ್ಚ್ಯಾಂ ಉಸ್ವಾಸ್ ಕಾಡುಂಕ್ ವೇಳ್ ನಾಸ್ತಾಂ ಮದ್ರಾಸ್ ಧಾಂವೊಂಕ್ ಪಡ್ಲೆಂ. ಪುಣ್ಯಾನ್ ಮಿಲಿಟ್ರಿ ಪಯ್ಲಾ ವಿಭಾಗಾನ್ (MCO) ಮದ್ರಾಸ್ ಎಕ್ಸ್‌ಪ್ರೆಸ್ (ಶಾರುಕ್ ಖಾನಾಚೆಂ ಚೆನ್ನೈ ಎಕ್ಸ್‌ಪ್ರೆಸ್ ನ್ಹಂಯ್ ಹಾಂ!) ಟ್ರಿಯಾಂಕ್ಲಿ ಮಿಲಿಟ್ರಿ ಕಂಪಾರ್ಡ್‌ಮೆಂಟ್ ಆಮ್ಚ್ಯಾಂ ದಿಲ್ಲ್ಯಾನ್ ಆಮಿ ಸವ್ಯಾಸಾಯೆನ್ ಮದ್ರಾಸ್ ಪಾವ್ಲ್ಯಾಂವ್. ಪುಣ್ ಥಂಯ್ ಮಾತ್ ಆಮ್ಚಿ ಗತ್ ತಿಕ್ಕೆ ಪಾಡ್ ಜಾಲಿ. ವಾಯುಸೇನಾ ಕೇಂದ್ರ (ಸ್ಪೇಶನ್) ತಾಂಬರಮ್ ಆನಿ ಆವಡಿ ಬಂದ್ರಾ ತಾವ್ನ್ ಮಸ್ತ್ ಪಯ್ಸ್ ಆಸ್ಲೆಲ್ಯಾನ್ ಲಾಗ್ವಿಲ್ಯಾ ಭೂಸೇನಾ ಕೇಂದ್ರಾಂತ್ ರಾವೊಂಕ್ ಪಡ್ಲೆಂ.

ಆವ್ಜಿತ್ ರಿಗ್ಲೆಲ್ಯಾ ಆಮ್ಚೆ ಖಾತಿರ್ ತಾಂಕಾಂ ಏಕ್ ಸಾಲ್ (ಬಿಲ್ಟ್) ಖಾಲಿ ಕರುಂಕ್ ಪಡ್ಲೆಂ ಆನಿ ತಾಣೆಂ ತೆಂ ಕಾಮ್ ಸಂಪೂರ್ಣ್ ರಿಶಿನ್ ಕೆಲ್ಲ್ಯಾನ್ ಆಮ್ಚ್ಯಾಂ ಖಾಲಿ ಸಿಮೆಟಿಚಿ ಧರ್ಣ್ ಮಾತ್ ಮೆಳ್ಳಿ. “ಹಾತಿಂ ಮೆಳ್ಳೆಂ ಪಯ್ಸ್ ದಿಸ್ಚ್ಯಾ ಪ್ರಾಸ್ ಬರೆಂ” ಮ್ಹಣ್ ಧರ್ಣೆರ್ ಡರಿ (ಉಗ್ಡಾ ಮಾಂದ್ರಿ) ಪಾತ್ಕಾವ್ನ್ ನಿಡ್ಲ್ಯಾಂವ್!

ದುಸ್ರ್ಯಾ ಸಕಾಳಿಂ ಪಾಂಚ್ ವರಾರ್ಚ್ ಉಟೊನ್ ಸ ವರಾರ್ಶೆಂ ಧಾಂವೊಂಕ್ ಪಡ್ಲೆಂ. ತೀನ್ ಕಾರಣಾಂನಿ: ಪಯ್ಲಾನ್, ಬಂದರ್ ಮಯ್ಲಾ ಪಯ್ಸ್ ಆಸ್ಲೆಲ್ಯಾನ್ ಆನಿ ವಾಹನ್ ನಾತ್ಲೆಲ್ಯಾನ್ ಚಲೊಂಕ್ ಆಸ್ಲೆಂ. ದುಸ್ರ್ಯಾನ್, ಭೂಸೇನಾ (ಆರ್ಮಿ)ಚ್ಯಾ ಜೆವ್ಣಾ ಸಾಲಾಂತ್ (ಮೆಸ್) ಆಮ್ಚ್ಯಾಂ ಖಾಂವ್ಕ್ - ಪಿಯೆಂವ್ಕ್ ಹಕ್ಕ್ ನಾತ್ಲೆಲ್ಯಾನ್ ವಾಟೆರ್ ಯಾ ಬಂದ್ರಾರ್ ತೆಂ ಸಾಧ್ಯ್ ಜಾಲ್ಲೆಂ. ತಿಸ್ರ್ಯಾನ್, ಬಂದ್ರಾ ಕಾಮ್ಗಾರ್ ಆಟ್ ವೊರಾರ್ ಯೆತಾನಾ ರಶ್ಯಾಚ್ಯಾ ತಾರ್ವಾಲಾಗಿಂ ಆಮಿ ತಯಾರ್ ಜಾಂವ್ಕ್ ಪಡ್ಲೆಂ. ತ್ಯಾ ವರ್ವಿಂ ಆಮಿ ಬಾಕ್ಸಾರಾಂ ಕಾಡುನ್ ಗೆಲ್ಲ್ಯಾಂವ್, ವಾಟೆರ್ ಎಕಾ ಕಾಟ್ ಹೊಟಿಲಾಂತ್ ಇಡ್ಲಿ-ದೋಸೆ-ಚಾ ಭೂಖಾವ್ನ್ ಧಾಂವ್ಲ್ಯಾಂವ್ (ಪಯ್ಲೆ ದೀವ್ನ್ ಹಾಂ!) ಆನಿ ವೆಳಾ ಪಯ್ಲೆಂಚ್ ಬಂದ್ರಾ ಗೆಟಿಲಾಗಿಂ ಪಾವ್ಲ್ಯಾಂವ್. ಥಂಯ್ ಎಕಾ ವಾಯುಸೇನಾಧಿಕಾರಿನ್ (ಲಿಯಾಸನ್ ಆಫಿಸರ್) ಆಮ್ಚ್ಯಾಂ ಜಟ್ಟಿಟ್ ರೀಗ್ ದಿವ್ನ್ ತಾರ್ವಾಲಾಗಿಂ ಆಂಬುಡ್ಲೆಂ.

ಪುಣ್ ತಾರ್ವಾಲಾಗಿಂ ಜಾಗ್‌ಮಾಗ್ ನಾತ್ಲಿ, ಅರ್ಥೊ ಘಂಟೊ ಥಂಯ್ ಹಾಂಗಾ ಬಸುನ್ ವೇಳ್ ಪಾಶಾರ್ ಕರ್ತಾನಾ ತಾರ್ವಾ ವಯ್ಸ್ ಸುಮಾರ್ ತೀಸ್ - ಚಾಳೀಸ್ ಘಂಟಿ ಉಬಾರಾಯೆರ್ ಎಕ್ಲೊ ಗೊರೊ ರಶ್ಯಾಗಾರ್ ಉದೆಲೊ.

ಭಾರತಾಚಿ ರೀತ್ ಕಳತ್ ಅಸ್ಲೆಲ್ಯಾಬರಿ ತಾಣೆ ಆಮ್ಕಾಂ 'ನಮಸ್ತ್' ಕೆಲೆಂ ಆನಿ ಟಾಟಾ ಕರುನ್ ಗೆಲೊ!

ಉಪ್ರಾಂತ್ಲೊ ವೇಳ್ ಸವ್ಯಾಸ್ ಪಾಶಾರ್ ಜಾಲೊ. ಘಂಟೊಭರ್ ಅಮಿ ಮಂಘುರ್ಚ್ಯಾ ರೆಂವೆರ್ ಮಾಸ್ಚಿ ಸುಕಾತ್ ಘಾಲ್ಚ್ಯಾಬರಿ ಸುಕ್ಲ್ಯಾಂವ್, ಉಗ್ತಿ ಸುವಾತ್ ಜಾಲ್ಲ್ಯಾನ್ ಸಾವ್ಣಿ ನಾಸ್ತಾಂ ಮದ್ರಾಸ್ಚ್ಯಾ ದಾಟ್ ವೊತಾಂತ್ ಥಕ್ಲ್ಯಾಂವ್, ತಾನೆನ್ ಕರ್ಪಾತಾನಾ ಪಯ್ಸ್ ಆಸ್ಚ್ಯಾ ಉದ್ಯಾ ನಳಿಯೆಂತ್ ಯೆಂವ್ಚೆಂ ಮೀಟಾ ಉದಾಕ್ ಪಿಯೆವ್ನ್ ಪಿಕ್ಲ್ಯಾಂವ್. ತಾರ್ಲಾಂತ್ಲೆ ರಶ್ಯಾಗಾರ್ ತವಳ್ ತವಳ್ ವಯ್ ಥಾವ್ನ್ ತಿಳ್ತಾಲೆ ಆನಿ ಹಾತ್ ಭಾಶೆನ್ "ಕಿತೆಂ ಜಾಲೆಂ, ಕಿತ್ಯಾಕ್ ಸಾಮಾನ್ ದೆಂವಯ್ತಾಂತ್?" ಮ್ಹಣ್ ವಿಚಾರ್ತಾಲೆ. ಏಕಾ ವರಾರ್ಶೆಂ ಆಮ್ಚೊ ವಾಯು ಸೇನಾಧಿಕಾರಿ ಆಯ್ಲೊ ಆನಿ, "ಆಜ್ ಸಾಮಾನ್ ದೆಂವಂವ್ಕ್ ಕ್ರೇನ್ ಮೆಳಾನಾ ಖಿಯಾ, ಘಾಲ್ಯಾಂ ಜಾಲೆಂ, ತುಮಿ ಪಾಟಿಂ ವಚಾ" ಮ್ಹಣಾಲೊ. ಬಚಾವಿ ಲಾಭ್ಲೆಲ್ಯಾಬರಿ ಸಮಾಧಾನಿ ಜಾವ್ನ್ ಆಮಿ ಪಾಟಿಂ ಚಲ್ಲ್ಯಾಂವ್, ವಾಟೆರ್ ಉಣ್ಯಾ ಮೊಲಾಚ್ಯಾ ಹೊಟೆಲಾಂತ್ ಶಿತ್-ಸಾಂಬಾರ್ ಜೇವ್ನ್ ಕ್ಯಾಂಪಾಕ್ ವಚುನ್ ಆಡ್ ಪಡ್ಲ್ಯಾಂವ್.

1978 ವರಸ್ ಚಲ್ತಾಲೆಂ, ಬಾವೀಸ್ ವರಾಂ ಥಾವ್ನ್ ಕೊಂಕ್ಣಿ ಪತ್ರಾನಿಂ ಪಚಾ ಪಚಾ ಕರುನ್ ಮ್ಹಳ್ಳ್ಯಾಬರಿ ಕಾಣಿಯೊ - ಕವನಾಂ - ಲೇಖನಾಂ ಬರವ್ನ್ ಆಸ್ಲೆಲ್ಲೊಂ ಹಾಂವ್ ತಿಕ್ಕೆ ನಾಂವಾಡ್ಚಿಕ್ ಜಾಲ್ಲೆಂ. ಕೃತಿಯೊ ಧಾಡುಂಕ್ ಸಂಪಾದಕಾಂಚಿಂ ಪತ್ರಾಂ ಯೆತಾಲಿಂ, 'ಬರೆಂ ಆಸ್ಲೆಂ, ರುಚ್ಚೆಂ' ಮ್ಹಣ್ ವಾಚ್ಚಿ ಬರಯ್ತಾಲೆ!

ಚಾಳೀಸ್ ವರಾಂಚಿ ಪ್ರಾಯ್ ಮ್ಹಣ್ತಾನಾ 'ಆಪುಣ್ ಬುದ್ಧಂತ್, ಹುಶಾರ್' ಮ್ಹಣ್ಚೆಂ ಘಮಂಡಾಯೆಚಿಂ ಭೊಗ್ಲಾಂ, ಪಿಶಿಂ ಚಿಂತ್ನಾಂ ತಿಕ್ಕೆ ಚಡ್ ಉಸ್ತಂವ್ಚೊ ಕಾಳ್ ಜಾಲ್ಲ್ಯಾನ್ ಹಾಂವ್‌ಯಿ ಮ್ಹಜ್ಯಾ ವ್ಯಕ್ತಿತ್ವಾಕ್ ಘುಗಾರ್ಚೊ, ಮಟ್ವಾಕ್ ಸುಂಗಾರಾಂವ್ಚೊ ಕಾಣಿಯೊ ಲಿಖ್ತಾಲೊಂ. ಸಬಾರ್ ಕಾಣಿಯೊ - ಲೇಖನಾಂ ದೇಶಾಚ್ಯಾ ರಕ್ಷಣಾ ಖಾತಿರ್ ಹಾಂವೆಂ ಕಾರ್ಪಾರಾಂ ಕೆಲ್ಲ್ಯಾ ಸಂಗಿಂಚಿಂ, ಮಿಲಿಟ್ರಿ ವಿಶಿಂ ಸಾರ್ಕಿ ಸಮ್ಜಣಿ ನಾತ್ಲೆಲ್ಯಾ ಆಮ್ಚ್ಯಾ ಲೊಕಾಕ್ ಚೊಕ್ ಜಾಣ್ವಾಯ್ ದಿಂವ್ಚೆ ತಸ್ಲಿಂ! ಮದ್ರಾಸ್ ಬಂದ್ರಾರ್ ಕಾಮಾಚಿ ಮುಸ್ತಾಯ್ಕಿ (ಒವರ್ ಆಲ್) ನ್ಹೆಸುನ್, ಧರ್ನಿರ್ ಬಸುನ್ ಆನಿ ಕುಲ್ಕಾರಾಚೊ ಜಿನೊಸ್ ಪೊಸುನ್ ಆಸ್ಲೆಲ್ಯಾ ಮ್ಹಾಕಾ ಕೊಂಕ್ಣಿ ವಾಚ್ಚಿ ದೆಕ್ತಿತ್ ತರ್ ಕಾಣಿಯೆಂತ್ಲ್ಯಾ ಮ್ಹಜ್ಯಾ ವ್ಯಕ್ತಿತ್ವಾಕ್ ತುಲನ್ ಕರುನ್ ವಿಜ್ಞೆತ್ ಪಾವ್ತಲೆ ಮಾತ್ರ ನ್ಹಯ್, ಹಾಸೊಂಕಾಯಿ ಪುರೊ ಮ್ಹಣ್ ಚಿಂತುಂಕ್ ಲಾಗ್ಲೊಂ. ಚಿಂತಾಂ ಚಿಂತಾಂ ಬರಿ ಏಕ್ ಕಥಾ ವಸ್ತ್ ರುಳ್ತಾಲಿ, ಘುಡೆಂ ಆವ್ಯಾಸ್ ಮೆಳ್ತಾನಾ ಕಾಣಿ ಘಡುಂಕ್ ಚಿಂತ್ಲೆಂ.

ದೋನ್ ದೀಸ್ ತ್ಯಾಚ್ ರಿತಿನ್ ರಾಕೊನ್ ಸುಕೊನ್ ಪಾಶಾರ್ ಜಾಲೆ; ಲಗೇಜ್, ಟ್ರೇಯ್ನ್ ಆನಿ ಲೋಡಿಂಗ್ ಕ್ರೇನ್ ಹಾಂಕಾಂ ಸಾಂಗಾತಾ ಹಾಡ್ಚಿ ಘಡಿ ಉದೆಲಿ ನಾ. ತಿಸ್ರ್ಯಾ ದಿಸಾ ಬಹುಶಾ ಡೆಲ್ಲಿಂತ್ ರಶ್ಯಾಚ್ಯಾ ಆನಿ ಭಾರತೀಯ್ ವಾಯುಸೇನಾಚ್ಯಾ ಆರಾಬಾಯೆವರಿಂ ರೈಲ್ವೇ ವಿಭಾಗ್ ಜಾಗೊ ಜಾಲೊ, ಅಧಿಕಾರಿ ಜಟ್ಟಿಕ್ ಆಯ್ಲೆ!

ಪಾಟಾಪಾಟ್ ಲಗೇಜ್ / ಗೂಡ್ ಟ್ರೇಯ್ನ್ ಮಧೆಂ ಆಸ್ಚ್ಯಾ ಆನೈಕಾ ಪಾಟ್ಯಾರ್ ರಾಕ್ಸಾ ಕಸ್ತಾಚಿಂ ಲೋಡಿಂಗ್ ಕ್ರೇನ್‌ಯಿ ಆಯ್ಲೆಂ ಆನಿ ಗುಸ್-ಬುಸ್ ಗಲಾಟೊ

ಕರಿಲಾಗ್ಗೆಂ. ವಯ್ರ ತಾರ್ವಾರ್ ರಶ್ಯಾಚೆ ಅಧಿಕಾರಿ ಆನಿ ಸಕ್ಲಾ ರೈಲ್ವೆ / ವಾಯುಸೇನಾ ಶಿಬಂದಿ ಹಾತ್ ಭಾಶೆನ್ ಉಲಯಾನಾ, ಫರ್ಮಾಯಾನಾ ರಾಕ್ಟೊಸ್ ಕ್ರೇನ್ (ಪನ್ನಾಸ್ ಫುಟಿ ಉಬಾರ್!) ಆಪ್ಲ್ಯಾ ಬಳ್ಳಂತ್ ಲೊಂಕ್ಡಾ ಹಾತಾನ್ ತಾರ್ವಾ ಧಾವ್ನ್ ಎಕೇಕ್‌ಚ್ ಯಂತ್ / ವಾಹನ್ ಉಕ್ಲನ್ ಗೂಡ್ಸ್ ಟ್ರೇಯ್ನಾಚ್ಯಾ ಕ್ಯಾರಿಯರಾಂ ವಯ್ರ ದವರಿಲಾಗ್ಗೆಂ. ರೈಲ್ವೆ ಶಿಬಂದಿ ಯಂತ್ರಾಂ / ವಾಹನಾಂಚಿ ಸಾಂಕಳ್ ನಿಕ್ಯಾಯಾನಾ ಆನಿ ಲೊಂಕ್ಡಾ ಹಾತ್ ಪಾಟಿಂ ತಾರ್ವಾ ವಯ್ರ ವೆತಾನಾ ಆಮಿ ಧಾಂವ್ತಲ್ಯಾಂವ್ ಆನಿ ತ್ಯಾ ಯಂತ್ರಾಚಿ ಸಂಪೂರ್ಣ್ ತಪಾಸ್ಣಿ ಕರ್ತಲ್ಯಾಂವ್.

ಅಶೆಂ ಸಕಾಳಿಂ ಇಕ್ರಾ ವರಾರ್ ಸುರ್ವಾತ್ಲೆಂ ಕಾರ್ಯೆಂ ದನ್ವಾರಾಂ ತೀನ್ ವರಾಂ ಪರ್ಯಾತ್ ಲಾಂಚ್ಲೆಂ, ಉಪ್ರಾಂತ್‌ಚ್ ಆಮ್ಕಾಂ ಖಾಣ್ ಸೆವುಂಕ್ ಆವ್ಕಾಸ್ ಮೆಳ್ಳೊ. ಉಪ್ರಾಂತ್ ಯೇವ್ನ್ ಮೆಜ್ತಾನಾ 30 ಗೂಡ್ಸ್ ಕ್ಯಾರಿಯರಾಂ ವಯ್ರ್ ಮಿಸ್ಸಾಯ್ಲ್ ಯಂತ್ರಾಂ, ವಾಹನಾಂ ಆನಿ ಉಪಕರಣಾಂ ಭರ್ಲಿಂ, ಭದ್ರ್ ಆಸ್ಲಿಂ!

ಬಂದ್ರಾರ್ ಸಾಮಾನ್ ದೆಂವಂವ್ಚ್ಯಾಕ್ ವೆಳಾ ಭಾಯ್ರ್ ಕಿತೆಂಚ್ ದವರುಂಕ್ ನಜೊ ಜಾಲ್ಲ್ಯಾನ್ ಆಮ್ಚ್ಯಾ ಸಾಮಾನಾಚ್ಯಾ ಗೂಡ್ಸ್ ಟ್ರೇಯ್ನಾಕ್ ಸಾಂಜೆರ್ ಪಾಂಚ್ ವೊರಾಂ ಭಿತರ್ ಪಯ್ಲೆ ಕರುಂಕ್ ಹುಕುಮ್ ಆಸ್ಲಿ. ತೆಂ ಆಯ್ಕುನ್ ಆಮಿ ಕ್ಯಾಂಪಾಕ್ ಧಾಂವ್ಲ್ಯಾಂವ್ ಆನಿ ಸರಾರಾಂ ನ್ಹಣ್ ಸಂಪವ್ನ್, ಪೊಟ್ಟಿ ಭಾಂದುನ್ ಪಾಟಿಂ ಆಯ್ಲಾಂವ್. ಟ್ರೇಯ್ನಾಚ್ಯಾ ಇಂಜಿನಾ ಪಾಟ್ಲ್ಯಾನ್ ಆಮ್ಕಾಂ ಏಕ್ ಕಂಪಾರ್ಟ್‌ಮೆಂಟ್ ಆಸ್‌ಲ್ಲೆಂ, ತಾಚ್ಯಾ ಪಾಟ್ಲ್ಯಾನ್ ಕ್ಯಾರಿಯರಾಂನಿ ಸಾಮಾನಾಂಚಿ ಶಿಮ್ಪಿ, ವಾಯುಸೇನಾಚ್ಯಾ ರಿವಾಜೆ ಫರ್ಮಾಣೆ 20 ಸೈನಿಕಾಂ ಪಯ್ಕಿ ಉಣ್ಯಾ ವರ್ಗಾಚ್ಯಾ 12 ಜಣಾಂಕ್ (ಕೊರ್ಪೊರಲ್ ಆನಿ ಸಕಯ್ಲ್) ತೀನ್ ಪಂಗಡಾಂ ಕರುನ್ ಎಕೇಕ್ ಕಾರ್ಪಾಯ್ಸ್ (ವಿಶಿಶ್ಟ್ ಬಂದೂಕ್) ದಿಲೆಂ. ಆನಿ ಆಖ್ಯಾ ಟ್ರೇಯ್ನಾರ್ ಮಧೆಂ ಮಧೆಂ ಬಸುನ್ 24 ವರಾಂಚೊ ಪಾರೊತ್ ಠರಾಯ್ಲೊ, ಎಕಾ ಪಂಗಡಾಚೊ ಮುಖೆಲಿ ಹಾಂವ್ ಜಾಲೊಂ...

ಸುರಕ್ಷಾ ಯಂತ್ರಾಂಚಿ ಗಾಡಿ, ಕಶ್ಟಾಂಚಿ ನಿಶ್ಚಾ ಘಡಿ

ಮದ್ರಾಸ್ ಬಂದ್ರಾರ್ ಭಾರತೀಯ್ ವಾಯುಸೇನಾಚೊ ಅಧಿಕಾರಿ (ಸಾರ್ಜಂಟ್) ಆನಿ ಝುಜಾ ವಿಮಾನಾಂ ದುರುಸ್ತ್ ಕರ್ಚೊ ತಾಂತ್ರಿಕ್ (ಎಲೆಕ್ಟ್ರಿಕಲ್ ಟೆಕ್ನಿಶಿಯನ್ I ಕ್ಲಾಸ್) ಮ್ಹಣ್ಣೆ ಘಮಂಡಿ ಭೊಗ್ಲಾಂ ಸಾಂಡುನ್ ಹಫ್ತೊಬರ್ ಕಾಮಾಚಿ ಮುಸ್ತಾಯ್ಕಿ (ಓವರ್‌ಆಲ್) ನ್ಹೆಸುನ್ ವಾವುರೊಲೊಂ ಹಾಂವ್ ಪಕ್ಕಾ ಕುಲ್ಕಾರ್‌ಚ್ ಜಾಲೊಂ. ತ್ಯಾ ತೆಕಿತ್ ಬಂದ್ರಾರ್ ಧರ್ಣೆರ್ ಬಸುನ್, ಮಾರ್ಗಾ ದೆಗೆಲ್ಯಾ ಸಾದ್ಯಾ ಹೊಟೆಲಾಂನಿ ಫಳಾರ್ ಜೆವಣ್ ಸೆವುನ್ ಆನಿ ರಾತಿಂ ಆರ್ಮಿ ಕ್ಯಾಂಪಾಂತ್ ಧರ್ಣೆರ್ ನಿದೊನ್ ಜವಾಬ್ದಾರಿ ಜ್ಯಾರಿ ಕರ್ತಾನಾ (ಮಿಸ್ಸಾಯ್ಲಾಂ/ಯಂತ್ರಾಂ ಘೆಂವ್ಪಿ, ಸಂಪೂರ್ಣ್ ತನ್ನಿ ಕರ್ಚಿ ಆನಿ ಡೆಲ್ಲಿ ವರುಂಕ್ ಗೂಡ್ಸ್ ಟೆರ್ಯಾರ್ ಮಾಂಡ್ಚಿ) ಮ್ಹಾಕಾ ಬೆಜಾರಾಯೆ ಬದ್ಲಾಕ್ ಗೂಂಡ್ ತೃಪ್ತಿ ಭೊಗ್ತಾಲಿ. ಕುಲ್ಕಾರಾಚ್ಯಾ ಪುತಾಕ್ (ಕಾರ್ಪೆಂಟರ್ ಪಪ್ಪಾ) ಮ್ಹಾಕಾ ಭಾರತಾಚ್ಯಾ ಸುರಕ್ಷಾ ಖಾತಿರ್ ವಿಂಚ್ಲಾ, ತರ್ಬೆತಿ ಪಾಟವ್ನ್ ಹುಶಾರ್ ಕೆಲಾ ಆನಿ ಜವಾಬ್ದಾರಿ ದಿಲ್ಯಾ ಮ್ಹಣ್ ದವ್ಲತ್ ಭೊಗ್ತಾಲಿ.

ತಸಲಿ ತೃಪ್ತಿ, ದೇಶ್ ಸೆವೆಚಿಂ ಭೊಗ್ಲಾಂ ಆನಿ ನಿಶ್ಚಾಚಿ ದವ್ಲತ್ ಬಹುಶಾ ಸಾದ್ಯಾ ನಾಗರಿಕಾಂಕ್ ಸಮ್ಜಾನಾ (ಕಿತ್ಯಾಕ್‌ರೆ ಮಿಲಿಟ್ರಿ, ಮೊಡಿಂ ವಾವಂವ್ಕಿ? ಮ್ಹಣ್ತಲಿಂ ಆಸಾತ್, ಬಹುಶಾ ಆತಾಂಯ್!). ಪುಣ್ ಗಡಿರ್ ಹಾತಿಂ ರಾಯಲ್ ಧರುನ್ ಆನಿ ದುಸ್ಮಾನಿ ಗುಳ್ಕಾಂಕ್ ಹರ್ಥಂ ದೀವ್ನ್ ಚೊವೀಸ್ ವೊರಾಂ ಪಾರೊತ್ ಕರ್ತಲ್ಯಾಂಕ್ ಆಸಾ!

ತ್ಯಾಚ್ ಮಾಘಾನ್ ಗುಜರಾತ್, ರಾಜಸ್ಥಾನ್, ಪಂಜಾಬ್, ಕಾಶ್ಮೀರ್, ಉತ್ತರ್‌ಖಂಡ್, ಸಿಕ್ಕಿಮ್, ಹಿಮಾಚಲ್ ಪ್ರದೇಶ್ ಆನಿ ಅರುಣಾಚಲ್ ಪ್ರದೇಶಾಂತ್ ಹೆಣೆ ಪಾಕಿಸ್ತಾನ್ - ತೆಣೆ ಚೀನಾ ವಯ್ ದೀಶ್ಪ್ ದವ್ಪುನ್ ಆಸ್ಚ್ಯಾ ಭೂಸೇನಾ - ವಾಯುಸೇನಾಚ್ಯಾ ಬೃಹತ್ ಕ್ಯಾಂಪಾಂನಿ ದೀಸ್ ರಾತ್ ಘಸ್ಪೊ ಕಾಡ್ತಲ್ಯಾಂಕ್ - ಜಾಗ್ರುತ್ ರಾವ್ತಲ್ಯಾಂಕ್‌ಯಿ ಆಸಾ. ಸುರಕ್ಷಾ ಕೇಂದ್ರಾಂ (ಎಕ್ಸಿವ್ ಸೆಂಟರ್) ಥಾವ್ನ್ ತಿಕ್ಚೆ ಸಕ್ಲಾ / ಪಯ್ಸ್ ಮಧ್ಯೆ - ತೆನ್ನಾ ಭಾರತಾಂತ್ ಆಸ್ಚ್ಯಾ ಭೂಸೇನಾ - ವಾಯು ಸೇನಾ - ನಾವಸೇನಾ (ನೆವಿ) ಕೇಂದ್ರಾಂನಿ ಸಯ್ ತಸಲಿಂ ಭೊಗ್ಲಾಂ ಆನಿ ನಿಶ್ಚಾ ರಾಜ್ ಕರ್ತಾತ್ ಆನಿ ಝುಜಾ ಕಾಳಾಚ್ಯಾ ಕರಿಣ್ ಬೆಸೊರಾಚ್ಯಾ ಜಿಣಿಯೆಕ್ (ಹಾರ್ಡ್‌ಲಾಯ್) ತಯಾರಿ ಚಲಯ್ತಾತ್. ನವ್ಯಾನ್ ಭರ್ತಿ ಜಾಲ್ಲ್ಯಾಂಕ್ ಸಕಾಳಿಂ ಪಾಂಚ್ ವೊರಾರ್ ಧಾಂವೊಂಕ್ (ಹೆಲ್ತ್ ರನ್) ಹರಾಂಕ್ ಸಾಂಜೆರ್ ಚ್ಯಾರ್ ವೊರಾರ್ ಕಸ್ತತ್ (ಫಿಟ್‌ನೆಸ್ ಡ್ರಿಲ್), ಸರ್ವಾಂಕ್ ಸೊಮಾರಾ ಪೆರೇಡ್ ಕರ್ತಾನಾಂಯ್ ಅತ್ಯಪ್ತಿನಾಂತ್.

ತಾಚೆ ವಯ್ರ್ ಧಾ - ಪಂದ್ರಾ ದಿಸಾಂನಿ ರಾತಿಂ ಗಾರ್ಡ್‌ಡ್ಯೂಟಿ (ಪಾರೊತ್), ಚಿಂತಿನಾತ್ಲೆಲ್ಯಾ ವೆಳಾ ಝುಜಾ ತರ್ಬೆತಿ (ಒಪ್ನ್ ಎಕ್ಸ್‌ರಸಾಯ್ಸ್) ಆನಿ ಚಿಂತಿನಾಸ್ತಾಂ ಹೆರ್ ಕೇಂದ್ರಾಂಕ್ ಧಾಂವ್ (ಟೆಂಪರರಿ ಡ್ಯೂಟಿ) ಮಾತ್ ನ್ಹಯ್ ದೋನ್-ತೀನ್ ವರ್ಸಾಂನಿ ಸಾಟ್ಲಿ-ಪೊಟ್ಲಿ ಬಾಂದ್ಲಿ ವರ್ಗಾವಣ್ (ಪೋಸ್ಟಿಂಗ್) ಆಸ್ಲಾರಿ ರಾಗ್ ಶಿಣ್ ನಾ!

ರಾಗ್ ಶಿಣ್ ಅತ್ಯಪ್ಪಿ ಭಿಲ್ಕುಲ್ ನಾ ಮಾತ್ ನ್ಹಯ್ ಉಳ್ಳೆಂ ಆಪುಣ್ ಭಾರತ್ ಮಾತೆಚೊ ಸುಪುತ್, ಆಮಿ ಭಾರತಾಚಿ ವಿಂಚ್ಣಾರ್ ಪರ್ಜಾ ಮ್ಹಳ್ಳೆಂ ಚಿಂತಪ್ ಸರ್ವ್ ಮಿಲಿಟ್ರಿಗಾರಾಂಚ್ಯಾ ಹಕ್ಕಾಚೆಂ ಮ್ಹಣ್ಣೆತ್ (ಖಂಡಿತ್ ವಿಂಚ್ಣಾರ್, ಕಿತ್ಯಾಕ್ ಯಾಹ್ವೆಚ್ಯಾ ವಿಂಚ್ಣಾರ್ ಇಸ್ರಾಯೆಲ್ ಪರ್ದೆಬರಿ, ಹಜಾರ್ ಅಭ್ಯರ್ಥಿಂ ಮಧೆಂ ಖಾಲಿ 50-60 ತರ್ನಾಟ್ಕಾಂಕ್ ರೀಗ್ ಲಾಭ್ತಾ. (1956 ವಾಯುಸೇನಾ ವಿಂಚ್ಣೆಕ್ ಹಾಂವ್ ಬೆಂಗ್ಮರ್ ಗೆಲ್ಲಾವೆಳಿಂ ಶೆಂಬರ್ ತರ್ನಾಟ್ಕಾಂ ಪಯ್ಲಿ ಆಮಿ 6 ಜಣ್ ವಿಂಚುನ್ ಆಯಿಲ್ಲಾಂವ್!). ತ್ಯಾ ವರ್ಡಿಂಚ್ ಮದ್ರಾಸ್ ಬಂದ್ರಾರ್ ಕುಲ್ಕಾರಾಚಿ ನೊಸಾಂತ್ ಬಂದರ್ (ಮಾಂಕೊಡ್) ಬರಿ ದಿಸ್ಚೊ ಹಾಂವ್‌ಯಿ ವಯ್ಲ್ಯಾ ಚಿಂತ್ಪಾನ್ ಧಾದೊಶಿ ಆಸ್‌ಲ್ಲೊಂ. ಸದಾಂ ಸಕಾಳಿಂ-ಸಾಂಜೆರ್ ಆಮ್ಕಾಂ ಭೆಟ್ ದಿಂವ್ಚ್ಯಾ ವಾಯುಸೇನಾಧಿಕಾರಿ (ಆಫಿಸರ್) ಆನಿ ತವಳ್ ತವಳ್ ಯೆಂವ್ಚ್ಯಾ ಪೊರ್ಟ್ ಅಧಿಕಾರಿ ಸವೆಂ ಮಿಸ್ನಾಯ್ಲ್ ಯಂತ್ರಾಂ ಮಾಂಡ್ಚ್ಯಾ ಕ್ರೇನ್ ಚಾಲಕ್/ಪೊರ್ಟಿರಾಂ ಸಂಗಿಂ ಸಂತೊಸಾನ್ ಚಲ್ತಾಲೊಂ.

ಎಕಾ ಹಫ್ತಾನ್ ಮಿಸ್ನಾಯ್ಲ್ ಯಂತ್ರಾಂಕ್ ವಾವಂವ್ಚೆಂ, ಪಂಚ್ಚೀಸ್ ಗುಡಾಂಚೆಂ (ವೇಗನ್) ಸವೆಂ ಮಧೆಂಗಾತ್ ಪಂದ್ರಾ ಆಮ್ಕಾಂ ವಸ್ತಕ್ ಕಂಪಾರ್ಟ್‌ಮೆಂಟ್ ಆಸ್ಚೆಂ ಟ್ರೇಯ್ಸ್ ತಯಾರ್ ಜಾಲೆಂ. ಸಾತ್ವಾ ಸಾಂಜೆರ್ ತೆಂ ಮದ್ರಾಸ್ ಥಾವ್ನ್ 1300 ಮಯ್ಲಾಂ ಪಯ್ಲಿಲ್ಯಾ ಡೆಲಿಕ್ ಧಾಂವಾಲಾಗ್ಲೆಂ, ಪುಣ್ ಮೊಶಿಬರಿ!

ಪಾಂಚ್ಚೀಸ್ ವರ್ಸಾಂ ಆದ್ಲಿ ಸಂಗತ್ ಹಿ (1978), ತ್ಯಾ ವೆಳಾ ಟ್ರೇಯ್ಸಾಂ ಗಾಡ್ಲಾಬರಿ ಆನಿ ಗೂಡ್ಸ್ ಗಾಡಿ ಪಕ್ಕಾ ಮೊಶಿಬರಿ ಚರ್ತಾಲ್ಯೊ ಮ್ಹಣ್ಣೆತ್. ಮದ್ರಾಸ್ ಥಾವ್ನ್ ಡೆಲಿಚ್ಯಾ ಪಯ್ಣಾಕ್ ತೀನ್ ದೀಸ್ ಲಾಗ್ತಾಲೆ (ಆತಾಂ ದೇಡ್ ದೀಸ್ ಮಾತ್) ತರ್ ಆಮ್ಚ್ಯಾ ಗೂಡ್ಸ್ ಗಾಡಿಯೆನ್ ಸಾತ್ ದೀಸ್ ಕಾಡ್ಲೆ - ಚುಕು ಚುಕು ಸ್ಕೊಪ್ ಚುಕು ಚುಕು ಸ್ಕೊಪ್ ಮ್ಹಳ್ಳೆಂ ಗೀತ್ ಗಾಯ್ಲೆಲ್ಯಾಬರಿ ಹರ್ಯೆಕಾ ಜಂಕ್ಷನಾಂತ್ ಥೊಡಿಶಿಂ ವೊರಾಂ ನೀದ್ ಕಾಡುನ್ ಲಾಂಬ್ ಪಯ್ಣಾಚ್ಯಾ ಎಕ್ಸ್‌ಪ್ರೆಸ್ ಟ್ರೇಯ್ಸಾಂಕ್ ವಾಟ್ ದಿಂವ್ಚ್ಯಾ ಖಾತಿರ್ ಹರ್ಯೆಕಾ ಜಂಕ್ಷನಾಂತ್ ರಾವೊಂಕ್ ಪಡ್ತಾಲೆಂ (ಪ್ಯಾಸೆಂಜರ್ ಗಾಡಿಯೆಂಚಿ ಗತ್‌ಯಿ ತಿಚ್ ಜಾವ್ನಾಸ್ಚಿ, ಹರ್ಯೆಕಾ ಜಂಕ್ಷನಾಂತ್ ರಾಕ್ಟಿ ಆನಿ ಸುಕ್ಟಿ!) ಪುಣ್ ಗೂಡ್ಸ್ ಪಯ್ಣಾರಿ ಆಮಿ ರಾಕೊಂಕ್ ಸುಕೊಂಕ್ ತಯಾರ್ ನಾತ್ಲಾಂವ್, ಜಂಕ್ಷನಾಂತ್ ಗೂಡ್ಸ್ ಟ್ರೇಯ್ಸ್ ರಾವ್ತಾನಾ ಗಾರ್ಡಾಲಾಗಿಂ ವೆತಾಲ್ಯಾಂವ್ ಆನಿ ಕಿತ್ಲೊ ವೇಳ್ ರಾವೊಂಕ್ ಮ್ಹಣ್ಣೆಂ ಸಮ್ಜಾತಾಲ್ಯಾಂವ್. ಉಣ್ಣಾರ್ ಏಕ್ ಯಾ ದೇಡ್ ಘಂಟೊ ಆಸ್ತಾಲೆ ಜಾಲ್ಲ್ಯಾನ್ ಫಳಾಂ - ಖಾಣ್ ಸವಾಯೆನ್ ಘೆಂವ್ಕ್ ಭಾಯ್ರ್ ಪೆಂಟೆಕ್ ಧಾಂವ್ತಾಲ್ಯಾಂವ್.

ಪುನ್ಯಾನ್ ಆಮ್ಚಿ ಗಾಡಿ ಮಿಲಿಟ್ರಿ ಝುಜಾ ಸಾಹೆತ್ ವಾವಯ್ತಾಲಿ ಜಾಲ್ಲ್ಯಾನ್ ಲ್ಹಾನ್ ಸ್ವೇಶನಾಂನಿ ಸೀದಾ ವಾಟ್ (ಕ್ಲಿಯರೆನ್) ಮೆಳ್ತಾಲಿ. ತ್ಯಾ ವರ್ಡಿಂ ರಾಕುಂಕ್ ಸುಕೊಂಕ್ ಉಣೆಂ ಜಾವ್ನ್ ಆಮಿ ಚಡಾವತ್ ಧಾಂವ್ತಾಲ್ಯಾಂವ್, ಕಾರ್ಡಾಂ

ಖೆಳ್ತಲ್ಯಾಂವ್, ಪದಾಂ ಗಾಯ್ತಲ್ಯಾಂವ್, ಘೊಕಣಾಂ ಕಾತರ್ತಲ್ಯಾಂವ್ ಆನಿ ಬರಿ ನೀದ್ ಕಾಡ್ತಲ್ಯಾಂವ್. ಆಫಿಸರಾ ಸಕ್ಲಾ ಹೆರಾಂಚೊ ಮುಕೆಲಿ ಹಾಂವ್, ಪಾರೊತ್ಯಾಂಕ್ ನಮಿಯಾರ್ಲೆಲ್ಯಾಬರಿಚ್ ತವಳ್ ತವಳ್ (ರಾತ್ಯಾ ವೆಳಾ ಸಯ್ತ್) ಪರಿಶೀಲನ್ ಚಲಯಿಲ್ಲ್ಯಾಬರಿಚ್ ಮ್ಹಜ್ಯಾ ಸ್ಥಾನಾಕ್ ಆಸ್ಲೆಲ್ಯಾ ವಿಶೇಸ್ ಹಕ್ಕಾಚೊ ಫಾಯ್ಲೊ ಘೆತಾಲೊಂ. ಪಾರೊತ್ ಡ್ಯೂಟಿ ನಾತ್ಲೆಲ್ಯಾನ್ ಸದಾಂ ಸಾಂಜೆರ್ ಕಾಳೊಕ್ ಪಡ್ತಾನಾಂಚ್ ಮ್ಹಜೆಂ ಪೊತೆಂ ಉಘೊನ್ ಪೆಂಟೆಂತ್ ಘೆತ್ಲೆಲ್ಯಾ ಬೊತ್ಲೆಂತ್ಲೊ ಮಾಲ್ (ದೋನ್ ಪೆಗ್ಗಾಂ ತಿತ್ಲೊ) ಉದಾಕ್ ಭರ್ಜನ್ ಮಾರ್ತಾಲೊಂ.

ಮದ್ರಾಸಾಂತ್ ಪೊಹಿಬಿಶನ್ ಜಾಲ್ಲ್ಯಾನ್ ಮಾಲ್ ನಾತ್ಲೊ ಪುಣ್ ಆಂದ್ರಾಂತ್ ಅರಕ್, ಮಧ್ಯಪ್ರದೇಶಾಂತ್ ಟರ್ರಾ ಆನಿ ಉತ್ತರ್ ಪ್ರದೇಶಾಂತ್ ಸಾಂತ್ರಾ ಸವಾಯೆನ್ ಮೆಳ್ತಾನಾ (ಪೂಣ್ ಆಮಾಲ್ ತಿಕ್ಚೆ ಉಣೊ!) ಮ್ಹಜೆಂ ಪಯ್ಲೆ ಸಂತೊಸಾಚೆಂ ಆನಿ ಮ್ಹಜಿ ಜವಾಬ್ದಾರಿ ಸಲೀಸಾಯೆಚಿ ಜಾಂವ್ಕ್ ಪಾವ್ಲಿ, ಬೆಜಾರಾಯೆಕ್ ಇಡೆಂಚ್ ನಾತ್ಲೆಂ!

ಬುದ್ಧಂತ್ ಹಾಂವ್, ಫುಡ್ಲಿ ಮಾಂಡಾವಳ್ ಬರ್ಯಾನ್ ಕರ್ತಾಂ ಮ್ಹಳ್ಳ್ಯಾಬರಿ ಮದ್ರಾಸ್ ಕ್ಯಾಂಪಾ ಥಾವ್ನ್ ಪತಿಣ್ ರೊಜಿಬಾಯೆಕ್ ಮೊಗಾಳ್ ಪತ್ರ್ ಬರವ್ನ್, ಮ್ಹಜಿ ಅವಸ್ಥಾ ಕಳವ್ನ್, ಖಿಂಡಿತ್ ಜಾಪ್ ದಿ ಮ್ಹಣ್ ಫರ್ಯಾಡ್ಲಿ ಡೆಲ್ಲಿ ಮಿಲಿಟ್ರಿ ಪಯ್ಲೊ ವಿಭಾಗಾಚೊ ವಿಳಾಸ್ ದಿಲ್ಲೊ (ಡೆಲ್ಲಿ ರೈಲ್ವೆ ಸ್ಟೇಶನಾಂತ್ MCO) ತಶೆಂ ಜಾಲ್ಲ್ಯಾನ್ ಸಾತ್ವಾ ದಿಸಾ ಆಮ್ಚಿ ಮಿಲಿಟ್ರಿ ಗೂಡ್ಸ್ ಟ್ರೇಯ್ನ್ ಡೆಲ್ಲಿ ನಿಲ್ದಾಣಾಕ್ ಪಾವ್ತಾನಾ ಆನಿ ಹಾಂವ್ ಉಡೊನ್ ಮಿಲಿಟ್ರಿ MCO ದಫ್ತರಾಕ್ ಧಾಂವ್ತಾನಾ ತಿಚೆಂ ಇನ್‌ಲ್ಯಾಂಡ್ ಪತ್ರ್ ಮ್ಹಾಕಾ ರಾಕ್ತಾಲೆಂ, ದರಬಸ್ತ್ ಮೋಗ್ ಆನಿ ಉಮೆ ವ್ಹಾವವ್ನ್ ಚಡ್ಡ್ತಾಲೆಂ. ತ್ಯಾ ಮಾರಿಫಾತ್ ಬರೋಡಾಂತ್ಲ್ಯಾ ರೇಡಿಯೊ ಕೊಲೊನಿಂತ್ ತಾಂಚಿ ಜಿಣಿ ಬರ್ಯಾನ್ ಚಿಲ್ತಾ, ಧುವ್ ಜಾಸ್ತೀನ್ ಸದಾಂ ಇಸ್ಕೊಲಾಕ್ ವೆತಾ ಆನಿ ಸೆಜಾರಿ ಸವೆಂ ಮ್ಹಜೆ ಆದ್ಲೆ ಸಾಂಗಾತಿ ವಿಚಾರ್ ಕರ್ತಾತ್. ಹರ್ಯೆಕ್ ಗರ್ಜ್ ಸಾಂಬಾಳ್ತಾತ್ ಮ್ಹಣ್ಣೆಂ ಕಳ್ತಾನಾ ಹಾಂವ್ ತ್ಯಪ್ತೆನ್ ನಾಚ್ಲೊಂ.

31

ಕಶ್ಚಾಂಚಿ ತರೈತಿ, ಕುಟ್ಮಾಕ್ ಪಯ್ಲ್ಯಾ ವರಾಚಿ ಭಡ್ಡಿ

ಅಂತ್ರಳಾರ್ ದುಸ್ಮಾನ್ ಝುಜಾ ವಿಮಾನಾಂಕ್ ಶೆವ್ಪಾಂವ್ಚ್ಯಾ ರಶಿಯನ್ ಪಿಜೋರಾ ಮಿಸ್ಸಾಯಿಲ್ಲಾಂಚಿಂ (SAM3) ಯಂತ್ರಾಂ ಆನಿ ಉಪಕರಣಾಂ ವಾವಂವ್ಚಿ ಪಂಜ್ಜೀಸ್ ವೇಗನಾಂಚಿ ಗೂಡ್ಸ್ ಗಾಡಿ ಡೆಲ್ಲಿ ನಿಲ್ದಾಣಾಕ್ ಪಾವ್ಲ್ಯಾರೀ ಆಮ್ಕಾಂ ಸವ್ಯಾಸಾಯ್ / ಸುಟ್ಕಾ ಲಾಬ್ಲಿ ನಾ. ದೇಶ್ ರಕ್ಷಣಾಚಿ ಸಾಹೆತ್ ಆನಿ ಮಿಲಿಟ್ರಿ ಘುಟಾಚಿ ಸಂಗತ್ ಜಾಲ್ಲ್ಯಾನ್ ಗೂಡ್ಸ್ ಗಾಡಿ ಆಸಾ ತಶಿ ಆಪ್ಲ್ಯಾ ಸರ್ವ್ ಸುರಕ್ಪಾ ಕವಚಾ ಸವೆಂ ದುಸ್ಮಾ ದಿಸಾ ಮಿಲಿಟ್ರಿ ವತಾರಾಂತ್ಲ್ಯಾ ಡೆಲ್ಲಿ ಕಂಟೊನ್‌ಮೆಂಟ್ ನಿಲ್ದಾಣಾಕ್ ವೆತಲಿ ಮ್ಹಣ್ಣೊ ಸಂದೇಶ್ ಆಯಿಲ್ಲ್ಯಾನ್ ಆಮ್ಕಾಂ ಪಾರೊತ್ ಚಾಲು ದವರುಂಕ್ ಪಡ್ಲೆಂ. ಮಸ್ತ್ ಬೆಜಾರಾಯ್ ಭೊಗ್ಲಿ ತರೀ ಪುರುರ್ಯಾಸ್ತಾಂ ರಾತ್ ಪಾಶಾರ್ ಕೆಲ್ಲ್ಯಾ ಆಮ್ಕಾಂ ದುಸ್ಮಾ ದಿಸಾ ಡೆಲ್ಲಿ ಕಂಟೊನ್‌ಮೆಂಟ್ ಪಾವ್ಲೆಲ್ಯಾ ಉಪ್ರಾಂತ್‌ಚ್ ಮಿಲಿಟ್ರಿ ಪಾರೊತ್‌ಗಾರಾಂನಿ (DSC ಗಾರ್ಡ್ಸ್) ಸುಟ್ಕಾ ಪಾಟಯ್ಲಿ. ವಾಯುಸೇನಾ ವಾಹನಾಕ್ ರಾಕೊನ್ ಬಸ್ಲಾಂವ್.

ಸಾಂಜೆರ್ ಸ ವರಾರ್ ಆಯಿಲ್ಲೆಂ ವಾಹನ್ (ಟ್ರಕ್) ಆಮ್ಕಾಂ ವಾವಂವ್ ಡೆಲ್ಲಿ ಲಾಗ್ಸಾರ್ ಆಸ್ಚ್ಯಾ ರಾಜೋಕ್ತಿ ವಾಯುಸೇನಾ ನಿಲ್ದಾಣಾಕ್ ಧಾಂವ್ಲೆಂ. ಹರ್ಯಾಣಾ ಗಡಿರ್ ಆಸ್ಚ್ಯಾ ತ್ಯಾ ಕೇಂದ್ರಾಕ್ ಪಾವೊನ್, ಜಟ್ಪಟ್ ನಿತಳ್ ಜಾವ್ನ್ ಧಾಂವಾಧಾಂವಿಂ ಜೆವ್ಣಾ ಸಾಲಾಚ್ಯಾ (ಮೆಸ್) ಬಾರಾಂತ್ ಏಕ್ ಪೆಗ್ಗ್ ರಮ್ ಚಾಕ್ರಾಂಚ್ ಜೆವಾಳ್ಚ್ಯಾಂವ್.

ತ್ಯಾ ಸಂಗಿಂತ್ ಆಮಿ ಮಿಲಿಟ್ರಿಗಾರ್ (ಪ್ರತ್ಯೇಕ್ ಜಾವ್ನ್ ವಾಯುಸೇನಾಂತ್) ಭಾರಿಚ್ ಭಾಗಿ ಮ್ಹಣ್ಣೆತ್. ದಿಸಾಕ್ ಆಟ್ ಧಾ ಘಂಟೆ ಬೆಸೊರ್ ಕೆಲ್ಯಾರಿ (ಸಬಾರ್ ಪಾವ್ಲಿಂ ಝುಜಾ ಅಭ್ಯಾಸಾ ಖಾತಿರ್ ಸಕಾಳಿಂ ಸ ವರಾರ್ ಧಾವ್ನ್ ರಾತಿಂ ಆಟ್ ಪರ್ಯಾಂತ್ ವಳ್ಳಳ್ಕಾರಿ) ಪಾಟಿಂ ಕ್ಯಾಂಪಾಕ್ ಪಾವ್ನಾನಾ ಸೀದಾ ಬಾರಾಕ್ ವಚ್ಚೆತ್ ಆನಿ ರಾತಿಂ ಧಾ ಪರ್ಯಾಂತ್ ಹುನೊನಿ ಮಾಸಾಚೆಂ ಜೆವಣ್ ಸೆವ್ಯೆತ್. (ಉಪ್ರಾಂತ್ ತರಿ ವಾಡ್ಲೆಲೆ ನಾಸ್ತಾಂ ಜೆವಣ್ ರಾಕ್ತಾ!) ತಶೆಂ ಮ್ಹಣ್ತಾನಾ ಕ್ಯಾಂಪಾ ಭಿತರ್ ಯಾ ಭಾಯ್ರ್ ಕುಟ್ಮಾ ಸಂಗಿಂ ಜಾಂವ್ಚ್ಯಾ ಮಿಲಿಟ್ರಿಗಾರಾಂಕ್ ತಿಕ್ಚೆ ಕಶ್ಚ್ ಮಾರ್ತಾ, ಘಾಂತ್ಯಾರ್ ಯೇಂವ್ಕ್ - ರಾತ್ ಪರ್ಯಾಂತ್ ರಾವೊಂಕ್ ಮಸ್ತ್ ಬಾಂದ್ಪಾಸ್ ಆಸ್ತಾ (ಪುಣ್ ಆಮ್ಕಾಂ ಬಾರ್ ರಾಕ್ಚ್ಯಾಬರಿ ತಾಂಕಾಂ ಪತಿಣ್-ಭುರ್ಗಿಂ ರಾಕ್ತಾನಾ ದಾದೊಸ್ತಾಯ್ ಖಂಡಿತ್ ಭೊಗ್ತಾ). ದೆಕುನ್ ಮೆಸ್ಸಾಂತ್ ರಾಂವ್ಚೆ ಆಮಿ (ಲಿವಿಂಗ್ ಇನ್) ಚಡ್ ಜವಾಬ್ದಾರಿ ವಾವಂವ್ ತಾಂಕಾಂ ರಿಯಾಯ್ತ್ ದಿತಾಂವ್, ಘರ್ಟೆಂ ಖಾಣ್ ಘೆತಾಂವ್.

ದುಸ್ರ್ಯಾ ದಿಸಾ ಸಕಾಳಿಂ ಸಾತ್ ವೊರಾರ್ ಮಿಲಿಟ್ರಿ ವಾಹನ್ ಆಮ್ಕಾಂ ವಾವವ್ನ್ ಡೆಲ್ಲಿ ಕೆಂಟ್ ನಿಲ್ದಾಣಾಕ್ ಧಾಂವ್ಲೆಂ, ಕಾಮಾ ಮುಸ್ಸಾಯ್ಲಿ ಸ್ಪೆಸ್ಲಲ್ಯಾ ಆಮ್ಕಾಂ ಪರ್ತ್ಯಾನ್ ಕುಲ್ಕಾರಾಂ ಬರಿಚ್ ವಾವ್ರುಂಕ್ ಪಡ್ಲೆಂ. ತೊಚ್ ವಾವ್ರ್ - ರಯ್ಲೆವೇ ವೇಗನಾಂ ಧಾವ್ನ್ ಬ್ರಹದ್ ಕ್ರೇನಾಂಚ್ಯಾ ಸಸಾಯೆನ್ ಮಿಸ್ಸಾಯ್ಲೆ ಯಂತ್ರಾಂ ಆನಿ ಉಪಕರಣಾಂ ನಿಕ್ಯಾಂವ್ಕ್ ಆನಿ ರಾಜೋಕ್ತಿ ವ್ಹರ್ಚ್ಯಾಕ್ ರೊದಾಂ ಸಾರ್ಕಿಂ ಕರುಂಕ್ ಲಾಗ್ಲಾಂವ್, ಸಾಂಜ್ ಪರ್ಯಾಂತ್!

ಮಿಸ್ಸಾಯ್ಲೆ ಯಂತ್ರಾಂ/ಉಪಕರಣಾಂ ವಿಶಿಂ ಎಕ್ ವಿಶಿಶ್ಟ್ ಸಂಗತ್ ಆಸಾ, ಝುಜಾ ವೆಳಾ ಗಡಿರ್ / ಶೈರಾಂನಿ ಎಕಾ ಪ್ರದೇಶಾ ಥಾವ್ನ್ ದುಸ್ರ್ಯಾನ್ ವಿಮಾನಾಂ ಭಿತರ್ ರಿಗ್ಚ್ಯಾ ದಿಶಾಂನಿ, ಆನ್ಯೆಕಾಕ್ ಜಟ್ವೆಂ ಧಾಂವುಂಕ್, ಹರ್ಯೆಕ್ ವಸ್ತ್ ರೊದಾಂ ವಯ್ಚ್ ಆಸ್ತಾ. ಮೊಟಿಂ ಮೊಟಿಂ ಚ್ಯಾರ್ ರೊದಾಂ ಚಿಡ್ಕೊಂಚ್ ಆಸ್ಲೆಲ್ಯಾನ್, ಜಾಂವ್ ಮಿಸ್ಸಾಯ್ಲೆ ಉಬಂವ್ಚ್ಯಾ ಲೊಂಚರಾಂಕ್, ದುಸ್ರ್ಯಾನ್ ವಿಮಾನಾಂಕ್ ಸೊದುನ್ ಕಾಡ್ಚ್ಯಾ ರಾಡಾರ್ ಪೊಸ್ಪಾಕ್, ಲೊಂಚರಾಂಕ್/ರಾಡಾರ್ ಪೊಸ್ಪಾಕ್ ವಾಪಾರ್ಚ್ಯಾ ಕ್ಯಾಬಿನಾಕ್ ಆನಿ ಗರ್ದೆಚೊ ವೀಚ್ ಉತ್ಪನ್ನ ಕರ್ಚ್ಯಾ ಜನರೆಟರಾಂಕ್ ಘಂಟ್ಯಾ ಭಿತರ್ ಮಾರ್ಗಾಕ್ ಹಾಡುಂಕ್ ಆನಿ ಪಯ್ಲೆ ಕರುಂಕ್ (ಮೊಬಿಲಿಟಿ) ಜಾತಾ. ಸಬಾರ್ ಪಾವ್ಲಿಂ ಆಮ್ಚ್ಯಾ ಮಿಸ್ಸಾಯ್ಲೆ ವಸ್ತುಂಚಿಂ ಬರೆಂಪಣ್ (ಕಂಡಿಶನ್) ಆನಿ ಆಮ್ಚಿ ಸುಡ್ಕಡಾಯ್ ಪರೀಕ್ಷಾ ಕರುಂಕ್ ಪಯ್ಲಾ ಆದೇಶ್ (ಮೊಬಿಲಾಯ್ವೇಶನ್) ಆಪ್ಪಾತಾಲೊ.

ಡೆಲ್ಲಿ ಕೆಂಟಾ ಥಾವ್ನ್ ಸಾಂಜೆರ್ ಸಾತ್ ವರಾರ್ ಆಮ್ಚ್ಯಾ ಯಂತ್ರಾಂಚೊ ಪುರ್ಶಾವ್ ಭಾಯ್ರ್ ಸರೊ ಆನಿ ನೋವ್ ವರಾರ್ಶೆಂ ರಾಜೋಕ್ತಿ ಕೇಂದ್ರಾಕ್ ಪಾವ್ಲೊ. ಸರ್ವ್ ಯಂತ್ರಾಂಕ್ ಫುಟ್ಬಾಲ್ ಮಯ್ದಾನಾರ್ ರಾವವ್ನ್ ಆನಿ DSC ಪಾರೊತ್ ಠರಾವ್ನ್ ಆಮಿ ನಿತಳ್ ಜಾಂವ್ಕ್ ಮೆಸ್ಸಾಕ್ ಧಾಂವ್ಲಾಂವ್.

ಫುಡ್ಲ್ಯಾ ಸಕಾಳಿಂ ಫುಟ್ಬಾಲ್ ಮಯ್ದಾನಾಕ್ ವೆತಾನಾ ಆಮ್ಕಾಂ ವ್ಹಡಿ ವಿಜ್ಞಿತ್ಯಾಯ್ ರಾಕೊನ್ ಆಸ್ಲಿ, ಧಾ-ಬಾರಾ ರಶ್ಯಾಚಿ ಮಿಲಿಟ್ರಿ ಅಧಿಕಾರಿ ಪಾಟಿಂ ಮುಕಾರ್ ಪಾಸಾಯೊ ಮಾರ್ತಾಲೆ ಆನಿ ಮಿಸ್ಸಾಯ್ಲೆ ಯಂತ್ರಾಂಚಿ ತಪಾಸ್ತಿ ಕರ್ತಾಲೆ. ಆಮ್ಚ್ಯಾ ಅಧಿಕಾರಿನಿ ಮಿಸ್ಸಾಯ್ಲೆ ಯಂತ್ರಾಂ ಝುಜಾ ರಿತಿನ್ ಮಾಂಡುಂಕ್ ಆಮ್ಕಾಂ ಆದೇಶ್ ದೀವ್ನ್ ಆನಿ ಆಮ್ಚಿ ಸುಡ್ಕಡಾಯ್ ರಶ್ಯಾಚಿ ಅಧಿಕಾರಿ ತುಕ್ತೆಲೆ ಮ್ಹಳ್ಳೊ ಹಿಶಾರೊ ಪಾಟವ್ನ್ ಆಮ್ಚಿ ಶಿಮ್ಪಿ ವೊಳಾಯ್ಲಿ. ತ್ಯಾ ವರ್ತಿನಿ ಆಮಿ ಭಾರಿಚ್ ಎಕೀನ್ವಣಾನ್ ಕಾರ್ಯಾಕ್ ದೆಂವ್ಲಾಂವ್ ಆನಿ ಏಕ್ ಮಿನುಟ್ ಪಾಡ್ ಕರಿನಾಸ್ತಾಂ ಯಂತ್ರಾಂ ಮಾಂಡುಂಕ್ ಲಾಗ್ಲಾಂವ್. ಸುಮಾರ್ ತೀನ್ ಘಂಟ್ಯಾಂನಿ ಆಮಿ ಮಿಸ್ಸಾಯ್ಲೆ ಯಂತ್ರಾಂ ಝುಜಾ ರಿತಿನ್ ಮಾಂಡುಂಕ್ ಸಕ್ಲಾಂವ್ ಆನಿ ಸರ್ವ್ ರಶ್ಯಾಚಿ ಅಧಿಕಾರಿ ಆಮ್ಚ್ಯಾ ಸಂಗಿಂ ಹಾತಾಕ್ ಹಾತ್ ದೀವ್ನ್ ವಾವ್ರುನಾ ಭಾರಿಚ್ ಉರ್ದೆನ್ ಪೆಟ್ಲಾಂವ್.

ಯಂತ್ರಾಂ ಮಾಂಡುನ್ ಜಾಲ್ಯಾ ಉಪ್ರಾಂತ್ ಆಮ್ಕಾಂ ಅರ್ಧ್ಯಾ ಘಂಟ್ಯಾಚೊ ವಿರಾಮ್ ಮೆಳ್ಳೊ ಜಾಲ್ಲ್ಯಾನ್ ಮಯ್ದಾನಾ ತೆವ್ಪಿಲ್ಯಾ ಸತ್ಕಾರ್ ದುಕಾನಾಕ್ (ಕ್ಯಾಂಟೀನ್) ಧಾಂವ್ನಾನಾ ರಶ್ಯಾಚಿ ಅಧಿಕಾರಿಯಿ ಸಂಗಿಂ ಆಯ್ಲಿ. ತಾಂಚೆಂ ಇಂಗ್ಲಿಶ್ ತುಟ್ಟರ್ ಜಾಲ್ಲ್ಯಾಬರಿಚ್ ತಾಂಚಿ ರೂಚಿಯಿ ಫುಟ್ಟರ್ ಜಾವ್ನ್ಸಿ, ಭಾರತೀಯ್ ಖಾಣಾ ವಸ್ತು ಆಪಡ್ಪಾತ್ಲೆ ಮಾತ್ ನ್ಹಯ್ ಸಾಕರ್ ಆನಿ ದೂದ್

ಘಾಲಿನಾಸ್ತಾಂ ಘುಟಿ ಕಾಫಿ/ಚ್ಚಾ ಚಾಕ್ತಾಲೆ.

ಸತ್ ಪಾಚಾರ್ಚೆಂ ತರ್ ರಶ್ಯನ್ ಅಧಿಕಾರಿಂಚ್ಯಾ ಸಹವಾಸಾನ್ ಆಮಿ ಮಿಸ್ಸಾಯ್ಲ್ಸ್ ಝುಜಾ ರಿತಿಚಿ ಸಾರ್ಕಿ ಸಮ್ಜಣಿ ಜೊಡುಂಕ್, ಭಾರಿಚ್ ತಂತ್ರಾಂನಿ ಯಂತ್ರಾಂ ಉಣ್ಯಾ ಆವ್ಡೆಂತ್ ಮಾಂಡುಂಕ್ (ಝುಜಾ ವೆಳಾ ತೀನ್ ಘಂಟೆ, ಹೆರಾ ವೆಳಾ ಬಾರಾ) ಆನಿ ಮಾಂಡಾವಳೆಚ್ಯಾ (ಸಿಸ್ಟಮ್) ಉಪಕರಣಾಂಚಿ ಸಂಪೂರ್ಣ್ ಮಾಹತ್ (ತುಟ್ಟರ್ - ಫುಟ್ಟರ್ ಇಂಗ್ಲಿಶಾನ್ ತರಿ) ಜಿಕೊನ್ ಧರುಂಕ್ ಸಕ್ಲ್ಯಾಂವ್. ಹೆಂ ಗಿನ್ಯಾನ್ ಉಪ್ರಾಂತ್ ಮ್ಹಾಕಾ ಭಡ್ಡಿ ಮೆಳೊನ್ ಸುಪರ್ ವಾಯ್ವರ್ ಅಧಿಕಾರಿ (ಜೂನಿಯರ್ ವಾರಂಟ್ ಆಫಿಸರ್ ಜಾತಾನಾ ಭಾರಿಚ್ ಉಪ್ಕಾರ್ಲೆಂ, ಸಕಯ್ಲ್ಯಾ ತಾಂತ್ರಿಕಾಂಚ್ಯಾ ಅಭಿಮಾನಾಕ್ ಪಾತ್ರ್ ಜಾಲೆಂ. ಸುಮಾರ್ ಏಕ್ ಹಫ್ತೊಭರ್ ಆಮಿ ರಾಜೋಕ್ತಿ ಮಯ್ದಾನಾರ್ ಉಗ್ತ್ಯಾ ವಾತಾವರಣಾಂತ್ ಆನಿ ಕರಿಣ್ ವೊತಾಚ್ಯಾ ಮಾರಾನ್ ಕಶ್ಟಾತಾನಾ ಉತ್ತರ್ ಪ್ರದೇಶಾಂತ್ಲ್ಯಾ ಮೀರತ್ ಶೆರಾಲಾಗಿಂ ಮಿಸ್ಸಾಯ್ಲ್ಯಾಂ ಮಾಂಡುಂಕ್ ಹುಕುಮ್ ಆಯ್ಲಿ.)

ಮೀರತ್ ಶೆರಾಲಾಗಿಂ ಚಾಂದಿನಗರ್ ಹಳ್ಳೆಂತ್ ಮಿಸ್ಸಾಯ್ಲ್ಯಾಂ ಮಾಂಡುಂಕ್ ಮುಕೆಲ್ ಕಾರಣ್ ರಾಜ್‌ಧಾನಿ ಡೆಲ್ಲಿಕ್ ಬಡ್ಲಾ ಕುಶಿನ್ ದಿವ್ಯೆತ್ ಜಾಲ್ಲಿ ಸುರಕ್ಲ್ಯಾ ಮ್ಹಳ್ಳಾರ್ ನೇಪಾಳಾಂತ್ಲ್ಯಾನ್ ದುಸ್ಮಾನ್ ಝುಜಾ ವಿಮಾನಾಂ ಭಿತರ್ ರಿಗಾನಾತ್ಲ್ಯಾಬರಿ ಪಾರೊತ್ ಸವೆಂ ಪಯ್ಸ್ ಆಸ್ತಾನಾಂಚ್ ದೆಸ್ವಾಟ್!

ರಶ್ಯನ್ ಅಧಿಕಾರಿಖಾಲ್ ಎಕಾ ಹಫ್ತಾಚಿ ತರ್ಬೆತಿ ಜೊಡುನ್ ಆಮಿ ಮಿಸ್ಸಾಯ್ಲ್ಸ್ ಯಂತ್ರಾಂ ಉಪಕರಣಾಂ ಸವೆಂ ಚಾಂದಿನಗರ್ (ರಸ್ತ್ಯಾ ವಾಟೆನ್) ಪಾವ್ಲ್ಯಾಂವ್. ಥಂಯ್ ಪಾವ್ಲೆಲ್ಯಾ ಎಕಾ ಮ್ಹಯ್ತ್ಯಾ ಭಿತರ್ ಮ್ಹಾಕಾ ದೋನ್ ದೇಣಿಂ ಲಾಭಿಂ: ಪಯ್ಲ್ಯಾನ್ ಮ್ಹಾಕಾ JWO ಭಡ್ಡಿ ಮೆಳ್ಳಿ ಆನಿ ದುಸ್ರ್ಯಾನ್ ಹಾಂವ್ ಪಯ್ಲ್ಯಾ ಪಾವ್ಲಿಂ ಪಯ್ಲ್ಯಾ ವರ್ಗಾಂತ್ (I Class) ಪತಿಣ್ - ಭುರ್ಗ್ಯಾಕ್ ಹಾಡುಂಕ್ ರಚೆರ್ ಬರೋಡಾ ಗೆಲೊಂ!

ಮುಟಿಂತ್ ಸುರಕ್ಪಾದಾರ್ ಪಾಟಿರ್ ಕುಟ್ಮಾ ಭಾರ್

ಗುಜ್ರಾತಾಂತ್ಲ್ಯಾ ಬರೋಡಾಂತ್ (ಆತಾಂ ವಡೋದರ) ಮ್ಹಜೆಂ ಬಾಳ್ ಜ್ಯಾಸ್ತೀನ್ (ಮ್ಹಳ್ಯಾರ್ ಕಳೊ, ಆವಯ್ಚ್ಯಾ ರೋಜ್ ಮ್ಹಳ್ಯಾರ್ ಗುಲೊಬಾಕ್ ಲಗ್ತಿ ಜಾವ್ನ್ ದಿಲ್ಲೆಂ ನಾಂವ್) ಸರ್ಕಾರಿ ಕೇಂದ್ರೀಯ್ ವಿದ್ಯಾಲಯಾಂತ್ ಪಯ್ಲ್ಯಾ ವರ್ಗಾಂತ್ ಶಿಕ್ತಾಲೆಂ. ಮೀರತಾಂತ್ಲ್ಯಾ ಕೇಂದ್ರೀಯ್ ವಿದ್ಯಾಲಯಾಂತ್ ತಾಕಾ ರಿಗಂವ್ಕ್ ವರ್ಗಾವಣ್ ದಸ್ತಾವೆಜಾಚಿ ಗರ್ಜ್ ಆಸ್ಲಿ. ದೆಕುನ್ ದುಸ್ರ್ಯಾ ದಿಸಾಚ್ ಹಾಂವ್ ರಯ್ಲೆವೇ ನಿಲ್ದಾಣಾಕ್ ಧಾಂವ್ಲೊಂ ಆನಿ ಮ್ಹಾಕಾ ಮೆಳ್ಳೆಲಿ ಮಿಲಿಟ್ರಿ ಟಿಕೆಟ್ (ವಾರಂಟ್) ದಾಕವ್ನ್ ಪಯ್ಲ್ಯಾ ವರ್ಗಾಂತ್ ಧಾ ದಿಸಾ ಉಪ್ರಾಂತ್ಲಿ ಬಸ್ಕಾ ರರಾವ್ನ್ ಆಯ್ಲೊಂ. ದುಸ್ರ್ಯಾನ್ ಹಾಂವ್ ಕೇಂದ್ರೀಯ್ ವಿದ್ಯಾಲಯಾಕ್ ವಚುನ್ 'ಮ್ಹಾಕಾ ಮೀರತಾಕ್ ವರ್ಗಾವಣ್ ಜಾಲ್ಯಾ ಮ್ಹಣ್' ಅರ್ಜಿ ದೀವ್ನ್ ಸವೆಂ ಮಿಲಿಟ್ರಿ ಟಿಕೆಟ್ ದಾಕವ್ನ್ ಜ್ಯಾಸ್ತೀನಾಚಿ ವರ್ಗಾವಣ್ ಸರ್ಟಿಫಿಕೆಟ್ ಘೆಂವ್ಕ್ ಸಕ್ಲೊಂ, ಶಿಕ್ಷಕಾಂಕ್ ಪ್ರಣಾಮ್ ಕರುನ್.

ತಿಸ್ರ್ಯಾ ದಿಸಾ ಧಾವ್ನ್ ಆಮ್ಚ್ಯಾ ಸರ್ವ್ ಸಾಂಗಾತ್ಯಾಂಕ್ ಭೆಟ್ ದಿಂವ್ಚೆಂ - ಆದೇವ್ನ್ ಮಾಗ್ಚೆಂ ಕಾರ್ಯಕ್ರಮ್ ಹಾತಿಂ ಧರಲೆಂ. ಕೊಣಾಯ್ಕಿ ಕಳಯ್ನಾಸ್ತಾಂ ವಚ್ಚೆತೆಂ, ಪುಣ್ ತಾಂಗೆರ್ ಜೆವ್ಣಾಕ್ ಆಪವ್ಚೆಂ ಚುಕೆಂ ಆನಿ ತೆಂ ಹೊಗ್ಡಾಂವ್ಕ್ ಮನ್ ನಾಸ್ತಾಂ ಹಾಂವೆಂ ಸಬಾರಾಂಕ್ ಗರಿ ಘಾಲಿ ತರಿ ಎಕ್ಲೊ ಶಿರ್ಕಾತಾನಾ ದೋಗ್ ನಿಸರ್ತಾಲೆ.

ಆಮ್ಚ್ಯಾ ಮಿಲಿಟಿಂತ್ ರಾಜ್ ಕರ್ಚ್ಯಾ ಆನಿ ಪಾಟಿಂ ಘುಡೆಂ ಆಯ್ಕೊಂಚ್ಯಾ ಸಬಾರ್ ಸಾಂಗ್ಣಾಂ ಪಯ್ಲಿ ಏಕ್ 'ಮಿಲಿಟ್ರಿ ಇಶ್ಟಾಗತ್ ಗಾರ್ಡ್ ರುಮಾ ಪರ್ಯಾಂತ್ (ಭಾಯ್ ವೆಚಿ ವ್ಹಡಿ ಗೇಟ್) ಮಾತ್ ಮ್ಹಳ್ಳಿ ಮ್ಹಳ್ಯಾರ್ ಸಾಂಗಾತಾ ಕಾಮ್ ಕರ್ಚೆ, ವಿಶೇಷ್ ಜಾವ್ನ್ ಸಾಂಗಾತಾ ಜಿಯೆಂವ್ಚ್ಯಾ ಪತಿಣ್ಯೊ ಸಯ್, ದಾಟ್ ಇಶ್ಟಾಗತೆನ್ ಆಸ್ಲಾರಿ ವರ್ಗಾವಣ್ ಜಾಲ್ಯಾ ಉಪ್ರಾಂತ್ ಚಡಾವತ್ ಉಗ್ಡಾಸ್ ದವರಿನಾಂತ್. ಹಾಂವ್ಚಿಯಿ ಅಸಲ್ಯಾ ಮನ್ ಕುಸ್ಕೊಂವ್ಚ್ಯಾ ಪರಿಗತೆಕ್ ಸಬಾರ್ ಪಾಪ್ಪಿಂ ಬಲಿ ಜಾಲಾಂ. ಬರೋಡಾಂತ್ಯಾಯಿ ತಶೆಂಚ್ ಜಾಲ್ಲೆಂ. ಮ್ಹಜೊ ಲಾಗ್ತೊ ಸಾಂಗಾತಿ ಮ್ಹಾಕಾ ಕೆದ್ನಾಂಯ್ ಬಡೆ ಭಾಯ್ (ದಾಟ್ಟು) ಮ್ಹಣ್ ಉಲೊ ಕರ್ಚೊ, ನಿಮಾಣ್ಯಾ ದಿಸಾ ಸರ್ವ್ ಸಾಮಾನ್ ಬಾಂಧ್ಲೆಲ್ಯಾ ಉಪ್ರಾಂತ್ ರಾಂದಾಪ್ ಕರುಂಕ್ ಜಾಯ್ನಾಸ್ತಾಂ ಜೆವಣ್ ಮೆಳಾತ್ ಮ್ಹಣ್ ತಾಂಗೆರ್ ಗೆಲ್ಲ್ಯಾ ವೆಳಾ, ಸುಕ್ಯಾ ಸಯಾಪ್ ಉಲವ್ನ್ ಆಮ್ಕಾಂ ಪಾಟಿಂ ಧಾಡ್ಲೆಲ್ಲೊ ಉಗ್ಡಾಸ್ ಆಸಾ.

ಹೊಟಿಲಾಂತ್ ಸಾದೆಂ ಜೆವಣ್ ಕರುನ್ ತ್ಯಾ ರಾತಿಂ ಬರೋಡಾ ಸ್ಪೇಶನಾ ಧಾವ್ನ್ ಭಾಯ್ ಸರ್ಲ್ಯಾಂವ್ (ಹಾಂವ್ ವಾರ್ತಿಕ್ ರಜೆಚೊ ಮಿಲಿಟ್ರಿ ವಾರಂಟ್

ಘೆವ್ನ್ ಪಯ್ಲ್ಯಾ ವರಗಾಂತ್ ಡೆಲ್ಲಿ ಥಾವ್ನ್ ಆಯಿಲ್ಲೊಂ). ಪುಣ್ ಪಯ್ಲೆ ಪಾವ್ಪಿಂ ಟ್ರೇಯ್ಚ್ಯಾ ಪಯ್ಲ್ಯಾ ವರಗಾ ಕುಡಾಂತ್ (ಕೂಫೆ) ರಿಗ್ತಾನಾ ಪತಿಣ್ ಬಾಳಾಚ್ಯಾ ಮುಖಮಳಾರ್ ಉದೆಲ್ಲೊ ಸಂತೊಸ್ ಪಳೆವ್ನ್ ಮ್ಹಾಕಾ ಗೂಂಡ್ ತೃಪ್ತಿ ಭೊಗ್ಗಿ, ಮಿಲಿಟ್ರಿ ಅಭಿಮಾನಾನ್!

ದುಸ್ರ್ಯಾ ದಿಸಾ ಡೆಲ್ಲಿ ಜಂಕ್ಷನಾಕ್ ಪಾವೊನ್, ಲಗ್ನೇಜ್ ಕುಡಾ ಥಾವ್ನ್ (ಕಂಪಾರ್ಟ್‌ಮೆಂಟ್) ಆಮ್ಚೊ ಸಾಮಾನ್ ದೆಂವವ್ನ್ ಕುಲ್ಕಾರಾಂನಿ ಆನೈಕಾ ಟ್ರೇಯ್‌ಯಾಂತ್ ಭರ್ಚೆಂ ಪಳೆವ್ನ್ ಆಮಿ ಮೀರತ್ ಶ್ಲೆರಾಕ್ ಭಾಯ್ರ್ ಸರ್ಲ್ಯಾಂವ್. ಥಂಯ್ ಪಾವ್ತಾನಾ ಆಮ್ಚ್ಯಾ ಮಿಲಿಟ್ರಿ ಕೆಂಪಾ ಥಾವ್ನ್ ಮ್ಹಳ್ಯಾರ್ ಧಾ ಕಿಲೊ ಮೀಟರ್ ಪಯ್ಲಿಲ್ಯಾ ಚಾಂದಿನಗರ್ ಹಳ್ಳೆಂತ್ ಆಸ್ಚ್ಯಾ ಮಿಸ್ಸಾಯ್ಲ್ ಕೇಂದ್ರಾ ಥಾವ್ನ್ ಆಯಿಲ್ಲೆಂ ವಾಹನ್ (ತ್ರಿ ಟನ್ನರ್ ಲೊರಿ) ರಾಕೊನ್ ಆಸ್‌ಲ್ಲೆಂ. ತಾಂತುಂ ಸಾಮಾನ್ ಫಾಲುನ್ ಆನಿ ಪತಿಣ್ ಬಾಳಾಕ್ ಮುಕಾರ್ ಬಸವ್ನ್ ಆಮಿ ಚಾಂದಿನಗರ್ ಕೇಂದ್ರಾಕ್ ಪಾವ್ಲ್ಯಾಂವ್. ಬರ್ಯಾ ಅದೃಶ್ವಾಬರಿ ಮ್ಹಜ್ಯಾ ವಿಭಾಗಾಂತ್ ಪುತ್ರಾರ್ಚೊ ಕೃಷ್ಣ ಕುಮಾರ್ ಮ್ಹಳ್ಯೊ ವಾರಂಟ್ ಆಫಿಸರ್ (ಮೇಲಾಧಿಕಾರಿ) ಆಸ್‌ಲ್ಲೊ ಆನಿ ತಾಣೆಂ ಆಪ್ಲ್ಯಾ ಕ್ವಾರ್ಟರಾಂತ್ (ಮಿಲಿಟ್ರಿ ಫೌರ್) ಆಮ್ಕಾಂ ಏಕ್ ಕೂಡ್ ಸೊಡುನ್ ದಿಲ್ಲೆಂ.

ಆನಿ ತ್ಯಾ ಕುಡಾಂತ್ ಭಾರಿಚ್ ತೃಪ್ತೆನ್ ಜಿಯೆಂವ್ಕ್ ಲಾಗ್ಲ್ಯಾಂವ್, ತಿಕ್ಕೆ ಅಡ್ವಣಿ ಜಾತಾಲಿ ತರಿ ಉದ್ಯಾಕ್ - ವೀಚಿ ಸಕ್ತೆಕ್ ಉಣೆಂ ನಾತ್ಲೆಂ, ಭದ್ರತಿ ಸವೆಂ ಸರ್ವ್ ಸಪ್ಲತಾಯೊ ಆಸ್ಲಿಂ, ಪೊರ್ವಿ ವಸ್ತು (ರೇಶನ್) ಮೆಳ್ತಾಲ್ಯೊ, ದೂದ್ ವಿಕ್ತೆಲೆ ಯೆತಾಲೆ, ಪ್ರತ್ಯೇಕ್ ಜಾವ್ನ್ ಸಾಂಜ್ ಪಾಶಾರ್ ಕರುಂಕ್ ಬೆಳ್ ಬಾರ್ ಆಸ್ಲಿಂ!

ಪುಣ್ ಏಕ್ ಉಣೆಂಪಣ್ ಧೊಸ್ತಾಲೆಂ. ಕ್ಯಾಂಪಾಚ್ಯಾ ಗೆಟಿ ಭಾಯ್ರ್ ದರಬಸ್ತ್ ರಾಂದ್ಲಯ್ ಮೆಳ್ತಾಲಿ ತರಿ ಮಾಸ್ಕಿ - ಮಾಸಾಚಿ ಝಳಕ್ ನಾತ್ಲಿ (ಬಡ್ಲಾ ಭಾರತಾಂತ್ ಚಡಾವತ್ ಹಳ್ಳೆಗಾರ್ ಸಸ್ಯಾಹಾರಿ ಜಾವ್ನ್‌ಸ್ತಾತ್). ತ್ಯಾ ಖಾತಿರ್ ಆಮ್ಕಾಂ ಪಯ್ಲಿಲ್ಯಾ ಮೀರತಾಕ್ ವಚುಂಕ್ ಪಡ್ತಾಲೆಂ ಆನಿ ತೆಂ ಕಾಮ್ ಕರಿಣ್ ವಾಂವ್ಚಿಂ ಜಾವ್ನ್‌ಸ್ಲೆಂ. ಹರ್ಯೆಕಾ ಸಾಂಜೆರ್ ಚ್ಯಾರ್ ವರಾರ್‌ಶೆಂ ಏಕ್ ವಾಹನ್ ಮೀರತ್ ರಯ್ಲೆವೆ ಸ್ಪೇಶನಾಕ್ ವೆತಾಲೆಂ (ಪೋಸ್ಟಿಂಗ್ ರನ್) ತೆಂ ಮಿಲಿಟ್ರಿ ವಾವ್ರಾ ಖಾತಿರ್, ಸೊಜೆರಾಂಕ್ ಸಾಮಾನ್ ವರುಂಕ್, ಹಾಡುಂಕ್ ಆನಿ ತೆಂ ರಾತಿಂ ನೋವ್ ವೊರಾಂ ಉಪ್ರಾಂತ್‌ಚ್ ಪಾಟಿಂ ಯೆತಾಲೆಂ. ತಶೆಂಚ್ ಹರ್ಯೆಕಾ ಆಯ್ತಾರಾ ಸಕಾಳಿಂ ನೋವ್ ವರಾರ್‌ಶೆಂ ಪ್ರತ್ಯೇಕ್ ವಾಹನ್ ಕುಟ್ಮಾಂಕ್ ಭಾಯ್ರ್ ವರ್ತಾಲೆಂ. ಶ್ಲೆರಾಂತ್ ಭೊಂವುಂಕ್ (ರೆಕ್ರಿಯೇಶನ್ ರನ್) ಆನಿ ತೆಂ ಸಾಂಜೆರ್ ಸ ವರಾರ್‌ಶೆಂ ಪಾಟಿಂ ಯೆತಾಲೆಂ. ತ್ಯಾ ವರ್ವಿಂ ಮಾಸ್ಕಿ - ಮಾಸ್ ಹಾಡುಂಕ್ ರಾಂದುಂಕ್ ಸಾರ್ಕೊ ವೆಳ್ ಮೆಳಾನಾತ್ಲೊ.

ತ್ಯಾ ವರ್ವಿಂ ಬೆಜಾರ್ ಜಾಲ್ಲ್ಯಾ ಮಲ್ಯಾಳಿ, ಬಂಗಾಲಿಂ ಸವೆಂ ಮ್ಹಜ್ಯಾ ಪತಿಣೆಬರಿ ಹೆರ್ ಸ್ತ್ರೀಯಾಂ ಸಾಂಗಾತಾ ಮೆಳುನ್ ಗೆಟಿ ಭಾಯ್ರ್ ರಾಂದ್ಲಯ್ ವಿಕ್ತೆಲ್ಯಾ ಕಡೆಂ ಪೊರಾತ್ಲೆಲ್ಯಾನ್ ಎಕ್ಲ್ಯಾನ್ ಮಾಸಾ - ಮಾಸೆಚಿ ಲ್ಹಾನ್‌ಶಿ ಆಂಗಡ್ ಉಫಡ್ಲಿ. ಮಾಸ್ಕಿ ವ್ಹಾಳಾಂತ್ಲಿ - ಚಾಪ್ಪಿ, ಬೊಕ್ರಾಂಮಾಸ್ ಹಾಡ್ಕುಟಿಂ ತರಿ ತೆಂ ದೆಣೆಂಚ್ ಜಾಲೆಂ!

ಪುಣ್ ಆಮ್ಕಾಂ ವೆಗ್ಳಿಚ್ ಕರಂದಾಯ್ ಆಸ್ಲಿ. ಕೂಡ್ ದಿಲ್ಲೊ ದಯಾಳ್

ಕುಮಾರ್ ಆನಿ ತಾಚೆಂ ಕುಟಮ್ ಬ್ರಾಹ್ಮಣ್ ಸವೆಂ ಪಕ್ಕಾ ಸಸ್ಯಾಹಾರಿ ಜಾವ್ನಾಸ್ಲೆಲ್ಯಾನ್ ಮಾಸ್ ಮಾಸ್ಕಿ ರಾಂಧೆಂ ಕಾರ್ಯಂ ಭಾರಿಚ್ ಕಶ್ಟಾಂಚೆಂ ಜಾವ್ನಾಸ್ಲೆಂ. ಮಾಸ್-ಮಾಸ್ಕೆಚೊ ಫರ್ಮಳ್ ಸಯ್ ತಾಂಕಾಂ ಘಾಣ್ ಜಾಲ್ಲ್ಯಾನ್ ಕೊಂಕೆಂ ಉತಾರ್ ಆನಿ ವಾಂಕ್ಡೆಂ ನಾಕ್ ಆಡಾಂವ್ಕ್ ಮ್ಹಜಿ ಪತಿಣ್ ತಿಂ ಘರಾ ನಾತ್ಲ್ಯಾ ವೆಳಾ (ಕುಮಾರ್ ಮ್ಹಜೆಸಂಗಿಂ ಡ್ಯೂಟೆಕ್ ಆನಿ ಶ್ರೀಮತಿ ಕುಮಾರ್ ಇಸ್ಕೊಲಾಂತ್ ಶಿಕೊಂವ್ಕ್ ಆನಿ ಭುರ್ಗಿಂ ಇಸ್ಕೊಲಾಕ್ ಗೆಲ್ಲ್ಯಾಫರಾ) ಧಾಂವ್ತಾಲಿಂ ಆನಿ ಗೆಟಿಲಾಗಿಂ ಮೆಳ್ಳಿ ಮಾಸ್ಕಿ ಮಾಸ್ ಸರಾರಾಂ ಹಾಡುನ್ ಸುಟಿ ಕರುನ್ ಜಟ್ಟಿಚ್ ರಾಂದ್ತಾಲಿಂ. ತರಿ ರಾತಿಂ ನಿಸ್ತೆಂ ಹುನ್ ಕರ್ತಾನಾ ಬಾಗಿಲ್ - ಜನೆಲ್ ಧಾಂಪುಂಕ್ ಪಡ್ತಾಲೆಂ. ನಾ ತರ್ ಕೊಂಕೆಂ ಉತಾರ್ ವಾಂಕ್ಡೆಂ ನಾಕ್ ಪಳೆಂವ್ಕ್ ಮೆಳ್ತಾಲೆಂ. ಪುಣ್ ಗಾಂವ್ಚಿ ಭಾಸ್ ಉಲವ್ನ್, ಖಿಬ್ರೊ ಸಂಗಿ ಧಲವ್ನ್ ತೀನ್ ಮ್ಹಯ್ನೆ ಬರ್ಯಾನ್ ಪಾಶಾರ್ ಜಾಲೆ.

ಸಕಾಳಿಂ ಸಾತ್ ವರಾರ್ಚ್ ಕುಮಾರ್ ಸಾಯ್ಬುಕ್ ಆನಿ ಮ್ಹಾಕಾ ಕಾಮಾಕ್ ಹಾಜಿ ದಿಂವ್ಕ್ ಪಡ್ತಾಲೆಂ, ಪಾಟಿಂ ಯೆಂವ್ಕ್ ಚಡಾವತ್ ದನವ್ವರಾಂ ದೋನ್ ವರಾಂ ಉಪ್ರಾಂತ್ಚ್. ವೆಗ್ಗಿಂ ಎಕಾ ವರಾರ್ ಯೆಂವ್ಚೆಂ ತರ್ ತೀನ್ ವರಾರ್ ಪರ್ತಾನ್ ಖಂಡಿತ್ ವಚುಂಕ್ ಆನಿ ಸಾತ್ ಪರ್ಯಾಂತ್ ಯಂತ್ರಾಂ ದುರುಸ್ತ್ ತಂತ್ರಾಂ ಶಿಕೊಂಕ್!

ಚಡಾವತ್ ಸಾಂಜೆರ್ ಹಾಂವ್ ಫುಟ್‌ಬಾಲ್ ಖೆಳುಂಕ್ ವೆತಾಲೊಂ, ಪುಣ್ ದಯಾಳ್ ಕುಮಾರ್ ಸಾಯ್ಬುನ್ ಫ್ಲಡ್ಲೊ ಉಪ್ಕಾರ್ ಕೆಲೊ. ತಾಣೆಂ ಮ್ಹಜ್ಯಾ ಧಾಕ್ಪಲ್ಯಾ ಧುವೆಕ್ ಸಾಯ್ಬುಲ್ ಸೊಡುಂಕ್ ಶಿಕಯ್ಲೆಂ. ತ್ಯಾ ಬಾಬ್ತಿಂ ಹಾಂವ್ ಸಂತೊಸ್ ಭೊಗ್ತಾನಾ ಆಮ್ಚಿಂ ಮಿಸ್ಸಾಯ್ಲಾಂ ಯಂತ್ರಾಂ ಅಂಬಾಲಾ ವ್ಹರುಂಕ್ ಆದೇಶ್ ಆಯ್ಲೊ.

ಸುರಕ್ಷಾ ವಾವ್ರಾ ಸವೆಂ ಸಾಹಿತ್ಯಾಂತ್ ದೀಕ್ಷಾ

1956 ಬೆಂಗಳೂರ್ ಥಾವ್ನ್ 1978 ಮೀರತ್ ಆವ್ದೆಚ್ಯಾ ಮ್ಹಜ್ಯಾ ಜಿಣಿಯೆ ವಯ್ರ್ ಪಾಟಿಂ ದೀಶ್ಚೆ ಫಾಲ್ತಾನಾ ಹಾಂವೆಂ ಮಿಲಿಟ್ರಿಚ್ಯಾ ಲೆಫ್ಟ್ - ರೈಟ್ ಆನಿ ದಾಳ್ - ಚಪಾತಿ ವಯ್ರ್ಚೆ ಚಡ್ ಗುಮಾನ್ ದಿಲಾಂ ಮ್ಹಳ್ಳ್ಯಾಬರಿ (ಪಾಟಿಂ ದೀಶ್ಚೆ 07-33) ಆತಾಂ ಮ್ಹಾಕಾ ಭೊಗ್ತಾ. ಸಮಾ ಪಳೆಂವ್ಕ್ ಗೆಲ್ಯಾರ್ ತ್ಯಾ ಆವ್ದೆಂತ್ ಆನಿ ಉಪ್ರಾಂತ್ ಮ್ಹಜ್ಯಾ ವ್ಯಕ್ತಿತ್ವಾಕ್ ದೋನ್ ರುಪಾಂ ಆಸ್ಲಿಂ: ಪಯ್ಲೆಂ ಭಾರತೀಯ್ ಸೊಜೆರಾಚೆಂ ಆನಿ ದುಸ್ರೆಂ ಕೊಂಕ್ಣಿ ಬರಯ್ಣಾರಾಚೆಂ. ಸಹಜ್ ಜಾವ್ನ್ ದೊನೀ ರುಪಾಂ ಮ್ಹಾಕಾ ದವ್ಲತ್ ಭೊಗುಂಕ್ ಕರ್ಚಿಂ. ಕಿತ್ಯಾಕ್ ಪಯ್ಲೆಂ ರೂಪ್ ಮ್ಹಜ್ಯಾ ಘರ್ಜಾಂಕ್ ಹರ್ಥೆಂ ಫುಲಂವ್ಕ್ ಕರ್ತಾಲೆಂ ಜಾಲ್ಯಾರ್ ದುಸ್ರೆಂ ರೂಪ್ ಕೊಂಕ್ಣಿ ಸಮಾಜೆಂತ್ಲ್ಯಾ ಸಬಾರಾಂಕ್ ಮೆಚ್ಚೊಣೆಚೆ ಜಾಲ್ಲೆಂ. ದೆಕುನ್ ದೊನೀ ರುಪಾಂ ಬಾಬ್ಲಿಂ ಮ್ಹಜ್ಯಾ ಅನ್ನೊಗಾಚೆಂ ವಿಶ್ಲೇಷಣ್ ಸಮಾಸಮ್ ರಿತಿನ್ ಕರ್ಚೆಂ ವಾಜ್ವಿ ಮ್ಹಣ್ ಚಿಂತ್ಲಾಂ.

ಸಮಾ ಪಳೆಂವ್ಕ್ ಗೆಲ್ಯಾರ್ ಮ್ಹಜ್ಯಾ ಸಾಹಿತ್ಯ ವಾವ್ರಾಚಿ ಬುನ್ಯಾದ್ ಪಡ್ಲೆಲಿಯಿ ವಯ್ರ್ಯಾ ಆವ್ದೆಚ್ಯಾ ಸುರಕ್ಷತೆರ್ಚೆ, ಮ್ಹಳ್ಳಾರ್ 1956 ಹಾಯ್ಸ್ಕೂಲ್ ಪರೀಕ್ಷಾ ಸಂಪವ್ನ್ ರಜೆರ್ ಆಸ್ತಾನಾ ತ್ಯಾ ವೆಳಾ ಮ್ಹಜೊ ದಾಟ್ಲು ನಾಟಕಿಸ್ ಲುವಿ ನೆಟ್ಟೊ ಘೊಕಣಾಂ - ಕಾಣಿಯೊ ಲಿಖ್ತಾಲೊ, ಹಾಂವೆಂಯಿ ತಾಚಿ ದೇಕ್ ಘೆತ್ಲಿ!

ಬೊಂಬಾಯ್ ವಸ್ತಿ ಕರ್ಚ್ಯಾ ಸಾಹಿತಿ ಜೊ.ಸಾ. ಆಲ್ವಾರಿಸಾಚ್ಯಾ ಮಿಶ್ರ್ ಪತ್ರಿಕಾಂತ್ ಮ್ಹಜಿಂ ಕವನಾಂ - ಘೊಕಣಾಂ ಫಾಯ್ನ್ ಜಾತಾನಾ ಜೂನಾಂತ್ ಹಾಂವ್ ಬೆಂಗಳೂರ್ ಗೆಲೊಂ ಆನಿ ಭಾರತೀಯ್ ವಾಯುಸೇನಾಂತ್ ಭರ್ತಿ ಜಾಂವ್ಚ್ಯಾಕ್ ಪರೀಕ್ಷಾ ದೀವ್ನ್ ಆಯ್ಲೊಂ. ದಸೆಂಬ್ರಾಂತ್ ಮ್ಹಾಕಾ IAF ಆಪವ್ಣೆಂ ಯೆತಾ ಪರ್ಯಾಂತ್ ಸಾಹಿತ್ಯ ವಾವ್ರ್ ಚಡವ್ನ್ 'ನವೊ ಕ್ರಿಸ್ತಾಂವ್' ಮ್ಹಣ್ಣಿ ಲಾಂಬ್ ಕಾಣಿಯಿ ಬರಯ್ಲಿ. ಸಾಹಿತಿ ಆಲ್ವಾರಿಸಾನ್ ತಿ ಫಾಯ್ನ್ ಕರುಂಕ್ ನೆಗಾರ್ಲೆಲ್ಯಾನ್ ಆನಿ ಪತ್ರಾಂತ್ ವಾವುರ್ಚ್ಯಾ ಸಾಹಿತಿ ಜೆ.ಬಿ. ಡಿ'ಸೋಜಾಕ್ ದಿಲ್ಲ್ಯಾನ್ ಕೊಂಕ್ಣಿ ಕಥೊಲಿಕ್ ಸಮಾಜೆಚ್ಯಾ ಸಾಂಪ್ರದಾಯಿಕ್ 'ಜಾತ್-ಕಾತ್' ಚಿಂತ್ಯಾಕ್ ನವಿ ದಿಶಾ ಲಾಬ್ಲಿ ಮ್ಹಣ್ಣೆತ್. ತ್ಯಾ ವೆಳಾ ಹಾಂವ್‌ಯಿ ಕನ್ವೆಡ್ಡರ್ ಜಾಲ್ಲ್ಯಾ ಬಾಪಾಯ್ಚೊ ಪೂತ್ ಜಾವ್ನ್ 'ನವೊ ಕ್ರಿಸ್ತಾಂವ್' ಬಿಲ್ಲೊ ವಾವಯ್ತಾಲೊಂ, ಜಾತಿಚ್ಯಾ - ಭಾಸೆಚ್ಯಾ ಅಣ್ಕಾಣ್ಯಾಂಕ್ ಬಲಿ ಜಾತಾಲೊಂ, ಅಕ್ಮಾನ್ ಸೊಸ್ತಾಲೊಂ.

ತೆಂ ಸರ್ವ್ ಹಾಂವೆಂ 'ನವೊ ಕ್ರಿಸ್ತಾಂವ್' ಕಾಣಿಯೆಂತ್ ಪಿಂತ್ರಾಯಿಲ್ಲೆಂ ಜಾಲ್ಲ್ಯಾನ್, ಪ್ರತ್ಯೇಕ್ ಜಾವ್ನ್ ಇಸ್ಕೂಲಾಂತ್ಲ್ಯಾ ಸಾಂಗಾತ್ಯಾಂಚೊ ನಿಂದಾ ಸ್ವಭಾವ್ ಆನಿ ಮಿಲಾರ್ - ವಾಲೆನ್ನಿಯಾ ಲೊಕಾಂಚೊ ಹಲ್ಕ್ ತಿರಸ್ಕಾರ್, ಬೊಂಬಾಯ್‌ಲ್ಯಾ

ಲೇಖಕಾಂ ಮಧೆಂ ಕ್ರಾಂತಿಚ್ ಜಲ್ಮಾಲಿ. ಪರಿಣಾಮ್ ಜಾವ್ನ್ ಕಾಸ್ತಿರ್ ನಜೆತ್ ಮ್ಹಣ್ಣೊ ಸಾಮಾನ್ಯ್ ವಾಚ್ಚಿ ಮ್ಹಜಿ ಲಾಂಬ್ ಕಾಣಿ ಪುಸ್ತಿಕಾ ರುಪಾನ್ ಫಾಯ್ಸ್ ಕರುಂಕ್ ಒಪ್ಲೊ!

ಸಾಹಿತ್ಯ ವಾವ್ರಾಂತ್ ಮ್ಹಜಿ ಉರ್ಬಾ ಲಕಂವ್ಕ್ ಆನಿ ಚಿಂತಪ್ ಪಿಕಂವ್ಕ್ ಸಕ್ಲೆಂ ಪಯ್ಲೆಂ ಮೇಟ್ ತೆಂ ಮ್ಹಣ್ಣೆತ್. ತಾಚ್ಯಾ ಆದ್ಲಿ ಲಿಖ್ಣಿ ಖಾಲಿ ವ್ಹಡ್ಲ್ಯಾ ಭಾವಾಚೆಂ ನಕ್ಶಲ್ ಕರ್ಚೆಂ ಹಟ್ ಜಾವ್ನ್ಸೆಂ ತರ್ ಪುಸ್ತಿಕಾ ಗಜಾಲ್ ಮ್ಹಜ್ಯಾ ಮನೋಭಾವಾಕ್ ಬಳ್ಳಂತ್ 'ಕೆಕ್‌ಸ್ಪಾಲ್' (ಖೊಟಾವ್ನ್ ಉಟಂವ್ಚೆಂ) ಜಾಂವ್ಕ್ ಪಾವ್ಲಿ. ಸಾಹಿತಿ ಆಲ್ಟಾರಿಸಾನ್ ಆಪ್ಲೆಂ ಚಿಂತಪ್ ಬದ್ಲುನ್ ಮ್ಹಜಿ ಪಯ್ಲಿ ಪುಸ್ತಿಕಾ ಮಿತ್ರ ವಿಕ್ರ್ಯಾಗಾರಾಂಕ್ ಧಾಡುನ್ ದಿಲ್ಲ್ಯಾನ್ ಪ್ರಚಾರ್ - ವಿಮರೊ ಬರೊ ಜಾಲೊ. ಹಾಂವೆಂ ಹರ್ಥೆಂ ಫುಲಯ್ಲೆಂ ತರೀ ತ್ಯಾ ವೆಳಾ ಮಿಲಿಟ್ರಿಗಾರಾಂನಿ ನಾಗರಿಕ್ ಪತ್ರಿಕಾ - ಛಾಪ್ಯಾ ಸಂಗಿಂ ಸಂಬಂದ್ ದವರಿನಾಯೆ ಮ್ಹಣ್ಣೊ ಕಾಯ್ದೊ ಆಸ್ಲೆಲ್ಯಾನ್ ಮ್ಹಾಕಾ ತೋಂಡ್ ಬಂಧ್ ದವರುಂಕ್ ಪಡ್ಲೆಂ. ತ್ಯಾಚ್‌ಪರಿಂ ಮಿಲಿಟ್ರಿ ತರ್ಬೆತಿ ಖಾತಿರ್ ಫಾಂತ್ಯಾರ್ ಪಾಂಚಾಂಕ್ ಉಟೊನ್ ಧಾಂವೊಂಕ್ ಆನಿ ರಾತಿಂ ಧಾ ಪರ್ಯಾಂತ್ ಶಿಕೊಂಕ್ ಆಸ್ಲೆಲ್ಯಾನ್ ಸಾಹಿತ್ಯ ವಾವ್ರ್ ಕುಂಟಾಲೊ.

ಪುಣ್ ಉರ್ಬಾ - ಆಶಾ ಪಾಲ್ವಾಲಿನಾ, ಖೊರೊಜ್ ಅಸ್ತತ್ ಜಾಲಿನಾ, ಬೆಂಗ್ಕುರ್ಚಿ ತರ್ಬೆತಿ ಸಂಪವ್ನ್ ದೋನ್ ಮ್ಹಯ್ಯಾಂಚ್ಯಾ ರಜೆರ್ ಗಾಂವಾಕ್ ಆಯ್ಲೆಲ್ಯಾ ಹಾಂವೆಂ ಕೊಂಕ್ಣಿ ಪತ್ರಿಕಾಂ ಪುಸ್ತಿಕಾಂ ವಾಚ್ಚೆಂ ಜಬ್ಬೊರ್ ಕೆಲೆಂ, ಕಾಣಿ - ಕವನಾಂ ಲಿಖ್ಚೆಂ ಚಡ್ ಕೆಲೆಂ ಆನಿ 1957 ದಸೆಂಬ್ರಾಂತ್ ಅಂಬಾಲಾ ಪಾವೊನ್ ಮುಕಾರಿಲೆಂ.

ಅಂಬಾಲಾ ವಾಯುಸೇನಾ ಕೇಂದ್ರಾಂತ್ ವೀಸ್ ವರಾಂಚ್ಯಾ ಮ್ಹಾಕಾ ಉದ್ಯೋಗಾ ವಾಂವ್ಚಿ ಚಡ್ ನಾಸ್ಲಿ, ಚಡಾವತ್ ದಿಸಾಂನಿ ಸಕಾಳಿಂ 7 ಥಾವ್ನ್ ದನ್ಬಾರಾಂ ಎಕಾ ವೊರಾ ಪರ್ಯಾಂತ್ ಮಾತ್ ಜಾಲ್ಲ್ಯಾನ್ ವಿಶೆವಾಕ್, ಖೆಳಾಕ್ ಆನಿ ಬರೊಂವ್ಕ್ ವೇಳ್ ಲಾಬ್ತಾಲೊ. ತ್ಯಾ ವರ್ವಿಂ ಮಿತ್ರ - ರೈಲೊ ಪತ್ರಿಕಾಂಕ್ ಸರಾಗ್ ಬರೊಂವ್ಚ್ಯಾ ಹಾಂವೆಂ 1958 ಥಾವ್ನ್ ಪಯ್ಲಾರಿ ಪತ್ರಿಕಾಂತ್ಯಾ ಆವ್ಕಾಸ್ ಆರಾಯ್ಲೊ. ಬಹುಶಾ ಮ್ಹಜೆಂ ವಿಚಿತ್ರ್ ನಾಂವ್ ಯಾ ಮಿಲಿಟ್ರಿ ಮಸಾಲೊ ಯಾ ಸಮಾಜಿಕ್ ಉಣೆಂಪಣಾಚೊ ವಿಷಯ್ ಸಂಪಾದಕಾಂಕ್ ರುಚ್ಲೊ ಮ್ಹಳ್ಳ್ಯಾಬರಿ 1956 ವರಾ 4 ಬರ್ಬಾಂ ಫಾಯ್ಸ್ ಜಾಲ್ಲ್ಯಾಕಡೆಂ 1959 ಸಂಪಾನಾ ತಿಂ 16 ಜಾಲಿಂ ಆನಿ ಚಡಾತ್ ಗೆಲಿಂ. ವಯ್ಲ್ಯಾ ತೀನ್ ಪತ್ರಿಕಾಂ ಸಂಗಿಂ ಕೊಂಕಣ್ ಆನಿ ಕಾಣಿಕ್ ಪತ್ರಿಕಾಂ ಉದೆತಾನಾ ಆವ್ಕಾಸ್ ಚಡ್ ಜಾಲೊ ಆನಿ ಕಾಣಿಯಾಂ ಸವೆಂ ಜ್ಞಾನ್-ವಿಜ್ಞಾನ್, ವಿನೋದ್, ಕಡ್ಡಿಲಾಂ ಆನಿ ವಿಶ್ಲೇಷಣಾಂ ದರಬಸ್ತ್ ಫಾಯ್ಸ್ ಜಾಲಿಂ. (2008 ದಾಕ್ಲೊ 93 ತರ್ ಆತಾಂ ಸರಾಸರ್ 60 ವರಾವಾರ್). ಮುಕೆಲ್ ಕಾರಣ್ ಸರ್ವ್ ಸಂಪಾದಕಾಂ ಸಂಗಿಂ ಖಾಲ್ತೊ ಸಂಬಂಧ್.

ತ್ಯಾ ಪಯ್ಲಿ ಸಾಹಿತಿ ಜೊಸಾ ಆಲ್ಟಾರಿಸ್ ಮ್ಹಾಕಾ ಹಾತಾ ತಾಳ್ವೆರ್ ವಾಗವ್ನ್, ತಿದ್ದುನ್ ಶಿಕಂವ್ಚೊ ಗುರು ಜಾಲೊ ತರ್ ಬಾಪ್ ಮಾರ್ಕ್ ವಾಲ್ಡರ್ ಮ್ಹಜ್ಯಾ ರಾಜಕೀಯ್ ಲೇಖನಾಂಕ್ 'ರಾಕ್ಲೊಂತ್ ಆವ್ಕಾಸ್ ದಿಲ್ಲೊ ಪಾತ್ರೊನ್ ಆನಿ ಬಾಪ್ ವಿನೆಂಟ್ ವಿತೊರ್ ಮಿನೆಜ್ ಲೇಖನಾಂ ಸವೆಂ ಮ್ಹಜ್ಯಾ ಧಾರ್ಮಿಕ್ ಆನಿ ಮಿಲಿಟ್ರಿ ಕಾಣಿಯಾಂಚೊ ಪೋಶಕ್!

ಮಿಲಿಟ್ರಿ ಕಾಣಿಯೊ ಮ್ಹಣ್ತಾನಾ ಚಡಾವತ್ ಡೆಲ್ಲಿ ಥಾವ್ನ್ ಕಾಶ್ಮೀರ್ ಪರ್ಯಾತ್, ಅಸ್ಸಾಮಾ ಥಾವ್ನ್ ರಾಜಸ್ತಾನ್ - ಪಂಜಾಬ್ ಗಡಿ ಪರ್ಯಾತ್ ಜಿಯೆಲ್ಲಾ - ದೆಕ್ಲೆಲ್ಯಾ ಅನ್ನೊಗಾವರ್ದಿಂ ಲಿಖ್ಲೆಲ್ಯೊ. ಡಜನ್‌ಬರ್ ವಾಯುಸೇನಾ ಕೇಂದ್ರಾಂ, ಶೆಂಬೊರಾಂ ಲೆಕಾನ್ ಝುಜಾ ವಿಮಾನಾಂ ಆನಿ ಹಜಾರೊಂ ವಾಯು ಸಯ್ನಿಕಾಂಚೊ ಸಹವಾಸ್ ಮ್ಹಣ್ತಾನಾ ರಂಗಾಳ್ ವಿಷಯ್. ದೃಶ್ಯಾಂತಾಕ್: ಚಡಾವತ್ ಸಸ್ಯಾಹಾರಿ ಜಾವ್ನ್‌ಸೊ ಬಿಹಾರಿ ಲೋಕ್ ದುಕ್ರಾಮಾಸ್ ಆಪಡ್ಕಾ ತರಿ ದುಕ್ರಾ ಚರಾಬ್ ಆಮ್ಗರ್ ಥಾವ್ನ್ ಘುಟಾನ್ ವರ್ದಾಲೊ, ಪಾಂಯಾ ಗಾಂಟಿರ್ ದೂಕ್ ಯಾ ಶಿರೊ ಘುಗ್ಲಾರ್ ಪುಸುಂಕ್, ಜಟ್ಟಿಟ್ ಪರಿಹಾರ್ ಲಾಬ್ತಾ ಖಿಯ್. ಬಂಗಾಲಿ ಲೋಕ್ ಮಾಸ್ಚೊ ಮಾಂಡೊ ಚಡ್ ಖಾಯ್ಸ್ ಕರ್ತಾ, ಚಾಚಾವ್ನ್ ಮಸಾಲೊ ಫಾಲ್ಯಾರ್ ಭಾರಿಚ್ ರೂಚ್ ಖಿಯ್, ಸಾಂಗಾತಾ ಮಾಸ್ಚಿ (ಸಾಂಕ್ಪೆರ್, ಶಿಂಗಾಡಾ, ಮಲ್ಲಿ) ಘೆತ್ಲಾರ್ ವಾಂಟಿ ಕರ್ತಾನಾ ಮ್ಹಜ್ಯಾ ಪತಿಣೆಕ್ ಮಾಸಾಳ್ ಶಿಮ್ಪಿ ಮೆಳ್ತಾಲಿ, ಕಿತ್ಯಾಕ್ ಮಾಂಡೆ ಪೂರಾ ಬಂಗಾಲಿ ಬಾಯ್ಸ್ ಆರಾಯ್ತಾಲಿ. ಪಂಜಾಬಿ ದುದಾ ಸಂಗಿಂ ಜಿಲೇಬಿ ಖಾತಾಲೆ.

ಮದ್ರಾಸ್ ಥಾವ್ನ್ ಡೆಲ್ಲಿಂತ್ಲಾನ್ ಮೀರತಾಚ್ಯಾ ಚಾಂದಿನಗರ್ ಹಳ್ಳೆಕ್ ವಾವಯಿಲ್ಲಾ ನವ್ಯಾ ಮಿಸ್ಸಾಯ್ಲ್ ಯಂತ್ರಾಂ ವಯ್ ಸ ಮ್ಹುಯ್ಯಾಂಚಿ ತರ್ವೆತಿ ಘೆತಾನಾ ಆಮ್ಕಾಂ ಝುಜಾ ಕಾರ್ಯಾಳ್ (ಒಪರೇಶನಲ್) ಜಾಂವ್ಪಿ ಸರ್ತಿ ಲಾಬ್ಲಿ (ಮಿಲಿಟ್ರಿಂತ್ ತಸಲ್ಯಾ ವಾವಾಕ್ ದವ್ಲತೆಚೊ ರಂಗ್ / ವಿಶೇಷ್ ಸವ್ಲತಾಯೊ ಲಾಬ್ತಾತ್. ಆಮ್ಕಾಂ ಆಯಿಲ್ಲಾ ಪರ್ಮಾಣೆ ಹಪ್ಪಾ ಭಿತರ್ ಮಾಂಡ್ಲಿ ಕರುನ್ ವಸ್ತು ಆರಾವ್ನ್ ಆನಿ ಯಂತ್ರಾಂ ವಾಹನಾಂಚಿ ಲಾಯ್ಸ್ ಬಾಂದುನ್ (ಮೊಬಿಲಿಟಿ) ಆಮಿ ಭಾಯ್ ಸರ್ಲ್ಯಾಂವ್. ಡೆಲ್ಲಿ ತೆವ್ವಿಲ್ಯಾ ಅಂಬಾಲಾ (ಹರ್ಯಾಣ) ಲಾಗ್ನಿಲ್ಯಾ ಕಲ್ಲಿ ಮಿಸ್ಸಾಯ್ಲ್ ಕೇಂದ್ರಾಕ್: ರಾಜ್‌ಧಾನಿ ಸವೆಂ ಪಂಜಾಬಾಕ್ ಸುರಕ್ಷಾ ಪಾಟಿಂವ್!

ಸೊಡ್ಡಿ ಉಟ್ಯಾಬರಿ ವರ್ಗ್ ಭಡ್ಡಿ ಲಾಬ್ಲಾರಿ ಖರ್ಗ್

1980 ಇಸ್ವೆಂತ್ ಅಂಬಾಲಾ ಝುಜಾ ವಿಮಾನಾಂ ಕೇಂದ್ರಾಕ್ ಅಂತ್ರಾಳಾ ಸುರಕ್ಪಾ ಠರಾಂವ್ಕ್ ಮ್ಹುಜ್ಯಾ ಮಿಸ್ಸಾಯ್ಲ್ ವಿಭಾಗಾಕ್ (ಸ್ಕ್ವಾಡ್ರನ್) ಆದೇಶ್ ಯೆತಾನಾ ಹಾಂವ್ ನವ್ಯಾನ್ ಪಯ್ಲ್ಯಾ ವರ್ಗಾಚಿ ಭಡ್ಡಿ ಲಾಬ್ಲೊ ಅಧಿಕಾರಿ (ಜೂನಿಯರ್, ವಾರಂಟ್ ಆಫಿಸರ್) ಮ್ಹಳ್ಯಾರ್ ವಾಯು ಸೇನಾತಾಂತ್ರಿಕಾಂಕ್ ಸಾಂಬಾಳ್ಲಾರ್ (ಸುಪರ್ವಾಯ್ಡರ್), ದೋನ್ ಕಾರಣಾಂ ಖಾತಿರ್ ಹಾಂವ್ ಭಾರಿಚ್ ಉರ್ಬೆನ್ ಭರ್ಲೊಂ: ಪಯ್ಲ್ಯಾನ್ ಮಿಸ್ಸಾಯ್ಲ್ ಸ್ಕ್ವಾಡ್ರನಾಚ್ಯಾ ಎಕಾ ವಾಂಟ್ಯಾಂತ್ (ಫ್ಲಾಯ್) ತೀನ್ ಲೊಂಚರಾಂ (ಮಿಸ್ಸಾಯ್ಲ್ ಉಬಂವ್ಣೆಂ ಯಂತ್ರ್) ಆನಿ ಬಾರಾ ಮಿಸ್ಸಾಯ್ಲಾಂ ಸವೆಂ ತಾಂತ್ರಿಕಾಂಚಿ ಜವಾಬ್ದಾರಿ ಮ್ಹಾಕಾ ಆಸ್ಲಿ (ಹುಶಾರ್ / ಚತುರ್ವಣ್ ದಾಕಂವ್ಕ್ ಆವ್ಕಾಸ್). ದುಸ್ರ್ಯಾನ್ ಅಂಬಾಲಾ ಝುಜಾ ವಿಮಾನಾಂ ನಿಲ್ದಾಣ್ ಪಾಕಿಸ್ತಾನ್ ಗಡಿಕ್ ಫುಡ್ ಕರುನ್ ಪಂಜಾಬಾಂತ್ಲ್ಯಾ ಆಮ್ಚ್ಯಾ ಝುಜಾ ಮಾಂಡಾವಳೆಕ್ ಮ್ಹಳ್ಯಾರ್ ಸರ್ವ್ ಭೂಸೇನಾ ಕೇಂದ್ರಾಂ ಸವೆಂ ಝುಜಾ ವಿಮಾನಾಂಕ್ ಆನಿ ರಾಜ್‌ಧಾನಿ ಡೆಲ್ಲಿಕ್ ಅಂತ್ರಳಾ ಸುರಕ್ಪಾ ಪಾಟಿಯಾಲೆಂ.

ತ್ಯಾ ವರ್ವಿಂ ಚೊವೀಸ್ ವರಾಂ ಅಂತ್ರಳಾರ್ ನಿಗಾ / ದೀಶ್ ದವರ್ಚೊ ವಿಶಿಶ್ಪ್ ವಾವ್, ಸುರ್ಯೊ ಉದೆಂವ್ಚ್ಯಾ ಪಯ್ಲೆಂ ಥಾವ್ನ್ ಸುರೊ ಬುಡೊನ್ ಕಾಳೊಕ್ ಪಡ್ತಾ ಪರ್ಯಾಂತ್ ಝುಜಾ ರೂಪ್ (ವಾರ್ ಒಪರೇಶನ್) ಠರಾಂವ್ಕ್ ಆಸ್ಲೆಂ ಜಾಲ್ಲ್ಯಾನ್ ಕರಿಣ್ ಬೆಸೊರ್, ಉಂಚ್ಲಿ ಜವಾಬ್ದಾರಿ ಆನಿ ವರ್ತೊ ಮಾನ್ ಆಮ್ಚ್ಯಾಂ ಆಸ್ಲೊ.

ಪುಣ್ ಏಕ್ ಉಣೆಂಪಣ್ ಆಸ್ಲೆಂ: ಫಾವೊತ್ಯಾ ವಿಶೆವಾಕ್ / ಪತಿಣ್ - ಭುರ್ಗ್ಯಾಂಕ್ ಪಳೆಂವ್ಕ್ ವೇಳ್ ಮೆಳಾನಾತ್ಲೊ!

ಹಾಂವ್ ಸಂತುಶ್ಚ್ - ಸಮಾಧಾನೆನ್ ಆಸ್ಲೊಂ, ಅಂಬಾಲಾ ವರ್ತಾರ್ / ಪರಿಸರ್ ಮ್ಹಾಕಾ ಬರೆಂ ಲಾಗ್ತಾಲೆಂ, ತಸಲಿಂ ಭೊಗ್ಣಾಂ ಆನಿ ಅಭಿಪ್ರಾಯ್ ಹಾಂವ್ ಪಯ್ಲ್ಯಾ ಪಾವ್ಟಿಂ ಬೆಂಘುರ್ ತರ್ವೆತಿ ಕೇಂದ್ರಾ ಥಾವ್ನ್ ಪಯ್ಲ್ಯಾ ವರ್ಗಾವಣೆನ್ (ಪೋಸ್ಟಿಂಗ್) ಆಯಿಲ್ಲ್ಯಾ ವೆಳಾ ಥಾವ್ನ್ (1957) ಮ್ಹಜೆ ಥಂಯ್ ರೊಂಬ್ಲಿ. ಪಂಜಾಬ್ ಪ್ರದೇಶಾಕ್ ಲಾಗಿಂ ಜಾಲ್ಲ್ಯಾನ್ (ಹರಾಣಾ ಜಾತಾ ಪರ್ಯಾಂತ್ ಪಂಜಾಬ್ ಪ್ರಾಂತ್ಯಾಚೊ ಭಾಗ್) ಸವಾಯೆನ್ ರಾಂಧ್ವಯ್, ವೊರ್ವಿ, ಮಾಸ್ ಮಾಸ್ ಆನಿ ಮುಸ್ಸಾಯ್ಲಿ ಮೆಳ್ತಾಲಿ. ಇಂಗ್ಲಿಷ್ ಆಡಲ್ಲ್ಯಾ ವೆಳಿಂ ಬಾಂಧ್ವಲ್ಯಾ ಕೆಂಟೊನ್‌ಮೆಂಟಾಂತ್ (ಮಿಲಿಟ್ರಿ ಸುವಾತ್) ಸರ್ವ್ ಸವ್ಲತಾಂ, ನೀಟ್ / ಸೊಭಿತ್ ಮಾರೊಗ್, ಮಿಲಿಟ್ರಿ ಆಸ್ಪತ್ರ್ / ವ್ಯಾಪಾರಾ ಕೇಂದ್ರ್ (ಕ್ಯಾಂಟೀನ್), ಖೆಳಾ ಪಂದ್ಯಾಟಾ ಅವ್ಯಾಸಾಕ್ ಟೆಮಾಂ / ಮಯ್ದಾನಾಂ ಆಸ್ತಾನಾ ಆಯ್ತಾರಾಚೆಂ

ಭೊಂವ್ವಿ ಮರು ದಿತಾಲಿ. ಹ್ಯಾ ಸರ್ವಾಂಕ್ ಕುರೊವ್ ಜಾವ್ನ್ ಇಂಗ್ಲಿಶ್ ಕಾಳಾಚಿ ಊಂಚ್ ಕಥೊಲಿಕ್ ಇಗರ್ಯಿ ಆಸ್ಲಿ.

ಪುಣ್ ಆನ್ಯೆಕ್ ಉಣೆಂಪಣ್‌ಯಿ ಆಸ್‌ಲ್ಲೆಂ: ಆಮ್ಚಿಂ ಮಿಸ್ಸಾಯ್ಲಾಂ / ಯಂತ್ರಾಂ ಅಂಬಾಲಾ ವಿಮಾನ್ ನಿಲ್ದಾಣಾಂತ್ ಸುರಕ್ಪಾ ಪಾತೊರ್ ಠರಾಯ್ತಾಲಿಂ ತರಿ ಆಮ್ಚೆ ಸ್ವಾಡ್ವನಾಚೊ ಆಡಲ್ಯಾ ವಿಭಾಗ್, ತಾಂತ್ರಿಕ್ ವಿಭಾಗ್ (ಟೆಕ್ನಿಕಲ್ ಫ್ಲಾಯ್) ಆನಿ ವಸ್ತೆ ಘರಾಂ/ಜೆವ್ಣಾ ಸಾಲ್ ಸರ್ವ್ ವೀಸ್ ಕೆ.ಮೀ. ಪಯ್ಲೆಲ್ಯಾ ಕಲ್ಪಿಂತ್ ಆಸ್ಲಿಂ.

ತ್ಯಾ ವರ್ವಿಂ ಫಾಂತ್ಯಾರ್ ಅಂಬಾಲಾ ನಿಲ್ದಾಣಾಕ್ ಪಾವೊಂಕ್ ಆನಿ ರಾತಿಂ ಪಾಟಿಂ ಯೇಂವ್ಕ್ ಕರಿಣ್ ಕಶ್ಟ್ ಮಾರ್ತಾಲೆ.

ತರಿ ಪತಿಣ್ ರೊಜಿಬಾಯ್ ಆನಿ ಧುವ್ ಜ್ಯಾಸ್ವಿನ್ ಫಿಕ್ರೆ ನಾಸ್ತಾಂ ಸಂತೊಸಾನ್ ಆಸ್ಲಿಂ, ಕಾರಣ್ ಸಕಾಳಿಂ ಸ ಥಾವ್ನ್ ಸಾಂಜೆರ್ ಸ ಪರ್ಯಾಂತ್ ಘರಾ ದಡ್ಕ ಬಡ್ಕ ಕರ್ಚೊ, ಕಾಮಾಚಿ ಇರಾರಾಯ್ ಭೊಂವಾರಿಂ ಪಾಚಾರ್ಚೊ ಆನಿ ಕುಟ್ಮಾಚಿ ಶಾಂತಿ / ಸ್ವತಂತ್ರ್ ಪಿಸುಡ್ಚೊ ಸವೆಂ ಆಪುಣ್ ಧನಿ ಮ್ಹಣ್ ತವಳ್ ತವಳ್ ಭೊಗೊಳ್ಚೊ ಪಯ್ಸ್ ಆಸ್ತಾಲೊ. ತ್ಯಾ ವರ್ವಿಂ ಆಟ್ ವರಾರ್ಶೆಂ ಜ್ಯಾಸ್ವಿನಾಕ್ ಇಸ್ಕೊಲಾಕ್ ಧಾಡುನ್, ಘರ್ಟಿ ನಿತಳಾಯ್ ಹುಂಬ್ಯಾಪ್ ಸಂಪವ್ನ್ ರೊಜಿಬಾಯ್ ಹೆರ್ ಸ್ತ್ರೀಯಾಂ ಸಂಗಿಂ ಪಟ್ವಾಂಗಾಂ ಮಾರ್ತಾಲಿ ಯಾ ಸ್ವೆಟ್ಟರ್ ಶಿಂವೊಣ್ ಶಿಕ್ತಾಲಿ ಯಾ ಗೆಟಿ ಭಾಯ್ಲ್ಯಾ ಲ್ಹಾನ್ ಮಾರ್ಕೆಟಿಂತ್ಲಿ ಮಾಸ್ಕಿ ದೆಕ್ತಾಲಿ. ಗ್ವಾಲಿಯರಾಂತ್ ಆಸ್ತಾನಾ (1972 - 76) ದೀಪಾವಳಿ ರಿಯಾಯ್ತೆಂತ್ 138 ರುಪ್ಯಾಂಕ್ ಘೆತ್ಲೆಂ ಶಿಂವ್ಲೆಚಿಂ ಮೆಶಿನ್ ಆಪ್ಲೆಲ್ಯಾನ್ ತಾಂತುಂಯಿ ಹುಶಾರ್ ಜಾಲಿ ಆನಿ ಸೆಜಾರ್ಚಾಂಕ್ ಶಿಕವ್ನ್ - ರಿಪೇರಿ ಕರುನ್ ನಾಂವ್ ಜೊಡುಂಕ್ ಪಾವ್ಲಿ.

ಆನಿ ಮಾಣ್ಕುಲೆಂ ಜ್ಯಾಸ್ವಿನ್ ಅಂಬಾಲಾ ಕೇಂಟಾಂತ್ಲ್ಯಾ ಕೇಂದ್ರಿಯ್ ವಿದ್ಯಾಲಯಾಂತ್ ತಿಸ್ರ್ಯಾ ಕ್ಲಾಶಿಂತ್ ಶಿಕ್ತಾಲೆಂ, ಸದಾಂ ಸಕಾಳಿಂ ಆಟ್ ವರಾರ್ ವಾಯುಸೇನಾ ಬಸ್ತಾಂತ್ ವೆತಾಲೆಂ, ಧಾಂವ್ಚಾಂತ್ - ಉಡ್ಚಾಂತ್ - ಪಡ್ಚಾಂತ್ ಹುಶಾರ್ ಆಸ್‌ಲ್ಲೆಂ ಆನಿ ನಾಚ್ಪಾಂತ್ - ಗಾವ್ಪಾಂತ್ ನಾಂವ್ ಜೊಡ್ತಾಲೆಂ (ಆತಾಂ ಹೆರಾಂಕ್ ಶಿಕಯ್ತಾ).

ದನ್ವಾರಾಂ ಜ್ಯಾರ್ ವರಾರ್ಶೆಂ ಪಾಟಿಂ ಆಯ್ಲ್ಯಾ ಉಪ್ರಾಂತ್ ಹೆರಾಂಬರಿ ಮ್ಹಜೆಂ ಸಾಯ್ಲ್ ಸೊಡುಂಕ್ ಶಿಕ್ತಾಲೆಂ!

ಭಾರತೀಯ್ ವಾಯುಸೇನಾಚ್ಯಾ (IAF) ಸರ್ವ್ ವಿಭಾಗಾಂ ಪಯ್ಲಿ ಮಿಸ್ಸಾಯ್ಲ್ ಸ್ವಾಡ್ವನಾಂತ್ಲಿ ಅವಸ್ಥಾ / ಜಿಣಿ ತಿಕ್ಚೆ ಚಡ್‌ಚೆ ವಾಂವ್ಪಿಚಿ / ಕಶ್ಟಾಂಚಿ. ಸುರ್ವತೆರ್ ಅಂಬಾಲಾ, ಆಗ್ರಾ, ಹಕೀಮ್‌ಪೆಟ್, ಪಠಾನ್‌ಕೊಟ್ ವಾಯುಸೇನಾ ಕೇಂದ್ರಾಂನಿ ಝುಜಾ ವಿಮಾನಾಂ ನ್ಯಾಟ್, ಹಂಟರ್, ಕ್ಯಾನ್‌ಬೆರಾ, ವಾಂಪಾಯೆರ್ ಆನಿ ಮಿಗ್ ವಿಮಾನಾಂ ಸ್ವಾಡ್ವನಾಂನಿ ಹಾಂವ್ ಅಸ್ತಾನಾ ಶಿಫ್ಟ್ ಸಿಸ್ಟಮಾನ್ (ಮ್ಹಳ್ಯಾರ್ ಸಕಾಳಿಂ ಸಾತ್ ಥಾವ್ನ್ ಏಕ್ ಆನಿ ಸಾಂಜೆರ್ ಸಾತ್ ಥಾವ್ನ್ ಧಾ-ಬಾರಾ ಪರ್ಯಾಂತ್ ತರ್ ದುಸ್ರ್ಯಾ ದಿಸಾ ದನ್ವಾರಾಂ ಏಕ್ ಥಾವ್ನ್ ಸಾಂಜೆರ್ ಸಾತ್ ಪರ್ಯಾಂತ್) ರಗ್ಚ್ಯಾವಿಣಿ ವಾವುರ್ತಾಲೊಂ. ಪುಣ್ ಮಿಸ್ಸಾಯ್ಲ್ ಸ್ವಾಡ್ವನಾಂತ್ ತಾಂತ್ರಿಕಾಂಚೊ ಅಭಾವ್. ವ್ಹಡ್ಲಿ ಮಾಂಯ್ಕಾ ಕಾಜಾರ್ ಕೆಲ್ಲ್ಯಾಬರಿ ಚಡಾವತ್ ಸಕಾಳಿಂ ಸ ಥಾವ್ನ್ ಸಾಂಜೆರ್ ಸಾತ್ ಪರ್ಯಾಂತ್ ಆನಿ ಝುಜಾ ಕಾಳಾ - ತರೆತಿ ವೆಳಾ 24 ವರಾಂ (ಸರ್ತೆನ್ ಯಾ ಸಂಪೂರ್ಣ್) ನಿಲ್ದಾಣಾಂತ್ ರಾವೊಂಕ್

ಪಡ್ತಾಲೆಂ. ಆನಿ ಸುಪರ್‌ವಾಯ್‌ರಾಚೊ ಬಿಲ್ಲೊ ವಾವಂವ್ಚೆ ಸವೆಂ ನವೊ ಆನಿ ತರ್ನೊ ಜಾವ್ನಾಲ್ಲ್ಯಾ ಮ್ಹಜೆರ್ ವ್ಹಡಿಲಾಂಚೊ ದಬಾವ್ ಪಡ್ತಾಲೊ ಜಾಲ್ಲ್ಯಾನ್ ಹಾಂವ್ ಚಡಿತ್ ಘಶ್ಟಾಲೊಂ - ಕಶ್ಟಾಲೊಂ. ಪುಣ್ ದುಬ್ಳ್ಯಾ ಕುಟ್ಮಾ ಥಾವ್ನ್ ವಯ್ ಆಯ್ಲೆಲ್ಯಾನ್ ಪುರುರ್ಚಿ ಮನೋಗತ್ ನಾಸ್ತಾಂ ನಾಂವ್ ಜೊಡ್ಲೊ ಮನೋಭಾವ್ ಆಸ್ಲೆಲ್ಯಾನ್ ಬಚಾವ್ ಜಾಲೊಂ.

ತ್ಯಾ ವರ್ವಿಂಚ್ 1979-90 ಆವ್ಡೆಂತ್ಯಾ 11 ವರ್ವಾಂನಿ ಮ್ಹಾಕಾ ಪಾಂಚ್ ಪ್ರಮೋಶನಾಂ (ಭಡ್ಡಿ) ಲಾಬ್ಲಿಂ!

ಬಂಡಲ್ ಮಾರ್ತಾಂ ಮ್ಹಣ್ ಚಿಂತಿನಾಕಾತ್. ಆಯ್ಕಾ, ಜೂನಿಯರ್ ವಾರಂಟ್ ಆಫಿಸರ್ (JWO - ಆರ್ವಿಂತ್ಯಾ ನಾಯ್ ಸುಬೆದಾರಾಬರಿ), ವಾರಂಟ್ ಆಫಿಸರ್ (WO), ಮಾಸ್ಟರ್ ವಾರಂಟ್ ಆಫಿಸರ್ (MWO) ಹೊನೊರರಿ ಫ್ಲಾಯಿಂಗ್ ಆಫಿಸರ್ (HFO) ಆನಿ ಹೊನೊರರಿ ಫ್ಲಾಯ್ ಲೆಫ್ಟಿನೆಂಟ್ (HFL). ತಾಂತುಂ ಪಯ್ಲಿಂ ತೀನ್ ಆಮ್ಚ್ಯಾ ಕಮ್ಯಾಂಡಿಂಗ್ ಆಫಿಸರಾಚ್ಯಾ (CO) ಶಿಫಾರಸೆನ್ ಡೆಲ್ಲಿಂತ್ಯಾ ಮುಖೆಲ್ ವಾಯು ಸೇನಾಧಿಕಾರಿನ್ (ಚೀಫ್ ಆಫ್ ಏರ್‌ಸ್ಟಾಫ್) ದಿಂವ್ಚಿಂ ಜಾಲ್ಯಾರ್ ದೋನ್ ಹೊನೊರರಿ ರ್ಯಾಂಕಾಂ ಮುಖೆಲ್ ಸೇನಾಧಿಕಾರಿಂಚ್ಯಾ ಶಿಫಾರಸೆನ್ ಭಾರತಾಚ್ಯಾ ರಾಶ್ಟ್ರಪತೀನ್ ಪಾಟಿಂವ್ಚಿಂ, ಸರ್ವ್ ಗವ್ರವಾ ಸವೆಂ ಗಾಜೆಟಿಡ್ ಆಫಿಸರ್ ಕರುನ್ ಆನಿ ಸವ್ಲತಾಂ ದೀವ್ನ್. ತ್ಯಾ ವರ್ವಿಂ ಹಾಂವ್ ಆನಿ ಪತಿಣ್ ಪೆನ್ನನಾಂತ್ ಭಡ್ಡಿ, ಕ್ಯಾಂಟೀನ್ ಆಸ್ಪತ್ರೆಂತ್ ಮುಕಾರ್ ಸರ್ತಿ, ಸರ್ಕಾರಿ ದಫ್ತರಾಂತ್ ಮಾನಾಚಿ ಬಸ್ಕಾ, ಪೊಲಿಸಾಂ ಥಾವ್ನ್ ರಿಯಾಯ್.

ಮಿಲಿಟ್ರಿಂತ್ ಏಕ್ ಪಿಡಾ ಆಸಾ: ಪ್ರೊಮೋಶನ್ ಮೆಳ್ಳೆಲ್ಯಾಂಕ್, “ಚಮ್ಚಾ, ಮಸ್ಕಾ ಮಾರ್‌ಕೆ ಲಿಯಾ” ಮ್ಹಣ್ಣೊ ತಿರಸ್ಕಾರ್ ಝಳ್ಕಾತಾ. ಮ್ಹಜೆ ವಿಶಿಂ ಸಾಂಗ್ಲೆಂ ತರ್ ಮಂಗ್ಳುರ್ಗಾರ್ ಜಾಲ್ಲ್ಯಾನ್ ಪಕ್ವಾಪಾತಾ ಥಾವ್ನ್ ಪಯ್ಸ್, ಸರ್ವಾಂಕ್ ಲಾಗಿಂ ಜಾಂವ್ಚ್ಯಾ ಖಾತಿರ್ ಬರೆಂ ಉಲವ್ಣೆಂ ಆನಿ ಕಾರ್ಯಿಂ ಮಾಂಡ್ಚ್ಯಾಂತ್ ಹುಶಾರ್ ಜಾವ್ನಾಸ್ಲೊಂ. ತಾಚ್ಯಾಕ್ಯಾ ವರೆಂ, ಸಕಯ್ಲಾಂಕ್ ಸವ್ಲತಾಂ ದೀವ್ನ್ ಆನಿ ವಯ್ಲಾಂಕ್ ಖಾಲೊ ಜಾವ್ನ್ ಕಾಮ್ ಚಲಯ್ತಾಲೊಂ!

(ದೃಶ್ಟಾಂತಾಂ ಸಬಾರ್, ಲೇಕ್ ಕೆಲ್ಯಾರ್ ಡಜನ್‌ಬರ್, ಕೊಣಾಯ್ಕೀ ದುಕಯ್ನಾಸ್ತಾಂ ಆನಿ ಫುಸ್ಕಾಂವ್ಣೆಂ ರಾವಯ್ನಾಸ್ತಾಂ ಅಧಿಕಾರಿಂ ಥಾವ್ನ್ ರಿಯಾಯ್ ಜೊಡ್ಚ್ಯಾಂತ್ ಆನಿ ಸಕಯ್ಲಾಂ ತಾಂತ್ರಿಕಾಂಕ್ ದಿಂವ್ಚ್ಯಾಂತ್ ಮ್ಹಳ್ಳಾರ್ ‘ಉಲಾಯ್ - ಪಿದಾಯ್’ ಖೆಳ್ಚ್ಯಾಂತ್ ಹುಶಾರ್: ಫುಡ್ಲಾ ದಿಶ್ಟಿಂತ್ ಖಿಂಡಿತ್ ಸಾಂಗ್ತಾಂ.)

35

ಮಿಲಿಟ್ರಿ ಆಸ್ಟ್, ಪ್ರಗತೆಕ್ ಮನ್ಯಾಪಣ್‌ಂಚ್ ವಸ್ತ್

ಆದ್ಲ್ಯಾ ದಿಶ್ಚಿಂತ್ ಹಾಂವೆಂ ಪಾಚಾರ್ಲೆಲ್ಯಾ ಪರ್ಯಾಣ್ ಆಮಿ ಕೊಂಕ್ಣಿ ಕಥೊಲಿಕ್ ಮಿಲಿಟ್ರಿಗಾರ್ ಸರ್ವ್ ಜಾತಿ-ಕಾತಿಂಕ್ ಲಾಗಿಂ ಕರ್ಚ್ಯಾಂತ್, ನಿತಳ್ ಉಲವ್ಣ್ಯಾನ್ ಮಾಯಾಮೋಗ್ ಪಾಚಾರ್ಚ್ಯಾಂತ್, ಸಾಂಗಾತಾಂಚ್ಯಾ ಕಶ್ಟಾಂ-ವಾವ್ರಾಂತ್ ಖಾಂದ್ ದಿಂವ್ಚ್ಯಾಂತ್ ಆನಿ ಸಮಾಜಾಚಿಂ ಜವಾಬ್ದಾರಿ - ಹಾತಿಂ ದಿಲ್ಲ್ಯಾ ಕಾಮ್ಗಾರಾಂಚೆಂ ಬರೆಂಪಣ್ ವಾವಂವ್ಚ್ಯಾಂತ್ ಹುಶಾರ್ ಮ್ಹಣ್ಣೆ ಅಭಿಪ್ರಾಯ್ ಖಂಡಿತ್ ಜಾವ್ನ್ ರಾಜ್ ಕರ್ತಾ ಮ್ಹಣ್ಣೆತ್. ಹಾಂವೆ ದೆಖ್ಲೆಲ್ಯಾ ಪರ್ಯಾಣ್ ವೆವೆಗ್ಳ್ಯಾ ಭಾಸೆಂಚೆ ಮಿಲಿಟ್ರಿಗಾರ್ ಆಪ್ಲ್ಯಾ ಭಾಸೆಚೊ ಪಂಗಡ್ ತಿಕ್ಚೆ ವ್ಹಡ್ ಆಸ್ಲ್ಯಾರ್ ತೆವ್ಪಿನ್ ಮಾಲ್ವಾತಾತ್, ಕಾವ್ಯಾಂಬರಿ ಕಂಕಾರ್ತಾತ್, ಸ್ಪಾರ್ಧಿ ಪಿಶ್ಯಾಪನಾನ್ ಪಿಕ್ತಾತ್ ಆನಿ ಹೆರ್ ಪಂಗಡಾಂಕ್ ತಿಸ್ಪಾರ್ ದಿಶ್ಚಿನ್ ಜೊಕ್ತಾತ್. ಖಂಡಿತ್ ಜಾವ್ನ್ ಹಿ ಪಿಡಾ ಆಮ್ಚ್ಯಾ ಮಂಘುರ್ಗಾರಾಂಕ್ ನಾಂ, ಉಳ್ಳೆಂ ವೆವೆಗ್ಳ್ಯಾ ಭಾಶೆಂಗಾರಾಂ ಸಂಗಿ ಭರ್ನುಂಚಾಂತ್ ದಾಕ್ಣೆನ್ ನಾಂ, ಭಾಸ್ ಶಿಕ್ವಾಕ್ ಆರುಂಕ್ ಆಡ್ವಳ್ ನಾಂ.

ಬಹುಶಾ ಹೆಂ ದೆಣೆಂ ಮ್ಹಾಕಾಯಿ ಲಾಭ್ಲೆಲೆಂ ತಾಂತ್ರಿಕ್ ಕಾಮ್ಗಾರ್ ಜಾವ್ನಾಸ್ತಾಂ (1956-1978). ಸರ್ವಾಂ ಕಡೆಂ ಮೊಗಾನ್ ಚಲುನ್ - ಪಂಗಡ್ ಮನಸ್ಥಾಪಾಕ್ ಪಯ್ಸ್ ದವರುನ್ ಆಸ್ಲೆಲ್ಯಾನ್ ಕಶ್ಟಾ - ವಾವ್ರಾಚಿ ಜಿಣಿ ಮತಿಕ್ ಚಡ್ ದಬಾವ್ ಘಾಲಿನಾಸ್ತಾಂ ಪಾಶಾರ್ ಜಾತಾಲಿ, ದೇಶ್ ಸೆವೆಕ್ ಮಾರ್ಲಿ ಶೆಂಡಿ - ಭಾಯ್ಲ್ಯಾ ಶೆತಾಂತ್ ಜೊಡ್ಯಾಂ ಉಂಡಿ ಮಾರ್ಚ್ಯಾ ತಾಳ್ಣೆಕ್ ಪಯ್ಸ್ ದವರ್ತಾಲಿ. ತ್ಯಾ ವರ್ವಿಂ ಮ್ಹಜೊ ಘಡಾರ್ ಭಾಗಿ ಜಾಲೊ.

ಸರ್ವಾಂ ಸಂಗಿಂ ಮ್ಹಳ್ಯಾರ್ ವ್ಹಯ್ಲ್ಯಾ ಅಧಿಕಾರಿ ಥಾವ್ನ್ ಸಕಯ್ಲ್ಯಾ ವಾವ್ರಾಡ್ಯಾಂ ಪರ್ಯಾಂತ್ ಸಮಾನ್ ಸ್ವಭಾವ್ ರುತಾ ಕೆಲ್ಲ್ಯಾನ್ ಜಿಣಿ ಬರ್ಯಾನ್ - ಘಡಾರ್ ಭದ್ರತೆನ್ ಚಮ್ಕಾತಾನಾ ಭಡ್ಡಿ ಸರಾಗ್ ಫಾವೊ ಜಾಲಿ!

ಮ್ಹಜೆಂ ಭಾಗ್‌ಚ್ ಸಯ್ - 1979 ಥಾವ್ನ್ 1990 ಆವ್ಡೆಂತ್ ಪಾಂಚ್ ಪ್ರಮೋಶನಾಂ, ಮನ್ಯಾ ಪೊರಕ್ ನ್ಹಯ್, ಬಗಾರ್ ಜವಾಬ್ದಾರಿ ವಾವ್ನ್ ವ್ಹಯ್ಲ್ಯಾ ಅಧಿಕಾರಿಂಕ್ ಸಂತುಷ್ಟು ಕರುನ್ (ಗರ್ಜೆಚಾ ಯಾ ಕಾನೂನ್ ಉಲಯ್ವಾಸ್ತಾಂ, ಹಯೆರ್ ಕಾಮ್, 'ಹೊ ಜಾಯೆಗಾ' ಮ್ಹಣ್ ಭರ್ವಾಸೊ ದೀವ್ನ್ ಆನಿ ಶಿಕಯ್ಲ್ಯಾ ತಾಂತ್ರಿಕಾಂಚೆಂ ಬರೆಂಪಣ್ ಮುಖೇಲ್ ಶೆವೊಟ್ ಕರುನ್. ದೃಶ್ಟಾಂತಾಂ ...

1. ಅಂಬಾಲಾ, ಹಿಂಡನ್, ಪಠಾಣ್ ಕೋಟೆ ವಿಮಾನ್ ಕೇಂದ್ರಾಂನಿ 12 ಯಾ 24 ಘಂಟೆ ವಾವುರ್ಚ್ಯಾ ಮಿಸಾಯ್ಲ್ ಆನಿ ಯಂತ್ರಾಂ ಸುಡ್ಕುಡಿತ್ ದವರ್ಚ್ಯಾ ವೆಳಾಯಿ ಸರ್ತೆ ಪರ್ಯಾಣ್ ಆಂಕ್ವಾರ್ಯಾಂಕ್ ರಾತಿಂ ಗಾರ್ಡ್ ಡ್ಯೂಟಿ, ಆನಿ ಕುಟ್ಮಾಚಾಂಕ್ ಫ್ಯಾಮಿಲಿ ಸಿಕ್ ರಿಪೋರ್ಟ್ ಮ್ಹಳ್ಳಿ ಫಟ್ ಮಾರುನ್ ಎಕಾ ದಿಸಾಚಿ

ರಜಾ

2. ಸನ್ವಾರಾ ಆನಿ ಆಯ್ತಾರಾ ಜೆರಾಲ್ ರಜಾ ಜಾಲ್ಯಾನ್ (ಡ್ಯೂಟಿ ಕರುಂಕ್ ಲಾನ್ಸೊ ಪಂಗಡ್) ಸುಕ್ರಾರಾ ಯಾ ಸೊಮಾರಾ ಫೆಸ್ಟಾಚಿ/ ಸರ್ಕಾರಿ ರಜಾ ಯೆತಾನಾ ಭೊಂವಾರಿಂಚಿ ತರ್ನಾಟಿ ಫರಾ ಧಾಂವೊಂಕ್ ಉಡ್ಡತಾನಾ (ಪರ್ವಣ್ಣಿ ನಾಂ) ತಾಂಕಾಂ ಆದ್ಲ್ಯಾ ದಿಸಾ ಗಾರ್ಡ್ ಡ್ಯೂಟಿ ಜಾವ್ನ್ ತೀನ್ ದಿಸಾಂಚಿ ರಜಾ ದಿವಯ್ತಾಲೊಂ.

3. ಝುಜಾ ತರ್ಪೆತಿ ವೆಳಾ (ಮೊಬಿರಾಯ್ಲೇಶನ್ / ಒಪರೇಶನ್) ರಜೆರ್ ಆಸ್ಚ್ಯಾ ತಾಂತ್ರಿಕಾಂಕ್ ಪಾಟಿಂ ಆಪಂವ್ಕ್ ಆದೇಶ್ ಆಯ್ಲಾರಿ ಪಾಟಿಂ ಆಪಯ್ತಾಸ್ತಾಂ ಉರ್ದೆಲ್ಯಾ ತಾಂತ್ರಿಕಾಂಕ್ ಉಂಚ್ಚ್ಯಾ ಅಧಿಕಾರಿಂ ಉಜಿಂ ರಾವವ್ನ್ ತಾಂಚಿ ಗರ್ಜ್ ನಾಂ ಪೂರಾ ಕಾಮಾಂ ಆಮಿ ಕರ್ತಾವ್ನ್ ಮ್ಹಣ್ ಭಾಸಾಂವ್ಕ್ ಕರ್ತಾಲೊಂ!

ಭಾರಿಚ್ ರಿಸ್ಕೆಚೆಂ ಕಾಮ್ ತೆಂ, ಫೆಸ್ಟಾಕ್ ರಜಾ ನಾಸ್ತಾಂ ಫರಾ ಗೆಲೊ, ಅವ್ಣಾಡಾಂತ್ ಸಾಂಪಡ್ಲ್ಯಾರ್ ಯಾ ಒಪರೇಶನಾ ವೆಳಾ ಸಾರ್ಕೆಂ ಕಾಮ್ ವೆಳಾರ್ ಸಂಪಾನಾತ್ಲ್ಯಾರ್ ಮ್ಹಜ್ಯಾ ಪ್ರೊಮೋಶನಾಕ್ಚ್ ಮಾರ್ ಪಡ್ಲೊ (ಡಿಮೋಶನ್ ಯಾ ಪಾಡ್ ರಿಮಾರ್ಕ್) ಸಂಭವ್ ಆಸ್ಚೊ ಪುಣ್ ಮ್ಹಜ್ಯಾ ಧಯ್ಯಾಧಿಕ್ ಸ್ವಭಾವ್ ಬರೆಂಪಣ್ ಮನೋಭಾವಾ ಧಂಯ್ ಮೆಚ್ಚೊಚಿ ತಾಂತ್ರಿಕ್ ಕಾಮಾರ್ ಸಂಪೂರ್ಣ್ ಪಾಟಿಂಬೊ ಪಾಟಿಯಾಲ್ ಜಾಲ್ಯಾನ್ ಹಾಂವ್ ಕೆದಿಂಚ್ ಶಿಕಾರ್ಲೊಂ ನಾ, ಸರ್ವಾಂ ಸಗಿಂ ಮುಕಾರ್ ರಾವ್ಲೆಲ್ಯಾನ್ ಬಚಾವ್ ಜಾಲೊಂ.

ಬರೆಂಪಣ್ ಮನೋಭಾವಾ ಬಾಬಿಂ ಜೊಕ್ಲೆಂ ದೃಶ್ಟಾಂತ್ ದಿಂವ್ಚೆಂ ತರ್ : ಪಂಜಾಬಾಂತ್ಲ್ಯಾ ಪರಾಣ್ಕೊಟಾ ಲಾಗಿಂ ಆಸಾ ಜಮ್ತು ಆನಿ ಹಿಮಾಚಲಾಂತ್ ಹಿಂದು ಪೂಣ್ ಶೆತಾಂ ದರಬಸ್. ಮ್ಹಜ್ಯಾ ವಿಭಾಗಾಂತ್ ವಾವುರ್ದೊ ತಾಂತ್ರಿಕ್ ದೇವರಾಜ, ಬೆಂಗ್ಕುರ್ದೊ ಆನಿ ನವ್ಯಾನ್ ಕಾಜಾರ್ ಜಾಲ್ಲೊ ಆಪ್ಲ್ಯಾ ವೊಕ್ಲೆಕ್, ಏಕ್ ಮಂದಿರ್ ದಾಕಂವ್ಕ್ ವರುನ್ ಗೆಲ್ಲೊ. ಏಕ್ ಫೆಸ್ಟ್ ಆನಿ ಆಯ್ತಾರ್ ಮ್ಹಣ್ತಾನಾ ದೋನ್ ದಿಸಾಂಚಿ ರಜಾ ಆಸ್ಚಿ ಜಾಲ್ಯಾನ್ ಭಾರಿಚ್ ಉಲ್ಲಾಸಾನ್ ಬಸ್ತಾರ್ ಗೆಲೊ, ಪೂಣ್ ಆಯ್ತಾರಾ ಪಾಟಿಂ ಯೆತಾನಾ ಗುಡೊ ಕೊಸ್ಕೊನ್ ಮಾರೊಗ್ ಬಂಧ್ ಜಾಲ್ಯಾನ್ ರಾತಿಂ ವಾಟೆರ್ಚ್ ಉರ್ದೊ. ಸೊಮಾರಾ ಸಾಕಾಳಿಂ ಹಾಜಿ ಘೆತಾನಾ ತೊ ಪಾಟಿಂ ಯೆಂವ್ಕ್ ನಾ ಮ್ಹಣ್ ಸಮ್ಜುನ್ ತಾಕಾ ಅಬ್ಜೆಂಟ್ ಫಾಲ್ಟಾ ಬದ್ಲಾಕ್ ಗಾರ್ಡ್ ಡ್ಯೂಟಿ ರಜಾ ಮ್ಹಣ್ ಫಟ್ ಬರೊಂವ್ಚೆಂ ಧಯ್ತ್ ಹಾಂವೆಂ ಘೆಲ್ಲೆಂ. ತ್ಯಾ ವರ್ವಿಂ ಕಾಂಯ್ ಜಾಲೆಂ ನಾಂ.

ಪುಣ್ ತಸಲೆಂ ಕಾರ್ಯೆಂ ಮಿಲಿಟ್ರಿ ಶಿಸ್ಟೆಕ್ ವಿರೋಧ್ ವೆತಾ ಮಾತ್ ನ್ಹಯ್, ಕರ್ನಾಟಕಾಚೊ ಹಾಂವ್ ಪಕ್ಷಪಾತ್ ಆದಾರ್ತಾಂ ಮ್ಹಣ್ ಹೆರಾಂಕ್ ಉಲೊಂವ್ಕ್ ಕಾರಣ್ ಜಾತಾ ಮ್ಹಣ್ ಹಾಂವೆಂ ರಾತಿಂ ಪಾಟಿಂ ಪಾವ್ಲೆಲ್ಯಾ ಆನಿ ಮ್ಹಜಿ ಸರ್ಪಿಂ ಧಾಂವೊನ್ ಆಯ್ಲೆಲ್ಯಾ ದೇವ್ ರಾಜಾಕ್ ದುಸ್ರ್ಯಾಚ್ ದಿಸಾ ಚಡಿತ್ ಗಾರ್ಡ್ ಡ್ಯೂಟಿ ಕರ್ಚಿ ಶಿಕ್ಪಾ ದಿಲಿ. ದುಸ್ರ್ಯಾ ಸಾಕಾಳಿಂ ತಾಚಿ ಉಂಚ್ಚ್ಯಾ ಅಧಿಕಾರಿ ಹುಜಿಂ ರಾವವ್ನ್ ಶಿಕ್ಪೆಕ್ ಪರ್ವಣ್ಣಿ ಘೆತ್ಲಿ.

ತೆಂ ಸರ್ವ್ ಮಿಲಿಟ್ರಿ ಕಾನೂನಾ ವಿರೋದ್ ತರಿ ದಸ್ತಾವೆಜ್ ನಿತಳ್ ಉರೊನ್ ದೇವರಾಜಾಚೊ ಫುಡಾರ್ ಬರೊ ಜಾಲೊ. ಆತಾಂ ತೊ ಬೆಂಗ್ಕುರಾಂತ್ ಪೊಲಿಸ್ ಸುಪರಿಂಡೆಂಟ್ ಜಾವ್ನ್ ಪರ್ಜಳ್ತಾ. ಮ್ಹಾಕಾ ಭೆಟ್ ದಿತಾ!

ವ್ಹಯ್ ಮನ್ಯಾಪಣ್ ಸಾಂಬಾಳ್ಳಾ ಖಾತಿರ್ ಧೊಡ್ಯಾ ಪಾವ್ಪಿ ಕಾನೂನ್ ಕುಶಿನ್ ದವ್ಪಂಕ್ ಪಡ್ತಾ. ಹಾಂವ್‌ಯಿ ತಶೆಂಚ್ ಕರ್ತಾಲೊಂ ಪುಣ್ ದರಬಸ್ ಪೂನ್ ಜೊಡ್ತಾಲೊಂ. ಹಾತಿಂ ಆಸ್ಲೆಲ್ಯಾ ಕಾಮ್ಗಾರಾಂಕ್ ಸರ್ವ್ ರಿಯಾಯ್ತಿ ದೀವ್ನ್ ಆನಿ ತಾಂಚೆ ಥಾವ್ನ್ ದೀಸ್ ರಾತ್ ಕಾಮ್ ಘೆವ್ನ್ ವ್ಹಯ್ಲ್ಯಾ ಅಧಿಕಾರಿಂ ಥಾವ್ನ್ ಶಾಭಾಸ್ತಿ ಆರಾಯ್ತಾಲೊಂ. ಕಾಮ್ಗಾರ್ ಮ್ಹಜೆ ವಿಶಿಂ ಹೊಗ್ಯಾಪ್ ಉಚಾರ್ತಾನಾ ಆನಿ ಅಧಿಕಾರಿ ವಾರ್ಶಿಕ್ ವರ್ದೆಂತ್ (ಕೊನ್ಸಿಡೆನ್ಸಿಯಲ್ ರಿಪೊರ್ಟ್) ಶಾಭಾಸ್ತಿ ಲಿಖ್ತಾನಾ ಮ್ಹಾಕಾ ಭಡ್ಡಿ ಲಾಭೊನ್‌ಂಚ್ ಆಯ್ಲಿ. ತ್ಯಾ ವರ್ದಿಂಚ್ ಭಾರತಾಯ್ ವಾಯು ಸೇನಾಂತ್ (IAD 37 ವರ್ಸಾಂ ರಾವೊಂಕ್ ಆನಿ ಸಂಪೂರ್ಣ್ ಭಡ್ಡಿ ಸವೆಂ ಪೆನ್ಸನ್ ಘೆಂವ್ಕ್ ಮ್ಹಾಕಾ ಸಾಧ್ಯ್ ಜಾಲೆಂ. ಆತಾಂ ನಿವೃತ್ತ್ ಜಾಲ್ಯಾರಿ ಸರಾಂಗ್ ಪೆನ್ಸನ್ ಫುಂಕ್ಯಾಕ್ ಭಲಾಯ್ಕೆ ಚಿಕಿತ್ಸಾ ಆನಿ ಅರ್ಧ್ಯಾ ಮೊಲಾಕ್ ವಿಸ್ಕಿ (10 ಬೊತ್ತಿ) ಸವೆಂ ಸರ್ವ್ ವಸ್ತು ಮೆಳ್ತಾನಾ ಹಾಂವ್ ಭಾರಿಚ್ ತೃಪ್ಸೆನ್ ಜಿಯೆತಾಂ.

ಸುರ್ವಾತ್ ಕರ್ತಾನಾ 1979 ಅಂಬಾಲಾಂತ್ ಆಸ್‌ಲೊಂ ಹಾಂವ್ ಚಿಂತಿನಾಸ್ತಾಂ ನಿವೃತ್ತ್ ಕಾಳಾ ಬಾಬ್ಲಿಂ ಲಿಖೊಂಕ್ ಪಾವ್ಲೊಂ. ದೆಕುನ್ ಪರ್ತ್ಯಾನ್ ಪಾಟಿಂ ಆಂಬಾಲಾ ವೆತಾಂ ಆನಿ ಥಂಯ್ಸರ್ ಮ್ಹಜ್ಯಾ ಮಿಲಿಟಿ ಸವೆಂ ಸಮಾಜಿಕ್ ಜಿಣಿಯೆ ವಿಶಿಂ ವಿವರ್ ಮುಕಾರ್ತಾಂ. ಆಂಬಾಲಾ ವಿಮಾನ್ ನಿಲ್ದಾಣ್ ಪಂಜಾಬ್-ಪಾಕಿಸ್ತಾನ್ ಗಡ್ ಆನಿ ರಾಜ್‌ಧಾನಿ ಡೆಲ್ಲಿ ಮಧೆಂಗಾತ್ ಆಸ್ಲೆಲ್ಯಾನ್ ಆಮ್ಕಾಂ ಮಿಸ್ಸಾಯ್ಲ್ ಪಾರೊತ್ ಜಾವ್ನ್‌ಸ್ಲೊ.

ಮ್ಹಳ್ಯಾರ್ ಪಂಜಾಬಾಂತ್ಲ್ಯಾ ಝುಜಾ ವಿಮಾನಾಂ ಮಿಸ್ಸಾಯ್ಲಾಂಚೆ ದೊಳೆ ಚುಕೊವ್ನ್ ಪಾಕ್ ವಿಮಾಣಾಂ ಹೆವ್ಪಿನ್ ಆಯ್ಲ್ಯಾರ್ ಡೆಲ್ಲಿಕ್ ಪಾಂವ್ಚ್ಯಾ ಆದಿಂ ತಾಂಕಾಂ ಶೆವ್ಪಾಂವ್ಚಿ ಕರಿಣ್ ಜವಾಬ್ದಾರಿ ಆಮ್ಚಿ ಜಾವ್ನ್‌ಸ್ಲಿ!

ತ್ಯಾ ವರ್ದಿಂಚ್ ಆಮ್ಚೆಂ ಮಿಸ್ಸಾಯ್ಲ್ ಸ್ಕಾಡ್ಲವಾಚಾ ಉಂಚ್ಚ್ಯಾ ಅಧಿಕಾರಿಕ್ (ಕಮಾಂಡಿಂಗ್ ಆಫಿಸರ್) ಸುಶೆಗ್ ನಾತ್ಲೊ, ಬಹುಶಾ ನೀದ್ ಪಡಾನಾತ್ಲಿ ಆನಿ ಭಿರಾಂತ್ ಧೊಸ್ತಾಲಿ. ಚಡಾವತ್ ಸದಾಂ ಸಕಾಳಿಂ 6 ವ್ಹರಾರ್ ಆಮ್ಚ್ಯಾ ಕಲ್ಪಿ ಶಿಬಿರಾ ಥಾವ್ನ್ 10 ಕಿಲೊ ಮೀಟರ್ ಪಯ್ಲಿಲ್ಯಾ ಅಂಬಾಲಾ ಝುಜಾ ನಿಲ್ದಾಣಾಕ್ ಧಾಂವ್ಡಾವ್ನ್ ಆನಿ ಮಿಸ್ಸಾಯ್ಲ್ ಯಂತ್ರಾಂ- ಕ್ಯಾಟಿನಾಂ ಜಿವಾಳ್ ಕರವ್ನ್ ಪಾರೊತ್ ಠರಾಯ್ತಾಲೊ. ಸಾಂಜೆರ್ ಸಾತ್ ವರಾರ್ ಕಾಳೊಕ್ ಪಡ್ತಾ ಪರ್ಯಾಂತ್ ಆನಿ ಸಕಾಂಳಿ ಧಾ ವರಾರ್‌ಶೆಂ ಯೇವ್ನ್ ಆಮ್ಚೆ ಸಂಗಿಂಚ್ ರಾವ್ತಾಲೊ. ಝುಜಾ ಭಿರಾಂತೆಚಾ ವೆಳಾ ಆನಿ ಝುಜಾ ತರ್ಫೆತಿ ಕಾಳಾ (ವಾರ್ ಒಪರೇಶನ್) ಚೊವಿಸ್ ವರಾಯಿ ತೊ ಆಮ್ಚೆ ಸವೆಂ ರಾವ್ತಾಲೊ - ಸರ್ವ್ ಮಡಿಕಲ್, ಚೆವಣ್ ಆನಿ ಪಾರೊತ್ ಶಿಭಂದೆ ಸಂಗಿ, ಭಾರಿಚ್ ಶಿಸ್ತೆನ್!

36

ಸುರಕ್ಷಾ ವಾವ್ರಾ ಮದೆಂ ಉಲ್ಟಾ ದೀಕ್ಷಾ

ಬೆಂಗ್ಳುರಾಂತ್ 1956 ಥಾವ್ನ್ ಭಾರತೀಯ ವಾಯು ಸೇನಾಂತ್ಲಿ ಸೆವಾ ಸುರ್ದಾತ್ ಕೆಲ್ಯಾ ಮ್ಹಾಕಾ ಖರಿ ಮಿಲಿಟ್ರಿ ಜಿಣಿ, ತಾಂತ್ಲ್ಯಾ ಸರ್ವ್ ಸಂಕಶ್ಟ್ ಜಾಗರಣ್ ಆನಿ ಜವಾಬ್ದಾರಿ ಸವೆಂ, ತಕ್ರೆರ್ ಪಡ್ಲೆಲಿ ಅಂಬಾಲಾಂತ್ಲ್ಯಾ ಝುಜಾ ವಿಮಾನಾಂ ನಿಲ್ದಾಣಾಂತ್ ಮಿಸ್ಸಾಯ್ಲ್ ಸುರಕ್ಷಾ 1978 ವರ್ಸಾ ತರಾಯ್ತಾನಾ ಮ್ಹಜಿ ಅವಸ್ಥಾ ತಿಕ್ಚೆ ಗಂಭೀರ್ ಆನಿ ರಗ್ಣ್ಯಾಂಚಿ ಜಾಂವ್ಕ್ ದೋನ್ ಜಬ್ಬೊರ್ ಕಾರಾಣಾಂ ಆಸ್ಲಿಂ. ಪಯ್ಲ್ಯಾನ್ ಆಮ್ಚ್ಯಾ ಮಿಸ್ಸಾಯ್ಲ್ ವಿಭಾಗಾಚೆಂ (squadrow) ವಸ್ತೆ ಕ್ಯಾಂಪ್ ಅಂಬಾಲಾ ನಿಲ್ದಾಣ್ ಥಾವ್ನ್ 10 ಕಿಲೊ ಮೀಟರ್ ಪಯ್ಲಿಲ್ಯಾ ಕಲ್ಪಿ ಹಳ್ಳೆಂತ್ ಆಸ್ಲೆಂ ಜಾಲ್ಲ್ಯಾನ್ ಝುಜಾ ವಿಮಾನಾಂ ಉಬೊಂಕ್ ಲಾಗ್ಚ್ಯಾ ಆದಿಂಚ್ ಮಿಸ್ಸಾಯ್ಲ್ ಯಂತ್ರಾಂ - ಕ್ಯಾಬಿನಾಂ ಜಿವಾಳ್ (Operational) ಕರುಂಕ್ ಆಸ್ಲೆಲ್ಯಾನ್ ಆಮಿ ಸಕಾಳಿಂ 6 ವರಾರ್ಚ್ ಬಾಯ್ರ್ ಸರ್ವ್ಲಾಂವ್ ಆನಿ ಸಾಂಜೆರ್ ಸುರ್ಯೊ ಬುಡ್ಲೆಲ್ಯಾ ಉಪ್ರಾಂತ್ಚ್ ಪಾಟಿಂ ಯೇಂವ್ಕ್ ಸಕ್ತಲ್ಯಾಂವ್.

ವಯ್ಲಿ ಸಂಗತ್ ಸದಾಂಚ್ ವಾವ್ರಾಚಿ ತರ್ ಝುಜಾ ತರ್ಭೆತಿ ಯಾ ಝುಜಾ ಭಿರಾಂತೆ ವೆಳಾ ಆಮ್ಚಿ ಅವಸ್ಥಾ ಕರಿಣ್ ಪುರಾಸಾಣೆಚಿ ಜಾಂವ್ಕ್ ಪಾವ್ತಾಲಿ. ಪುನ್ಯಾನ್ ಮಿಸ್ಸಾಯ್ಲ್ ತರ್ವೆಲಿ ಜೊಡ್ಲೆಲ್ಯಾ ಉಪ್ರಾಂತ್ ಮ್ಹಾಕಾ ಆಸ್ಲಿ ಝುಜಾಂತ್ ಪಾತ್ರ್ ಘೆಂವ್ಚೊ ಆವ್ಕಾಸ್ ಮೆಳುಂಕ್ಚ್ಯಾ ನಾಂ ತರ್ ತ್ಯಾ ಅನ್ಬೊಗಾಚಿ ಪಾಟಿಂ ದೀಶ್ವ್ ಹ್ಯಾ ಪಾನಾಂನಿ ಭಿರಾಂಕುಳ್ ವಿವರಾಚಿ ಜಾಂವ್ಕ್ ಪಾವ್ತಿ. ಸದಾಂಚೊ ಮಿಸ್ಸಾಯ್ಲ್ ವಾವ್ರ್ಚ್ ಕರಿನ್ ಜಾವ್ನಾಸ್ಲೊ.

ಮ್ಹಾಕಾ ಮೆಳ್ಳೆಲಿಂ ತೀನ್ ಝುಜಾಂ ಭಾರತೀಯ್ ವಾಯುಸೇನಾಚಾ ಮಟ್ಕಾಕ್ ಚಡ್ ಸಂಕಶ್ಟಾಂಚಿಂ ನ್ಹಯ್, ಮುಕೆಲ್ ಪಾತ್ರ್ ಆನಿ ವಳ್ವಳೆ ಭಾರತೀಯ್ ಭೂಸೇನಾಚಾ ವಾಂಟ್ಕಾಚಿ ಜಾಲ್ಲೆ. 1962 ಚೀನಾ ಝುಜಾ ವೆಳಾ ಹಾಂವ್ ಆಗ್ರಾ ಥಾವ್ನ್ ಕಾನ್ವೆರಾ ಬೊಂಬರ್ ವಿಮಾನಾಂಕ್ ಆಸ್ಚ್ಯಾ ಮೋಹನ್ ಬಾರಿ ವಿಮಾನ್ ನಿಲ್ದಾಣಾಕ್ ವೆಲ್ಲ್ಯಾ ಪಂಗಡಾಂತ್ ಆಸ್ಲೊ. ತೆಂ ನಿಲ್ದಾಣ್ ಮಿಲಿಟ್ರಿ ಕಾರ್ಯಾಚೆಂ ನ್ಹಯ್, ಸರ್ಕಾರಿ ಏರ್ಲಾಯ್ಸ್ ವಿಭಾಗಾಚೆಂ ಪಯ್ಲಾರಿ ವಿಮಾನಾಂಕ್ ಆಸ್ಲೊ ದಿಂವ್ಚೆಂ ಪುಣ್ ಟಿಬೆಟ್‌ಗಡಿಕ್ ಭಾರಿಚ್ ಲಾಗ್ತಿಲೆ ಜಾಲ್ಲ್ಯಾನ್ ಆಮ್ಚ್ಯಾ ಗುಪ್ತಾಚಾರಿ (ಸಿಕ್ರೆಟ್ ಮಿಷನ್) ವಾವ್ರಾಕ್ ಸಹಜ್‌ಲ್ಲೆಂ. ಥಂಯ್ ಥಾವ್ನ್ ಆಮಿ ಸದಾಂ ಸಕಾಳಿಂ ಸುರ್ಯೊ ಉದೆಂವ್ಚ್ಯಾ ಆದಿಂಚ್ಚ್ ದೋನ್ ಕ್ಯಾನ್ ಬೆರಾ ವಿಮಾನಾಂನಿ ಕ್ಯಾಮೆರಾ ಮಾಂಡುನ್ ಉಬಯ್ತಲ್ಯಾಂವ್ ಆನಿ ತಿಂ ಹ್ಯಾ ಪೊಂತಾ ಥಾವ್ನ್ ತ್ಯಾ ಪೊಂತಾರ್ ಗಡಿರ್ / ಭಾಯ್ರ್ ಫಿಲ್ಡ್ ಕಾಡುನ್ ಯೆತಾಲಿಂ.

ತ್ಯಾ ಕಾರ್ಯಾಂತ್ 'ಫೋಟೊ ಶಿಕಯ್ನಾ ಸೆನ್ಸ್' ಮ್ಹಳ್ಳೆಂ ನಾಂವ್. ಮ್ಹಳ್ಯಾರ್ 40 ಹಜಾರ್ ಫುಟಿ ವಯ್ರ್ ಅಂತ್ರಳಾರ್ ಉಬೊನ್ ಚಿನ್ಸಾರ್ ಮಿಲಿಟ್ರಿ ತಂಬಾಂಚಿ ಸೊದ್ನಾಂ ಆನಿ ಪಾಟಾಪಟ್ ಡ್ಹೆಲಿಂತ್ ಮಿಲಿಟ್ರಿ ಅಧಿಕಾರಿಂಕ್ (ವಾರ್ ರೂಮ್) ಕಳವ್ಪಿ, ತ್ಯಾ ತೆಕೆತ್ ಆಮ್ಚ್ಯಾ ಸೊಜೆರಾಂಕ್ ದಾಡ್ಚ್ಯಾ / ಜಾಗಂವ್ಚ್ಯಾ ಖಾತಿರ್ ಆಮಿ ಥಂಯ್ರ್ ತೀನ್ ಮಹಿನೆ ವಾವುರ್ಲಾಂವ್. ಎಕೇನ್ವಣಾ ಖಾತಿರ್ ಶಾಭಾಸ್ಕಿ ಆನಿ ಪಂಗ್ಡಾಕ್ ನಾಂವ್ ಜೊಡುಂಕ್ ಪಾವ್ಲಾಂವ್.!

1965 ಪಾಕಿಸ್ತಾನ್ ಝುಜಾ ವೆಳೆಂ ಬೆಂಗ್ಳುರ್ ವಿಶಿಶ್ಟ್ ತಾಂತ್ರಿಕ್ ತರ್ಬೆತಿ ಜೊಡುನ್ ಆಸ್ಲೆಲ್ಯಾ ಆಮ್ಕಾಂ ರಾತಾರಾತ್ ಡೆಲ್ಲಿ ಝುಜಾ ವಿಮಾನಾಂ ನಿಲ್ದಾಣಾಕ್ ವಚುಂಕ್ ಪಡ್ಲೆಂ (ಪಾಲಮ್ ಏರ್ಫೀಲ್ಡ್) ದೀಸ್-ರಾತ್ ಉಬ್ಚ್ಯಾ ನೈಟ್ ತುಫಾನಿ ಮಿಗ್ ಆನಿ ಜಾಗ್ಡರ್ ವಿಮಾನಾಂಚಾ ವಾವ್ರಾನ್ ನಿಲ್ದಾಣಾಂತ್ಚೆ ಜಿಯೆಂವ್ಚ್ಯಾ ಶೆಂಬರೊಂ ತಾಂತ್ರಿಕಾಂಕ್ ಸವೆಂ ವಿಮಾನಾಂ ಧಾಂವ್ಣೆಕ್ (ರನ್‌ವೇ) ದುಸ್ಮಾನಾ ಅಪಾಯ್ ಆಡಾಂವ್ಕ್ ಸುರಕ್ಪಾ ವಾವ್ರ್, ಹಾತಿಂ 303 ನಾಂವಾಚೆಂ ರಾಯ್ಲ್ ದರುನ್ (ಆತಾಂ AK 47) 24 ವರಾಂ ಪಾರೊತ್ ಕರ್ಚಿ ಜವಾಬ್ದಾರಿ (2 ಘಂಟೆ ಡ್ಯೂಟಿ - 4 ಘಂಟೆ ವಿಶೆವ್) ಪುಣ್ ವಿಮಾನಾಂ ಉಬ್ಚಾ, ದುರುಸ್ತ್ ಜಾಂವ್ಚ್ಯಾ ಅವಾಜಾನ್ ವಿಶೆವ್ ಸಾರ್ಕೊ ಜಾಯ್ನಾಸ್ತಾಂ ಮಸ್ತ್ ಕಶ್ಟಾಲ್ಯಾಂವ್. ಪುನ್ಯಾನ್ ಎಕಾ ಮಹಿನ್ಯಾ ಭಿತರ್ ಝುಜ್ ರಾವ್ಲೆಲ್ಯಾನ್ ಪಾಟಿಂ ಯೆಂವ್ಕ್ ಆವ್ಕಾಸ್ ಲಾಭ್ಲೊ ಆನಿ ಹಾಂವ್ ಬೆಂಗ್ಳುರ್ ಜಾಲಹಳ್ಳಿ ತರ್ಬೆತಿ ಕೇಂದ್ರಾಕ್ ಪಾವ್ಲೊಂ.

1971 ಬಾಂಗ್ಲಾ ಝುಜಾ ವೆಳಾ ಹಾಂವ್ ಪಂಜಾಬಾಂತ್ಲ್ಯಾ ಪಠಾಣ್‌ಕೊಟ್ ಝುಜಾ ವಿಮಾನಾಂ ಕೇಂದ್ರಾಂತ್ ಆಸ್ಲೆಲ್ಲೊಂ. ನ್ಯಾಟ್ ಆನಿ ಮಿಗ್ ಝುಜಾ ವಿಮಾನಾಂ ದುರುಸ್ತ್ ಕರ್ಚೆಂ, ತಯಾರ್ ದವರ್ಚೆಂ ಆನಿ ಝುಜಾ ತರ್ಬೆತಿ ವೆಳಾ ನಾಳಿ - ಗುಳೆ - ಬೊಂಬಾಂನಿ ಸಜಂವ್ಚೆಂ ಕಾಮ್. 1970 ಎಪ್ರಿಲಾಂತ್ ಕಾಜಾರ್ ಜಾವ್ನ್ ಪಾಟಿಂ ಗೆಲ್ಲೊಂ ಆನಿ ಫೊಕ್ಲೆಕ್ ಆಪವ್ನ್ ಫ್ಲರ್ಚಿ ಸ್ವಪ್ನಾಂ ದೆಕ್ತನಾಂಚ್ ಆಮ್ಚ್ಯಾ ವಸ್ತೆ ಘರಾಕ್ ಪಾಕಿಸ್ತಾನಿ ಬೊಂಬ್ ಪಡ್ಲೊ. ತ್ಯಾ ವರ್ವಿಂ ತೀನ್ ಮಹಿನೆ ಧವ್ ಕಾಡಿನಾಸ್ತಾಂ ರಾವುಲ್ಲೊಂ!

ತ್ಯಾ ಉಪ್ರಾಂತ್ ನಿವೃತ್ತ್ ಜಾತಾ ಪರ್ಯಾಂತ್ (1993) ಝುಜಾ ಖಿರ್ಗ್ ಉದೆಂವ್ಕ್ ನಾತ್ಲೆಲ್ಯಾನ್ ಮಿಲಿಟ್ರಿ ಜಿಣಿ ಬೆಸೂರಾಚಿ ತರೀ ಕರಿಣ್ ಆಕಾಂತಾಚಿ - ಅಪಾಯಾಚಿ ಜಾಂವ್ಕ್ ಪಾವ್ಲಿನಾಂ. ಮಿಸಾಯ್ಲ್ ಯಂತ್ರಾಂ ವಾವಂವ್ಚೆಂ - ಮಾಂಡ್ಲೊ - ವಾಪರ್ಚೆಂ ಆನಿ ಪಾರೊತ್ ಠರಾಂವ್ಚೆಂ ಕಾಮ್‌ಚೆ ಕರಿಣ್ ಸಂಕಶ್ಟಾಂಚೆಂ ಜಾಂವ್ಕ್ ಪಾವ್ಲಾನಾ ಝುಜಾ ವೆಳಾ ಜಾಂವ್ಚ್ಯಾ ಅವಸ್ಥಾ ವಿಶಿಂ ಚಿಂತ್ತಾನಾಂಚ್ ಕಾಂಪ್ ಸುಟ್ತಾಲಿ. ಪಯ್ಲಾನ್ ಭೂಸೋಜೆರಾಂ ಬರಿಚ್ ಆಮ್ಕಾಯಿ ವಿಮಾನ್ ನಿಲ್ದಾಣಾ ಭಾಯ್ರ್ ಸವ್ಲಾತಾಂ ನಾಸ್ಚಾ ಪ್ರದೇಶಾಂತ್ ತಂಬು ಪಡ್ತಾಲೆಂ. ಆನಿ ನಿರ್ಭಾಗ್ಣಿ ಜಾಗ್ರುತ್ ರಾಂವ್ಚ್ಯಾ ಖಾತಿರ್ ಆಮಾಲ್ ಸೆವುಂಕ್ ಬಿಲ್ಕುಲ್ ನಾತ್ಲೆಂ. ದುಸ್ರ್ಯಾನ್ 24 ವರಾಂ ಜಾಗರಣ್ - ಪಾರೊತ್ ಕರ್ಚ್ಯಾ ಜವಾಬ್ದಾರೆನ್ ಲಾಂಬ್ ನಿದೆಕ್ ಆವ್ಕಾಸ್ ನಾಸ್ತಾಂ ವಿಶೆವ್ ಚುಕ್ತಾಲೊ.

ಹರಾಣಾಂತ್ಲ್ಯಾ ಅಂಬಾಲಾ ವಿಮಾನ್ ನಿಲ್ದಾಣಾಚಿ ಅಂತ್ರಳಿ ಸುರಕ್ಪಾ ಹಾತಿಂ ಘೆತಾನಾ ಝುಜಾ ವಾತಾವರಣ್ ನಾತ್ಲ್ಯಾರೀ ನಿಲ್ದಾಣಾ ಕುಶಿನ್ ತಂಬಾನಿ,

ಸವ್ಲತಾಂ ಥಾವ್ನ್ ಪಯ್ಸ್ ಆಸ್ಚ್ಯಾ ನಿರ್ಜನ್ ಸುವಾತ್ಯಾರ್ ಆನಿ ವಸ್ತೆ ಕ್ಯಾಂಪ ಥಾವ್ನ್ ಭಾರಿಚ್ ಪಯ್ಸ್ ರಾವ್ತಾನಾ ಜಿಣಿ ಕಶ್ಟಾಂಚಿ ಜಾವ್ನಾಸ್ಲಿ. ಪುಣ್ ಅಂಬಾಲಾ ಕೆಂಟೊನ್‌ಮೆಂಟ್ / ಶೆರ್ ತಿಕ್ಕೆ ಸುಧಾರಿತ್ ವರ್ಗಾಚಿ ಜಾಲ್ಲ್ಯಾನ್ ಖಾಸ್ಸಿ ಗರ್ಜಾಂಕ್ ಚಡ್ ಒದ್ದಾಡ್ಚಿ ಗರ್ಜ್ ಪಡ್ಲಿನಾ!

ಹರ್ಯೆಕಾ ಆಯ್ತಾರಾ ಸಕಾಳಿಂ ಸಾತ್ ವರಾಕ್ ಏಕ್ ಕೋಚ್ (ಬಸ್ಸಾ ಬರಿ) ರಿಕ್ರಿಯೇಶನ್ ರನ್ ನಾಂವಾನ್ ಕೆಲ್ಲಿ ಕ್ಯಾಂಪಾ ಥಾವ್ನ್ ಅಂಬಾಲಾಕ್ ಧಾಂವ್ತಲೆಂ. ಆನಿ ಸಾಂಜೆರ್ ಪಾಂಚ್ - ಸ ವರಾರ್ ಪಾಟಿಂ ಸುಟ್ತಾಲೆಂ. ಹಾಂವ್ ಪತಿಣ್ ಆನಿ ಧುವೆ ಸಂಗಿ ಚಡಾವತ್ ಆಯ್ತಾರಾ ಉಲ್ಟಾಸ್ ತೃಪ್ತಿ ಆಪ್ಣಾಂವ್ಕ್ ತ್ಯಾ ವಾಹನಾಂತ್ ವೆತಾಲ್ಯಾಂವ್ ಆನಿ ಪಯ್ಲಿ ಭೆಟ್ ಕೆಂಟೊನ್‌ಮೆಂಟ್ ಕಠೊಲಿಕ್ ಇಗರ್ಜೆಕ್ ದಿತಾಲ್ಯಾಂವ್. ನೋವ್ ವರಾಂಚಾ ಮಿಸಾ ಖಾತಿರ್. ಉಪ್ರಾಂತ್ ಬಜಾರಾಂತ್ ವಸ್ತು ಘೆವ್ನ್ ಏಕ್ ವರಾರ್‌ಶೆಂ ದಾಳ್ ರೋಟಿ ಚೆವಣ್ ಕರುನ್ (ಸವಾಯ್) ದೋನ್ ವರಾರ್ ಇಂಗ್ಲಿಶ್ ಫಿಲ್ಮ್ ಪಳೆವ್ನ್ ಆನಿ ಪಾಂಚ್ ವರಾಂ ಭಿತರ್ ದುಕ್ರಾ ಮಾಸ್ ಘೆವ್ನ್ (ಬೊಕ್ಕೊ ಆನಿ ಮಾಸ್ಕಿ ಕ್ಯಾಂಪಾ ಭಾಯ್ರ್ ಮೆಳ್ತಾಲಿ) ವಾಹನಾಂತ್ ಬಸ್ತಾಲ್ಯಾಂವ್. ಮೀಸ್ - ಫಿಲ್ಮ್ - ಮಾಸ್ ಮ್ಹಣ್ತಾನಾ ಭಾರಿಚ್ ಸಂತೊಸ್ ಭೊಗ್ತಾಲೊ, ಮನ್ ತೃಪ್ತೆನ್ ಭರ್ತಾಲೆಂ.

ಕೆಂಟೊನ್‌ಮೆಂಟ್ ಭಾರಿಚ್ ಪುರಾತನ್ ಪೊಟೆಸ್ಟಾಂಟ್ ಇಗರ್ಜ್ ಆಸ್ಚಿ ಭಾರಿತ್ ಸೊಭಿತ್ ಆನಿ ಯೆರೊಪಿ ಶೈಲೆನ್ ಬಾಂದ್ಲೆಲಿ. 1857 ಸಿಪಾಯ್ ಚಳ್ಳೆಲೆ ಉಪ್ರಾಂತ್ ಬಡ್ಲಾ ಭಾರತಾಚೆಂ ಆಡಳ್ತೆಂ ಚಲಯ್ತಾ ಇಂಗ್ಲೀಷ್ ಅಧಿಕಾರಿನಿ ಉಬಾರ್ಲೆಲೆಂ ಬಾಂದಾಪ್ ಭಾರಿಚ್ ಅಲಂಕಾರಿ ತರೀ ಆಮ್ಚ್ಯಾ ಇಗರ್ಜೆಕ್ ಬರಿ ಇಮಾಜ್ಯೊ - ಪಿಂತುರಾಂ ನಾಸ್ತಾಂ ರಿತೆಂ ದಿಸ್ತಾಲಿ. ತಿಕಾ ಆಸ್ಲೆಲಿ ಏಕ್‌ಚ್ ತೋರ್ 1971 ಝುಜಾಂತ್ ದೆಸ್ವಾಟ್ ಜಾಲ್ಲೆ!

ತ್ಯಾ ತೆಕಿತ್ ಇಂಗ್ಲಿಶ್ ಸೊಜೆರ್ ಪಾಟಿಂ ಗೆಲ್ಲ್ಯಾನ್ ಆನಿ ಪ್ರದೇಶಿಕ್ ಪೊಟೆಸ್ಟಾಂತ್ ಉಣೆ ಜಾಲ್ಲ್ಯಾನ್ ತಿ ಇಗರ್ಜ್ ಕೆದ್ನಾಯ್ ಖಾಲಿಚ್ ಆಸ್ತಾಲಿ, ಪುನ್ಯಾನ್ ಪುರಾತನ್ ಜಾಲ್ಲ್ಯಾನ್ ಸರ್ಕಾರಿ ಆರ್ಕಿಯೊಲೊಜಿ ವಿಭಾಗಾ ಥಾವ್ನ್ ಮಜತ್ ಜೊಡ್ತಾಲಿ. ಆನ್ಯೇಕ್ ವಾಟೆನ್ ನವ್ಯಾನ್ ಉಬಾರ್ಲೆಲಿ ಆನಿ ಕೇರಳಾ ಯಾಜಕಾಂನಿ ಸಾಂಬಾಳ್ಚಿ ಕಠೊಲಿಕ್ ಇಗರ್ಜ್ ಬರಾನ್ ಚಲ್ತಾಂ, ಆಯ್ತಾರಾ ಗಡ್ಡ್ ಭರ್ತಾಲಿ ಆನಿ ಸರ್ವ್ ಭಾಶೆಂಚಾ ಭಾವಾಡ್ತಾಂ ಖಾತಿರ್ ಇಂಗ್ಲಿಶಾನ್ ವಿಧಿ ಚಲಯ್ತಾಲಿ.

37

ಝುಜಾ ಥಳಾ ಬದ್ಲಾಕ್ ಶಾಂತಿ ಕೇಂದ್ರಾಂತ್ ಮಜಾ

“ಸುರ್ದಾತೆರ್ ಮೊಡ್ಲಳ್ ಉಕ್ಲೊನ್ ಉಕ್ಲೊನ್ ಬಡಯ್ತಾಲೊ ಖಿಂಯ್” ಮ್ಹಳ್ಳ್ಯಾ ಬರಿ ಅಂಬಾಲಾಂತ್ ನವ್ಯಾನ್ ಭಡ್ಡಿ ಜೊಡ್ಲೆಲ್ಯಾ ಮ್ಹುಕಾ (ಜೂನಿಯರ್ ವಾರಂಟ್ ಆಫಿಸರ್ ನಾಂವಾನ್ ಪಯ್ಲ್ಯಾ ವರಗ್ಚೊ ಸುಪರ್‌ವಾಯ್ಸರ್) ಉಡೊನ್ ಉಡೊನ್ ವಾವ್ರುಂಕ್ ಪಡ್ತಾಲೆಂ. ಆನಿ ಹಾಸೊನ್ ಹಾಸೊನ್ ವ್ಹಯ್ಲೊ ಅಧಿಕಾರಿಕ್ ನವೆಂ ಸಕಯ್ಲ್ಯಾ ತಾಂತ್ರಿಕಾಂಕ್/ಕಾಮಾರಾಂಕ್ (ಜಾಡ್ಚ್ಯಾ - ಚಾ ಕರ್ಣಾಂಕ್ ಸಯ್) ಸಂತುಶ್ಟ್ ಕರುಂಕ್ ಆಸ್ತಾಲೆಂ. ನಾಂ ತರ್ ಮ್ಹಜಿ ದಾಳ್ ಶಿಜಾನಾತ್ಲಿ. (ವಾವ್ರಾ ಜವಾಬ್ದಾರಿ ವೆಳಾರ್ ಸಂಪಂವ್ಕ್) ಬರೆಂ ನಾಂವ್ ಮೆಳಾನಾತ್ಲೆಂ (ಫುಡ್ಲ್ಯಾ ಭಡ್ಡೆಕ್ ಶಿಫಾರಾಸ್ -ಕೊನ್ವಿಡೆನ್ಸಲ್ ರಿಪೊರ್ಟ್). ತ್ಯಾ ವರ್ಗಿಂ. ‘ತಳ್ಯಾ ದೆಗೆರ್ ಜಿಯೆತಲ್ಯಾಂನಿ ಸಿಸಿ ಕಡೆಂ ಝುಗ್ಡೆಂ ಕರುಂಕ್ ನಜೊ’ ಮ್ಹಣ್ಣೆ ತಶ್ಟ್ ಸಾರ್ಕಾಂ ರಿತಿನ್ ಪಾಳುನ್ ಮ್ಹಳ್ಳ್ಯಾರ್ ಹುಕುಮ್ ಆನಿ ಮಸ್ಕೊ ಸಮಾಸಮ್ ಮಾಪಾನ್ ವಾಪ್ಸೊನ್ ನವೊ ಮೊಡ್ಲಳ್ ಹಾಂವ್ ಕಶ್ಟಾಂಚಿ ಮಿಲಿಟಿ ಜಿಣಿ ಪಾಳ್ತಾಲೊಂ.

ಅಂಬಾಲಾಂತ್ ಮಿಸ್ಸಾಯ್ಲ್ ಸ್ವಾಡ್ವನಾಚಿ (ವಿಭಾಗ್) ಜವಾಬ್ದಾರಿ ತಿಕ್ಲೆ ಕಠೀಣ್ ಜಾವ್ನಾಸ್ಲಿ ಮ್ಹಳ್ಳ್ಯಾರ್ ಆದಿಂಚ್ ವಿವರಿಲ್ಲ್ಯಾ ಪರ್ಮಾಣೆ ಗಡಿ ಭಿತರ್ ಚೊರ್ಯಾಂ ರಿಗ್ವಾಚ್ ಪಾಕಿಸ್ತಾನಿ ಝುಜಾ ವಿಮಾನಾಂ ಥಾವ್ನ್ ಅಂಬಾಲಾ ಆನಿ ಡ್ಹಲ್ಲಿ ಝುಜಾ ವಿಮಾನಾ ನಿಲ್ದಾಣಾಂಕ್ ಸುರಕ್ಪಾ ಪಾಟಂವ್ಚಿ ಡ್ಯೂಟಿ ಎಕ್ದಮ್ ಗುಂಡಾಯೆಚಿ ಆನಿ ಪುರಾಸಾಣೆಚಿ ಜಾವ್ನಾಸ್ಲಿ. ತ್ಯಾ ಖಾತಿರ್ ಮಹಿನ್ಯಾಂತ್ ಸಬಾರ್ ಪಾಪ್ಲಿಂ ನಿಲ್ದಾಣಾಂತ್ಲ್ಯಾ ತಂಬಾಂತ್‌ಚ್ ರಾತ್ ಪಾಶಾರ್ ಕರುಂಕ್ ಪಡ್ತಾಲೆಂ.

ಒಪರೇಶನ್ ಏರ್ ಅಂಬ್ರೆಲ್ಲಾ, ವಾರ್ ಎಲಿಟ್, ಮೊಬಿಲಾಯ್ಜೆಶನ್, ನಾಯ್ಲ್ ವಾಚ್ ಆಸಲ್ಯಾ ಥರಾವಳ್ ನಾಂವಾಂನಿ ಅಂತ್ರಾಳ್ ಪಾರೊತ್, ಝುಜಾ ವಿಮಾನಾಂಚಿಂ ಸೊಧ್ಯಾಂ ಆನಿ ಲೊಂಚರಾಂ (ಯಂತ್ರಾಂ) ವಯ್ ಮಿಸಾಯ್ಲ್ಯಾ ಮಾಂಡ್ಲಿ ಠರಾಂವ್ಚೊ ವಾವ್ರ್ ಜಿವಾರ್ ಯೆತಾಲೊ. ಹಾತಾ ಸಕಯ್ಲೆ ತಾಂತ್ರಿಕ್ ಆನಿ ಕಾಮಗಾರ್ ಎಕಾನ್ಯೇಕ್ ನಿಬಾನ್ ಮ್ಹಜೆ ಥಾವ್ನ್ ರಿಯಾಯ್ತ್ (ಒಫ್ ಮ್ಹಳ್ಳ್ಯಾರ್ ಕಾಮಾ ಥಾವ್ನ್ ರಜಾ) ಘೆತಾಲೆ ತರೀ ಮ್ಹಜ್ಯಾ ರ್ಯಾಂಕಾಕ್ ಆನಿ ಪೊಸ್ಪಾಕ್ (ವರ್ಗ್ ಆನಿ ಕದೆಲ್) ಲಾಗೊನ್ ಮ್ಹುಕಾ ತಶೆಂ ಕರುಂಕ್ ಮ್ಹಳ್ಳ್ಯಾರ್ ಚುಕಾರಿ ಮಾರುಂಕ್ ಜಾಯ್ತೆಂ. ಸಾಮಾನ್ಯ್ ದಿಸಾಂನಿ ಸಯ್ ವಸ್ತೆಚ್ಯಾ ಕಲ್ಪಿ ಕ್ಯಾಂಪಾ ಥಾವ್ನ್ 12 ಮಯ್ತಾಂ ಪಯ್ಲಿಲ್ಯಾ ಅಂಬಾಲಾ ನಿಲ್ದಾಣಾಕ್ ಸಕಾಳಿಂ ಸಾತ್ ವರಾರ್ ಪಾವೊಂಕ್ ಸ ವರಾರ್‌ಚ್ ಗಾಡಿ ದರುಂಕ್ ಪಡ್ತಾಲೆಂ ಆನಿ ತ್ಯಾ ಖಾತಿರ್ ಫಾಂತ್ಯಾರ್ ಸಾಡೆಚಾರ್ ವರಾರ್‌ಚ್ ಉಟೊನ್ ದರ್ವಡೊಂಕ್ ಆಸ್ಲೆಂ. ಪತಿಣ್ ಕಶ್ಟಾಲಿ)

ತಸಲ್ಯಾ ಅವಸ್ಥೆನ್ ಆನಿ ಪಡುನ್ ಉಡೊನ್ ಸುಮಾರ್ ದೋನ್ ವರ್ಸಾಂ

ಪಾಶಾರ್ ಕರಾನಾ ಕಾಳ್ಕಾ ರಾತಿಂ ನೆಕೆತ್ ಉದೆಲ್ಲಾ ಬರಿ ಏಕ್ ವಿಶಿಶ್ ಖಿಬಾರ್ ಆಯ್ಲಿ. ಡೆಲ್ಲಿಂತ್ಲಾ ತುಗ್ಗಕ್‌ಬಾದ್ ವಟಾರಾಂತ್ ಆಸ್ಚಾ ವಾಯು ಸೇನಾಚ್ಯಾ ಬ್ಯುಹದ್ ಕಾರ್ಬಾರ್ಯಾಕ್ ಮ್ಹಾಕಾ ವರ್ಗಾವಣೆಚಿ ಹುಕುಮ್ ಆಯ್ಲಿ. (1980). ನವಾನ್ ಬೇರು ರಿಪೇರ್ ಡಿಪೊ (BRD) ಆನಿ ಜವಾಬ್ದಾರೆನ್ ವಾಯುಸೇನಾಚಾ ಮಿಸ್ಸಾಯ್ಲಾಂಕ್/ಯಂತ್ರಾಂಕ್ ಆನಿ ಸಂಭಂದಿತ್ ಉಪಕರಣಾಂಕ್ ವೆಳಾವ್ಪಿ ತನ್ನಿ ಆನಿ ದುರುಸ್ತ್ ಕರ್ಚಾ ವಿಭಾಗಾಕ್ ವಚುಂಕ್!

ಖಂಡಿತ್ ಜಾವ್ನ್ ಹಾಂವ್ ಸಂತೊಸ್ ಪಾವ್ಲೊಂ. ಕಿತ್ಯಾಕ್ ರಿಪೇರ್ ಡಿಪೊಂತ್ ವಾವ್ರ್ ಆಟ್ ಘಂಟ್ಯಾಂಚೊ ತರೀ ಸಕಾಳಿಂ ಆಟ್ ಥಾವ್ನ್ ದನ್ವಾರಾಂ ಚ್ಯಾರ್ ವರಾರ್ ಸಾರ್ಕಾ ರಿತಿನ್ ಸಂಪ್ತಾಲೊ. ರಾತಿಂ ಕಾಮ್ ಕರ್ಚೆಂ ನಾಶ್ಲೆಂ ಆನಿ ಪರೇಡ್ ಟ್ರಿಪ್ (PT) ಅಸ್ಲಲ್ಯಾ ದಿಸಾ ತ್ಯಾ ಪರತ್ ವೆಳಾ ಪಟ್ಟಿಯಿ ಬದಲ್ತಾಲಿ. ತುಂ ಭಾರಿಚ್ ಭಾಗಿ ಸರ್, ಮ್ಹಣ್ ಸಾಂಗಾತಿ ಉಚಾರಾನಾ ಹಾಂವ್ ಉಲ್ಲಾಸಿತ್ ಜಾಲೊಂ. ಪುಣ್ ಮ್ಹಜಿ ಪತಿಣ್ ದೊಡ್ಡ್ಯಾ ಸಂತೊಸಾನ್ ಭರ್ದೆಲಿ ಕಿತ್ಯಾಕ್ ಸಾಂಗಾತಿಣ್ ಹ್ಯಾ ವರ್ಗಾವಣೆ ಬಾಬ್ಲಿಂ ಗೂಂಡ್ ಪ್ರಶಂಸಾ ಉಚಾರ್ತಾಲಿಂ. 'ಆಪ್ ರಾಜ್‌ಧಾನಿ ಡೆಲ್ಲಿ ಜಾ ರಹಿ ಹೈ ವಹಾಂ ಸುಬೆ ಜಲ್ಲಿ ಉಟ್‌ನಾ - ರಾತ್ ಬರ್ ಜಾಗರಣ್ ಕರ್‌ನಾ, ತಕ್ಷೀಫ್ ನ್ಹಯ್ ಹೈ, ಡೆಲ್ಲಿ ಮೆ ದೇಖ್ ನೆಕಾ ಬಹೂತ್ ಚೀರುನ್ ಹೈ, ಗೂಮ್‌ನೆ ಮೆ ಬಹೂತ್ ಆನಂದ್ ಹೈ' ಮ್ಹಣುನ್ ಲದಿನ್ ಗಾಯಾನಾ ಪತಿಣ್ ಭಿತರ್ಲ್ಯಾ ಭಿತರ್ ಘುಗ್ತಾಲಿ, ಪುಣ್ 'ಆಪ್‌ಕೊ ಚೊಡ್‌ಕೆ ಜಾನಾಹೈ' ಮ್ಹಣ್ತಾಲಿ.

ಆಮ್ಚಾ ವಾಯು ಸೈನಾಂತ್ಲಾ ಕುಟ್ಮಾಂ ಮಧೆಂ ಏಕ್ ಬರಿ ಸವಯ್ ಆಸಾ : ಜಾಂವ್ ಕಾಮಾ ಸಾಂಗಾತ್ಯಾ ಮಧೆಂ ಯಾ ಪ್ರದೇಶಿತ್ / ಭಾಶೆವಾರ್ ಕುಟ್ಮಾಂ ಮಧೆಂ ನವೆಂ ಕುಟಮ್ ಯೆತಾ ತರ್ ಸ್ವಾಗತ್ ಕರುಂಕ್ ಯಾ ಏಕ್ ಕುಟಮ್ ಚಲ್ತಾ ತರ್ ಆದೇವ್ನ್ ಮಾಗುಂಕ್ ಸತ್ಕಾರ್ ಕಾರ್ಯೆಂ ಆಸ್ತಾ. ತ್ಯಾಚ್ ರಿತಿನ್ ಮ್ಹಜ್ಯಾ ಕಾಮಾ ವಿಭಾಗಾನ್ ಆನಿ ಕನ್ನಡ ಸಂಘಾನ್ ಮೊಗಾಳ್ ಉತ್ತಾಂನಿ ಬರೆಂ ಮಾಗ್ತಾನಾ ಹಾಂವ್ ದುಖಾಳ್ ಜಾಲೊ. ಪತಿಣ್ ರಡ್ಡಿ!

ದುಖಾಳ್ ಭೊಗ್ಲಾಂ ಆನಿ ರಡ್ಡೆಂ ಪೂರಾ ಬಂಧ್ ಜಾಲಿಂ ಆಮಿ ಆಂಬಾಲಾ ಸ್ಲೇಶನಾಂತ್ ಡೆಲ್ಲಿಕ್ ವೆಚಾ ಟ್ರಿಯಾಂತ್ ಬಸ್ತಾನಾ, ಪಯ್ಲ್ಯಾ ವರ್ಗಾಚಾ ಡಬ್ಲ್ಯಾಂತ್ ದವ್ಣತ್ ಭೊಗ್ತಾನಾ. ಅಂಬಾಲಾ ಕೇಂದ್ರಿಯೆ ವಿದ್ಯಾಲಯಾಂತ್ (KV) ಚೊವ್ಡ್ಯಾ ಕ್ಲಾಶಿಂತ್ ಶಿಕ್ವಾ ಧುವ್ ಜಾಸ್ತಿನಾಚಿ ಟ್ರಾನ್ಸ್‌ಫರ್ ಆನಿ ಶಿಕ್ವಾ ಸರ್ಟಿಫಿಕೇಟ್ ಹಾತಿಂ ಆಸ್ಲೆಲ್ಯಾನ್ ಖಿಂತ್ ನಾಕ್ರಿ, ಲ್ಹಾನ್ ವಾನ್ ಆನಿ ಶಿವ್ಣೆ ಮೇಶಿನ್ ಶಿವಾಯ್ ಫ್ರಿಡ್ಜ್ - ಟಿವಿ- ಖಿಟ್ಟೆಂ - ಸೊಫಾಚೆಂ ವೊಜೆಂ ನಾಶ್ಲೆಂ. ಚೊಟಾ ಪರಿವಾರ್ ಸುಖ್ ಕೆ ಆಧಾರ್ ಮ್ಹಣ್ ಸರ್ಕಾರಿ ಫರ್ಮಾಣಾ ಪರ್ಯಾನ್ ಭಾರಿಚ್ ತ್ರಪ್ತೆನ್ ಆನಿ ಸಮಾಧಾನೆನ್ ಪಯ್ಲ್ಯಾ ಕರಿಲಾಗ್ಲಾಂವ್. ಸಾಂಗಾತ್ಯಾಂಚಾ ವಳ್ಕೆನ್ ತುಗ್ಗಕ್ ಬಾದ್ ಕ್ಯಾಂಪಾಂತ್ ಎಕಾ ವಸ್ತೆ ಫರ್ ಕುಡಾಚಿ ವಿಲೆವಾರಿ ಜಾಲ್ಲ್ಯಾನ್ (ರಾಂದುಂಕ್ ನಿದೊಂಕ್ ಕುಡಾಂತ್ ಬತ್‌ರೂಮ್ - ಟೊಯ್ಲೆಟ್ ಆನ್ಯೇಕಾ ಕುಟ್ಮಾ ಸಂಗಿ) ಡೆಲ್ಲಿ ಸ್ಲೇಶನಾಂತ್ ಆಸ್ಲೆಲ್ಯಾ ವಾಯುಸೇನಾ ವಾಹನಾಂತ್ ಸೀದಾ ಆಯ್ಲಾಂವ್.

ತುಗ್ಗಕ್‌ಬಾದ್ ರಿಪೇರ್ ಡಿಪೊ ಆನಿ ಕ್ಯಾಂಪ್ 1965 ಝುಜಾ ಉಪ್ರಾಂತ್ ರಶ್ಯಾ ಥಾವ್ನ್ ಡ್ವೀನಾ ಸಾಯ್ಲಾಂ (ಸ್ಯಾಮ್ 2) ಘೆತ್ಲೆಲ್ಯಾ ಉಪ್ರಾಂತ್ ಉಬಾರ್ಲೆಲಿಂ

ಜಾಲ್ಲ್ಯಾನ್ ಆಧುನಿಕ್ ಸವಲತಾಂ ಆಸ್‌ಲ್ಲಿಂ. ಚ್ಯಾರ್ ಮಾಳಿಯೆಂಚಿಂ ವಸ್ತೆ ಘರಾಂ, ಚೊವೀಸ್ ಫರಾಂ ಉದಾಕ್, ವೀಜ್, ಖೆಳಾ ಮಯ್ಯಾನ್ ಆನಿ ಉದ್ಯಾವನಾಂ, ಚಿಕಿತ್ಸಾ ಕೇಂದ್ರ್, ಸಿಕ್ ಕ್ವಾರ್ಟರ್ಸ್ ಆನಿ ಲ್ಹಾನಾಂ ಭುರ್ಗ್ಯಾಂಕ್ ಶಿಕ್ಪಾ ವಿಭಾಗ್ (ಕಿಂಡರ್ ಗಾರ್ಟನ್) ಮ್ಹಣ್ತಾನಾ ಕುಟ್ಮಾಂ ತೃಪ್ತೆನ್ ಆಸ್ಲಿಂ.

ಬರೋಡಾಂತ್ (1976) ಮ್ಹಾಕಾ ಲಾಭೆಲಿ ತರ್ಭೆತಿ ಮಿಸ್ಸಾಯ್ಲಾಂ ಉಬಂವ್ಚ್ಯಾ ಯಂತ್ರಾಂ ವಿಶಿಂ (ಲೊಂಚರ್) ಜಾಲ್ಲ್ಯಾನ್ ರಿಪೇರ್ ಡಿಪೊಂತ್ಲ್ಯಾ ಲೊಂಚರ್ ಸರ್ವಿಸಿಂಗ್ ವಿಭಾಗಾಂತ್ ವಾವ್ರ್ ಲಾಬೆಲ್ಲೊ. ರ್ಯಾಂಕಾಚ್ಯಾ ಮೆಟ್ರಾ ಪರ್ಮಾಣೆ ಸುಪರ್ ವಾಯ್ಪರ್ ಹುದ್ದೊ ತರಿ ದುರುಸ್ತ್ ಗಿನ್ಯಾನಾಕ್ ನವೊಚ್ ಜಾಲ್ಲ್ಯಾನ್ ಹಾಂವ್ ತಾಂತ್ರಿಕ್ ಸಮ್ಜಣೆ ಖಾತಿರ್ ಹಾಂವ್ ನಿಕ್ಯಾಂವ್ಚ್ಯಾ - ಉಕೊಲ್ಚಾ - ದುರುಸ್ತ್ ಕರ್ಚ್ಯಾ ಕಾಮ್ಗಾರಾಂ ಬರಿಚ್ ವಾವುರೊ ಆನಿ ಸ ಮೆಹಿನ್ಯಾನಿಂಚ್ ಹುಶಾರ್ ಜಾಲೊಂ. ಆಮ್ಕಾಂ ಮಾರ್ಗದರ್ಶನ್ - ಶಿಕ್ಷಣ್ ದಿಂವ್ಚೊ ಬಂಗಾಲಿ, ಸುಪರ್ ವಾಯ್ಪರ್ ತೀನ್ ಸಂಗ್ತಿಂನಿ ಮ್ಹಾಕಾ ತಾಳ್ ಪಡ್ತಾಲೊ ಜಾಲ್ಲ್ಯಾನ್ ಬರ್ಯಾ ಸಂಬಂಧಾನ್ ಆಸ್‌ಲ್ಲೊ. ಪಯ್ಲಿ ಸಂಗತ್ ಸದಾಂ ಸಾಂಜೆರ್ ಆಮಿ ಫುಟ್ ಬಾಲ್ ಖೆಳ್ತಾಲ್ಯಾಂವ್ (ಬಂಗಾಲಿಂಕ್ ಫುಟ್ ಬಾಲ್ ಮ್ಹಳ್ಳಾರ್ ಜೀವ್) ದುಸ್ರ್ಯಾನ್ ಸದಾಂ ರಾತಿಂ ಆಚ್ ವರಾರ್ ಆಮಿ ಮೆಸ್ಸಾಂತ್ಲ್ಯಾ ಬಾರಾಂತ್ ಬಸುನ್ ರಮ್ ಮಾರ್ಚೆಲ್ಯಾಂವ್ ಆನಿ ತಿಸ್ರ್ಯಾನ್ ಗಿಟಾರ್ ಖೆಳ್ಚೊ ಹಾಂವ್ ಸಂಗೀತ್ ಪ್ರೇಮಿ ತಾಕಾ ಮೆಚ್ಚಾಲೊಂ.

ಆಮ್ಚ್ಯಾ ವಾಯುಸೇನಾಂತ್ ಏಕ್ ವಿಶಿಶ್ಟ್ ಸಂಗತ್ ರಾಜ್ ಕರ್ತಾ : ಹರ್ಯೆಕ್ಲ್ಯಾಕ್ ವಾವ್ರ್ ತರ್ಭೆತಿ ಮೆಳ್ತಾ ಆನಿ ತ್ಯಾ ಪರ್ಮಾಣೆಂಚ್ ಜವಾಬ್ದಾರಿ / ಕಾಮ್ ಲಾಗ್ತಾ ತರಿ ತಾಂತು ಭಾರಿಚ್ ಹುಶಾರ್ ಜಾಯ್ತಾಯ್ ಮ್ಹಣ್ ನಾಂ. ಕಿತ್ಯಾಕ್ ಹರ್ಯೆಕ್ ಕಾಮ್ ಪಂಗಡ್ ಜವಾಬ್ದಾರಿ ಜಾಲ್ಲ್ಯಾನ್ ಸಮ್ಜಣೆ ಚಡ್ ಉಣೆ ತರಿ ಸಹಕಾರ್ ಸಮಾನ್ ಜಾಲ್ಲ್ಯಾನ್ ಬರ್ಯಾನ್ ಸಂಪೂರ್ಣ್ ಜಾತಾ. ಪುಣ್ ಜಾಂವ್ ಖೆಳಾಂತ್ ಯಾ ಸಂಗೀತಾಂತ್ ಯಾ ಕಾರ್ಯೆಂ ಸುಧಾರ್ಪುಂಚಾಂತ್ ಹುಶಾರ್ ಆಸ್ಚಾಂಕ್ ಬರೆಂ ನಾಂವ್ ಮೆಳ್ತಾ!

ಕೊಂಕ್ಣಿ ಕರ್ಫೊಲಿಕ್ ಸಮಾಜೆಂತ್ಲೊ ಹಾಂವ್ ಸಂಯ್ಚ್ಯಾನ್ ನಾಟಕಿಸ್ತ್ ಕುಟ್ಮಾಚೊ ಆನಿ ಸ್ವಾಭಾವಾನ್ ಸರ್ವಾಂ ಕಡೆಂ ಮೆಳೊನ್ ಖೆಳೊನ್ ಸಂಪರ್ಕ್ ಸಂಬಂಧ್ ಧಿರಾಂವ್ಚೊ ಜಾಲ್ಲ್ಯಾನ್ ವಯ್ಲಿಂ ದೇಣಿಂ ಎಕ್ದಮ್ ವಯ್ಚ್ಯಾ ಮೆಟ್ರಾನ್ ನ್ಹಂಯ್ ತರೀ ದರಬಸ್ತ್ ಮಾಪಾನ್ ವಾವಯ್ತಾಲೊಂ. ತ್ಯಾ ವರ್ಸಿಂ 40 ವರ್ಸಾಂ ಪ್ರಾಯ್ ಪರ್ಯಾಂತ್ ಫುಟ್ ಬಾಲ್ ಖೆಳ್ತಾಲೊಂ. ಉಪ್ರಾಂತ್ ಪ್ರವೀಣ್ ರೆಪ್ಪಿ ಜಾಲೊಂ. ಬೆಂಡ್ಕಾರ್ ಪಪ್ಪಾಚಾ ಆನಿ ವಾಡ್ಯಾಗಾರ್ ವಿಲ್ಪಿ ರೆಬಿಂಬಸಾಚಾ ಪ್ರಭಾವಾನ್ ಪದಾಂ ಗಾಂವ್ಕ್ - ಗಿಟಾರ್ ಖೆಳೊಂಕ್ ಸಕ್ತಾಲೊಂ ಆನಿ ವ್ಹಡ್ಲ್ಯಾ ಭಾವಾ ಲುವಿ ನೆಟ್ಟೊಚಾ ದೆಕೆನ್ ಕಾರ್ಯಿಂ ಮಾಂಡ್ಚಾಂತ್ ಸೂತ್ರಾದಾರ್, ನಿರ್ವಾಹಕ್, ಪೊಕಣಾಂ ಕಾತರ್ಪಾಂತ್ - ಉಲವ್ಣೆಂ ಚಲಂವ್ಚಾಂತ್ ಹುಶಾರ್ ಆಸ್ಲೊಂ. ಆದಿಂ ಪರಾಣ್ ಕೂಟ್ ಅಂಬಾಲಾ, ಗ್ವಾಲಿಯರ್, ಬರೋಡಾ ತಸಲ್ಯಾ ಝುಜಾ ಕೇಂದ್ರಾಂನಿ ವಾವ್ರ್ ಚಡಿತ್ ಆವ್ಕಾಸ್ ಉಣೊ ಜಾಲ್ಲ್ಯಾನ್ ಥಂಡ್ ಪಡ್‌ಲ್ಲೊ ಹಾಂವ್ ಶಾಂತಿ ಕೇಂದ್ರ್ ತುಗ್ಗಕ್ ಬಾದಾಂತ್ ಆವ್ಕಾಸ್ ಲಾಭ್ತಾನಾ ಉಡೊಂ ಆನಿ ಚಡೊಂ!

ಡೆಲ್ಲಿ ದರ್ಬಾರ್: ಖರ್ಗಾವಣೆಂ ಆವ್ಲಿ ಕಾಬಾರ್

ತೆನ್ನಾ ಡೆಲ್ಲಿಂತ್ ಆಸ್ಲೆಂ ತುಗ್ಗಕ್‌ಬಾದ್ (1390 ಡೆಲ್ಲಿ ಬಾದಶಹಾ ಯಾ ಮುಸ್ಲಿಮ್ ರಾಯ್ ಜಾವ್ನಾಸ್‌ಲ್ಲ್ಯಾ ಪಿಸಾಂಟ್ ಮಹಮದ್ ಬಿನ್ ತುಗ್ಗಕಾ ದ್ವಾರಿಂ ಆಯಿಲ್ಲೆಂ ನಾಂವ್) ವಾಯುಸೇನಾ ಕೇಂದ್ರ್ ರಶ್ಯಾನ್ ಮಿಸ್ಸಾಯ್ಲಾಂ ಆನಿ ಲೊಂಚರಾಂ (ಮಿಸ್ಸಾಯ್ಲಾ ಉಬಂವ್ಚಿಂ ಯಂತ್ರಾಂ) ರಾಡಾರ್ ಕೆಬಿನಾಂ (ದುಸ್ಮಾನ್ ವಿಮಾನಾಂ ಸೊಡ್ಚಿಂ ಆಮ್ಚಿ ಮಿಸ್ಸಾಯ್ಲಾಂ ಧಾಡ್ಚಿಂ ಯಂತ್ರಾಂ) ಸಂಪೂರ್ಣ್ ದುರುಸ್ತ್ ಕರ್ಚೊ ಕಾರ್ಖಾನೊ (ಬೆರ್ಹು ರಿಪೇರ್ ಡಿಪೊ) ಜಾವ್ನಾಸ್ಲೆಂ. ತ್ಯಾ ವರ್ವಿಂ ವಾವ್ರ್ ಆಟ್ ಘಂಟೆ ತರೀ ಸಕಾಳೆಂ ನೋವ್ ಥಾವ್ನ್ ಸಾಂಜೆರ್ ಪಾಂಚ್ ಪರ್ಯಾಂತ್ ಜಾಲ್ಲ್ಯಾನ್ ಆನಿ ಫಾಂತ್ಯಾರ್ ದಾಂವ್ಚಿ ಯಾ ರಾತ್‌ಭರ್ ವಾವುರ್ಚಿ ಗರ್ಜ್ ನಾತ್ಲೆಲ್ಯಾನ್ (ಝುಜಾ ವಿಮಾನಾಂ ಕೇಂದ್ರಾಂ ಬರಿ) ಜಿಣಿಯೆ ರೀತ್ ಸಲೀಸ್ ಜಾವ್ನಾಸ್ಲಿ. ತ್ಯಾ ಶಿವಾಯ್ ಆಯ್ತಾರಾಚಿ ರಜಾ ಖಂಡಿತ್ ಥರಾಚಿ ಜಾಲ್ಲ್ಯಾನ್ ಖಾಸ್ತಿ ಭೊಂವ್ಡೆಕ್, ವಸ್ತು ಘಂವ್ಚೆ ಯಾ ವಿಶೆವ್ ಜೊಡುಂಕ್ ಹರ್ಕತ್ ನಾತ್ಲಿ.

ಸಾಂಗಾತ್ಯಾಂಚಾ ಮಾಂಡಾವಳೆನ್ ಆಮ್ಕಾಂ ವಸ್ತೆ ಕ್ಯಾಂಪಾಂತ್ಲ್ಯಾ ಎಕಾ ಪ್ಲೆಟಾಂತ್ ಏಕ್ ಕೂಡ್ ಮೆಳ್ಳಲೆಂ. (ಶೇರಿಂಗ್ ಕ್ವಾರ್ಟರ್ಸ್) ಜಾಲ್ಲ್ಯಾನ್ ಖಿಂತ್ ನಾತ್ಲಿ ಆನಿ ಮಿಸ್ಸಾಯ್ಲಾ ಕಾರ್ಖಾನೊ ಮಯ್ಲಾ ಪಯ್ಸ್ ಆಸ್ಲೆಲ್ಯಾನ್ ನವೆಂ ಝುಜಾ ವಿಮಾನಾಂಚೆಂ ನಿಲ್ದಾಣ್ ನ್ಹಯ್ ಜಾಲ್ಲ್ಯಾನ್ ಪ್ರಶಾಂತ್ ವಾತಾವರಣ್ ರಾಜ್ ಕರ್ತಾಲೆಂ. ತ್ಯಾ ವರ್ತೆಂ ವಸ್ತೆ ಕ್ಯಾಂಪಾಂತ್ ಭಲಾಯ್ಕೆ ವಿಭಾಗ್, ದೂದ್-ಫಳಾಂ-ವಸ್ತು ದುಖಾನಾಂ, ಉದ್ಯಾವನ್ ಸವ್ಲತೊ ಆಸ್ಲಿಂ.

ವಿಶಿಷ್ಟ್ ಸಂಗತ್ ಜಾವ್ನ್ ವಾಯುಸೈನಿಕಾಂಚಿಂ ವಸ್ತೆ ಘರಾಂ ಸವೆಂ ಮನೋರಂಜನಾ ಸಾಲ್ ತಶೆಂ ಬಾರ್ ಆನಿ ಜೆವ್ಣಾಂ ಸಾಲಾಂ (ಮ್ಹಜ್ಯಾ ರೆಂಕಾಚ್ಯಾ ಮೆಲ್ವಿಚಾರಾಕಾಂಕ್ ಎಕ್ಲಮ್ ಊಂಚ್ ಆನಿ ವಿಂಗಡ್) ಆಸ್ಲೆಲ್ಯಾನ್ ಸದಾಂ ಸಾಂಜೆರ್ ಆನಿ ರಜೆಚಾ ದಿಸಾಂನಿ ಭುರ್ಗ್ಯಾಂಕ್ ಸ್ತ್ರೀಯಾಂಕ್ ಭೆಟ್ ದೀಂವ್ಕ್ ಹರ್ಕತ್ ನಾತ್ಲಿ. ತ್ಯಾ ಶಿವಾಯ್ ಏಕ್ ಮಂದಿರ್, ಏಕ್ ಮಸ್ಜಿದ್ ಆನಿ ಭಲಾಯ್ಕೆ ವಿಭಾಗಾಚಾ ಸಾಲಾಂತ್ ಆಯ್ತಾರಾ ಸಾಂಜೆರ್ ಮಿಸಾಕ್ ವಚುನ್ ತಶೆಂಚ್ ಉಂಚ್ಲ್ಯಾ ಮನೋರಂಜನ್ ಸಾಲಾಂತ್ ಫಿಲ್ಮ್ ಪಳೆಂವ್ಕ್ ಧಾಂವ್ತಾಲಿಂ ಆನಿ ಹಾಂವ್ ಆಟ್ ಥಾವ್ನ್ ನೋವ್ ವರಾಂ ಪರ್ಯಾಂತ್ ಬಾರಾಂತ್ ಬಸುನ್, ರಮ್ ಚಾಕ್ರೆಂ ಚಾಕ್ರೆಂ ಗಪ್ಪಾ ಮಾರ್ನ್ ಫಿಲ್ಮ್ ಸಂಪ್ತಾನಾ ತಾಂಕಾಂ ಪಾಟಿಂ ಹಾಡ್ತಾಲೊಂ. ಸಂತೊಸಾಚಿ ಗಜಾಲ್ ಜಾವ್ನ್ ಪತಿಣೆಕ್ ರಾಂದುಂಕ್ ನಾತ್ಲೆಂ.

ಕಿತ್ಯಾಕ್ ಮ್ಹಳ್ಳಾರ್ ವಾಯುಸೈನಿಕಾಂಕ್ ಆಮ್ಕಾಂ ವಿಶೇಸ್ ಏಕ್ ರಿಯಾಯ್ತ್

ಆಸ್ಲೆಲ್ಯಾ ಪರ್ಮಾಣೆ ಆಮ್ಚ್ಯಾ ಜೆವ್ಣಾ ಸಾಲಾ ಥಾವ್ನ್ (ಎಕ್ಸುರ್ಯಾಂಕ್ ಆಸ್ಚಿ ವ್ಯವಸ್ಥಾ) ಜಾಂವ್ ಸಕಾಳಿಂ ಯಾ ದನ್ಬಾರಾಂ ಯಾ ರಾತಿಂ ಜೆವಣ್ ಖಾಣ್ ವ್ಹರುಂಕ್ ಜಾತಾಲೆಂ. ಬಾರಿಚ್ ಸವಾಯ್ ಜಾಲ್ಲ್ಯಾನ್ (1980 ಇಸ್ಟೆಂತ್ ಚ್ಯಾರ್ ರುಪಯ್!) ಗರ್ಜ್ ಪಡ್ತಾನಾ ಸಬಾರ್ ಘೆತಾಲೆ ಆನಿ ಹಾಂವ್ ಡಬ್ಬ್ಯಾಂತ್ ಜೆವಣ್ ಭರ್ತೆಲ್ಯಾಕ್ ಏಕ್ ಪೆಗ್ಗ್ ದೀವ್ನ್ ಶಿಕ್ವೆ ಚಡ್ಚ್ ಹಾಡ್ತಾಲೊಂ!

ರಾಜ್‌ಧಾನಿ ಡೆಲ್ಲಿ ಜಾಲ್ಲ್ಯಾನ್ ಲೊಕಾ ಜಮೊ ಚಡ್ ಆಸ್ಲೆಲ್ಯಾ ಬರಿಚ್ ಚಾರಿತ್ರಿಕ್ ಆನಿ ಆಧುನಿಕ್ ಜಾಗೆಯಿ ದರಬಸ್ತ್ ಆಸ್ಲೆಲ್ಲೆ. ತುಗ್ಲಕ್ ಬಾದಾ ಹೆಣೆಂ ಖಾನ್‌ಪುರ್ ತೆಣೆಂ ಲಚ್‌ಪತ್ ನಗರ್ ಬಾಜಾರಾಂಕ್ ಲಾಗ್ತೆಂ ಜಾಲ್ಲ್ಯಾನ್ ಆಮ್ಚಾಂ ಸರ್ವ್ ವಸ್ತು- ಮಾಸ್-ಮಾಸ್ಚಿ ಥಾವ್ನ್ ರಾಂಧ್ಲೆಕ್/ಫಳಾಂ ಶಿಕ್ವೆ ಸವಾಯೆನ್ ಮೆಳ್ತಾಲಿಂ. ಆನಿ ಮುಸ್ತಾಯ್ಚಿ ಸವೆಂ ಗರ್ಜೆಚಾ ವಸ್ತುಂ ಖಾತಿರ್ ಪುರಾಣಾ ಡೆಲ್ಲಿಂತ್ಲಾ ಚಾಂದಿನಿ ಚೌಕಾಕ್ ವಚುಂಕ್ ಬಸ್ ಮೆಳ್ತಾಲೆಂ. ತಸಲೆಂ ಕಾರ್ಯಕ್ರಮ್ ಆಸ್ತಾನಾ ಹಾಂವ್ ಪತಿಣ್-ಧುವೆಕ್ ಬಾಜಾರಾ ಭಿತರ್ ಧಾಡುನ್ ರೆಡ್ ಪೊರ್ಟಾ ಹುಜಿಂ ಬಸ್ತಾಲೊಂ ಆನಿ ಕಾಳೊಕ್ ಪಡ್ತಾನಾ ಪೊತ್ಯಾಂತ್ಲಿ ಕಾಲ್ಡಿ ಬೋತ್ಲೆ ಉಫ್ಡುನ್ ಸರ್ತಿಲ್ಯಾ ವಿಕ್ರಾ ಥಾವ್ನ್ ಐಸ್ ಉದ್ಯಾ ಗ್ಲಾಸ್ ಫೆವ್ನ್ ವೆಳ್ ಪಾಶಾರ್ ಕರ್ತಾಲೊಂ (ಬಾಜಾರಾಂತ್ ಚೌಕಾಸಿ ಕರುಂಕ್ ಮ್ಹಾಕಾ ಕಳಾನಾತ್ಲೆಂ). ತ್ಯಾಚ್ ಪರಿಂ ಡೆಲ್ಲಿಂತ್ ರೈಲ್ವೆ, ಮ್ಯೂಸಿಯಮ್, ಪ್ಲಾನಿಟೋರಿಯಂ, ಯಮುನಾ ನ್ಹಂಯ್ ದೆಖ್ತಾಲಾಂವ್.

ತಶೆಂ ಮ್ಹಣ್ತಾನಾ ಖಾಲಿ ಭೊಂವ್ಡಿ ಆನಿ ಮರುಾ ಮ್ಹಣ್ಣೊ ಅರ್ಥ್ ನ್ಹಂಯ್. ವಾವ್ರಾಚಾ ಕಾರ್ಖಾನ್ಯಾಂತ್ ದರಬಸ್ತ್ ಬೆಸೊರ್ ಆಸ್ಲೊ. ಸಬಾರ್ ಪಾವ್ಪಿಂ ಲೊಂಚರಾಂ-ಕ್ಯಾಬಿನಾಂ ಆನಿ ವಿಜೆ ಯಂತ್ರಾಂ (ಜನರೇಟರ್ ಹಾಡುನ್ ಆಯಿಲ್ಲಿಂ ಮಿಸ್ಸಾಯ್ಲ್ ಸ್ಪಾಡ್ನಾಂ (ಗಡ್ ರಾಕ್ಟೊ ವಿಭಾಗ್) ಆಮ್ಚ್ಯಾ ತಕ್ಲೆರ್ ಬಸುನ್ ಕಾಮ್ ಕರಯ್ತಾಲಿಂ, ಕಿತ್ಯಾಕ್ ತಾಂಕಾಂ ಜಾತಾತಿತ್ಲ್ಯಾ ವೆಗ್ಗಿಂ ಝುಜಾ ವಿಮಾನಾಂ ನಿಲ್ದಾಣಾಂಕ್ ಪಾಟಿಂ ವಚುಂಕ್ ಆಸ್ತಾಲೆಂ.

ಲೊಂಚರ್ (ಮಿಸ್ಸಾಯ್ಲ್ ಉಬಂವ್ಣೆಂ ಯಂತ್ರ) ವಿಭಾಗಾಂತ್ ಮ್ಹಾಕಾ ರೆಂಕಾನ್ ಮೆಲ್ವಿಚಾರಕ್ ತರೀ ಹೆರ್ ತಾಂತ್ರಿಕಾ ಬರಾಬರ್ ವಾವ್ರುಂಕ್ ಪಡ್ತಾಲೆಂ. ಕಾಮಾ ಮುಸ್ತಾಯ್ಚಿ ಫಾಲುನ್ (ಒವರ್ ಆಲ್) ಪಯ್ಲೆಂ ಲೊಂಚರಾಂಕ್ ಕಾಮಾ ಸಾಲಾ ಮದೆಂಚ್ ರಾವವ್ನ್ ಆನಿ ವಿಜೆ ಕೇಬಲಾಂ ಫಾಲುನ್ ಪಾಟಿಂ ಮುಕಾರ್ ಘಂವ್ಡಾವ್ನ್ ಸವೆಂ ವಯ್ರ್ ಆನಿ ಸಕ್ಲಾ ಕರುನ್ ಪರಿಕ್ಲಾ ಕರುಂಕ್ ಆಸ್ತಾಲೆಂ. ತ್ಯಾ ವೆಳಾ ಚೀತ್ ದೀವ್ನ್ ಖಿಂಯ್ಚೆಂ ಗೇರ್ ಕುಂಯ್ ಕುಂಯ್ ಆವಾಜ್ ಕರ್ತಾ ಮ್ಹಣ್ಣೆಂ ಆಯ್ಕೊಂಕ್ ಆನಿ ಖಿಂಯ್ಚೊ ರಿಲೇ ಸಮಾ ವೀಜ್ ಸಂಪರ್ಕ್ ದೀನಾ ಮ್ಹಣ್ಣೆಂ ಪಳೆಂವ್ಕ್ ಪಡ್ತಾಲೆಂ. ತ್ಯಾಚ್ ಪರಿಂ ನಿಮ್ಕುಂಚೊ ಖಿಂಯ್ಚೊ ಬಲ್ವ್ ಪಾಡ್ ಜಾಲಾ, ಖಿಂಯ್ಚೊ ಪ್ಯೂಜ್ ಚಿಟ್ಕ್ ಮಾರ್ತಾ ತೆಂ ಸೊದುಂಕ್ ಆಸ್ತಾಲೆಂ. ಪರಿಕ್ಲಾ ವೆಳಾ ದಿಸ್ಲೆಲೆ ಆಪ್ಣಣ್ ಸರ್ವ್ ರಿಜಿಸ್ಟರಾಂತ್ ಬರವ್ನ್ ತಾಂಚೆ ಜಾಗೆ ನಿಮ್ಕುನ್ ಸ್ಯಾಡ್ತಾಂನಾಂತ್ಲ್ಯಾ ತಾಂತ್ರಿಕಾಂಕ್ ಕಳಂವ್ಕ್ ಆಸ್ಲೆಂ.

ಉಪ್ರಾಂತ್ ಲೊಂಚರಾಂಕ್ ವಿಭಜನ್ ಕರ್ಚೆಂ ಕಾಮ್ (ಡಿಸ್‌ಮ್ಯಾಂಟ್ಲಿಂಗ್) ಭಾರಿಚ್ ಮ್ಹಿನತೆಚೆಂ ಆನಿ ಗಲೀಜ್ ಗತಿಚೆಂ ಜಾತಾಲೆಂ. ಮೊಟರಾಂ ಜನರೇಟರ್, ಗೇರ್‌ಬೊಕ್ಸ್, ಮಿಸ್ಸಾಯ್ಲ್ ಬೀಮಾಂ ಆನಿ ಹೆರ್ ವಸ್ತು ನಿಕ್ಯಾಯ್ತಾನಾ ಹಾತಾಂಕ್ ಆಂಗಾಕ್ ಬರ್ಪೂರ್ ಗ್ರೀಸ್ ಲಾಗ್ತಾಲೊ ಆನಿ ವಯ್ರ್ ಪಂದಾ ರಿಗ್ತಾನಾ ಕೇಸ್,

ಗೊಮ್ಮಿ ಮುಖಮಳ್ ಘಾಮಾನ್ ಅಂಟ್ ಜಾತಾಲೆಂ. ವಸ್ತು ವಿಂಗಡ್ ಕೆಲ್ಯಾ ಉಪ್ರಾಂತ್ ವಿಶೆವ್ ಸಮಾಧಾನ್ ಮೆಳ್ತಾಲೆಂ.

ಇಡ್ಯಾಂತ್ ಫ್ಲಡ್ಲೊ ಎಕ್ಲೊ ಆಡಳ್ತ್ಯಾ ಅಧಿಕಾರಿ ಯಾ ತಾಂತ್ರಿಕ್ ಮೇಲಾಧಿಕಾರಿ ವಾಯುಸೇನಾ ಉಂಚ್ಚ್ಯಾ ದಫ್ತರಾ ಥಾವ್ನ್ (ಏರ್ ಹೆಡ್ ಕ್ವಾರ್ಟರ್ಸ್) ಭೆಟ್ ದೀಂವ್ಕ್ ಆಯ್ಲಾರ್ ತಾಕಾ ಮಾನ್ ಪಾಟಂವ್ಕ್ ಪರೇಡ್ - ಡ್ರಿಲ್ ಮ್ಹಣಾನಾ ಗತ್ ಭಿರ್ಮತೆಚಿ ಜಾತಾಲಿ. ತರೀ ಝುಜಾ ವಿಮಾನಾಂ ಕೇಂದ್ರಾಚಿ ಸುರಕ್ಷಾ ತರ್ಪಿತಿ ಅಪಾಯ್ ಆಡಂವ್ಚಾ ವೆಳಾ ಕರುಂಕ್ ಪಡ್ಚಾ ರಾತ್‌ಬರ್ ಯಾ ಚೊವೀಸ್ ವರಾಂಚಾ ಪಾರೊತಾಚೆಂ ವೊಜೆಂ/ ಕಟ್ಟಳೆ ಹ್ಯಾ ಕಾರ್ಖಾನ್ಯಾಂತ್ ನಾತ್‌ಲ್ಯಾನ್ ಸಾಂಜೆರ್ ಪಾಂಚ್ ವರಾಂ ಉಪ್ರಾಂತ್ ವೇಳ್ ಆಮ್ಚೆಚ್ ಆನಿ ಕಾರ್ಯಕ್ರಮ್ ಆಮ್ಚ್ಯಾ ಪಸಂದೆಚೆಂ ಜಾಂವ್ಕ್ ಹರ್ಕಾತ್ ನಾತ್ಲಿ. ರಜೆಚಿ ದೀಸ್ ಸೊಡುನ್ ಹಾಂವ್ ತ್ಯಾ ವೆಳಾ 42 ಪ್ರಾಯೆಚೊ ಸದಾಂ ಸಾಂಜೆರ್ ಫುಟ್‌ಬಾಲ್ ಖೆಳುಂಕ್ ಧಾಂವ್ತಾಲೊಂ. ತರ್ನಾಟ್ಕಾಂ ಬರಿ ಉಡ್ಕಾಣಾಂ ಘಾಲುಂಕ್ ಜಾಯ್ತಾಂ ತರೀ ತಾಂಕಾಂ ಫುಟ್‌ಬಾಲ್ ಹದ್ದಬಸ್ತೆಂತ್ ವಸ್ತೆಂತ್ ದವರ್ಚಿ, ಅಪಾಯ್ ನಾಸ್ತಾಂ ಹೆರಾಂಕ್ ದಿಂವ್ಪಿ ರೀತ್ ಶಿಕಯ್ತಾಲೊಂ.

ತ್ಯಾಚ್ ಪರಿಂ ಹೆರ್ ಕಲಾತ್ಮಕ್/ ಸಮಾಜಿಕ್ ಜಮಾತೆನಿ ಪಾತ್ರ್ ಘೆಂವ್ಕ್ ಆವ್ಕಾಸ್ ಸವೆಂ ಪುರ್ಸತ್ ದರಬಸ್ತ್ ಆಸ್ಲಿ. ದೃಶ್ಯಾಂತಕ್ ಜಾಂವ್ ಬಂಗಾಳಿಂಚಾ ದುರ್ಗಾಪುಜಾ ವೆಳಿಂ, ಮರಾಟಿಂಚಾ ಗಣಪತಿ ಉತ್ಸವಾ ವೆಳಿಂ ಯಾ ಬಿಹಾರಿಂಚಾ ಜನ್ಮಾಶ್ವಮಿ ಸಂದಭಿಂ ಆಸಾ ಕರ್ಚ್ಯಾ ಮನೋರಂಜನ್ ಕಾರ್ಯಾಂನಿ ಮ್ಹಜ್ಯಾ ಗಿಟಾರ್- ಡ್ರಮ್ ಪಂಗಡ್ ಘೆಂವ್ನ್ ಇಂಗ್ಲಿಷ್ ಪದಾಂ ಗಾಂವ್ಕ್ ಆಪವ್ಣೆಂ ಖಂಡಿತ್ ಆಸ್ತಾಲೆಂ.

ಆನ್ಯೇಕಾ ವಾಟೆನ್ ಸಾಂಗಾತಿ ತಾಂತ್ರಿಕ್ ಆಪ್ಲ್ಯಾ ಕುಟ್ಮಾ ಸಂಗಿ ಬೊಂವ್ಡೆಕ್/ ಪಿಕ್‌ನಿಕಾಂಕ್ ವೆಚಾ ಖಾತಿರ್ ಪೊರಾತ್ನಾನಾ ಮಿಲಿಟ್ರಿ ಬಸ್ ವಿಚಾರುನ್ ಪಯ್ಲಿಲ್ಯಾ ಸೂರಜ್ ಕುಂಡಾಕ್ ಯಾ ಲಾಗ್ತಿಲ್ಯಾ ಕುತುಬ್ ಮಿನಾರಾಕ್ ವ್ಹರ್ಚಿ ಜವಾಬ್ದಾರಿ ಘೆತಾಲೊಂ. ಹೆಂ ದೃಶ್ಯ ಕರ್ನಾಟಕಾಂತ್ಲಾಂನಿ ಏನ್ ಸರ್ ನಮಗಿಲ್ಲವಾ ಪಾರ್ಟಿ ಪಿಕ್‌ನಿಕಾಕ್? ಮ್ಹಣ್ ಕನ್ನಡ ಸಂಘಾಚಾ ಸಭೆ ವೆಳಿಂ ಉಚಾರ್ತಾನಾ ತಾಂಕಾಂಯಿ ವ್ಹರ್ಚಿ ವಿಲೆವಾರಿ ಕರ್ತಾಲೊಂ ಆನಿ ವಿಲಿಚೆಂ 'ಹೂವಾದ ಹೂವು ಮಲ್ಲಿಗೆ' ದೊಡ್ಡ್ಯಾ ಅರ್ಥಾಚೆಂ ಪದ್ ಆನಿ ಆಮ್ಚೆಂ 'ಆಜ್ಜೆನಾ ಇಲ್ಲಾ ಮಿತ್' ಪೂಲ್ಕಾ ಪದ್ ಗಾಂವ್ಕ್ ಪೂಲ್ಕಾ ಸರ್ವಾಂಕ್ ಹಾಸಯ್ತಾಲೊಂ. ತಾಚೆ ವಯ್ರ್ ಪತಿಣ್ ರೊಜಿ ಬಾಯೆಕ್ ವೊಡುನ್ ಪೂಲ್ಕಾ ನಾಚುನ್ ಲಜ್ ಕರ್ಚ್ಯಾ ಹೆರ್ ಸ್ತ್ರೀಯಾಂನಿ ಫುಡೆಂ ಯೇವ್ನ್ ನಾಚ್ಚ್ಯಾ ಬರಿ ಕರ್ತಾಲೊಂ. ಆತಾಂ ನಿವೃತ್ತ್ ಜಾವ್ನ್ ಬೆಂಗ್ಳೂರ್, ಮಡಿಕೇರಿ, ಚಿಕ್ಕಮಂಗ್ಳೂರ್ ವಸ್ತಿ ಕರ್ಚಿಂ ತಿಂ ಸಂದರ್ಭ್ ಮೆಳ್ತಾನಾ ವರ್ಣಿತಾತ್.

ಬಾರಿಚ್ ಧಾದೊಸ್ಕಾಯೆಚಿ ಸಂಗತ್ ಜಾವ್ನ್ ಇತ್ಲ್ಯಾ ವಾವ್ರಾ- ಮನೋರಂಜನ್ ಕಾರ್ಯಂ ಮಧೆಂಯಿ ಸಾಹಿತ್ಯ್ ವಾವ್ರ್ ನಿತಳ್ ಥರಾನ್ ಚಾಲು ಆಸ್ಲೆಲ್ಲೊ ಮಂಗ್ಳೂರ್, ಬೊಂಬಯ್ಚ್ಯಾ ಸರ್ವ್ ಪತ್ರಿಕಾಂನಿ 1980 ವರ್ಸಾ 54 ಕೃತಿಯೊ ಪಾಯ್ಸ್ ಜಾತಾನಾ 1984 ಇಸ್ಟೆಂತ್ ಭಡ್ಡಿ ಘೆಂವ್ನ್ ಪ್ರಮೋಶನ್- ವಾರಂಟ್ ಆಫಿಸರ್ ಡೆಲ್ಲಿ ತೆವ್ಣಿಲ್ಯಾ ಹಿಂಡನಾಕ್ ಗೆಲ್ಲ್ಯಾ ಆವ್ಡೆಂತ್ (1980-83 ಪರ್ಯಾಂತ್) 239 ಪಾಯ್ಸ್ ಜಾಲ್ಲ್ಯೊ!

39

ಡ್ಯೂಟಿ ಸಂದರ್ಭಾರಿ ಸಾಹಿತ್ಯಾ ವೃತ್ತಿ

ಭಾರತೀಯ್ ವಾಯುಸೇನಾಂತ್ಯಾ (IAF) ಸಾಂದ್ರ್ಯಾಂ ಮಧೆಂ ತೀನ್ ವರ್ಗ್ (ರಾಂಕ್) ಆಸಾತ್: ಭರ್ತಿ ಚಾಲ್ಲ್ಯಾ ಸಕಯ್ಯಾ ವರ್ಗಾಂತ್ ವಾಯುಸೈನಿಕ್, ಸುಪರ್‌ವಾಯ್ಡರ್ ಆನಿ ವ್ಹಯ್ಯಾ ವರ್ಗಾಂತ್ ಆಫಿಸರ್ ಮ್ಹಣ್ತಾನಾ ಏರ್‌ಕ್ರಾಫ್ಟ್‌ಮ್ಯಾನ್ ಥಾವ್ನ್ ಏರ್ ಚೀಫ್ ಮಾರ್ಶಲ್. ಸೈನಿಕಾಂ ಆನಿ ಮೇಲಾಧಿಕಾರಿ (ಆಫಿಸರ್) ಮಧೆಂ ಆಸ್ಲ್ಯಾ ಮೆಲ್ವಿಚಾರಕಾಂಕ್ ಭೂಸೈನಾಂತ್ (ಆರ್ಮಿ) ಜೂನಿಯರ್ ಕಮಿಷನ್ಡ್ ಆಫಿಸರ್ (ICO) ಮ್ಹಣ್ತಾತ್ ತರ್ ವಾಯುಸೇನಾಂತ್ ಏರ್‌ಂಟೆಡ್ ಮ್ಹಳ್ಳೆಂ ನಾಂವ್. ವಾರೆಂಟೆಡ್ ರ್ಯಾಂಕಾಂನಿ ತೀನ್ ಥರ್ : ಜೂನಿಯರ್ ವಾರಂಟ್ ಆಫಿಸರ್ (IBO) ವಾರಂಟ್ ಆಫಿಸರ್ (WO) ಆನಿ ಮಾಸ್ಟರ್ ವಾರಂಟ್ ಆಫಿಸರ್ (MWO). ಮಿಲಿಟ್ರಾಂತ್ಯಾ ಹರ್ಯೆಕಾ ವಿಭಾಗಾಂತ್ / ವಾವ್ರಾಂತ್ ಹೆ ತೀನ್ ವರ್ಗ್ ಆಸಾತ್ ಆನಿ ತ್ಯಾ ದೆಕುನ್ ಖಂಯ್ಚ್ಚಾಯ್ ಕಾಮಾಂತ್ ಜವಾಬ್ದಾರೆಂತ್ ಗೊಂದೊಳ್ ಉಬ್ಜಾನಾ.

ಬರೋಡಾ ಮಿಸ್ಸಾಯ್ಲ್ ತರ್ವೆತಿ ಜೊಡುನ್ ಉತ್ತರ್ ಪ್ರದೇಶಾಂತ್ಯಾ ಮಿರತಾ ಲಾಗ್ತಿಲ್ಯಾ ಚಾಂದಿ ನಗರ್ ಮಿಸ್ಸಾಯ್ಲ್ ಕೇಂದ್ರಾಕ್ ವೆತಾನಾ ಸಾರ್ಜೆಂಟ್ ರ್ಯಾಂಕಾಚೊ ಹಾಂವ್ ಜೂನಿಯರ್ ವಾರಂಟ್ ಆಫಿಸರ್ ಜಾಲೊಂ (1978). ಥಂಯ್ ಥಾವ್ನ್ ಅಂಬಾಲಾ ಉಪ್ರಾಂತ್ ತೆನ್ನಾ ಡೆಲ್ಲಿಂತ್ಯಾ ತುಗ್ಗಕ್‌ಬಾದ್ ಮಿಸ್ಸಾಯ್ಲ್ ರಿಪೇಯ್ ಡಿಪೊಂತ್ ವಾವುನ್ ಜಮುನಾ ನ್ಹಂಯ್ ತೆವ್ಪಿಲ್ಯಾ ಹಿಂಡನಾಕ್ ವೆತಾನಾ ವಾರಂಟ್ ಆಫಿಸರ್ ಜಾಲೊಂ!

ತ್ಯಾ ಬರಾಬರ್ ಜವಾಬ್ದಾರಿ ಚಡ್ಡಿ, ಅಂಬಾಲಾ - ಡೆಲ್ಲಿಂತ್ ಮ್ಹಜ್ಯಾ ವಯ್ರ್ ವಾರಂಟ್ ಆಫಿಸರ್ ಆಸ್ತಾನಾ ಆನಿ ಜವಾಬ್ದಾರಿ ವಾವಯ್ತಾನಾ ಹಾಂವ್ ನಾಂವಾ ತೆಕಿತ್ ಸುಪರ್‌ವಾಯ್ಡರ್ ಜಾವ್ನಾಸ್ಲೊಂ. ಪುಣ್ ಹಿಂಡನ್ ವಿಮಾನ್ ಕೇಂದ್ರಾಂತ್ ಅಂತ್ರಳ್ ಸುರಕ್ಷಾ ಆನಿ ರಾಜ್‌ಧಾನಿ ಅಂತ್ರಳಾ ವಯ್ರ್ ದೊಳೊ ದವರ್ಚಿ ಜವಾಬ್ದಾರಿ ಆಮ್ಚ್ಯಾ ಮಿಸ್ಸಾಯ್ಲ್ ವಿಭಾಗಾಚಿ ಜಾವ್ನಾಸ್ಲೆಲ್ಯಾನ್ ನವ್ಯಾನ್ ವರ್ಗಾವಣ್ ಆನಿ ಪೊಮೋಶನ್ ಘೆತ್ಲೆಲ್ಯಾ ಮ್ಹಜೆರ್ ಭಾರಿಚ್ ಜಡಾಯೆನ್ ಬಸ್ಲಿ ಮ್ಹಣ್ಣೆತ್. ಹಿಂಡನ್ ವಿಮಾನ್ ನಿಲ್ದಾಣಾಂತ್ ದೀಸ್ ರಾತ್ ಶಿಕ್ಷಣ್ ಜೊಡ್ಚ್ಯಾಕ್ ಆನಿ ಸುರಕ್ಷಾ ಠರಾಂವ್ಚ್ಯಾಕ್ ಉಬ್ಜಾ ಝುಜಾ ವಿಮಾನಾಂಕ್ ಹರ್ಕತ್ ಜಾಂವ್ಕ್ ನಜೊ ಮ್ಹಣ್ ಆಮ್ಚ್ಯಾ ವಿಭಾಗಾಕ್ ನಿಲ್ದಾಣ್ ಪೊಂತಾರ್ ಮಾಂಡುನ್ ಮಿಸ್ಸಾಯ್ಲ್/ಯಂತ್ರಾಂ ತಯಾರ್ (ಒಪರೇಶನಲ್) ದವರ್ಲೆಲ್ಯಾನ್ ವಸ್ತೆ ಸುವಾತೆ ಥಾವ್ನ್ ವಚುಂಕ್‌ಚ್ ಅರ್ಧೊ ಘಾಂಟೊ ಲಗ್ತಾಲೊ, ತ್ರಾಸ್ ಆಸ್‌ಲ್ಲೆಂ.

ಹಾಂವ್ ಖಂಡಿತ್ ಜಾವ್ನ್ ವಳ್ವಳ್ಳೊಂ, ನವಿ ಜವಾಬ್ದಾರಿ - ನವಿ ಮಸ್ಕಾ ರೀತ್

- ನವೆ ತಾಂತ್ರಿಕ್ ಸಹಾಯಕ್ - ನವ್ಯ ಆಫಿಸರಾಂಚೊ ದರ್ಬಾರ್ ಮ್ಹಣ್ತಾನಾ 200 ಜಣಾಂಚ್ಯಾ ಮಿಸ್ಸಾಯ್ಲ್ ವಿಭಾಗಾಂತ್ ನಿಜಾಯ್ತಿ ಘುಸ್ಪಡ್ಲೊಂ. ಸಕಾಳಿಂ ಪಾಂಚ್ ವರಾರ್ಶೆಂ ಉಟಾಜಾಯಿಚ್ ನಿತಳ್ ಜಾವ್ನ್ ಯುನಿಪೋರ್ಮ್ ನೆಸುನ್ ಯಾ ಕಾಮಾ ಮುಸ್ತಾಯ್ತಿ ಫಾಲುನ್ ಧಾಂವಾಜಾಯಿಚ್, ನೆಸ್ತಾಂ ನೆಸ್ತಾಂ ಖಾಣ್ - ಕಾಫಿ ತೊಂಡಾಂತ್ ಚೆಪಿಜಾಯಿಚ್! ಆನಿ ಸಾಯ್ಲ್ ಗುಡ್ಲಾವ್ನ್ ವಿಮಾನ್ ನಿಲ್ದಾಣ ಭಿತರ್ (ಟೆಕ್ನಿಕಲ್ ಏರಿಯಾ) ರಿಗೊನ್ ಪೊಂತಾರ್ ಕಾಂಟ್ರಾಸರಿಯಾಂಚಾ ಪಾಗೊರಾ ಲಾಗಿಂ ಆಸ್ಚ್ಯಾ ಮಿಸಾಯ್ಲ್ ಯಂತ್ರಾಂ ಸರ್ಪಿಂ ಪಾವ್ತಾನಾ ಜಿವಾರ್ ಯೆತಾಲೆಂ. ಪಾವ್ಲೆ ಸಾತಾಂಕ್ ಸರ್ಪಾಂಚಿ ಹಾಜಿ ಘೆವ್ನ್ ಭರ್ತಿ ಸಾತಾಂಕ್ ಯಂತ್ರಾಂ ಚಾಲು ಕರುನ್ ಅಂತ್ರಳಾ ಪಾರೊತ್ (ರಾಡಾರ್ ಸ್ಪೀನಾದ್ವಾರಿಂ ದೀಶ್ಲ್ ಯಾ ವೀಕ್ಷಣ್) ಠರಾಯ್ತಾನಾಂಚ್ ತಕ್ಲೆ ವಯ್ಲೆಂ ಖಿಡಾಪ್ ಸಕ್ಲಾ ದವರ್ಲೆಲ್ಯಾ ಬರಿ ಸಮಾಧಾನ್ ಲಾಭ್ತಾಲೆಂ. ಎಕ್ಲ್ಯಾ ಪಾಟ್ಲ್ಯಾನ್ ಎಕ್ಲೊ ಆಯಿಲ್ಲೆ ಆಫಿಸರ್ ತಾಂಚಾ ತಂಬಾಂತ್ ಖಾಣ್ - ಚಾ ಸೆವುನ್ ಗಪ್ಪೆ ಮಾರುನ್ ಆಟಾಂಕ್ ಭಾಯ್ರ್ ಯೆತಾನಾ ಆನಿ ಸರ್ವ್ ಯಂತ್ರಾಂಕ್ - ತಾಂತ್ರಿಕಾಂಕ್ ಆಶ್ಯಾರ್ ದಿಷ್ಟಿನ್ ಚೊಯ್ತಾನಾ 'ಆತಾಂ ಖಂಯ್ಚೊ ನವೊ ನಾಟಕ್ ಸುರು ಹಾಬಾ' ಮ್ಹಣ್ ಕಾತ್ ಹುಲ್ಬತಾಲಿ. ತ್ಯಾ ಪರಿಂ ಕೋಣೀ ಎಕ್ಲೊ, 'ಮಿಸ್ಪರ್ ನೆಟ್ಲೊ' ಮ್ಹಣ್ ಆಪಯ್ತಾನಾ ತಕ್ಲೆ ತಾಪ್ತಾಲಿ.

ತಕ್ಲಿ ತಾಪುಂಕ್ ಸಬಾರ್ ಕಾರಾಣಾಂ ಆಸ್ಲಿಂ : ಆರ್ಮಿಂತ್ಲ್ಯಾ ಸುಬೆದಾರಾಂಕ್ ಅಧಿಕಾರಿ 'ಸಾಬ್' ಮ್ಹಣ್ ಮರ್ಯಾದ್ ದಿತಾನಾ ಏರ್ಫೊಸಾಂತ್ ಚಡಾವತ್ ನಾಂವ್ ಕಾಡುನ್ ಚಡ್ ಮ್ಹಳ್ಯಾರ್ 'ಮಿಸ್ಪರ್' ಮೆಳವ್ನ್ ಉಲೊ ಮಾರ್ತಾಲೆ. ಆಪ್ಲ್ಯಾ ತರ್ಭೆತಿ ಖಾತಿರ್ ಮಿಸ್ಸಾಯ್ಲ್ ಯಂತ್ರಾಂ ಚಾಲು ಕರುನ್ ಆನಿ ರಾಡಾರ್ ಕ್ಯಾಬಿನಾಂತ್ ಬಸುನ್ (ಥಂಡ್ ಎ.ಸಿ.) ಅಂತ್ರಳಾ ಪಾರೊತಾ ಖಾತಿರ್ ಘಂವ್ಡಾವ್ನ್ (ಎಕ್ಸ್‌ರಸಾಯ್ಲ್) ಆಮ್ಕಾಂ ಪಾಟಿಂ ಘಡೆಂ ಧಾಂವ್ಡಾಯ್ತಾಲೆ.

ನವೊ ಸುಪರ್‌ವಾಯ್ಲರ್ ಸುರ್ವಾತೆರ್ ಭಾರಿಚ್ ಎಕೀಣ್ಣಾನ್ ವಾವುರ್ತಾಲೊಂ. - ದೊಳೊ ದವರ್ತಾಲೊಂ ತರೀ ಸವ್ಯಾಸ್ ತಂತ್ರ ಶಿಕ್ಲೊಂ. ಆಫಿಸರಾಂ ಸವೆಂ ಮ್ಹಜ್ಯಾ ಸಹಾಯಕಾಂಕ್‌ಯಿ ಬುಕ್ ಕರುಂಕ್ ಗರ್ಜೆ ಪುರ್ತೆಂ ತಾಂತ್ರಿಕಾಂಕ್ ರಾವವ್ನ್ ಉರ್ಲಾಂತ್ ಚಾ ಪಿಯೆಂವ್ಕ್ ವಿಶೆವ್ ಘೆಂವ್ಕ್ ಆಪ್ಲೆಂ ಕಾಮ್ ಕರುಂಕ್ ಧಾಡ್ತಾಲೊಂ. ಪುಣ್ ಮ್ಹಜೆ ತಾಂತ್ರಿಕ್ ಗರ್ಜ್ ಪಡ್ತಾನಾ (ಎಮರ್ಜೆನ್ಸಿ) ಮಿತ್ ಮಿರೊನ್ ವಾವುಂಕ್ ತಯಾರ್ ಆಸ್ತಾಲೆ. ಸಳ್ಳಿ ಪಾಡ್ ಕರಿನಾತ್ಲೆ. ತಾಣಿ ಪಾಡ್ ಕೆಲ್ಲಿ ಸಂಗತ್ ಏಕ್ ಮಾತ್ : ಪತಿಣ್ ರೊಜಿ ಬಾಯೆನ್ ದಿಂವ್ಚೊ ಪರೋಟಾ, ಚಪಾತಿ, ಪೋವ್ ಯಾ ಪೊಳ್ಕಾಂಚೊ ಡಬ್ಲೊ ನಿಕ್ಯಾಂವ್ಚಿ ಆನಿ ಖಾಲಿ ಕರ್ಚಿ, ಅರೀ, ಸಾಬ್ ಕುಚ್ ನಹೀಂ ಭೋಲೆಂಗೆ' ಮ್ಹಣ್ ವ್ಹಡ್ಲ್ಯಾನ್ (ಮ್ಹಾಕಾ ಆಯ್ಕಸಾರ್ಕೆಂ) ಗಾಜಂವ್ಚಿ ದುಸ್ರಿ ವಾಟ್ ನಾಸ್ತಾಂ ಹಾಂವ್ ಹೆಂ-ತೆಂ ಖಾತಾಲೊಂ.

1984 ಅಗೋಸ್ತಾಂತ್ ಪ್ರೊಮೋಶನ್ ಘೆಂವ್ಕ್ ಹಿಂಡನಾಕ್ ವೆತಾನಾ ಧುವೆಚಾ ಶಿಕ್ಪಾಕ್ ರಗ್ಗೆ ನಾಕಾತ್ ಮ್ಹಣ್ (ವರ್ಸಾ ಮಧೆಂಗಾತ್ ಟ್ರಾನ್ಸ್‌ಫರ್ ಆಡಾಂವ್ಚೆ) ತಾಂಕಾಂ ತುಗ್ತಾಕಬಾದಾಂತ್‌ಚ್ ರಾವವ್ನ್ ಗೆಲ್ಲೊಂ. ಪುಣ್ ಹರ್ಯೆಕಾ ಸನ್ವಾರಾ ದನ್ವಾರಾ ಉಪ್ರಾಂತ್ ದೋನ್ ವರಾಂ ಪಯ್ಲೆ ಕರುನ್ (ದೋನ್ ಬಸ್ಸಾಂನಿ) ಸಾಂಜೆರ್ ತುಗ್ಲೆಕಬಾದಾಕ್ ಪಾವ್ತಾಲೊಂ. ಉಪ್ರಾಂತ್ಲ್ಯಾ ದೋನ್ ಘಡಿತಾಂ ವರ್ವಿಂ

ತೆಂ ಬರ್ಯಾಕ್ ಪಡ್ಲೆಂ!

ಪಯ್ಲಾನ್ ಅಕ್ಟೋಬರ್ 31ವೆರ್ ಪ್ರಧಾನಿ ಇಂದಿರಾಚಿ ಖುನಿ ಜಾಲ್ಲ್ಯಾನ್ ಆಖ್ಯಾ ಡೆಲ್ಲಿಂತ್ ಹಿಂಸಾಚಾರ್ ಉಬ್ಜಾಲೊ. ಜಮುನಾ ತಡಿರ್ ಕರಿಣ್ ಮಾಪಾನ್ ತರಿ ತೆನ್ಕಾ ಡೆಲ್ಲಿಂತ್ ತಿಕ್ಕೆ ಉಣೊ ಜಾಲ್ಲ್ಯಾನ್ ಪತಿಣ್ ಧುವ್ ಆಮ್ಚ್ಯಾ ಕ್ಲಾರ್ಕರಾಂತ್ ಶಾಭಿತ್ ಉಲ್ಲಿಂ. ದೇಡ್ ಮಹಿನೊಬರ್ ತಾಂಕಾಂ ಭೆಟ್ ದಿಂವ್ಕ್ ಮ್ಹಾಕಾ ಜಾಲೆನಾ. ನವೆಂಬರ್ ಆಖೆಕ್ ಸರ್ವ್ ನಿತಳ್ತಾನಾ ಆನ್ಯೇಕ್ ಘಡ್ಣಡೊ ಆಪ್ಣಾಲೊ, ಆಮ್ಚಾ ಮಿಸ್ಸಾಯ್ಲ್ ವಿಭಾಗಾಕ್ ತುರ್ತಾನ್ ಪಂಜಾಬಾಂತ್ಲ್ಯಾ ಪಟಾನ್‌ಕೋಟ್ ವಿಮಾನ್ ನಿಲ್ದಾಣಾಕ್ (ಪಾಕಿಸ್ತಾನಾ ಗಡಿ ಲಾಗಿಂ) ಧಾಂವೊಂಕ್ ಹುಕುಮ್ ಆಯ್ಲಿ. ದಶೆಂಬರ್ ಪಯ್ಲಾ ಹಪ್ಪಾಂತ್ ತೀಸ್ ವಾಹನಾಂಚಾ ಪುರ್ಶಾವಾನ್ ಮಿಸ್ಸಾಯ್ಲ್ಯಾಂ, ಯಂತ್ರಾಂ, ಸಾಮಾನ್ ಆನಿ ತಾಂತ್ರಿಕಾಂಕ್ ವಾವಂವ್ಚಿ ಜವಾಬ್ದಾರಿ! ತಕ್ಲಿ ಹುನ್ ಜಾಲ್ಲಿ ತರೀ ಪತಿಣ್ - ಧುವ್ ತುಗ್ಗಕ್‌ಬಾದಾಂತ್ ಶಾಭಿತ್ ಉರ್ತಲಿಂ ಮ್ಹಣ್ಣಿ ತೃಪ್ತಿ - ಶಾಂತಿ ಆಸ್ಲಿ.

ಪರ್ತಾಣ್‌ಕೊಟಾಂತ್ ಆಮ್ಚೊ ಮಿಸ್ಸಾಯ್ಲ್ ಪಾರೊತ್ ಎಕ್ದಮ್ ಕರೀಣ್ ಜಾಲ್ಲ್ಯಾನ್ ತವಳ್ ತವಳ್ ಝುಜಾ ತರ್ಭೆತಿ ಕರುಂಕ್ ಆಸ್ಲೆಲ್ಯಾನ್ ಆನಿ ತ್ಯಾ ಖಾತಿರ್ ಫಾಂತ್ಯಾರ್ ಧಾಂವೊಂಕ್ ರಾತ್‌ಬರ್ ರಾವೊಂಕ್ ಪಡ್ಲೆಲ್ಯಾನ್ (ತೀನ್ ಆಪಾಯಾಂಚಾ ಭಿರಾಂತೆ ವಿರೋಧ್ ಚತ್ರಾಯ್ ವಾಪುಂಕ್ - ಪಂಜಾಬಾಂತ್ ಸರ್ದಾರ್ತಿ ಹಿಂಸಾಚಾರ್, ಕಾಶ್ಮೀರಾಂತ್ ಇಸ್ಲಾಮಿಕ್ ಕ್ರಾಂತಿಕಾರಿ ಆನಿ ಗಡಿರ್ ಪಾಕ್ ಮಾರ್ಫಾರ್) ಆಮ್ಚೆರ್ ದಬಾವ್ ಪಡ್‌ಲೆಲ್ಲೊ!

ವಯ್ಲಾ ಪದ್ವೆಚೆ ಆನಿ ಫಡ್ಲಾ ಮಾಂಡ್ಯಾಚೆ ಆಫಿಸರ್ ಆಸ್ತಾನಾ ಸಾಮಾನ್ಯ್ ವಾರಂಟ್ ಆಫಿಸರ್ (ಆರ್ಮಿಂತ್ ಸುಬೆದಾರ್) ಖಿಂಯ್ಚಿ ಜವಾಬ್ದಾರಿ ವಾವಂವ್ಚೊ - ಲೇಕ್ ದಿಂವ್ಚೊ ಗುರ್ಕಾರ್ ಮ್ಹಣ್ಣೆಂ ಸವಾಲ್ ಹಾಂಗಾ ಇಡ್ಯಾಂತ್ ಝುಳ್ಕತಾ - ಕೊಂಕ್ತಾ ಜಾಲ್ಯಾರ್ ಖಿಂಯ್ಚಾಯ್ ಮಿಲಿಟ್ರಿಗಾರಾಂ ಕಡೆಂ ವಿಚಾರ್ಲಾರ್ ಹಿ ಸಂಗತ್ ದೊಳ್ಯಾಂಕ್ ಮಾರ್ತಲಿ. ವಾರಂಟ್ ಆಫಿಸರ್ ಯಾ ಸುಬೆದಾರ್ ಮಿಲಿಟ್ರಿ ಸಾಂಕ್ಳೆಂತ್ ಮದ್ಲೊ ಗಾಂಚ್ ಆಸ್ಲೆಲ್ಯಾಬರಿ ಹೆವ್ಚಿಲ್ಯಾ ಸೈನಿಕಾಂಕ್ ಆನಿ ತೆವ್ಚಿಲ್ಯಾ ಆಫಿಸರಾಂಕ್ ಸಂತುಶ್ಟ್ ಕರುನ್ ಕಾಮಾಂ ಸಂಪಂವ್ಕ್ ಒದ್ದಾಡ್ಲೊ (ಘೊವಾಕ್ ಆನಿ ಮಾಂಯ್ಕ ಸಂತುಶ್ಟ್ ಕರುಂಕ್ ವಾವುರ್ಚ್ಯಾ ಸುನೆಬರಿ) ಶಿರೊಮಾಂಡೊ. ಮ್ಹಳ್ಯಾರ್ ಸಂದರ್ಭಾ ತೆಕಿತ್ ರಂಗ್ ಬದ್ಲುನ್ ವೆಳಾ ತೆಕಿತ್ ನಾಚೊನ್ ಜವಾಬ್ದಾರಿ ಸಂಪಂವ್ಚೊ (ಎಲ್ಲರನ್ನು ಮೆಚ್ಚಿಸುವ ಹುಚ್ಚ) ವಿಶಿಶ್ಟ್ ಗುಣಾಂಚೊ ಮನಿಸ್.

ವಿಶಿಷ್ಟ್ ಗೂಣ್ ಗರ್ಜೆಚೆ ಹ್ಯಾ ನಾಕಾರಿ ಕಾಮಾಂ ಖಾತಿರ್ : ಸಕಾಳಿಂ ಜಾಡುವಾಲೊ ಯೇಂವ್ಕ್ ನಾಂ ತರ್ (ಕ್ಲಾಸ್ 4 ಕಾಮ್ಗಾರ್) ಕ್ಲಾಸ್ 4 ಎಟೆಂಡರಾಕ್ ಫುಸ್ಲಾವ್ನ್ ಆನಿ ಫಾಲ್ಯಾಂ ರಜಾ ಭಾಸಾವ್ನ್ ಸಾರೊಣ್ ಮಾರುಂಕ್ ಜಾಯ್. ಕ್ಲಾಸ್ 4 ಚಪ್ಪಾಸಿ ಯೆಂವ್ಕ್ ತಡವ್ ಜಾಲ್ಯಾರ್ ಆಫಿಸರಾಂಕ್ ಕಾಮಾಚಿ ಪಯ್ಲಿ ಚಾ ದೀಂವ್ಕ್, ಕ್ಲಾಸ್ 3 ಸೈನಿಕಾಕ್ ಮಸ್ಕಾ ಸಾರಂವ್ಕ್ ಜಾಯ್ (ತಾಕಾ ತೆಂ ಆಡ್ಲಾರ್ಲಾಂ, ಹಾಂವೆಂ ದಿಲ್ಯಾರ್ ತಾಂತ್ರಿಕ್ ಹಾಸ್ತಾತ್)

ತ್ಯಾ ರಿತಿನ್ ರಗ್ಣೆ ಆನಿ ವಳ್ಳೆ ಸದಾಂ ಮ್ಹಜ್ಯಾ ತಕ್ಲೆರ್ ಆನಿ ಉಸ್ಕಾರ್ ಪಡ್ತಾಲೆ ತರೀ ಸಾಹಿತ್ಯ ವಾವ್ರ್ ಖಿಳಾನಾಸ್ತಾಂ ಚಾಲು ಆಸ್‌ಲೆಲ್ಲೊ ಮ್ಹಳ್ಳಿ ಸಂಗತ್ ಖಂಡಿತ್ ಜಾವ್ನ್ ವಿಜ್ಞಿತ್ಕಾಯೆಚಿ ಮ್ಹಣ್ಣೆತ್. ಬಹುಶಾ ರಗ್ಣೆ - ವಳ್ಳೆಳ್ಯಾಂತ್ಲಿ ತಿಕ್ಣಾಣ್ ಉಣೆ

ಕರುಂಕ್ ಹಾಂವ್ ಬರೊಂವ್ಕ್ ಬಸ್ತಾಲೊಂ ಜಾಯ್ಜಾಯ್. 1984 ಆದಿಂಚ್ ಮಿತ್, ರ್ಪೊಲೊ, ಪಯ್ಲಾರಿ, ಕಾಣಿಕ್ ಪತ್ರಿಕಾಂನಿ ಸರಾಗ್ ಝಳ್ಕುಂಚಾ ಮ್ಹಾಕಾ 1978 ಇಸ್ವೆಂತ್ ಬಾಪ್ ಮಾರ್ಕ್ ವಾಲ್ಡರಾನ್ ಆವ್ಕಾಸ್ ದಿಂವ್ಪಿ ಕುರ್ಪಾ ದಾಕಯಿಲ್ಲ್ಯಾನ್ ಕೃತಿಯಾಂಚೊ ಬೊರೊ ಭಾರಿಚ್ ವಾಡ್ಲೊ. 1984-1989 (ಹಿಂಡನ್ - ಪರ್ತಾಣ್ಕೊಟ್) ಆವ್ಡೆಂತ್ ಮಿಸ್ಸಾಯ್ಲ್ ವಾವ್ರಾಚಾ ಕರ್ಣಿ ಪಾರೊತ್ ಕರ್ಚಾ ಭೆಸೊರಾ ಮದೆಂಯಿ ಸುಮಾರ್ 400 ಕೃತಿಯೊ ಲಿಖುಂಕ್ ಹಾಂವ್ ಸಕ್ಲೊಂ ಆನಿ ತಾಂತ್ಲೊ 376 ಫಾಯ್ಸ್ ಜಾತಾನಾ ಆನಂದಾನ್ ಫುಗ್ಲೊಂ (ರಾಜಕೀಯ್ ಪರಿಶೀಲನ್ ನಾಂವ್ ದಿಲೆಂ ಪತ್ರಿಕಾನ್).

ಪರ್ತಾಣ್ಕೊಟ್ ಗಡ್ ಪಾರೊತ್ ಶಿವಾಯ್ ವಾಯುಸೇನಾಚಾ ಝುಜಾ ವಿಮಾನಾಂತ್ ಜಬರ್‌ದಸ್ತ್ ಆಕ್ರಮಣ್ ತರ್ಬೆತಿ ದಿಂವ್ಚ್ಯಾ ವೆಳಾ ಗಡಿರ್ ಕರ್ಣಿ ಪಾರೊತ್ (ಪಾಕಿಸ್ತಾನಿ ಝುಜಾ ವಿಮಾನಾಂನಿ ನಾಕ್ ರಿಗಂವ್ಚೆಂ ಆನಿ ಝುಜ್ ಕಿರ್ಲಾಂವ್ಚೆಂ ಆಡಾಂವ್ಕ್ ಆಮ್ಕಾಂ ತವಳ್ ತವಳ್ ಪಂಜಾಬಾಂತ್ಲ್ಯಾ ಆಮ್ಪತ್‌ಸರ್, ಹಲ್ದಾರಾ ಆನಿ ಆದಂಪುರ್ ಗಡಿರ್ ತಂಬು ಮಾರುಂಕ್ ಪಡ್ಲೆಲ್ಯಾನ್ ಹಾಂವ್ ಬೆಸೊರಾನ್ ಚುನೊ ಜಾಲೊಂ.

ತಿಲ್ಲೆಂ ಪಾವಾನಾತ್ಲ್ಯಾಕ್ 1990 ಇಸ್ವೆಂತ್ ವಾಯುಸೈನಿಕಾಂಚಿ ಸರ್ವೊತ್ತಮ್ ಭಡ್ಡಿ ಜಾವ್ನ್ ಮ್ಹಾಕಾ ಮಾರ್ಪರ್ ವಾರಂಟ್ ಆಫಿಸರ್ ಜಾವ್ನ್ ಪ್ರೋಮೋಶನ್ ಲಾಭ್ಲೆಂ ಆನಿ ಹಿಂಡನಾಂತ್ ರುತಾ ಜಾಲ್ಲ್ಯಾ ನವ್ಯಾ ಎಕಾ ಮಿಸಾಯ್ಲ್ ವಿಭಾಗಾಕ್ ವರ್ಗಾವಣ್ ಜಾಲಿ ತರೀ ರಾಜಸ್ತಾನಾಂತ್ಲ್ಯಾ ಬಿಕಾನೆರ್ ಝುಜಾವಿಮಾನಾ ನಿಲ್ದಾಣಾಕ್ ಮಿಸ್ಸಾಯ್ಲ್ ಸುರಕ್ಷಾ ದಿಂವ್ಚ್ಯಾಕ್ ಧಾಂವ್ಡಾಯಿಲ್ಲ್ಯಾನ್ ಹಾಂವ್ ವರ್ತ್ಯಾ ಸಂಕಶ್ಟಾಂತ್ ಬುಡ್ಲೊಂ.

40

ಘಡಿತಾಂ ತೀನ್, ಆಪ್ಪಾಲಿಂ ತಿತಿನ್ ಅಂಕ್ಯಾನ್

ಭಾರತೀಯ್ ವಾಯುಸೇನಾಂತ್ (IAF) ಮ್ಹಜ್ಯಾ ಸೆವೆ ವೆಳಾ (1956-93) ಸೈನಿಕಾಂಕ್ ಸುಡ್ಡುಡಿತ್ ಚಲನ್ ಆನಿ ಯುವ ರೂಪ್ ಠರಾಂವ್ಚ್ಯಾ ಖಾತಿರ್ ನಿವೃತ್ತಪಣಾಚಿ ಪ್ರಾಯ್ 55 ವರ್ಸಾಂಕ್ ಸೀಮಿತ್ ಕೆಲ್ಲಿ. ಚಡಾವತ್ ಸೈನಿಕ್ ಪನ್ನಾಸಾವ್ಯಾ ವರ್ಸಾ ಉಪ್ರಾಂತ್ ನಿಮಾಣಿ ಭಡ್ಡಿ (ಪ್ರೊಮೋಶನ್) ಘೆವ್ನ್ ಝುಜಾ ವಾವ್ರಾ ಥಾವ್ನ್ ಮುಕ್ತಿ ಲಾಭೊನ್ ದಪ್ಪರಾಂನಿ ಬಸ್ತಾಲೆ ಆನಿ ಸರ್ವ್ ಹಾರ್ಭಾರ್ ಯುವ ಅಧಿಕಾರಿಂಕ್ ಸೊಡ್ತಾಲೆ. ಪುಣ್ ಮಿಸಾಯ್ಲ್ ವಿಭಾಗಾಂನಿ ಗಜಾಲ್ ದುಸ್ರಿಚ್ ಜಾಲ್ಲಿ, ನಿವೃತ್ತ ಜಾಂವ್ಚ್ಯಾ ನಿಮಾಣ್ಯಾ ವರ್ಸಾ ಸಯ್ತ್ (ನಿಮಾಣೆ ದೋನ್ ಮಹಿನೆ ತಯಾರಿ ಖಾತಿರ್ (ಕ್ಲೀಯರೆನ್ಸ್) ಪಾಟವ್ನ್ ಝುಜಾ ಥಳಾಂನಿ ಒದ್ದಾಡುಂಕ್ ಪಡ್ತಾಲೆಂ. ಮ್ಹಜಿ ಗತ್ಯೆ ತಶಿಚ್ ಜಾಲಿ. 1990 ಇಸ್ಟೆಂತ್ ನಿಮಾಣಿ ಭಡ್ಡಿ (ಮಾಸ್ಪರ್ ವಾರಂಟ್ ಆಫಿಸರ್) ಘೆಂವ್ಚ್ಯಾ ಖಾತಿರ್ ಮ್ಹಾಕಾ ಡ್ಹೆಲ್ಲಿ ಲಾಗ್ನಿಲ್ಯಾ ಹಿಂಡನ್ ಮಿಸ್ಸಾಯ್ಲ್‌ಗಾರಾಕ್ ವರ್ಗ್ ಜಾಲೊ!

ವರ್ಗಾವಣ್ ಖಾಲಿ ಉಲ್ಲಾಸಾನ್ ಕಾಳಿಜ್ ಫುಲಂವ್ಕ್. ಪುಣ್ ವ್ಹಡ್ಲೆಂ ರ್ಯಾಂಕ್ ಘೆಂವ್ಕ್ ವೆತಾಂ, ವ್ಹಡ್ಲೊ ಮಾನ್ - ಸನ್ಮಾನ್ ಲಾಭ್ತಾಲೊ ಮ್ಹಣ್ ಫುಲಯಿಲ್ಲೆಂ ಕಾಳಿಜ್ ಹಿಂಡನ್ ಮಿಸ್ಸಾಯ್ಲ್ ವಿಭಾಗಾಕ್ ಪಾವ್ತಾನಾ ಚಾಟ್ಲಿ ಜಾಲೆಂ. ಪಯ್ಲ್ಯಾ ದಿಸಾಚ್ ಮ್ಹಜ್ಯಾ ಭುಜಾ ವ್ಹಯ್ಲ್ಯಾ ಪಟ್ಟೆಕ್ ರ್ಯಾಂಕಾಚೆಂ ಬ್ಯಾಚ್ ಖೊವಲ್ಲ್ಯಾ ಕಮಾಂಡಿಂಗ್ ಆಫಿಸರಾನ್ (ಊಂಚ್ ಆಡಲ್ತ್ಯಾಧಿಕಾರಿ) 'ಬರೆಂ ಜಾಲೆಂ. ತುಕಾ ರಾಕೊನ್ ಆಸ್ಲ್ಯಾಂವ್' ಮ್ಹಳೆಂ.

ತೀನ್ ವರ್ಸಾಂನಿ (1990-93) ಜಾಲ್ಲ್ಯಾ ತೀನ್ ಘಡಿತಾಂತ್ಲ್ಯಾ ಉಲ್ಲಾಸಿ ಸಂಖ್ಯಾಂತ್ಲೊ ಪಯ್ಲೊ ಅಂಕೊ ಉಂಚ್ಲಿ ಭಡ್ಡಿ ಜಾಲ್ಯಾರ್ ಕಶಿ ಘಡಿತಾಂತ್ಲೊ ಪಯ್ಲೊ ಅಂಕೊ ಆಡಲ್ತ್ಯಾಧಿಕಾರಿನ್ ಉಘಡ್ಲೊ. ಸಂಪ್ಲಲ್ಯಾ ಎಕಾ ವರ್ಸಾ ಥಾವ್ನ್ ಆಪ್ಲೆ ಆಫಿಸರ್ ಆನಿ ವಾಯು ಸೈನಿಕ್ (Airmen) ಭಾರಿಚ್ ಕಶ್ಪಾರ್ ಆಸಾತ್. ರಾಜಸ್ತಾನಾಂತ್ಲ್ಯಾ ಪಾಕಿಸ್ತಾನ್ ಗಡಿರ್ ಭದ್ರತೆಚೊ ಪಾರೊತ್ ಠರಾಂವ್ಕ್ ಆಪ್ಲಿ ಲೊಂಚರಾಂ ರಾಡಾರ್ ಕೆಬಿನಾಂ ಆನಿ ಮಿಸ್ಸಾಯ್ಲ್ ಸವೆಂ 50 ವಾಯುಸೈನಿಕ್, ಅಧಿಕಾರಿ ಆನಿ ಸಹಾಯಕ್ ಬಿಕಾನೆರ್ ಝುಜಾ ವಿಮಾನಾಂ ನಿಲ್ದಾಣಾಂತ್ ವಾವುರ್ತಾತ್. ತೀನ್ ಮಹಿನ್ಯಾಂ ಅಂತರಾರ್ ತಾಂಕಾಂ ಪಾಟಿಂ ಹಾಡ್ಚೆಂ ಆನಿ ಹಾಂಗಾ ಥಾವ್ನ್ ಹೆರಾಂಕ್ ದಾಡ್ಚೆಂ ಕಾಮ್ ಎಕ್ದಮ್ ಸಂಕಶ್ಪಾಚೆಂ ಜಾಲಾಂ. ಬರೊ ಅನ್ಲೋಗ್ ಆಸ್ಚಾ ಆನಿ ನವ್ಯಾನ್ ಭಡ್ಡಿ ಘೆಲ್ಲೆಲ್ಯಾ ತುವೆಂ ಜಟ್ಟಿಟ್ ಥಂಯ್ ವಚುನ್ ಜವಾಬ್ದಾರಿ ಸಾಂಬಾಳಿಜಾಯ್ ಮ್ಹಣ್ ಹಾಂವ್ ಆಶೆತಾಂ.

ತಿಶ್ಲೆಂಚ್ ದುಸ್ರ್ಯಾ ದಿಸಾಚ್ ಹಾಂವ್ ತ್ಯಾ ಸಂಕಶ್ಟಾಂಕ್ ಮಾತೆಂ ಮಾರುಂಕ್ ಆನ್ವೊಗ್ ಆನಿ ಭಡ್ಡಿ ವಾವವ್ನ್ ಗೆಲೊಂ. ಪುರಾಣ್ ಡ್ಹೆಲ್ಲಿ ಸ್ಪೇಶನಾಂ ಥಾವ್ನ್ (ನ್ಯೂ ಡ್ಹೆಲ್ಲಿ, ಒಲ್ಡ್ ಡ್ಹೆಲ್ಲಿ ಆನಿ ಡ್ಹೆಲ್ಲಿ ಕ್ಯಾಂಟ್ ಮ್ಹಣ್ ತೀನ್ ಸ್ಪೇಶನಾಂ ಪಯ್ಕಿಂ) ರಾತಿಂ ನೋವ್ ವರಾರ್ ಪಯ್ಲಾ ವರ್ಗಾಚಿ ಮಿಲಿಟ್ರಿ ಬಸ್ಕಾ ಘೆವ್ನ್ ಭಾಯ್ರ್ ಸರೊಂ. ಜೆವ್ಣಾ ಸಾಲಾಂತ್ (ಮೆಸ್) ಭಾಂದುನ್ ದಿಲ್ಲೆಂ ಮಾಸಾ ಜೆವಣ್ ಸೆಂವ್ಚಾ ಆದಿಂ ದೋನ್ ಪೆಗ್ಲಾಂ ಮಾರುನ್ ಘುಗೊಂ!

ಆನಿ ತಿಶ್ಲಾಚ್ ಮಾಪಾನ್ ಭಾಗೊಂ, ಸಕಾಳಿಂ ಬಿಕಾನೆರ್ ಪಾವ್ತಾನಾ ಆನಿ ಸೂಟ್‌ಕೇಸ್ ವಾವವ್ನ್ ಮಿಲಿಟ್ರಿ ಗಾಡಿ ಚಡ್ತಾನಾ ಸವೆಂ ಸುಮಾರ್ 20 ಕಿಲೊ ಮೀಟರಾಂ ಪಯ್ಲಾಂತ್ ವಯ್ರ್ ಪಂದಾ ಲಕ್ತಾನಾ ಬಿಕಾನೆರ್ ನಿಲ್ದಾಣಾಕ್ ಪಾವೊನ್ ಆಮ್ಚ್ಯಾ ವಸ್ತೆ ಘರಾ (ಮೆಸ್) ರಿಗ್ತಾನಾ ಸರ್ವ್ ಬರೆಂ ದಿಸ್ಲೆಂ. ತರಿ ಮಾಹೆತ್ ಆರಾವ್ನ್ ದುಸ್ರ್ಯಾ ಸಕಾಳಿಂ 6 ವರಾರ್ ಮಿಲಿಟ್ರಿ ಗಾಡಿಯೆಂತ್ ರಿಗೊನ್ ವಿಮಾನ್ ನಿಲ್ದಾಣಾಚಾ ಎಕ್ಸಮ್ ಪೊಂತಾರ್ (ಪಾಕಿಸ್ತಾನಿ ಗಡಿಕ್ ಫುಡ್ ಕರುನ್ ಆಸ್ಚ್ಯಾ ಮಿಸಾಯ್ಲ್ ವಿಭಾಗಾಕ್ ಪಾವ್ತಾನಾ ಸರ್ವ್ ಪುಸ್ಕ್ ಜಾಲೆಂ. ಹೆಣೆ-ತೆಣೆ ವಾವಾಚಿಂ ತಂಬಾಂ (ಟೆಂಟಾಂ) ಭೊಂವ್ಪಿಂ ಝುಜಾವಳಿ ಲಿಪೊಂಕ್ ಘೊಂಡ್ (ಟೆಂಟ್) ಆನಿ ಮಧೆಗಾತ್ ರಾಡಾರ್ ಕೆಬಿನಾಂ - ಪೂರಾ ಪಠಾಣ್‌ಕೊಟ್, ಅಂಬಾಲಾ, ಹಿಂಡನ್ ಆನಿ ಮಿರಾತಾಂತ್ ಮಾಂಡ್ಲೆಲ್ಯಾ ಬರಿಚ್. ಪುಣ್ ಫರಕ್ ಏಕ್‌ಚ್ : ವಾಯು ಸೈನಿಕ್ ತಿಕ್ಕೆ ದುಃಖೆಸ್ ದಿಸ್ತಾಲೆ.

ನವೊ ಆನಿ ಸುಡ್ಕುಡಿತ್ ಮಾಸ್ಪರ್ ವಾರಂಟ್ ಆಫಿಸರ್ ಹಾಂವ್ ತಾಂಚಾ ಟೆಂಟಾ ಭಿತರ್ ರಿಗೊನ್ 'ಹಲೋ! ನಮಸ್ತೆ ಎವಿ ಬಡಿ' ಮ್ಹಣ್ತಾನಾ ತೆ ಉಡೊನ್ ಪಡ್ಲೆ. ಉಟೊನ್ ರಾವ್ಲೆ ಆನಿ 'ಕಮ್ ಸರ್, ಆಯಿಯೆ ಸಾಬ್' ಮ್ಹಣ್ ಬಡ್ಲೆಡ್ಲೆ. ಹಾಂವೆಂ ಸತ್ತಾನ್ ಎನಿ ಪ್ರೊಬ್ಲೆಮ್ (ರಗೈ ಆಸಾತ್‌ಗೀ?) ಮ್ಹಣ್ ವಿಚಾರ್ತಾನಾ ಶೆಂಬರ್ ತಾಳ್ಯಾಂನಿ ಮ್ಹಾಕಾ ಪಾಟಿಂ ಧಾಡ್ ಮ್ಹಣ್ಣೆಂ ಆಯ್ಕಾಲೆಂ.

ಕಾರಣ್ ವೆವೆಗೈಂ : ಪ್ರಾಯೆಸ್ತ್ ಕಾಜಾರ್ಯಾಂಕ್ ಭುಗ್ಯಾಂಚೊ ಹುಸ್ಕೊ, ತನ್ಯಾ ಕಾಜಾರ್ಯಾಂಕ್ ಪತಿಣೆಚಾ ವೆಗ್ಯಾಚಾರಾಚಿ ಬೆಜಾರಾಯ್ ಆನಿ ಯುವ ಸೈನಿಕಾಂಕ್ ಘುಡಾಂತ್ ಫಾಲ್ಲ್ಯಾ ಸುಣ್ಯಾಚಿ ಅವಸ್ಥಾ - ಮ್ಹಳ್ಯಾರ್ ಸರ್ವಾಂಕ್ ಪಾಟಿಂ ಹಿಂಡನ್ ನವೆಂ ಡ್ಹೆಲ್ಲಿ ಧಾವೊಂಕ್ ಖಿತ್ಯತೊ. ಹಾಂವೆಂ ಸಮ್ಜಯ್ಲೆಂ, ತೀನ್ ಮಹಿನೆ ರಾವಂವ್ಕ್ ಆಡಲ್ತಾದಾರಾಚಿ ಹುಕುಮ್ ಕಳಯ್ಲಿ ಆನಿ ಮ್ಹಾಕಾ 6 ಮಹಿನೆ ಕಡ್ಡಾಯೆನ್ ಮ್ಹಣ್ ಪಾಚಾರ್ಲೆಂ. ತಶೆಂ ಸುರ್ವಾತ್ ಜಾಲಿ ಮ್ಹಜಿ ರಾಜಸ್ತಾನ್ ರೆಂವಾಳ್ ಭುಮಿಂತ್ ಗಡ್ ಪಾರೊತಾಚಿ ಜವಾಬ್ದಾರಿ : ಸಕಾಳಿಂ 6 ವರಾಂ ಥಾವ್ನ್ ಸಾಂಜೆರ್ ಸುರ್ಯೊ ಬುಡ್ತಾ ಪರ್ಯಾಂತ್ ಡ್ಯೂಟಿ, ಉದ್ಯಾಚಿ ರಗೈ ಬರ್ಪೂರ್ ಜಾಲ್ಲ್ಯಾನ್ 10 ಕಿ.ಮಿ. ಪಯ್ಲಾ ಥಾವ್ನ್ ಹಾಡ್ಲೆಂ ಉದಾಕ್ ರೇಶನಾ ಬರಿ ಎಕ್ಲಾಕ್ ಏಕ್ ಬಾಲ್ಡಿ ಲೆಕಾನ್ ಪಿಯೆಂವ್ಕ್ ಆನಿ ನಿತಳ್ ಜಾಂವ್ಕ್. ಅಬ್ಬೆ ! ಉಂಬ್ಯಾಪಾಕ್ ಬಾಂಯ್ಲೆಂ ಖಾರ್ಲೆಂ ಉದಕ್.

ಬಿಕಾನೆರಾಂತ್ 6 ಮಹಿನೆ ಸಂಕಶ್ಟಾಂನಿ ಪಾಶಾರ್ ಕೆಲ್ಲ್ಯಾ ಮ್ಹಾಕಾ ಎಕಾ ಮಹಿನ್ಯಾಚಿ ರಜಾ ಮೆಳ್ಳಿ ಜಾಲ್ಲ್ಯಾನ್ ಪಾಟಿಂ ಹಿಂಡನ್ ಯೇವ್ನ್ ಹಾಂವ್ ಪತಿಣ್ ರೊಜಿ ಬಾಯೆಕ್ ಹಾಡ್ಚಾ ಖಾತಿರ್ ಪಠಾಣ್‌ಕೊಟ್ ಧಾಂವ್ಲೊಂ. ಬರ್ಯಾ ನತಿಬಾನ್ ತಿ ಮಿಲಿಟ್ರಿ ಫ್ಲೆಟಾಂತ್ (ಕ್ವಾಟಾರ್) ಸುಶೆಗಾತ್ ಆಸ್ಲಿ ಆನಿ ಹಿಂಡನ್ ಯೇಂವ್ಕ್

ಚ್ಯಾರ್ ಪಾಂಯಾಂಚಿ ಜಾಲಿ. ಪುಣ್ ಹಿಂಡನ್ ಪಾವ್ತಾನಾ ಕಶ್ಟಾಂಚೊ ದುಸ್ರೊ ಅಂಕೊ ಉಬೊ ಜಾಲೊ!

ಬಿಕಾನಿರ್ ತೆವ್ವಿಲ್ಯಾ ನಾಲ್ ಮಿಸ್ಸಾಯ್ಸ್ ಕೇಂದ್ರಾಂತ್ ಭೃಶ್ಚಾಚಾರಾಚಿ ಘಡ್ಡಡ್ ಆನಿ ತ್ಯಾ ಬಾಬ್ಲಿಂ ತನ್ನಿ ಚಲಂವ್ಕ್ ಆಮ್ಚ್ಯಾ ಕೇಂದ್ರಾಕ್ ಆದೇಶ್ ಆಯಿಲ್ಲಾನ್ ಎಕಾ ಒಫಿಸರಾ ಸಂಗಿ ನವ್ಯಾ ಬೊಕ್ಕಾಕ್ ಮ್ಹಾಕಾ ಗೊಮ್ಚೆಕ್ ದೊರಿ. ಎಕಾ ಹಪ್ಪಾ ಭಿತರ್ ಪಾವಾಜಾಯ್ ಜಾಲ್ಯಾನ್ ಹಾಂವ್ ಖರ್ಶೆವ್ನ್ - ಪುರುರೊನ್, ರೊಜಿ ಬಾಯೆಕ್ ಎಕಾ ತತ್ಕಾಲಿಕ್ ಕ್ವಾರ್ಟರ್ಸ್ ರಾವವ್ನ್ ಧಾಂವ್ಲೊಂ. ಪುನ್ಯಾನ್ ಮಂಗ್ಳುರ್ ಆಗ್ಸೆಸ್ ಕೊಲೆಜ್ ಸಂಪವ್ನ್ ಆಯಿಲ್ಲಿ ಧುವ್ ಸಾಂಗಾತ್ ದಿತಾಲಿ ಜಾಲ್ಯಾನ್ ಖಿಂತ್ ನಾತ್ಲಿ. ಪುಣ್ ವೆಗ್ಯಾಚಾರ್ ಶಿಕ್ಲೆ ಕಠಿಣಾಯೆನ್ ತೊಪ್ತಾಲೊ. ದೋನ್ - ತೀನ್ ವರ್ಸಾಂನಿ ನಿವೃತ್ತ್ ಜಾಂವ್ಚ್ಯಾಕ್ ಭೃಶ್ಚಾಚಾರ್ / ಅಶಿಸ್ತ್ ಬಾಬ್ಲಿಂ ತನ್ನಿ ಚಲಂವ್ಚಿ ಜವಾಬ್ದಾರಿ ವಾಯುಸೇನಾಕ್ ಫಾಯ್ದಾಚಿ ನ್ಹಯ್, ತಸಲೊ ಅನ್ವೇಷಣ್ ಸಬಾರ್ ವರ್ಸಾಂ ಆಸ್ಚ್ಯಾ ಅಧಿಕಾರಿಂಕ್ ಭಾರಿಚ್ ಉಪ್ಕಾರಿ. ತರೀ ಹಾಂವ್ ಗೆಲೊಂ. ನಾಲೆ ನಿಲ್ದಾಣಾಂತ್ ಘಶ್ಟಾಲೊಂ ಆನಿ ದೋನ್ ಮಹಿನೆ ಕಶ್ಟಾಲೊಂ.

ಪರ್ತ್ಯಾನ್ ಎಕಾ ಮಹಿನ್ಯಾ ಖಾತಿರ್ ಪಾಟಿಂ ಹಿಂಡನಾಕ್ ಆಯ್ಲೊಂ ತರೀ ದುರಾದ್ಯಶ್ಟಾಚಿ ತಲ್ವಾರ್ ತಕ್ಲೆ ವಯ್ ಉಮ್ಕಾಳ್ತಾಲಿ ಜಾಲ್ಯಾನ್ ತೀನ್ ಮಹಿನ್ಯಾಂ ಖಾತಿರ್ ಬಿಕಾನಿಕ್ ವಚುಂಕ್ ಪಡ್ಲೆಂ. ತ್ಯಾ ರೀತೀನ್ ನವ್ಯಾ ರ್ಯಾಂಕಾಕ್ ವರ್ಸ್ ಉತರ್ತಾನಾ (1991) ವಿಭಾಗ್ ತಾಂತ್ರಿಕ್ ಅಧಿಕಾರಿ ಮದೆಂ ವ್ಹಡ್ಲೊ ಆನಿ ಆಪ್ಣಾಕ್ ತವಳ್ ತವಳ್ ಬಿಕಾನಿಕ್ ವಚುಂಕ್ ಪಡ್ತಾನಾ ಸೀನಿಯರ್ ಆಫಿಸರಾನ್ ಆಪ್ಲೆಂ ದಫ್ತರ್ ಸಾಂಬಾಳುಂಕ್ ಮ್ಹಾಕಾ ಕದೆಲ್ ದಿಲೆಂ.

ಆನಿ ತೆಂ ಮ್ಹಾಕಾ ಶಿರಾಪ್ ಜಾಂವ್ಕ್ ಪಾಪ್ಲೆಂ, ಹಾಂವ್ ದುರಾಂ ಆಯ್ಕುತಾಂ - ಮೊಗಾನ್ ಪರಿಹಾರ್ ಕಳಯ್ತಾಂ ಮ್ಹಣ್ ಸಮ್ಜಾಲ್ಲೆ ವಾಯುಸೈನಿಕ್ ಸಕಾಳಿಂ - ಸಾಂಜೆರ್ ನಿಬಾಂ ಹಾಡುನ್ ಬಿಕಾನೆರ್ ವೆಚೆಂ ಆಡಾಂವ್ಕ್ ಒದ್ದಾಡ್ತಾಲೆ (ಫಾಂತ್ಯಾರ್ ವಚುಂಕ್ ಆಸ್ಚೆ ಆದ್ಲ್ಯಾ ರಾತಿಂ ಧಾ - ಇಕ್ರಾ ವರಾರ್ ಸಯ್ತ್ ರುಧಾನ್ ಕರ್ತಾಲೆ ಪತಿಣ್ ಹುಶಾರ್ ನಾಂ, ಆಪ್ಣಾಕ್ ಹರ್ಥೆಂ ದುಕ್ತಾ, ಹಪ್ಪಾ ಉಪ್ರಾಂತ್ ಸಿವಿಲ್ ಪರೀಕ್ಷಾ ಆಸಾ, ಭಯ್ಣಿಚೆಂ ಕಾಜಾರ್ ತಯಾರ್ ಜಾಲಾಂ ಮ್ಹಳ್ಳ್ಯಾ ವಾಕ್ಯಾಂನಿ. ಸುರ್ವಾತೆರ್ ರಾಯಾಚಾ ಘೊಡ್ಯಾ ಬರಿ ಪಾಟಿಂ ಮುಕಾರ್ ಧಾಂವ್ಲೆಂ ಹಾಂವ್ ಸವ್ಕಾಸ್ ಕಶ್ಟಾಂಚೊ ತಿಸ್ರೊ ಅಂಕೊ ಹೆಂ ವಾವಂವ್ಕ್ ಸಕಾನಾಸ್ಚೆಂ ಗಾಡಾಂವ್ ಜಾಲೊಂ, ಜಾಂವ್ ಧಪ್ಪರಾಂತ್ ಯಾ ಕ್ವಾರ್ಟರ್ಸ್ ಸಮಾಧಾನ್ ನಾಸ್ತಾಂ ವೆಳ್ಳೆಳ್ಳೊಂ. ಇಡ್ಯಾಂತ್ 34 ವರ್ಸಾಂ ಸರ್ವಿಸ್ ಕೆಲ್ಲೊ ವಾಯುಸೈನಿಕ್ (1956-1990) ಜಾಲ್ಯಾನ್ ಸರ್ವಾಂಪ್ರಾಸ್ ಸೀನಿಯರ್ ಮಾನಾಂತ್ ಶಿರ್ಕಾಲೊಂ.

ಮಿಸ್ಸಾಯ್ಸ್ ವಿಭಾಗಾಂತ್ಲೆ 50-60 ಸೈನಿಕ್ ಬಿಕಾನಿರ್ ಆಸ್ಲಾರಿ ಹಿಂಡನಾಂತ್ ಲಿಪ್ಪಾ - ಲೊಳ್ವಾ 90-100 ಜಣಾಂಕ್ ಸದಾಂ ಸಕಾಳಿಂ ಹಾಜಿ ಘೆಂವ್ಚೆಂ ಕಾಮ್, ಹಪ್ಪಾಕ್ ಏಕ್ ಪಾವ್ಲಿಂ ಸಾಂಜೆರ್ ಫಿಜ್ಜಿಕಲ್ ಟ್ರೈನಿಂಗ್ (ಪಿ.ಟಿ.) ಮ್ಹಣ್ ದಾಂವ್ಡಾಂವ್ಚೊ ವಾವ್, ಮಹಿನ್ಯಾಕ್ ಏಕ್ ಪಾವ್ಲಿಂ ಲೆಫ್ಟ್ - ರಾಯ್ಸ್ ಮ್ಹಣ್ ಪೆರೇಡ್ ಕರುಂವ್ಚಿ ಜವಾಬ್ದಾರಿ ಮ್ಹಣ್ತಾನಾ ಹಾಂವ್ ಸುಸ್ತಾಪ್ಪಾ ಜಾಲೊಂ. ಪೂಣ್

ಫುಟ್‌ಬಾಲ್ ಖೆಲ್ಗಾಡಿ ಜಾಲ್ಲ್ಯಾನ್ ಧಮ್ ಬರೊ ಆಸಲ್ಲೊ!

ತಸಲಿ ಅವಸ್ಥಾ ಲಾಂಬಾನಾ ಆನಿ 1992 ವರಸ್ ಚಲ್ತಾನಾ ಉಲ್ಲಾಸಿ ಘಡಿತಾಂಚೊ ದುಸ್ರೊ ಅಂಕೊ ಸ್ವತಂತ್ರೋತ್ಸವಾ ದಿಸಾ ಪರ್ಗಟ್ ಜಾಲೊ. ಮ್ಹಜಿ ಲಾಂಬ್ ಆವ್ಡೆಚಿ ಸೆವಾ ನಿಶ್ಚಾಭರಿತ್ ವಾವ್ರ್ ಆನಿ ಆಡಲ್ಯಾಧಿಕಾರಿಚಿ ಶಿಫಾರಾಸ್ ಮಾಂದುನ್ ಭಾರತಾಚಾ ರಾಶ್ಟ್ರಪತಿ ನಾರಾಯಣಾನ್ ಮ್ಹಾಕಾ ಗೌರವ್ ಅಧಿಕಾರಿಚಿ ಭಡ್ಡಿ ಪಾಟಯ್ಲಿ. (ಹೊನೊರರಿ ಫ್ಲಾಯಿಂಗ್ ಆಫಿಸರ್ - ಗಾರ್ಡ್ಸ್‌ಡೆ ಸೆಕೆಂಡ್ ಕ್ಲಾಸ್) ಸರ್ವ್ ಫಾಯ್ಲ್ಯಾ ಸವೆಂ. ತ್ಯಾ ವರ್ವಿಂ ಧಪ್ಪರಾಂತ್ ತಿಕ್ಚೆ ಸವ್ಯಾಸಾಯ್ ಮೆಳ್ಚಿ ಮ್ಹಾಕಾ ಸಹಾಯಕ್ ಜಾವ್ನ್ ವಾರಂಟ್ ಆಫಿಸರ್ ಮೆಳ್ಚೊ ಸಾಂಬಾಳ್ ಚಡ್ಲೆಲ್ಯಾ ಬರಿಚ್ ಧರ್ಮಾರ್ಥ್ ರೇಶನ್ ಫಾವೊ ಜಾಲೆಂ. (ಗೊಂವಾ ಪಿಟೊ, ತಾಂದುಳ್, ಸಾಕರ್, ಚಾ/ ಕಾಫಿ ಪಿಟೊ, ಬಟಾಟೆ - ಪಿಯಾವ್ ಮಿಸರ್ಗಾಂ, ಜಿರೆಂ, ಮಿರಿಂ ಮಹಿನ್ಯಾಕ್ ಸಾಟ್ ತಾಂತಿಯಾಂ ಆನಿ ಹಪ್ಪಾಕ್ ಏಕ್ ಕೊಂಬಿ ಮೆಳ್ತಾನಾ ಗಮ್ತತ್. ತಾಚೆ ವಯ್ರ್ ಮಹಿನ್ಯಾಕ್ ಆಟ್ ಬೊತ್ತಿ ರಮ್ / ವಿಸ್ತಿ ಬದ್ಲಾಕ್ 12 ಬೊತ್ತೆ ಘೆವ್ಯೆತ್.)

ಆಮ್ಕಾಂ ತೆಗಾಂಕ್ ಹೆಂ ವಿಶೇಸ್ ಚಡ್ ಜಾತಾಲೆಂ. ರಮ್ / ವಿಸ್ತಿ ಹಾಂವ್ ಮಿತ್ರಾಂಕ್ ದಿತಾಲೊಂ. ಪತಿಣ್ ತಾಂತಿಯಾಂ, ಕೊಂಬಿ ಸೆಜಾರ್ಯಾಂಕ್ ವಾಂಟ್ತಾಲಿ ಆನಿ ಬರೆಂ ನಾಂವ್ ಜೊಡ್ತಾಲಿ ಆನಿ ಮ್ಹಜೆ ಆಂಕ್ವಾರ್ ತಾಂತ್ರಿಕ್ ಸೈನಿಕ್ ಗರ್ಜೆಕ್ ಬೊತ್ಲೆ ವಾವಯ್ತಾಲೆ. ಸರ್ವಾಂ ಪ್ರಾಸ್ ವ್ಹರ್ತೆಂ ಜಾವ್ನ್ ವಿಮಾನ್ ನಿಲ್ದಾಣಾ ಭಿತರ್ ಸೀದಾ ವಚ್ಯೆತ್, ಕ್ಯಾಂಟಿನಾಂತ್ ಕ್ಯೂ ನಾಸ್ತಾಂ ವಸ್ತು ಘೆವ್ಯೆತ್, ಪೆರೇಡ್, ಸಭೆ ವೆಳಾ ಫುಡ್ಲಿ ಬಸ್ಕಾ!

ಆಶೆಂ ಫುಡ್ಲ್ಯಾನ್ ಸಂತೊಸ್ ಆರಾಯಾನಾ ಆನಿ ಪಾಟ್ಲ್ಯಾನ್ ರಗ್ಯಾಂಚ್ಯಾ ಕೊಂಡಾಂತ್ ಬುಡ್ತಾನಾ ಸಂಖ್ಯಾನ್ ತಿಸ್ರ್ಯಾ ನಿರಾಶಿ ಘಡಿತಾಂತ್ಲೊ ಪಯ್ಲೊ ಅಂಕೊ ಜಾವ್ನ್ 1992 ದಶೆಂಬ್ರಾಂತ್ ಮ್ಹಾಕಾ 55 ವರ್ಸಾಂ ಭರ್ಲಿ. 1-4-1993 ಥಾವ್ನ್ ನಿವೃತ್ತ್ ಜಾಂವ್ಕ್ ಆದೇಶ್ ಆಯ್ಲೊ (ಖಂಡಿತ್ ಜಾವ್ನ್ ನಿರಾಶಾ, ನಿವೃತ್ತ್‌ಪಣ್ 58 ವರ್ಸಾಂಕ್ ಕರ್ಚಿ ಆಲೋಚನ್ ಧಲ್ತಾಲಿ, ಹಾಂವ್‌ಯಿ ಭರ್ವಾಸ್ತಾಲೊಂ, ಪುಣ್ ತೆಂ 2006 ವರ್ಸಾ ಜಾಲೆಂ) ಜನರಾಚಾ ಪಯ್ಲ್ಯಾ ಹಪ್ಪಾಂತ್ ದಸ್ತಾವೆಜಾಂ ಭರುಂಕ್ ಹಾಂವ್ ಡೆಲ್ಲಿ ರೆಕೊಡ್ ಆಫಿಸಾಕ್ (AFRO) ಪಾವ್ಲೊಂ!

ನಿಶ್ಚಾ ಆದರ್ಶ, ನಿವೃತ್ತಿ ಆದೇಶ, ನಿಮಾಣೊ ಆದೇವ್

ತೀತೀನ್ ಅಂಕ್ಯಾಂನಿ ಆಪ್ಲಾಂನಿ ತೀನ್ ಘಡಿತಾಂ ಮ್ಹಜ್ಯಾ ಭಾರತೀಯ್ ವಾಯುಸೇನಾ ಸೆವೆಂತ್ಲ್ಯಾ ನಿಮಾಣ್ಯಾ ತೀನ್ ವರ್ಸಾಂನಿ (1990-93) ಮಿಲಿಟ್ರಿ ಜಿಣ್ಯೆಂತ್ ಭಾರಿಚ್ ಆನ್ವೇಗಾಚಿಂ ಆನಿ ಗೂಂಡ್ ಉಗ್ಡಾಸಾಚಿಂ ಜಾಂವ್ಕ್ ಪಾಪ್ಲಿಂ ಮ್ಹಣ್ಯೆತ್. ಉಲ್ಲಾಸಿತ್ ಘಡಿತಾಂ ಪಯ್ಕಿ ತಿಸ್ರೊ ಅಂಕೊ ಜಾವ್ನ್ ಮಿಲಿಟ್ರಿಚೊ ಸರ್ವೋತ್ತಮ್ ಪದ್ವೆದಾರ್ ಜಾವ್ನ್ ಸ್ವಾಸ್ಥ್ಯ ರಾಶ್ತ್ರಪತಿ ನಾರಾಯಣಾನ್ ಮ್ಹಜಿ ಲಾಂಬ್ ಸೆವಾ (36 ವರ್ಸಾಂ) ಉತ್ತೀಮ್ ನಡ್ಡೆಂ (ಶೂನ್ಯ್ ಅಪ್ರಾಧ್) ಆನಿ ಊಂಚ್ ನಿಶ್ಚಾ (ಪಾರೊತಾಕ್ ರಾತ್-ದೀಸ್ ತಯಾರ್) ಲೆಕಾಕ್ ಘೆವುನ್ ಆನಿ ಮ್ಹಜ್ಯಾ ಮೇಲಾಧಿಕಾರಿಂಚಿ ಶಿಫಾರಸ್ ಮಾಂದುನ್ 1993 ರಿಪಬ್ಲಿಕ್ ದಿಸಾ (ಜನೆರ್ 26) ಮ್ಹಾಕಾ ಗೌರವ್ ಫೈಟ್ ಲೆಫ್ಟಿನೆಂಟ್ (ಭೂಸೇನಾಂತ್ ಕ್ಯಾಪ್ಟನ್) ಪದ್ವಿ ಪಾಟಯ್ಲಿ. ತ್ಯಾ ವರ್ವಿಂ ಮ್ಹಜೆಂ ಸ್ಥಾನ್ ಚಡಿತ್ ಗೌರವಾಚೆಂ ಜಾಲ್ಲ್ಯಾಬರಿಚ್ ಆರ್ತಿಕ್ ಘಟಾಯ್ತಾಯಿ ಲಾಬ್ಲಿ (ಆತಾಂಚ್ಯಾ ಹಿಸ್ವಾ ಪರ್ಯಾಣ್ ಸಾಂಬಾಳ್ 66000, ಹಾಂವ್ ಆತಾಂ 33000 ಪೆನ್ಸನ್ ಆರಾಯ್ತಾಂ)

ಕಶ್ಟಾಂಚೆಂ ಘಡಿತ್ ಜಾವ್ನ್ 1990 ಸುರೈರ್ ರಾಜಸ್ಥಾನಾಂತ್ಲ್ಯಾ ರೆಂವಾಳ್ ಪ್ರದೇಶಾಂತ್ ರಾತ್‌ಭರ್ ಪಾರೊತಾಚೊ ವಾವ್ರ್ ಆಪ್ಲಾಲ್ಲೊ. ತಿಸ್ರ್ಯಾ ವರ್ಸಾ ಮಾಯಾಗ್ ಜಾಲ್ಲೊ. ಜನೆರಾ ಥಾವ್ನ್ ಭಾರಿಚ್ ಸವ್ಯಾಸಾಯೆಚಿ ಜಿಣಿ ಉಗ್ಡಿ ಜಾಲ್ಲಿ. ಆನಿ ಮೆಯಾಚ್ಯಾ ಪಯ್ಲ್ಯಾ ತಾರಿಕೆಥಾವ್ನ್ ಲಾಬ್ಲ್ಯಾ ನಿವೃತ್ತಪಣಾಚಿ ತಯಾರಿ ಚಲ್ಲಿ.

ಹೆರಾಂಕ್ ಸಮ್ಜಾತಾಗೀ ನಾಂಗೀ, ಪುಣ್ ವಾಯುಸೇನಾಂತ್ಲ್ಯಾ ನಿಮಾಣ್ಯಾ ವರ್ಸಾಂನಿ ಮ್ಹಜೆರ್ ಭೆಜ್ಲೆಲ್ಯಾ ಬೆಜಾರಾಯೆಚ್ಯಾ ಘಡಿತಾಚೊ ಪಯ್ಲೊ ಅಂಕೊ ಮ್ಹಜ್ಯಾ ನಿವೃತ್ತಪಣಾಚಿ ತಯಾರಾಯೆವರ್ವಿಂಚ್ ಕಿರ್ಲಾಲೊ ಮ್ಹಣ್ಯೆತ್. ಬೆಜಾರಾಯ್ 18ವರ್ಸಾಂ ಪ್ರಾಯೆಥಾವ್ನ್ ಸೆವೆಚ್ಯಾ ಕಾಳ್ಜಾಂತ್ ಭರ್ಲೆಲ್ಯಾ ಆನಿ ಉಸ್ವಾಸಾಂತ್ ಮಿಸ್ಕಾಲ್ಲ್ಯಾ ವಾಯುಸೇನಾಚ್ಯಾ ಪರಿಸರಾಕ್ ಸಾಂಡುನ್ ವೆಚೆಂ ನಿರ್ಭಾಗ್ಯಾಣ್ ಮ್ಹಾಕಾ ಗೂಂಡ್ ಮಾಪಾನ್ ಫಾಪ್ಣಾತಾಲೆಂ. ಸಬ್ದಾ, ಚಿಂತ್ನಾ ಆನಿ ಕರ್ನಿನ್ ವಾಯುಸೇನಾ ರಿಶಿನಿಶಿಕ್ ಆರಾಯ್ಲೆಲ್ಯಾ ರಗ್ತಾಂತ್ ಭರ್ಲೆಲ್ಯಾ ಮ್ಹಾಕಾ 36 ವರ್ಸಾಂಚ್ಯಾ ತ್ಯಾ ವಾತಾವರಣಾಥಾವ್ನ್ ಮೆಕ್ಲೊ ಜಾಂವ್ಪಿ ಸಂಗತ್ ಖಂಡಿತ್ ಜಾವ್ ಏಕ್ ಭಿರಾಂಕುಳ್ ಸ್ವಪ್ನಾಬರಿ ಧೊಸ್ತಾಲಿ. ಪುಣ್ ದುಸ್ರಿ ವಾಟ್ ಯಾ ಪರಿಹಾರ್ ನಾಸ್ತಾಂ ಹಾಂವ್ ತಯಾರ್ ಜಾತಾಲೊಂ, ಸರ್ವ್ ವಿಲೆವಾರಿ ಕರ್ತಲೊಂ, ದೀಸ್ ಮೆಜ್ತಾಲೊಂ ಆನಿ ಅಜಾಪ್ ಘಡುಂಕ್ ಮಾಗ್ತಾಲೊಂ.

ಅಜಾಪ್ ಮ್ಹಳ್ಯಾರ್ ಮಿಲಿಟ್ರಿ ಸೆವೆಚಿ ಆಪ್ಲಿ ಚಡ್ ಜಾಂವ್ಪಾವಿಶಿಂ, 55 ವರ್ಸಾಂ ಪ್ರಾಯೆಥಾವ್ನ್ 58 ವರ್ಸಾಂಕ್ ಚಡ್ವಿಶಿಂ ವಾರ್ಯಾರ್ ಧರ್ಲಿ ಖಬರ್, ಮಿಲಿಟ್ರಿ ಚಡ್

ಮಾಪಾನ್ ತರ್ರಾಟಿ ಉರ್ರಾ ಖಾತಿರ್ 55 ವರ್ರಾಂ ಪ್ರಾಯೆರ್‌ಚ್ ನಿವೃತ್ತಿ ಜಾಂವ್ಕ್ ಆಸ್‌ಲ್ಲೆಂ ಆನಿ ತೀನ್ ವರ್ರಂಚಿ ಆವ್ಡಿ ಕೆದ್ನಾಂಯ್ ಚಡೊಂಕ್ ಪುರೊ ಮ್ಹಳ್ಳಿ ಖಬರ್ ಆಸ್ಲಿ (2006 ಇಸ್ವೆಥಾವ್ನ್ ಜಾಲಿ). ದೆಕುನ್ ಹಾಂವಾಯಿ ಆಶೆತಾಲೊಂ.

ಕಾರಣ್ ಜೆಪ್ಪು ಮ್ಹಲ್ಲಡ್ಯಾ ಘರಾಕ್ ಲಾಗೊನ್ ಆಸ್ಚ್ಯಾ ಸುವಾತೆಂತ್ ಘರ್ ಬಾಂದುಂಕ್ ಸುರ್ರಾತಿಲ್ಲೆಂ ಕಾಮ್ ಸಂಪೂರ್ಣ್ ಜಾಂವ್ಕ್ ನಾತ್ಲೆಂ, 3-4 ಮಹಿನೆ ಲಾಂಬೊಂಕ್ ಪುರೊ ಮ್ಹಣ್ ಬಾಂದ್ಲೆಲ್ಯಾನ್ ಉಚಾರ್ಲೆಲೆಂ ಆನಿ ಮ್ಹಾಕಾ ಕುಟ್ಮಾ ಸಾಮಾರಾಸವೆಂ ಮ್ಹಲ್ಲಡ್ಯಾ ಘರಾ ರಾವೊನ್ ಆಡ್ಣೆಣಿ ಉಬ್ಜೊಂವ್ಕ್ ಮನ್ ನಾತ್ಲೆಂ. ದೆಕುನ್ ಹಾಂವೆಂ ವಾಯುಸೇನಾ ಕ್ಯಾಂಪಾಂತ್‌ಚ್ ರಾಂವ್ಚಿ ಆಲೊಚೆನ್ ಕೆಲಿ ಆನಿ ತ್ಯಾ ಖಾತಿರ್ ವಿಶಿಶ್ಪ್ ಎಕಾ ರಿಯಾಯ್ತೆಚೊ ಫಾಯ್ಡೊ ಜೊಡ್ಲೊ. ರಿಯಾಯ್ತ್ ಹ್ಯಾ ಖಾತಿರ್ ಮಂಗ್ಳುರ್ ಸಾಂ ಆಗ್ಲೆಸ್ ಕೊಲೆಜಿಂತ್ ನಿಎಸ್ಲಿ ಸಂಪವ್ನ್ ಧುವ್ ಜ್ಯಾಸ್ಲಿನ್ 1992 ಇಸ್ವೆಂತ್ ಆಮ್ಚೆಸಂಗಿ ಯೆಂವ್ಕ್ ಆಯಿಲ್ಲಿ ಆನಿ ಡೆಲ್ಲಿಂತ್ ಕಂಪ್ಯೂಟರ್ ಕೋರ್ಸ್ ಕರ್ತಾಲೊ. ತೆಂ ನೀಬ್ ಫಾಲುನ್ ಹಾಂವೆಂ ಕ್ವಾಟರ್ನಾಂತ್ ಕ್ಯಾಂಪಾಂತ್ ರಾವೊಂಕ್ ಸ ಮಹಿನ್ಯಾಂಚ್ಯಾ ಆವ್ಡೆಕ್ ಆರಿ ಪಾಟಿವ್ನ್ ಮಂಜೂರ್ ಕರಯ್ಲಿ.

ಪೂಣ್ ಬೆಜಾರಾಯೆಚೊ ದುಸ್ರೊ ಅಂಕೊ ಹ್ಯಾ ಸ ಮಹಿನ್ಯಾಂಚ್ಯಾ ಆವ್ಡೆಂತ್ (ಮೇ ಮಹಿನ್ಯಾಂತ್) ಕಿರ್ತಾಲೊ ಆನಿ ಕಠಿಣಾಯೆನ್, ಚಿಂತುಂಕ್ ನಾತ್ಲೆಲ್ಯಾ ರುಪಾನ್ ಆಪ್ಣಾಲೊ. ಪಯ್ಲ್ಯಾ ತಾರ್ಕೆರ್ ಮೆಲ್ಚಿಚಾರಾಕಾಂಚ್ಯಾ ವಿಭಾಗಾನ್ ಮ್ಹಾಕಾ ಆದೇವ್ನ್ ಕಾರ್ಯೆಂ ಮಾಂಡುನ್ ಬರಿ ನಾಗರಿಕ್ ಜಿಣಿ ಮಾಗ್ತಾನಾಂಚ್ ರುದಾನ್ ಕರುಂಕ್ ಲಾಯ್ಲೆಲಿ ಬೆಜಾರಾಯ್ ದಿಸಾಂದೀಸ್ ವಾಡಾತ್ ಗೆಲಿ ಆನಿ ದುಸ್ರ್ಯಾ ಮಹಿನ್ಯಾಂತ್ ವಿಸ್ತಾರ್ಲಿ.

ಚಿಂತಿನಾತ್ಲೆಲ್ಯಾ ರಿತಿನ್ ಆನಿ ಮಾರೆಕಾರ್ ರುಪಾನ್ ಎಕಾ ಸಾಂಜೆರ್ ಕಂಪ್ಯೂಟರ್ ಶಿಕೊಂಕ್ ಗೆಲ್ಲಿ ಧುವ್ ಪಾಟಿಂ ಆಯಿಲ್ಲಿಚ್ ಆವ್ಣಿತ್, “ಪಪ್ಪಾ, ಹಾಂವ್ ಕೋರ್ಸ್ ಮುಗ್ತಾತಾಚ್ ಹಾಂಗಾಚ್ ಕಾಮ್ ಕರ್ತಾಂ, ಮಂಗ್ಳುರ್ ಯೇನಾ” ಮ್ಹಣಾಲಿ. ಹಾಂವ್ ಹಾಂ! ಮ್ಹಣ್ ತೋಂಡ್ ಉಫಡ್ತಾನಾ ಆನಿ ಪತಿಣ್ ‘ಕಿತ್ಯಾಕ್?’ ಮ್ಹಣ್ ದೊಳೆ ಸೊಡ್ತಾನಾ ಧುವೆನ್ “ಡೆಲ್ಲಿಂತ್ ಕಂಪ್ಯೂಟರ್ ಕಾಮ್ ಬರೆಂ ಮೆಳ್ತಾ, ಗಾಂವಾಂತ್ ಸಾಂಬಾಳ್ ಉಣೊ” ಮ್ಹಣ್ ಪಾಚಾರ್ಲೆಂ. ಎಕ್ಲಿಚ್ ಧುವ್, ವಾಡ್ಲೆಲಿ ಧುವ್, ಪರ್ಕಾಂವಾಂತ್ ಎಕ್ಲಾಕ್‌ಚ್ ಸಾಂಡುಂಕ್ ಜಾಯ್ನಾ ಮ್ಹಣ್ ಖಿಂತ್ ಕರ್ಚ್ಯಾ ಆಮಿ, “ಕಾಮ್ ವ್ಹಯ್, ಪುಣ್ ರಾವ್ತಾಯ್ ಖಿಯೆಂಯ್?” ಮ್ಹಣ್ ಕಳ್ಳೆಲೆ ಉಚಾರ್ತಾನಾ ತಿಚಿ ಖಿಡಕ್ಚೆ ಜಾಪ್, “ತ್ಯಾ ವಿಶಿಂ ಹಾಂವೆಂ ವಿಲೆವಾರಿ ಕೆಲ್ಯಾ, ಮ್ಹಜೆಸಂಗಿ ಕಂಪ್ಯೂಟರ್ ಶಿಕ್ಪಾ ಇಶ್ಟಿಣೆಗೆರ್ ರಾವ್ತಾಂ, ತಿಚಾಚ್ ರುಮಾಂತ್ ರಾವ್ಯೆತ್ ಮ್ಹಣ್ ತಿಣೆಂ ಸಾಂಗ್ಲಾಂ” ಮ್ಹಣ್ ಆಯ್ಕಾಲಿ.

ಮಿಲಿಟ್ರಿ ಆಫಿಸರ್ ಹಾಂವ್, ತ್ಯಾ ತೆಕಿತ್ ತರ್ಯಿ ಪದ್ವಿ ಚಲವ್ನ್ ಶೆಂಭೊರೊಂ ಸೈನಿಕಾಂಕ್ ಘುಂವ್ಣಾವ್ನ್ ದುಬಾವ್ ದಾಕಯಿಲ್ಲೊ ಆಡಳ್‌ದಾರ್ ತರೀ ವೀಸ್ ವರ್ರಾಂಚ್ಯಾ ಧುವೆ ಹುಜ್ರಿಂ ಧಮ್ ಕಾಡುಂಕ್ ಸಕಾನಾಸ್ತಾಂ ಹುಳ್ಳುಳ್ಳೊಂ. ಭಿರಾಂತ್ ತಿ ಘರ್ ಸಾಂಡುನ್ ವಚಾತ್ ಆನಿ ನಾಕ್ ಕಾತ್ರಿತ್ ಮ್ಹಣ್ ಭೆಶ್ಪಾಯ್ಲಾರ್, ಮಾರ್ಲಾರ್ ಗಲಾಟೊ ಕರುನ್ ಸೆಜಾರಾ ಕಳಯ್ತ್ ಮ್ಹಣ್ ಸಕ್ಕಾಂ ಪ್ರಾಸ್ ವರ್ರೆಂ ಪತಿಣ್ ನಿರಾಶಿ ಜಾಯ್ತ್ ಮ್ಹಣ್.

ಹಾಂವೆಂ ಉಲವ್ಣೆಂ ಬಂಧ್ ಕರ್ಚ್ಯಾಕ್ “ತೆಂ ಜಾಯ್ನಾ, ತುಕಾ ಅಶೆಂ ಸೊಡುನ್

ವಚುಂಕ್ ಜಾಯ್ನಾ” ಮ್ಹಳ್ಳೆಂ ತೀರ್ವ್ ದಿಲೆಂ ಆನಿ ಧುವ್ ಆಪ್ಲ್ಯಾ ಕುಡಾಕ್ ಗೆಲ್ಲಿಚ್ ಪತಿಣೆಕ್ ಆರಾವ್ನ್ ರಡ್ಲೊಂ, ಅಶೆಂ ಕಿತ್ಯಾಕ್ ಜಾಲೆಂ” ಮ್ಹಣ್ ಕಡ್ಲೊಂ. ಬೆಜಾರಾಯೆಚ್ಯಾ ಘಡಿತಾಚೊ ದುಸ್ರೊ ಅಂಕೊ ಸವ್ಯಾಸ್ ನಿವ್ತೊಲೊ, ಸಮ್ಜಣೆನ್ ಪಾಲ್ವಾತಾಲೊ ಮ್ಹಣ್ ಚಿಂತ್ಲೆಲ್ಯಾ ಕಡೆ ಅಂಕೊಂ ಭಶ್ಟಾಲ್ಯಾಬರಿ ಆಪ್ಲಾಲೊ. ತಿಸ್ರ್ಯಾ ರಾತಿಂ ಆಟ್ ವೊರಾರ್ಶೆಂ ಮ್ಹಜಿ ಧುವ್ ಸಾಂಗಾತ್ ಎಕಾ ತರ್ನಾಟ್ಯಾಕ್ ಘೆವ್ನ್ ಆಯ್ಲಿ, ದೊಳೆ ರುಂದಾವ್ನ್ ದೆಕ್ತಾನಾ ಕ್ಯಾಂಪಾಂತ್ಲ್ಯಾ ಕೊಪೆಲಾಂತ್ ಗಿಟಾರ್ ಮಾರ್ಲೊ, ಗಿತಾಂ ಶಿಕಂವ್ಚೊ, ತಮ್ಯಾಂಚೊ ಆಂಗ್ಲೊ ಇಂಡಿಯನ್ ಮ್ಹಣ್ಲೊ ದಿಸ್ಲೊ ಆನಿ ಸಳಾವಳೆನ್ ಉಲಯ್ಲೊಂ. ಭಿತರ್ ರಿಗ್ಜೆಚ್ ಧುವೆನ್ ಘಡ್ಲೊ ಮಾರ್ಲೆಲ್ಯಾಬರಿ ಇಂಗ್ಲಿಷ್ ವಾಪರ್ನ್, “ಆಪುಣ್ ಹಾಚೊ ಮೋಗ್ ಕರ್ತಾಂ, ಕಾಜಾರ್ ಜಾವ್ನ್ ಆನಿ ಉದ್ಯೋಗ್ ಧರುನ್ ಡೆಲ್ಲಿಂತ್ ರಾವ್ತಾಂ, ಗಾಂವಾಕ್ ಯೇನಾ” ಮ್ಹಣಾಲಿ.

ಪತಿಣ್ ಮ್ಹಜಿ, “ತಶೆಂ ಕರಿನಾಕಾ ಪುತಾ” ಮ್ಹಣ್ ರಡ್ತಾನಾ ಮ್ಹಜೆಂ ಆಫಿಸರ್ ವ್ಯಕ್ತಿತ್ವ್ ಘುಲ್ಲೆಂ ಜಾಲ್ಲ್ಯಾನ್ ಹಾಂವೆಂ ಮಿಲಿಟ್ರಿ ತೀರ್ವಾಬರಿ “ಜಾಯ್ತ್, ಆಮಿ ಆಡಾಯ್ನಾವ್, ತುವೆಂ ಆತಾಂಚ್ ವಚ್ಚೆತ್” ಮ್ಹಣ್ ಪಾಚಾರ್ಲೆಂ. ಧುವ್ ತಕ್ಷಣ್ ಆಪ್ಲ್ಯಾ ಕುಡಾಂತ್ ಸೂಟ್‌ಕೇಸ್ ಭರ್ತಾನಾ ಹಾಂವ್ ಪತಿಣೆಕ್ ಆರಾವ್ನ್ ಭುಜಯ್ಲಾಗ್ಲೊಂ. ಪಂದ್ರಾ ಮಿನುಟಾಂನಿ ಧುವ್ ಭಾಯ್ರ್ ಯೇವ್ನ್, “ಚಲ್ತಾಂ ಪಪ್ಪಾ-ಮಮ್ಮಿ, ಕಾಜಾರಾಕ್ ಆಪಯ್ತಾಂ” ಮ್ಹಣ್ ಗೆಲೆಂ.

“ಘರೊವ್ಣೆನ್ ಆಯಿಲ್ಲೊ ಆವ್ ಪಿಂರೊಣೆನ್ ವಾಳುನ್ ಗೆಲೊ” ಮ್ಹಣ್ಲಾಚ್ಚಿ ಗಾದಿಬರಿ ಧುವೆಚ್ಯಾ ಆಡ್ ವಾಟೆಬಾಬಿಂ ತಕ್ಲಿ ಥಾಪುನ್ ಆಸ್‌ಲ್ಲೊಂ ಹಾಂವ್ ತಿಚ್ಯಾ ನಿರ್ಗಮನಾವೆಳಾ ಎಕ್ದಮ್ ಶಾಂತ್ ಜಾಲೊಂ. ದುಸ್ರ್ಯಾ ದಿಸಾ ಮ್ಹಜ್ಯಾ ಮಿಸಾಯ್ಲೆ ವಿಭಾಗಾಕಡೆ ವಚುನ್ ಮಂಗ್ಳುರಾಕ್ ವೆಚಿ ಮಿಲಿಟ್ರಿ ಟಿಕೆಟ್ (ರೈಲ್ವೆ ವಾರಂಟ್) ಘೆವ್ನ್ ಆನಿ ಸೀದಾ ನಿವ್ ಡೆಲ್ಲಿ ಸ್ಪೇಶನಾಕ್ ವಚುನ್ ಬಸ್ವಾ ವಿಚಾರುನ್ ಆಯ್ಲೆಂ. ಅಕ್ಟೋಬರ್ ಪಾಂಚ್ ತಾರ್ಕೆಚ್ಯಾ ಮಂಗಳಾ ಎಕ್ಸ್‌ಪ್ರೆಸಾಂತ್ ಪಯ್ಲ್ಯಾ ವರ್ಗಾಚ್ಯಾ ಬಸ್ಕಾ ಮೆಳ್ಳೆಲ್ಯಾನ್ ಸಮಾಧಾನೆನ್ ಸಾಮಾನ್ ಬಾಂದುನ್ ಪಯ್ಲಾಚಿ ತಯಾರಿ ಕರಿಲಾಗ್ಲಾಂವ್. ತ್ಯಾ ಬರಾಬರ್ ಬೆಜಾರಾಯೆಚೊ ದುಸ್ರೊ ಅಂಕೊ ಸವ್ಯಾಸ್ ಪಾಲ್ವಾಲೊ, ಪುಣ್ ತಿಸ್ರೊ ಅಂಕೊ ಪಾಟವಾಚೊ ತಕ್ಲಿ ಉಕ್ಲೊಂಕ್ ಲಾಗ್ಲೊ. ತಿಸ್ರೊ ಅಂಕೊ ಆಮ್ಕಾಂ ಆಮ್ಚ್ಯಾ ಸಾಂಗಾತ್ಯಾಂನಿ ಆದೇವ್ನ್ ಮಾಗ್ಲೊ, ತ್ಯಾ ಖಾತಿರ್ ಭೆಟ್ ದಿಂವ್ಚೊ ಆನಿ ಘರಾ ಜೆವ್ಣಾಕ್ ಆಪಂವ್ಚೊ.

ಮಹಿನೊಭರ್ ಬೆಜಾರಾಯೆಚ್ಯಾ ಘಡಿತಾಚೊ ತಿಸ್ರೊ ಅಂಕೊ ಚಾಲು ಉರ್ದೊ ಆನಿ ಸವ್ಯಾಸ್, ಆಮಿ ಮನ್ ಕಿತ್ಲೆಂ ಘಟ್ ಕೆಲ್ಯಾರಾಯಿ ದುಕಾಳ್ - ನಿರಾಳಿ ಭೊಗ್ಲಾಂನಿ ಬದಲೊ. ದುಃಖಾಳ್ ಭೊಗ್ಲಾಂ ಇತ್ಲೊ ಮೋಗ್ ದಾಕಂವ್ಚ್ಯಾ ಸಾಂಗಾತಿ ಕುಟ್ಮಾಂಕ್ ಸಾಂಡುನ್ ವೆಚಿಂ ಆನಿ ನಿರಾಶಿ ಭೊಗ್ಲಾಂ ಇತ್ಲೊ ಬರೊ ಫುಡಾರ್ - ಭದ್ರತಿ ಪಾಟಯಿಲ್ಲ್ಯಾ ಮಿಲಿಟ್ರಿ ವಿಭಾಗಾಕ್ ಸಾಸ್ಣಾಕ್ ಸಾಂಡ್ಚಿಂ, ಶಿಸ್ಟೆನ್ ಗೌರವಾನ್ ಬಾಂದುಲ್ಲೊ ಗಾಂಚ್ ತುಟಂವ್ಚಿಂ!

1993 ಅಕ್ಟೋಬರ್ 5 ತಾರ್ಕೆರ್ ಸಾಂಜೆರ್ ಕ್ಯಾಂಕ್ ಸೊಡ್ತಾನಾ, ಸಾಂಗಾತ್ಯಾಂಕ್ ಸಾಂಡ್ತಾನಾ ಆನಿ ಸಾಮಾನಾಸವೆಂ ಟ್ರೇಯ್ನಾರ್ ಚಡ್ತಾನಾ ಉಮಾಳೆ ಕಾಟ್ ತುಟವ್ನ್ ಹುಸ್ಕಾಲೆ. ಕಳಿತ್ ನಾತ್ಲೆಲ್ಯಾ ಫುಡಾರಾತ್ವೆಂ, ವಳಕ್ ನಾತ್ಲೆಲ್ಯಾ ಸಮಾಜೆಂತ್ ಫುಡ್ಲಿ ಜಿಣಿ ಸಾರ್ಚ್ಯಾ ಕಾವ್ಣೆಣೆನ್ ಕಾಳಿಜ್ ಬಡ್ಡಡ್ತಾಲೆಂ.

ಮ್ಹಾಲ್ಗಡ್ಯಾ ಘರಾ ಥಾವ್ನ್ ಖೊಟ್

ಸಂಪಾದಕಾಚ್ಯಾ ವಿನತೆಕ್ ತಕ್ಲೆ ಬಾಗವ್ನ್ ಆನಿ ಅಭಿಮಾನಿಂಚ್ಯಾ ಉಲ್ಟಾಕ್ ಪಾಳೊ ದೀವ್ನ್ ಪಾಟಂ ದೀಶ್ವ ದುಸ್ರೊ ಭಾಗ್ ಉಘಡ್ತಾನಾ ಭಾರಿಚ್ ಕಳ್ಳೆ ಉಬ್ಜತಾತ್. ಹಾಂವೆಂ ನಿಜೆವ್ ಕೆಲ್ಲ್ಯಾ ಪರ್ಯಾಣೆಂ ಲಿಕ್ತಿ ಹರೈಕ್ ಸಂಗತ್ ಆಸಾ ತಶಿ ಆಸಾಜೆ. ಮೀಟ್ ಮಿರ್ನಾಂಗ್ ಆನಿ ಗುಮಾಟ್ ಸಮರ್ತನಾ ಥಾವ್ನ್ ಪಯ್ಸ್ ರಾವಾಜೆ ಸವೆಂ ತರ್ಕ್, ರಾಜಾಂವ್ ವಾಚ್ಪಾಂಚ್ಯಾ ವರವ್ಹೆಕ್ ಸೊಡಿಜೆ ಜಾಲ್ಲ್ಯಾನ್ ಸುರ್ವಾತ್‌ಚ್ ದುಕಾಳ್ ಜಾಂವ್ಕ್ ಪಾವ್ತಾ ಮ್ಹಣೈತ್. ಭಾರತೀಯ್ ವಾಯುಸೇನೆಕ್ ಆನಿ ಹಿಂಡನಾಂತ್ಲ್ಯಾ ಸಾಂಗಾತ್ಯಾಂಕ್ ಆದೇವ್ನ್ ಮಾಗ್ತಾನಾ ನಿರಾಶಿ ಜಾಲ್ಲೆಂ ಮನ್ ಡೆಲ್ಲಿ ರೈಲ್ವೆ ಸ್ಟೇಷನಾಂತ್ ಮಂಗಳಾ ಎಕ್ಸ್‌ಪ್ರೆಸ್‌ನಾಂತ್ ಪಯ್ಲ್ಯಾ ವರ್ಗಾಚ್ಯಾ ಡಬ್ಬ್ಯಾಂತ್ ಬಸುನ್ ಪಯ್ಸ್ ಕರ್ತಾನಾ ತಿಕ್ಲೆ ಹುಶಾರ್ ಜಾಲ್ಲೆಂ ಆನಿ ಮಂಗ್ಳುರ್ ಪಾವ್ತಾಂ ಪಾವ್ತಾಂ ಉಲ್ಲಾಸಾನ್ ಭರ್ಲೆಂ. ಕಾರಣ್ ಪತಿಣ್ ಘರಾವಿಶಿಂ ಉಲಯ್ತಾಲಿ.

ಹಾಂವ್ ಸಂತೊಸಾನ್ ಫುಲ್ತಾಲೊಂ ಆನಿ ತೃಪ್ತಿ ಭೊಗ್ತಾಲೊಂ. ಕಾಜಾರ್ ಜಾಲ್ಲ್ಯಾ ವೆಳಾಥಾವ್ನ್ ತಿಚೆಂ ಸಪಣ್ ಎಕ್‌ಚ್ ಜಾವ್ನ್‌ಲ್ಲೆಂ. ನಿವೃತ್ತ್ ಜಾಂವ್ಚ್ಯಾ ಆದಿಂ ಆಮ್ಚೆಂ ಏಕ್ ಘರ್ ಬಾಂದ್ಚೆಂ, ತಿಚ್ಯಾ ಲಗ್ನಾ ಖರ್ಚಾಕ್ ಸ್ವಂತ್ ಘರ್ ವಿಕುನ್ ಗೆಲ್ಲ್ಯಾ ತವಳ್ ಥಾವ್ನ್ ಮಿಲಿಟ್ಲಿ ಸೆವಾ ಆವ್ಣೆಂತ್ (1970-93) ತಿಚೆಂ ಮಾಗ್ಣೆಂ ತೆಂಚ್ ಜಾವ್ನ್‌ಲ್ಲೆಂ. ಮ್ಹಾಕಾ ಮ್ಹಾಲ್ಗಡ್ಯಾಂಚಿಂ ಘರ್ ಆಸ್ಸಾರಾಯಿ ವಿಂಗಡ್ ಸ್ವಂತ್ ಬರೆಂ ಮ್ಹಣ್ ಪೊರಾತ್ತಾಲಿ.

ದೆಕುನ್ 1992-ಂತ್ ರಜೆರ್ ಹಾಂವೆಂ ಮ್ಹಾಲ್ಗಡ್ಯಾ ಭಾವಾಲಾಗಿಂ ವಿಚಾರುನ್ ಆನಿ ಜೆಪ್ಪು ವರ್ಕಶೊಪ್ ಮೆನೆಜರ್ ಬಾಪಾಂಚಿ ಕಬ್ಲಾತ್ ಘೆವ್ನ್ ಘರ್ಚ್ಯಾ ಉಜ್ವಾಕ್ ಖಾಲಿ ಜಾಗ್ಯಾರ್ ಘರ್ಚಿ 30+20 ಘುಟಿಂಚಿ ಬುನ್ಯಾದ್ ಘಾಲ್ಲಿ ಆನಿ ನಿವೃತ್ತ್ ಜಾತಾನಾ ಮೆಳ್ಚ್ಯಾ ದುಡ್ಡಾನ್ ಘರ್ ಉಬಾರ್ಚಿ ಆಲೋಚನ್ ಕೆಲಿ. ತ್ಯಾಚ್ ಪರ್ಯಾಣೆಂ ನಿವೃತ್ತ್ ಜಾವ್ನ್ ಹಿಂಡನ್ ರಾವ್ಲಲ್ಯಾ ವೆಳಾ (ಮೇ-ಆಕ್ಟೋಬರ್) ಟೆರೆಸಾಚೆಂ ಘರ್ ತಯಾರ್ ಜಾಲ್ಲೆಂ. ಸರ್ವ್ ವಯ್ಜಾಟ್ ಪಳೆಂವ್ಚ್ಯಾ ದಾಟ್ಪುನ್, ಸಗ್ಳೆಂ ಘರ್ ತಯಾರ್ ಜಾಲಾಂ, ತುಮಿ ಯೆತಚ್ ಉಗ್ತಾವಣ್ ಕರೈತ್ ಮ್ಹಣ್ ಧಯ್ತ್ ದಿಂವ್ಣೆಂ ಪತ್ರ್ ಬರಯಿಲ್ಲ್ಯಾನ್ ಹಾಂವ್ ಸಂತೊಸ್ ಪಾವ್ಲೊಂ. ಆನಿ ಪತಿಣ್ ಮೊಳ್ಳಾಕ್ ಉಡ್ತಾಲಿ. ಮಂಗ್ಳುರ್ ಲಾಗಿಂ ಪಾವ್ತಾಂ ಪಾವ್ತಾಂ ಸಂತೊಸಾಚಿಂ ಉಡ್ಕಾಣಾಂ ನಿವೃತ್ತ್‌ಪಣಾಚಿ ನವಿ ಜಿಣಿ ಆನಿ ಜಲ್ಮಲ್ಯಾ ಗಾಂವ್ಣಿ ಪರ್ಮಳ್ ಸರ್ವ್ ವಿಶಿಶ್ವ್ ಸಮಾಧಾನ್ ಪಾಟಯ್ತಾಲಿ.

ಪೂಣ್ ಮಂಗ್ಳುರ್ ಸ್ಟೇಷನಾಂತ್ ದೆಂವ್ತಾಂ ಆನಿ ದಾಟ್ಪುಕ್ ವೇಂಗ್ ಮಾರ್ತಾಂ, ಸಮಾಧಾನೆಚಿ ವಾಟ್ಲಿ ಫುಟ್ಲಿ ಆನಿ ಪುಡ್ಲ್ಯಾ ಮೆಟಾವಿಶಿಂ ಖಿಂತ್ ಉಟ್ಲಿ. ದಾಟ್ಪುನ್ ಉಚಾರ್ಲಲ್ಯಾ ಪರ್ಯಾಣ್ ಘರಾಕ್ ನಂಬರ್ ಮೆಳುಂಕ್ ನಾತ್‌ಲ್ಲಾನ್ ವೀಚ್ ಆನಿ

ಉದ್ಯಾ ಸಂಪರ್ಕ್ ಹಾಡಂವ್ಕ್ ಜಾಂವ್ಚೆ ನಾ, ಮಹಿನ್ಯಾ ಭಿತರ್ ಮೆಳ್ತೆಲೆಂ ಆನಿ ತ್ಯಾ ಪರ್ಯಾಂತ್ ಆಮಿ ಮ್ಹಾಲ್ಗಡ್ಯಾ ಘರಾಚ್ ರಾವೆತ್ ಮ್ಹಣ್ ಸಮ್ಜಯ್ಲೆಂ.

ನಂಬರ್ ಮೆಳುಂಕ್ಯಾಯಿ ಸಾಧ್ಯ್ ನಾತ್ಲೆಂ. ಕಿತ್ಯಾಕ್ ಜಾಗೊ ಆಮ್ಚೊ ನ್ಹಯ್ ಬಗಾರ್ ಜೆಪ್ಪು ವರ್ಕ್ ತೊಪಾಚೊ(ಮ್ಹಾಳ್ಗರ್ ಭಿಸ್ವಾಚೊ) ಮ್ಹಜ್ಯಾ ಪಪ್ಪಾಕ್ ತಾಂಣಿ ಭಾಡ್ಯಾಕ್ ದಿಲ್ಲೊ ಆನಿ ಫಾರ್ ಬಾಂದ್ಚೆ ಖಾತಿರ್ ಹಾಂವೆ ಸಾಡೆತೀನ್ ಸೆಂಟ್ಸ್ ಗೇಣಿರ್ ಘೆತ್ಲೊ. ರಿಜಿಸ್ಟರ್ಡ್ ಜಾಯ್ನಾಸ್ತಾಂ ಆನಿ ಮೆಳಾನಾಸ್ತಾಂ ಲೈಸೆನ್ಸ್ ಕಾಡುಂಕ್ ಜಾಯ್ನಾ ಜಾಲ್ಲ್ಯಾನ್ ಹಾಂವೆಂ 36 ವರ್ಯಾಂ ಸೆವಾ ದಿಲ್ಲೊ ನಿವೃತ್ತ್ ಸೊಜೆರ್ ಮ್ಹಣ್ಣೊ ತುರುಫ್ ಮಾರುನ್ ವಿನತಿ ಕರುನ್ ನಂಬರ್ ಘೆಂವ್ಚಿ ಆಲೋಚನ್ ಕೆಲಿ. ಪೂಣ್ ಮ್ಹಜ್ಯಾ ದಾಟ್ಕುನ್ ಕೆಲೆಂ ಆನೈಕ್ ಕಾರ್ಪಾರ್ ಕಾಂಟ್ರಾ ತುಪೆಂ ಜಾವ್ನ್ ಆಡ್ ರಾವ್ಲೆಂ. ನಗರ್ ಪಾಲಿಕೆಚ್ಯಾ ಹರ್ಯೆಕಾ ಅಧಿಕಾರಿ ಹುಜ್ವಿಂ ಮ್ಹಾಕಾ ತಕ್ಲಿ ಬಾಗಾಂವ್ಕ್ ಕೆಲೆಂ. ಕಾರಣ್ ಸೊಂಪೆಂ: ಪರ್ವಣಿ ನಾತ್ಲೆಲ್ಯಾ ಮ್ಹಜ್ಯಾ ಘರಾ ಬರಾಬರ್ ಮ್ಹಜ್ಯಾ ದಾಟ್ಕುನ್ಯಾಯಿ ಕಾನೂನ್ ಮೊಡ್ಲೆಂ. ಮ್ಹಳ್ಯಾರ್ ಸಾರ್ವಜನಿಕ್ ಮಾರ್ಗಾಕ್ ತೆಂಕುನ್ ಆಸ್ಚ್ಯಾ ಮ್ಹಜ್ಯಾ ಘರ್ಚ್ಯಾ ದೊರ್ಯಾ ಸಮಾನ್ ತೆವ್ಚಿನ್ ಆನೈಕ್ ದೊರೊ ಬಾಂದುನ್ ಆನಿ ಮಧೆಂ ಗೇಟ್ ಘಾಲುನ್ ಧಾ ಜಣಾಂಚಿ ವಾಟ್ ಬಂಧ್ ಕೆಲಿ. ಹ್ಯಾ ವರ್ವಿಂ ರಾಗಾರ್ ಜಾಲ್ಲ್ಯಾ ತೆವ್ಚಿಲ್ಯಾ ಹೆವ್ಚಿಲ್ಯಾ ಘರ್ಚ್ಯಾಂನಿ ಮೆನೆಜರ್ ಬಾಪಾದ್ವಾರಿಂ ನಗರ್ ಪಾಲಿಕೆಕ್ ದೂರ್ ದಿಲ್ಲ್ಯಾನ್ ಮ್ಹಜೆಂ ಘರಾಯಿ ಆಕ್ರಮ್ ವರ್ಗಾಕ್ ಬಲಿ ಜಾಲ್ಲೆಂ ಆನಿ ನಿರ್ಮಾ ಭೆಶ್ಪಾವ್ಣ್ಯಾಂಕ್ ಶಿರ್ತಾಲ್ಲೆಂ.

ನಿವೃತ್ತ್ ಸೊಜೆರಾಚೊ ತುರುಫ್ ಆಸ್ಲೆಲ್ಯಾನ್ ಮ್ಹಜೆಂ ಘರ್ ಉರ್ದೆಂ. ಪೂಣ್ ದಾಟ್ಕುನ್ ಅಪ್ಲಿ ಗೇಟ್ ಆನಿ ದೊರೊ ನಿಕ್ಯಾಯ್ಲ್ಯಾ ಶಿವಾಯ್ ಅಪ್ಲಿ ಫಿರ್ಯಾದ್ ಪಾಟಿಂ ಕಾಡುಂಕ್ ಸೆಜಾರಿ ಆನಿ ಮೆನೆಜರ್ ಬಾಪ್ ಒಪ್ಪಾನಾತ್ಲೆಲ್ಯಾನ್ ಆನಿ ಹೆಣೆಂ ದಾಟ್ಕು ಖಾಲ್ತೊ ಜಾಂವ್ಕ್ ಆಯ್ಕನಾತ್ಲೆಲ್ಯಾನ್ ಮ್ಹಾಕಾ ಕಶ್ಟ್-ನಶ್ಟ್ ಲಾಭ್ಚೆವಿಶಿಂ ಪರ್ಯಾ ಕರಿನಾತ್ಲೆಲ್ಯಾನ್ ಹಾಂವ್ ವಳ್ಳಳೊಂ. ಮಹಿನೊಭರ್ ರಾಜಾಂವ್ ಉಲವ್ನ್, ಸೆಜಾರ್ಯಾಂಚೆಂ ಮನ್ ಬದ್ಲುಂಕ್ ಆನಿ ದಾಟ್ಕುಚೆಂ ಹಟ್ ನಿಕ್ಯಾಂವ್ಕ್ ಪ್ರಯತ್ನ್ ಕೆಲ್ಯಾರ್ಯಾಯಿ ಸಲ್ವಾಲೊಂ. ನಿಮಾಣೆಂ ಮನ್ ಘಟ್ ಕರುನ್ ಕೊಡು ಭೊಗ್ಣಾಂ ಜಿರವ್ನ್ ಆನಿ ಸಾಟ್ಲಿ ಪೊಟ್ಲಿ ಆರಾವ್ನ್ ವೀಜ್-ಉದಕ್ ನಾತ್ಲೆಲ್ಯಾ ನವ್ಯಾ ಘರಾ ಜಿಯೆಂವ್ಕ್ ಗೆಲೊಂ. ಸೆಜಾರ್ಯಾಂಚ್ಯಾ ಸಸಾಯೆನ್ ಪತಿಣ್ ಘರ್ ಚಲಯ್ತಾಲಿ. ಸರ್ವ್ ಸಂಕಶ್ಟಾಂ ಮಧೆಂ ಧೈರಾನ್ ವಾವುರ್ತಾಲಿ. ಆನಿ ಆಪ್ಲೆಂ ಸ್ವಂತ ಘರ್ ಮ್ಹಳ್ಯಾ ಸ್ವಾಭಿಮಾನಾನ್ ಫುಲ್ತಾಲಿ.

ವರ್ಭರ್ ಆಮ್ಕಾಂ ಕಾಳೊಕಾಚ್ಯಾ ಉದಕ್ ನಾತ್ಲೆಲ್ಯಾ ಘರಾ ವಳ್ಳಳಾಯ್ಲ್ಯಾ ಉಪ್ರಾಂತ್ ಮ್ಹಜ್ಯಾ ದಟ್ಕುಚೆಂ ಮನ್ ಕರ್ತಾಲೆಂ. ವರ್ಭರ್ ದಿಲ್ಲೊ ಫಟ್ಕಿರೊ ಭರ್ವಸೊ 'ನಂಬರ್ ಮೆಳ್ತಾ, ತಾಕಾ ಧರ್ಲಾಂ, ಹಾಕಾ ಧರ್ಲಾಂ' ಸತ್ ಜಾಯ್ನಾತ್ಲೆಲ್ಯಾನ್ ತೊ ಸಲ್ವಣಿ ಒಪ್ಪುಂಕ್ ತಯಾರ್ ಜಾಲೊ. ಪರಿಣಾಮ್ ಜಾವ್ನ್ ತಾಣೆಂ ಗೇಟ್ ನಿಕ್ಯಾಂವ್ ದೊರೊ ಕೊಸ್ಕಾಯ್ಲೊ. ಸೆಜಾರ್ಯಾಂನಿ ಫಿರ್ಯಾದ್ ಪಾಟಿಂ ಕಾಡ್ಲಿ. ಮೆನೆಜರಾನ್ ಪತ್ರ್ ಧಾಡ್ಲೆಂ.

ಆನಿ ಮ್ಹಜ್ಯಾ ನವ್ಯಾ ಘರಾಕ್ ಜಟ್ಕಿ ನಂಬರ್ ಮೆಳ್ಳೆಂ. ಕಂತ್ರಾಟ್‌ಗಾರಾನ್ ಉಟಾಉಟಿಂ ವೀಜ್ ಆನಿ ಉದ್ಯಾ ಮೀಟರಾಚಿ ವೆವಸ್ತಾ ಕೆಲಿ. ಸರ್ವ್ ಹಾಂವೆಂ ಉಸಯಿಲ್ಲ್ಯಾ ನಿವೃತ್ತ್ ಸೊಜೆರಾಚ್ಯಾ ದಸ್ತಾವೆಜಾಂಕ್ ಮರ್ಯಾದ್ ಲಾಭ್ಲೆಲ್ಯಾನ್.

(ವಳ್ಳೆ ಕಾರ್ಡ್, ಡಿಸ್ಟಾರ್ಡ್ ಬೂಕ್, ಪೆನ್ಸನ್ ಆರ್ಟರ್, ಸೈನಿಕ್ ಬೋರ್ಡ್ ಶಿಫಾರಸ್ ಆನಿ ಚತ್ರಾಯ್) ನಿಮಾಣೆಂ ಆಮಿ ಜಯ್ತೆವಂತ್ ಜಾಲ್ಯಾಂವ್ ದೋನ್ ಉತ್ತಮ್ ಕಾರಣಾಂನಿ ತಿತ್ಲ್ಯಾ ಸಂಕಶ್ಟಾಂ-ಬೆಜಾರಾಯೆ ಮಧೆಂ ಶಿಂತಿದ್ ಸಾರ್ಲೆಂ ದವರ್ಲೆಲ್ಯಾನ್ 2. ತಾಳಿದವನು ಬಾಳಿಯಾನು ಗಾದಿ ಪರಾಣೆಂ ದಾಟ್ಲು ಸಂಗಿಂ ಝಗ್ಲೆಂ ಕರಿನಾಸ್ತಾಂ ಸಮಾಧಾನೆನ್ ಜಿಯೆಲ್ಲ್ಯಾನ್. ಆಜ್ ವೀಸ್ ವರಾಂ ಉಪ್ರಾಂತ್ ತ್ಯಾ ವಿಶಿಂ ನಿಯಾಳ್ತಾನಾ ವಿಜ್ಞತಾಯ್ ಭೊಗ್ತಾ. ಮಿಸಾಯ್ಲಾ ಅಧಿಕಾರಿ ಜಾವ್ನ್ 200 ಸೈನಿಕಾಂಚೊ ಗುರ್ಕಾರ್ ಮಾನಾನ್ ಶೆಂಕಾರೆಂ ಫುಲೊವ್ನ್ ಆಸ್ಲೊ, ತಿತ್ಲೊ ಖಾಲೊ ಕಸೊ ಜಾಲೊಂ ಚಿಂತ್ತಾಂ.

ತ್ಯಾ ಆವ್ಡೆಂತ್ ಸಮಾಧಾನ್ ಆರಾಂವ್ಕ್ ಆನಿ ಶಾಂತೆನ್ ಜಿಯೆಂವ್ಕ್ ಹಾಂವೆ ಏಕ್ ವಿಶಿಶ್ವ ರೀತ್ ಪಾಳ್ಳಿ, ಹರ್ಯೆಕಾ ಸನ್ವಾರಾ ಸಾಂಜೆರ್ ಉಡುಪಿ ತೆಂಪಿಂ ಆಸ್ಚ್ಯಾ ಮಿಲಿಟ್ರಿ ಮಿತ್ರಾಂಗರ್ ಧಾಂವ್ಲಲ್ಯಾಂವ್, ಸನ್ವಾರಾ ರಾತಿಂ ಪಾರ್ವಿ ಕರುನ್, ಆಯ್ತಾರಾ ಸಕಾಳಿಂ ಮೀಸ್ ಭೆಟವ್ನ್ ಆನಿ ಆಯ್ತಾರಾ ದನ್ವರಾಂ ಜೆವಣ್ ಸಂಪವ್ನ್ ಸಾಂಜೆರ್ ಪಾಟಿಂ ಯೆತಾಲ್ಯಾಂವ್. ಸುಖ್-ದೂಕ್ ಉಲೊಂವ್ಕ್ ಬರೆಂ ಜಾತಾಲೆಂ.

ತೇಗ್ ಮಿತ್ರ ಖಾಯಾಮ್ ಜಾಲ್ಲೆ. ಪೆರಂಪಳ್ಳಿಚೊ ಕುಂಪಾದ್ ಸುಬೆದಾರ್ ರೊಬರ್ಟಾಮ್, ಪಾಂಬೂರೊ ಕುಂಪಾದ್ ವಿಲಿಯಮ್ ಆನಿ ಪಾಂಗ್ವಾಚೊ ಸಾಂಗತಿ ನಿವೃತ್ತ್ ಎಮ್‌ಡಬ್ಲ್ಯು ಅಧಿಕಾರಿ ನೊರೊನ್ವಾಮ್. ಸರ್ಲ್ ಆಮ್ಕಾಂ ಸಂತೊಸಾನ್ ಸ್ವಾಗತ್ ದಿತಾಲೆ. ಇಲ್ಲೊಸೊ ಖರ್ಚ್ ಆಸ್ಲೊ. ಬಸ್ಕಾಕ್ ಆನಿ ವ್ಹರ್ಚ್ಯಾ ವಿಸ್ಕಿ-ಬಿಯರಿಚ್ಯಾ ಬೊತ್ತಿಂಕ್, ಪೂಣ್ ಖಿಂತ್ ನಾತ್ಲಿ. ಪಾಂಚ್ ಹಜಾರ್ ಪೆನ್ಸನ್ ಮೆಳ್ತಾಲೆಂ. ಮಿಲಿಟ್ರಿ ಕ್ಯಾಂಟಿನಾಂತ್ 16 ಬೊತ್ತಿ ವಿಸ್ಕಿ, 12 ಬೊತ್ತಿ ಬಿಯರ್ ಮೆಳ್ತಾಲಿ. (ವಿಸ್ಕಿ 100, ಬಿಯರ್ 25 ರುಪಯ್) ವಿಶಿಶ್ವ ಸಂಗತ್ ಜಾವ್ನ್ ಆಮ್ಚಿ ಧುವ್-ಜಾಂವಂಯ್ ಯೆತಾ ಪರಾಂತ್ ಸುಮಾರ್ 10 ವರಾಂ ಮೊಂತಿ ಫೆಸ್ಕಾಕ್ ಸಯ್ತ್ ಆಮಿ ಮಿತ್ರಾಂಗರ್ ವೆತಲ್ಯಾಂವ್.

ವಾರ್ಮಿಕ್ ರಜೆರ್ ಯೆಂವ್ಚ್ಯಾ ಮ್ಹಾಕಾ ಮ್ಹಜೆಂ ವಠಾರ್, ವಾಡೊ ಆನಿ ಪ್ರದೇಶ್ ಭಾರಿಚ್ ಅಲಂಕಾರಿ ಆನಿ ಸಮಾಧಾನಿ ಜಾವ್ನ್ ಝಳ್ಕಾತಾಲೊ. ಪೂಣ್ ನಿವೃತ್ತ್ ಜಾವ್ನ್ ಖಾಯಾಮ್ ವಸ್ತಿ ಕರುಂಕ್ ಸುರ್ವಾತ್ ಕೆಲ್ಯಾ ಉಪ್ರಾಂತ್‌ಚ್ ನಿತಳ್ ದರ್ಶಾ ಪಂಧೆಂ ಉಬಿರ್ ಆನಿ ಖಿಚ್ಲೊ ದಿಸಾಲಾಗ್ಲೊ.

ಹಾಂವೆ ಕೆಲ್ಯಾ ಪರಿಶೀಲನಾ ಪರಾಣೆ ಆಮ್ಚ್ಯಾ ಸಮಾಜೆಂತ್ ಚಡಾವತ್ ಲೊಕಾಂಚಿ ಮನೋಗತ್ ಹ್ಯಾ ತೀನ್ ರಿತಿಂನಿ ಮುರುರ್ತಾ. 1. ಜಾಂವ್ ಕುಟ್ಮಾದಾರಾಂ ಯಾ ಸೆಜಾರಾಂ ಆಪ್ಣಾಕ್ ಫಾಯ್ಲೊ ಆಸ್ಚ್ಯಾರ್‌ಚ್ ಚಂಗಾಯ್, ಸಂಪರ್ಕ್ ದಾಟ್ ಕರ್ತಾತ್ ನಾ ತರ್ ಪಯ್ಸ್ ರಾವ್ತಾತ್. 2. ತ್ಯಾಚ್ ಪರಿಂ ಆಪ್ಣಾ ಬರಾಬರ್ ಯಾ ಸಕಯ್ಲೆ ಆಸ್ಲೆಲಿಂ ತಿಕ್ಲೆ ವಯ್ಚ್ಯಾ ಮಟ್ಟಿಕ್ ಪಾವ್ಚಾರ್ ಸೊಸಿನಾಂತ್. ಖೊಡಿ ಉಲೊಂವ್ಕ್ ದಾಕ್ಟೆನಾಂತ್, ಪಾಂಯ್ ವೊಡುಂಕ್ ಪಾಟಿಂ ಸರ್ನಾಂತ್. 3. ಇಗರೆಚ್ಯಾ ಸಾಂತಾಂಚ್ಯಾ ಕಾರ್ಯಾಂಕ್ ದಾನ್-ಕಾಣಿಕ್ ವೊತುಂಕ್ ತಯಾರ್ ಆಸ್ಚ್ಯಾರ್‌ಯಿ ಸಮಾಜ್ ಸೆವೆಚ್ಯಾ, ಕಲಾ-ತಾಲೆಂತಾಂಚ್ಯಾ ಕಾರ್ಯಾಂಕ್ ದಾನ್ ದಿಂವ್ಕ್ ಮೂಟ್ ಸೊಡಿನಾಂತ್. ಆಬ್ಲೆ! ದವ್ಲತೆಚ್ಯಾ ಆಡಂಬರಾಚ್ಯಾ ಸೊಭಾಣಾಂತ್ ದಾಕ್ಟೆಣ್‌ಚ್ ನಾ.

43

ದುಕಾಳ್ ಘುಂವ್ಡಿ, ಸುಖಾಳ್ ಭೊಂವ್ಡಿ

1993 ವರಾ ಭಾರತೀಯ್ ವಾಯುಸೇನಾಧಾವ್ನ್ ನಿವೃತ್ತ್ ಜಾವ್ನ್ ಮಂಗ್ಳುರಾಂತ್ಲ್ಯಾ ಮ್ಹಾಲ್ಗಡ್ಯಾ ಘರಾಕ್ ಆಯಿಲ್ಲ್ಯಾವೆಳಾ ಭಾರಿಚ್ ಕೊಡ್ಡು ಆನ್ಲೊಗ್ ವರಾಭರ್ ಆಪ್ತಾಲೊ ತರೀ ಸಬಾರ್ ಸಂಗಿಂನಿ ಜಿಣಿ ಉಲ್ಲಾಸ್‌ಭರಿತ್ ಜಾವ್ನ್ಸಿ. ತ್ಯಾ ಪಯ್ಲಿ ಮುಕೆಲ್ ಜಾವ್ಣೊಂಕ್ಲಿ ಸಾಹಿತ್ಯಾ ಸಂಸಾರಾಂತ್ ಶೆಂಭೊರೊಂ ಸಾಹಿತಿ, ಬರಯ್ಣಾರ್, ಅಭಿಮಾನಿ ಸಂಗಿಂ ಭರೊಂಕ್ ಮೆಳ್ಳೊ ಆವ್ಕಾಸ್ ಆನಿ ತ್ಯಾ ಮಾರಿಫಾತ್ ಲಾಬ್ಲೊ ಮಾನ್ ಆನಿ ತೃಪ್ತಿ ಮ್ಹಣ್ಣೆತ್. 1956 ಥಾವ್ನ್ ಲಿಕ್ತಾಲೊಂ ತರೀ 37 ವರಾಂ ಕೊಂಕ್ಲಿ ಪತ್ರಿಕಾಂನಿ ರುಳ್ತಾಲೊಂ ಆನಿ ಸಾಹಿತ್ಯ್ ಶೆತಾಂತ್ ಲೊಳ್ತಾಲೊಂ ತರೀ ಸಾಹಿತ್ಯ್ ಮೆಳಾಂನಿ ಪಾತ್ರ್ ಘಂವ್ಣೆಂ, ಕೊಂಕ್ಲಿ ಭಾಶಾ ಸುಪುತ್ರಾಂ ಮಧೆಂ ಉಪ್ಯೆಂವ್ಣೆಂ ಭಾಗ್ ಮ್ಹಾಕಾ ಮೆಳುಂಕ್ ನಾತ್‌ಲ್ಲೆಂ. ಅಬ್ಲೆ, ನಿವೃತ್ತ್ ಜಾಲ್ಲ್ಯಾ ವರಾಚ್ ರಾಕ್ಲೊ ಪತ್ರಿಕಾಚ್ಯಾ ಸಂಪಾದಕ್ ಬಾಪ್ ವಿಶೆಂತ್ ವಿತೊರ್ ಮಿನೆಜಾನ್ ತಸಲೆಂ ಭಾಗ್ ಮ್ಹಾಕಾ ಅರಿಲೆಂ, ಸನ್ಮಾನಾ ರುಪಾರ್.

ಮೇಯಾಚ್ಯಾ 30 ತಾರ್ಕೆರ್ ಭಿಸ್ಪಾ ಘರ್ಚ್ಯಾ ಸಾಲಾಂತ್ ಶೆಂಭೊರೊಂ ಕೊಂಕ್ಲಿ ಭಾಶಾಭಿಮಾನಿ ಹುಜಿಂ ಮ್ಹಾಕಾ ಆಲಂಕಾರಿ ಬೃಹದ್ ಕದಲಾರ್ ಬಸುನ್ ಮಾನಾಧಿಕ್ ಭಿಸ್ಪ್ ಬಾಜಿಲ್ ಸೊಜಾದ್ವಾರಿಂ ಶಾಲೊ ಪಾಂಗುರಾನಾ ಆನಿ ಸಿಜ್ಯೆಸ್ ತಾಕೊಡೆನ್ ಮ್ಹಜಿ ಪ್ರಶಾಂಸಾ ಉಚಾರುನ್ ಮಾನ್ ಪತ್ರ್ ವಾಚ್ತಾನಾ ಸವೆಂ ಸರ್ವಾಂನಿ ತಾಳಿಯೊ ಪೆಟುನ್ ಉಲ್ಲಾಸ್ ಪಾಚಾರ್ತಾನಾ ಪಯ್ಲಿ ಪಾಪ್ಲಿಂ ಹಾಂವ್ ಘುಂಗೊಂ!

ಬಹುಶ್ಯಾ ತ್ಯಾ ಪಯ್ಲ್ಯಾ ಸನ್ಮಾನಾ- ಪ್ರೋತ್ಸಾಹಾಚೊ ಪರಿಣಾಮ್ ಆತಾಯಿ ಮ್ಹಾಕಾ ಉರ್ದೆಸ್ತ್ ಕರ್ತಾ.

ಖಂಡಿತ್ ಕರ್ತಾ ಮ್ಹಣ್ಣೆತ್. ತ್ಯಾ ವೆಳಾಚ್ ಮ್ಹಜ್ಯೊ 1254 ಕೃತಿಯೊ ಫಾಯ್ಸ್ ಜಾಲ್ಲ್ಯೊ, ಕಾಣಿಯೊ-ಲೇಕನಾಂ-ಕವನಾಂ ರುಪಾರ್ ಸರಾಸರ್ ವರಾಕ್ 34 ಆನಿ ಮಹಿನ್ಯಾಕ್ 3 ಲೆಕಾನ್. ಪುಣ್ ತ್ಯಾ ಪಯ್ಲ್ಯಾ ಸನ್ಮಾನಾ-ಕದಲ್-ಶಾಲ್ಯಾ ಉಪ್ರಾಂತ್ ಉಬಾ ದಡ್ಡ್ಡ್ ಆನಿ ಉಡ್ಕಾಣಾಂ ಘಾಲಿಲಾಗ್ಲಿ. 1993-2014 ಆವ್ಡೆಚ್ಯಾ 21 ವರಾಂನಿ 1636 ಕೃತಿಯೊ ಫಾಯ್ಸ್ ಜಾಲ್ಲ್ಯೊ, ವರಾಕ್ 78 ಆನಿ ಮಹಿನ್ಯಾಕ್ 6 ಲೆಕಾನ್. ಹೆವ್ಳಿಲ್ಯಾ ವರಾಂನಿ ಹೊ ಹಿಸಾಪ್ ತಿಕ್ಲೆ ದೆಂವ್ಲಾ, ವರಾಕ್ 60 ಆನಿ ಮಹಿನ್ಯಾಕ್ 5 ಜಾಲಾ ತರೀ ಉರ್ಪಾ - ತೃಪ್ತಿ ಖಂಡಿತ್ ಆಸಾ. ಇಡ್ಯಾಂತ್ ಯುವ ಬರಯ್ಣಾರ್ಯಾಂಕ್ ಆವ್ಕಾಸ್ ಮೆಳ್ಳೆಖಾತಿರ್ ಕೆದ್ನಾಂಯ್ ಆಶೆತಾಂ ಸವೆಂ ಪಾಚಾರ್ತಾಂ ಜಾಲ್ಲ್ಯಾನ್ ಸ್ವರ್ಪಾಂನಿ ಪಾತ್ರ್ ಘನಾಂ, ವಿಶೇಸ್ ಲೇಕನಾಂ ಧಾಡಿನಾಂ ಆನಿ ದಿಸ್ಪಾ - ಮೆಳ್ಳಾ ಲೇಕಕಾಂಕ್ 'ಬರಯಾ - ಪಾತ್ರ್ ಘೆಯಾ' ಮ್ಹಣ್ ಒತ್ತಾಯ್ ಕರ್ತಾಂ.

ಮುಜೆಂ ಗುಮಾಟ್ ತಿಕ್ಕೆ ಚಡ್‌ಚ್ ಆವಾಜ್ ಕರ್ತಾಗೀ? ತರೀ ಸತ್ ಉಚಾರುಂಕ್ ಪಡ್ತಾ ಜಾಲ್ಯಾನ್ ಸಾಂಗ್ತಾಂ. ನಿವೃತ್ತ್ ಜಾವ್ನ್ ಮಂಗ್ಳುರಾಂತ್ ಲಿಕಾಣೊ ಮಾರ್ಲೆಲ್ಯಾ 21 ವರ್ಸಾಂನಿ ಕೊಂಕ್ಣಿ ಭಾಶಾಭಿಮಾನಿನಿ, ವಾಚ್ಪಾಂನಿ, ಸಂಸ್ಕಾಂನಿ ಮ್ಹಾಕಾ ಅರ್ಟಿಲ್ಲೊ ಮಾನ್, ಕೆಲ್ಲೊ ಸನ್ಮಾನ್ ಆನಿ ದಿಲ್ಲೊ ಪುರಸ್ಕಾರ್ ಮ್ಹಜ್ಯಾ ಮಟ್ವಾಕ್ ಎಕ್ದಮ್ ಚಡ್ ಯಾ ಅಪರಿಮಿತ್ ಗಾತ್ರಾಚೊ ಜಾಂವ್ಕ್ ಪಾವ್ಲಾ ಮ್ಹಣ್ ಸ್ಪಶ್ಟ್ ಪಾಚಾರ್ತಾಂ.

ತ್ಯಾಚ್‌ಪರಿಂ ಪ್ರಾಯೆಸ್ತಾಂಕ್, ಯುವಜಣಾಂಕ್, ಬರಯ್ಣಾರಾಂಕ್ ಸಲಹಾ ಪಾಟಂವ್ಕ್ ದಿಲ್ಲೆ ಆವ್ಕಾಸ್! ಆನಿ ಚರಬ್ ಶಿಜವ್ನ್ ಸ್ವಭಾವ್ ಆನಿ ವ್ಯವಹಾರ್ ತಿಕ್ಕೆ ಅಹಂಭಾವಾಭರಿತ್ ಕರ್ಪಾಂತ್ ನವಾಲ್ ನಾ ತರೀ ಮ್ಹಜೆ ಥಂಯ್ ತಶೆಂ ಕಿತೆಂಯಿ ಘಡ್ಲೆಂ ನಾ. ಹಾಂವ್ ಸರ್ವಾಂಸಂಗಿಂ, ಜಾಂವ್ ಮಾನಾಭರಿತ್ ಯಾ ಮಾನ್ಯರಹಿತ್ ಬರಯ್ಣಾರಾಂ, ವಾಚ್ಪಾಂಕಡೆ ಬರ್ಯಾ ಉತ್ರಾಂಚೊ, ಖಾಲ್ತ್ಯಾ ಸಂವಾದಾಚೊ ಆನಿ ವಿಶಾಲ್ ಸಂಪರ್ಕಾಚೊ ಮಿತ್ ಜಾವ್ನ್‌ಚ್ ಉರ್ದೊಂ. ಬಹುಶಾ ಹ್ಯಾ ಸ್ವಭಾವಾಕ್ ಮುಕೆಲ್ ಕಾರಣ್ ಮಿಲಿಟ್ರಿಂತ್ ಆಮ್ಕಾಂ ಮೆಟಾಂ ಮೆಟಾಂನಿ ಭೊಗೊಂಕ್ ಆಸ್ಚೊ ಅಕ್ಮಾನ್, ಮ್ಹಳ್ಯಾರ್ ಎಕ್ಲೊ ಕಿತ್ಲೊ ಮತ್ಯಾರ್ ಆಸ್ಲಾರಾಯಿ ತಿಕ್ಕೆ ಗರ್ವಿ ಜಾಲ್ಲ್ಯಾ ತಕ್ಷಣ್ ತಾಕಾ ನಿಕ್ಕಾವ್ನ್ ನಾಂವ್-ಗಾಂವ್ ನಾತ್ಲೆಲ್ಯಾ ಕಾಮಾಕ್ ಧಾಂಪ್ಡಾಂವ್ಚಿ ರೀತ್ (ಸಿಸ್ಟಮ್) ಆನಿ “ಎನ್ನಾ ಪುಕುಲಡೆ ಬೊಲ್ಪು” ಮ್ಹಣ್ ಚಿಂತ್ಲ್ಯಾ ಜಾಬುಲ್ಯಾಬರಿ ಜಾಯ್ತಾಶೆಂ ಆಡಾಂವ್ಚೆಂ ಸಾಧನ್ ಮ್ಹಜ್ಯಾ ಅನ್ನೊಗಾಚೆಂ.

ತ್ಯಾ ವರ್ವಿಂಚ್ ಹಿಂಡನ್ ಝಜಾ ವಿಮಾನ್ ನಿಲ್ದಾಣಾಂತ್ ಸುಮಾರ್ 200ವಾಯು ಸೈನಿಕಾಂಕ್ ಸಾಂಬಾಳ್ಪಿ ಪದ್ವಿ ಆಸ್ಲಾರಾಯಿ ಹಾಂವ್ ‘ಕಾಲಕೆ ತಕ್ಕ ಕೋಲ’ ಘಾಲ್ತಾಲೊಂ ಆನಿ ಜಾಂವ್ ಲ್ಹಾನ್ ಯಾ ವ್ಹಡ್ ರ್ಯಾಂಕಾಂಚ್ಯಾ ಸೈನಿಕಾಂಚ್ - ಅಧಿಕಾರಿಂಕ್ ಜವಾಬ್ದಾರೆಭರಿತ್ ಸೆವಾ ಅರ್ಟಿತಾಲೊಂ (ನಾ ತರ್ ಮ್ಹಜಿ ಶಿಮ್ಪಿ ಖಂಡಿತ್ ಕಾತ್ರನ್ ವೆಚೊ ಸಂಭವ್ ಆಸ್ಲೊ). ಹೊ ಪ್ರಭಾವ್ ಯಾ ದೆಣೆಂ ನಿವೃತ್ತ್ ಜಿಣ್ಯೆಂತ್ ಮ್ಹಾಕಾ ಭಾರಿಚ್ ಉಪ್ಕಾರ್ಲೆಂ, ನಾಂವಾಡುಂಕ್ ಪಾವ್ಲೆಂ, ಆತಾಂಯ್ ಸನ್ಮಾನಾವಳಿಂ ಮ್ಹಜಿ ವಳಕ್ ಸಾಂಗ್ಲೆ ಮ್ಹಾಕಾ ಖಾಲ್ತೊ ಮ್ಹಣ್ ಘುಗಾರ್ತಾತ್!

ಮಂಗ್ಳುರಾಕ್ ಆಯ್ಲೆಲ್ಯಾ ಉಪ್ರಾಂತ್ ಮ್ಹಜ್ಯಾ ಜಿಣಿಯೆಚೆಂ ಹೆಂ ಏಕ್ ರೂಪ್ ತರ್ ಆನ್ಯೆಕ್ ರೂಪ್ ಭಿತರ್ಲ್ಯಾ ಭಿತರ್ ಮನಾ-ಮತಿಕ್ ಕುರ್ಲೆಂ, ಕೆದ್ನಾಯ್ ದುಕಾಳ್ ಹಾಂಡಿಯೆಂತ್ ಶಿಜಂವ್ಚೆಂ ಆನಿ ಕಿತ್ಲೆಂ ಪ್ರಯತನ್ ಕೆಲ್ಯಾರಾಯಿ ದಾಕ್ಷಿಣ್ ನಾತ್ಲೆಲ್ಯಾಬರಿ ಚಿಂತ್ನಾಂಕ್ ಭೊಕೊರ್ಲೆಂ. ಆಮ್ಚ್ಯಾ ಚಡಾವತ್ ಕುಟ್ಮಾಂನಿ ಜಾಂವ್ಲೆಬರಿ ‘ಜಲ್ಮತಾನಾ ಭಾಭಾವ್-ಭಯ್ಲಿ, ಪುಣ್ ವಾಡ್ತಾನಾ ಬೊವ್ ಬೊವ್ ಸುಣಿಂ’ ಮ್ಹಳೆಬರಿ ಝಗ್ಡ್ಯಾಳೆಂ ಖರ್ಗ್ ಮ್ಹಜ್ಯಾ ಕುಟ್ಮಾಕ್‌ಯಿ ಆಪ್ಣಾಲ್ಲೆಂ. ಪಯ್ಲೊ ಹಂತ್ ಜಾವ್ನ್ ಮ್ಹಜ್ಯಾ ವ್ಹಡ್ಲ್ಯಾ ಭಾವಾನ್ ಮಿಲಿಟ್ರಿ ಥಾವ್ನ್ ನಿವೃತ್ತ್ ಜಾವ್ನ್ ಆಯಿಲ್ಲ್ಯಾ ಆನಿ ಸಮಾಜಿಕ್ ಜಿಣಿಯೆಬಾಬ್ಲಿಂ ತಂತ್ರಾಂ-ಕುತಂತ್ರಾಂ ನೆಣಾಸ್ಚ್ಯಾ ಆಮ್ಕಾಂ ಸಾಂಬಾಳ್ಚ್ಯಾ ಬದ್ಲಾಕ್ ಆಪ್ಣ್ಯಾ ರಿತಿ-ನಿತಿಖಾಲ್ ಚಲಂವ್ಚೆಂ ಪ್ರಯತನ್ ಕೆಲೆಂ. ಪುಣ್ ತಾಚ್ಯಾ ಆಶೆಕ್-ಮಿಶೆಕ್ ಖಾಲ್ತಿಮಾನ್ ಘಾಲುಂಕ್ ಸಾಧ್ಯ್ ನಾಸ್ಲಾಂ ಆಮಿ ಸರ್ವ್ ಸೆಜಾರ್ಯಾಂಸಂಗಿಂ ಸಂಪರ್ಕ್ ಬಾಂದ್ತಾನಾ ತಾಕಾ ಬರೆಂ ಲಾಗ್ಲೆಂನಾ.

ಪರಿಣಾಮ್ ಜಾವ್ನ್ ಜಲ್ಮಿಚ್ಯಾ ಮ್ಹಾಲ್ಗಡ್ಯಾ ಘರಾ ಆಮ್ಕಾಂ ಸ್ವಾಗತ್ ಪಾತಕ್

ಪಾತಳ್ ಜಾವ್ನ್ ರಾವ್ಲೊ. ಫೆಸ್ತಾಂ-ಸಂಭ್ರಮಾಂಕ್ ಎಕ್ವಟಿತ್ ಕುಟ್ಮಾಬರಿ ಸಾಂಗಾತಾ ಯೆಂವ್ಚ್ಯಾ ಬದ್ಲಾಕ್ (ಜಾಂವ್ ನತಲಾಂ ಯಾ ಮೊಂತಿ ಯಾ ಪಾತ್ಸೊನ್ ಸಾಂ ಜುಜೆಚ್ಯಾ) ಆಪ್ಲ್ಯಾಚ್ ಸಯ್ರ್ಯಾಂಕ್ ಉಂಚ್ಲೊಂ ಮಾನ್ ಭೆಟವ್ನ್ ಆಮ್ಕಾಂ ನೆಗಾರ್ಲಿ ರೀತ್ ಜಲ್ಮಾಲಿ, ತೆಂಯಿ ಆಮ್ಚ್ಯಾ ನವ್ಯಾ ಘರಾಂತ್ ವೀಜ್ - ಉದಕನ್ ನಾಸ್ತಾಂ ಆಮಿ ಫೆಸ್ತ್ ಕರಿನಾಂವ್ ತೆಂ ಕಳಿತ್ ಆಸ್ಲಾರ್ಯೆ.

ಸಹಜ್ ಜಾವ್ನ್ ಪಾಲೊ ಸೊಧುನ್ ಹೆರಾಂಚ್ಯಾ ಹಿತ್ತಾಂತ್ ರಿಗ್ಚ್ಯಾ ಬೊಕ್ಡೆಬರಿ ಆಮಿಯಿ ಚರೊಂಕ್ ಲಾಗ್ಲಾಂವ್. ಉದೆಂತಿಚ್ಯಾ ತೇಗ್ ರಾಯಾಂಬರಿ ಉಡುಪಿ ರಾಜ್ಜಟಾಂತ್ ಆಮ್ಚೆ ತೇಗ್ ರಾಯ್ ಆಸ್ಲೆ. ಭಾರಿಚ್ ಲಾಗ್ಗಿಲೆ ಮಿಶ್ರ್ ಜಾವ್ನ್ ಪಾಂಬೂರ್ ಫಿಲ್ಯಾದ್ ಶಾಲೆಟಾಚೊ ಬಾಪಯ್ ಕುಂಪಾದ್ರ್ ವಿಲಿಯಮ್ ನೊರೊನ್ಡಾ ಪೆರಂಪಳ್ಳಿ, ಪಿಲ್ಯಾದ್ ಜೂಡಿಚೊ ಬಾಪಯ್ ಕುಂಪಾದ್ರ್ ರೊಬರ್ಟ್ ಡೆಸಾ ಆನಿ ಪಾಂಗ್ಯಾಂತ್ ವಾಯುಸೇನಾ ಸಾಂಗಾತಿ ಫ್ರೆಡ್ರಿಕ್ ನೊರೊನ್ಡಾ, ತಾಂಚೆ ಶಿವಾಯ್ ಶಿರ್ಡಾಂತ್ ದೋಗ್ ವಾಯುಸೇನಾ ಸಾಂಗಾತಿ, ಕಟ್ಟಾಡಿಂತ್ ಮ್ಹಾಕಾ ವಾಯುಸೇನಾ ತರ್ವೆತಿ ದಿಲ್ಲೊ ಗುರು, ಮಿಶನ್ ಕಂಪಾಂಡಾಂತ್ ಮ್ಯೂಸಿಕ್ ಸಾಂಗಾತಿ ಜೋಸೆಫ್ ಅಂಚನ್ ಆನಿ ಮಂಜೇಶ್ವರ್ ಪಾವೂರಾಂತ್ ಹಾಯ್ಸ್ಕೂಲ್ ಸಾಂಗಾತಿ ತೊಟಾ ಸಾವ್ಕಾರ್ ಆಲ್ವಿನ್ ಫೆರ್ನಾಂಡಿಸ್ ಮ್ಹಣ್ತಾನಾ ದರಬಸ್ತ್ ಆಪವ್ಣಿಂ ಉಬೊನ್ ಯೆತಾಲಿಂ. ಖಂಡಿತ್ ಜಾವ್ನ್ ಫಿರ್ಗಜ್ ಫೆಸ್ತಾಂಕ್, ನತಲ್-ಪಾಸ್ಕ್-ಮೊಂತಿ ಸಂಭ್ರಮಾಂಕ್ ಆನಿ ಮಹಿನ್ಯಾಕ್ ಏಕ್ ದೋನ್ ಪಾವ್ಣಿಂ ಆಮಿ ಧಾಂವ್ತಲ್ಯಾಂವ್.

ವ್ಹಯ್, ತೊಂಡಾರ್ ಹಾಸೊ ಆನಿ ಉಲವ್ಣ್ಯಾಂತ್ ಉಲ್ಲಾಸ್ ಆನಿ ದರಬದ್ತ್ ಉಸ್ಯಯ್ತಲ್ಯಾಂವ್, ತ್ಯಾ ದ್ವಾರಿಂ ಸಗ್ಳ್ಯಾನಿಶ್ಚ್ಯಾನ್ ಉತ್ತೀಮ್ ಸಯ್ರ್ಯಾಂಚೊ ಸ್ಥಾನ್ ಘೆತಲ್ಯಾಂವ್. ಪುಣ್ ಗೂಂಡ್ ಮತಿಂತ್ ದೂಕ್ ಧುವರ್ತಾಲೆಂ. ಮ್ಹಾಲ್ಗಡ್ಯಾ ಘರಾಥಾವ್ನ್ ಬೆಪಾರೊ ಆನಿ ಎಕ್ಲ್ಯಾಚ್ ಧುವೆನ್ ಕೆಲ್ಲೊ ಘಾತ್ ಆಮ್ಚೆ ಮನಾಂತ್ ಜಿವಾಳ್ ಆಸ್ಲೊ.

ಸುರಾತ್ ನಿವೃತ್ತಪಣ್, ಸನ್ಮಾನ್, ಗುರುಮರಣ್

ಹರ್ಯೆಕ್ಲ್ಯಾಕ್ ಆಪ್ಲ್ಯಾ ಜಿವಿತಾಂತ್ ಹರ್ಯೆಕಾ ವರ್ರಾ ಘಡ್ಚ್ಯಾ ಸಬಾರ್ ಬರ್ಯಾ ಯಾ ಪಾಡ್ ಮ್ಹಳ್ಯಾರ್ ಸುಖಾಳ್ ಯಾ ದುಖಾಳ್ ಘಡಿತಾಂಚೊ ಉಗ್ಡಾಸ್ ಜಿಣಿಯೆಭರ್ ಆಸ್ತಾ ಮ್ಹಣ್ಣೆಂ ಸತ್ ಖಂಡಿತ್ ರಾಜಾಂವಿಕ್ ಆನಿ ಜಾಗತಿಕ್ ಮ್ಹಣ್ಯೆತ್. ಹೆಂ ರಾಜಾಂವಿಕ್ ಜಾಗತಿಕ್ ಸತ್ ಮ್ಹಜೆ ಥಂಯಯಿ ರಾಜ್ ಕರ್ತಾ ಆನಿ ಸರ್ವ್ ಘಡಿತಾಂಕ್ ಏಕ್ ವಿಶಿಷ್ಟ್ ವಿನ್ಯಾಸ್ ದೀವ್ನ್ ಹಾಂವ್ ವೆವೆಗ್ಳ್ಯಾ ವರ್ರಾಂನಿ ಪುಂಜಾಯ್ತಾಂ. ತಸಲ್ಯಾ ವರ್ರಾ ವಿನ್ಯಾಸಾಂತ್ ತೀನ್ ಸುಖಾಳ್ ಆನಿ ತೀನ್ ದುಖಾಳ್ ಘಡಿತಾಂ ವಯ್ಲ್ಯಾ ಮಟ್ವಾರ್ ಆಸುನ್ ಮ್ಹಾಕಾ ಕಾಣಿಯೊ- ವಿಶ್ಲೇಷಣಾಂ ಲಿಕೊಂಕ್ ಭಾರಿಚ್ ಉಪ್ಕಾರ್ತಾತ್. ಹ್ಯಾ ಬಾಬ್ಲಿಂ ಮ್ಹಜೆಂ ಚಿಂತಪ್ ಉಬೊಂಕ್ ಲಾಗ್ಲೆಲ್ಯಾಬರಿ ಪಾಟಂ ದೀಶ್ 39 ವಿಶ್ಲೇಷಣಾಕ್ ಹಾಂವೆಂ “ಸಂಖ್ಯಾನ್ ತೀನ್ ಘಡಿತಾಂ ಆಪ್ಲಾಲಿಂ ತಿತಿನ್ ಅಂಕ್ಯಾನ್” ಮ್ಹಣ್ಣೆಂ ಶಿರೊನಾಂವಾಯಿ ದಿಲಾಂ. ಹಿ ರೀತ್ ಆತಾಂಯ್ ಪಾಳ್ತಾಂ.

1993 ವರ್ರಾಯಿ ತಿತಿನ್ ಅಂಕ್ಯಾನ್ ಸುಖಾಳ್ ಆನಿ ದುಖಾಳ್ ಘಡಿತಾಂ ಮ್ಹಾಕಾ ಭೊಗುಂಕ್ ಮೆಳ್ಳ್ಯಾವಿಶಿಂ ವಯ್ಲ್ಯಾ 39ವ್ಯಾ ದಿಶ್ಟಿಂತ್ ಹಾಂವೆಂ ಪಾತ್ಕಾಯಿಲ್ಲೆಂ ತರೀ ಎಕ್ ವಿಶಿಶ್ಟ್ ಸಂಗತ್ ಚುಕೊನ್ ಗೆಲ್ಲಿ!

ಅಟ್ರಾ ವರ್ರಾಂ ಪ್ರಾಯೆಚ್ಯಾ ಮ್ಹಾಕಾ, ಮಿಲಿಟಿಂತ್ ಭರ್ತಿ ಜಾವ್ನ್ ಕರಿಣ್ ಶಿಸ್ತೆಚ್ಯಾ ವಾತಾವರಣಾಂತ್ ತರೀ ಸಾಹಿತ್ಯ ರಚುಂಕ್ ಒದ್ದಾಡ್ಚ್ಯಾ ವಗ್ತಾ, ಆಪ್ಲ್ಯಾ ಹಾತಾ ತಾಳ್ವರ್ ಬಸವ್ನ್ ಮ್ಹಳ್ಯಾಬರಿ ಪ್ರೊತ್ಸಾಹ್ ಭೆಟವ್ನ್ ಆನಿ ಮ್ಹಜ್ಯೊ ಕೃತಿಯೊ ತಿದ್ದುನ್ ಮಾತ್ ನ್ಹಯ್ ತವಳ್ ತವಳ್ ಪತ್ರಾಂದ್ಕಾರಿಂ ಬೂದ್‌ಬಾಳ್ ಪಾಟವ್ನ್ ಮ್ಹಾಕಾ ಸಾಂಬಾಳ್ತೊಲೊ, ಆಪ್ಲ್ಯಾ ಪತ್ರಿಕಾಂನಿ ಆವ್ಕಾಸ್ ದಿಲ್ಲೊ ಆನಿ ಹೆರ್ ಪತ್ರಿಕಾಂನಿ ಮ್ಹಜೆಂ ನಾಂವ್ ಯೆತಾನಾ ಆನಂದ್ ಪಾವ್ಲೊ ಮ್ಹಜೊ ಪರಮಗುರು ಸಾಹಿತಿ, ಜೊಕಿಮ್ ಸಂತಾನ್ ಆಲ್ವಾರಿಸ್ ಹಾಂವ್ ವಾಯುಸೇನಾಥಾವ್ನ್ ನಿವೃತ್ತ್ ಜಾವ್ನ್ ಆಯ್ಲೆಲ್ಯಾ ವರ್ರಾಚ್ ಮ್ಹಳ್ಯಾರ್ 27.11.1993 ವೆರ್ ದೆವಾಧಿನ್ ಜಾಲೊ. ಹಿಂಡನ್ ಕೇಂದ್ರಾಥಾವ್ನ್ ಮಂಗ್ಳುರ್ ಪಾವ್ಲೆಲ್ಯಾ ತಕ್ಣಣ್ ಅಕ್ಟೋಬ್ರಾಚ್ಯಾ ಪಯ್ಲ್ಯಾ ಹಫ್ತಾಂತ್ ತಾಕಾ ಭೆಟುಂಕ್ ಆನಿ ಆಪವ್ಣೆಂ ದೀಂವ್ಕ್ ಪತಿಣ್ ರೊಜಿಬಾಯೆಸಂಗಿಂ ಧಾಂವ್ಲೆಲ್ಯಾ ಮ್ಹಾಕಾ ಕರಿಣ್ ಪಿಡೆಸ್ತ್ ಜಾವ್ನ್ ತೊ ಮೆಳ್ಳೊ.

ಆಪವ್ಣೆಂ ಮ್ಹಜೆಂ ಸ್ವಂತ್ ನವೆಂ ಘರ್ ಉಗ್ಡಾವಣ್ ಕರುಂಕ್, ಕಿತ್ಯಾಕ್ ತಾಚ್ಯಾ ಆದಿಂ ಹರ್ಯೆಕಾ ವರ್ರಾ ರಜೆರ್ ತಾಕಾ ಭೆಟಾನಾ ಆನಿ ಆಮ್ಗರ್ ಯೇಂವ್ಕ್ ವಿನಂತಿ ಕರ್ತಾನಾ ‘ತುಜ್ಯಾ ಸ್ವಂತ್ ಘರಾ ಯೆತಾಂ’ ಮ್ಹಣ್ತಾಲೊ.

ಬಹುಶಾ ಹಾಂವೆಂ ಸ್ವತ್ ಘರ್ ಬಾಂದಿಜೆ, ಹೆರಾಂಚ್ಯಾ ಹಂಗಾ ಭಾಯ್ರ ಯೇಜೆ ಮ್ಹಳ್ಳೊ ಇರಾದೊ ತಾಚೊ ಜಾವ್ನಾಸ್ಲೊ. 1970 ಇಸ್ವೆಂತ್ ಹಾಂವ್ ಕಾಜಾರ್ ಜಾತಾನಾ ಮ್ಹಲ್ಲಡ್ಯಾ ಘರಾ ರೊಸಾ ಕಾರ್ಯಕ್ ತೊ ಆಯಿಲ್ಲೊ, ಮ್ಹಾಕಾ ಬೆಸಾಂವ್ ದೀವ್ನ್ ಆನಿ ಪನ್ನಾಸ್ ರುಪಯ್ ಆಯೆರ್ ಭೆಟವ್ನ್ ಗೆಲೊ. ಬಹುಶಾ ತಗ್ಗ್ ಪಾಕ್ಯಾಚ್ಯಾ ಧಾಕ್ಟುಲ್ಯಾ ಕುಡಾಂಚ್ಯಾ ಬಿಡಾರಾ ಬದ್ಲಾಕ್ ಹಾಂವೆಂ ತಿಕ್ಚೆ ಇಸ್ಕಳ್, ತಿಕ್ಚೆ ಸೊಭಿತ್ ಆನಿ ತಿಕ್ಚೆ ಆಧುನಿಕ್ ಸ್ವತ್ ಘರ್ ಬಾಂದಿಜೆ ಆನಿ ಸಂತೊಸಾನ್ ಜಿಯೆಜೆ ಮ್ಹಳ್ಳೊ ಹುಸ್ಕೊ ತಾಚೊ ಜಾವ್ನಾಸ್ಲೊ. ಮ್ಹಜ್ಯಾ ಗುರುಚ್ಯಾ ಇರಾದ್ಯಾ, ಹುಸ್ಕಾ ಆನಿ ತಾಕಿದೆ ಪರ್ಯಾಣೆಂಚ್ ನಿವೃತ್ತ್ ಜಾಂವ್ಚ್ಯಾ ಆದಿಂ ಪುಣೀ ಸ್ವತ್ ಏಕ್ ಘರ್ ಬಾಂದ್ಲಿ ಆಶಾ ಮ್ಹಾಕಾ ಆಸ್ಲಿ, ತಾಚಿಂ ಉತ್ರಾಂ ಪ್ರೋತ್ಸಾನ್ ದಿತಾಲಿಂ ಆನಿ ತ್ಯಾ ತೆಕಿತ್ ಪತಿಣೆಚಿಂ, “ತ್ಯಾ ಘರಾ ಕಶೆಂ ರಾಂವ್ಣೆಂ ಹಾಬಾ!” ಮ್ಹಣ್ಣಿ ಬೆಜಾರಾಯ್ ಕೆದ್ನಾಯ್ ನಿದೆಂತ್ಯಾಂಯಿ ಧೊಸ್ತಾಲಿ.

ಆಶಾ, ಪ್ರೋತ್ಸಾನ್ ಆನಿ ಬೆಜಾರಾಯ್ ಸರ್ವ್ ಆಸ್ಲ್ಯಾಯಿ ಮುದೊ ನಾತ್ಲೊ, ಹಾತಾ ತಾಳ್ವೆರ್ ದುಡ್ವಾಚಿ ಕಳಾನಾತ್ಲಿ ಆನಿ ಸಕ್ಲಾಂ ಪ್ರಾಸ್ ಚಡ್ ಧಯ್ಯಾಚಿ ಸಾವ್ಣಿ ನಾತ್ಲಿ. ದೆಕುನ್ ನಿವೃತ್ತ್ಪಣಾಕ್ ರಾಕೊನ್ ರಾವ್ಲೊಂ.

ಮೆಯಾಚ್ಯಾ ಪಯ್ಲ್ಯಾ ತಾರ್ಕೆರ್ ನಿವೃತ್ತ್ಪಣಾಚೊ ಬುಡ್ಕುಲೊ ಮೆಳ್ಳೊ, ಪಯ್ಲ್ಯಾ ಹಫ್ತಾಂ ಗಾಂವಾಕ್ ಯೇವ್ನ್ ಆದ್ಲ್ಯಾ ವರಾ ಘಾಲ್ಲ್ಯಾ ಪಂಚಾಂಗಾ ವಯ್ ಕಾಮ್ ಸುರ್ವಾತುನ್ ಆನಿ ಪಾಟಿಂ ವೆಚ್ಯಾ ಆದಿಂ (ಹಿಂಡನಾಂತ್ಲೆಂ ವಸ್ತೆಘರ್ ಸ ಮಹಿನ್ಯಾ ಉಪ್ರಾಂತ್ ಸೊಡುಂಕ್ ರಿಯಾಯಿ ಆಸ್ಲಿ) ಸಾಹಿತಿ ಗುರುಕ್ ಭೆಟೊನ್ ವಿಶಯ್ ಕಳವ್ನ್ ಆನಿ ತಾಚ್ಯಾ ಮುಖಮಳಾರ್ ತೃಪ್ತೆಚೊ ಹಾಸೊ ಪಳೆವ್ನ್ ಗೆಲ್ಲೊಂ. ಪುಣ್ ಮ್ಹಜ್ಯಾ ನಿರ್ಭಾಗಣಿ ಅಕ್ಟೋಬರಾಂತ್ ಘರ್ ತಯಾರ್ ಜಾತಾಂ ಜಾತಾಂ ಆನಿ ಹಾಂವ್ ಗಾಂವಾಕ್ ಯೆತಾಂ ಯೆತಾಂ ತೊ ಪಿಡೆಸ್ ಜಾಲೊ ಆನಿ ಆಪವ್ಣೆಂ ದೀಂವ್ಕ್ ಗೆಲ್ಲಾ ಮ್ಹಾಕಾ ಖಿಣ್ಲಾರ್ ಭೆಟೊ. “ಸ್ವತ್ ಘರ್ ಬಾಂದ್ ಮ್ಹಳ್ಳೆಂ ತುಮಿ, ಹಾಂವೆಂ ಕಶ್ಟಾಂನಿ ಬಾಂದ್ಲಾಂ” ತರೀ ಉಗ್ರಾವಣ್ ಕರುಂಕ್ ತುಮಿ ಯೇನಾಂತ್” ಮ್ಹಣ್ ಹಾಂವ್ ಶಿಣ್ ಉಚಾರ್ತಾನಾ, “ಏಕ್ ಘೊಟೊ ಕಾಡುನ್ ದಾಕಯ್, ಸಮಾಧಾನ್ ಪಾವ್ತಾಂ” ಮ್ಹಣಾಲೊ.

ಮೊಬಾಯ್ಲ್ ಕ್ಯಾಮರಾ ನಾತ್ಲೆಲ್ಯಾ ತ್ಯಾ ಕಾಳಾ ಘೊಟೊ ಕಾಡ್ಲೆಲ್ಯಾಕ್ ಆಪವ್ನ್ ಹಾಡ್ಲೆಂ ಕಾಮ್ ತಿಕ್ಚೆ ವಾಂವ್ಪಿಚೆಂ ಜಾಲ್ಲ್ಯಾನ್ ತ್ಯಾ ಖಾತಿರ್ ಹಾಂವ್ ಧಾಂವೊನ್ ಆಸ್ತಾನಾಂಚ್ ಮ್ಹಜ್ಯಾ ಗುರುನ್ ಪ್ರಾಣ್ ಅರ್ಪಿಲ್ಲಿ ಖಬರ್ ಆಪ್ಪಾಲಿ.

1993 ವರಾಚೆಂ ತಿಸ್ರೆಂ ದುಕಾಳ್ ಘಡಿತ್ ತೆಂ ಜಾಂವ್ಕ್ ಪಾವ್ಲೆಂ. ಪಯ್ಲ್ಯಾನ್ ಮ್ಹಜ್ಯಾ ಧುವೆನ್ ಹಿಂಡನ್ ಘರ್ ಸಾಂಡುನ್ ಆಪ್ಲೆಂ ಮೆಚ್ಚಾಲ್ಲ್ಯಾ ತರ್ಯಾಚ್ಯಾ ಪಾಟ್ಲಾನ್ ಧಾಂವ್ಲೆಂ ತೆಂ ಜಾಲ್ಯಾರ್ ದುಸ್ರ್ಯಾನ್ ಅಕ್ಟೋಬ್ರಾಂತ್ ಆಮ್ಚೆಂ ಘರ್ ತಯಾರ್ ಜಾಲಾಂ ಮ್ಹಣ್ ಧಾಂವೊನ್ ಆಯಿಲ್ಲ್ಯಾ ಆಮ್ಕಾಂ ವ್ಹಡ್ಲ್ಯಾ ಭಾವಾಚ್ಯಾ ಸೆಜಾರ್ಯಾಂಸಂಗಿಂ ಲಡಾಯೆವರ್ವಿಂ ಘರಾಕ್ ವೀಜ್ ಆನಿ ಉದ್ಯಾ ಸಂಪರ್ಕಾಕ್ ಖಾಡು ಪಡ್ಲೆಲ್ಯಾನ್ ಉಬ್ಜಾಲ್ಲೆಂ. ಬಹುಶಾ ಮ್ಹಜ್ಯಾ ಗುರುಕ್ ಅಂತಿಮ್ ಶೃದ್ಧಾಂಜಲಿ ಅರ್ಪುಂಕ್ ಮ್ಹಾಕಾ ಆವ್ಕಾಸ್ ದೀನಾತ್ಲೆಲೆಂ ಬರ್ಯಾಕ್ ಪಡ್ಲೆಂ ದಿಲ್ಲೊ ತರ್ ಹಾಂವ್ ಉಲೊಂವ್ಚ್ಯಾ ಬದ್ಲಾಕ್ ರುದಾನ್ ಕರ್ಲೊಂ, ಜೀಬ್ ಸುಟಾನಾಸ್ತಾಂ - ಉತ್ರಾಂ ಮೆಳಾನಾಸ್ತಾಂ ತ್ಯಾ ವರಾಚೆಂ ನತಲಾಂ ಫೆಸ್ತ್ ಕಾಜಾರಾ ಉಪ್ರಾಂತ್ 23 ವರಾಂನಿ

ಗಾಂವಾಂತ್ ಪಯ್ಲೆಂ ಜಾವ್ನ್ ಮ್ಹಾಲ್ಗಡ್ಯಾ ಘರಾ ಸಂಭ್ರಮುಂಕ್ ಸಕ್ಲ್ಯಾಂವ್ ತರೀ ಆಮ್ಚ್ಯಾ ಸ್ವಂತ್ ಘರಾ ತೆಂ ಆಚಾರುಂಚೆಂ ಭಾಗ್ ನಾಸ್ತಾಂ ಭೊಂವ್ಚ್ಯಾಂವ್.

ಪುಣ್ ಫೆಸ್ತಾ ಪರ್ವೆಂಚೊ ವೇಳ್ ಜಾಲ್ಲ್ಯಾನ್ ಪೆರಂಪಳ್ಳಿ, ಪಾಂಬೂರ್, ಪಾಂಗ್ಡ್ಯಾ ಆನಿ ಶಿರ್ವಾಂ ಫಿರಗ್ ಜ್ ಫೆಸ್ತಾಂಕ್ ಕುಂಪಾದ್ರಿಂಚೆಂ ಮಿತ್ರಾಂಚೆಂ ಆಪವ್ಣೆಂ ಘಟ್ ಆನಿ ದಾಟ್ ಆಸ್ಲೆಲ್ಯಾನ್ ಮನಾಂ ಫುಲ್ಲಿಂ!

ಮಾಂಯ್ ಗಾಂವಾತ್ ನಿವೃತ್ತಪಣಾಚೆಂ ಪಯ್ಲೆಂ ವರ್ ಬರ್ಯಾನ್ ಸುರ್ವಾತ್ ಜಾಲ್ಲೆಂ, ಪಯ್ಲೆಂ ಮೇಟ್ ಧಾದೊಸ್ಕಾಯೆನ್ ಪಡ್ಲೆಂ, ರಾಕ್ಣೊ ಪತ್ರಾನ್ ಮೆಯಾಂತ್ ಮ್ಹಾಕಾ ಕೆಲ್ಯಾ ಸನ್ಮಾನ್ ಸಂಭ್ರಮಾವರ್ವಿಂ. ಪಯ್ಲೆಂ ಮೇಟ್ ಸಾರ್ಕೆಂ ಪಡ್ಲೆಂ, ಪಯ್ಲೆ ಪಾವ್ಲಿಂ ಮ್ಹಾಕಾ ಗಾಂವಾಂತ್ಲ್ಯಾ ಸಾಹಿತ್ಯಾ ಸಂಭ್ರಮಾಚಿ - ಸಾಹಿತಿ ಮಿತ್ರಾಂಚಿ ವಳಕ್ ಜಾಲ್ಲಿ, ಪಯ್ಲೆ ಪಾವ್ಲಿಂ ಸಾಹಿತಿಂಚ್ಯಾ ವಾವ್ರಾವಿಶಿಂ ಎಕೀನಣಾ ಬಾಬ್ಲಿಂ ಉತ್ತಮ್ ಭಾಶಣಾಂ ಆನಿ ಮಾಂಯ್ ಭಾಸೆಥಂಯ್, ಸಾಹಿತ್ಯಾ-ಸಾಹಿತಿ-ಪತ್ರಿಕಾವಿಶಿಂ ಅಭಿಮಾನಿಂಚಿ ಪ್ರಶಂಸಾ ಆಯ್ಕೊಂಕ್ ಮೆಳ್ಳಿಂ. ಇಡ್ಯಾಂತ್ ಥೊಡೊ ಕೊಡು ಆನ್ವೊಗ್ಯೆ ಜಾಲೊ, ಬೆಜಾರಾಯೆಚ್ಯೊ ಸಂಗ್ತಿಯಿ ಕಳ್ಳೊ: ಮಾನಾಧಿಕ್ ಭಿಸ್ಪ್ ಬಾಜಿಲ್ ಸೊಜಾನ್ ಶಾಲೊ ಪಾಂಗುರ್ದೆಲ್ಯಾ ಮ್ಹಾಕಾ ಶಾಭಾಸ್ಕಿ ಪಾಟಂವ್ಕ್ ಫುಡೆಂ ಸರ್ಲೆಲ್ಯಾ ಮಧೆಂ, ಮಾನ್ ಪತ್ ವಾಚ್ಲೆಲ್ಯಾ ಸಿಜ್ಯೆಸ್ ತಾಕೊಡೆ ಸಂಗಿಂ ಯುವಜಣಾಂ ದರಬಸ್ತ್ ಆಸ್ಲಿಂ.

ಪುಣ್ ಮ್ಹಜ್ಯಾ ಗುರುಸವೆಂ ಮ್ಹಾಲ್ಗಡೆ ಸಾಹಿತಿ ಕೋಣೀ ಆಯ್ಲೆನಾಂತ್, ಬಹುಶ್ಯಾ ನವ್ಯಾನ್ ತಾಂಚ್ಯಾ ವರ್ಗಾಂತ್ ರಿಗ್ಲೆಲ್ಯಾ ಮ್ಹಾಕಾ (ಸಾಹಿತ್ಯಾ ವಾವ್ರಾನ್ ನ್ಹಯ್ ತರೀ ಸನ್ಮಾನಿತ್ ವರ್ಗಾಂತ್) ತಿತ್ಲ್ಯಾ ವೆಗ್ಲಿಂ ಸ್ಟೀಕಾರ್ ಕರುಂಕ್ ತಾಂಕಾಂ ಫುಟ್ವಾಲೆನಾ. ಅಸಲೆಂ ನೆಗಾರ್ಪಣ್ ಆತಾಯಿ ಚಲ್ತಾ, ಲಗ್ನಾ ಸಂಭ್ರಮಾವೆಳಿಂ ನೊವ್ರಾಕ್ ಶಾಭಾಸ್ಕಿ ಪಾಟಂವ್ಕ್ ಚಡಾವತ್ ಸಯ್ ಸಾಲಾನ್ ರಾವ್ತಾತ್ ತರೀ ಆಮ್ಚ್ಯಾ ಸಾಹಿತಿಂಕ್ ಸನ್ಮಾನ್ ಕರುಂಕ್ ಲಾಯ್ನ್ ನಾ.

ಬಹುಶಾ ಬರೆಂ ಚಿಂತಪ್ ಹೊಗ್ಯಾಪಾ ಮನೋಭಾವ್ ನಾ, ದೆಕ್ತಾನಾ ಮ್ಹಾಕಾ ದುಕ್ತಾ ದೆಕುನ್ ಹಾಂವೆಂ ನವೊ ಸಂದೇಶ್ ರಚ್ಲಾ "ಪಾಟ್ ಥಾಪುಡ್ಯಾಂ, ಮೂಟ್ ಧರ್ಯಾಂ ಆನಿ ಘಟ್ ಜಾಂವ್ಯಾಂ" ನಾ ತರ್ ಕೊಸಾಳ್ತೆಲ್ಯಾಂವ್.

ಮಾಂಯ್‌ಗಾಂವ್ಚ್ಯಾ ಗರ್ಭಾ, ಸಾಹಿತ್ಯ ವಾವ್ರಾಚಿ ಉರ್ಬಾ

ಉಗ್ತಾನ್ ಸತಾಭರಿತ್ ಆನಿ ರಾಜಾಂವಿಕ್ ಘಡಿತಾಂ ಪಾತ್ಕಾವ್ನ್ ಮ್ಹಜಿ ಜಿಣಿಯೆ ಚರಿತ್ರಾ ಲಿಕ್ತಾಂ ಲಿಕ್ತಾಂ ಮ್ಹಾಕಾ ಸುಸ್ತಾಲ್ಲಿ ಏಕ್ ವಿಚಿತ್ರ್ ಸಂಗತ್ ಸಾಹಿತಿಕ್ ವಾವ್ರಾಕ್ ಲಗ್ತಿ ಜಾಲಿ. ನಿವೃತ್ತ್ ಜಾವ್ನ್ ಮಾಂಯ್ ಗಾಂವಾಕ್ ಪಾವ್ಲಲ್ಯಾ 1993 ಆಕ್ಟೋಬರ್-ದಸಂಬರ್ ಆವ್ಡೆಂತ್ ಕಶ್ಟಾಂನಿ ಬಾಂದ್ಲೆಂ ಫರ್ ಅಂಧ್ಯಾರಾಂತ್ ಬುಡ್ಲೆಂ ಆನಿ ಮ್ಹಾಲ್ಗಡ್ಯಾ ಘರಾಥಾವ್ನ್ ತಿರಸ್ಕಾರ್ ಮಾರ್ತಾಲೊ, ಮ್ಹಜೆಂ ಶಿಂತಿಡ್ ಸಾರ್ಕೆಂ ಉರ್ಲೆಂ, ಮಾನಸಿಕ್ ಸಮತೋಲನ್ ಬರೆಂ ಆಸ್ಲೆಂ, ನಿರಾಶಾ ಖಂಡಿತ್ ನಾತ್ಲಿ.

ತ್ಯಾ ವರ್ವಿಂ ಮನ್ಯಾ ಸಂಪರ್ಕ್ ಸಂತೊಸಾಚೊ ಜಾಲ್ಲೊ, ಹೆಣೆಂ ತೆಣೆಂ ಭೊಂವ್ಚಿ ಮಾರ್ಚಿ ಆಶಾ ಜಬೊರ್ ನಾಚ್ತಾಲಿ ಆನಿ ಸೈರ್ಯಾಂಕ್ ಮಿತ್ರಾಂಕ್ ಭೆಟ್ಲಿ ವೊಡ್ಚಿ ಜಿವಾಳ್ ಆಸ್ಲಿ. ವಿಶೇಸ್ ಜಾವ್ನ್ ಆಯಿಲ್ಲಾ ಗೆಲ್ಲಾಂಕಡೆ ಮ್ಹಜೆಂ ದೂಕ್ ಪಾತ್ಕಾಂವ್ಚಿ ದುರಾಂ ದಿಂವ್ಚಿ ಕರ್ನಿ ಯಾ ಪಿಡಾ ಬಿಲ್ಕುಲ್ ನಾತ್ಲಿ.

ಪ್ರಾಸ್ ವರೆಂ ಜಾವ್ನ್ ಸಾಹಿತ್ಯ ವಾವ್ರ್-ಕಲ್ಪನಾ ಸಕತ್ ಝರಿಬರಿ ವ್ಹಾಳ್ತಾಲಿ. 15 ಕೃತಿಯೊ (ಸಂಖೊ 1282 ಥಾವ್ನ್ 1296) ಲಿಕ್ತುಂಕ್ ಹಾಂವ್ ಸಕ್ಲೊಂ ಆನಿ ಮ್ಹಜೆಂ ಭಾಗ್ ಜಾವ್ನ್ ಪೂರಾ ಫಾಯ್ಸಿ ಜಾಲಿಂ. ತಶೆಂಚ್ ಮಾಂಯ್‌ಗಾಂವಾಂತ್ ನಿವೃತ್ತ್‌ಪಣಾಚ್ಯಾ ಪಯ್ಲ್ಯಾ ವರ್ಸಾ 31-12-94 ಪರ್ಯಾಂತ್ 82 ಕೃತಿಯೊ ಲಿಕ್ತುಂಕ್ ಪಾವ್ಲೊಂ. (ಫಾಯ್ಸಿ 76) ಹ್ಯಾ ಹಿಸ್ವಾಚೊ ಮುಕೆಲ್ ಶೆವೊಟ್ ಜಾವ್ನಾಸಾ ತ್ಯಾ ಕಾಳಾ ನಿಚೆವಾಭರಿತ್ ವಾಂವ್ಚಿಚ್ಯಾ ಸಾಹಿತಿಕ್ ವಾವ್ರಾಕ್ ದರಬಸ್ತ್ ಪ್ರೋತ್ಸಾಹ್ ಲಾಬ್ತಾಲೊ. ಪಾಡ್-ಪಂಗಡ್‌ಥಾವ್ನ್ ವಿಂಗಡ್ ರಾಂವ್ಚ್ಯಾಕ್ ಮಾನ್ ಮೆಳ್ತಾಲೊ ಆನಿ ಆವ್ಕಾಸ್ ಆಸ್ತಾಲೊ.

ಹ್ಯಾ ತತ್ವಾಖಾಲ್ ಹಾಂವ್ ಹರ್ಯೆಕ್ಲಾಚಿ ಪಾಟ್ ಥಾಪುಡ್ತಾಂ, ಸಂದರ್ಬ್ ರಚುನ್ ಬರೆಂ ಮಾಗ್ತಾಂ! ತ್ಯಾ ವಾವ್ರಾಕ್ ಆನಿ ಖಿಳ್ವಿತ್ ನಾಸ್ಚ್ಯಾ ಅವ್ಕಾಸಾಕ್ ಮೂಳ್ ಕಾರಣ್ ಮ್ಹಣ್ಣೆತ್. ಹಾಕಾ ಪಾಟೆಂಬೊ ಜಾವ್ನ್ ವಿವರ್ ದಿಂವ್ಚೊ ತರ್ ತ್ಯಾ ವೆಳಿಂ ಫಾಯ್ಸಿ ಜಾಂವ್ಚ್ಯಾ ರಾಕ್ಲೊ, ಉಮಾಳೊ, ಪಯ್ಲ್ಯಾಂ, ಝೆಲೊ, ಕಾಣಿಕ್ ಆನಿ ಕುರೊವ್ ಪತ್ರಿಕಾಂನಿ ಮ್ಹಾಕಾ ದರಬಸ್ತ್ ಅವ್ಕಾಸ್ ಲಾಬ್ತಾಲೊ ಮಾತ್ ನ್ಹಯ್ ವಿಶೇಸ್ ಲೇಕನಾಂ ಜಾಯ್ ಮ್ಹಣ್ ಸಂಪಾದಕ್ ಕೆದ್ನಾಂಯ್ ವಿಚಾರ್ತಾಲೆ. ತ್ಯಾ ವರ್ವಿಂ ಹರೈಕಾ ಮಹಿನ್ಯಾಂತ್ 5-6 ಕೃತಿಯೊ ಫಾಯ್ಸಿ ಜಾತಾಲೊ. ಸಬಾರ್ ಪಾವ್ಲಿಂ 6-7 ಆನಿ 1994 ಸೆಪ್ಟೆಂಬರ್ 8 ಮ್ಹಾಕಾಚ್ ವಿಜಿತ್ ಕರುನ್.

ತಶೆಂ ಮ್ಹಣ್ತಾನಾ ಮಸ್ತ್ ಕೃತಿಯೊ ಬರೊಂವ್ಕ್ ಸಕ್ಲೊಂ ಹಾಂವ್ ಮಹಾನ್ ಲೇಕಕ್ ಮ್ಹಣ್ ಮನೋಗತ್ ಮ್ಹಾಕಾ ಆಸ್ಲಿ ಮ್ಹಣ್ಣೊ ಆರ್ತ್ ದಿಂವ್ಚೊ ಯಾ

ಮ್ಹಜೊಚ್ ಡಬ್ಲೊ ಬಡಂವ್ಲೊ ಅಹಂಭಾವ್ ಮ್ಹಜೊ ನ್ಹಯ್ ಮ್ಹಣ್ ಪಾಚಾರ್ತಾಂ. ಕಿತ್ಯಾ “ಪಂಜಿಗ್ ಪತ್ತ್ ಕಿನ್ನ್-ಪಿಲಿಗ್ ಒಂಜಿ ಕಿನ್ನ್” ಗಾದ್ ಜಾಣಾಂ.

ಮಸ್ತ್ ಕೃತಿಯಾಂಕ್ ಕಾರಣ್ ಕಾಣಿಯೊ, ಕವಿತಾ, ವಿನೋದ್, ರಾಜಕೀಯ್ ಆನಿ ಚರಿತ್ರಾ ವಿಷಯ್! ವಿಭಿನ್ನ್ ವಿಶಯ್ ಆನಿ ಚಿಂತ್ನಾ ಸಾಧನ್ ಕಾರ್ಯಾಳ್ ಜಾಂವ್ಕ್ ಆಸ್ಚೆಕ್ ಕಾರಣ್ ವೆವೆಗ್ಯಾ ಸ್ವಭಾವಾಚ್ಯಾ ಆನಿ ಮನೋಗತಿಚ್ಯಾ/ ತಾಲೆಂತಾಚ್ಯಾ ಲೇಕಕಾಂಸಂಗಿಂ ಭರ್ತುಂಕ್-ವಿಚಾರ್ ವಿನಿಮಯ್ ಕರುಂಕ್ ಲಾಭ್‌ಲ್ಲೊ ಆಪ್ಣಾಸ್. 1994 ಇಸ್ವೆಂತ್ ಮಾಂಯ್ ಗಾಂವಾಂತ್ ಮ್ಹಜ್ಯಾ ಪಯ್ಲ್ಯಾ ವರ್ಸಾಚ್, 3-4 ಫಾಮಾದ್ ಲೇಕಕಾಂಚ್ಯಾ ಹಟ್ಟಿ ಮಾರ್ಗದರ್ಶನಾನ್ ಆನಿ 10-12 ಉರ್ಬೆಸ್ತ್ ಬರಯ್ಣಾರಾಂಚ್ಯಾ ಸಹಕಾರಾನ್ ಕೊಂಕ್ಣಿ ಸಾಹಿತಿಕ್ ಸಮಾಜೆಂತ್ ಪಯ್ಲೊ “ಕೊಂಕ್ಣಿ ಲೇಕಕಾಂಚೊ ಎಕ್ವಟ್” ಜಲ್ಮಲ್ಲೊ. ಆರ್ತಿಕ್ ಆಡ್ವಣೆನ್ ಸ್ವತ್ ದಪ್ಪರ್ ಉಗಡ್ಡೆಂ ಭಾಗ್ ನಾತ್ಯಾರ್‌ಯಿ ಎಕ್ವಟ್ ಪರಿಣಾಮ್‌ಕಾರಿ ಜಾಲೊ.

ಹಾಂಚ್ಯಾ ತಾಂಚ್ಯಾ ಘರಾಂನಿ, ಹ್ಯಾ-ತ್ಯಾ ಸಾಲಾಂಚ್ಯಾ ಕುಡಾಂನಿ ತವಳ್ ತವಳ್ ಜಮುನ್ ಆನಿ ವಳಕ್ ಕರುನ್ ಚಲ್ತಲ್ಯಾ ಎಕ್ವಟಾಚ್ಯಾ ಸಭೆಂನಿ ವೆವೆಗ್ಯಾ ವಿಷಯಾಂವಿಶಿಂ ಗಿನ್ಯಾನ್ ಪಾಟಂವ್ಚೆಂ ಪ್ರಯತ್ನ ಚಲ್ತಾಲೆಂ. ಹೆಳ್‌ಲ್ಯಾ ಸಾಹಿತಿಂಕ್ ಆಪೊವ್ನ್ ಕೃತಿಯೊ ರಚ್ಚಾ-ವಿಷಯ್ ವಿಂಚ್ಚ್ಯಾ ಬಾಬಿಂ ತರ್ಕ್ ಆಸ್ತಾಲೆಂ.

ಆನಿ ಹಾಂವ್ 56 ವರ್ಸಾಂಚೊ 1363 ಕೃತಿಯೊ ಲಿಕ್‌ಲ್ಲೊ ತರೀ ತ್ಯಾ ಎಕ್ವಟಾ ಸಭೆಂನಿ ಮಸ್ತ್ ಶಿಕ್ಲೊಂ. ವಿಶಿಷ್ಟ್ ಸಂಗತ್ ಜಾವ್ನ್ ಎಕ್ವಟಾಚೆ ಕಾರ್ಪಿ ಎಕ್ಲಮ್ ಸುಡ್ಡುಡಿತ್ ಆನಿ ಕಾರ್ಯಾಳ್ ಜಾಲ್ಲ್ಯಾನ್ ತವಳ್ ತವಳ್ ವೆವೆಗ್ಯಾ ಫಿರ್ಗಚೆಂನಿ ಯುವಜಣಾಂಕ್ ಕೊಂಕ್ಣಿ ಸಾಹಿತ್ಯಾಂತ್ ಉರ್ಬಾ ಯೆಂವ್ಚ್ಯಾಕ್ ಲಿಕ್ಲೆಂ ದೆಣೆಂ ಲಾಬ್ಜಾಕ್ ಸಮ್ಮೇಳ್ ಚಲಯ್ತಾಲೆ. ಅನ್ಬೊಗ್ಡಾರ್ ಸಾಹಿತಿ ಆನಿ ಹೆಳ್‌ಲ್ಯಾ ಲೇಕಕಾಂಕ್ ಆರಾವ್ನ್ ಶಿಕ್ವಣ್ ತರ್ವೆತಿ ದೀಂವ್ಕ್ ಲಾಯ್ತಾಲೆ. ತೆ ವೆವೆಗೈ ವಿಷಯ್ ವಿಂಚುನ್ ಗುಂಡಾಯೆನ್ ಸಂಭಾಶಣ್ ಕರ್ತಾನಾ ತಾಂಚ್ಯಾ ಉಲೊವ್ಪಾಂ ವಯ್ ಸಂವಾದ್, ತರ್ಕ್ ಮಾಂಡುಕ್ ಹೆರಾಂಕ್ ಆಪ್ಣಾಸ್ ದಿತಾನಾ ಸಬಾರ್ ಪಾಪ್ಲಿಂ ಮ್ಹಾಕಾಯಿ ಆಪವ್ಣೆಂ ಮೆಳ್ತಾಲೆಂ. ತ್ಯಾ ವರ್ವಿಂಚ್ ಹಾಂವ್ ಸಭೆ ಹುಜ್ರಿಂ ಉಲೊಂವ್ಕ್ ಶಿಕ್ಲೊಂ.

ವೀಸ್ ವರ್ಸಾಂ ಆದಿಂ ಸುರ್ವಾತ್ ಜಾಲ್ಲಿ ಸಂಗತ್ ಹಿ. ಕೊಂಕ್ಣಿ ಲೇಕಕಾಂಚ್ಯಾ ಎಕ್ವಟಾಚೆಂ ಜನನ್ ಆನಿ ವ್ಹಡಾ ಶೆವೊಟಾನ್ ಗೂಂಡ್ ಮಾಪಾನ್ ಅನ್ಬೊಗ್ಡಾರಾಚೆಂ ಭಾಶಣ್ ಆನಿ ಉರ್ದೆಸ್ತಾಂಸಂಗಿ ಮಿಲನ್, ಭಾಗಿ ಹಾಂವ್, ತಸಲ್ಯಾ ಮಿಲನಾಖಾತಿರ್ ಮಂಜೇಶ್ವರ ಥಾವ್ನ್ ಉಡುಪಿ ಪರ್ಯಾಂತ್ ಭೊಂವ್ಡಿ ಮಾರ್‌ಲ್ಲೊ ಭಾಗಿ ಮಾತ್ ನ್ಹಯ್ ಅದೃಶ್ಯಾಭರಿತ್, ಗೆಲ್ಯಾ ಗೆಲ್ಯಾಕಡೆಂ ಮ್ಹಜ್ಯಾ ಕೃತಿಯಾಂ ಬಾಬಿಂ ಹೊಗ್ಯಾಪ್ ಆಯ್ಕುಂಕ್.

ಆತಾಂ “ವಾಲಿಚ್ಯಾ ನಿಬಾನ್ ಧಾಂಕಾಕ್ ಉದಕ್” ಮ್ಹಣ್ಣೆಂ ಮ್ಹಾಕಾ ಲಾಗು ಜಾತಾಗೀ ಮ್ಹಣ್ ಭೊಗ್ತಾ, ಮ್ಹಳ್ಯಾರ್ ಹಾಂವ್ ಸಂಸ್ಕೃತಿ-ಕಾರ್ಪಾಂಚಿಂ ನಾಂವಾಂ ಚಿಡ್ಕಾವ್ನ್ ಮ್ಹಜ್ಯಾ ಸಾಹಿತ್ಯ ವಾವ್ರಾಕ್ ಪುಗಾರ್ತಾ ಮ್ಹಣ್ ತುಮ್ಕಾಂ ಭೊಗುಂಕ್ ಪುರೊ, ಪೂಣ್ ನಿತಳ್ ಶೆವೊಟ್ ಹೊ: ಕೊಂಕ್ಣಿ ಸಂಪಾದಕಾಂಚ್ಯಾ ಸಂಘ್ ಸಂಸ್ಕೃತಿಚ್ಯಾ ಮಾನ್-ಸನ್ಮಾನಾನ್‌ಚೆ ಹಾಂವ್ ಜಿವಾಳ್ ಉರ್ಲೊಂ. ಶೆಂಬೊರಾಂನಿ ಕೃತಿಯೊ ಲಿಕ್ತುಂಕ್ ಸಕ್ಲೊಂ. ತ್ಯಾ ವೆಳಾ ಮ್ಹಜೆ ಸವೆಂ ಸಾಹಿತ್ಯ್

ಶೆತಾಂತ್ ದೆಂವ್ಲೆಲೆ, ವಾವುರ್ಲೆಲೆ ಡಜನ್ ಭರ್ ಲೇಕಕ್ ಆಪ್ಲಿ ಮನೋಗತ್ ಬದ್ಲಂಕ್ ಸಕನಾಸ್ತಾಂ (ಆಪ್ಲೆಂ ಬರಯಿಲ್ಲೆಂ ಆಸಾ ತಶೆಂ ಫಾಯ್ಸ್ ಜಾಯ್ಜೆ) ನಿರಾಶೆನ್ ಆಳ್ವಾಲೆ.

ಆನಿ ಹಾಂವ್ 'ಕಾಲಕ್ಕೆ ತಕ್ಕ ಕೋಲ' ಮ್ಹಣ್ಣ್ಯಾ ಮನೋಭಾವಾನ್ ಬಚಾವ್ ಜಾಲೊಂ. ಆತಾಂಯ್ ಮ್ಹಜ್ಯಾ ಕೃತಿಯಾಂಕ್ ಖಾಯ್ಸ್ ಕರ್ಚೆ ಸಂಪಾದಕ್ ಸಬಾರ್ ಆಸಾತ್. ತಶೆಂ ಮ್ಹಣ್ತಾನಾ ಹಾಂವೆಂ ಬರಯಿಲ್ಲೆಂ ಸರ್ವ್ ಫಾಯ್ಸ್ ಜಾಂವ್ಕ್ ನಾ. ದೃಶ್ಟಾಂತಾಕ್ : 1956-2014 ಆವ್ಡೆಂತ್ 2878 ಪಯ್ಕಿ 2642 ಮಾತ್ ಫಾಯ್ಸ್.

ಫುಡೆಂ ಸಾಹಿತ್ಯಿಕ್ ವಾವ್ರಾಕ್ ಪ್ರೋತ್ಸಾಂ ಕಸೊ ಆಸ್ತಲೊ ತೆಂ ಸಾಂಗುಂಕ್ ಜಾಯ್ನಾ. ಆಳ್ವೊಂಕ್ಯಿ ಪುರೊ!

ಪೂಣ್ ಏಕ್ ಸತ್ ಉಚಾರ್ತಾಂ ಆನಿ ಉರ್ದೆಸ್ತ್ ಲೇಕನಾಂನಿ ಪಾಳುಂಕ್ ವಿಚಾರ್ತಾಂ: ಕೃತಿಯಾಂಕ್ ಪ್ರಸಾರ್ ಆಸ್ಲಾರೀ ಪ್ರಶಸ್ತೊ ಮೆಳ್ಚಾರಿಯಿ ಘಮಂಡಿ ಜಾಯ್ನಾಕಾತ್. ಅಹಂಬಾವ್ ದಾಕಯ್ನಾಕಾತ್. ಪಾಟ್ ಥಾಪಡಾ (ಯುವಜಣಾಂಚಿ), ಮೂಟ್ ಧರಾ (ಹೆರ್ ಲೇಕಕಾಂಸಂಗಿ) ಆನಿ ಘಟ್ ಜಾಯಾ (ಸಾಹಿತ್ಯಿ ವಾವ್ರಾಂತ್), ಹ್ಯಾ ತತ್ವಾನ್ ಖಾಲ್ತಾ-ತೆಲ್ತಾ ನಡ್ತಾನ್ ಮ್ಹಾಕಾ ಲಾಬ್ಲೆಲ್ಯಾ ಮಾನ್-ಭೊಗ್ಲೆಲ್ಯಾ ಉಲ್ಲಾಸಾಬಾಬಿಂ ಘುಡೆಂ ಲಿಕ್ತಾಂ.

46

ಹುಳ್ಳುಳಾಂವ್ಚೆಂ ನವೆಂ ಪರಿಸರ್

ಭಾರತೀಯ್ ವಾಯುಸೇನಾಧಾಂವ್ಚೆಂ ನಿವೃತ್ತ್ ಜಾಲ್ಲಿ ಸಂಗತ್ ಸಬಾರ್ ತೆಂಪ್ ಮ್ಹಾಕಾ ಭಾರಿಚ್ ಕೊಡ್ಲಾಣೆಚಿ ಜಾವ್ನಾಸ್ಚಿ ಮ್ಹಣ್ ಪಾಚಾರುಂಕ್ ಮ್ಹಾಕಾ ದಾಕ್ಟೆಣ್ ಭೋಗಾನಾ. ಕೊಡ್ಲಾಣ್ ಮುಖೆಲ್ ಜಾವ್ನ್ 37 ವರಾಂ (1957) ಮಿಲಿಟ್ರಿಚ್ಯಾ ಸತ್ರೆ ಪಂದಾ, ಜಾಂವ್ ಕರಿಣ್ ಶಿಸ್ತ್ ಯಾ ದಯಾ ಆಸ್ಚಿ ಹುಕುಮ್ ಯಾ ಅದಾಜಾಂವಿಕ್ ವಾವ್ರಾ ವ್ಹರಾಂ ಫುಡ್ ಕರುನ್ ಆಸ್ಲೊ ತರೀ ತ್ಯಾ ವರ್ವಿಂ ಲಾಭ್ಲೆಲಿ ಜೀಣಿಯೆ ಭದ್ರತಿ, ಆದಾಯಾ ಸುರಕ್ಪಾ (ವರ್ಸ್‌ಭರ್ ಆಸ್ತೆಂತ್ ಪಡ್ಲ್ಯಾರೀ ಸಾಂಬಾಳ್ ಮೆಳ್ತಾಲೊ!) ಆನಿ ಡಜನ್‌ಭರ್ ಲ್ಹಾನ್-ವ್ಹಡ್ ಸವ್ಲತಾಂ ನಿವೃತ್ತಪಣಾರ್ ಮಾಯಾಗ್ ಜಾಲ್ಲ್ಯಾನ್ ಮ್ಹಣ್ಯೆತ್.

ತಾಚೆ ವಯ್ರ್ ಕೆಡ್ನಾಯ್ ಕೊಂಕ್ಣಿ ಸಂಗತ್ ಆನಿ ಥೊಡಿಂ ವರಾಂ ವಾವ್ರ್ ಕರುಂಕ್ ನಿಷ್ಟಾ ದಾಕಂವ್ಕ್ ಮಿಲಿಟ್ರಿಚ್ಯಾ ಆರಾಜಾಂವಿಕ್ ಕಾನೂನಾಂನಿ ಆವ್ಕಾಸ್ ದೀಂವ್ಕ್ ನಾ ಮ್ಹಣ್. ಹಾಂವ್ ಬರ್ಯಾ ಭಲಾಯ್ಕೆಂತ್ ಆಸ್ಲೊಂ. ಸುಡ್ಡುಡಿತ್ ವಾವುರಾಲೊ ಆನಿ ಅನ್ಭೋಗಾಚ್ಯಾ ಜಾಣ್ವಾಯೆನ್ ಪಿಕ್‌ಲೊ. ತಸಲ್ಯಾ ಪರಿಗತೆಂತ್ 55 ವರಾಂ ಪ್ರಾಯೆರ್ ನಿವೃತ್ತ್ ಕರ್ಚ್ಯಾ ಬದ್ಲಾಕ್ ಆನಿ ಥೊಡಿಂ ವರಾಂ ವಾವುಂಕ್ ಆವ್ಕಾಸ್ ದಿವ್ಚೆತ್ ಆಸ್ಲೊ.

ಆತಾಂ ತೆಂ ಜ್ಯಾರಿ ಜಾಲಾಂ, ನಿವೃತ್ತಪಣಿ 58 ವರಾಂ ಠರಾಯ್ಲಾಂ, ಫುಡೆಂ 60 ಜಾಂವ್ಕಾಯಿ ಪುರೊ! ಪುಣ್ ಆಮ್ಚೆ ಮಂಗ್ಳುರಗ್ಗರ್ ಮ್ಹಳ್ಯಾರ್ ಜಿಲ್ಲ್ಯಾಂತ್ಲೆಂ ನವೆಂ ಕರ್ನಾಟಕ್ ಪ್ರಾಂತ್ಯಾಂತ್ಲೆಂ ಚಡಾವತ್ ಕಷ್ಟಾಂನಿ 15 ವರಾಂ ಸೆವಾ ಕರ್ತಾತ್ ಆನಿ ಪೆನ್ನನಾ ಸವೆಂ ಸಬಾರ್ ಸವ್ಲತಾಂ ಆಪ್ಣಾವ್ನ್ ಧಾಂವ್ ಮಾರ್ತಾತ್ - ಆಪಾಪ್ಲ್ಯಾ ಕಾರಣಾಂನಿ ಥೊಡ್ಯಾಂಕ್ ಮಿಲಿಟ್ರಿಚಿ ಶಿಸ್ತ್ ಸೊಸಾನಾ, ಗುಲಾಮ್‌ಗಿರಿ ಮ್ಹಣ್ತಾತ್, ಥೊಡ್ಯಾಂಕ್ ಮಿಲಿಟ್ರಿಂತ್ ಜೊಡ್ಲೆಲ್ಯಾ ಗಿನ್ಯಾನಾನ್ ನವ್ಯಾನ್ ಉಂಚ್ಚೊ ಹುದ್ದೊ ಜೊಡ್ಲಿ ಆಶಾ ಥೊಸ್ತಾ. ಥೊಡ್ಯಾಂಕ್ ಆಪುಣ್ ಮಿಲಿಟ್ರಿ ಕಾಮಾನ್ ಪಯ್ಸ್ ಉರ್ದ್ಯಾರ್ ಕುಟ್ಮಾಚಿ ಆಸ್ತ್ ಭಾಂವಾಂ ಭಿತರ್ ಘಾಲ್ತಿತ್ ಮ್ಹಳ್ಳೆಂ ಭಿರಾಂತ್ ದಿಸ್ತಾ. ಆನಿ ಥೊಡ್ಯಾಂಕ್ ಮ್ಹಾಲ್ಗಡೆಂ ಘರ್ ಪಳೆಂವ್ಚ್ಯಾ ಪತಿಣೆಥಾವ್ನ್ ಪಯ್ಸ್ ರಾವೊಂಕ್ ಪಡ್ತಾ.

ದೇಕುನ್ ಆಮ್ಚೆ ಚಡಾವತ್ 16-21 ವರಾಂಚ್ಯಾ ಸೆವಾ ಆವ್ಡೆಂತ್ ಫಳಾಧಿಕ್ ಭಡ್ಡಿ ಮೆಳ್ಚಿ ಆಸ್ಚಾರಿ (ವಾರೆಂತ್ ಆಫಿಸರ್ ಜಾವ್ನ್ ವಯ್ರ್ಯಾ ವರ್ಸಾಕ್) ಫುಡಾಥಾವ್ನ್ ಸುಟ್ಲೆಲ್ಯಾ ಸುಕ್ಲ್ಯಾಬರಿ/ವಾಗಾಬರಿಂ ಧಾಂವೊನ್ ಯೆತಾತ್ ಆನಿ ನವೊ ಫುಡಾರ್ ರಚುಂಕ್ ಪೆಚಾಡ್ತಾತ್. ವ್ಹಯ್, ಒಪ್ಪಾಂ, ಸಬಾರ್ ಬರ್ಯಾ ಫುಡಾರಾಕ್ ಪಾವ್ಲ್ಯಾತ್, ಮಿಲಿಟ್ರಿ ಮೀಸಲಾತಿ ಘೆವ್ನ್ ಸರ್ಕಾರಿ ಉದ್ಯೋಗಾಂತ್ ಸೊಭ್ಲ್ಯಾತ್, ಸನದ್

ಆಪ್ಲಾಯಿಲ್ಲೆ ಥೊಡೆ ಕರ್ನಾಟಕಾಂತ್ ಆಡಳ್ತೆದಾರೀ ಜಾಲ್ಯಾತ್. ಪುಣ್ ಚಡಾವತ್ ಮಾನ್, ಆದಾಯ್ ಯಾ ಸಮಾಧಾನ್ ಆಪ್ಲಾಂವ್ಕ್ ಸಕ್ತೆನಾಂತ್, ಲಾಂಬ್ ವೊರಾಂಚ್ಯಾ ಕಾಮಾಂತ್ ಯಾ ಆಸ್ತಿ ವಿವಾದಾಂನಿ ಶಿರ್ಮೊನ್ ಸಲ್ವಾಲ್ಯಾತ್.

ಮ್ಹಜೆಂ ಸಬಾರ್ ಸಾಂಗಾತಿ ಮಿತ್ರ್ ಆಸಾತ್, ಥೊಡೆ ಮಿಲಿಟ್ರಿ ಸಾಂಡ್ಲಲ್ಯಾಖಾತಿರ್ ಚುರ್ಚುರ್ತಾತ್, ಥೊಡೆ ಅಮಾಲಿ ಜಾವ್ನ್ ಮರ್ಯಾದ್ ಹೊಗ್ಡಾಯ್ತಾತ್ ಆನಿ ಥೊಡೆ ಕುಟ್ಮಾಚ್ಯಾ ಸೆಜಾರ್ಯಾಂಚ್ಯಾ ಯಾ ವಾವ್ರಾಕಡೆಂ ಕುತಂತ್ರಾಂ/ಆಡ್ಪಾಯಾಂನಿ ವಳ್ಖಲ್ತಾತ್. ತಶೆಂಚ್ ಸಬಾರ್ ಮಿಲಿಟ್ರಿ ಅನ್ಬೋಗ್ ಶಿಕ್ಷಣ್ ಗಿನ್ಯಾನ್ ವಾವ್ರುನ್ ಆನಿ ಬರೆ ಹುದ್ದೆ ಆಪ್ಲಾಂವ್ಕ್ (ಮುಂಬಯ್, ಬೆಂಗಳೂರ್ ತಶೆಂ ಗಲ್ಫಾಂತ್) ಮ್ಹಜೆವರ್ನಿ ತೀನ್ ವಾಂಟ್ಯಾಂನಿ ಜೊಡ್ತಾತ್.

ಪುಣ್ ಉಣ್ಯಾ ಮೊಲಾಚಿ ವಿಸ್ತಿ/ವಸ್ತು ಘೆಂವ್ಕ್ ತಾಂಕಾಂ ಲಾಂಬ್ ಕ್ಯೂ ಆಸಾ, ಆಫಿಸರ್ ಹಾಂವ್ ಸೀದಾ ಮುಕಾರ್! ತರಿ ಸುರ್ವಿಲ್ಯಾ ವರ್ಸಾಂನಿ ಮ್ಹಾಕಾ ತೃಪ್ತಿ ನಾತ್ಲಿ, ಸಬಾರ್ ಸವ್ಲತಾಂ, ಬರೆಂ ಪೆನ್ಸನ್ ಆಪ್ಲಾರೀ ಮಿಲಿಟ್ರಿ ಸೆವಾ ನಾತ್ಲೆಲ್ಯಾನ್ ಅಧಿಕಾರಿ ತಾಂತ್ರಿಕಾ ಮಧೆಂ ಆಸ್ಲೊ ಮಾನ್ ಅಭಿಮಾನ್ ಚುಕ್ಲೆಲ್ಯಾನ್ ಆನಿ ಪ್ರತ್ಯೇಕ್ ಜಾವ್ನ್ ದೇಶಾಚಿ ಗಡ್ ರಾಕ್ತಾಂ, ಭಾರತಾಕ್ ಸುರಕ್ಷಾ ಪಾಟಯ್ತಾಂ ಮ್ಹಳ್ಳ್ಯಾ ಭರ್ತಾಚಿ ದವ್ಲತ್ ಮಾಯಾಗ್ ಜಾಲ್ಲ್ಯಾನ್ ಖಾಸ್ಗಿ ಭೊಗ್ಣಾಂ ತಕ್ಮತಾಲಿಂ. ದೆಕುನ್ ಹಾಂವೆಂ ಹಾತಿಂ ಆಸ್ಲೊ ವಾವ್ರ್ ವಿಶಾಲ್ ಕರುನ್ ತೃಪ್ತಿ ಸಮಾಧಾನ್ ಆರಾಂವ್ಕ್ ಧರ್ದೆಂ. ವಾವ್ರ್ ಸಾಹಿತ್ಯ ಸೆವೆಚೊ, ಅಟ್ರಾ ವರ್ಸಾಂಚ್ಯಾ ಪ್ರಾಯೆರ್ ಸುರ್ವಾತ್ ಕೆಲ್ಲೊ ಮಿಲಿಟ್ರಿಚ್ಯಾ ಗಂಭೀರ್ ಆನಿ ಉಣ್ಯಾವೆಳಾ ಸಂದರ್ಪಾತಿ ಜಿವಾಳ್ ಉರಯಿಲ್ಲೊ. ಆತಾಂ ವೇಳ್ ಆಸ್ಲೊ.

ಹಾಂವೆಂ ಪರಿಶೀಲನ್ ಕೆಲೆಂ, ಚಿಂತಪ್ ಭೊಂವ್ಡಾಯ್ಲೆ ಆನಿ ಆಮ್ಚಿಂ ಲೇಖನಾಂ, ಕವಿತಾಂ ಆನಿ ಕಾಣಿಯೊ ಚಡಾವತ್ ಸೊಂಪಿಂ, ಖಡಕ್ ತೀರ್ನ್ ದೀವ್ಪಾಸ್ಚಿಂ, ಮೀಟ್ ಮಿರ್ಸಾಂಗ್ ನಾಸ್ತಾಂ ಚಾಪ್ಪಿಂ, ಎಕಾ ವಾಕ್ಯೊಲಾನ್ ಸಾಂಪ್ರದಾಯಿಕ್ ಅಭಿರುಚಿಚಿಂ ಮ್ಹಣ್ಣೆಂ ದೆಕ್ಲೆಂ. ಬಹುಶಾ ಆಮ್ಚೆರ್ ಧಾರ್ಮಿಕ್ ದಬಾವ್ ಆಸ್ಲೊ.

ದೆಕುನ್ ಹಾಂವೆಂ ಮ್ಹಜ್ಯಾ ಬರ್ಪಾಂನಿ ನವಿ ರೀತ್, ನವೆಂಸಾಂವ್ ಆನಿ ನವೀನ್ ಶೈಲಿ ವಾಪರಿ! ಪಯ್ಲ್ಯಾ ಸುವಾತೆರ್ ಕೊಂಕ್ಣಿ ವಾಚ್ಪಾಂಕ್ ಹಾಚ್ಯಾ ಆದಿಂ ಲಾಭಾನಾತ್ಲೊ ಮಿಲಿಟ್ರಿ ಘಡಿತಾಂಚ್ಯೊ ಕಾಣಿಯೊ (ಸ್ವ ಅನ್ಬೋಗಾಚ್ಯೊ, ಸ್ವ ದೆಕ್ಲೆಲ್ಯೊ ಯಾ ಆಯ್ಕಾಲ್ಯೊ) ಲಿಕುಂಕ್ ಧರ್ದೆಂ ಆನಿ ತ್ಯೊ ನವೀನ್ ಜಾಲ್ಲ್ಯಾನ್ ಜಟ್ಟಿಕ್ ಫಾಯ್ ಜಾಲ್ಲೊ (ಆತಾಂಯ್ ಜಾತಾತ್). ದುಸ್ರ್ಯಾ ಸುವಾತೆರ್ ಕ್ರಿಸ್ತಾಚಿ ಜಿಣಿ, ತಾಣೆ ಕೆಲ್ಲಿಂ ಆಜಾಪಾಂ ಆನಿ ತಾಚೆ ಸಂದೇಶ್ ಸರ್ವ್ ಹಾಂವೆಂ ತಾರ್ಕಿಕ್ ದಿಶಿನ್ ತುಕ್ಲೆ (ಕುಡ್ಡ್ಯಾ ಭಾವಾಡ್ತಾ ಆನಿ ನಾಸ್ತಿಕ್ ವಾದಾ ಮಧ್ಲೊ ವಾದ್ - ರೇಶನಾಲಿಸ್ಟ್) ಆನಿ ಸುವಾರ್ತೆಂತ್ಲ್ಯಾ ಸರ್ವ್ ಘಡಿತಾಂಕ್ ಲೊಕಿಕ್ ರೂಪ್ ದೀವ್ನ್ ಪುಣ್ ಧಾರ್ಮಿಕ್ ಶಿಕ್ವೆಕ್ ಆನಿ ಕ್ರಿಸ್ತೀಯ್ ಭಾವಾಡ್ತ್ ಆಡ್ ವಚಾನಾಸ್ತಾಂ ಕಾಣಿಯೊ ರಚುನ್ ಯಶಸ್ವಿ ಜಾಲೊ.

ಜಾಂವ್ ಮಿಲಿಟ್ರಿ ಯಾ ಧಾರ್ಮಿಕ್ ಕಾಣಿ ಯಾ ಭಾವಾಡ್ತಾಚ್ಯಾ ಬುನ್ಯಾದೆಕ್ ಅಕ್ಮಾನ್ ಕರಿನಾಸ್ಚೊ ಆನಿ ವಾಸ್ತವಿಕ್ ರೂಪ್ ವಿಭಾಡಿनाಸ್ಚೊ ಜಾಲ್ಯಾನ್ ಧಾರ್ಮಿಕ್ ಆನಿ ಸಾಮಾಜಿಕ್ ಪತ್ರಿಕಾಂನಿ ಮಾನಾಭರಿತ್ ಆವ್ಕಾಸ್ ಜೊಡುಂಕ್ ಸಕ್ಲೊ.

ಆತಾಂ ಸತ್ತರಾಂಚ್ಯಾ ಪ್ರಾಯೆರ್ ಹಾಂವ್ ನವೆಸಾಂವ್ ಚಿಂತುಂಕ್-ಲಿಕುಂಕ್ ಸಕ್ತಾ.

ಹೆಂ ಮ್ಹಜ್ಯೆ ಭಾಗಾಚೆ ನ್ಹಯ್, ತಶೆಂಚ್ ಹೆರ್ ಬರಯ್ಣಾರಾಂಕ್ ನವೆಸಾಂವ್ ರಚುಂಕ್ ವಿಚಾರ್ತಾಂ! ತಾಕಾ ಮಾತ್ ಮನ್ ಆನಿ ರಾಜಾಂವ್ ಉಗ್ಡೆಂ ದವರುನ್ ಗಿನ್ಯಾನ್ ಆರಾಂವ್ಕ್ ಪಡ್ತಾ. ತ್ಯಾ ಖಾತಿರ್ ಮಸ್ತ್ ವಾಚುಂಕ್ ಆಸಾ ಮಾತ್ ನ್ಹಯ್ ಹರ್ಯೆಕಾ ಗಜಾಲಿಂನಿ ಲಿಕ್ಣೆಲ್ಯಾ ಪಾಟ್ಲೊ ಅರ್ಥ್! (ರೀಡಿಂಗ್ ಬಿಟ್ಟೀನ್ ದಿ ಲಾಯಿನ್) ಸಮ್ಜುಂಚಿ ಗರ್ಜ್ ಆಸಾ. ತ್ಯಾ ವೆಳಾರ್ ನವೀನ್ ಚಿಂತಪ್ ಶಿಜಂವ್ಕ್ ಆನಿ ವಾಚ್ಪಾಂಕ್ ಮೆಚ್ಚಾಪೆಂ ವಾಡುಂಕ್ ಜಾತಾ. ಮ್ಹಜೆವಿಶಿಂ ಸಾಂಗ್ಲೆಂ ತರ್ ಹಾಂವ್ ಜಾಗತಿಕ್ ಆನಿ ಭಾರತೀಯ್ ಚಡಿತ್ರಾ ಬರಾಬರ್ ಕ್ರಿಸ್ತ್, ಕ್ರಿಸ್ತಾಂವ್ಣಾನ್ ಆನಿ ಇಗರ್ಜ್ ಮಾತೆಚ್ಯಾ ಚರಿತ್ರಾಂತ್ ಮಸ್ತ್ ಉರ್ಬಾ ಘೆತಾಂ ಜಾಲ್ಲ್ಯಾನ್ ಕ್ರಿಸ್ತೀಯ್ ಚರಿತ್ರಾ ಆನಿ ಫೆಸ್ತಾಂ ಲಗ್ನಿ ವಿಶ್ಲೇಷಣಾಂ ಸಲಿಸಾಯೆನ್ ಲಿಕುಂಕ್ ಸಕ್ತಾ.

ಪರ್ತ್ಯಾನ್ ಸಾಂಗ್ಲಾ. ಲೇಖಕಾಂನಿ ಹಾಂಡಿಬರ್ ಶಿಜಯ್ಣಾಯ್ (ವಾಚಿಜಾಯ್) ಆನಿ ದರ್ಯಾಭರ್ ವಾಡಿಜಾಯ್ (ಲಿಖಿಜಾಯ್). ತ್ಯಾ ವೆಳಾಚ್ ಕಾಣಿಯಾಂಕ್/ ಲೇಖನಾಂಕ್ ಪ್ರಾಕೃತಿಕ ರೂಪ್ ಆಸ್ತಲಿ, ಸಾಹಿತಿಕ್ ರೂಪ್ ಮೆಳ್ತಲೆಂ ಮಾತ್ ನ್ಹಯ್ ಸಂಪಾದಕಯಿ ಆರಾಯ್ತಲೆ, ಮಾನ್-ಮಹತ್ವ್ ಪಾಟಾಯ್ತಲೆ.

1994-95 ಆವೆಂತ್ ಮ್ಹಾಕಾ ಆಪ್ಣಾಲ್ಲ್ಯಾ ಸಬಾರ್ ತತ್ವಾಂ ಪಯ್ಕಿ ಕ್ರಿಸ್ತಾಂವ್ ಕುಟ್ಮಾಂ ಸೆಜಾರ್ಯಾಂ ಮದ್ಲಿ ಮನೋಗತ್ ಚಡಾವತ್ ಕ್ರಿಸ್ತಾಂವಾಂಕ್ ಗ್ರಾಸಿಲ್ಲೊ ಧಾರ್ಮಿಕ್ ಸಮಾಜಿಕ್ ಆಡಂಬರ್ ಪುಣ್ ಇಡ್ಯಾಂತ್ ಥಂಯ್ ಥಂಯ್ ಪರ್ದೆಳ್ಳಿ ಸಮಾಜ್/ದುಬ್ಳ್ಯಾಂಚಿ ಸೆವಾ ಬಾಬ್ಲಿಂ ಘುಡೆಂ ವಿವರುಂಕ್ ಆಶೆತಾಂ!

ಕಾಣಿ ಬದ್ಲುಂಕ್ ಆಶಾ - ಜಿಣಿಯೆಕ್ ನವಿ ದಿತಾ

ನಿವೃತ್ತ್ ಜಾವ್ನ್ ಮಂಗ್ಳುರಾಂತ್ ವಸ್ತಿ ಕೆಲ್ಲ್ಯಾ ಸುರ್ದಿಲ್ಯಾ ವರಾಂನಿ (1993-96) ಹಾಂವೆಂ ಶಿಕ್ಲೆಲ್ಯೊ ಸಂಗ್ನಿ ಸಬಾರ್ ಆನಿ ಆರಾಯಿಲ್ಲೊ ಆನ್ವೋಗ್ ಅಪಾರ್ ಮ್ಹಣ್ಯೆತ್. ವಾಯುಸೆನಾಂತ್ ಮಸ್ತ್ ವರಾಂ ಆಸ್ಲಾರೀ ಥಂಯ್ಸರ್ ಖಾಲಿ ಮಿಲಿಟ್ರಿ ಜಿಣಿಯೆ ರೀತ್ ಭೊಗುಂಕ್ ಆನಿ ಶಿಕೊಂಕ್ ಮೆಳ್ತಾ, ಪುಣ್ ಸಮಾಜಿಕ್ ಸವೆಂ ಧಾರ್ಮಿಕ್ ಸಮ್ಜಣಿ ಥಂಯ್ಚ್ಯಾ ಥಂಯ್ ಮ್ಹಳ್ಯಾರ್ ವಯ್ಲಾಬಾರ್ಚ್ ಲಾಭ್ತಾ. ಗೂಂಡ್ ರಿತಿನ್ ಲಿಸಾಂವಾಕ್ ಆವ್ಕಾಸ್ ಯಾ ಸಂದರ್ಬ್ ಮೆಳಾನಾಂತ್. ರೆಂವಾಳೆ ಮರುಭೂಮಿಂತ್ ಜಿಯೆತಲ್ಯಾಂಕ್ ಮುಂಬಯ್ಚೆ ಘಡ್ಣೆಡೆ ಮಧೆಂ ಉಡಯಿಲ್ಲಾಬರಿ ಮಿಲಿಟ್ರಿಗಾರಾಂಕ್ ಗಾಂವ್ಚೆಂ ಪರಿಸರ್ ಶಿಕ್ಲೆ ದಾಟ್ ಲಾಗ್ತಾ.

ದಾಟ್ ಮಾತ್ ನ್ಹಯ್ ಸಬಾರ್ ಪಾಪ್ಲಿಂ ಮೆಟಾಂ ಚುಕೊಂವ್ಕಾಯಿ ಪಾವ್ತಾ. ಹಾಂವೆಂ ಶಿಕ್ಲೆಲೆಂ ಖಡಕ್ಕ್ ಲಿಸಾಂವ್, 'ಬಾಯಿಡ್ ಬಲಾ ಮಗಾ, ಬಂಜಿಡ್ ಸೂಲ್ಯಾ ಮಗ್' ಮ್ಹಳ್ಯಾ ಗಾದಿಕ್ ಪೂರಕ್ ಜಾವ್ನ್ ಸ್ವೆಂ. ಮ್ಹಳ್ಯಾರ್ ಆಮ್ಚ್ಯಾ ಸಮಾಜೆಂತ್ ಪುಸ್ತಾಪ್ಪಚೆಂ ಉಲವ್ಣೆಂ ಗರ್ಟೆಚೆಂ ಶಿವಾಯ್ ಚುಕಿ ತಿದ್ವುಂಚಿ ಸವಯ್ ನ್ಹಯ್.

ಹೆಂ ಲಿಸಾಂವ್ ಆನಿಕ್ಯಾಯಿ ಬರೆಂ ಕರುನ್ 'ಮುಕಾರ್ ಹಾಸ್ತೆಂ ಮುಖ್, ನಾಕಾ ಪಾಟ್ಲಾನ್ ಥುಕ್' ವಾಪಾರ್ಲೆಂ. ತ್ಯಾ ವರ್ದಿಂಚ್ ಹಾಂವ್ ಸರ್ವ್ ಇರಾರಾಯೆಥಾವ್ನ್ ಬಜಾವ್ ಜಾಲೊಂ ಆನಿ ಮ್ಹಜ್ಯಾ ಸರ್ವ್ ತೃಪ್ತೆಕ್, ಸಮಾಧಾನೆಕ್ ಹ್ಯೊ ತೀನ್ ಸಂಗ್ನಿ ಕಾರಣ್ ಜಾಲೊ. 1. ದುಬ್ಳ್ಯಾಂಚ್ಯಾ ಬರೆಪಣಾಖಾತಿರ್ ವಾವುರ್ಚ್ಯಾ ಸಾಂ ವಿಶೆಂತ್ ಪಾವ್ಲ್ ಸಭೆಕ್ ಮಹಿನ್ಯಾವಾರ್ ದಾನ್ ಆನಿ ವಳ್ಕೆಚ್ಯಾ ಪ್ರಾಯೆಸ್ತಾಂಕ್ ಕುಮೊಕ್.

2. ವತಾರಾಂತ್ಲ್ಯಾ ಪಿಡೆಸ್ತಾಂಕ್ ಆದ್ಲ್ಯಾ ಕಾಳಾಚ್ಯಾಂಕ್ ತವಳ್ ತವಳ್ ಭೆಟ್ ಆನಿ ಭುಜಾವಣ್. 3. ಸಂದರ್ಭ ಪರ್ಯಾಣ್ ಮಂಜೇಶ್ವರ್ ತೆವ್ನಿನ್ ಆನಿ ಉಡುಪಿ ಹೆವ್ನಿನ್ ಯಾತ್ ಆನಿ ಇಶ್ವಾ-ಮಂತ್ರಾಗೆರ್ ಸೊಭಾಣಾಂ. ವ್ಹಯ್, ಅಸಲ್ಯಾ ಕಾರ್ಯಾಂಕ್ ತಿಕ್ತೆ ಖರ್ಚ್ ಲಾಗ್ತಾಲೊ, ಪುಣ್ ಆನ್ವೇಗ್ ಬರ್ಪೂರ್ ಮೆಳ್ತಾಲೊ. ಪ್ರತ್ಯೇಕ್ ಜಾವ್ನ್ ಕಾಣಿಯೊ ಬರೊಂವ್ಕ್, ಲೇಕನಾಂನಿ ಭರುಂಕ್.

ತ್ಯಾ ವೆಳಾಚಿ ಗಾದ್, 'ಹೇಳುವುದು ಶಾಸ್ತ್ರ, ಇಕ್ಕುವುದು ಗಾಳ' ಬರ್ಯಾ ರುಪಾನ್ ಮ್ಹಾಕಾ ಆರ್ತ್ ಜಾಲ್ಲಿ. 'ಸದಾಂ ಮಾಗ್ಲೆಂ-ರಜಾರ್, ಬಗ್ಲೆನ್ ಆಸಾ ದೆಂವ್ಚಾರ್' ಮ್ಹಣ್ಣೆಬರಿ ಆಮ್ಚೆಂ ಭಕ್ತಿಪಣ್, ದೆವಾಸಾಂವ್ ಪೂರಾ ಬಾಯ್ಲ್ಯಾ ದೆಕಿಚೆಂ ಆನಿ ಆಮ್ಚೆಂ ಉಲವ್ಣೆಂ ಹೆರಾಂಚಿಂ ದುರಾಂ, ಖೊಡಿ ಆನಿ ರಾಗ್ ಉಸಂವ್ಣೆಂ ಮ್ಹಣ್.

ಆಮ್ಚೆಂ ಮ್ಹಳ್ಯಾರ್ ಚಡಾವತ್ ಕುಟ್ಮಾಂಚೆಂ, ಪ್ರಾಯೆಸ್ತಾಂಕ್, ಪಿಡೆಸ್ತಾಂಕ್ ಭೆಟ್ ದಿತಾನಾ ಮ್ಹಾಕಾ ಆಪ್ಣಾಲ್ಲೆಂ!

ತೃಪ್ತಿ ಆನಿ ಸಮಾಧಾನೆಖಾತಿರ್ ಕೆಲ್ಲ್ಯೊ ತೀನ್ ಸವಯೊ ಮ್ಹಾಕಾ ಗೂಂಡ್ ಆನ್ವೇಗಾಚ್ಯೊ ಜಾಲ್ಲ್ಯಾಬರಿಚ್ ವಾಡ್ಯಾಂತ್ ತಶೆಂ ಫಿರಗ್ಚೆಂತ್ ಮ್ಹಾಕಾ ಮಾನಾಭರಿತ್ ಕರ್ಚ್ಚಿಕ್ಶೆ ಕಾರಣ್ ಜಾಲ್ಲ್ಯೊ ವಿಶೆಂತಿಚೆ ಭಾವ್ ಆಪ್ಲ್ಯಾ ಚಡಾವತ್ ಕಾರ್ಯಾಂನಿ ಮ್ಹಾಕಾ ಹಿತಚಿಂತಕ್ ಮ್ಹಣ್ಣೆ ಬಸ್ಕಾ ದಿತಾಲೆ ಆನಿ ದೋನ್ ಉತ್ರಾಂ ಉಲೊಂವ್ಕ್ ಒತ್ತಾಯ್ ಕರ್ತಾಲೆ. ಪ್ರಾಯೆಸ್ತಾಂಕ್ ಮಜತ್ ಆನಿ ಪಿಡೆಸ್ತಾಂಕ್ ಭೆಟ್ ದಿಲ್ಲ್ಯಾನ್ 'ಆಮಾಂದಾಮಾಚೊ ಪೂತ್ ತುಂ' ಮ್ಹಣ್ ಮ್ಹಜ್ಯಾ ಪಪ್ಪಾಕ್ ಹೊಗಳ್ತಾಲೆ, 'ಕುಲ್ಕಾರ್ ಜಾಲ್ಯಾರೀ ಸೊರೊ ಆಪ್ಪಿನಾಸ್ತಾಂ ತಾಣೆಂ ತುಕಾ ಶಿಕಯಿಲ್ಲ್ಯಾನ್ ತುಂ ಬಜಾವ್ ಜಾಲೊಯ್' ಮ್ಹಣ್ ವಾಖಣ್ತಾಲೆ. ಸಹಜ್ ಜಾವ್ನ್ ಮನ್ ಉಪ್ಕಾರಿ ಜಾವ್ನ್ ಖಿತ್ಯಾಲ್ಲೆಂ.

ಊಂಚ್ ಉಲ್ಲಾಸ್ ಹೆಣೆಂ ಪಾವೂರ್ ತೊಟಾಂತ್ಲ್ಯಾ, ತೆಣೆಂ ಕಟ್ಟಾಡಿ, ಪಾಂಗ್ಡಾ, ಶಿರ್ಪಾಂ, ಪಾಂಬೂರ್ ಆನಿ ಪೆರಂಪಳ್ಳಿ ಕುಂಪಾದ್/ಮಿತ್ರಾಂಚ್ಯಾ ಹರ್ಯೆಕಾ ಸಂಭ್ರಮಾಂಕ್ ಆಪವ್ಣ್ಯಾ ರುಪಾರ್ ಲಾಬ್ತಾಲೊ. ತ್ಯಾ ವೆಳಾ ಮ್ಹಾಕಾ ಮಂಘ್ಚ್ಯಾ ಮಿಲಿಟ್ರಿಥಾವ್ನ್ ಸೊಳಾ ಬೊತ್ತಿ ವಿಸ್ತಿ ಹರ್ಯೆಕಾ ಮಹಿನ್ಯಾಂತ್ ಮೆಳ್ತಾನಾ ಅರ್ಪುಂಕ್ ಬರೆಂ ಜಾತಾಲೆಂ.

ವಿಸ್ತಿ ಭಾರಿಚ್ ಸವಯ್, ದೃಶ್ವಾಂತಾಕ್ ದುಕಾನಾಂನಿ ದೊನ್ಚಿಂ ರುಪ್ಯಾಂಚ್ಯಾ ಮ್ಯಾಕ್ ಡೊವೆಲಾಕ್ ಮ್ಹಾಕಾ ಖಾಲಿ 80 ಮಾತ್ (ಆತಾಂ ಭಾಯ್ರ್ 400/- ಆಸ್ತಾನಾ ಮ್ಹಾಕಾ 126/- ಮಾತ್). ಸಬಾರಾಂನಿ ಹಾಚೊ ದುರುಪಯೋಗ್ ಕೆಲ್ಯಾನ್ ಮಿಲಿಟ್ರಿನ್ ಆತಾಂ 16 ಬೊತ್ತಿ ಥಾವ್ನ್ 10 ಬೊತ್ತಿಂಕ್ ದೆಂವಯ್ಲಾ.

ಭಾರಿಚ್ ಭಾಗಿ ಹಾಂವ್, ದೊಗಾಂಚ್ ಆಮ್ಕಾಂ ಉಬೊಣ್ ನಾತ್ಲಿ. ಮಹಿನ್ಯಾಕ್ ದೋನ್ ಪಾವ್ಪಿಂ ಪುಣೇ ಕುಂಪಾದ್, ಮಿತ್ರಾಂಕ್ ಭೆಟ್, ಸದಾಂ ಸಕಾಳಿಂ ರೊಜಿಬಾಯ್ ರಾಂದ್ತಾನಾ ಮ್ಹಾಕಾ ಲಿಕ್ಣೆಂ ಕಾಮ್ ಆನಿ ಸಾಂಜೆರ್ ಮಂಘ್ಚ್ಯಾ ಗಲ್ಲಿಂನಿ ಭೊಂವ್ಚಿ ಸವಯ್ (ಹೆಣೆಂ ಮೊರ್ಗಾನ್‌ಗೇಟ್ ಪ್ರದೇಶಾಥಾವ್ನ್ ತೆಣೆಂ ಸುಲ್ತಾನ್ ಬತ್ತೇರಿ, ಮುಕ್ಲಾನ್ ಗೋರಿಗುಡ್ಡೆ - ಪಡಿಲ್ ಆನಿ ಪಾಟ್ಲಾನ್ ಹಂಪನಕಟೆ - ಕಾರ್‌ಸ್ಟೀಟ್) ಮ್ಹಣ್ತಾನಾ ಬರೊ ವ್ಯಾಯಮ್ ಜಾತಾಲೊ. ಇಡ್ಯಾಂತ್ ಲ್ಹಾನ್‌ಶಾ ಹೊಟೆಲಾಂತ್ ಗೋಳಿಬಜೆ, ಪೂಡಿ, ಚಾ ಘೆತಾನಾ ತೃಪ್ತಿ ಮೀತ್ ಮಿರ್ವಾತಾಲಿ. ಸತಾಚಿ ಗಜಾಲ್ ಹಿ : 1995 ಪೆನ್ವನ್ ಖಾಲಿ 3600/-

ಜಾಲ್ಲ್ಯಾನ್ ಕಂಜೂಸ್‌ಪಣ್ ಗರ್ಟ್ಜೆಂ ಜಾವ್ನಾಸ್‌ಲ್ಲೆಂ.

ವೀಸ್ ವರ್ಸಾಂ ಆದಿಂ ಮೊಲಾಂ ಉಣಿಂ ಆಸ್ಲಿಂ ಜಾಲ್ಲ್ಯಾನ್ ಪೆನ್ಸನ್ ಪಾವ್ತಾಲೆಂ, ಕಶಿಸಿ ಕರ್ತಾನಾ ದಾನ್-ಧರ್ಮಾಯಿ ಪಾವ್ತಾಲೆಂ ಆನಿ ಹಾಂವ್ ಇಗರ್ಟೆಂತ್ ತವಳ್ ತವಳ್ ಆಯ್ಕೊಂಚ್ಯಾ 'ಧಾಂತ್ಲೊ ಏಕ್ ವಾಂಟೊ ದುಬ್ಳ್ಯಾಂಕ್ ದಿಯಾ' ಶಿಕವ್ಣ್ಯಾ ಮಾಂದುಂಕ್ ತಯಾರ್ ಆಸ್ಲೊಂ. ಬಹುಶಾ ಪಿರ್ಮಿಸ್‌ಪಣ್ ಕಿತ್ಯಾಕ್ ಹೆರಾಂಕ್‌ಯಿ ಬೂದ್ ಸಾಂಗ್ತಾಲೊಂ.

ಆತಾಂಯ್ ಸಾಂಗ್ತಾಂ, ಆಡಂಬರ್-ದವರ್ಟೆಚೊ ವಿಬಾಡ್ ನಾಕಾ, ವಿಧಿ-ಪ್ರಾಯೆಸ್ತಾಂಕ್ ಪಾಕ್ಳಿ ಪುಣೀ ದಿಯಾ ಮ್ಹಣ್ತಾಂ, ಬರಿ ದೇಕ್ ಜಾವ್ನ್ ಆತಾಂ ಮೆಳ್ಚ್ಯಾ ಆಯ್ಜಾ ಥಾವ್ನ್ ದೋನ್ ವಾಂಟೆ ವಾಂಟುನ್ ಅಪರಿಮಿತ್ ತೃಪ್ತಿ ಜೊಡ್ತಾಂ.

ಬಹುಶಾ ಹಾಂವೆಂ ಗುಮಾಟ್ ವಾಜಯಿಲ್ಲೆಂ ಮ್ಹಳ್ಯಾರ್ ಡಬ್ಲೊ ಉಡಯಿಲ್ಲೆಂ ತಿಕ್ತೆಶೆಂ ಚಡ್ ಜಾಲೆಂ, ದೆಕುನ್ ನಿವೃತ್ತ್ ಜೀಣಿಯೆಚಿ ಆನ್ಯೆಕ್ ಕೂಸ್ ಪಿಂತ್ರಾಂವ್ಕ್ ಪ್ರೇತನ್ ಕರ್ತಾಂ. ಹ್ಯಾ ಕುಶಿಂತ್ ಪತಿಣ್ ರೊಜಿಬಾಯೆನ್ ಮ್ಹಾಕಾ (ಮಿಲಿಟ್ರಿಚ್ಯಾ ಗಾರ್ಡ್ ಆಫಿಸರಾಕ್!) ಪಾಟಯಿಲ್ಲಿ ಸಾಮಾನ್ಯ ಲೋಕಿಕ್ ಸಮ್ಜಣಿ ಆನಿ ನವ್ಯಾ ಕೊಂಕ್ಣಿ ಲೇಕಕಾಂಚ್ಯಾ ಎಕ್ವಟಾನ್ ಅರ್ಟಿಲ್ಲೆಂ ಸಾಹಿತ್ಯ ಗಿನ್ಯಾನ್ ಉತ್ತೀಮ್ ಪಿಂತುರಾಂ ಜಾವ್ನಾಸಾತ್. ಹಾಂವೆಂ ಆದಿಂಚ್ ಪಾಚಾರ್ಲೆಲ್ಯಾ ಪರ್ಮಣೆಂ ಆಮ್ಚಿ ಜಿಣಿಯೆ ಚರಿತ್ರಾ ಸೆವಾಭರಿತ್ ಘಡಿತಾಂನಿ ಜಾಯ್ಜಯ್, ಪೊಸ್ಕಾಟೊ ಫುಗಂವ್ಚೆಂ ನ್ಹಯ್. ದೆಕುನ್ ಆಸಾ ತಶೆಂ ಉಚಾರ್ತಾಂ ಆನಿ ಸಂದೇಶ್, ಲಿಸಾಂವ್ ಆರಾಂವ್ಕ್ ವಾಚ್ಪಾಂಚೆರ್ ಸೊಡ್ತಾಂ.

ದನ್ವರಾಂ ಮ್ಹಾಕಾ ಜೆವಣ್ ವಾಡುನ್ ಧುವ್ ಜಾಸ್ತಿನಾಕ್ ಮೋತಿ ಮಹಲಾಂತ್ ಭೆಟುಂಕ್ ಗೆಲ್ಲಿ ರೊಜಿಬಾಯ್ ಚ್ಯಾರ್ ವರಾಶೆಂ ಪಾಟಿಂ ಆಯಿಲ್ಲಿ ಆನಿ 'ಆಮ್ಚೆಂ ಉತರ್ ಮಸ್ತನ್ ಗೆಲ್ಲಿ ಜಾಸ್ತಿನಾ ಆತಾಂ ಪಶ್ಚಾತ್ತಾಪ್ ಪಾವ್ತಾ, ತಾಣೆಂ ಆನಿ ಆಲಿಸ್ಪರಾನ್ ಆಮ್ಚೆಕಡೆ ಭೊಗ್ತಾಣೆಂ ಮಾಗ್ಲಾಂ, ಭೆಟುಂಕ್ ವಿಚಾರ್ಲಾಂ' ಮ್ಹಣ್ ಕಾಂಪೆರ್ಯಾ ತಾಳ್ಯಾನ್ ಉಚಾರ್ತಾನಾ ಪಯ್ಲೆ ಪಾವ್ಪಿಂ ಮ್ಹಜೆಂ ಹಟ್ ತಿಕ್ತೆ ಚಡ್ ಕೆಲ್ಯಾಬರಿ ಭೊಗ್ಲೆಂ.

ತರೀ ಕಾವ್ಯಾಬರಿ, 'ಯಾನ್‌ಲಾ ಮಿಶ್ತ್, ಎನ್ನ ತೆತ್ತಿಲಾ ಮಿಶ್ತ್' ಮ್ಹಣ್ ಖಾಲ್ತೊ ಜಾಲೊಂ ನಾ, ಪುಣ್ ರೊಜಿಬಾಯೆ ವಯ್ರ್ ಆಡ್ಕಳಯಿ ಘಾಲಿನಾ. ತಿ ಸದಾಂ ಬರೆಂ ಬರೆಂ ರಾಂದುನ್ ಬಾರಾ ವೊರಾರ್‌ಶೆಂ ಮೋತಿ ಮಹಲಾಕ್ ವರ್ತಾಲಿ ಆನಿ ದೋನ್ ವೊರಾರ್‌ಶೆಂ ಪಾಟಿಂ ಯೇವ್ನ್ ಮ್ಹಾಕಾ ವಾಡ್ತಾಲಿ. ತೀನ್ ದಿಸಾಂ ಉಪ್ರಾಂತ್ ತೆಂ ಕಾರ್ಯೆಂ ರಾವ್ಲೆಂ ಆನಿ ಪುನರ್‌ಜಿವಂತ್ಪಣ್ ಜಾಲ್ಲೆಬರಿ ಮ್ಹಜೊ ಸ್ವಭಾವ್ ಬದಲೊ. ಬಡ್ಗಾ ಭಾರತಾಂತ್ ಬರೊ ಹವೊ ಆಸ್ಚ್ಯಾ ಅಕ್ಟೋಬ್ರಾಂತ್ ಹಾಂವೆಂ ಪಂಜಾಬಾಂತ್ಲ್ಯಾ ಬಟಾಲಾ ಗಾಂವಾಂತ್ ಮಾದ್ರಿಂಚ್ಯಾ ಇಸ್ಕೂಲಾಂತ್ ಶಿಕಂವ್ಚ್ಯಾ ಜಾಸ್ತಿನಾಕ್ ಭೆಟ್ ದಿಂವ್ಕ್ ತಿಕಾ ಧಾಡ್ಲೆಂ ಆನಿ ತಿ ಕೊಡಿಯಾಳ್ಚ್ಯಾ ವಿಶಿಶ್ತ್ ವಸ್ತು ವಾವರ್ನ್ ಎಕ್ಲಿಚ್ಚ್ ಗೆಲ್ಲಿ.

ಹಣೆಂ ಆಮ್ಚೊ ಲೇಕಕಾಂಚೊ ಎಕ್ವಟ್ ಜಿವಾಳ್ ಆಸ್ಲೊ, ಭಾರಿಚ್ ಉಡ್ತಾಲೊ ಆನಿ ಮಹಿನ್ಯಾಕ್ ಏಕ್ ಪಾವ್ಪಿಂ ಪುಣೀ ಹ್ಯಾ-ತ್ಯಾ ಫಿರ್ಟೆಂತ್ಲ್ಯಾ ಯುವ ಬರವ್ಪಾಂಕ್ ತರ್ಟಿ ದೀಂವ್ ಕಾರ್ಯೆಂ ಮಾಂಡ್ತಾಲೊ. ಮ್ಹಜೆಂ ಅದೃಶ್ತ್ ಜಾವ್ನ್

ಚಡಾವತ್ ಮ್ಹುಕಾಯಿ ವಿಚಾರ್ ಉಲೊಂವ್ಕ್ ಆವ್ಕಾಸ್ ಮೆಳ್ತಾಲೊ, ತೆಂ ಮ್ಹಜ್ಯಾ ಭಾಶೆಚ್ಯಾ ಕಾಲೆತಿಕ್ ಉಪ್ಕಾರ್ಲೆಂ. ಪರಿಣಾಮ್ ಜಾವ್ನ್ ಫಿರ್ಗಜೆಂತ್ಲ್ಯಾ ಆನಿ ಭಾಯ್ಲ್ಯಾ ಕಾರ್ಯಾಂನಿ ಉಲೊಂವ್ಕ್ ಮ್ಹುಕಾ ಆಪವ್ಣೆಂ ಯೇಂವ್ಕ್ ಲಾಗ್ಲೆಂ!

ಪುಣ್ ಏಕ್ ಸಂಗತ್ ಮ್ಹುಕಾ ಆಡೂಕ್ ಲಾಗ್ತಾಲಿ, ಜಾಂವ್ ಪತ್ರಿಕಾಂಚ್ಯಾ ಯಾ ಲೇಕಕ್ ಎಕ್ವಟಾಚ್ಯಾ ಕಾರ್ಯಾಂನಿ ತಿಕ್ಲೆ ಹೆಳ್ಲೆ ಆನಿ ಫಾಮಾದ್ ಲೇಕಕ್, ನವ್ಯಾ-ತರ್ವ್ಯಾ ಬರಯ್ಣಾರಾಂಥಾವ್ನ್ ತಿಕ್ಲೆ ಪರ್ಯಚ್ ರಾವ್ತಾಲೆ. 1993 ರಾಕ್ಣೆ ಪ್ರತ್ರಿಕಾನ್ ಮ್ಹುಕಾ ಸನ್ಮಾನ್ ಕೆಲ್ಲ್ಯಾವೆಳಿಂ ಪಯ್ಲೆ ಆನ್ವೊ ಜಾಲ್ಲೊ, ಮ್ಹುಲ್ಲಡೆ ಸಾಹಿತಿ ಯೇಂವ್ಕ್ ನಾತ್ಲೆ ಆನಿ ಫಾಮಾದ್ ಲೇಕಕ್ ಶುಭಾಶಯ್ ಪಾಟಂವ್ಕ್ ಪಾಟಿಂ ಉರ್ಲೆ. ಫಾಮಾದಾಂಕ್ ತಿಕ್ಲೆ ದವ್ಲತ್, ನವ್ಯಾಂಕ್ ತಿಕ್ಲೆ ಕಾವ್ಣೆಣಿ ಜಾಂವ್ಕ್ ಪುರೊ, ಪುಣ್ ಹೆಂ ಉಣೆಂಪಣ್ ಆತಾಯಿ ಆಸಾ.

ಭೊಂವ್ತಿಚಿ ಜಿಣಿ, ಆಡಂಬರಾ ಶನಿ, ಬಾಂದ್ವಾಸಾ ಕಾಣಿ

ಮಂಗ್ಳುರಾಂತ್ ನಿವೃತ್‌ಪಣಾಚಿಂ ದೋನ್ ವರಾಂ ಸಂಪ್ತಾನಾ ಸಮಾಜಿಕ್ ಜಿಣ್ಯೆಚಿಂ ಆನಿ ಧರ್ಮಿಕ್ ರಿತಿಚಿಂ ಸಬಾರ್ ಮೊಲಾಂ ಆನಿ ಲಿಸಾಂವಾಂ ಮ್ಹಜ್ಯಾ ಮಿಲಿಟ್ರಿ ಮನೋಭಾವಾಕ್ ಆನಿ ಚಿಂತ್ಪಾಕ್ ಅಪ್ಪುಂಕ್, ಪರಿಣಾಮಕಾರಿ ಜಾಂವ್ಕ್ ಆನಿ ತಿದ್ದುಂಕ್ ಪಾವ್ಲಿಂ ಮ್ಹಣ್ಯೆತ್. ದೃಶ್ಪಾಂತಾಕ್ ಮಿಲಿಟ್ರಿ ಉದ್ಯೋಗಾವರ್ದಿಂ ಸಾಂಗಾತಾ ವಾವುರ್ಚೆ, ಜಿಯೆಂವ್ಚೆ ಆನಿ ಖಿಂತ್ ಕರ್ಚೆ ಆಮಿ ಎಕಾಮೆಕಾಚ್ಯಾ ಅಂತಸ್ತಾವಿಶಿಂ ಕುಟ್ಮಾಜಿಣ್ಯೆವಿಶಿಂ ಬರೆಂ ರಾಜಾಂವ್ ಜಾಲ್ಲ್ಯಾನ್, ಆಮ್ಚೊ ಸಂವಾದ್ ಖಾಲಿ ವಾವ್ರಾಬಾಬ್ತಂ ಜವಾಬ್ದಾರಿವಿಶಿಂ ಮಾತ್ ಚಲ್ತಾಲೊ. ಚಡ್ ಮ್ಹಳ್ಯಾರ್ ರಜೆರ್ ಕೆದ್ನಾಂ ವೆತಾಂವ್ ಮ್ಹಣ್ ಆಸ್ತಾಲೊ. ಪೂಣ್ ಮಂಗ್ಳುರಾಂತ್ ಮ್ಹಾಕಾ ಜಾಯ್ತಿ ಬದ್ಲಾಕ್‌ವಣ್ ಆಪ್ತಾಲಿ.

ಪಯ್ಲ್ಯಾನ್ ಪಯ್ಲೆ “ಜೆವಣ್ ಜಾಲೆಂಗಿ, ನಿಸ್ತಾಕ್ ಕಿತೆಂ?” ಮ್ಹಣ್ಣೆಂ ಸವಾಲ್ ಆಯ್ತಾನಾ ಏಕ್ ಥರ್‌ಶೆಂ ಭೊಗ್ತಾಲೆಂ ಆನಿ ಆಯ್ತಾರಾಚೆಂ “ಮೀಸ್ ಜಾಲೆಂಗೀ, ಮಾಸ್ ಹಾಡ್ಲೆಂಯ್‌ಗೀ?” ಮ್ಹಣ್ ಚಡಾವತ್ ವಿಚಾರ್ತಾನಾ ‘ಹಾಂಕಾಂ ಕಿತ್ಯಾ ಉಸಾಬರಿ, ಕಿತ್ಯಾಕ್ ಖಾಸ್ಗಿ ಸವಾಲಾಂ?’ ಮ್ಹಣ್ ದುಕ್ತಾಲೆಂ.

ಸವ್ಯಾಸ್ ಗಜಾಲ್ ಸಮ್ಜಾಲಿ, ಸಮಾಜಿಕ್ ಉಲೊವ್ಣಾಚಿ ಬುನ್ಯಾದ್‌ಚ್ ಹೆರಾಂಚೆಂ ಉಸ್ತಂಚೆಂ ಮ್ಹಣ್ ಕಳೆಂ. ವ್ಹಡ್ ನ್ಹಯ್ ಮ್ಹಣ್ಯೆತ್. ತಶೆಂ ಪುಣಿ ಸಮಾಜಿಕ್ ಸಂಪರ್ಕ್-ಜಿಣ್ಯೆ ಸಂವಾದ್ ಜಿವಾಳ್ ಉರ್ತಾ ಮ್ಹಣ್ ಸಮಾಧಾನ್ ಪಾವ್ಯೆತ್. ಪೂಣ್ ಬೆಜಾರಾಯ್ ಆನ್ವೇಕಾ ಸಂಗ್ತಿವಿಶಿಂ. ಸೆಜಾರ್ಯಾಂನಿ ಸಂವಾದಾಚ್ಯಾ ನಿಬಾನ್ ದುರಾಂ ದಿಂವ್ಚಿಂ ಖಿಬ್ರೊ ಪಾಸಾರ್ಚೊ ಆನಿ ಜಿಬೆಚಿ ಖೊರೊಜ್ ಕಾಡ್ಲಿ. ತಶೆಂ ಮ್ಹಣ್ತಾನಾ ಸಮಾಜಿಕ್ ಗರಾಂ ಪರ್ಮಾಣೆ ಸಂವಾದಾಂನಿ ಖಿಬ್ರೊ ಮಿಸ್ಕಯ್ಲ್ಯಾರ್ ಆಮ್ಕೆಂ-ತಿಕ್ಲೆಂ ಲಕಯಿಲ್ಲೆಬರಿ ರುಚಿಕ್ ಜಾತಾ ಮ್ಹಣ್ಣಾಕ್ ದುಬಾವ್ ನಾ. ಪೂಣ್ ಹಾಂತುಂ “ಅಜ್ ತಾಕಾ ಫಾಲ್ಯಾಂ ಮ್ಹಾಕಾ” ಮ್ಹಳೆಂ ರಾಜಾಂವ್ ಸೆಜಾರ್ಯಾಂಕ್ ಸಮ್ಜಾಚ್ ನಾ. ಹೆಂ ಉಣೆಪಣ್ ಸುರ್ವತೆರ್ ಮ್ಹಾಕಾ ಆಡೂಕ್ ಮಾರ್ತಾಲೆಂ. ಹಾಂವೆಂ ಸಮ್ಜಾಲ್ಲ್ಯಾ ಭೊಗ್ಲೆಲ್ಯಾ ಕೊಡು ಸತಾ ಪರ್ಮಾಣೆ ಆಮ್ಚೊ ಚಡಾವತ್ ಲೋಕ್ ಆಪ್ಲ್ಯಾ ದೊಳ್ಯಾಂ ಹುಜಿಂ ಆಪ್ಲ್ಯಾ ಭಾಂವ್ಡಾಂಚಿ/ಸೆಜಾರ್ಯಾಂಚಿ ಪ್ರಗತಿ ಅಂತಸ್ತಾ ಚಡ್ಲಿ ಯಾ ಸಮಾಜಿಕ್ ಬರೆಂ ನಾಂವ್ (ಹೊಗ್ವಾಪ್) ಸೊಸುಂಕ್ ತಯಾರ್ ನಾ, ಗಿಳುಂಕ್ ಆಯ್ಕನಾ, ಸಂತೊಸ್ ಪಾಂವ್ಣೆಂ ಸವಾಲ್‌ಚ್ ನಾ.

ಮ್ಹಜೊಚ್ ವ್ಹಡ್ಲೊ ಭಾವ್ ಹಾಂವ್ ಮಾಳಯ್ ಬಾಂದ್ತಾನಾ ನಾಕಾ ಜಾಲೊ ಆಡ್ಲೆ ಪುಡೆಂ ಫಾಲ್ತಾಲೊ! ದುಸ್ರ್ಯಾನ್ ಮ್ಹಾಕಾ ತೊಪ್ಲೆಲಿ ಸಂಗತ್ ಆಮ್ಚೆ ಪರ್ಶೆನ್ ಧರ್ಮಿಕ್/ಸಮಾಜಿಕ್ ಸಂಭ್ರಮಾಂಚ್ಯಾ ಆಡಂಬರಾ ಖಾತಿರ್ ವಿಬಾಡ್ಲೊ ದುಡು, ತ್ಯಾ

ಬಾಬ್ತಿಯ ತಾಂಕ್ ಆಸ್‌ಲ್ಲ್ಯಾಂ ಸಂಗಿಂ ದುಬ್ಳಿಂ ಕುಲ್ಕಾರ್ ಕುಟ್ಮಾಂ ತೊಂಡಾ ತೆವ್ಪಿಂ ಹಾತ್ ವ್ಹರುಂಕ್ ಕಶ್ಚಾತ್‌ಲ್ಯಾಂನಿ ಚಲಂವ್ಚೊ ಪಂತಾಟ್. ಬೊವ್‌ಶಾ ಹೆಣೆಂ ತೆಣೆಂ ಕುಟ್ಮಾದಾರಾಂ/ಸೆಜಾರಾಂ ನೀಬ್ ಸೊಧುನ್ ಮ್ಹಳ್ಳೆಬರಿ ಭಾರಿಚ್ ಆಡಂಬರಾನ್ ಆದ್ಲೆ ಸಂಭ್ರಮ್ ಚಲಯ್ತಾನಾ ಪಾಪಾರಿ ಕುಟ್ಮಾಂಚಿ ಸುಕಿ ದವ್ಲತ್ ಉಟೊನ್ ರಾವ್ತಾ ಮ್ಹಳ್ಳೆ ಬರಿ ರಿಣಾಂತ್ ಪಡೊನ್ ತರಿ, 'ಯಾನ್‌ಲಾ ಮಿತ್ತ್, ಯೆನ್ನ ತೆತ್ತಿಲಾ ಮಿತ್ತ್' ಮ್ಹಣ್ ದರ್ಬಾರ್ ಉಲೊಂವ್ಚ್ಯಾ ಕಾವ್ಯಾಬರಿ ಖೆಂಕಾರ್ತಾನಾ ಬೆಜಾರ್ ಪಾವ್ತಾಂ.

ಜಾಂವ್ಕ್ ಪುರೊ ಮ್ಹಜೊ ಮನೋಭಾವ್ ಮಿಲಿತ್ಲಿ ಪ್ರಭಾವಾನ್ ಶಿಕ್ಲೆ ಪಿಟಪ್ಪಾಸಿ ಮನೋಗತಿಚೊ ಜಾಲಾ, ಜಾಂವ್ಕ್ ಪುರೊ ಮಹಿನ್ಯಾಕ್ 56 ರುಪಯ್ ಸಾಂಬಾಳಾಂತ್, 30 ಘರಾ ಧಾಡುನ್ 26 ಕಶಿಸೆನ್ ವಾಪರ್ದೆಲ್ಯಾನ್ ಮತ್ ಚತ್ರಾಯ್ ಆಧಾರ್ತಾಂ. ಪೂಣ್ ಎಕಾ ದಿಸಾಚ್ಯಾ ಆಟಾಕ್ ಪಮ್ಮದಾನ್ ಮಿಶ್ಯೊ ಆಸ್ಲೆಂ ಸಾರ್ಕೆಂ ನ್ಹಯ್.

ರಿತಿ ರಿವಾಜೆಂಕ್ ವಿಪ್ರೀತ್ ಮುಕೆಲ್ಪಣ್ ದಿಂವ್ಚ್ಯಾ ವಗ್ತಾ, ಆಮ್ಚೊ ಲೋಕ್ ಆತಾಯಿ ಮಿಶ್ಯೊ ತಾಸ್ತಾ ! ಪಮ್ಮದಾ ಬರಿ (ಬಯಲಾಟಾಕ್ ವೇಸ್ ಘಾಲ್ಚೊ ದಲಿತ್) ಮಿಶ್ಯೊ ತಾಸ್ತಾ ಮ್ಹಣ್ ಕೊಂಕೆ ಉಲೊಂವ್ಕ್ ಮ್ಹಾಕಾ ಹಕ್ ಆಸಾ ಮ್ಹಣ್ಲೆತ್. ಕಿತ್ಯಾಕ್ ಮ್ಹಜ್ಯಾ ಖರಾರಾ-ಲಗ್ನಾ ಸಂಭ್ರಮಾಂಕ್ ಆಡಂಬರ್ ಕರುಂಕ್ ನಾ. ಖರಾರ್ ಸಾಂಜೆರ್ ಚಾರ್ ವೊರಾರ್ ಸೊಂಪ್ಯಾ ಕಾಫಿ-ಬಿಸ್ಕಿಟಾಸವೆಂ ಆನಿ ಕಾಜಾರ್ ಸಕಾಳಿಂ ಆಟ್ ವೊರಾರ್ ಪರ್ನಾನ್ ಸುಟಾನ್. ಸಕಾಳಿಂ ಸಾತ್ ವೊರಾರ್ ಮ್ಹಜ್ಯಾ ವೊನಿಯೆನ್ ಕುಟ್ಮಾ ಸಾಂದ್ಯಾಂ ಹುಜಿಂ ರೋಸ್ ಪುಸ್ಕೊ ಆನಿ ದಾಟ್ಪುನ್ ಹಾಂವೆಂ ದಿಲ್ಲ್ಯಾ ಏಕ್ ಹಜಾರ್ ರುಪ್ಯಾಂಕ್ ವೊಸ್ಕೊ ದುಕೊರ್ ಮೆಳವ್ನ್ ರಾತಿಂ ಸಯ್ರ್ಯಾಂಕ್ ಜೆವಣ್ ಮಾಂಡ್ಲೆ. ಎಕಾ ಭಾವಾನ್ ಸೊರೊ ವಾಂಟ್ತಾನಾ ಆನೈಕ್ಲ್ಯಾನ್ ಪದಾಂ ಮ್ಹಳಿಂ.

ಆಡಂಬರ್ ದವ್ಲತಾಯ್ ನಾಸ್ತಾಂ ಜಾಲ್ಲೆಂ ಮ್ಹಜೆಂ ಕಾಜಾರ್ (1970) ಆತಾಯಿ ಜಿವಾಳ್ ಆಸಾ. ಪತಿ-ಪತಿಣೆ ಮಧ್ಲ್ಯಾ ಗೂಂಡ್ ಸಮ್ಜಣೆನ್ ಆನಿ ದಾಟ್ ಸಳಾವಳೆನ್ (ತಾಂಟೊಂಡ್ ತಾಂಟೊಂಡ್ ಪೋಪೆರ್ ತೂಲೆ!) ಸರ್ವಾಂಕ್ ಮೇಲ್‌ಫಾಂಕ್ತೆಚೆಂ. ಲಗ್ನಾಕ್ ಆಡಂಬರಾಚಿ ಗರ್ಜ್ ನಾ ಮ್ಹಣ್ಚ್ಯಾಕ್ ಸಾಕ್ಸ್ ಆಮಿ.

ಬಹುಶಾ ಹಾಂವ್ ಪಾಪಾರಿ ಜಾಲ್ಲ್ಯಾನ್ ತಶೆಂ ಕಾಜಾರ್ ಜಾಲೊಂ ಮ್ಹಣ್ ಚಿಂತ್ಲಾತ್ ತರ್ ಹೆಂ ಆಯ್ತಾ!

ಮಾಂಯ್ ಗಾಂವಾಕ್ ಆಯ್ಲೆಲಾ ತಿಸ್ರ್ಯಾ ವರ್ಸಾ ಆಮ್ಚ್ಯಾ ಸಾದ್ಯಾ ಲಗ್ನಾ ಜಿವಿತಾಕ್ ಪಂಚ್ಚೀಸ್ ವರ್ಸಾಂ ಭರ್ಲಿಂ (1995 ಎಪ್ರಿಲ್ 19) ತರಿ ಆಮ್ಚ್ಯಾ ಸಮಾಜಿಚ್ಯಾ ಚಾಲ್ತ್ಯಾ ರಿವಾಜಿ ಪರ್ಯಾಣೆ ಮೀಸ್-ಸನ್ಮಾನ್ ಜೆವ್ಣಾಚೊ ದಬಾಚೊ ಆಚರುಂಕ್ ಆಮ್ಕಾಂ ಮನ್ ನಾತ್ಲೆಂ. ಮುಕೆಲ್ ಕಾರಣಾಂ ದೋಣ್: ಧಾ ಜಣಾಂ ಹುಜಿಂ ಮಾನ್ ಲಾಬ್ಚ್ಯಾಕ್ ಡಬ್ಲೊ ಬಡಂವ್ಕ್ ಹಾಂವ್ ತಯಾರ್ ನಾತ್ಲೊಂ. ಆನಿ ಹಿಂಡನ್ ಕ್ಯಾಂಪಾಂತ್ ಘಡ್ಲೆಡೊ ಆಪ್ಣಾಲ್ಲ್ಯಾಬರಿ ಆಮ್ಕಾಂ ಸಾಂಡುನ್ ಗೆಲ್ಲ್ಯಾ ಧುವ್ ಜಾಸ್ತೀನಾ ಬಾಬ್ತಿಯ ಗೂಂಡ್ ದೂಕ್ ಪತಿಣೆಚೆಂ ಕಾಳಿಜ್ ಪಾಪುನ್ ಆಸ್ಲೆಂ. ಲಗ್ನಾಕ್ ಪಂಚ್ಚೀಸ್ ವರ್ಸಾಂ ಮ್ಹಣ್ ಕೊಣಾಯ್ಕಿ ಕಳಿತ್ ನಾತ್‌ಲ್ಲ್ಯಾನ್ ಘುಟ್ ಉರ್ದೊ.

ಪೂಣ್ ಹಾಂವೆಂ ಕ್ರಿಸ್ತಾ ಶಿಕವ್ಣೆಕ್ ಮಹತ್ವ್ ದಿಲೊ ಆನಿ ಪತಿಣೆಕ್ ಜೆಪ್ಪು ಮಾದ್ರಿಂಚ್ಯಾ ಆಶ್ರಮಾಕ್ ಧಾಡ್ಲೆಂ. ತಿ ಆಪ್ಲ್ಯಾ ತೀನ್ ವರ್ಸಾಂ ಪ್ರಾಯೆರ್ ಆವಯ್

ಗಲ್ ಚಾಕ್ರೆಕ್ ಗೆಲ್ಲ್ಯಾ ವೆಳಿಂ ಭಯ್ಣಿ ಸಾಂಗಾತಾ ಚಲಿಯಾಂಚ್ಯಾ ಆಶ್ರಮಾಂತ್ ರಾವ್ಲಿ ಸುಮಾರ್ ವರ್ಸಾಂ. ತಿಚಿ ಜತನ್ ಕೆಲ್ಲಿ ಸಿಸ್ಟರ್ ಫಿಲೊಮಿನಾ ಆಸ್ಲಿ.

“ವ್ಹಚ್ ತುಕಾ ಸಾಂಬಾಳ್ಳೆಲ್ಯಾ ಸಿಸ್ಟರಾದ್ವಾರಿಂ ತ್ಯಾ ಆನಾಥಾಶ್ರಮಾಕ್ ಬರೆಂ ಏಕ್ ಜೆವಣ್ ದಿ” ಮ್ಹಳೆಂ!

“ಮ್ಹಜ್ಯಾ ಲ್ಹಾನಾ ಭಾವಾಂಕ್ ತುಮಿ ಕಿತೆಂ ಕೆಲೆಂ” ಮ್ಹಣ್ಣೆಂ ತಶ್ಚ್ ಪಾಳ್ಳೆಲ್ಯಾನ್ ಬಹುಶಾ ಆಜಾಪ್ ಘಡ್ಲೆಂ ಆನಿ ಮೆಯಾಂತ್ ಆಮ್ಚಿ ಧುವ್ ಜಾಸ್ತೀನ್ ಆಮ್ಕಾಂ ಭೆಟೊಂಕ್ ಆಯ್ಲಿ. ಜಾಂವಯ್ ರಿಕ್ವಾರ್ಚ್ ಬಸ್ತಾನಾ ತಿ ಆಪ್ಲ್ಯಾ ಹಾತಿಂ ಸ ಮಹಿನ್ಯಾಚ್ಯಾ ಚಿರ್ಕ್ಯಾ ಶೋನಾಕ್ ವ್ಹಾವ್ನ್ ‘ಪಪ್ಪಾ’ ಮ್ಹಣಾಲಿ. ರಗ್ತಾ ಸಂಬಂಧಾಚ್ಯಾ ನಾತ್ವಾಕ್ ಪಳೆವ್ನ್ ಪಪ್ಪಾ ಕಡ್ಲೊ ಆನಿ ಆಪ್ಲ್ಯಾಕ್ ಭೊಗ್ಸುನ್ ಭಿತರ್ ಘೆತಲೊ ಮ್ಹಣ್ ತಾಣೆಂ ಚಿಂತ್ಲೆಂ. ಮಿಲಿಟ್ರಿಚೊ ರುಬಾವ್ ತಿಕ್ಚೆ ಜಿವಾಳ್ ಆಸ್ಲೆಲ್ಯಾನ್ ಹಾಂವೆಂ “ಪಾಟಿಂ ವಚ್” ಮ್ಹಣ್ ಖೆಂವ್ಚ್ಯಾಲ್ಲೆಂ ಆನಿ ತೆಂ ಗಲಾಟೊ ಆಡಾಂವ್ಕ್ ಆಸಾ ತಶಿಂ ಪಾಟಿಂ ಧಾಂವ್ಲೆಂ.

ಪೂಣ್ ಪಾಟಿಂ ವೆತಾನಾ ಸೆಜಾರ್ಯಾಂಕಡೆ ಆಪ್ಲೆಂ ರಾವ್ಲೆಲ್ಯಾ ಹೊಟೆಲಾವಿಶಿಂ ಕಳವ್ನ್ ‘ಮಮ್ಮಿಕ್ ಯೇಂವ್ಕ್ ಸಾಂಗಾ’ ಮ್ಹಣ್ ವಿನಂತಿ ಕೆಲ್ಲ್ಯಾನ್ ಸಾಂಜೆರ್ ಚಾರ್ ವೊರಾರ್ಶೆಂ ಪತಿಣ್, “ಜಾಸ್ತೀನ್ ಮೊಹಿನಿ ವಿಲಾಸಾಂತ್ ರಾವ್ಲಾಂ, ಹಾಂವ್ ತಾಕಾ ಮೆಳುಂಕ್ ವೆತಾಂ ಜಾಯ್ತೆಗೇ? ಮ್ಹಣ್ ವೊಳು ವಿಚಾರಿಲಾಗ್ಲಿ.

ತಿಚೆಂ ದುಖಾಳ್ ತೊಂಡ್ ಪಳೆವ್ನ್ ಹಾಂವ್ ಕಡ್ಲೊಂ, ಶಾಂತಿ-ಸಮಾಧಾನ್ ಜೊಡುಂಕ್ ವಚುಂದಿ ಮ್ಹಣ್ ವೊಪ್ಲೊಂ, ಪೂಣ್ ಸಕ್ಲಾ ಪಡ್ಲ್ಯಾರೀ ನಾಕ್ ವಯ್ ಮ್ಹಳೆ ಬರಿ ‘ಹಾಂವ್ ಯೇನಾ’ ಮ್ಹಣಾಲೊಂ!

48

ನಿವೃತ್ತಪಣಿಂ ಸುಡುಡಿತ್ ಜಿಣಿಂ

ನಿವೃತ್ತಪಣಾಚೆಂ ಚವ್ತೆಂ ವರ್ಸ್ (1996) ಭಾರಿಚ್ ಧಾದೊಸ್ಕಾಯೆನ್ ಸುರ್ವತ್ ಜಾಲ್ಲೆಂ ಆನಿ ಕನ್ನಡ ಗಾದ್ 'ತಾಳಿದವನು ಬಾಳಿಯಾನು' (ಸೊಸ್ತಲೊ ತೊ ಬಾಕ್ತಲೊ) ಮ್ಹಜೆ ಥಂಯ್ ಜ್ಯಾರಿ ಜಾತಾಲೆಂ. 1993 ಆಗೋಸ್ತಾಂತ್ ಆಮ್ಕಾಂ ಸಾಂಡುನ್ ಗೆಲ್ಲಿ ಆನಿ ಲಗ್ನ್ ಜಾಲ್ಲಿ ಧುವ್ 1995 ಎಪ್ಪಿಲಾಂತ್ ಪಾಟಿಂ ಆಯಿಲ್ಲಿ ಆನಿ ಆಕ್ರೋಬ್ರಾಂತ್ ಪತಿಣ್ ರೊಜಿಬಾಯ್ ಪಂಜಾಬಾಚ್ಯಾ ಬಟಾಲಾ ಗಾಂವಾಕ್ ವಚುನ್ (ಲೋಣ್ಣಿಂ, ಖಿಜೂರ್, ಪಾಪ್ಲೆ, ಸುಕಿಮಾಸ್ಲಿ, ಗಾಂಲ್ಯೊ ಆನಿ ಕಿಶೆಂ ಸರ್ವ್ ವಾವವ್ನ್), ಮ್ಹಜೆಂ ಭೊಗ್ಗಾಣೆಂ ತಾಕಾ ಭೆಟವ್ನ್ ಆಮ್ಚ್ಯಾ ಸಂಬಂಧಾಕ್ ಮ್ಹೊರ್ ಫಾಲುನ್ ಆನಿ ಎಪ್ಪಿಲ್ ರಜೆರ್ ಘರಾ ಯೇಂವ್ಕ್ ಫರ್ವಾವ್ನ್ ಆಯಿಲ್ಲಿ ಶೆಂಕಾರೆಂ ಫುಲವ್ನ್.

ಹೆಣೆಂ 1993 ಆಮ್ಚೆಂ ಘರ್ ಬಾಂದ್ತಾನಾ ಪುತಾ-ಧುವೆಚ್ಯಾ ಶಿಕ್ಲ್ಯಾಂನಿ ಆಬ್ಲೆಶಿ ಜಾಲ್ಲೊ ಮ್ಹಜೊ ದಾಟ್ಲು ಮಾರ್ಗಾ ತಿತ್ತುನ್ ಆನ್ಯೆಕ್ ದೊರೊ ಬಾಂದುನ್ ಆನಿ ಗೇಟ್ ಫಾಲುನ್ ಸೆಜಾರ್ಯಾಂಚ್ಯಾ ರಾಗಾಕ್ ಪಾತ್ರ್ ಜಾಲ್ಲೊ (ತಾಂಕಾಂ ಕಾರ್ ಘಂವ್ಡಾಂವ್ಕ್ ಜಾಯ್ನಾತ್ಲಾನ್) ಆನಿ ತ್ಯಾ ವರ್ವಿಂ ಮ್ಹಾಕಾ ವಿಜೆ ಸಂಪರ್ಕ್ ಮೆಳಾನಾಸ್ತಾನಾ ಕಾಳೊಕಾಂತ್ ರಾವೊಂಕ್ ಗೆಲ್ಲೊಂ ಕಸೊಯಿ ರಾಜಾಂವಿಕ್ ಜಾಲ್ಲೊ ಆನಿ ದೊರೊ-ಗೇಟ್ ಕಾಡುನ್ ಆಮ್ಕಾಂ ಘರ್ ನಂಬರ್ ಆನಿ ವೀಜ್ ಮೆಳಾಶೆಂ ಕರುಂಕ್ ಪಾವ್ಲೊ. 1995 ಘರ್ ಬೆಜ್ಚೆಂತ್ ಉಗ್ತಾವಣ್ ತಾಚ್ಯಾಚ್ ಹಾತಿಂ ಕರಯ್ಲೆಂ.

ಪೆರಂಪಳ್ಳಿ ಕುಂಪಾದ್ರ್ ರೊಬರ್ಟಾಮ್, ಪಾಂಬೂರ್ ಕುಂಪಾದ್ರ್ ವಿಲ್ಲಿಯಮ್, ಪಾಂಗ್ಲಾ ಮಿತ್ರ್ ನೊರೊನಾಮ್, ಶಿರ್ವಾಂ ಆನಿ ಹಳೆಯಂಗಡಿ ಶಿಪ ಸಲ್ಡಾನ್ತಾ, ಆನಿ ಲ್ಯಾನ್ಸಿ ತಾವ್ಲೊ, ಕಟ್ಟಾಡಿ ಗುರು ಬಾಂಜಾಮ್ ಮ್ಹಣ್ತಾನಾ ಆಮ್ಕಾಂ ದರಬಸ್ತ್ ಆಪವ್ಣೆಂ ಆಸ್ತಾಲೆಂ ಆನಿ ಹರೈಕಾ ಮಹಿನ್ಯಾಂತ್ ದೋನ್ ಪಾವ್ಪಿಂ ಪುಣೆ ಧಾಂವೊಂಕ್ ಪಡ್ತಾಲೆಂ. ತಿಂ ಮಾಸ್-ಪೊಳಿ ರಾಂದ್ತಾನಾ ಸಾರ್ಕೆಂ ಸ್ವಂದನ್ ಕರುಂಕ್ ಹಾಂವ್ ವಿಸ್ತಿ (ತ್ಯಾ ವೆಳಾ ಸೊಳಾ ಮೆಳ್ತಾಲೊ) ಖಾರ್ಕೆಂ ಗೊಡ್ಯೆಂ ವ್ಹರ್ತಾಲೊಂ. ಎಕಾ ಸಾಂಜೆರ್ ವಚುನ್ ದುಸ್ರ್ಯಾ ಸಾಂಜೆರ್ ಪಾಟಿಂ ಯೆತಾನಾ ಧಾದೊಶಿ.

ಫಿರಜೆಂತ್ ತಶೆಂ ಮಂಗ್ಳುರಾಂತ್ ಸಬಾರ್ ಕಾರ್ಯಾಂಕ್, ಸಂಭ್ರಮಾಂಕ್ ಆಪವ್ಣೆಂ ಮೆಳ್ತಾಲೆಂ. ಭಲಾಯಿಕ್ ಮಾಗುಂಕ್ ಯಾ ಶ್ರದ್ಧಾಂಜಲಿ ಅರುಂಕ್, ನಾಟಕಾವೆಳೆಂ ಮುಕಾರ್ ಬಸುಂಕ್ ಯಾ ಭಾಶಣ್ ಸ್ಪರ್ಧಾಂನಿ ವರಯ್ಲಾರ್ ಜಾಂವ್ಕ್, ಭುರ್ಗ್ಯಾಂಕ್-ಯುವಕಾಂಕ್ ಸಲಹಾಸವೆಂ ಗೌರವ್ ಭೆಟಂವ್ಕ್, ಇಡ್ಯಾಂತ್ ಕೊಂಕ್ಣಿ ಲೇಕಕಾಂಚ್ಯಾ

ಸಂಘಟನೆ ಸಮ್ಮೇಳಾನಿ ಫಾಮಾದ್ ಲೇಕಕಾಂಕ್ ಭೆಟುಂಕ್, ನವ್ಯಾ ಬರಯ್ಣಾರಾಂ ಸಂಗಿಂ ಭರ್ಣುಂಕ್, ಸಂಪಾದಕಾಂಕ್ ಪುಗಾರುಂಕ್ ಆವ್ಯಾಸ್ ಮೆಳ್ತಾಲೊ.

ಬರಯ್ಣಾರ್ ಆನಿ ಸಂಪಾದಕ್ ಮ್ಹಣ್ತಾನಾ ತ್ಯಾ ವೆಳಾಚ್ಯಾ ಸಾಹಿತ್ಯ ವಾವ್ರಾಚೊ (ಸೆವಾ ನ್ಹಯ್, ಸರ್ವಾಂಚೊ ಶೆವೊಟ್ ನಾಂವ್ ಜೊಡ್ಲೊ. ಹಾಂವ್ ನಂಬರ್ ವನ್) ಉಗ್ಡಾಸ್ ಯೆತಾ ಆನಿ ಪೆಂಪಾರೆಂ ವಾಜಯಾಂ ಮ್ಹಣ್ ಭೊಗ್ಯಾ. 1956 ಥಾವ್ನ್ ಲಿಕ್ತೆಲೊ ಕೃತಿಯೊ 1431 ಜಾಂವ್ಕ್ ಪಾವ್ತಾನಾ 1995 ವರ್ಸಾ 71 ಫಾಯ್ಸ್ ಜಾಲೊ ಮ್ಹಣ್ಣಿ ಸಂಗತ್ ಧಾದೊಸ್ಕಾಯೆಚಿಚ್ ಸಯ್, ಮಂಗ್ಳುರ್ಚ್ಯಾ ಆನಿ ಬೊಂಬಯ್ಚ್ಯಾ ಸರ್ವ್ ಪತ್ರಿಕಾಂಕ್ ಮ್ಹಣ್ಕಾ ಆವ್ಯಾಸ್ ಲಾಬ್ತಾಲೊ ಆನಿ ಸರ್ವ್ ಸಾಹಿತ್ಯ ಸ್ಪರ್ಧ್ಯಾಂನಿ ಮ್ಹಜ್ಯಾ ಕಾಣಿಯಾಂಕ್/ಕವನಾಂಕ್ ತಿಸ್ತೆಂ ಬಹುಮಾನ್ ತರೀ ಮೆಳ್ತಾಲೆಂ.

ಫಾಯ್ ಗೂಣ್ ಜಾಲ್ಲ್ಯಾನ್ ನಂಜೆಚಿ ಭಿರಾಂತ್ ನಾಸ್ತಾಂ ಬಾಂಗ್ಡೆ ಖಾಂವ್ಕ್ ಜಾತಾನಾ ವರೊ ಸಂತೊಸ್ ಭೊಗ್ಲೆಬರಿ 1993 ದೋನ್ ಫಾಯ್ (ನಿವೃತ್ಪಣಾಚಿ ನಿರಾಶಾ ಆನಿ ಫರ್ ಸಾಂಡ್ಲಲ್ಯಾ ಧುವೆಚೊ ಫಾತ್) 1996ಕ್ ಪಾವ್ತಾನಾ ಗೂಣ್ ಜಾಲ್ಲೆ. ಮಿಲಿಟ್ರಿ ಸೆವೆಂತ್ ಸಕಾಳಿಂ 6 ಥಾವ್ನ್ ರಾತಿಂ 7-8 ಪರ್ಯಾಂತ್ ಕರೀಣ್ ವಾವ್ರ್ ನಾತ್ಲೆಲ್ಯಾ ನಿವೃತ್ಪಣಾಂತ್ ಸಂಭ್ರಮ್ ಸಮ್ಮೇಳನ್ ಆನಿ ಭೊಂವ್ಡಿ-ಇಶಾಬಗತ್ ದರಬಸ್ತ್ ಆಸ್ತಾನಾ ಹಾಂವ್ ಖಂಡಿತ್ ಭಾಗಿ ಮ್ಹಣ್ ಮನ್ ಫುಲ್ತಾಲೆಂ. ತ್ಯಾ ವರ್ಣಿಂಚ್ ಧಾಂತ್ಲೊ ಏಕ್ ವಾಂಟೊ ದಾನ್ ಕರ್ಚೊ ಮನೋಭಾವ್ ಕಿರ್ತಾಲೊ ವಿಸ್ತಾರ್ಲೊ.

ಅಭೆ ವೊರ್ಣಾಂತ್ ಕಿಸ್ಪಿಸ್-ಮೋಯ್ ಫಾಲುನ್ ರೂಚ್ ಚಡಂವ್ಕ್ ಮ್ಹಳೆಬರಿ ಎಪ್ರಿಲಾಂತ್ ಧುವ್ ಆಯ್ಲಿ. ಆದ್ಲ್ಯಾ ವರ್ಸಾ ಪಾದ್ಲೆವ್ನ್, ಭಿಯೆವ್ನ್ ಸಮಾ ಉತ್ತಾಂ ಸುಟಾನಾಸ್ತಾಂ ಮ್ಹಜ್ಯಾ ದೊಳ್ಯಾಂಕ್ ಪಳೆಂವ್ಕ್ ಸಕಾನಾಸ್ತಾಂ, ಉತ್ತಾಂ ಗಾಗೆವ್ನ್-ತಾಳೊ ಕಾಂಪವ್ನ್ ಮ್ಹಜ್ಯಾ ಹುಜಿಂ ಹಾಜಿರ್ ಜಾಲ್ಲಿ ತಿ ಹ್ಯಾ ವರ್ಸಾ ಪಾಯ್ಕೊರಿ ಕೊಂಬಿಯೆಬರಿ ತಕ್ಲೆ ಧಲವ್ನ್, ಹಾತ್ ಹಾಲವ್ನ್ ಆನಿ ಅಪ್ಲ್ಯಾ ಫಳಾಕ್, ಆಮ್ಚ್ಯಾ ನಾತ್ಲಾಕ್ ಪಂತಾಟಾಂತ್ ಜಿಕ್ಲೆಲ್ಯಾ ಕಪ್ಪಾಬರಿ (ದೋನ್ ವರಾರ್ ತೊ ಬಾಪಯ್ ಬರಿ ಸಾವೊ ಆಸ್ಲೊ ದೊಳೆ ಪಿಳಿ ಪಿಳಿ ಕರ್ತಾಲೊ) ಉಕ್ಲೆನ್ ಧರುನ್ ಆಮ್ಚ್ಯಾ ಘರ್ಣಿಂ ಮೆಟಾಂ ಚಡ್ಲೆಂ. ಪಾಟ್ಲೊನ್ ಜಾಂವಂಯ್. ಹಾಂವ್ ಆದಿ ಕಾಂಯ್ ಘಡುಂಕ್ ನಾತ್ಲೆಬರಿ 'ಕಮ್ ಕಮ್ ವೆಲ್ಕಮ್' ಮ್ಹಣ್ತಾಲೊಂ.

58 ವರ್ಸಾಂ ಪ್ರಾಯೆಚೊ ಕೊಂಕ್ಣಿ ಬರಯ್ಣಾರ್ ಹಾಂವ್, ಹೆಣೆಂ-ತೆಣೆಂ ಭಾಶಣಾಂನಿ ಶೆಂಭೊರೊಂ ಲೇಕನಾಂನಿ ಮಾಂಯ್‌ಭಾಸ್ ಉಚಾರ್ಚೊ. ಅಭಿಮಾನ್ ಉಸಂವ್ಣೊ ಧುವ್-ಜಾಂವಯ್-ನಾತ್ಲಾಕ್ ಮಾತ್ರ ಕಮ್ ಕಮ್ ವೆಲ್ ಕಮ್ ಮ್ಹಣ್ ಫುಗೇಚೊ ಫುಟೊಂವ್ಕ್ ಜಬ್ಬೊರ್ ಕಾರಣ್ ಆಸ್ಲೆಂ. ಜಾಂವಂಯ್ ಆಲಿಸ್ಪರ್ ಮೊರೆರಾ (ಅಪ್ಲ್ಯಾ ಘರ್ಣ್ಯಾಂಚ್ಯಾ ಜಿಬೆರ್ ಆಲಿ ಜಾತಾನಾ ಪಕ್ಯಾ ಬ್ಯಾರಿ) ಮದ್ರಾಸ್ಚೊ ಫರಾ ಇಂಗ್ಲಿಷ್ ಉಲೊಂವ್ಣೊ ಅಂಗ್ಲೊ ಇಂಡಿಯನ್, ಎಕ್ಲಮ್ ಸಾವೊ (ಪಕ್ಯಾ ಮದ್ರಾಸಿ) ಪೂಣ್ ಆಮ್ಚ್ಯಾ ನಶಿಬಾನ್ ಕರ್ಣೊಲಿಕ್ ಕ್ರಿಸ್ತಾಂವ್.

ಧುವೆಕ್ ಇಂಗ್ಲಿಷ್ ವಾಪರ್ಚಿ ಗರ್ಜ್ ಆಸ್ಲಿ. ನಾತ್ಲಾಕ್ ತೆಂಚ್ ಸಮಾಜತಾಲೆಂ ಜಾಲ್ಲ್ಯಾನ್ ಮ್ಹಣ್ಕಾ ದುಸ್ರಿ ವಾಟ್ ನಾತ್ಲಿ. ಪೂಣ್ ಪತ್ರಿಣ್ ರೊಜಿಬಾಯೆಕ್ ನ್ಹಯ್, ಜಾಂವಯ್ ಸಬಾರ್ ವರ್ಸಾಂ ಡೆಲ್ಲಿಂತ್ ಆಸ್ಲೊ ಜಾಲ್ಲ್ಯಾನ್ (ಮ್ಹಜ್ಯಾ ಧುವೆಕ್ ಮಾಂಕೊಡ್ ಕೆಲೆಂಯ್ ಡೆಲ್ಲಿ ಲಾಗ್ತಲ್ಯಾ ಹಿಂಡನಾಂತ್, ಇಗರ್ಜೆಂತ್ಲಾ ಕೊಯರಾಂತ್

ಗಿಟಾರ್ ವಾಜವ್ನ್) ಹಿಂದಿ ಬರೆಂ ಜಾಣಾಸ್ಲೊ. ರೊಜಿಬಾಯ್ ಮಿಲಿಟ್ರಿಂತ್ ಹಿಂದಿ ಶಿಕ್ಲಿ ಜಾಲ್ಯಾನ್ ಪಟಾಪಟಾ ಉಲಯ್ತಾಲಿ. ತಶೆಂ ಆಮ್ಗರ್ ಕೊಂಕ್ಣಿ ಇಂಗ್ಲಿಷ್ ಆನಿ ಹಿಂದಿ ಭಾಶೆಂಚೊ ಮಹಾಮೇಳ್ ವ್ಹಾಳ್ತಾಲೊ. ತಾಂಚೆ ಮಧೆಂ ಹಾಂವ್ ಮಹಾರಾಜಾಬರಿ ಉಲ್ಲಾಸ್ ಭೊಗ್ತಾಲೊ. ಕಿತ್ಯಾಕ್ ಮಹಿಂಸಾಭರ್ ರೊಜಿಬಾಯ್ ಬರೆಂಬರೆಂ ರಾಂದ್ತಾಲಿ. ತ್ಯಾ ತೆಕಿತ್ ಸದಾಂ ರಾತಿಂ ಗಮ್ಮತ್, ಜಾಂವಂಯ್ ದಾಕ್ಟೆನ್ ನಾಸ್ತಾಂ ವಿಸ್ಕಿಂ ಮಾರ್ತಾಲೊ, ಮ್ಹಜ್ಯಾ ಬೊತ್ತಿಂಕ್ ದಿಶಾ ದೀವ್ನ್.

ಎಕಾ ಮಹಿನ್ಯಾಚ್ಯಾ ಆವ್ಡೆಂತ್ ಮ್ಹಜ್ಯೊ ಬೊತ್ತಿ ಕಲಾಸ್ ಜಾಲ್ಯಾ ಬರಿಚ್, ಬ್ಯಾಂಕಾಂಚೊ ಬೂಕ್ಯಾಯಿ ಖಾಲಿ ಜಾತಾಲೊ. ಪಾಟಿಂ ಆಯಿಲ್ಲಿ ಚುಕೊನ್ ಗೆಲ್ಲಿ ಶೆಳಿ ಬರ್ಯಾ ಘರಾಕ್ ಪಾವ್ಲ್ಯಾ. ಪುಡ್ಡುಡಿತ್ ಜಾಲ್ಯಾ ಮ್ಹಣ್ ಇಶ್ಟಾ ಮಂತ್ರಾಂಕ್ ದಾಕಂವ್ಕ್ ಹಾಂವ್ ತಾಂಕಾಂ ಭೊಂವ್ಡಾಯ್ತಾಲೊಂ. ತಸಲ್ಯಾ ಭೊಂವ್ಡೆಕ್ ಟೆಕಿಕ್ಲರ್ ರಂಗ್ ಆಯಿಲ್ಲೊ. ಧುವ್-ಜಾಂವಂಯ್ ಪದಾಂ ಗಾಯ್ತಾಲಿಂ ಮಾತ್ ನ್ಹಯ್ ಹಾಂವ್ ಗಿಟಾರ್ ವಾಜವ್ನ್ ಗಾಯ್ತಾನಾ ತಿಂ ನಾಚ್ತಾಲಿಂ. ಹಾಂವ್ ಸಂತೊಸಾನ್ ಭರ್ತಾಲೊಂ. ಆನಿ ರೊಜಿಬಾಯ್ ಪುಗ್ತಾಲಿ.

ಮ್ಹಜೊ ಕಪ್‌ಬೋರ್ಡ್, ರೊಜಿಬಾಯೆಚೆ ಡಬ್ಲೆ ಪೂರಾ ಖಾಲಿ ಕರುನ್ ತಿಂ ಪೊಟ್ಟಿ ಘೆವ್ನ್ ಮದ್ರಾಸ್ ಗೆಲಿಂ! ಭೊಂವ್ಡಿ ಮಾರುನ್ ವೇಳ್ ಪಾಡ್ ಕೆಲ್ಲೊ ಹಾಂವ್ ಪರ್ತ್ಯಾನ್ ಬರೊಂವ್ಕ್ ಬಸ್ಲೊಂ. ತ್ಯಾ ವರ್ವಿಂ 1996 ವರ್ವಾ 61 ಕೃತಿಯೊ ಫಾಯ್ಸ್ ಜಾಲ್ಯೊ. ತಶೆಂ ಮ್ಹಣ್ತಾನಾ ಪಾಂಗ್ಡಾಚ್ಯಾ ಸ್ತ್ರೀ ಸಂಘಟನಾನ್ ವಿನಂತಿ ಕೆಲ್ಯಾನ್ ಆಕ್ರೊಬ್ರಾಂತ್ 'ಬುರಾಕ್ ಮ್ಹಳ್ಳೋ ನಾಟ್ಕೊಯಿ ಬರವ್ನ್ ದಿಲೊ. (ಮ್ಹಜೆಂ ಪಯ್ಲೆಂ ಸಾಹಸ್ ಪಾಸ್ ಜಾತಾನಾ 'ಗುರ್ಕಾರಾಚೊ ಪೂತ್' ನಾಟ್ಕೊ ಬರೊವ್ನ್ ಜೆಪ್ಪು ಯುವಜಣಾಂಕ್ ದಿಲೊ) ಪೂಣ್ ಹರೈಂಚ್ಯಾಬರಿ 1996 ಸಾಹಿತ್ಯ ಸ್ಪರ್ಧಾಂಕ್ ವೆವೆಗ್ಲ್ಯಾ ಪತ್ರಿಕಾಂಕ್ ಧಾಡ್ಲೆಲ್ಯಾ ಕಾಣಿ/ಕವನಾಂ ಪಯ್ಲಿ ಎಕಾಕ್ಯಾಯಿ ಬಹುಮಾನ್ ಲಾಭ್ಲೆಂ ನಾ. 1995 ಸ್ಪರ್ಧಾಂತ್ ತೀನ್ ಕಾಣಿಯಾಂಕ್ ಆನಿ ಎಕಾ ವಿನೋದಾಕ್ ಮೆಳ್ತಾನಾ ಪುಗ್ಲೆಲ್ಲೊಂ ಪುಸ್ಕ್ ಜಾಲ್ಲೊಂ.

ನಿವೃತ್ ಜಾಲ್ಯಾ ಉಪ್ರಾಂತ್ 'ಮದ್ಲೆ ಮಾಡಿ ನೋಡು, ಮನೆ ಕಟ್ಟಿ ನೋಡು' ಮ್ಹಣ್ಣ್ಯಾ ಖಿರಾಚೆಂ ವೊಜೆಂ ನಾತ್ಲೆಲ್ಯಾನ್ ಹಾಂವ್ ಬಚಾವ್ ಜಾಲೊ ಮ್ಹಣ್ಣೆತ್. ನಿವೃತ್ತ್ ಜಾಂವ್ಚ್ಯಾ ಆದಿಂಚ್ ಘರ್ ಬಾಂದ್ಲೆಲ್ಯಾನ್ ಆನಿ ಭಾರಿಚ್ ಸೊಂಪ್ಯಾ ರಿಶಿನ್ ಧುವೆಚೆಂ ಕಾಜಾರ್ ಜಾಲ್ಯಾನ್ ಪೆನ್ಯನ್ ಜಾವ್ನ್ ಮೆಳ್ಳೊ ಸಾಂಬಾಳಾಚೊ ಆರ್ಥೊ ವಾಂಟೊ (3,600/-) ಮಸ್ತ್ ಪಾವ್ತಾಲೊ. ಪೆನ್ಯನಾಬಾಬ್ತಿಂ ಹಾಂವ್ ಭಾರಿಚ್ ಭಾಗಿ ಮ್ಹಣ್ಣೆತ್. 1996 ಕೇಂದ್ರ್ ಪೇ ಕಮಿಷನಾನ್ ನವೆಂ ಪೆನ್ಯನ್ ಠರಾಯ್ತಾನಾ ಮ್ಹಜೆಂ ಬೇಸಿಕ್ 1700+ಡಿಎ ಥಾವ್ನ್ 13800/- ಜಾಲೆಂ ಆನಿ 2006 ಪೇ ಕಮಿಷನ್ ತೆಂ 16500/-+ಡಿಎ ಕೆಲೆಂ. ಆತಾಂ ವನ್ ರ್ಯಾಂಕ್ ವನ್ ಪೆನ್ಯನ್ (ಸಮಾನ್ ಆವ್ಡೆಚ್ಯಾ ಸಮಾನ್ ಪದ್ವೆಕ್ ಸಮಾನ್ ಪೆನ್ಯನ್ ಜ್ಯಾರಿ ಜಯ್ತ್ ತರ್ ಮ್ಹಳ್ಳಾರ್ ಆದಿಂ ನಿವೃತ್ತ್ ಜಾಲ್ಯಾರಿ ಆತಾಂಚೆಂ ಫೆನ್ಯನ್ ಘೆಂವ್ಕ್ ಮ್ಹಾಕಾ ಚಡಿತ್ 1500+ಡಿ.ಎ. ಮೆಳ್ತಲೆ. ಖಂಡಿತ್ ಜಾವ್ನ್ ಭಾಗಿ ಹಾಂವ್.

ಆಳ್ವಾಲಿಂ ವಿಘ್ನಾಂ: ಬಾಳ್ವಾಲಿಂ ಭೂಗ್ಣಾಂ

ಭಾರತೀಯ್ ವಾಯುಸೇನಾಧಾನ್ವ್ ಲಾಂಬ್ ಆವ್ಡೆಚ್ಯಾ ಸೆವೆ ಉಪ್ರಾಂತ್ (37 ವರಾಂ) ನಿವೃತ್ತ್ ಜಾತಾನಾ ಆಪ್ಣಾಲಿಂ ನಿರಾಶೆಚಿಂ ತೀನ್ ಘಡಿತಾಂ 1996 ಇಸ್ವೆಂತ್ ಸಂಪೂರ್ಣ್ ಆಳ್ವಾಲಿಂ ಮ್ಹಣ್ ಆದ್ಲ್ಯಾ ಪಾಟಂ ದಿಶ್ಚಿಂತ್ ವಿವರಿಲಾಂ ಮಾತ್ ನ್ಹಯ್ ತ್ಯಾ ವರ್ವಿಂ “ಜಿಣಿ ಸುಡ್ಡುಡಿತ್ ಜಾಲಿ ಆನಿ ಮನಿಂ ಧಾದೊಸ್ಕಾಯ್ ಭಲ್ಲಿ” ಮ್ಹಣ್‌ಯಿ ಪಾಚಾರ್ಲಾಂ. ಬದ್ಲಾವಣ್ ಯಾ ಆಜಾಪಾಂ ಜಾಲ್ಲಿಂ ಅಶಿಂ:

1. ನಿವೃತ್ತ್ ಜಾವ್ನ್ ಘರಾ ಉಬ್ಲೊಣೆನ್ ಲಾಸ್ತಾಲೊಂ ಮ್ಹಣ್ ಚಿಂತ್ಲೆಲ್ಯಾಕಡೆ ತವಳ್ ತವಳ್ ಸಂಸ್ಕೃತಿಕ್ ಕಾರ್ಯಿಂ (ನಾಟಕ್, ಸಂಗೀತ್ ಸಾಂಜ್), ಸಾಹಿತಿಕ್ ಮಿಲನ್-ಪರಿಶೀಲನ್ ಆನಿ ಥಂಯ್ ಹಾಂಗಾ ಭಾಶಣಾಂ-ಸನ್ಮಾನಾಂಚಿ ರಾಸ್.

2. ಸಾಂಡುನ್ ಗೆಲ್ಲಿ ಶೆಳಿ ಮ್ಹಜಿ ಧುವ್ ಪಾಟಿಂ ಆಯ್ಲಿ, ಮ್ಹಜಿಂ ಹಟ್ ಪುಸುಂಕ್ ಸಕ್ಲೆ ಆನಿ ನಾತ್ರಾಂಕ್ ಮ್ಹಜ್ಯಾ ಉಸ್ಕಾರ್ ದೀಂವ್ಕ್ ಪಾವ್ಲಿ.

3. ನಿವೃತ್ತ್ ಜಾತಾನಾ ಮೆಳ್ಳೆಲಿ ಲ್ಹಾನ್ ಗಾಂಟ್ ಲ್ಹಾನ್ಸ್ ಘರ್ ಬಾಂದುಂಕ್ ಖರ್ಚಾಲ್ಯಾನ್ ಖಾಲಿ 3600/- ಪೆನ್ಯನಾಂತ್ ಜಿಯೆಂವ್ಚ್ಯಾ ಅವಸ್ಥೆಕ್ ಆಪ್ಲಿತ್ 13400/- ಭಡ್ಡಿ ಲಾಬ್ಲಿ.

ತಾಜಾ ವಯ್ ಮಹಿನ್ಯಾಕ್ 7-8 ಕಾಣಿಯೊ-ಲೇಕನಾಂಕ್ ಆವ್ಕಾಸ್ ಮೆಳ್ತಾನಾ ನಾಂವ್ ದಪ್ಪತೆನ್ ಘುಗ್ಲೆಂ.

ಸಕ್ಡಾಂ ಪ್ರಾಸ್ ಮ್ಹಜ್ಯಾ ಮನಾಕ್ ವಿಶಿಶ್ಟ್ ಧಾದೊಸ್ಕಾಯ್ ದಿಂವ್ಚಿ ಸಂಗತ್ ಆನೈಕ್ ಆಸ್ಲಿ, ತಿ ಮ್ಹಾಕಾ ಭಾರತೀಯ್ ಮಿಲಿಟಿಚ್ಯಾ ವ್ಯವಸ್ಥೆಕ್ ಭಾರಿಚ್ ಖುಣಿ ಜಾವ್ನ್ ಉರಾಶೆಂ ಕರ್ತಾಲಿ ಮಾತ್ ನ್ಹಯ್ ಮ್ಹಜ್ಯಾ ಲಾಂಬ್ ಆವ್ಡೆಚ್ಯಾ ನಿಶ್ಚಾಚಾ ಶಿಶ್ಟಾಚಾರಾಕ್ ವಾಖಣ್ತಾಲಿ, ಮ್ಹಜ್ಯಾ 37 ವರಾಂಚ್ಯಾ ಲಾಂಬ್ ಸೆವೆಕ್ ಇನಾಮ್ ಜಾವ್ನ್ ಮ್ಹಳ್ಳೆಬರಿ 1990 ಇಸ್ವೆಂತ್ ವಾಯುಸೈನಿಕಾಂಕ್ ಮೆಳ್ಚ್ಯಾ ಸರ್ದೋತ್ತಮ್ ಪದ್ವಿ ಮಾಸ್ಪರ್ ವಾರಂಟ್ ಆಫಿಸರ್ ಮ್ಹಾಕಾ ಪಾಟಯಿಲ್ಲ್ಯಾ ಉಂಚ್ಚ್ಯಾ ವಿಭಾಗಾನ್ (ಏರ್ ಹೆಡ್‌ಕ್ವಾರ್ಟರ್) 1992 ಇಸ್ವೆಂತ್ ಆನೈಕಾ ಇನಾಮಾಕಾ ಮ್ಹಾಕಾ ಆಪ್ಲಿತ್ ವಿಂಚ್ಲೊ.

ವಿಂಚವ್ಣ್ ಕರ್ಚಿ ಹ್ಯಾ ಪರಿಂ: ಹರ್ಯೆಕಾ ವರಾ ಸ್ವತಂತ್ರಾ ದೀಸ್ ಆನಿ ಪರ್ವಾಪ್ರಭುತ್ವ್ ದೀಸ್ (15 ಆಗೋಸ್ಟ್ ಆನಿ 26 ಜನೆರ್) ಸಂದರ್ಭಿಂ ವಾಯುಸೇನಾಂತ್ ವಯ್ಲ್ಯಾ ಫಂಗೆರ್ ಆಸ್ಚ್ಯಾ 1000 ವಾರಂಟ್ ಆಫಿಸರಾಂ ಮಧೆಂ 30 ಜಣಾಂಕ್ ರಾಶ್ಟ್ರಪತಿ ತರ್ವೆನ್ ಗೌರವ್ ಫ್ಲಾಯಿಂಗ್ ಆಫಿಸರ್ ಪದ್ವಿ ಪಾಟವ್ನ್.

ಅಸಲಿ ವಿಂಚವ್ಣ್ ವಾಯುಸೇನಾಸವೆಂ ಭೂಸೇನಾ ಆನಿ ನಾವ್‌ಸೇನಾಕಯಿ ಜಾತಾ.

ತ್ಯಾ ವರ್ಷಿಂ 1992 ಸ್ವತಂತ್ರಾ ದಿಸಾ ಹಾಂವ್ ಗೌರವ್ ಫ್ಲಾಯಿಂಗ್ ಆಫಿಸರ್ ಜಾಲೊಂ. ಸವೆಂ ಆಫಿಸರಾಂಚ್ಯಾ ಸರ್ವ್ ಸವ್ಣತಾಂಚೊ ಹಕ್ಮದಾರ್ಯಿ ಜಾಲೊಂ. ಸಾಂಬಾಳಾಂತ್, ಜವಾಬ್ದಾರೆಂತ್, ಸ್ಥಾನಾಂತ್, ಯೂನಿಫಾರ್ಮಾಂತ್ ಆನಿ ರೇಶನಾಂತ್. ಪುಣ್ ಅಸ್ಲಿ ಆಫಿಸರ್ (ಕಮಿಷನರ್) ನ್ಹಯ್ ಜಾಲ್ಲ್ಯಾನ್ ವಸ್ತಿ ಆನಿ ಜೆವ್ಣ್ಯಾ ಕ್ಲಬ್ ವಾರಂಟ್ ರ್ಯಾಂಕಾಸಂಗಿ, ಸಗ್ಳ್ಯಾನಿಶ್ಚ್ಯಾನ್ ಮಾನ್ ಲಾಬ್ತಾನಾ ಭಾರಿಚ್ ಉಲ್ಲಾಸ್, ರೊಜೆಬಾಯೆಕ್ಯಾಯಿ ಖಂಯ್ ಗೆಲ್ಯಾರೀ 'ಆಫಿಸರ್ ಕಿ ಬೀವಿ ಹೈ' ಮ್ಹಳ್ಳಿ ಮರ್ಯಾದ್ ಆನಿ 'ಅಭಿ ಆಪ್ಕೊ ಕೊಯಿ ಕಮ್ ನಹೀ ಹೈ' ಮ್ಹಣ್ ಹೊಗ್ಳಾಪ್ ಆಯ್ಕತಾನಾ ತಿ ಪಾಯ್ಲೊರಿ ಕೊಂಬಿಚ್ ಜಾತಾಲಿ.

ಖಂಡಿತ್ ತಿಕಾ ತೆಂ ಹಕ್ಮ್ ಆಸ್ಲೆಂ, ಹಾಂವ್ ಮ್ಹಜಿ ಸೆವಾ ಮುಕಾರುಂಕ್ ಕಶ್ಟ್ ಮಾರ್ಲ್ಯಾರೀ ತಿಲ್ಲಿಂ ವರ್ಸಾಂ ರಾವೊಂಕ್ ಕಾರಣ್ ತಿಚಿ ಸಮ್ಜಣಿ, "ಆಮಿ ಗಾಂವಾಕ್ ಗೆಲ್ಯಾರ್ ತುಜೆಂ ಆನಿ ಮ್ಹಜೆಂ ದುಬೈಂ ಕುಟಮ್ ಆಮ್ಕಾಂ ಪುಸುನ್ ದಿವಾಳಿ ಕರಿತ್. ಆಮ್ಚೆಂ ಫರ್ ಜಾಲ್ಯಾ ಉಪ್ರಾಂತ್ಚ್ ಗಾಂವಾಂತ್ ರಾವ್ಯಾಂ" ಮ್ಹಣ್ಣ್ಯಾ ಉತ್ರಾಂನಿ.

ತಿಚ್ಯಾ ಸಮ್ಜಣೆಚೆಂ ಫಳ್ ಆತಾಂ ಆಮ್ಕಾಂ ಲಾಬ್ತಾ, ಆಮ್ಚ್ಯಾ ಮಿಲಿಟ್ರಿ ಕ್ಯಾಂಟಿನಾಂತ್ (ಸ್ಕೂರ್) ಉಣ್ಯಾ ಮೊಲಾಕ್ ಮೆಳ್ಚ್ಯಾ ವಸ್ತು ಘೆಂವ್ಕ್ 30-40 ಜಣಾಂಚ್ಯಾ ಕ್ಯೂಂತ್ ರಾವೊಂಕ್ ನಾಸ್ತಾಂ, ಮುಕಾರ್ ವಚುನ್ ಘೆವ್ಪೆತ್ ಆಸ್ತಾಂ.

ನಿವೃತ್ತಪಣಾಚಾ ಉತ್ತಿಮ್ ಸವ್ಯಾಸಾಯೆಂತ್ ಕಾಣಿಯೊ-ಲೇಕನಾಂ ಲಿಕೊಂಕ್ ವೇಳ್ ಆಸ್ಲೆಲ್ಯಾಬರಿಚ್ ಅಧಿಕ್ ತೃಪ್ತಿ ಆನಿ ಕಾರ್ಯಾಳ್ ಸಂಪೂರ್ಣಪಣ್ ಪಾಟಂವ್ಕ್ ಆನೈಕ್ ಬರಿ ಕರ್ನಿ ಆಧಾರುಂಕ್ ಮ್ಹಾಕಾ ಸಾಧ್ಯ್ ಜಾಲ್ಲೆಂ ಕೊಂಕ್ಲಿ ನಾಟಕ್ ಸಭೆನ್, ಕಥೊಲಿಕ್ ಸಭೆನ್ ಫಿರ್ಜೆಂನಿ ಆನಿ ಇಸ್ಕೂಲಾಂನಿ ಚಲ್ಚ್ಯಾ ಭಾಶಣ್-ನಾಟ್ಯಳೆ ಸ್ಪರ್ಧಾಂನಿ ಪಾತ್ರ್ ಘೆಂವ್ಚಿಂ ಭುರ್ಗಿಂ ಧಾಂವೊನ್ ಯೆತಾಲಿಂ ಆನಿ ಮ್ಹಜಿ ಮಜತ್ ಘೆತಾಲಿಂ. ಸಬಾರ್ ಪಾಪ್ಲಿಂ ತಸಲ್ಯಾ ಸ್ಪರ್ಧಾಂನಿ ವರಯ್ಲಾರ್ ಜಾವ್ನ್ ಮ್ಹಾಕಾ ಆವ್ಯಾಸ್ ಮೆಳ್ತಾಲೊ ಜಾಲ್ಲ್ಯಾನ್ ಹಾಂವ್ ತ್ಯಾ ಭುರ್ಯಾಂಕ್ ಸ್ಪರ್ಧಾವೆಳಿಂ ಮ್ಹಜೆಕಡೆ ಉಲೊಂವ್ಕ್ -ಸಲಾಮ್ ಮಾರುಂಕ್ ಬಿಲ್ಕುಲ್ ಯೇಂವ್ಕ್ ನಜೊ, ಪಯ್ಸ್ ರಾವಾ; ಮ್ಹಣ್ ಆದೇಶ್ ದಿತಾಲೊಂ.

ಏಕ್ ಪಾಪ್ಲಿಂ ಕಲಾಂಗಣಾಚ್ಯಾ "ನತಲಾಂಚೊ ವೇಸ್" ಸ್ಪರ್ಧಾಂತ್ ಹಾಂವ್ ಬಾಂದ್ಪಾಸಾಂತ್ ಶಿರ್ಕಾಲ್ಯೊಂ. ಜೆಪ್ಪು ಫಿರ್ಜೆಚೊ ಪಂಗಡ್ ಆಸ್ಲೆಲ್ಯಾನ್ ವರಯ್ಲಾರ್ ಜಾಂವ್ಕ್ ಹಾಂವ್ ನೆಗಾರ್ತಾನಾ ಗುರ್ಕಾರ್ ಎರಿಕ್ ಒರೈರಿಯೊನ್ ಆಪ್ಣಾಕ್ ಮ್ಹಜ್ಯಾ ನಿಷ್ಕಪಾತ್ ಪಣಾಬಾಬ್ಲಿಂ ಭರ್ವಸೊ ಆಸಾ ಮ್ಹಣ್ ಪಾಚೆರ್ಲೆಲ್ಯಾನ್ ಹಾಂವ್ ಒಪ್ಲೊಂ.

1956 ಥಾವ್ನ್ 93 ಪರ್ಯಾಂತ್ ಆಶ್ಯಾ ಭಾರತಾಂತ್ಲ್ಯಾ ಝಜಾ ವಿಮಾನಾಂ ಕೇಂದ್ರಾಂನಿ ಸವೆಂ ಕಾಶ್ಮೀರಾಂತ್ಲ್ಯಾ ಬರ್ಪಾ ದೊಂಗ್ರಾರ್, ಅಸ್ಸಾಮಾಂತ್ಲ್ಯಾ ರಾನಾಂತ್ ಆನಿ ರಾಜಸ್ಥಾನಾಚ್ಯಾ ಮರುಭೂಮಿಂತ್ ವಾವುರ್ಲೆಲ್ಯಾ ಮ್ಹಾಕಾ ವೆವೆಗ್ಳ್ಯಾ ವಾತಾವರಣಾಂತ್, ಹವಾಮಾನಾಂತ್ ಘಡ್ಡಿಂ ಸರ್ವ್ ಅನಾಹುತಾಂ ಪ್ರಕೃತಿಚ್ಯಾ ನಿಯಮಾನ್ ಶಿವಾಯ್ ದೆವಾಚ್ಯಾ ನಿರ್ಮಾಣ್ಯಾನ್ ನ್ಹಯ್ ಮ್ಹಣ್ಣೆಂ ಸ್ಪಶ್ಟ್ ಸಮ್ಜಾಲೆಂ. ಜಾಂವ್ ಸುಕಿಧಾಡ್, ಪಾವ್, ವಾದಾಳ್ ಯಾ ಆವ್, ಆನಿ ಭುಂಯ್ಕಾಪ್-ಕೊಸ್ಕಾವ್ಣಿ ಪೂರಾ, ಪ್ರಕೃತಿಚಿಂ ಕಾಮಾಂ ಯಾ ನಿಯಾಮಾಂಚಿಂ ಘಡಿತಾಂ ಮ್ಹಣ್ ಘಟ್ ಪಾತ್ಯೆಲ್ಲಾ ಮ್ಹಾಕಾ ನಿವೃತ್ತ್ ಜಾವ್ನ್ ಆಯಿಲ್ಲಾ ಉಪ್ರಾಂತ್ಲೆಂ ಹೆಂ ಘಡಿತ್ ಸ್ಪಶ್ಟ್

ಕರಲಾಗ್ಲೆಂ.

ಮ್ಹಜ್ಯಾ ಪೆರಂಪಳ್ಳಿ ಪಿಲ್ಯಾದ್ ಜೂಡಿಚೊ ಪುಡ್ಲದ್ ಚಿರೊ ಅಪ್ಲಿತ್ತ್ ಮರಣ್ ಪಾವ್ತಾನಾ ಆನಿ ನೆಣ್ಣ್ಯಾ ಬಾಳಾಕ್ ಮಾತ್ಯೆಕ್ ಪಾಯ್ತಾನಾ ಮ್ಹಜ್ಯಾ ಫಿಲ್ಯಾದಾನ್ ವಿಚಾರ್ಲೆಲ್ಯಾ “ದೇವ್ ಕಿತ್ಯಾಕ್ ಇತ್ಲೊಯಿ ನಿಶ್ಚುರ್, ಕಿತ್ಯಾಕ್ ಅಶೆಂ ಕರ್ತಾ?”

ನಿರ್ಬಾಗ್ಣೆಂ ಹೆಂ, ಭಾವಾಡ್ತಿ ಲೊಕಾನ್ ಹರ್ಯೆಕ್ ಸಂಗತ್ ದೆವಾಚ್ಯಾ ಖುಶೆನ್ ಘಡ್ತಾ ಮ್ಹಣ್ ಪಾತ್ಯೆಂವ್ಚೆಂ!

ಮ್ಹಜ್ಯಾ ಭೊಂವಾರಿಂ ಹಾಂವ್ ಬರ್ಪೂರ್ ದೆಕ್ತಾಂ, ಹರ್ಯೆಕ್ ಘಡಿತ್ ದೆವಾಚೆಂ ನಿರ್ಮೊಣೆಂ - ಮಾಂಡಾವಳ್ ಮ್ಹಣ್ ಲೋಕ್ ಆಕ್ಲಾಸ್ತಾ “ಆಮ್ಕಾಂ ಬಚಾವ್ ಕರ್ - ಮ್ಹಾಕಾ ನಿವಾರ್” ಮ್ಹಣ್ ಸರ್ವಡುನ್ ಮಾಗ್ತಾನಾ ಮ್ಹಾಕಾ ಬೆಜಾರ್ ಜಾತಾ ಕಿತ್ಯಾಕ್ ಕುಡ್ಡಿ ಪಾತ್ಯೆಣಿ ಹಿ. ಎಕಾ ವರ್ಸಾ ಪಾವ್ನ್ ಸಾರ್ಕೊ ನಾತ್ಲೆಲ್ಯಾವೆಳಾ ಜೆಪ್ಪು ಮಿಸಾವೆಳಾ ಯಾಜಕಾನ್ “ಬರೊ ಪಾವ್ನ್ ದೀಂವ್ಕ್ ದೆವಾಕಡೆ ಮಾಗ್ಯಾಂ” ಮ್ಹಳ್ಳೆಂ. ಪಾವ್ನ್ ಆಯ್ಲೊ, ಬೆಳ್ತಂಗಡಿ ಘಾಟಾರ್ ಬರೊ ಪಡ್ಲೊ (ಭಾವಾಡ್ತಾಂಚೊ ಅತ್ಮೊ ಉಲ್ಲಾಸುನ್) ಪುಣ್ ನೇತ್ರಾವತಿಂತ್ ಭರುನ್ ಉಳ್ಳಾಲಾಂತ್ ಆಪ್ಲಾ ದೆಸ್ವಾಟ್ ಕರಲಾಗ್ಲೊ.

“ಪಾವ್ನ್ ಧಾಡ್ಲೆಲ್ಯಾ ದೆವಾಕ್ ಆಪ್ಲೆ ಆಡಾಂವ್ಕ್ ಜಾಂವ್ಕ್ ನಾಂಗೀ?” ಮ್ಹಣ್ ವಿಚಾರ್ತಾನಾ ತೊ ಯಾಜಕ್ ಮೊನೊ.

ಮೊರ್ರಾನಾ ಉರ್ರಾ, ಜಾಪ್ ವಾಚಪ್, ಬರ್ರಾ ಕೊಸಾಪ್

ನಿವೃತ್ತ ಜಾವ್ನ್ ಗಾಂವಾಕ್ ಆಯಿಲ್ಲಾ ಸುರ್ರಾತೆರ್ ಮ್ಹಾಕಾ ಥೊಡಿಂ ವಿಫಾಂ ಆಸ್ಲಿ. ಬೆಜಾರಾಯೆಚಿ ವಿಫಾ ಆಸ್ಲಿಂ ತರೀ ಸಾಹಿತ್ಯ ವಾವ್ರ್ ಭಾರಿಚ್ ಆಪುರ್ರಾಯೆನ್, ಕಸಲಿಚ್ ಆಡ್ಕಳ್ ಯಾ ಭೊಗ್ಲಾಂಚಿ ನಿರಾಶಾ ನಾಸ್ತಾಂ ಚಲ್ತಾಲೊ ಮ್ಹಣ್ ಉಚಾರುಂಕ್ ಮ್ಹಾಕಾ ದವ್ಲತ್ ಆನಿ ತೃಪ್ತಿ ಭೊಗ್ತಾ. ದೃಶ್ಪಾಂತಾಕ್: ನಿವೃತ್ತ ಜಾಲ್ಲ್ಯಾ ವರ್ರಾ (1993) ತೆಣೆಂ ಸಾಂಡುನ್ ಗೆಲ್ಲ್ಯಾ ಧುವೆಚಿ ಖಿಂತ್ ಆನಿ ಹೆಣೆಂ ನವ್ಯಾ ಘರಾಕ್ ವೀಜ್ ಮೆಳಾನಾಸ್ತಾಂ ಆಪ್ಣಾಲ್ಲಿಂ ಬೆಜಾರಾಯ್ ಭರ್ರೂರ್ ಆಸ್ಲಾರೀ ಸಾಹಿತ್ಯ ವಾವ್ರ್ ಬರೊ ಚಲ್ಲೊ ಆನಿ 58 ಕಾಣಿಯೊ-ಲೇಖನಾ ಫಾಯ್ಸ್ ಜಾಲ್ಯೊ. ಮೂಡ್ ನಾ ಮ್ಹಳೆಂ ಸವಾಲ್ ಚ್ ನಾತ್ಲೆಂ.

ಮೂಡ್ ನಾ ಮ್ಹಣ್ ವಿಶಿಷ್ಟ್ ವೆಳಾ ಕರ್ಣಾಕ್ ಚಿಂತ್ಪಾ ಝರಿಕ್ ರಾಕೊನ್ ರಾಂವ್ಚ್ಯಾ ಆಮ್ಚ್ಯಾ ಬರಯ್ಣಾರಾಂಕ್ ಏಕ್ ಉಗ್ತಾ ಮನಾಚಿ ಸಲಹಾ ಹಾಂಗಾಸರ್ ಪಾತ್ಸಯ್ತಾಂ. ಘಡಿತಾಂ ಆಯ್ಕತಾನಾ ಸಂಗಿ ದೆಕ್ತಾನಾ ಝಳ್ಕಲ್ಯಾ ವಿಶಯಾ ಬಾಬ್ಡಿಂ ಆರಾವ್ನ್-ನೆರಾವ್ನ್ ಆನಿ ಆಮ್ಚ್ಯಾ ಜಿಣಿಯೆಕ್ ತುಲನ್ ಕೆಲ್ಯಾರ್ ಕಿರ್ಲತಾ.

ಆರಾಂವ್ಕ್-ನೆರಾಂವ್ಕ್ ಆನಿ ಚಿಂತಪ್ ಕರುಂಕ್ ಬರೊ ಜಾಗೊ ಟೊಯ್ಲೆಟ್ ಯಾ ನಾಣಿ! ಪಾಟಿಂ ದೀಶ್ಚೆ ವಿಶ್ಲೇಷಣಾಚಿ ಸುರ್ವಾತ್ ಕರ್ತಾನಾ, ಹಾಂವೆಂ ಕೆಲ್ಲ್ಯಾ ಪಾಚಾರ್ಲೆಲ್ಯಾ ನಿಚಿವಾ ಪರ್ಮಾಣೆ ಮ್ಹಜಿ ಜಿಣಿಯೆ ಚರಿತ್ರಾ ಆಸಾ ತಶಿ ಮ್ಹಳ್ಯಾರ್ ಕಾಂಯ್ಚ್ ಲಿಪಯ್ತಾಸ್ತಾಂ ಕಿಂತೆಯ್ ಮೆಳಯ್ತಾಸ್ತಾಂ ಸರ್ವ್ ಘಡಿತಾಂ, ಕರ್ತುವಾ ಆನಿ ಚಿಂತಪ್ ಲಿಕುಂಕ್ ಜಾಯ್. ಎದೊಳ್ ಪರ್ಯಾಂತ್ ಹಾಂವೆಂ ತೊ ಪಾಳ್ಕಾ ದೆಕುನ್ಂಚ್ ದಾಕ್ಟೆಣೆನಾಸ್ತಾಂ, ಲಜೆನಾಸ್ತಾಂ ಸಾಹಿತಿಕ್ ಚಿಂತಪ್ ಕಿರ್ಲಾಂವ್ಕ್ ಬರೊ ಜಾಗೊ ಟೊಯ್ಲೆಟ್ ಮ್ಹಣೊಂಕ್ ಧಯ್ತ್ ಘೆತಾಂ. ಬಹುಶಾ ಥಂಯ್ಚ್ಯಾ ಎಕ್ಸುರ್ರಾ ಆನಿ ಶಾಂತ್ ವಾತಾವರಣಾಕ್ ಲಾಗುನ್ ಜಾಂವ್ಕ್ ಪುರೊ. ಹೆಂ ಸರ್ವಾಂಕ್ ಲಗ್ತಿ ಜಾಯ್ನಾ ಜಾಂವ್ಕ್ ಪುರೊ, ತರೀ ಪ್ರಯತನ್ ಕರ್ಚ್ಯಾಕ್ ಆಡ್ಡಿ ನಾ.

ಮೂಡ್ ಯಾ ಉರ್ರಾ ಉಣಿ ಯಾ ನಪಂಯ್ಚ್ ಜಾಂವ್ಕ್ ತೀನ್ ಕಾರಣಾಂ ಚೆರಾಲ್ ರಿಶಿನ್ ಧೊಸ್ತಾತ್ ಮ್ಹಣ್ಯೆತ್. ಪಯ್ಲೆಂ ಕಾರಣಾಂಚ್ ಸರ್ವಾಂ ಪಯ್ಕಿ ವ್ಹರ್ರೆಂ, ಬರಯಿಲ್ಲೊ ಕೃತಿಯೊ, ವರ್ರಾ ಹುಮೆದಿನ್ ಆನಿ ಭರ್ರಸ್ಯಾನ್ ಲಿಖ್ಲಿಲಿ ಕಾಣಿ, ಕವಿತಾ, ಅಭಿಪ್ರಾಯ್ ಸಯ್ತ್ ಫಾಯ್ಸ್ ಜಾಯ್ತಾಸ್ತಾಂ ಉರ್ಚಿ ಸಬಾರ್ ಪಾಪ್ಲಿಂ ಅಶೆಂ ಜಾಲ್ಯಾರ್ ಖಂಡಿತ್ ಜಾವ್ನ್ ಮನಾಕ್ ದುಕ್ತಾ ಪುರೊ ಮ್ಹಣ್ ಜಾತಾ.

ಮನಾಕ್ ದುಕ್ತೆಂ ಹಾಂವೆಂಯಿ ಭೊಗ್ಲಾಂ, ಪೂಣ್ ಹಫ್ತಾಕ್ ದೋನ್ ಕೃತಿಯೋ ಲಿಖ್ಚೆಂ ಬಂಧ್ ಕರುಂಕ್ ನಾ! ದೋನಿ ರಿಶಿಂನಿ ಆಸಲಿ ಮಾನಾಚಿ ದೂಕ್ ಸಾರ್ಕಿ ಕರ್ಚೆತ್. ಎಕಾ ಪ್ರತ್ಯೇಕ್ ಪತ್ರಿಕಾಂತ್ ಮಾತ್ ಫಾಯ್ಸ್ ಜಾಯ್ ಮ್ಹಣ್ಚಿ

ಆಶಾ ಸಾಂಡುನ್ ಆನಿ ಖಿಂಚ್ಯಾಯ್ ಪತ್ರಿಕಾಂತ್ ಫಾಯ್ಸ್ ಜಾಲ್ಯಾರೀ (ಫಿರ್ಗಜಿಚ್ಯಾ ಪತ್ರಿಕಾಂತ್ ಸಯ್) ತಿತ್ಯಾಚ್ ಮಹತ್ವಾಚೊ ಆನಂದ್ ಭೊಗುನ್, ದುಸ್ತಿ ರೀತ್ ಸಾಂಪ್ರದಾಯಿಕ್ ವಿಷಯ್ ರಂಗ್ ಸೊಡುನ್ ವೆವೆಗ್ಳ್ಯಾ ವಿಷಯಾಂನಿ ಬರೊಂವ್ಕ್ ಪ್ರಯತ್ನ ಕರುನ್, ಹಾಂವ್ ಸುರ್ವತೆರ್ ಸಮಾಜಿಕ್ ಕಾಣಿಯೊ, ಸವಾಲಾಂ ಆನಿ ಪತ್ರಾಂ ಮಾತ್ ಲಿಖ್ತಾಲೊಂ. (ಪ್ರಾಯ್ 18-25) ಉಪ್ರಾಂತ್ ಕವನಾಂ ಆನಿ ವಿನೋದಾಯಿ ಮೆಳಯಿಲ್ಯಾನ್ ನಾಂವ್ ಫಾಯ್ಸ್ ಜಾವ್ನ್‌ಂಚ್ ಉರ್ಲೆಂ ಪತ್ರಿಕಾಂಯ್ ತೀನ್ ಜಾಲಿಂ.

ತಿತ್ಯಾರ್ ಮಿತ್, ಝೆಲೊ, ಪಯ್ಲಾರಿ ಆನಿ ಕಾಣಿಕ್ ಪತ್ರಿಕಾಂನಿ ಉರ್ಲೆಸ್ ಬರಯ್ಲಾರಾಂಚೊ ಸಂಖೊ ಆನಿ ಕೃತಿಯೊ ಚಡ್‌ಲ್ಯಾನ್ ಮ್ಹಜೊ ಜಾಗೊ ಆನಿ ಆವ್ಕಾಸ್ ಥಿರ್ ಕರ್ಚ್ಯಾ ಖಾತಿರ್ ಹಾಂವೆ ಮ್ಹಜಿ ದಿಶಾ ಬದಲಿ. ಆನಿ ಹಾಂವ್ “ಆಯ್ಲೊ ಹಾಂವೆಂ ಪಳೆಯ್ಲೆಂ ಆನಿ ಮ್ಹಾಕಾ ಬೆಜಾರ್ ಜಾಲೆಂ” ತಕ್ಲೆನಾಂವ್ ಸಾಂಕಳ್ ಉಗ್ತಿ ಕೆಲಿ.

ಆನಿ ತಾಂತುಂ ಆಮ್ಚ್ಯಾ ಸಮಾಜಿಂತ್ಲಿಂ ಉಣೆಂಪಣಾಂ ದಾಕಯಿಲ್ಯಾನ್ ಎಕ್ಲಮ್ ಖಾಯ್ಸ್ ಜಾಲಿ! ತಶೆಂಚ್ ಮಿತ್, ಝೆಲೊ ಆನಿ ಕಾಣಿಕ್ ಪತ್ರಿಕಾಂಚೆಂ ಆವ್ಕ್ ಸಂಪ್ರಾನಾ ಹೆರ್ ಪತ್ರಿಕಾದ್ವಾರಿಂ ನಾಂವ್ ಝೆಲ್ಯೊಂಚ್ಯಾ ಖಾತಿರ್ ಹಾಂವೆಂ ರಾಜಕೀಯ್ ಲೇಖನಾಂಚೊ ಆಸ್ಲೊ ಘೆತ್ಲೊ ಆನಿ ‘ಪರಿಶೀಲನ್’ ಆನಿ ‘ಭಿತ್ತರಿ ದೀಶ್ವ’ ತಕ್ಲೆನಾಂವಾಂನಿ ಬೆಳೆಂ ಕೆಲೆಂ. ಹಿ ಅಲೋಚನ್ ಫಳಾದಿಕ್ ಜಾತಾಂ ಜಾತಾಂ ದಿಶಾ ಬದ್ಲುನ್ ನಾಂವ್ ಥಿರಾಂವ್ಕ್ ‘ಪಾಟಂ ದೀಶ್ವ’ ನಾಂವಾನ್ ನವೆಂಸಾಂವಾಚಿ ವಾಟ್ ಧರಲಿಂ. ತಶೆಂಚ್ ಸಮಾಜಿಕ್ ಕಾಣಿಯೊ ಲಿಖ್ಚೆ ಬರಯ್ಲಾರ್ ದರಬಸ್ ಆನಿ ಮ್ಹಜೆವರಿ ಉತ್ತಿಮ್ ಜಾಂವ್ಕ್ ಪಾವ್ತಾನಾ ಹಾಂವೆಂ ಅನ್ಯೇಕ್ ದಿಶಾ ಧರಿ ಆನಿ ಮಿಲಿಟ್ರಿ ಆನ್ವೋಗಾಚ್ಯೊ ಕಾಣಿಯೊ ಲಿಖುಂಕ್ ಧರಲೆಂ.

ತ್ಯಾ ವರ್ವಿಂ ಮ್ಹಜೆಂ ನಾಂವ್ ಆತಾಂಯ್ ಸರಾಗ್ ಝೆಲ್ಯಾತಾ ಆನಿ ಮ್ಹಜ್ಯಾ ಸತ್ತಿ ಶೆವೊಟಾ ಪರಾಣೆ ಸಾಹಿತ್ಯಾ ಸಂಸಾರಾಂತ್ ಸ್ಥಾನ್ ಆರಾಯ್ತಾ. ದೆಕುನ್ ಹೆರ್ ಬರಯ್ಲಾರಾಂಕ್ ಪ್ರತ್ಯೇಕ್ ಜಾವ್ನ್ ಯುವಜಣಾಂಕ್ ಏಕ್ ವಿಶೇಸ್ ಸಲಹಾ ದಿಂವ್ಚಿ ಜಾಲ್ಯಾರ್ ಉರ್ಬಾ ಆನಿ ನಾಂವ್ ಜಿವಾಳ್ ದವರುಂಕ್ ವಾವುರಾ. ಆನಿ ತ್ಯಾ ಖಾತಿರ್ ಸದಾಂಚ್ ಸಾಂಪ್ರದಾಯಿಕ್ ರಿತಿ ಬದ್ಲಾಕ್ ನವೆಂಸಾಂವಾಚೆ ವಿಷಯ್ ಉಸ್ತಿಯಾ!

ಉರ್ಬಾ ಆನಿ ಅತ್ರೇಗ್ ಉಣಿ ಯಾ ನಪಂಯ್ಚ್ ಜಾಂವ್ಕ್ ದುಸ್ರೆಂ ಕಾರಣ್ ಜಾವ್ನ್ ವಾಚ್ಪಾಚೆಂ ಉಣೆಂಪಣ್ ಮ್ಹಣ್ ನಿಮ್ನಿಯೆತ್. ಜಶೆಂ ಏಕ್ ಕುಟ್ಮೆಂ ಯಾ ಕುಡೆಂ ತೇಲ್ ಮೆಳುಂಕ್ ಏಕ್ ಹಾಂಡಿ ಕೊಬ್ರೆಂ ಫಾಲ್ಚಿ ಗರ್ಜ್ ಪಡ್ತಾಗಿ ತಶೆಂ ಆಮ್ಚ್ಯಾ ಮತಿಂತ್ ಚಿಂತಪ್ ಕಿರೊಂಕ್ ಫಾವೊ ತೊ ವಿಷಯ್ ಆರಾಂವ್ಕ್ ದರಬಸ್ ವಾಚ್ಪಾಚಿ ಗರ್ಜ್ ಆಸಾ. ವಿಷಯ್ ಆರಾಂವ್ಕ್ ಹೆರಾಂಕಡೆ ಸಂವಾದ್ ಯಾ ಟಿ.ವಿ. ಕಾರ್ಯಕ್ರಮಾಂನಿ ದೃಶ್ಯ ಉಪ್ಕಾರ್ತಾ ತರೀ ನವೀನ್ ದಿಶಾ ದೀಂವ್ಕ್ - ನವೆಂಸಾವ್ ರಚುಂಕ್ ದರಬಸ್ ವಾಚಪ್ ಭಾರಿಚ್ ಗರ್ಜೆಚೆಂ ಮ್ಹಣ್ತೆತ್. ವೆವೆಗ್ಳ್ಯಾ ಥರಾಚೆಂ ವಾಚಪ್ ಹರೈಕಾ ವಿಷಯಾಕ್ ದುಸ್ರೆಂಚ್ ರೂಪ್ ಘಂವ್ಚಿ ದೀಂವ್ಕ್ ಸಕ್ತಾ.

ಮ್ಹಳ್ಯಾರ್ ಕನ್ನಡ ಗಾದ್ ‘ಸುರ್ಯಾಕ್ ದಿಸಾನಾತ್ಲೆಂ ಕವಿ ಪಳೆಂವ್ಕ್ ಸಕ್ತಾ’ ಸತ್ ಕರುಂಕ್ ಬರಯ್ಲಾರಾಂಕ್ ಜಾತಾ ಆನಿ ತ್ಯಾ ಉದೇಶಿಂ ವಿಷಯ್ ತುಕುಂಕ್

ಲಿಫ್ಟೆಲೆಂ ರೂಪ್ ಪಳೆಂವ್ಕ್ ಆನಿ ನವೀನ್ ಚಿಂತಪ್ ಕಿರ್ಲಾಂವ್ಕ್ ಬರೆಂ ವಾಚಪ್ ಖಂಡಿತ್ ಉಪ್ಕಾರ್ತಾ, ಆಮ್ಚ್ಯಾ ಮತಿಕ್ ಜಿವಾಳ್ ಕರ್ತಾ.

ಬರ್ಯಾ ವಾಚ್ಪಾಚೆಂ ಫ್ಲರ್ಟೆಂ ದೆಣೆಂ ಜಾವ್ನ್ ಆಮ್ಚಿ ಮತ್ ಚುರುಕ್ ಉರ್ತಾ. ಉಗ್ಡಾಸಾಕ್ ಮಾತಿ ಖಾಯ್ನಾ! ಲಿಖ್ಲಿ ಉರ್ಬಾ ನಪಂಯ್ಚ್ ಜಾಂವ್ಕ್ ತಿಸ್ತೆಂ ಕಾರಣ್ ಭಾರಿಚ್ ದುಖಾಳ್ ತೆಶೆಂಚ್ ನಿರ್ಭಾಗ್‌ಪಣಾಚೆಂ ಮ್ಹಣ್ ಮನ್ ರಡ್ತಾ. ಕೊಂಕ್ಣಿ ಪರ್ಟೆಕ್ ಆಪ್ಲೆ ವಾವ್ರ್ ಮಾಂದಿನಾಸ್ತಾಂ, ಗರ್ಟೆಕ್ ಆಪ್ಣಾಕ್ ಫುಲಾಂ ಅರ್ಪುನ್ ಆನಿ ಗರ್ಟ್ ನಾತ್ಲೆಲ್ಯಾ ವಗ್ತಾ ಆಪ್ಣಾಕ್ ಆಕ್ಮಾನ್ ಕರುಂಕ್ ಧಯ್ ಘೆತಾ ಮ್ಹಣ್ಚ್ಯಾ ನಿರಾಶಿ ಭೊಗ್ಲಾನ್ ಮ್ಹಜೊ ಮಾನಾಧಿಕ್ ಗುರು ಸಾಹಿತಿ ಜೊ ಸಾ ಆಲ್ವಾರಿಸ್ ಅಸಲ್ಯಾ ಚಿಂತಪ್ಪಾನ್ ಆಪ್ಲ್ಯಾ ನಿಮಾಣ್ಯಾ ವರ್ಸಾಂನಿ ದುಖಿ ಜಾಲ್ಲೊ ಆನಿ ಮ್ಹಜೊ ಕಾಳ್ಜಾಮಿತ್ರ್ ಜೆರಿ ಕುಲೈಕರ್ ಆಪ್ಲ್ಯಾ ಅಸ್ತಮ್ತೆ ಕಾಳಾರ್ ಅಸಲಿ ಭೊಗ್ಲಾಂ ಮ್ಹಜೆಕಡೆಂ ಉಚಾರ್ತಾಲೊ. ಬಹುಶಾ ಅಸಲ್ಯಾ ಭೊಗ್ಲಾಂನಿ ಆಳ್ವಾಲ್ಲೆಂ ಸಬಾರ್ ಆಸ್ತಲೆ.

“ಈಸಬೇಕು ಈಸಿ ಜೈಸಬೇಕು” ಮ್ಹಳ್ಯಾ ಸರ್ವಜ್ಞಾನ್, ಹಾಂವ್‌ಯಿ ಹೊಚ್ ಉಲೊ ದಿತಾಂ!

ಸಾಹಿತ್ಯ ಖಾತಿರ್ ಲಿಖಿ: ಮಿಥ್ಯಾ ವಿಧಿಂಚಿ ಲಿಖಿ

ಮ್ಹಜ್ಯಾ ಸಾಹಿತ್ಯ ಜಿಣಿಯೆಂತೊ ಪಯ್ಲೊ ಸನ್ಮಾನ್ 1993 ಮೆಯಾಂತ್ ರಾಕ್ಲೊ ಪತ್ರಾನ್ ಕೆಲ್ಲ್ಯಾ ವೆಳಿಂ ಕಾರ್ಯ ನಿರ್ವಹಕಾನ್ ಮ್ಹಜಿ ವಳಕ್ ಉಚಾರ್ಚ್ಯಾ ವೆಳಿಂ ಹಾಂವ್ ವಾಯುಸೇನಾ ಥಾವ್ನ್ ನಿವೃತ್ ಜಾಲಾಂ ಆನಿ ಮಂಗ್ಳುರಾಂತ್ ವಸ್ತಿ ಕರ್ತಾಂ ಮ್ಹಣ್ ಪಾಚಾರ್ಲೆಂ ತೆಂ ಮ್ಹಜ್ಯಾ ಬರ್ಯಾಕ್‌ಚ್ ಪಡ್ಲೆಂ ಮ್ಹಣ್ಣೆತ್. ಮನ್ಯಾಕುಳಾಚ್ಯಾ ಸ್ವಭಾವಾ ಪರ್ಮಾಣೆಂ ನವ್ಯಾ ನವ್ಯಾ ವ್ಯಕ್ತಿತ್ವಾಂಕ್ ಆನಿ ಮುಖಮಳಾಂಕ್ ಕೆದ್ನಾಂಯ್ ಸೊಧ್ಚ್ಯಾ ಆಮ್ಚೆ ಸಮಾಜೆಕ್ ಲಕ್ಷಣಾ ಪರ್ಮಾಣೆಂ ಸಬಾರ್ ಸಂಘ್ ಸಂಸ್ಥಾಂಚ್ಯಾ ಅಪವ್ಣ್ಯಾಕ್ ಹಾಂವ್ ಪಾತ್ರ್ ಜಾಲೊಂ. ತ್ಯಾ ವರ್ವಿಂಚ್ ಮ್ಹಜಿ ನಿವೃತ್ ಜಿಣಿ ವೆವೆಗ್ಳ್ಯಾ ಕಾರ್ಯಕ್ರಮಾಂನಿ ಉರ್ಬೆಸ್ತ್ ಆನಿ ಅಲಂಕಾರಭರಿತ್ ಜಾಂವ್ಕ್ ಪಾವ್ಲಿ.

ತ್ಯೆ ಸಂಗ್ತೆಂತ್ ಹಾಂವ್ ತ್ಯಾ ವಗ್ತಾ ನವ್ಯಾನ್ ಜಲ್ಮಲ್ಲ್ಯಾ 'ಕೊಂಕ್ಣಿ ಲೇಖಿಕಾಂಚೊ ಎಕ್ಲೊಟ್' ಕಾರ್ಯಾಂಕ್ ಸದಾಂಕಾಲ್ ಖುಣಿ ಜಾವ್ನ್ ಉರೊಲೊಂ. ನಜೆತ್-ಡೊಲ್ವಿ-ಸಿಜೆಸ್ ತ್ರಿಮೂರ್ತಿನ್ ಹರ್ಯೆಕಾ ಮಹಿನ್ಯಾಂತ್ ಚಲಂವ್ಚ್ಯಾ ಲೇಖಿಕಾಂಚ್ಯಾ ಜಮಾತೆ ವರ್ವಿಂ ಆನಿ ಆಸಾ ಕರ್ಚ್ಯಾ ಫಿರ್ಗಜೆಂತ್ಲ್ಯಾ ಕಾರ್ಯಕ್ರಮಾಂನಿ ಮಸ್ತ್ ಶಿಕ್ಲೊಂ. ಮ್ಹಳ್ಯಾರ್ ಸಬ್ದ್ ಗುಂತುಂಕ್, ವಾಕ್ಯೊಲಾಂ ಉಸಂವ್ಕ್ ಆನಿ ವಿಶಯ್ ಪಾತ್ಯಾಂವ್ಕ್ ಶಿಕ್ಲೊಂ, ಹುಶಾರ್ ಜಾಲೊಂ!

ಆನ್ಯೆಕ್ ವಾಟೆನ್ ನಿವೃತ್ಪಣಾ ವರ್ವಿಂ ದರಬಸ್ತ್ ವೇಳ್ ಆಸ್ಲೆಲ್ಯಾನ್ ಸಾಹಿತ್ಯಾ ವಾವ್ರ್ ಹರ್ಕತ್ ನಾಸ್ತಾಂ ಚಲ್ತಾಲೊ. 1993 ವರ್ಸಾ ಕೃತಿಯೊ 58 ಆಸ್ಲೆಲ್ಯಾ ಕಡೆಂ 1996 ವರ್ಸಾ 61 ಜಾವ್ನ್ 1998 ವರ್ಸಾ 76 ಜಾಲೊ. ತುಳು ಗಾದ್, "ಫಿಲಿಕ್ ಒಂಜಿ ಕಿನ್ನಿ, ಪಂಜಿಗ್ ಪತ್ ಕಿನ್ನಿ" ಮ್ಹಳ್ಯಾರ್ ಧಾ ಪಿಲಾಂ ಪ್ರಾಸ್ ಏಕ್ ಪೀಲ್ ಚಡ್ ಮಹತ್ವಾಚೆಂ ಮ್ಹಣ್ಣೆಂ ಜಾಣಾ ಆಸ್ತಾರಿ, ಆಮಿ ಮ್ಹಾಲ್ಗಡ್ಯಾಂನಿ ಚಡ್ ಬರವ್ನ್ ಫಾಯ್ಸ್ ಕೆಲ್ಯಾರ್ ನವ್ಯಾ-ತರ್ನಾ ಲೇಖಿಕಾಂಕ್ ಆವ್ಕಾಸ್ ಉಣೊ ಜಾತಾ ಮ್ಹಣ್ಣೆಂ ಕಳಿತ್ ಆಸ್ತಾರಿ ಫಕತ್ ನಾಂವ್ ಜೊಡ್ಚ್ಯಾ ಖಾತಿರ್, ಮುಂಡಾಸಾಂತ್ ಪಾಕಾಂ ಖೊವಂವ್ಚ್ಯಾ ಖಾತಿರ್ ಸಾಹಿತ್ಯ ವಾವ್ರ್ ಚಡ್ ಆನಿ ಚಡ್ ಕರ್ಚ್ಯಾಂತ್ ಬುಡ್ಲೊಂ.

ತ್ಯಾ ತೆಕಿತ್ ಪತ್ರಿಕಾಂಚಿ ನವೆ ಸಂಪಾದಕ್ ನಾಂವ್ ಆಸ್ಚ್ಯಾ ಉಣೆಂ ತಿದ್ದುಂಕ್ ಪಡ್ಚ್ಯಾ ಲೇಖಿಕಾಂಕ್‌ಚ್ ಖಾಯ್ಸ್ ಕರ್ತಾನಾ ನವ್ಯಾ-ತರ್ನಾಂಕ್ ಕುಶಿಕ್ ವೊಂದಾಂವ್ಚೆಂ ಸಾರ್ಚೆಂ ನ್ಹಯ್ ಮ್ಹಣ್ ಭೊಗ್ಲಾರಿ ಪತ್ರಿಕಾಂನಿ ನಾಂವ್ ಧಲಂವ್ಚಿ ದುರಾಶಾ (ಹೆರ್ ಲೇಖಿಕ್ ಹಾಕಾ ಒಪ್ಪಾನಾಂತ್ ತರಿ) ಮ್ಹಜೆ ಥಂಯ್ ರಾಜ್ ಕರ್ತಾಲಿ.

ಪ್ರತ್ಯೇಕ್ ಜಾವ್ನ್ ಹರ್ಯೆಕಾ ಸಾಹಿತ್ಯ ಸ್ಪರ್ಧ್ಯಾಂನಿ ಪಾತ್ರ್ ಘೆಂವ್ಚಿ ಇನಾಮಾಂ

ಜೊಡ್ಡಿ ದುರಾಶಾ!

ಆತಾಂ ಮ್ಹಾಕಾ ಹೆಂ ಸರ್ವ್ ಸಮ್ಜಾತಾ, ತರ್ನಾನ್ ಬರಯ್ಣಾರಾಂಕಡೆಂ ಉಲಯ್ತಾನಾ ತಾಂಚಿ ನಿರಾಶಾ - ನಿವ್ಲೆಲಿ ಉರ್ಬಾ ಖಂಡಿತ್ ಝಳ್ಕಾತಾ ಆನಿ ಸಂಪ್ಲೆಲ್ಯಾ ವರಾಂನಿ ಹಾಂವೆಂ ಉಸಯಿಲ್ಲ್ಯಾ ಹೊರೈಸಾ ಖಾತಿರ್ ಮನ್ ಕುಸ್ಕಾತಾ. ದೃಶ್ಟಾಂತಾಕ್: 1999 ವರಾ 94 ಕೃತಿಯೊ ಲಿಖ್ಲೆಲ್ಯಾ ವರ್ವಿಂ (ಮಹಿನ್ಯಾಕ್ ಆಟ್!) 82 ಫಾಯ್ ಜಾಲ್ಯೊ (ಮಹಿನ್ಯಾಕ್ ಸಾತ್!) ಬಹುಶಾ ಕಾಳ್ ಸರ್ತಾಂ ಹೊ ಹೊರೈಸ್ ತಿಕ್ಕೆ ನಿಂವ್ಲೊ (ಸಂಪೂರ್ಣ್ ನ್ಹಯ್ ತರಿ!) ಜಾಲ್ಲ್ಯಾನ್ 2014 ವರಾ 61 ಕೃತಿಯೊ ಮಾತ್ (ಫಾಯ್ 60!) ತರಿ ಮಹಿನ್ಯಾವಾರ್ ಪಾಂಚ್ ಜಾಲ್ಲ್ಯಾನ್ ತಿಕ್ಕೆ ಚಡ್‌ಚ್ ಮ್ಹಣ್ ಭೊಗ್ತಾ (1956 ಥಾವ್ನ್ ಲಿಖ್ಲೆಲಿ ಪಟ್ಟಿ ಆಸಾ)

ಮ್ಹಜ್ಯಾ ಸಾಹಿತ್ಯ್ ಗುರುಚಿಂ ಉತ್ರಾಂ ಆತಾಂ ಮ್ಹಾಕಾ ಉಗ್ಡಾಸಾಕ್ ಯೆತಾತ್ ಆನಿ ತರ್ನಾನ್ ಬರವ್ಪಾಂಕ್ ಕಿತ್ಯಾಕ್ ಆವ್ಕಾಸ್ - ಪೊತ್ಸಾಹ್ ದೀಜಾಯ್ ಮ್ಹಣ್ಣೆಂ ಸಮ್ಜಾತಾ. ಹಾಂವ್ ತರ್ನೊ ಆಸ್ತಾನಾ ಆನಿ ತ್ಯಾ ವೆಳಾಚ್ಯಾ ನಾಂವಾಡ್ಲಿಕ್ ಚಾಫಾ, ಎಟ್ಟಿಲ್, ವಿಜೆಪಿ, ಗಬ್ಬು ತಸಲ್ಯಾಂಚ್ಯೊ ಕೃತಿಯೊ ಮಿತ್ರ್/ಝೆಲೊ ಪತ್ರಿಕಾಂನಿ ಕಿತ್ಯಾಕ್ ನಾಂತ್ ಮ್ಹಣ್ ವಿಚಾರ್ತಾನಾ ತಾಣೆಂ ಮ್ಹಳ್ಳೆಂ, “ಹಾಂವ್ ವಿಚಾರಿನಾ, ವಿಚಾರ್ಲ್ಯಾರ್ ತಾಣೆಂ ಪಾಂಯಾಂನಿ ಬರವ್ನ್ ದಿಲ್ಲೆಂಯ್ ಫಾಯ್ನ್ ಕರುಂಕ್ ಪಡ್ಲೆಂ” ಮ್ಹಣ್ಚ್ಯಾ ಖಡಕ್ ಉತ್ರಾಂನಿ, “ಮ್ಹಾಕಾ ತರ್ನಿಚ್ ಪುರೊ!”.

ವ್ಹಯ್, ಸಾಹಿತಿ ಆಲ್ವಾರಿಸಾನ್ ಪೋತ್ಸಾಹ್ ದಿಲ್ಲೆ ತರ್ನಿ ಆಚ್ ಸಾಹಿತ್ಯ್ ಶಿಬಿರಾಂತ್ ಪರ್ಜಳ್ತಾತ್, ವಿಕ್ಟರ್ ರೊಡ್ರಿಗಸ್, ಎಡ್ವಿನ್ ಜೆ.ಎಫ್. ಡಿ'ಸೋಜಾ, ಡೊಲ್ಫಿ ಕಾಸ್ಸಿಯಾ, ಜೆ. ಎಫ್. ಡಿ'ಸೋಜಾ, ಹೆರೊಲ್ಡಿಯುಸ್, ಪಾವ್ಲ್ ಮೊರಾಸ್, ಸಿಜೆಸ್ ತಾಕೊಡೆ ಆನಿ ಹೆರ್ ಮ್ಹಣ್ತಾನಾ ಡಜನಾ ವಯ್ ಇಡ್ಯಾಂತ್ ಮ್ಹಾಕಾಯ್ ಲೆಖ್ಚೆಂ ತರ್.

ಆತಾಂಚಿ ಆಧುನಿಕ್ ಸಂಪಾದಕ್ ಮ್ಹಜ್ಯಾ ಕೃತಿಯಾಂಕ್ ಆಲ್ವಾರಿಸಾಚೊ ಬಿಲ್ಲೊ ದೀನಾ ಜಾಲ್ಯಾರ್ ಪುರೊ!

ಮಂಗ್ಳುರಾಂತ್ ಮ್ಹಜ್ಯಾ ನಿವೃತ್ತ್ ಜಿಣಿಯೆಕ್ ಪಾಂಚ್ ವರಾಂ ಭರ್ತಾನಾ ಹಾಂವ್ ಕೊಂಕ್ಣಿ ಕಥೊಲಿಕ್ ಸಮಾಜೆಚ್ಯಾ ರಿತಿ-ನಿತಿ ಬಾಬ್ಲಿಂ ಪಾಂಚ್ ಬಾಟಿಯೊಭರ್ ಶಿಕ್ಲೊಂ ಮ್ಹಣ್ಣೆತ್, ಸಾಂಪ್ರದಾಯಿಕ್ ರಿವಾಜಿ ವಿಧಿ ಪಾಳ್ಚ್ಯಾಂತ್ ಪಂತಾಟ್ ಆನಿ ಆಚಾರ್-ವಿಚಾರಾಂತ್ ಆಪ್ಣಾಚೆಂಚ್ ಸಾರ್ಕೆಂ ಮ್ಹಣ್ಣೊ ಅಶೀರ್ ಮನೋಭಾವ್ ಮ್ಹಜೆಂ ಹೆಂ ಚಿಂತಪ್ ಉಳ್ಚ್ಯಾ ಮನೋಗತಿಚೆಂ (ಮೆಂಟಾಲಿಟಿ) ನ್ಹಯ್ ಮ್ಹಣುಂಕ್ ದರ್ಪಣ್ ಆನಿ 37 ವರಾಂ ಮಿಲಿಟಿ ಕ್ಯಾಂಪಾಂನಿ - ಝುಜಾ ವಾತಾವರಣಾಂನಿ ಧಾರ್ಮಿಕ್ ವಿಧಿ-ಶಿಕ್ವೆ ಥಾವ್ನ್ ಪಯ್ನ್ ಆಸ್ಲೆಲ್ಯಾನ್ ತಾರ್ಮಿಕ್ ವಾದಾನ್ (ರೇಶನಲಿಸ್ಟ್) ಪಿಕ್ಲೆಲ್ಯಾ ಗತಿಚೆಂ ಮ್ಹಣ್ ಉಚಾರ್ತಾಂ (ಸಾಹಿತ್ಯ್ ಜಿಣಿಯೆಚೊ ವಾಂಟೊ).

ಸತಾಚಿ ಗಜಾಲ್ ಆಮಿ ಒಪ್ಪೊಂಕ್ ಜಾಯ್. 1510 ಇಸ್ವೆಂ ಗೊಂಯಾ ಧರ್ಮೆಲ್ಯಾ ಪೊರ್ಚುಗಿಸಾಂನಿ ಆಮ್ಚ್ಯಾ ಪುರ್ವಜಾಂಕ್ ಕನ್ವೆಡರ್ ಕೆಲ್ಲ್ಯಾನ್ ಆಚ್ ಆಮಿ ಕ್ರಿಸ್ತಾಂವ್ ಜಾವ್ನಾಂವ್ ಆನಿ ಜಲ್ಮಾ ಥಾವ್ನ್‌ಚ್ ಧಾರ್ಮಿಕ್ ಶಿಕ್ವಣ್ ಲಾಭ್ಲೆಲ್ಯಾನ್ (ಇನ್‌ಡೊಕ್ಟ್ರಿನೇಶನ್) ಕಥೊಲಿಕ್ ವಿಧಿ ಪಾಳ್ತಾಂವ್, ಸಮರ್ಥನ್ ಕರ್ತಾಂವ್.

ಪೂಣ್ ಚಡಾವತ್ ಕಥೊಲಿಕ್ ವಿಧಿ (ರಿಚುವಲ್) ಸನಾತನ್ ಹಿಂದು ವಿಧಿಂಕ್ ತಾಳ್ ಪಡ್ತಾತ್ ಮ್ಹಣ್ಣೆತ್!

ಬೆಂಜಾರ್ ವಾತ್ (ದೀಪ), ಧುಂಪಾ ಅರ್ಪಣ್ (ಧೂಪ), ಆಗ್ಣೆತ್ (ಗಂಗಾಪಾನಿ), ಆರ್ಬುಕ್ (ತಾಯಿತ್), ಪವಿತ್ರ್ ನಾಡೊ (ಸುರಕ್ಷಾ ದಾರ), ಇಮಾಜ್ (ಮೂರ್ತಿ), ಮೀಸ್ (ಪೂಜೆ), ಕೊಂತ್ (ರುದ್ರಾಕ್ಷಿ ಮಾಲಾ), ದಿಂಬಿ (ಸಾಶ್ಲಾಂಗ), ಕುಮ್ಮಾರ್ (ಪ್ರಸಾದ), ಕಾಂಪಿಣ್ (ಪೂಜೆ ಘಂಟೆ) ಆನಿ ಹೆರ್ ಮ್ಹಣ್ಣಾನಾ ಆಪ್ಲ್ಯಾ ಭಾವಾಡ್ತಾ / ಭಕ್ತಿ ಪರ್ಮಾಣೆಂ ದೈವಿಕ್ ಆರಾಧನಾ ವಸ್ತು ದೆಕುನ್ ಆಪ್ಣೆಂಚ್ ಬರೆಂ, ಹೆರಾಂಚೆಂ ಫಟ್ಕಿರೆಂ ಮ್ಹಣ್ಣೊ ಮನೋಭಾವ್ ನಾಕಾ. (ಹರ್ಯೆಕ್ಲ್ಯಾಕ್ ಆಪಾಪ್ಲೆಂ ಖಾಣ್ ರುಚ್ತಾ, ಭಲಾಯ್ಕಿ ದಿತಾ ಮ್ಹಳ್ಳ್ಯಾಬರಿ) ಫ್ಲಯ್, ಖಾಣ್ (ಧಾರ್ಮಿಕ್ ವಿಧಿ) ರುಚ್ತಾ ಆನಿ ಭಲಾಯ್ಕಿ (ಭಾವಾಡ್) ಬರಿ ದವರ್ತಾ, ಪೂಣ್ ದೈಹಿಕ್ (ಕುಡಿಚ್ಯಾ) ಖಾಣಾಬರಿ ದೈವಿಕ್ (ಆತ್ಮಿಕ್) ಖಾಣಾಂತ್ಯಾಯಿ ರೀತ್-ಮೀತ್ ಆಸುಂಕ್ ಜಾಯ್, ನಾ ತರ್ ಭಲಾಯ್ಕಿ ಭಿಗಡ್ತಾ, ಕಟ್ಟಾವಾದಿ (ರಾಡಿಕಲ್) ಭೊಗ್ಲಾಂನಿ ತೊವ್ತಾ ಆನಿ ಧರ್ಮಾ ಖಾತಿರ್ ಹಿಂಸಾಚಾರಾಕ್ ದೆಂವ್ತಾ.

ದೆಕುನ್ಂಚ್ ಕಟ್ಟಾವಾದಿ ಮುಸ್ಲಿಮ್ ಅಲ್ಪಾಕ್ ಪಾತ್ಯೆನಾತ್ಲೆ ಕಾಫಿರ್ (ನಾಸ್ತಿಕ್) ಮ್ಹಣ್ ನಾಸ್ ಕರುಂಕ್ ಒದ್ದಾಡ್ತಾತ್!

ಧಾರ್ಮಿಕ್ ಪಾತ್ಯೆಣೆಂತ್ ವಿಧಿಂನಿ ರೀತ್-ಮೀತ್ ಆಸುಂಕ್ ಜಾಯ್ ಮ್ಹಣ್ಣೊ ತಾರ್ಕಿಕ್ ವಾದಿ ಹಾಂವ್ ಜಾವ್ನಾಸಾಂ, ತಾಕಾ ಕಾರಣ್ 1998 ವರ್ಸಾ ಜಾಲ್ಲೊ ಅನ್ಬೊಗ್. ಮಂಗ್ಳುರ್ಚ್ಯಾ ನಂದಿಗುಡೆ ಮಾರ್ಗಾಚ್ಯಾ ಹೈ ಕುಶಿನ್ ಕೊರಗಜ್ಜ ದೈವ ಫಾತ್ರಾ ಭೊಂವ್ತಿಂ ಹಿಂದು ಭಾವಾಡ್ತಿ ಘಂವ್ತಾನಾ ಆನಿ ತೈ ಕುಶಿನ್ ಪೆಂತೆಕೊಸ್ತ್ ಮಾಗ್ಣ್ಯಾಸಾಲಾಂತ್ 40-50 ಭಾವಾಡ್ತಾ ಧರ್ಲಿರ್ ಬಸುನ್ ಹಾತ್ ಬೊಬೆಚೆಂ ಮಾಗ್ಣೆಂ ಉಸಯ್ತಾನಾ ತಾಂಚಿ ಕುಡಿ ಪಾತ್ಯೆಣಿ ಮ್ಹಾಕಾ ನಾಗ್ಡ್ಯಾ ರುಪಾನ್ ಝಳ್ಕಾಲಿ.

ಆದಿಂ ಖುರ್ಸಾ ಸೈನಾನ್ ರಗ್ತಾಪಾತ ಮಧೆಂ ಇಸ್ಲಾಮಿ ಸೊಜೆರಾನಿ ಹಿಂಸಾಚಾರ್ ಕೆಲ್ಲ್ಯಾ ಬರಿಂ ಪುಡೆಂ ಹಿಂದುವಾದಿ ಕರ್ತಾತ್!

ಸಾಟ್ ಉತ್ತರಾ, ಭೋಗ್ಲಾಂ ಕಾಟ್, ಸನ್ಮಾನಾ ದಾಟ್

ನಿವೃತ್ತಪಣಾಚಿಂ ಪಯ್ಲಿಂ ಪಾಂಚ್ ವರಾಂ (1993-98) ಸಬಾರ್ ಸಂಗ್ತಿನಿ ಮ್ಹಾಕಾ ಏಕ್ ಶಿಕ್ಷಣಾ ಶಿಬಿರ್ ಸವೆಂ ಅನ್ವೋಗಾ ಮಂಥನಾಚೆಂ ಕಾಮಾಸಾಟ್ ಜಾಂವ್ಕ್ ಪಾವ್ಲಿಂ ಆನಿ ಮ್ಹಾಕಾ ಧಾಡಾವ್ನ್-ಪಿಕ್ವ್ನ್ ನಾಗರಿಕ್ ಸಮಾಜೆಂತ್ಲಿ ಅತ್ವಿಚ್ ಜಿಣಿ ಲಕಂವ್ಕ್ ಸಕ್ಲೆಂ ಮ್ಹಣ್ ವಿಶ್ಲೇಷಣಾಂಕ್ ಕಾರಣಾಂ ಆಸಾತ್.

1. ಅಟ್ಲಾಂ ವರಾಂಚ್ಯಾ ಪ್ರಾಯಧಾವ್ನ್ ಭಾರತೀಯ್ ವಾಯುಸೇನಾಚ್ಯಾ ಮಿಲಿಟ್ರಿ ಜಿಣಿಯೆಂತ್ ಬುಡ್ಲೊ ಆನಿ ಶಿಸ್ತೆಚ್ಯಾ ಉಸ್ತಾಸಾನ್ ಜಿಯೆಲ್ಲೊಂ ಹಾಂವ್ ರಜೆರ್ ಆಯಿಲ್ಲಾವೆಳಾ ಕುಟ್ಮಾಚಿ ಸಮಾಜೆಚಿ ಅಲಂಕಾರಿ ಸವೆಂ ಫುಸ್ಲ್ಯಾವ್ಲ್ಯಾಚಿ ಕೂಸ್ ಮಾತ್ ದೆಕ್ತಾಲೊಂ ಜಾಲ್ಲ್ಯಾನ್ ಉದ್ಯಾ ಪಂದ್ಲೆಂ ಉಬಿರ್ ಪಳೆಂವ್ಕ್ ಸಕಾನಾತ್ಲೊ ಜಾಲ್ಲ್ಯಾನ್ ಕುಟ್ಮಾ ಸಂಬಂಧಾಚ್ಯಾ ಸಮಾಜಿಕ್ ರಗ್ಯಾಂಚ್ಯಾ ಸಂಗ್ತಿನಿ ನೆಣಾರಿ ಜಾಲೊಂ.

2. ಮಿಲಿಟ್ರಿ ಜಿಣಿಯೆಂತ್ ಜಾಂವ್ ವಾವ್ರಾ ಸಂಗ್ತೆಂತ್ ಯಾ ಜಿಯೆಂವ್ಚ್ಯಾ ಗತಿಂತ್ ಸಾಮೂಹಿಕ್ ರುಪಾನ್ ಆನಿ ಸಹಕಾರಾಂತಿನ್ ಆರಾಂವ್ಕ್ ಪಡ್ತಾಲೆಂ. ಹರ್ಯೆಕ್ಲ್ಯಾಕ್ ಸರ್ವ್ ಸಂಗ್ತಿನಿ, ಸಂದರ್ಭಾನಿ ಸರ್ವಾಂಚೊ ಆಧಾರ್ ಆನಿ ಬರೆಂ ಮನ್ ಭಾರಿಚ್ ಗರ್ಟೆಚೆಂ ಜಾವ್ನ್ಯಾಸ್ಲೆಂ. ಪುಣ್ ಗಾಂವಾಂತ್ಲ್ಯಾ ಸಮಾಜಿಕ್ ಜಿಣಿಯೆಂತ್ಲೆಂ ಉಬಿರ್ ಹರ್ಯೆಕಾ ಕುಟ್ಮಾಂತ್ ಪಂತಾಟ್, ಸೆಜಾರಾ ಮನಸ್ತಾಪ್ ಆನಿ ಸಮಾಜೆಂತ್ ಆಡಂಬರ್ ಜಾವ್ನ್ಯಾಸ್ಲೆಂ.

3. ಕೊಂಕ್ಣಿ ಕಥೊಲಿಕ್ ಪರ್ಜಾ ತಳ್ಯಾಂತ್ಲ್ಯಾ ಉದ್ಯಾಬರಿಂ ವಯ್ಲ್ಯಾನ್ ಭಾರಿಚ್ ನಿತಳ್, ಪರ್ಮಿಕ್ ಆನಿ ತಾಲೆಂತಾಭರಿತ್ ಜಾವ್ನ್ ಪರ್ದೆಳ್ತಾಲಿ, ಪುಣ್ ಧಳಾಂವ್ಚ್ಯಾ ಉಬ್ರಾಬರಿ ವೆವೆಗ್ಯಾ ಕಲ್ತಶಾಂನಿ ತೊವ್ತಾಲಿ, ಫಿರಗ್ಜೆಂತ್ಲ್ಯಾ ಕಾರ್ಯಾಂನಿ ಚಡಾವತ್ ವ್ಯಕ್ತಿತ್ವಾಚೆಂ ಬೊಳ್ಳೆಂ ಯಾ ದೋನ್ ಪಂಗ್ಡಾಂಚೊ ಪಂತಾಟ್ - ಮನಸ್ತಾಪ್ ಉಟೊನ್ ದಿಸ್ತಾಲೊ ಆನಿ ಸಮಾಜೆಂತ್ಲ್ಯಾ ಕಲಾಕಾರ್ ಪಂಗ್ಡಾಂ ಮಧೆಂ ಆಡ್ ಪಾಂಯ್ ದಿಂವ್ಚೆಂ - ಅಪ್ರಾಚಾರ್ ಕರ್ಟೆಂ ವಿಕಾರ್ ಜಾಲೆಂ.

4. ಕೊಂಕ್ಣಿ ಪತ್ರಿಕೋದ್ಯಮಾಚಿ ಅವಸ್ಥಾ ಭಾರಿಚ್ ಕಾಳ್ಜಿ ಜಾವ್ನ್ಯಾಸ್ಲಿ, ಜಾಹೀರಾತ್, ಪಾತ್ಸೊನಾಂಕ್ ಆರಾಂವ್ಚ್ಯಾ ಸಂಗ್ತೆಂತ್ ಪಾಟ್ಲ್ಯಾನ್ ವೊಡ್ಡಿ, ಪಾಟ್ ಚಿರ್ಟಿ, ಗತಿಕ್ ತೊಪ್ಪಿ ಬೂದ್ ಜಬ್ದೊರ್ ರ್ಪುಳ್ತಾಲಿ. ತಸಲ್ಯಾ ಪಾಡಾರಿ ಬುದಿಕ್ ಬಲಿ ಜಾವ್ನ್ ಮ್ಹಜ್ಯಾ ಹುಜ್ಜಿಂಚ್ ಪಾಂಚ್ ಪತ್ರಿಕಾಂ ಬಂಧ್ ಪಡ್ಲಿಂ. ಬೆಜಾರಾಯ್ ಧಾಪುಂಕ್ ಕೊಂಕ್ಣಿ ಲೇಖಿಕ್ ಪಕ್ವಾ-ಪಂಗ್ಡಾಂನಿ ವಾಂಟೆ ಜಾಂವ್ಕ್ ಅಪ್ರಾಚಾರ್ ಚಲಂವ್ಕ್ ಆನಿ ಮಾನ್ ಲೇಖಿಕಾಂಕ್ ಹಲ್ಕುಂಕ್ ಲಾಗ್ಲೆ.

5. ಅನ್ವೋಗಾಕ್ ತೊಪ್ಲಲಿ ವಿಶಿಷ್ಟ್ ಸಂಗತ್ ಕಥೊಲಿಕ್ ಪರ್ದೆಕ್ ಕ್ರಿಸ್ತಾಂವ್ಪಣಾವಿಶಿಂ

ಆಸ್ತಿ ಚೂಕ್ ಸಮ್ಪಣಿ ಯಾ ಜಿಣಿಯೆಂತ್ ತಾಕಾ ವಾಪರ್ಲಿ ರೀತ್ ಜಾಂವ್ಕ್ ಪಾವ್ಲಿ. ಕ್ರಿಸ್ತಾ ಪಾಟ್ಲಾವ್ ನೆಣಾಸ್ತಾಂ, ಧಾರ್ಮಿಕ್ ಉಪಾದೆಸಾಂಕ್ ಗುಮಾನ್ ಕರಿನಾಸ್ತಾಂ ಆನಿ ಬರೆಂ ಭಕ್ತಿಪಣ್, ಆರಾಧನ್ ಪಾಳಿನಾಸ್ತಾಂ ಆಮ್ಚಿ ಪರ್ವಾ ಪಾಡ್ ದೇಕ್ ಉಸಯ್ತಾಲಿ. ಉತ್ರಾ ಪಾಟ್ಲಾನ್ ದೆವಾಕ್ ಆಪವ್ನ್, ಇಂಚ್ ಜಾಗ್ಯಾಖಾತಿರ್ ಸೆಜಾರಾ ರ್ಪುಗೊನ್, ನಾಂವಾಂಖಾತಿರ್ ಸಂಭ್ರಮಾಂ ಮಾಂಡುನ್ ಮಾನಾಚ್ಯಾ ವಾತಿಖಾತಿರ್ ಮುಡ್ಲೊಮ್ ರಾವುನ್ ಆನಿ ನಾಂವ್ ವಾಚ್ಯಾಖಾತಿರ್ ಮೀಸ್ ಭೆಟವ್ನ್ ಜಿಯೆಂವ್ಚಿ ರೀತ್.

ಹ್ಯಾ ಮ್ಹಜ್ಯಾ ವಾಕ್ಯೂಲಾಕ್ ಜಬ್ಬೊರ್ ಕಾರಣ್ ಆಸಾ: ವ್ಹಯ್ಲ್ಯಾ ರಿತಿನ್ ದುಡು ಭೆಟಂವ್ಕ್ ತಯಾರ್ ಆಸ್ತಿ ಪರ್ವಾ ಮಾತ್, ಕಾರ್ಯಕ್ರಮಾಂಖಾತಿರ್ ಟಿಕೆಟ್ಯೊ ಹಾಡ್ಚ್ಯಾ ಭುರ್ಗ್ಯಾಂಕ್-ಯುವಜಣಾಂಕ್ ಧಾಂವ್ಡಾಯ್ತಾ, ವಂತಿಗಿ ಮಾಗುಂಕ್ ಯೆಂವ್ಚ್ಯಾ ವಿಶೆಂತಿ ಭಾಂವ್ಡಾಂಕ್ ಅಕ್ಮಾನ್ ಕರ್ತಾ ಜಾಲ್ಲ್ಯಾನ್ ದಾಕ್ಟೆಣ್ ನಾಸ್ತಾಂ ವಾಕ್ಯೂಲ್ ಉಸಂವ್ಕ್ ಧಯ್ ಘೆತಾಂ.

ಆನಿ ಚಡಾವತ್ ಪರ್ದೆಚಿ ಮನೋಗತಿ (ಮೈಂಡ್‌ಸೆಟ್) ಅಶಿಚ್ ಜಾಲ್ಲ್ಯಾನ್ ಹಾಂವ್ ಬೆಜಾರಾಯೆನ್ ಕುಸ್ತಾಂ!

ನಿವೃತ್ತಪಣಾಚ್ಯಾ ಸುರ್ದಿಲ್ಯಾ ಪಾಂಚ್ ವರ್ಸಾಂನಿ ಆಪ್ಣಾಲ್ಯಾ ವ್ಹಯ್ಲ್ಯಾ ಪಾಂಚ್ ಧರಾಂಚ್ಯಾ ಘಡಿತಾಂನಿ ಮ್ಹಜ್ಯಾ ಮನೋಭಾವಾ (ಮೆಂಟಾಲಿಟಿ) ವಯ್ ಬರೊ ಪ್ರಭಾವ್ ಘಾಲ್ಲ್ಯಾನ್ ಮ್ಹಜೆಂ ವ್ಯಕ್ತಿತ್ವ್ಚೆ ಬದ್ಲುಂಕ್ ಲಾಗ್ಲೆಂ ಮ್ಹಣ್ತೆ. ಸುರ್ವಾತ್ ಜಾವ್ನ್ ತಾಂಕಿ ಪರ್ವಾಣೆ ಮಜತ್, ಯುವಜಣಾಂಕ್ ಸಂಘ್ ಸಂಸ್ಥಾಂಕ್ ಆನಿ ದುಬ್ಳ್ಯಾ ವಿಧ್ವಿಂಕ್ ಆಪವ್ನ್ ದೀಂವ್ಕ್ ಲಾಗ್ಲೊಂ. ಹಿ ರೀತ್ ಆತಾಂಯ್ ಚಾಲು ಆಸಾ ಆನಿ ತಾಂಚ್ಯಾ ಮಾಗ್ಣ್ಯಾನ್ ಮ್ಹಜೆಂ ಪೆನ್ಸನ್ ಹರ್ಯೆಕಾ ವರ್ಸಾ ಚಡಾತ್ ವೆತಾ.

ಉಪಾಂತ್ಲ್ಯಾ ಪಾಂಚ್ ವರ್ಸಾಂಚ್ಯಾ ಆವ್ಡೆಂತ್ (1998-2003) ಮ್ಹಜಿ ನಿವೃತ್ತಪಣಾಚಿ ಜಿಣಿ ಭಾರಿಚ್ ಉಲ್ಲಾಸಾಭರಿತ್ ಜಾಲಿ, ಗೂಂಡ್ ಅನ್ಬೋಗಾನ್ ಪಿಕ್ಲಿ ಆನಿ ಚಿಂತಿನಾತ್ಲೆಲ್ಯಾ ಸಂಗಿಂನಿ ಭರಿ. ಪಯ್ಲಿ ಸಂಗತ್ ಜಾವ್ನ್ ಸಾಹಿತ್ಯಾ ವಾವ್ರ್ ಭರಾನ್ ಚಲೊ ಆನಿ 1998 ವರ್ಸಾ 76 ಕೃತಿಯೊ (75 ಫಾಯ್ಸ್) ಜಾತಾನಾ 1999 ವರ್ಸಾ 94 (82 ಫಾಯ್ಸ್), 2000 ವರ್ಸಾ 91 (87 ಫಾಯ್ಸ್), 2001 ವರ್ಸಾ 89 (82 ಫಾಯ್ಸ್), 2002 ವರ್ಸಾ 83 (80 ಫಾಯ್ಸ್), ಆನಿ 2003 ವರ್ಸಾ 67 (63 ಫಾಯ್ಸ್) ಮ್ಹಾಕಾ ನಾಂವಾಡ್ಲಿಕ್ ಕರುಂಕ್ ಪಾವ್ಲೊ (ಮತಿಂತ್ಲ್ಯಾ ದುರಾಶಾ ಪರ್ವಾಣೆ).

ಕಾರಣ್ 10 ಪತ್ರಿಕಾಂಚೆ ಸಂಪಾದಕ್ ಮ್ಹಾಕಾ ಆವ್ಕಾಸ್ ದಿತಾಲೆ, ಫೆಸ್ತಾ-ಚಾರಿತ್ರಿಕ್ ಸಂದರ್ಭಾಂನಿ ವಿಶೇಸ್ ಲೇಖನಾಂ, ಕಾಣಿಯೊ ವಿಚಾರ್ತಾಲೆ ಆನಿ ಇಡ್ಯಾಂತ್ ಅಮರ್ ಕೊಂಕ್ಣಿ ಆಕಾಶ್‌ವಾಣಿ ಸವಂ ಫಿರ್ಗಚ್ ಪತ್ರಿಕಾಂಯಿ ವಿಚಾರ್ತಾಲಿಂ. ಹಾಂವ್ ಬರ್ಪೂರ್ ವಾಚ್ತಾಲೊ ಜಾಲ್ಲ್ಯಾನ್ 'ಕಾಲಕ್ಕೆ ತಕ್ಕ ಕೋಲೆ' ಘಾಲ್ಚ್ಯಾಬರಿ ವೆವೆಗ್ಳೆ ವಿಷಯ್ ಬರೊಂವ್ಕ್ ಸಕ್ತಾಲೊಂ (ಧಾರ್ಮಿಕ್ ವಿಷಯ್ ಆಪ್ಪಿನಾತ್ಲೊ, ಉಳ್ಳೆಂ, ಫಿತಿಸ್ಪಣಾಂ ಮ್ಹಣ್ ಲೆಕ್ತಾಲೊಂ!) ತ್ಯಾ ವರ್ವಿಂಚ್ ರಾಜಕೀಯ್ ಲೇಖನಾಂ ಚಾರಿತ್ರಿಕ್ ಘಡಿತಾಂ ಗುಂತುನ್ ಬರಯಿಲ್ಲೆಂ ಆತಾಂಯ್ ಖಾಯ್ನ್ ಜಾತಾತ್.

ಆನಿ ಕೊಣಾಯ್ಕಿ ಬರೊಂವ್ಕ್ ಜಾಯ್ತಲ್ಲೆಯ್ಯೊ ಮಿಲಿಟ್ರಿಜಿಣಿ ಝಜಾವಿಶಿಂ ಕಾಣಿಯೊ ಲಿಖುಂಕ್ ಸಕ್ತಾಂ! ಬಹುಶಾ ಮ್ಹಜೆಂ ನಶಿಬ್ ಬರೆಂ ಆಸಾ (ಹಾಂವ್ ಉಲಯ್ತಾಂ ಮಾತ್) ಆಮ್ಚ್ಯಾ ಸಮಾಜಿಕ್ ರಿವಾಜಿ ಪರಾಣೆ, ಫುಣ್ ನಶಿಬ್, ಅದೃಷ್ಟ್, ಹಣೆಬರಾಪ್, ದೆವಾನ್ ಬರಯ್ಲಾಂ ಮ್ಹಣ್ಣೆಂ ಖಂಡಿತ್ ಪಾತ್ಯೆನಾ) ನಾಂ ತರ್ 2002 ವರ್ಸಾ ಬೊಂಬಯ್‌ಥಾವ್ನ್ ಆಪ್ಲಿತ್ ಏಕ್ ಆಪವ್ಣೆಂ ಆಯ್ಲೆಂ ಆನಿ ಸಾಹಿತ್ಯ ವಾವ್ರಾಖಾತಿರ್ ಪಯ್ಲಿ ಪ್ರಶಸ್ತಿ ದಿವೊ ಪತ್ರಿಕಾನ್ ಮ್ಹಜ್ಯಾ ತಕ್ಲೆರ್ ನೆಟಯ್ಲಿ. ತ್ಯಾ ಖಾತಿರ್ ಪತಿಣೆಸಂಗಿಂ ಬೊಂಬಯ್ ಗೆಲ್ಲೊಂ ಹಾಂವ್ ತಾಂಚೊ ಹೊಗ್ಯಾಪ್, ಸನ್ಮಾನ್ ಆನಿ ಸಂಭ್ರಮಾಸವೆಂ ವಾಚ್ಪಾಂಚ್ಯಾ ಉರ್ಬೆನ್ ಧಾದೊಶಿ ಜಾಲೊಂ.

ಖಂಡಿತ್ ಜಾವ್ನ್ ಉತ್ತಿಮ್ ಬೊಣಿ ಮ್ಹಣ್ಯೆತ್, ಕಿತ್ಯಾಕ್ 2003 ಇಸ್ವೆಂತ್ ಜೆಪ್ಪು ನಾಟಕ್ ಸಂಘಾನ್ ಕೊಂಕಣ್ ಕೊಗುಳ್ ವಿಲ್ಹಿ ರೆಬಿಂಬಸಾಚ್ಯಾ ಶಿಫಾರಸೆನ್, ಮ್ಹಜೊ ಕಾಣಿಯೊ ಪುಂಜೊ 'ಕುದೊ' ಸರ್ವ್ ಸನ್ಮಾನಾ ಸಂಭ್ರಮಾದ್ಲಾರಿಂ ಫಾಯ್ಸ್ ಕೆಲೊ, ಮೆಸ್ತ್ರಿ ಎ.ಎಕ್ಸ್. ಪತ್ರಾವೊಚ್ಯಾ ಆಮೊಲಿಕ್ ಹಾತಾಂನಿ.

ಉತ್ತಿಮ್ ಬೊಣಿ ಮ್ಹಳೆಂ ಹಾಂವೆಂ ತ್ಯಾ ಉಪ್ರಾಂತ್ ಪ್ರಶಸ್ತಿ ಸನ್ಮಾನಾಂಚಿ ರಾಸ್‌ಚ್ ಮ್ಹಾಕಾ ಫಾವೊ ಜಾಲಿ! ತ್ಯಾ ವರ್ವಿಂ ಧಾದೊಡ್ಕಾಯೆಚ್ಯಾ ಆವ್ಡೆ ತಳ್ಯಾಂತ್ ಹಾಂವ್ ಉಪ್ಯೆಲೊಂ ತರೀ ಸಬಾರ್ ಸಂಗಿಂನಿ ಥಳಾಂತ್ಲ್ಯಾ ಉಬಿರ್-ಫಾತೊರ್ ಕೊಂಚಿ ಕುಡ್ಯಾ ಫಾತಾವರ್ವಿಂ ಬೆಜಾರಾಯೆನ್ ಪಿಕ್ಲೊಂ. ದೃಶ್ಯಾಂತಾಕ್ ಜೆಪ್ಪು ನಾಟಕ್ ಸಂಘಾಚ್ಯಾ ಸನ್ಮಾನಾಕ್ ಕೊಂಕ್ಣಿ ಲೇಖಕಾಂಚ್ಯಾ ಎಕ್ಕಾರಾಚೊ ಎಕ್ಲೊ ಕರ್ಪಾರಿಯಿ ಆಯ್ಲೊನಾ, ಸರ್ವ್ ಭಾಷಣಾಂ ಉಸಂವ್ಕ್ ಎಕಾ ಫಿರಗ್‌ಜೆಕ್ ಗೆಲ್ಲೆ. ತಾಂಚಿ ಆಪಾಪ್ಲಿ ತಿಸಿ ದೀಷ್ಟ್ ಆತಾಂಯ್ ಝಳ್ಕಾತಾ, ತೀನ್ ವಾಂಟ್ಯಾಂನಿ ಫುಟಾನಾ!

ಆನ್ಯೇಕ್ ಸಂಗತ್ ಮ್ಹಜ್ಯಾ ದೊಳ್ಯಾಂಕ್ ತೊಪ್ತಾ. ಆಮ್ಚ್ಯಾ ಸ್ತ್ರೀಯೊ ಸೆಸಾರ್ಚ್ಯಾ - ವಾಡ್ಯಾಂತ್ಲ್ಯಾ ಪಿಡೆಸ್ತಾಂಕ್ ಆನಿ ಪ್ರಾಯೆಸ್ತಾಂಕ್ ಭುಜಂವ್ಕ್ ವಚಾನಾಸ್ತಾಂ ಪಯ್ಲಿಲ್ಲಾ ಇಗರ್ಜೆಕ್ ಧಾಂವ್ತಾನಾ, ಹರ್ದೆಂ ಬಡವ್ನ್ ಕ್ರಿಸ್ತಾಕ್ ಫಟಯ್ತಾನಾ.

ಖರಸ್ ಕಾಡ್ಯಾ ಸೆವೆನ್ ಆಪ್ಲಾಯ್ಲಿಂ ಸನ್ಮಾನಾ ವರಸ್

ಮ್ಹಜ್ಯಾ ಆದ್ಲ್ಯಾ ಪಂಚವಾರ್ಷಿಕ್ ಪುರಾಣಾಂತ್ (ಪಾಟಂ ದೀಪ್ಪ 52) 1998-2003 ಆವ್ಲೆಂತ್ ಘಡ್ಲೆಲಿ ಏಕ್ ವಿಶಿಷ್ಟ್ ಸಂಗತ್ ಕಳಂವ್ಕ್ ವಿಸರ್ಲೊಂ. ಕೊಂಕಣ್ ಕೊಗುಳ್ ವಿಲ್ಡಿ ರೆಬಿಂಬಸಾದ್ವಾರಿಂ ಹಿ ಸಂಗತ್ ಕಿರ್ಲಾಲಿ ಆನಿ ಜೆಪ್ಪು ವರ್ಕ್‌ಶೊಪಾಚೊ ಸಂಚಾಲಕ್ ಜಾವ್ನಾಸ್ಲೆಲ್ಯಾ ಮಾನಾಧಿಕ್ ವಾಲ್ತರ್ ಡಿ'ಮೆಲ್ಲೊಚ್ಯಾ ಉತ್ತಿಮ್ ಸಹಕಾರಾನ್ ಫಳಾಧಿಕ್ ಜಾಲಿ. ಬುನ್ಯಾದೆಚಿ ಕಾಣಿ ಸಾಂಗ್ಚಿ ಜಾಲ್ಯಾರ್ 1878 ಇಸ್ವೆಂತ್ ಮುಂಗುರಾಕ್ ಆಯಿಲ್ಲ್ಯಾ ಜೆಜ್ಜಿತ್ ಯಾಜಕಾಂನಿ ಉಬಾರ್ಲೆಲ್ಯಾ ವರ್ಕ್‌ಶೊಪಾಂತ್ ವಾವುರ್ಲೆಲ್ಯಾಂಚೊ ವಿಷಯ್ ಹೊ.

ವಾವುರ್ತೆಲ್ಯಾ ಕಾಮಗಾರಾಂಕ್ ವರ್ಕ್‌ಶೊಪಾ ಭೊಂವಾರಿ ಜೆಜ್ಜಿತಾಂನಿ ಘರಾಂ ಬಾಂದುನ್ ದಿಲ್ಲಿಂ ಭಾರಿಚ್ ಉಣ್ಯಾಕ್ ಭಾಡ್ಯಾಕ್ (ರು. 1 ಥಾವ್ನ್ 4 ಭಿತರ್) ಆನಿ ಸುರಕ್ಷಾ ತರಾಂವ್ಕ್ ಗಡಿರ್ ಜಯ್ತ್ ಪಾಗೊರ್ ಬಾಂಧ್‌ಲ್ಲೊ. ತ್ಯಾ ವತಾರಾಭಿತರ್ ಆಶ್ರಮಾಂ, ಇಸ್ಕೂಲಾಂ ಆಸ್ಲೆಲ್ಯಾಬರಿಂ ವ್ಹಡಿ ಸೆಮಿನರಿಯಿ ಆಸ್‌ಲ್ಲಿ. ತ್ಯಾ ವರ್ವಿಂ ವರ್ಕ್‌ಶೊಪ್ ವತಾರಾಕ್ 'ಜೆಪ್ಪು ಸೆಮಿನರಿ ಕಂಪೌಂಡ್' ಮ್ಹಳೆಂ ನಾಂವ್ ಚೆಡ್ವಾಲ್ಲೆಂ!

1998 ಇಸ್ವೆಂತ್ ಸೆಮಿನರಿ ಕಂಪೌಂಡಾಕ್ ಸುಮಾರ್ ಶೆಂಭೊರ್ ವರಾಂ ಜಾತಾನಾ ವರ್ಕ್‌ಶೊಪಾಚ್ಯಾ ಘರಾಂನಿ ರಾವ್ತೆಲೆ ಚಡಾವತ್ ಭಾಯ್ರ್ ಕಾಮ್ ಕರ್ತೆಲೆ, ಮಹಿನ್ಯಾವಾರ್ ಭಾಡೆಂ ಭಾಂದ್ತಾಲೆ ತರೀ 'ವರ್ಕ್‌ಶೊಪಾಚೆಂ ಘರ್ ಸೊಡ್ನ್ ದಿಯಾ ಆನಿ ಕಿತ್ಯಾಕ್ ಸೊಡಿಜಾಯ್ ಜೆಜ್ಜಿತಾಂನಿ ಮ್ಹಜ್ಯಾ ಬಾಬಾಕ್ ದಿಲ್ಲೆಂ ಮ್ಹಣ್ಣೆಂ ಕಚ್ಚಾಟ್ ಸುರು ಜಾಲ್ಲೆಂ. ತ್ಯಾ ವರ್ವಿಂ ಬೆಜಾರ್ ಜಾಲ್ಯಾ ಕೊಂಕಣ್ ಕೊಗುಳೆನ್ ಆಮ್ಕಾಂ ಥೊಡ್ಯಾಂಕ್ ಸಂಗಿ ಘೆವ್ನ್ ಮ್ಯಾನೇಜರ್ ಡಿ'ಮೆಲ್ಲೊ ಬಾಪಾಚಿ ಮಜತ್ ಮಾಗ್ಚಿ, ಭಾಂದ್ವಾಸ್ ವಿವರಿಲೆ ಆನಿ ವಾಟ್ ದಾಕಯ್ಲಿ.

ತ್ಯಾ ಪರಾಣೆ ದಿಯೆಸೆಜಿಚಿ ಆಸ್ತ್ ಜಾವ್ನಾಸ್ಚ್ಯಾ ಜೆಪ್ಪು ಕಂಪೌಂಡಾಂತ್ಲ್ಯಾ ಘರ್-ಜಾಗ್ಯಾಂಕ್, ಮಾನಾಧಿಕ್ ಭಿಸ್ಪ್ ಸಾಯ್ಬಾನ್ ಅತ್ತಾವರ-ವಾಲೆನ್ನಿಯ ಬಿಷಪ್ ಕಂಪೌಂಡಾಬರಿಂ ಮೂಳ್‌ಗೇಣಿ ಹಿಸ್ನಾರ್ ವಸ್ತಿ ಕರ್ತೆಲ್ಯಾಂಚ್ಯಾ ನಾಂವಾರ್ ಬರವ್ನ್ ದಿಂವ್ಚಿ ತ್ಯಾ ಖಾತಿರ್ ಮ್ಯಾನೇಜರ್ ಬಾಪಾನ್ ಆಮ್ಕಾಂ ಥೊಡ್ಯಾಂಕ್ ಬಿಸ್ಪಾ ಭೆಟೆಕ್ ಆವ್ಕಾಸ್ ದಿಂವ್ಚೊ. ದಯಾಳ್ ಭಿಸ್ಪ್ ಸಾಯ್ಬ್ ಒಪ್ಲೊ ಜಾಲ್ಲ್ಯಾನ್ 248 ಘರ್ ಜಾಗೆ ವ್ಹಸ್ತೆಗಾರಾಂಕ್ ಮೂಳ್‌ಗೇಣೀರ್ ಲಾಭ್ಲೆ!

ಅಬ್ಲೆ! ಹ್ಯಾ ಕಾರ್ಯಾಭಿತರ್ ಬಿಸ್ಪ್‌ಸಾಯ್ಬಾನ್ ಆಮ್ಕಾಂ ಪಾಟಯಿಲ್ಲೆಂ ವ್ಹಡ್ಲೆಂ ದೆಣೆಂ ಕಿತೆಂಗೀ ಮ್ಹಳ್ಯಾರ್ ತಸಲಿ ಮೂಳ್‌ಗೇಣ್ ಇತ್ಲ್ಯಾ ತಿತ್ಲ್ಯಾ ವರಾಂಚ್ಯಾ

ಆವೆಕ್ ನ್ವಯ್ ಬಗಾರ್ ವಂಶ ಪಾರಂಪರ್ಯ್ ಮ್ಹಳ್ಯಾರ್ ಕುಟ್ಮಾಚ್ಯಾ ಸಂತತೆಕ್ ಆನಿ ಗೇಣ್ ಸೆಂಟ್ರಾಕ್ ವರಾಕ್ 12/- ರುಪಯ್ಯಾ ಲೆಕಾನ್ ಎಕ್ದಮ್ ಸವಾಯೆಚಿ ಗರೀಬಾಂಕ್ಯಾಯಿ ದೀಂವ್ಕ್ ಜಾಂವ್ಚಿ, ಸರ್ವಾಂಕ್ ಘರ್-ಜಾಗೊ ಉತ್ತೀಮ್ ಕರುಂಕ್ ಸೊಡ್ಚಿ (ಆತಾಂಚಿ ಪಿಳ್ಗಿ ಮಾಳ್ಕೆಚಿ ಘರ್ ಉಬಾರುಂಕ್ ಸಕ್ಲ್ಯಾ). ಹ್ಯಾ ವರ್ವಿಂ ವರಾಚೊ ನ್ವಯ್ ತರೀ ಘರ್-ಜಾಗೊ ಆಮ್ಚೆಚ್ ಮ್ಹಣ್ಣೆಂ ಧೈರ್ಯ್ ಆಸಾ.

ಕೊಂಕಣ್ ಕೊಗುಳೆನ್ ಭಾರಿಚ್ ದೂರ್‌ದೃಷ್ಟೆನ್ ತರಾಯಿಲ್ಲೆಂ ಏಕ್ ಶರ್ಥ್ ದಿಯೆಸೆಜಿಚ್ಯಾ ಹ್ಯಾ ಆಸ್ಟೆಕ್ ಸಂಪೂರ್ಣ್ ಕಥೊಲಿಕಾಂಚ್ಯಾ ಹಾತಿಂಚ್ ಉರಂವ್ಚೆಂ ಆನಿ ತ್ಯಾ ಬಾಬ್ತಿಯೆ ಘರ್ ಜಾಗೊ ಕಥೊಲಿಕಾಂಕ್ ಮಾತ್ ಹಸ್ತಾಂತರ್ ಕರಂವ್ಕ್ ಲಾಂವ್ಚೆಂ. ತ್ಯಾ ವರ್ವಿಯೆಂ ಜೆಪ್ಪು ಕಂಪೌಂಡ್ ಆಪುಟ್ ಕ್ರಿಸ್ತಾಂವಾಂಚೆಂ ಜಾವ್ನಾಸಾ ಆನಿ ದಿಯೆಸೆಜಿಚಿ ಹೆರ್ ಸುವಾತ್ ಅಕ್ರಿಸ್ತಾಂವಾಂನಿ ಭರುನ್ ಯೆತಾನಾ ಆಮಿ ಬಚಾವ್ ಮ್ಹಣ್ ಭೊಗ್ತಾ!

ಉಪ್ರಾಂತ್ಲ್ಯಾ ಆವೆಂತ್ (2003-2008) ಸಾಹಿತ್ಯಾ ವಾವ್ರ್ ಭರಾನ್ ಚೆಲ್ಲೊ ಆನಿ ಬರ್ಯಾ ಹಂತಾಕ್ ಪಾವ್ಲೊ ಮ್ಹಣ್ ಉಚಾರುಂಕ್ ಧಾದೊಸ್ಕಾಯ್ ಭೊಗ್ತಾ. 2003 ವರಾ 64 ಕೃತಿಯೊ ಫಾಯ್ಸ್ ಜಾತಾನಾ 2004 ವರಾ 73, 2005 ವರಾ 58, 2006 ವರಾ 93, 2007 ವರಾ 86 ಆನಿ 2008 ವರಾ 89 ಮ್ಹಣ್ತಾನಾ ಮಹಿನ್ಯಾವಾರ್ 6-7 (ಏಕ್ ದೋನ್ ತಿರಸ್ಕಾರಿಯಿ ಜಾಲ್ಯಾತ್) ಫಾಯ್ಸ್ ಜಾತಾನಾ ಉರ್ಪಾ ಆನಿ ವಾವ್ರ್ ಸಾರ್ಥಕ್ ಮ್ಹಣ್ಣಿ ತೃಪ್ತಿಯಿ ಆಸ್ಲಿ. ವಿಶೇಸ್ ಚಿಂತಪ್, ಕಿತ್ಯಾಕ್ ಫಾಯ್ಸ್ ಜಾಂವ್ಕ್ ನಾ?' ನಾತ್ಲೆಂ.

ಆಸುಂಕ್ಯಾಯಿ ನಜೊ ಮ್ಹಣ್ಣೆಂ ರಾಜಾಂವ್ಕ್ ಆಸ್ಲೆಂ, ಮಹಿನ್ಯಾವಾರ್ ತಿತ್ತಿಂ ಮ್ಹಜ್ಯಾ ಎಕ್ಲ್ಯಾಚಿಂಚ್ ಫಾಯ್ಸ್ ಜಾತಾನಾ ಹೆರಾಂಕ್ ಆವ್ಯಾಸ್ ಉಣೊ ಜಾತಾ ಮ್ಹಣ್ಣೆಂ ಚಿಂತಪ್‌ಯಿ ಧೊಸ್ತಾಲೆಂ. ಆತಾಂಯ್ ಹಾಂವ್ ಹೆಂ ಚಿಂತಪ್ ಆಟಯ್ತಾಂ, ನವ್ಯಾಕ್ ದಿವ್ಯೆತ್ ಜಾಲ್ಲೊ ಜಾಗೊ ಫಾರ್ತಾಂ ಮ್ಹಣ್ ಕಳ್ಳಳ್ತಾ, ಮಹಿನ್ಯಾವಾರ್ ದೋನ್‌ಚ್ ಪುರೊ ಮ್ಹಣ್ ಚಿಂತ್ತಾಂ. ಪುಣ್ ಜಾಣಾರಿ ಸಂಪಾದಕ್ ದೋನ್ ಕಾಣಿಯಾಂಕ್, ಚ್ಯಾರ್ ರಾಜಕೀಯ್ ಲೇಖನಾಂಕ್ ವಿಚಾರ್ತಾನಾ ಸ್ವಾರ್ಥಿ ಜಾತಾಂ!

ವ್ಹಯ್ಯಾ ಆವೆಂತ್ ಮ್ಹಾಕಾ ಭಾರಿಚ್ ಉಲ್ಟಾಸ್ ಕೆಲ್ಲಿಂ ದೋನ್ ಘಡಿತಾಂ ಮ್ಹಜೆ ಕಾಣಿಯೊ ಪುಂಜೆ, ಚಿಂತಿನಾತ್ಲೆಲ್ಯಾ ರಿತಿನ್ ಉಜ್ವಾಡ್ಲೆಲಿ ಸಂಗತ್. 2003 ಇಸ್ವೆಂತ್ ಜೆಪ್ಪು ನಾಟಕ್ ಸಂಘಾನ್ ಮ್ಹಜ್ಯಾ ಕಾಣಿಯೊ ಪುಂಜೊ 'ಕುದ್ರೊ' ಆವ್ಣಿತ್ ಧರಾನ್ ಉಜ್ವಾಡಾಯ್ತಾನಾ 2004 ಇಸ್ವೆಂತ್ ಇಜಯ್ ಕಾಪುಚಿನ್ ಪ್ರಾದಿಂಚ್ಯಾ ಕುಟ್ಮಾಚೊ ಸೆವಕ್ ಪತ್ರಿಕಾನ್ ಆನ್ಯೇಕ್ ಕಾಣಿಯೊ ಪುಂಜೊ 'ಮಾಣ್ಕುಲೊ' ಫಾಯ್ಸ್ ಕೆಲೆಂ ಅಲಂಕಾರಾಭರಿತ್ ಸನ್ಮಾನಾ ಸವೆಂ. ಭೊಗ್ತಾಂ ಭರುನ್ ಯೆತಾನಾ ಜಶಿ ಎಕ್ಲಿ ದುಬ್ಲಿ ಆವಯ್ ಆಪ್ಲ್ಯಾ ಪುತಾಚಿ ಕಮಾಯ್ ಹಾತಿಂ ಘೆತಾನಾ ಆನಂದ್ ಭೊಗ್ತಾಗೀ ತಶಿ ಆಜ್ ಆಮ್ಚಿ ಕೊಂಕ್ಣಿ ಮಾತಾ ಹ್ಯೊ ಕಾಣಿಯೊ ಪುಂಜೊ ಪಳೆವ್ನ್ ಸಂತೊಸ್ ಪಾವ್ತಾ ಕೊಣ್ಣಾ ಮ್ಹಳ್ಳೆಂ.

ಹೆಂ ಭೊಗಾಪ್ ಆತಾಂಯ್ ಹಾಂವ್ ಸಾಂಬಾಳ್ತಾಂ, ಕಿತ್ಯಾಕ್ 3000 ವರಾಂಚಿ ಚರಿತ್ರಾ ಆಸ್ಲಾರೀ (ಸಿಂಧೂ ನಾಗರಿಕತಾಚ್ಯಾ ಪರ್ವೆನ್ ನ್ಹಂಯ್ಚ್ಯಾ ತಡಿರ್ ರಚ್ಲೆಲಿ ಭಾಸ್) ಕೊಂಕ್ಣಿ ಮಾತಾ ಆಪ್ಲ್ಯಾ ಪುತಾಂಚ್ಯಾ ಉಣ್ಯಾ ಕೃತಿಯಾಂನಿ ಉಣ್ಯಾ

ಪತ್ರಿಕಾಂನಿ ಆನಿ ಉಣ್ಯಾ ಸಾಹಿತ್ಯಾ ಭಂಡಾರಾಂನಿ ಆತಾಂಯ್ ವಳ್ಳಳ್ತಾ, ಮಾಯಾಗ್ ಜಾಂವ್ಕ್ ಪುರೊ ಮ್ಹಣ್ತಾ. ಹಾಂವ್ ಇತ್ಲೆಂಚ್ ಚಿಂತಾನಾ ಮ್ಹಜೆ ಸಾಂಗಾತಿ ಕೊಂಕ್ಣಿ ಉಲವ್ಪಾಂಚೊ ಸಂಖೊಯಿ ಉಣೊ ಜಾತಾ ಮ್ಹಣ್ ಕಳ್ಳಳ್ತಾತ್!

ಬಹುಶಾ 2003-2008 ವರಾ ಆವ್ಡಿ ಮ್ಹಜ್ಯಾ ವಾಂಟ್ಕಾಕ್ ಭಾಂಗ್ರಾ ಕಾಳ್ ಮ್ಹಣ್ಣೆತ್. 2005 ವರಾ ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿನ್ ಆಫ್ಲಿತ್ ಮ್ಹಾಕಾ ಪ್ರಶಸ್ತಿ ಪಾಟಯ್ಲಿ, 2006 ವರಾ ಕುವೆಂಪ್ಚ್ಯಾ ಕೊಂಕಣ್ ಟ್ಯಾಲೆಂಟ್ ಸಂಸ್ಥಾನ್ ಆನಿ 2008 ವರಾ ದಾಯ್ಜಿ ದುಬಯ್ ಸಂಸ್ಥಾನ್ ಪ್ರಶಸ್ತಿ ಭೆಟಯ್ಲಿ. ಹಾಚೊ ಪರಿಣಾಮ್ ಜಾವ್ನ್ ಗಾಂವಾಂತ್ಲ್ಯಾ ಸಬಾರ್ ಫಿರ್ಗಜಾಂನಿ ಸಂಘಾಂನಿ ಆನಿ ಇಸ್ಕೂಲಾಂನಿ ಸಯ್ ತರ್ನಾಕ್ ಬರೊಂವ್ಪಾಂಕ್, ಪೊರ್ನಾಕ್ ಪ್ರಾಯೆಸ್ತಾಂಕ್ ಆನಿ ಪಿಲ್ಕಾಟ್ ವಿದ್ಯಾರ್ಥಿಂಕ್ ಸಮ್ಜಣಿ ದೀಂವ್ಕ್ ಆಪವ್ಣಿಂ ಆಯ್ಲಿಂ.

37 ವರಾಂ ಮಿಲಿಟ್ರಿ ವಾವ್ರಾನ್ ಬಡ್ಗಾ ಭಾರತಾಂತ್ ಭೊಂವುನ್ ಆಸ್ಲೆಲ್ಯಾ ಮ್ಹಾಕಾ ಗಾಂವ್ಚ್ಯಾ ಕ್ರಿಸ್ತಾಂವ್ಪಣಾವಿಶಿಂ ಮಾಹೆತ್ ನಾತ್ಲಿ, ಪುಣ್ ಧಾ-ಬಾರಾ ವರಾಂ ಆಮ್ಚ್ಯಾ ಲೊಕಾ ಮಧೆಂ ಜಿಯೆತಾನಾ ಅಸ್ಲಿ ರಂಗ್ ಸಾರ್ಕೊ ದಿಸ್ಲೊ: ಆಮ್ಕಾಂ ಭಾವಾಡ್ತ್ ಆನಿ ಫಿತಿಪ್ಪಣಾ ಮಧ್ಲೊ ಫರಕ್ (ವ್ಯತ್ಯಾಸ್) ಕಳಿತ್ ನಾಂ ಮ್ಹಣ್ಣೆಂ ಸತ್ ಸ್ಪಷ್ಟ್ ಗೊಮ್ಚೆಂ. ಆಮ್ಚೆಂ ಚಿಂತಪ್ ಅಶೆಂ ಆಮ್ಚೆಂ ಭಕ್ತಿಪಣ್ ಮಾತ್ ಭಾವಾಡ್ತ್ ಅಕ್ರಿಸ್ತಾಂವಾಂಚೆಂ ಖರೆಂ ಫಿತಿಪ್ಪಣ್!

ನಾಂ ತರ್ ಅಂತರ್ಲಯ್ಚ್ಯಾ ಅತ್ಯಾಖಾತಿರ್ ಮಿಸಾಂ ಕಿತ್ಯಾಕ್ ಕುಡಿಧಾವ್ನ್ ಮೆಕ್ಲೊ ಜಾಲ್ಲೊ ಅತ್ಮೊ ಆಪ್ಲ್ಯಾ ಕರ್ತುವಾಂ ಪರಾಣೆ ಸರ್ಗಾಕ್ ಪಾವ್ತಾ ಯಾ ಯೆಮ್ಕೊಂಡಾಂತ್ ದೆಂವ್ತಾ ಮ್ಹಣ್ತಾನಾ? ತಾಚ್ಯಾ ಪಾತ್ಕಾಂಚಿ ಶಿಕ್ಷಾ ಮಿಸಾಂ ಭೆಟವ್ನ್ ಉಣಿ ಕರುಂಕ್ ಜಾಯ್ನಾ ಮ್ಹಣ್ತಾನಾ (ಭಾವಾಡ್ತ್) ಮಿಸಾಂ ಲೊಕಾಕ್ ಚೆವಣ್ ದೀಂವ್ಕ್ ನ್ಹಯ್‌ಗೀ (ಫಿತಿಪ್ಪಣ್)!

ಆದ್ದೂ ಉಗ್ಡಾಸ್ ಬುಳ್ಳುಳ್ತಾ...

ಪಾಟ್ಲಾ ದಿಶ್ಚಿನಿ ವಿಚಾರ್ಲೆಲ್ಯಾಬರಿ ಮ್ಹಜ್ಯಾ ಸಾಹಿತ್ಯ ವಾವ್ರಾಕ್ ಕೊಂಕ್ಣಿ ಪತ್ರಿಕಾಂನಿ ಲಾಭ್ಚಿ ಆವ್ಕಾಸಾ ಬಾಬ್ಲಿಂ ಹಾಂವ್ ಭಾರಿಚ್ ಭಾಗಿ ಮ್ಹಣ್ಣೆತ್. ವರಾಪಾರ್ ಮ್ಹಜ್ಯೊ 60-70 ಕೃತಿಯೊ ಫಾಯ್ಸ್ ಜಾತಾನಾ ಮಹಿನ್ಯಾವಾರ್ 5-6 ರುಳ್ಳುತಾನಾ (ಸಬಾರ್ ಪಾಪ್ಲಿಂ ವಾರ್ಷಿಕ್ 70-80 ಆನಿ ಮಹಿನ್ಯಾವಾರ್ 7-8) ಮ್ಹಾಕಾ ಅಧಿಕ್ ತೃಪ್ತಿ ಭೊಗ್ತಾಲಿ ಆನಿ ಸಾಹಿತ್ಯ ವಾವ್ರಾಥಂಯ್ ಉರ್ತಾ ಚಡ್ತಾಲಿ. ಪುಣ್ ಹೆವ್ಚಿಲ್ಯಾ ವರಾಂನಿ ಮ್ಹಜೆ ಥಂಯ್ ಆನ್ಯೇಕ್ ಚಿಂತಪ್ ಬಳ್ ಜಾವ್ನ್ ಆಯ್ಲಾಂ. ಹಾಂವೆಂ ಚಡ್ ಲಿಖ್ಲಾರ್ ಹೆರಾಂಕ್ ತಿತ್ಲೊಚ್ ಆವ್ಕಾಸ್ ಉಣೊ ಜಾತಾ ಮ್ಹಣ್ಣೆಂ.

ಹೆಂ ಚಿಂತಪ್ ಕಿರೊಂಕ್ ಆನಿ ಬಳ್ ಜಾಂವ್ಕ್ ಮುಕೆಲ್ ಕಾರಣ್ ಹ್ಯಾ-ತ್ಯಾ ಸಂದರ್ಭಾರ್ ಬರಯ್ಲಾರಾಂ ಸಂಗಿ ಸಂವಾದ್ ಚಲಯ್ತಾನಾ ತಾಣಿ ಉಸಂವ್ಚಿ ಬೆಜಾರಾಯ್ ಆನಿ ಆಪ್ಲಿ ಹಿ ಕಾಣಿ, ತೆಂ ಲೇಖನ್ ಹ್ಯಾ-ತ್ಯಾ ಪತ್ರಿಕಾಂನಿ ಲೊಳ್ತಾ, ಸಂಪಾದಕ್ ಗುಮಾನ್ ಕರಿನಾ ಮ್ಹಣ್ಣಿಂ ಉತ್ರಾಂ, ತುಮ್ಚಿಂ ಮಾತ್ ಸರಾಗ್ ಆಸ್ತಾತ್ ಮ್ಹಣ್ಣೆಂ ದೂರ್.

ಮ್ಹಾಕಾಯ್ ಬೆಜಾರ್ ಜಾತಾ, ತಾಂಕಾ ಆವ್ಕಾಸ್ ಉಣೊ ಮ್ಹಣ್ ಭೊಗ್ತಾ, ಹಾಂವೆಂ ಬರೊಂವ್ಚೆಂ ಉಣೆಂ ಕೆಲ್ಯಾರ್ ಬರೆಂ ಮ್ಹಣ್ ದಿಸ್ತಾ, ಪ್ರತ್ಯೇಕ್ ಜಾವ್ನ್ ಸಾದೆಂ ಬರಯ್ಲಾರ್ ಸಂಪಾದಕಾಂಕ್ ದುರ್ಲಾತಾನಾ ಕಾಳ್ಜಾಕ್ ಲಾಗ್ತಾ!

ಬಹುಶಾ ಸಂಪಾದಕಾಕ್ ಲಿಪ್ಚೆಂ ರಗ್ಣೆಂ ಆಸ್ತಾತ್, ವೆಳಾಚೊ ಅಭಾವ್ ಆನಿ ಜಾಹೀರಾತ್ ಆರಾಂವ್ಚಿ ಖಂತ್ ಮಾತ್ಯಾರ್ ಬಸ್ತಾನಾ ಸದಾಂ ಯೆಂವ್ಚ್ಯಾ ಶೆಂಭರೊ ಕೃತಿಯಾಂ ಮಧೆಂ ವಿಂಚವ್ಣ್ ಕರ್ಚೆಂ ಕಾರ್ಯೆಂ ಕಷ್ಟಾಚೆಂ ಜಾತಾ, ಹಾತ್ ಬರಾಪ್ ವಾಚ್ಚೆಂ ಆನಿ ತಿದ್ದಣಿ ಕರ್ಚೆಂ ಕಾಮ್ ತಕ್ಲೆಕ್ ಮಾರ್ತಾ. ತಾಚೆ ವಯ್ರ್ ವಿವಾದಾಂಚಿಂ ಬರ್ಪಾಂ, ಮಾನ್ ಕಾಡ್ಚಿ ಅಭಿಪ್ರಾಯ್, ದುರೊಂಚಿ ಲೇಖನಾಂ, ಫಿತ್ಸಿಪ್ಪಣಾಚೊ ಕಾಣಿಯೊ ಆನಿ ಚೊರ್ಪಣಾಚೊ ಕೃತಿಯೊ ಮ್ಹಣ್ ಹಜಾರ್ ಅಡ್ಕಳಿ ಧೊಸ್ತಾನಾ ಮ್ಹಜೆ ತಸಲ್ಯಾ ಬರಯ್ಲಾರಾಂಕ್ ವಿಂಚುಂಕ್ ಭಿರಾಂತ್ ಆಸಾನಾ.

ಹೆಂ ವಿಶ್ಲೇಷಣ್ ಮ್ಹಜ್ಯಾ ಚಿಂತಾಚೆಂ. ಹಾಕಾ ಆನ್ಯೇಕ್ ಕೂಸ್ ಯಾ ರೂಪ್ ಆಸುಂಕ್ ಪುರೊ. ಪೂಣ್ ಸರ್ವ್ ಸಂಪಾದಕ್ ಎಕಾನ್ಯೆಕಾ ಧರಾಚ್ಯಾ ದಬಾವಾನ್ ವಾವುರ್ತಾತ್ ಮ್ಹಣ್ಣಾಚ್ ದುಬಾವ್ ನಾ. ತಾಚೆ ವಯ್ರ್ ಹೆಣೆಂ ತೆಣೆಂ ಸಭೆಂನಿ, ಮಿಲನಾಂನಿ ಭೆಟ್ಚೆ ಬರಯ್ಲಾರ್, ಮ್ಹಜೆಂ ಕಿತ್ಯಾಕ್ ಫಾಯ್ಸ್ ಜಾಂವ್ಕ್ ನಾ? ಮ್ಹಣ್ ವಿಚಾರ್ಲೆಂಯ್ ಆಸಾ. ತಾಚೆ ವಯ್ರ್ ಸವಾಯ್ ಬುದ್ಧಂತ್ 'ಅಶೆಂ ಕರಾ- ತಶೆಂ ನಾಕಾ' ಮ್ಹಣ್ತಾನಾ ಸಂಪಾದಕಾಚಿ ಗತ್ ಜಾತಾ!

ತಶೆಂ ಮ್ಹಣ್ತಾನಾ ಹಾಂವೆಂ ಲಿಖ್ಚೆಂ ಹರ್ಯೆಕ್ ಫಾಯ್ಸ್ ಜಾತಾ ಮ್ಹಣ್ ಕೊಣಾಯ್ಚಿ ಚೂಕ್ ಸಮ್ಜಣಿ ದೀಂವ್ಕ್ ಹಾಂವ್ ತಯಾರ್ ನಾ. ಹರ್ಯೆಕಾ ವರಾ ಮ್ಹಜ್ಯೊ 4-5 ಕೃತಿಯೊ ಬಾಸ್ಕೆಟಿಂತ್ ಪಡ್ಲ್ಯಾತ್ ಆನಿ 1956 ಥಾವ್ನ್ ಮೆಜ್ತಾನಾ ತಾಂಚೊ ಸಂಖ್ಯೊ 250 ಕ್ ಮಿಕ್ವಾತಾ. ಹಾಂವ್ ಖಿಂತ್ ಕರಿನಾ, ನಾಕಾ ಜಾಲ್ಲೆಂ ಭೊಗೊಳ್ನಾ ಆನಿ ಖಂಡಿತ್ ಜಾವ್ನ್ ಸಂಪಾದಕಾಂಕ್ ಬಿಲ್ಕುಲ್ ವಿಚಾರಿನಾ. ಹೆಂ ಮ್ಹಜೆಂ ಸೂತ್, ಹಾಂವ್ ಭೋವ್ ಮಾಪಾನ್ ಪಾಳ್ತಾಂ, ಸಂಪಾದಕಾಕ್ ತಾಚೆಚ್ ಕಷ್ಟ್ ಆಸಾತ್ ಆನಿ ಸವಾಲಾಂನಿ ತಾಚೆಂ ಮನ್ ದುಕಂವ್ಚೆಂ ನಾಕಾ ಮ್ಹಣ್ ಚಿಂತ್ತಾಂ.

ಉಳ್ಳೆಂ, ಹಾಂವ್ ಥೊಡೊ ತೆಂಪ್ ರಾಕ್ತಾಂ ಆನಿ ಫಾಯ್ಸ್ ಜಾಯ್ತ್ಯಾ ಕೃತಿ ಆಸಾ ತಶಿ ಮತಿಂತ್ ಆಸಾ ಜಾಲ್ಲ್ಯಾನ್ ದುಸ್ರ್ಯಾಚ್ ರುಪಾನ್ ಲಿಖುನ್ ಆನ್ಯೇಕಾ ಸಂಪಾದಕಾಕ್ ಧಾಡ್ತಾಂ. ಹೆಂ ಮ್ಹಜೆಂ ಏಕ್ ಉಣೆಂಪಣ್, ಜೆಂ ಕೃತಿಯಾಂಚಿ ಪ್ರತಿ ಕಾಡುನ್ ದವರಿನಾ, ತೆಂ ಚಡಾವತ್ ಮ್ಹಾಕಾ ಬೆಜಾರಾಯ್ ಜಾವ್ನ್ ಉರಾನಾ. ಹಾಂವ್ ಭಾಗಿ (ಕೊಂಕ್ಣೆಂತ್ ಲಕ್ಶಿ!) ಮ್ಹಜೊ ಉಗ್ಡಾಸ್ ಆತಾಂಯ್ ಜಿವಾಳ್ ಆಸಾ ಸತ್ತರ್ ವರಾಂ ಆದ್ಲೊ ಸಯ್!

ದೃಶ್ಪಾಂತ್ ಜಾವ್ನ್ ಹೆಂ ಆಯ್ಕಾಂ, ಹಾಂವ್ ತೀನ್ ವರಾಂಚೊ ಜಾವ್ನ್ ಆಸ್ತಾನಾ ಬೊಂಬಯ್ ಬಾಳಾಂತ್ ಜಾಲ್ಲ್ಯಾ ಮ್ಹಾಲ್ಗಡ್ಯಾ ಭಯ್ಣಿಚಿ ಚಾಕ್ರಿ ಕರುಂಕ್ ವೆಚ್ಯಾ ಅವಯ್ ಸಂಗಿ ಗೆಲ್ಲೊಂ. ಮಂಗ್ಳುರ್ ಥಾವ್ನ್ ಬಸ್ಸಾರ್ ಕಡೂರ್ ಆನಿ ಥಂಯ್ ಥಾವ್ನ್ ಟ್ರಿಯಾರ್ ದನ್ವಾರಾ ಜನೆಲಾಸರ್ಶಿ ಬಸ್ಲೆಲ್ಯಾ ಹಾಂವೆಂ ಆವಯ್ನ್ ಮಾಸೈ ಕಡಿಯೆಂತ್ ಬುಡವ್ನ್ ದಿಲ್ಲೊ ಚಪಾತಿ ಕುಡ್ಲೊ ಖೆಲ್ಲೊ ಉಗ್ಡಾಸ್ ಆತಾಂಯ್ ಆಸಾ. ಆನ್ಯೇಕ್ ಉಗ್ಡಾಸ್ ಪಾಂಚ್ ವರಾಂಚ್ಯಾ ಹಾಂವೆಂ ಜೆಪ್ಪು ಇಸ್ಕೊಲಾಂತ್ ಟಿಚೆರಿನ್ ಮೆಜಾರ್ ಸೊಡ್ಲೆಲಿ ಸುತಾಚಿ ರೀಲ್ ಕಾಣ್ವೆವ್ನ್ ಧಾಂವ್ಲೆಲ್ಲೊ.

ಹರ್ಶಂ ಆಮಿ ಮೆಜಾರ್ ಸೊಡ್ಲೆಲ್ಲೊ ಚೊಕಾಚೊ ಕುಡ್ಲೊ ಆರಾವ್ನ್ ಧಾಂವ್ಲೆಲ್ಯಾಂವ್ ಆನಿ ತ್ಯಾಚ್ ಮನೋಗತಿನ್ (ಮೆಂಟಾಲಿಟಿ) ಹಾಂವಯಿ ಧಾಂವ್ಲೆಲ್ಲೊ. ಪುಣ್ ಟಿಚೆರಿಚ್ಯಾ 'ಹಿಂದಕ್ಕೆ ಬಾರೋ' ಬೊಬೆನ್ ಚೋರ್ ಜಾಲ್ಲೊಂ. ಉಪ್ರಾಂತ್ ಸಾಂಗಾತ್ಯಾಂನಿ ಹೆಡಾಯಿಲ್ಲ್ಯಾನ್ ದೋನ್ ದೀಸ್ ಇಸ್ಕೊಲಾಕ್ ಗೆಲೊನಾಂ, ನಿಬಾಂನಿ.

ತಿಸ್ತ್ಯಾ ದಿಸಾ ಸಾದ್ಯಾ ಪಪ್ಪಾಕ್ ಖಿಬಾರ್ ಮೆಳ್ಳಿ, ಅಪ್ಸೂಪ್ ಉಚೊ ವೊಂಕ್ಡ್ಯಾ ಜ್ವಾಲಾಮುಖಿಬರಿ ತಾಣೆ ಮ್ಹಾಕಾ ಸಮಾ ವೊಪಾಯ್ಲೆಂ ಆನಿ ಜಟ್ಟಿಕ್ ವಚುಂಕ್, ಪಾಟಾಪಟ್ ಟಿಚೆರಿಕಡೆನ್ ಭೊಗ್ಗಾಣೆ ಮಾಗುಂಕ್ ಫರ್ಲಾಯ್ಲೆಂ!

ಪಪ್ಪಾಚ್ಯಾ ತ್ಯಾ ಕ್ರಮಾನ್ ಮ್ಹಜೊ ಸ್ವಭಾವ್ ನೀಟ್ ಆನಿ ವಾಟ್ ಸಾರ್ಕಿ ಜಾಲಿ ಮ್ಹಣ್ಣೆತ್. ಏಕ್ ರುಪಯಚಾರ್ ಆಣ್ಯಾಂಕ್ ದಿಸಾಕ್ ಆಟ್ ಘಂಟೆ ವಾವುರ್ಚೊ ಸುತಾರಿ (1943ಚಿ ದಿಸಾಕೂಲ್) ತರಿ ಬಹುಶಾ ಮ್ಹಜೆವಿಶಿಂ ಸ್ವಪ್ನಾಂ ದೆಕ್ತಾಲೊ. ಕಿತ್ಯಾಕ್ ಪಯ್ಲೊ ಪೂತ್ ಪಾಡಾರಿ ಜಾವ್ನ್ ಭೊಂವ್ತಾಲೊ, ಮ್ಹಾಲ್ಗಡಿ ಧುವ್ ಬೊಂಬಯ್ತ್ ಬೆಬ್ಡ್ಯಾಂ ಘೊವಾಚೆ ಮಾರ್ ಖಾವ್ನ್ ಏಕಾ ಬಾಳಾಕ್ ಜಲ್ಮ್ ದೀವ್ನ್ ಸರ್ಲೆಲಿ, ದುಸ್ರೊ ಪೂತ್ ಮಿಲಾರ್ ಇಸ್ಕೊಲಾಂತ್ ಲಾಗ್ ಮಾರ್ತಾಲೊ ಆನಿ ನಿಮಾಣೆ ದೋಗ್ ಚೊವ್ಣೆ ಆವಯ್ಚ್ಯಾ ಕೊಂಡಾಟ್ಯಾನ್ ಕುಸೊನ್ ಗೆಲ್ಲೆ (ಖಾಂವ್ಚೆಂ,

ನಿದ್ದೆಂ ಆನಿ ರಡ್ಡೆಂ ವಿಪ್ರೀತ್ ಜಾವ್ನ್).

ಪುಣ್ ತಿಸ್ತೊ ಪೂತ್ ಹಾಂವ್ ಧೊಡ್ಯಾ ಬರ್ಯಾ ಲಕ್ಷಣಾಂನಿ ಭರ್ಲೊಂ; ಖೆಳ್ಚ್ಯಾಂತ್, ಗಾಂವ್ಚ್ಯಾಂತ್, ನಾಚ್ಯಾಂತ್ ಹುಶಾರ್ ಜಾಲ್ಲ್ಯಾಬರಿಚ್ ಕೊಂಕ್ಣಿ-ಕನ್ನಡ ಪತ್ರಿಕಾಂ ಅಂಗಾಲಾಪಾನ್ ವಾಚ್ತಾಲೊಂ ಮಾತ್ ನ್ಹಯ್ ಇಸ್ಕೊಲಾಂತ್ಲ್ಯಾ 'ಮಕ್ಕಳ ಹಬ್ಬ' ಆನಿ ಜೆಪ್ಪು ಸಂಘಾಚ್ಯಾ ನಾಟಕಾಂನಿ ಪಾತ್ರ್ ಘೆತಾಲೊಂ (ಪಾಂಚ್ ವರಾಂ ಪ್ರಾಯೆರ್ ಖುರ್ಸಾರ್ ಉಮ್ಕಳ್ಚೊ ಕ್ರಿಸ್ತ್ ಜಾಲ್ಲೊಂ). ದೆಕುನ್ ಪಪ್ಪಾನ್ ಹಟ್ ಧರುನ್ ಸಾಂ ಲುವಿಸ್ ಕೊಲೆಜ್ ಇಸ್ಕೊಲಾಕ್ ಧಾಡ್ಲಲ್ಯಾನ್ ಹಾಂವ್ ಬಚಾವ್ ಜಾಲ್ಲೊಂ!

ಆಜ್ ಕಿತೆಂಗಿ ಆದ್ಲೊ ಉಗ್ಡಾಸ್ ಮ್ಹಾಕಾ ಭಾರಿಚ್ ಧೊಸ್ತಾ, ಪುಣ್ ಪಾಟಿಂ ದೀಶ್ಪ್ ಮ್ಹಳ್ಯಾರ್ ಜಿಣಿಯೆಂತ್ಲ್ಯಾ ಘಡಿತಾಂಚೊ ನಿಯಾಳ್ ಜಾಲ್ಲ್ಯಾನ್ ಸಮಾಧಾನ್ ಪಾವ್ತಾಂ. ಉಗ್ಡಾಸ್ ಮ್ಹಣಾನಾ ಜೆರಾಲ್ ಧರಾನ್ ಲಿಸಾಂವಾಂಭರಿತ್ ಆನಿ ಸಂದೇಶಾಂಚೊ ಫುಡೆಂ ಘಾಲ್ಚ್ಯಾಂತ್ ರಾಜಾಂವ್ ಆಸಾ ಮ್ಹಣ್ ಲೆಕ್ತಾಂ. ಹ್ಯಾ ದಿಸಾಂನಿ ಮ್ಹಾಕಾ ಭಾರಿಚ್ ತೊಪ್ಪಿ ಸಂಗತ್ ಆಪ್ಲಿಂ ಪುಸ್ತಿಕಾಂ ಯಾ ಕಾಣಿಯಾಂ ಪುಂಜೆ ವಿಕೊಂಕ್ ಆಮ್ಚ್ಯಾ ಧೊಡ್ಯಾ ಬರಯ್ಲಾರಾಂನಿ ಕಾಡ್ಚಿ ವಾಂವ್ಚ್ ಆನಿ ಗೂಂಡ್ ಹಂಗಾಚೊ ವಾವ್, ಹ್ಯಾ-ತ್ಯಾ ಪೋಷಕಾಂಕ್ ಧರುನ್ ಫಾಯ್ಸ್ ಕೆಲ್ಯಾ ಉಪ್ರಾಂತ್ ವಿಕ್ರಾ ವಾಂವ್ಚ್ ಖಂಡಿತ್ ಲಜೆಚಿ.

ಹಾಂವೆಂ ಸೀದಾ 'ಕಿತ್ಯಾಕ್ ಫಾಯ್ಸ್, ವಿಕ್ರಾ ವಾಂವ್ಚ್?' ವಿಚಾರ್ತಾನಾ ಆಸುಂದಿ, ಮ್ಹಜ್ಯಾ ಪರಿಶೀಲನಾ ಪರಾಣ್ ಕೊಂಕ್ಣಿ ಪತ್ರಿಕಾಂ-ಪುಸ್ತಕಾಂ ವಾಚ್ಚೆಲೆ ಬೊಟಾಂ ತಿತ್ಲೆ ತರ್ ಹಜಾರೊಂ ಖರ್ಚಾನ್ ಪುಸ್ತಿಕಾಂ ಪುಂಜಾಂವ್ಚಿಂ ಖಾಸ್ಗಿ ದವ್ಲತೆಖಾತಿರ್. ಉಗ್ಡಾಸ್ ದವರ್ಯಾಂ: ಸಾಹಿತಿ ಆಲ್ತಾರಿಸಾಥಾವ್ನ್ ಧರ್ನ್ ಸರ್ವಾಂಚಿ ವಿಸರ್ ಪಡ್ಲ್ಯಾ, ಆಮ್ಚಿ ಗತ್ಯಾ ತಿಚ್ ಮ್ಹಣ್ತೆತ್!

ಖಾಸ್ಗಿ ದವ್ಲತ್ ಮ್ಹಣಾನಾ ದೆವಾಸ್ಪಣಾಚೆಂ ಪಿಶೆಂ ಝಳ್ಕಾತಾ, ಭುತಾಪಾತ್ರಾಕ್ ಆರಾಧನ್ ಕರ್ಚೆಂ, ಧುಂಪಂವ್ಚೆಂ ಫಿತಿಪ್ಪಣ್ ತರ್ ಆಮ್ಚ್ಯಾ ಇಮಾಜೆಂಕ್ ನಮಸ್ಕಾರ್ ಕರ್ಚೆಂ, ಉಮೊ ಘೆಂವ್ಚೆಂ, ಫಿತಿಪ್ಪಣ್ ನ್ಹಯ್ಗೀ 'ಎಕಾ ನಿಜಾ ದೆವಾಕ್ ಮಾನ್ ದೀ' ಉಪಾದೆಸಾಕ್ ಆಡ್ ವಚಾನಾಂಗೀ? ಚತ್ರಾಯ್ ಕರ್ಯಾಂ, ಇಗರ್ಚೆಂತ್ ಇಮಾಜಿ ಕಂಡೊ ದವರ್ಚಾಕ್!

ಕೊಂಕ್ಣಿ ಸಾಂಬಾಳ್ಚಿ ಲಿಖ್ಣಿ, ಇಡ್ಯಾಂತ್ ಮಾರ್ಚಿ ಲಕ್ಷಿ

ಪಾಟ್ಲಾ ದಿಶ್ಚಿಂತ್ 2006-10 ಆವ್ಡೆಚೆಂ ವಿಶ್ಲೇಷಣ್ ಕರ್ತಾನಾ ಏಕ್ ವಿಶಿಷ್ಟ್ ಸಂಗತ್ ಚುಕೊನ್ ಗೆಲಿ ಆನಿ ತಿ ಸಂಗತ್ ಕೊಂಕ್ಣಿ ಸಾಹಿತ್ಯಾಕ್, ಬರಯ್ಣಾರಾಂಕ್ ಆನಿ ಅಭಿಮಾನಿಂಕ್ ಭಾರಿಚ್ ಗರ್ಟೆಚಿ ಸವೆಂ ಉತ್ತೀಮ್ ದೆಕಿಚಿ ಜಾಲ್ಲ್ಯಾನ್ ಹಾಂಗಾಸರ್ ಪಾತ್ಯಾಂವ್ಕ್ ಆಶೆತಾಂ. ಹ್ಯಾ ಸಂಗ್ತೆಲ್ಲೊ ಪಯ್ಲೊ ವಾಂಟೊ ಮಹತ್ವಾಚೊ ತರೀ ಸಾಹಿತ್ಯ್ ಆವರಣಾಂತ್ ಸದಾಂ ಚಾಲು ಆಸ್ಚೊ ಆನಿ ಕೊಂಕ್ಣೀ ಬರಯ್ಣಾರಾಂಕ್ ಪ್ರೋತ್ಸಾಹ್ ದಿಂವ್ಚ್ಯಾ ಬರಾಬರ್ ಕೊಂಕ್ಣಿ ಮಾತೆಕ್ ಅಲಂಕಾರಾಭರಿತ್ ದವ್ಲತೆನ್ ಭರೊ. ಹೆಂ ಘಡೆಂಯಿ ಚಲೊಂದಿ ಮ್ಹಣ್ ಆಂವ್ಡೆತಾಂ.

ಪಯ್ಲೊ ವಾಂಟೊ ಕೊಂಕ್ಣಿ ಕುಟಮ್ ಬಾಹ್ಯೇಯ್ ಸಂಘಾನ್ ಮ್ಹಾಕಾ 2010 ವರಾಚಿ ಪ್ರಶಸ್ತಿ ಭೆಟಯಿಲ್ಲೊ, 50 ಹಜಾರ್ ರುಪಯ್ ಪುಸ್ತಕಾಂ ಪಾಟಯಿಲ್ಲೊ ಆನಿ ಹಜಾರ್ ಪರ್ಲೆ ಹುಜಿಂ ರಂಗಾಳ್ ಧರಾನ್ ಸನ್ಮಾನ್ ಕೆಲ್ಲೊ. ತಾಂಚೊ ಪ್ರಶಸ್ತಿ ಪತ್ರ್ ಆತಾಂಯ್ ವಾಚ್ತಾಂ, ಗೂಂಡಾಯೆನ್ ಋಣಿ ಜಾವ್ನಾಸಾಂ ದುಸ್ರೊ ವಾಂಟೊಚ್ ಮ್ಹಾಕಾ ವಿಜ್ಞೇತ್ ಕೆಲ್ಲೊ, ಮ್ಹಜ್ಯಾ ವಿಂಚವ್ಣೆಕ್ ವಿಚಿತ್ರ್ ಧರಾನ್ ಕಾರಣ್ ಜಾಲೊ!

ಸುಮಾರ್ ಏಕಾ ವರಾ ಉಪ್ರಾಂತ್ ಏಕಾ ಕೊಂಕ್ಣಿ ಸಾಹಿತ್ಯಾ ಕಾರ್ಯಕ್ರಮಾವೆಳಿಂ, ಬಾಹ್ಯೇಯ್ ಧಾವ್ನ್ ಆಯಿಲ್ಲೊ ಏಕ್ಲೊ ಅಭಿಮಾನಿ ಮ್ಹಜೆ ಸಂಗಿಂ ಸಂವಾದ್ ಚಲಯ್ತಾನಾ ಏಕ್ ವಿಶಿಷ್ಟ್ ಮಾಹೆತ್ ದಿಲಿ. ತ್ಯಾ ಪರ್ಮಾಣೆ ಕೊಂಕ್ಣೀ ಕುಟಮ್ ಪ್ರಶಸ್ತಿ ಭೆಟಂವ್ಚ್ಯಾಕ್ ವಿಂಚವ್ಣೆ ಕರ್ಚ್ಯಾ ಸಮಿತಿಂತ್ ತೊಯಿ ಆಸ್ಲೊ ಆನಿ ಚ್ಯಾರ್-ಪಾಂಚ್ ನಾಂವಾಂಬಾಬ್ಲಿಂ ತರ್ಕ್ ಚಲ್ತಾನಾ ಮ್ಹಜೆವಿಶಿಂ ತಾಣೆ ಏಕ್ ವಿಚಿತ್ರ್ ಶಿಫಾರಸ್ ಮುಕಾರ್ ಘಾಲ್ಲಿ. ತ್ಯಾ ಪರ್ಮಾಣೆ ಮ್ಹಜೆ ರಾಜಕೀಯ್ ಲೇಖನಾಂ ಸೊಂಪ್ಯಾರಿತಿನ್ ಆಸ್ಲೆಲ್ಯಾನ್ ಸಾದ್ಯಾ ವಾಚ್ಪಾಂಕ್ ಸಮ್ಮಣಿ ದಿಂವ್ಚಿ.

ದೃಶ್ಯಾಂತಾಕ್ ತಾಣಿ ಆಪ್ಲ್ಯಾ ಬಾಪಾಯ್ ವಿಶಿಂ ಸಾಂಗ್ಲೆಂ; ತೊ ಮ್ಹಜಿ ರಾಜಕೀಯ್ ಲೇಖನಾಂ ವಾಚುನ್ ಸೊಂಪೆಂ ಗಿನ್ಯಾನ್ ಆಪ್ಣಾಯ್ತಾಲೊ ಆನಿ ಆಪ್ಲ್ಯಾ ಸಾಂಗಾತ್ಯಾಸಂಗಿಂ ತರ್ಕ್ ಮಾಂಡುನ್ ವಾವ್ರ್ ದೀವ್ನ್ ಶಾಭಾಸ್ತಿ ಜೊಡ್ತಾಲೊ. ಮ್ಹಜ್ಯಾ ಅಭಿಮಾನಿನ್ ಆಪ್ಲ್ಯಾಚ್ಯಾ ಬಾಪಯ್‌ಬರಿ ಗಿನ್ಯಾನ್ ಜೊಡ್ತಲೆ ಸಬಾರ್ ಆಸುಂಕ್ ಪುರೊ ಮ್ಹಳ್ಳೆಂ!

ತಿತ್ಲೆಂಚ್, ಹೆರ್ ವಿಂಚವ್ಣೆದಾರಾಂಕ್ ತೊ ವಾದ್ ಮೆಚ್ಚಾಲ್ಲೊ ಆನಿ ಮ್ಹಜೆಂ ನಾಂವ್ ವಯ್ರ್ ಪಡ್ಲೆಂ! ಹ್ಯಾ ಸಂಗ್ತೆನ್ ಪ್ರಭಾವಿ ಜಾಲ್ಲ್ಯಾ ಆನಿ ಮನ್ ಘಲ್ಲೆಲ್ಯಾ ಹಾಂವೆಂ ತ್ಯಾ ಉಪ್ರಾಂತ್ ರಾಜಕೀಯ್ ಲೇಖನಾಂಕ್ ಚಡ್ ಗುಮಾನ್ ದಿಲ್ಲೆಂ

ಆನಿ ಭಾರತೀಯ್ ತಶೆಂ ಜಾಗತಿಕ್ ಘಡಿತಾಂಕ್ ಸೊಂಪ್ಯಾರಿತಿನ ವಿವರ್ದುಂಚಿ ಶೈಲಿ ಜಿಕೊನ್ ಬರೆಂ ನಾಂವ್ ಜೊಡ್ಲೆಂ. ಹಾಂವ್ ಭಾರಿಚ್ ಭಾಗಿ, ಬೊಂಬಯ್ಚ್ಯಾ ಎಕಾ ಪತ್ರಿಕಾಂತ್ ಮಹಿನ್ಯಾವಾರ್ ದೋನ್ ಆನಿ ಗಾಂವ್ಚ್ಯಾ ಎಕಾ ಪತ್ರಿಕಾಂತ್ ದೋನ್ ಲೇಖನಾಂ ಸರಾಗ್ ಫಾಯ್ಜ್ ಜಾಲಿಂ. ಹೆಂ ಭಾಗ್ ಆತಾಂಯ್ ಚಾಲು ಆಸಾ ಆನಿ ಮ್ಹೂಕಾ ಖಿಬ್ರೆ ಪತ್ರಾಂ ವಾಚುಂಕ್, ಖಿಬಾರ್ ಬರವ್ನ್ ದವರುಂಕ್ ಭಾರಿಚ್ ಉರ್ಬಾ ಲಕಯ್ತಾ.

ಇಡ್ಯಾಂತ್ ಹೆರ್ ಬರಯ್ಣಾರಾಂಕ್ ಏಕ್ ಸಂದೇಶ್ ಪಾಟಂವ್ಕ್ ಕರ್ತಾ: ಹಾಂವೆಂ 'ಅಳಿದ ಊರಿಗೆ ಉಳಿದವ ಗೌಡ' ಯಾ 'ಅಧುಂಕಾ ರಾಜ್ಯ ಮೆ ಕಾಣಾ ರಾಜಾ' (ಕುಡ್ಯಾಂಚ್ಯಾ ರಾಜಾಂತ್ ತಿಸ್ರ್ಯಾ ದೊಳ್ಯಾಂಚೊ ರಾಯ್) ಜಾಂವ್ಕ್ ನಜೊ, ಹೆರ್ ಬರಯ್ಣಾರಾಂನಿ ರಾಜಕೀಯ್ ಲೇಖನಾಂ ಬರೊಂವ್ಕ್ ಪ್ರಯತ್ನಾನ್ ಕರಿಜಾಯ್.

ವ್ಹಯ್ ಕರಿಜಾಯಿಚ್, ಪ್ರತ್ಯೇಕ್ ಜಾವ್ನ್ ತರ್ಲ್ಯಾ ಬರಯ್ಣಾರಾಂನಿ ಹೊ ರಿತೊ ಜಾಗೊ ಭರಿಜಾಯಿಚ್! ಪ್ರಶಸ್ತಿ ಪುರಸ್ಕಾರ್ ಮ್ಹಣ್ತಾನಾ ಮ್ಹಜಿ ಪಾಟಿಂ ದೀಶ್ಪ್ ಸಮ್ಜಣೆಚ್ಯಾ ರಾಜಾಂವಾ ವಯ್ ಖಿಂಚ್ತಾ. ಹಾಂವೆಂ ಸಂಪಾದಕಾಂಚ್ಯಾ ಕಲ್ಪಾ-ಒತ್ತಡಾವಿಶಿಂ ವಿವರುನ್ ಆಮ್ಚಿ ಕೃತಿ ಫಾಯ್ಜ್ ಜಾಯ್ನಾ ತರ್ ಸೊಸುನ್ ವ್ಹರಿಜಾಯ್ ಮ್ಹಳ್ಯಾಬರಿಚ್ ಆಮ್ಚ್ಯಾ ಗಿನ್ಯಾನ್ ಆನಿ ಮ್ಹಲ್ಗಡ್ಯಾ ಬರಯ್ಣಾರಾಂನಿ ಪ್ರಶಸ್ತಿ ಪುರಸ್ಕಾರ್ ಮಾತ್ಯಾ ವ್ಹಯ್ಲಾನ್ ವೆತಾನಾ ನಿರ್ದಿಕಾರ್ ಸ್ವಭಾವಾಕ್ ಆರಾಯ್ಚಿ, ಬೆಜಾರ್ ಪಾವಾನಾಸ್ತಾಂ-ನಿರಾಶಿ ಜಾಯ್ನಾಸ್ತಾಂ ವಿಂಚವ್ಣಾರಾರಾಂಕ್ ವಿಶಿಷ್ಟ್ ಸವೆಂ ವಿಚಿತ್ ಒತ್ತಡ್ ಆಸಾ ಜಾಲ್ಯಾನ್ ವಿಂಚವ್ಣೆಂತ್ ಚಡ್ ಉಣೆಂ ಜಾಂವ್ಕ್ ಸಾಧ್ಯ್ ಆಸಾ.

ದೃಶ್ಯಾಂತಾಕ್ ಪ್ರಸ್ತುತ್ ಬರಯ್ಣಾರಾಂ ಪಯ್ಲಿ ಮ್ಹಜ್ಯಾ ಹಿಸ್ತಾರ್ ಶ್ರೇಷ್ಟ್ ಮಟ್ವಾಂತ್ ಆಸ್ಚ್ಯಾ ಸಾಹಿತಿ ಎಡ್ಲಿನ್ ಜೆ.ಎಫ್.ಡಿಸೋಜಾ ವಿಶಿಂ ಸಾಂಗ್ತಾಂ. ತಾಕಾ ಆತಾಂ ಕೊಂಕ್ಣಿ ಕುಟಮ್, ಬಾಹೇಯ್ನ್ ಪ್ರಶಸ್ತಿ ಲಾಭಾನಾ ವಿಜೇತ್ ಪಾವ್ಲೆಲ್ಯಾ ಹಾಂವೆಂ 'ರಾಕೊಂಕ್ ಕೆಲ್ಯಾಕ್ ತುಕಾ ಬೆಜಾರ್ ಜಾಂವ್ಕ್ ನಾಂಯೆ?' ವಿಚಾರ್ತಾನಾ ತಾಣೆಂ ಸ್ಪಷ್ಟ್ ತಾಳ್ಯಾನ್, 'ನಾ ತಿ ತಾಂಚಿ ಖುಶಿ, ಪುಣ್ ಆತಾಂ ಹಾಂವ್ ಖಂಡಿತ್ ಧಾದೊಶಿ, ಉಪ್ಕಾರ್ ಭಾವುಡ್ತಾಂ' ಮ್ಹಳ್ಳೆಂ.

ಸಾಹಿತಿ ಎಡ್ಲಿನಾಚಿ ದೇಕ್ ಆಮಿ ಸರ್ವ್ ಬರಯ್ಣಾರಾಂನಿ ಖಿರ್ಯಾ ಮನಾ-ಮತಿನ ಪಾಳುಂಕ್ ಜಾಯ್. ಅಸಲೆ ಪ್ರಸಂಗ್, ಸಬಾರ್ ಆನಿ ಮ್ಹಜ್ಯಾ ದಿಶ್ಟಿಂತ್ ಆಸಾತ್ ಜಾಲ್ಯಾನ್ ಉಗ್ಡಾಸ್ ಉಡ್ಡಾತಾನಾ ಆನಿ ಗರ್ವ್ ಧಾಡಾಯ್ತಾನಾ ಘಡೆಂ ಹಾಡುಂಕ್ ಆಶೆತಾಂ. ಸದ್ವಾಕ್ ಹಿ ಖಾತ್ಕುಚ್ಚಿ ಮ್ಹಳ್ಯಾರ್ ಆದ್ಲ್ಯಾ ಉಗ್ಡಾಸಾಂಚಿ ಖೊರೊಜ್ ಕುಶಿಕ್ ಲೊಟುನ್ 2011-2015 ಆವ್ಲೆಚೆಂ ಪರಿಶೀಲನ್ ಕರುಂಕ್ ಆಶೆತಾಂ. ಮ್ಹಜ್ಯಾ ದಿಶ್ಟಿಂತ್ ಹಿ ಆವ್ಲಿ ಕೊಂಕ್ಣಿ ಸಾಹಿತ್ಯಾಚ್ಯಾ-ಬರಯ್ಣಾರಾಂಚ್ಯಾ ಪ್ರಗತೆಕ್ ಸುಖಾಳ್ ಸವೆಂ ದುಖಾಳ್ ಘಡಿತಾಂನಿ ಭರ್ಲಿ.

ದುಖಾಳ್ ಸಂಗತ್ ಜಾವ್ನ್ ನಜೆತ್-ಡೊಲ್ಚಿ-ಸಿಜೆಸ್ ತ್ರಿಮೂರ್ತಿನ ತಿತ್ಲ್ಯಾ ಮಿನತೆನ್ ಲಾಯಿಲ್ಲೊ, ವಾಗಯಿಲ್ಲೊ ಆನಿ ಫೋಸ್ ಕೆಲ್ಲೊ ಕೊಂಕ್ಣಿ ಲೇಖಿಕಾಂಚೊ ಎಕ್ಕಾರ್ ಅಸ್ತುತ್ ಜಾಲೊ, ಆಡ್ಪಾಂಯಾಂನಿ ಶಿರ್ಕಾಲೊ ಆನಿ ಆಡ್ ಪಡ್ಲೊ. ತ್ಯಾ ಬರಾಬರ್ ಪರ್ನ್ಯಾ-ತರ್ನ್ಯಾ ಬರವ್ಣಾಂಕ್ ಎಕಾಮೆಕಾ ಮೆಳ್ಳೊ ಸಂವಾದ್ ಚಲಂವ್ಚೊ ಆವ್ಕಾಸ್ ಚುಕೊ.

ತಾಚ್ಯಾಕ್ಯಾಯಿ ವ್ಹರ್ಟಂ ಜಾವ್ನ್ ವೆವೆಗ್ಯಾ ಪ್ರದೇಶಾಂನಿ ನವ್ಯಾ ಲೇಖಿಕಾಂತ್ ತರ್ಪಿತಿ ದಿಂವ್ಚೆಯಿ ಬಂಧ್ ಜಾಲೆಂ! ಧಾರ್ಮಿಕ್ ಪತ್ರಿಕಾಂಚೊ ಸಂಖೊ ಚಡ್ಲೊ, ಯಾಜಕಾಂಕ್-ಧರ್ಮಭಯ್ಣಿಕ್ ಆಪ್ಲೊ ಭಾವಾಡ್ ಆರಾಧನಾ ರೀತ್ ವಿವರುಂಕ್ ಆವ್ಕಾಸ್ ವಾಡ್ಲೊ. ಪರಿಣಾಮ್ ಜಾವ್ನ್ ಸಾಮಾಜಿಕ್ ಕೃತಿಯೊ ರಚ್ಚ್ಯಾ ಬರಯ್ಣಾರಾಂಕ್ ಆವ್ಕಾಸ್ ಉಣೊ ಜಾಲ್ಲ್ಯಾನ್ ಸಬಾರ್ ತರ್ನೆ-ಪರ್ನೆ ಲೇಖಿಕ್ ಉರ್ಬಾ ನಿಂವೊನ್ ಮಾಯಾಗ್ ಜಾಲೆ. ಭೊರ್ಯಾ ವಯ್ರ್ ಭೊರ್ಯುಟಿ ಜಾವ್ನ್ ಪತ್ರಿಕಾಂಚೊ ಖರ್ಚ್ ವಿಪ್ರೀತ್ ಜಾಲ್ಲ್ಯಾನ್ ಲೇಖಿನಾಂ ಪ್ರಾಸ್ ಚಡ್ ಸುವಾತ್ ಜಾಹೀರಾತಾಂಕ್ ದಿಂವ್ಚಿ ಗತ್ ಜಲ್ಮಾಲಿ. ಪರಿಣಾಮ್ ಜಾವ್ನ್ ಲೇಖಿನಾಂ-ಕಾಣಿಯಾಂಚಿ ತಕ್ಲಿ ಆನಿ ಪಾಂಯ್ ಕಾತರ್ಚಿ ಪರಿಗತ್ ಉಬ್ಜಾಲಿ.

ಮ್ಹಾಕಾ ಮಾಂದ್ಚ್ಯಾ ಭೆಟಿವೆಳಾ ಕುಮ್ಗಾರ್ ಜಾಂವ್ಚ್ಯಾ ಬರಯ್ಣಾರಾಂಚೆಂ ರುದಾನ್ ಮ್ಹಾಕಾ ಭಾರಿಚ್ ದುಖಿ ಕರ್ತಾ, ತಾಂಚ್ಯೊ ಕೃತಿಯೊ ಚಡಾವತ್ ಫಾಯ್ ಜಾಯ್ನಾಸ್ತಾ ಮಹಿನೆಭರ್ ಲೊಳ್ತಾನಾ, ನಿರಾಲೆನ್ ಪಾಟಂ ಘೆಂವ್ಕ್ ವೆತಾನಾ ಮೆಳಾನಾಸ್ತಾಂ ದುಖ್ ದಿತಾನಾ ಆನಿ ತ್ಯಾ ವರ್ವಿಂ ಸಾಹಿತ್ಯಾ ದಿವೊ ಪಾಲ್ತಾತಾನಾ ಮ್ಹಾಕಾ ಬೆಜಾರ್ ಜಾತಾ. ಪುಣ್ ಪತ್ರಿಕಾಂಕ್ಯಾಯಿ ರಗ್ಣಿ ಆಸಾತ್, ಪಾಟಂ-ಫುಡೆಂ ಘಸ್ಪುಂಕ್ ಪಡ್ತಾ ಮ್ಹಣ್ತಾನಾ ಪರಿಹಾರ್ ದಿಸಾನಾ!

ಭರ್ವ್ಸ್ಯಾಚೆಂ ಕೀರ್ಣ್ ಜಾವ್ನ್ ನವ್ಯಾ ದಿಯೆಸೆಜೆನ್ ನವ್ಯಾ ಉಜ್ವಾಡಾಚಿ ಪತ್ರಿಕಾ ಕಿರ್ಲಾಯ್ತಾನಾ ಆನಿ ಪನ್ನಾಸಾಂ ವಯ್ರ್ ಫಿರ್ಗಜೆಂನಿ ಖಾಸ್ಗಿ ಪತ್ರಿಕಾಂಕ್ ಜಲ್ಮ್ ಲಾಭ್ತಾನಾ, ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ ಮಹಿನಾಕ್ ದೋನ್ ಬೂಕ್ ಫಾಯ್ಸ್ ಕರ್ತಾನಾ ಆನಿ ಮೊಬಾಯ್ಲೆ ಕೊಂಕ್ಣಿ ಬಜಾರಾದ್ವಾರಿಂ ಸಗ್ಳಾನಿತ್ಯಾನ್ ವಿಕೊ ಠರಾಯ್ತಾನಾ ಅಪರಿಮಿತ್ ತೃಪ್ತಿ ಭೊಗ್ತಾ. ಹ್ಯಾ ಕಿರ್ಣಾಂಕ್ ಫೋಸ್ ಕರ್ತಲೆ ದಾನಿ-ಪೋಶಕ್ ದರಬಸ್ತ್ ಆಸಾತ್ ಮ್ಹಣ್ತಾನಾ ಕೊಂಕ್ಣಿ ಸಾಹಿತ್ಯಾ ಶೆತ್ ಬಾಳ್ವಾತೆಲೆಂ, ರಂಗಾಳ್ ಫಳಾಂ ಕೃತಿಯಾಂನಿ ಭರ್ವಲೆಂ ಮ್ಹಣ್ಣೊ ಭರ್ವಸೊ ಜಲ್ತಾ.

ಮ್ಹಜಿ ಪಾಟಂ ದೀಶ್ ಅಸಲ್ಯಾ ಭರ್ವ್ಸ್ಯಾನ್ ಭರುಂದಿ ಆನಿ ಫುಡೆಂ ಕೊಂಕ್ಣಿ ಮಾತೆಕ್ ಅಲಂಕಾರ್ ಪಾಟಂವ್ಚಿ ಮ್ಹಳ್ಳಿ ಆಶಾ ಜ್ಯಾರಿ ಜಾಂವ್ಚಿಂ ಮುಣಾಂ ಉಜ್ವಾಡ್ಲ್ಯಾಂತ್ ಆನಿ ಮ್ಹಾಕಾ ಸಮಾಧಾನೆನ್ ಉಸ್ವಾಸ್ ಕಾಡುಂಕ್ ವಾಟ್ ದಿತಾತ್. ಕೊಂಕ್ಣಿ ಲೇಖಿಕಾಂಚ್ಯಾ ಎಕ್ವಾರಾ ಪ್ರಾಸ್ ಬಳ್ವಂತ್ ಅಖಿಲ್ ಭಾರತ್ ಕೊಂಕ್ಣಿ ಲೇಖಿಕಾಂಚೆಂ ಸಂಘಟನ್ ಜಲ್ಮಾಲಾ ಆನಿ ಆಮ್ಚೆ ಸಂಗಿ ಗೊಂಯ್ಚ್ಯಾ ಸವೆಂ ಕೇರಳಾಚ್ಯಾ ಲೇಖಿಕಾಂಕ್ ಎಕ್ವಟಾಯ್ ಮಾತ್ ನ್ಹಯ್ ವೆವೆಗ್ಯಾ ಶ್ಲೆರಾಂನಿ ಸಭಾ ಮಾಂಡ್ತಾ. ತ್ಯಾಚ್ ಪರಿಂ ಕೊಂಕ್ಣಿ ಪ್ರಚಾರ್ ಸಂಚಾಲನ್ ಕಾರ್ಯಾಳ್ ಜಾಲಾಂ ಆನಿ ಇಸ್ಕೂಲಾಂನಿ ವಿದ್ಯಾರ್ಥಿಂಕ್ ಕೊಂಕ್ಣಿ ಭಾಸ್ ಸಾರ್ಕಾರಿತಿನ್ ಶಿಕ್ವಂವ್ಕ್ ಮಿನತ್ ಕರ್ತಾ, ಆಮ್ಚ್ಯಾ ಶಿಕ್ಷಕಾಂಚ್ಯಾ ಆಧಾರಾನ್, ಹಟಾನ್.

ಹಿಂ ಸರ್ವ್ ಘಡಿತಾಂ 2011-15 ಆವ್ಡೆಚಿಂ, ಮ್ಹಜ್ಯಾ ದಿಶಿಕ್ ಸಾಂಪಡ್ಲೆಂ, ಬರ್ಯಾನ್ ಚಲುಂಕ್ ಹಾಂವೆಂ ಆಶೆಂವ್ಚಿಂ.

56

ಯುವ ಬರವ್ವಾಂಕ್ ದರ್ಶನ್, ಆಡಾಯ್ ಘರ್ಷಣ್

ಹಾಂವ್ 1956 ಇಸ್ವೆಂತ್ ಮಂಗ್ಳುರ್ಚ್ಯಾ ಕೊಂಕ್ಣಿ ಸಾಹಿತ್ಯಾಂತ್ ಕಿರ್ಲಾಲೊಂ ಜಾಲ್ಯಾನ್ ಆನಿ ತಾಚ್ಯಾ ಆದಿಂ ಸಾಂಪ್ರದಾಯಿಕ್ ಚಿಂತ್ನಾಚೆಂ ಸಾಹಿತ್ಯ ವಾಚ್ಪಾಲೊ ಜಾಲ್ಲ್ಯಾನ್ ಸಬಾರ್ ಸಂಗ್ಳಿಂನಿ ಆತಾಂಯ್ ಸಾಂಪ್ರದಾಯಿಕ್ ರಿತಿ-ನಿತಿವರ್ವಿಂ ವಳ್ವಳ್ತಾಂ ಮ್ಹಣ್ಯೆತ್. ಮ್ಹಾಕಾ ಆಟ್ರಾ ವರ್ಸಾಚ್ಯಾ ಪ್ರಾಯೆರ್ ಆಪ್ಲ್ಯಾ ಹಾತಾ ತಾಳ್ವೆರ್ ಬಸವ್ನ್ ವಾಗಯಿಲ್ಲ್ಯಾ ಸಾಹಿತಿ ಜೊಸಾ ಆಲ್ವಾರಿಸಾ ಬರಿ ಸಾಹಿತಿ ವಿಜೆಪಿ ಸಲ್ವಾನ್ವಾ ಎಟಿ ಲೊಬೊ ಆನಿ ಚಾಪ್ರಾ ದಕೋಸ್ತಾ ಹಾಂಚ್ಯಾ ಸಾಹಿತ್ಯ ಕೃತಿಯಾಂಚೊ ಪ್ರಭಾವ್ ಮ್ಹಜೆರ್ ಭರ್ವೂರ್ ಪಡ್ಲೊ.

ಆನಿ ತಾಂಕಾಂ ಮೇಲ್ವಂಕ್ ಜಾವ್ನ್ ದವರ್ತಾನಾ ಸವೆಂ ತಾಂಚ್ಯಾ ಕೃತಿಯಾಂ ಥಾವ್ನ್ ರೀತ್ ನೀತ್ ಶಿಕ್ತಾನಾ ಕೊಂಕ್ಣಿ ಕಥೊಲಿಕ್ ಸಮಾಜಿಚ್ಯಾ ಅವರಣಾ ಭಿತರ್ಚ್ ಮ್ಹಜೆಂ ಸಾಹಿತ್ಯಾ ಚಿಂತಪ್ ವಾಡ್ಲೆಂ ಆನಿ ಮ್ಹಜ್ಯಾ ಕೃತಿಯಾಂಕ್ ಮಾರ್ಗದರ್ಶನ್ ಲಾಭ್ಲೆಂ. ಪೂಣ್ ಸಾಂಪ್ರದಾಯಿಕ್ ಕಟ್ಟಾವಾದಿ ಚಿಂತ್ನಾಭಿತರ್ಚ್ ಉರ್ದೊನಾ. ಕಟ್ಟಾವಾದಿ ಚಿಂತ್ನಾಭಿತರ್ಚ್ ಉರ್ದೊ ನಾ. ಕಟ್ಟಾವಾದಿ ಚಿಂತಪ್ ಮ್ಹಳ್ಯಾರ್ ವೆಳಾ ಕಾಳಾತೆಕಿತ್ ನವೆಂಸಾಂವ್ ಘಡುಂಕ್ ಇನ್ವಾರ್ ಕರ್ಚಿ ಪಿಡಾ!

ಆನಿ ಹ್ಯಾ ಪಿಡೆಕ್ ಬಲಿ ಜಾವ್ನ್ ಮ್ಹಜೆ ಸಬಾರ್ ಸಾಹಿತ್ಯಾ ಸಾಂಗಾತಿ ಆಳ್ವಾಲೆ ಮ್ಹಣ್ತಾನಾ ಸಮಾ ವಿರೋಧ್ ದಿಶಾನ್ ದಾಟ್ ನವೆಂಸಾಂವ್ ಹಾಡುಂಕ್ ವಾವುರ್ಲೆಲೆಯಿ ಸಕ್ಲಾ ಪಡ್ಲೆ. ತ್ಯಾ ಕಾಳಾಕ್ ದಾಟ್ ನವೆಂಸಾಂವ್, ಸಾಹಿತ್ಯಾಂತ್ ಅಧುನಿಕ್ ಚಿಂತಪ್ ಯಾ ನವೀಕರಣ್ ವಿಗ್ಯಾನ್ ವಾಗಂವ್ಚ್ಯಾ ಬದ್ಲಾಕ್ (ಇಂಗ್ಲಿಷ್, ಹಿಂದಿ ಕನ್ನಡ ಸಾಹಿತ್ಯಬರಿ) ಖಾಲಿ ಲೈಂಗಿಕ್ ಉದ್ದೇಶಾಕ್ ಆನಿ ಧಾರ್ಮಿಕ್ ನಿಂದಾಕ್ ಸೀಮಿತ್ ಜಾಲ್ಲ್ಯಾನ್ ತ್ಯಾ ವಾಟೆನ್ ಗೆಲ್ಲೆ ಸಬಾರ್ ಆಪ್ಲೆಂ ಸ್ಥಾನ್ ಮಾನ್ ಹೊಗ್ಡಾಂವ್ಕ್ ಪಾವ್ಲೆ. ತಾಂಚೆಂ ಸಾಧನ್ ವಿಪ್ರೀತ್ ಉಚಾಂಬಳಾಯೆಚೆ ಜಾಲ್ಲ್ಯಾನ್.

ಮ್ಹಜ್ಯಾ ಮತಿಚ್ಯಾ ಬೆಜಾರಾಯೆಂತ್ ರೊಂಭಲಿಂ ತೀನ್ ನಾಂವಾಂ ಆಶಿಂ; ಉರ್ವಾಚೊ ಶ್ರೀ ಗಬ್ಬು, ಚಿಕ್ಮಗ್ಳುರ್ಚೊ ಲಾನ್ಸಲೋಟ್ ಪಿಂಟೊ ಆನಿ ಜೆಪ್ಪುಚೊ ಜೆಮಿ ಬರೊಕಸ್, ಬಹುಶಾ ಹರ್ ನಾಂವಾಯಿ ಆಸ್ತಲಿಂ. ಪೂಣ್ ಹೆ ತೇಗ್ ಉತ್ತೀಮ್ ವಿಚಾರಾಂಚೆ, ವಿಶಿಷ್ಟ್ ಶೈಲೆಚೆ ಆನಿ ಧಯಾಧಿಕ್ ನಡ್ವಾಚೆ ಜಾವ್ನಾಸ್ಲೆಂ. ಥೊಡ್ಯಾಚ್ ವರ್ಸಾಂನಿ ಶಿಖರಾಕ್ ಪಾವುಲ್ಲೆ. ಪೂಣ್ ಆಪ್ಲಿಚ್ ಶಿಮ್ಪಿ ಲಾಸುನ್ ಉಬ್ಜಾ ಆನಿ ನಾಸ್ ಜಾಂವ್ಚ್ಯಾ ಉಲ್ಕಾ (ಕೊಮೆಟ್) ಬರಿ ನಿರಾಶೆನ್ ಆಳ್ವಾಲೆ!

ಕಾರಣ್ ಸೊಂಪೆಂ: ತೆ ಆಪ್ಲ್ಯಾ ವೆಳಾಕಾಳಾಕ್ ಮರ್ಯಾದ್ ಪಾಟಿವ್ನ್ ಆಪ್ಲ್ಯಾ ಸಮಾಜಿಚ್ಯಾ ಮನೋಭಾವಾಕ್ ಸವೆಂ ಮನೋಗತಿಕ್ ಲೆಕಾಕ್ ಧರುನ್ ಆನಿ ಧಾರ್ಮಿಕಾಂಚ್ಯಾ ಪ್ರಭಾವಾಕ್ ಮಾನ್ ಭೆಟಿವ್ನ್ ಆಪ್ಲೆಂ ಸಾಹಿತ್ಯ ರಚ್ಲೆಲೆಂ ತರ್ ಸರ್ವ್

ಬರೆಂ ಜಾತೆಂ. ಜಾಂವ್ ದೆವೊತ್ ಕುಟ್ಮಾಂಕ್, ಊಣ್ ಸೊಧ್ಯಾ ಮ್ಹಾಲ್ಗಡ್ಯಾಂಕ್ ಯಾ ಮೂಟ್ ಧರ್ಯಾ ಯಾಜಕಾಂಕ್ ಗುಮಾನ್ ಕರಿನಾಸ್ತಾಂ, ಲೆಕಾಕ್ ಧರಿನಾಸ್ತಾಂ ಕೊಡು ಉತ್ರಾಂ ವಾಪುನ್ ಆನಿ ಮರ್ಯಾದಿಚಿ ರೀತ್ ಮಸ್ತುನ್ ನವೆಸಾಂವಾಚೆಂ ಸಾಹಿತ್ಯ ರಚ್ಲೆಂಚ್ ತಾಂಚ್ಯಾ ಅವನತಿಕ್ ಕಾರಣ್ ಜಾಲೆಂ, ಬುದ್ಧಂತ್ ಗಿನ್ಯಾನ್ ಸಲ್ಯಾಲೊ.

ತಸಲ್ಯಾ ಮನೋವಿಕಾಸಾಕ್ ಬುನ್ಯಾದ್ ಪಡ್ಲೆಲಿ ಬಹುಶಾ ಹಾಂವ್ ಸಾಂ ಲುವಿಸ್ ಕೊಲೆಜಿಚ್ಯಾ ಹಾಯ್ಸ್ಕೂಲಾಕ್ ವೆತಾನಾ ಆಟ್ವಾ ಕ್ಲಾಸಿಂತ್ ಶಿಕ್ಣೊ 13 ವರ್ಯಾಂಚೊ ಜಾವ್ನಾಸ್ತಾನಾ ಆನಿ ಸ್ಕೂಲ್ ಲೈಬ್ರೆರಿಂತ್ ಲಾಬ್ಚ್ಯಾ ವೆವೆಗ್ಯಾ ಸಾಹಿತಿಂಚಿ ಗ್ರಂಥಾಂ ವಾಚ್ತಾನಾ ಲ್ಹಾನ್ ಪ್ರಾಯೆರ್ಚ್ ಮ್ಹಾಕಾ ವಾಚ್ಚೆಂ ಪಿಶೆಂ ಲಾಗ್ಲೆಂ. ಸುತಾರಿ ಪಾಪ್ಪಾ ಕನ್ನಡ ಪುಸ್ತಿಕಾಂ ಚಂದಮಾಮ, ಬಾಲಮಿತ್ರ ಆನಿ ಕಥಾವಳಿ ಚುಕಾನಾಸ್ತಾಂ ಘೆತಾಲೊ ಆನಿ ಇಡ್ಯಾಂತ್ ಹಾಂವ್ ವಾಚ್ತಾಲೊ. ತ್ಯಾ ವರ್ವಿಂಚ್ ಸಾತ್ವಾ ಕ್ಲಾಸಿಂತ್ಚ್ ಹಾಂವ್ ನಾಟ್ಕುಳೆ ಲಿಖ್ತಾಲೊ. ಖೆಳ್ತಾಲೊ.

ತೆಂ ಜೆಪ್ಪು ಇಸ್ಕೂಲಾಂತ್ ಜಾಲ್ಯಾರ್ ಸಾಂ ಲುವಿಸ್ ಹಾಯ್ ಸ್ಕೂಲಾಂತ್ ಬರ್ಯಾ ವಾಚ್ಪಾಚಿ ಬುನ್ಯಾದ್ ಪಡ್ಲಿ ಮ್ಹಣ್ಯೆತ್. ಕನ್ನಡ್ ಸಾಹಿತ್ಯಾಚಿ ರೂಚ್ ಧರುನ್ ಪಯ್ಲೆಂ ಶಿವರಾಮ ಕಾರಂತ್, ಉಪ್ರಾಂತ್ ತರಾಸು ಆನಿ ಅನಕೈ ಆನಿ ನಿಮಾಣೆಂ ನವೆಸಾಂವಾಚೆ ಬಸವರಾಜ ಕಟ್ಟಿಮನಿ ಆನಿ ನಿರಂಜನ. ಇಡ್ಯಾಂತ್ ಶೆರೊಕ್ ಹೊಮ್ಸ್ ಆನಿ ಪೆರಿ ಮೇಸನ್ ಪತ್ತೇದಾರಿ ಕಾಣಿಯಾಂದ್ವಾರಿಂ ಇಂಗ್ಲಿಷ್ ಆನಿ ಕೊಂಕ್ಣಿ ಸಾಹಿತ್ಯಾಚೆಂ ಮಂಥನ್ ಮ್ಹಾಕಾ ಆಟ್ರಾ ವರ್ಯಾಂ ಭರ್ಯಾ ಆದಿಂ ತ್ಯಾ ವರ್ವಿಂಚ್ ಹಾಯ್ಸ್ಕೂಲ್ ಪರೀಕ್ಷಾ ಉಪ್ರಾಂತ್ಲ್ಯಾ ರಜೆರ್ (ಎಸ್ ಎಸ್ ಎಲ್ ಸಿ) ಕೊಂಕ್ಣಿ ಕಾಣಿಯೊ, ಕವನಾಂ ಆನಿ ಸವಾಲಾಂಚೆಂ ಪ್ರಯತ್ನ. ಭಾರತೀಯ್ ವಾಯುಸೇನಾಂತ್ ಭರ್ತಿ ಜಾಲ್ಯಾ ಉಪ್ರಾಂತ್ ಮಾಂಯ್ ಗಾಂವಾಂ ಸಂಗಿಂ ಸಂಪರ್ಕ-ಸಂಬಂಧ್ ಚಡಂವ್ಚ್ಯಾಖಾತಿರ್ ಮ್ಹಳ್ಳ್ಯಾಬರಿ ಕೊಂಕ್ಣಿ ಪತ್ರಿಕಾಂಕ್ ಬರೊಂವ್ಚೆಂ ಆನಿ ವಾಚ್ಚೆಂ (ಮಿತ್ರ ಆನಿ ಪಯ್ಲಾರಿ) ಚಡ್ ಕೆಲ್ಲ್ಯಾನ್ ಸಾಹಿತ್ಯ್ ವಾವ್ರ್ ಗುಂಡಾಯೆನ್ ರೊಂಬೊ ಆನಿ ವಿಶಿಷ್ ಆನಂದಾಚೊ ಜಾಲೊ.

ಸವೆಂ ವಾಚ್ಚೆಂ ಪಿಶೆಂ ಎಕ್ದಮ್ ಚಡ್ಲೆಂ. ಕನ್ನಡ ಸಾಹಿತ್ಯಾ ಬದ್ಲಾಕ್ ಇಂಗೀಷ್ ಗ್ರಂಥಾಂ ಚಡ್ ಮೆಚ್ಚೊಣೆಚಿಂ ಜಾಲಿಂ. ಖಾಲಿ ಪ್ರಾದೇಶಿಕ್ ರುಚಿಚ್ಯಾ ಸಾಹಿತ್ಯಾ ಬದ್ಲಾಕ್ ಜಾಗತಿಕ್ ಆನಿ ವೆವೆಗ್ಯಾ ವಿಶಯಾಂಚ್ಯಾ, ತತ್ವಾಂ-ಸೂತ್ರಾಂಚ್ಯಾ ಸಾಹಿತ್ಯಾಕ್ ಚಡ್ ಮಹತ್ವ್ ಚೆಡ್ಕಾಲೊ ಮ್ಹಣ್ಯೆತ್. ಇಂಗ್ಲೆಂಡಾಥಾವ್ನ್ ಆಮೇರಿಕಾ ಆಸ್ಟ್ರೇಲಿಯಾ ಪರ್ಯಾಂತ್. ದೆಕುನ್ ಹಾಂವ್ ಕೆದ್ನಾಯ್ ಸಾಂಗ್ತಾಂ: ಯುವ ಬರವ್ಪಾಂನಿ ವೆವೆಗ್ಯಾ ಸಾಹಿತ್ಯಾಂತ್ಲೆಂ ಭರ್ಪೂರ್ ವಾಚಿಜಾಯ್!

ಆನಿ ತೆಂ ಆಪ್ಲ್ಯಾ ಗಿನ್ಯಾನಾಂತ್ ಮಂಥನ್ (ವಯ್ರ್ ಪಂದಾ ವಾಚ್ಚೆಂ) ಕರುನ್ ಆಮ್ಚ್ಯಾ ಸಮಾಜೆಕ್, ಪ್ರದೇಶಾಕ್ ಆನಿ ದೇಶಾಕ್ ಲಗ್ನಿ ಸಾಹಿತ್ಯಾ ರಚಿಜಾಯ್. ತ್ಯಾ ವೆಳಾಚ್ ಆಮ್ಕಾಂ ಬರೆಂ ಸಾಹಿತಿ, ಬರೆಂ ವಾಚಪ್ ಆನಿ ಬರೆಂ ಗ್ರಂಥ್ ಲಾಭ್ಣೊ ಸಂಭವ್ ಆಸಾ. ಆಮ್ಚ್ಯಾ ಸಾಹಿತ್ಯಾ ಪ್ರಗತೆಕ್, ಭಾರತೀಯ್ ಭಾಶಾ ಸ್ಥಾನಾಂತ್ಲ್ಯಾ ಮಾನಾಕ್ ಆನಿ ಆದ್ಲ್ಯಾ ಆಯಾಂಚಿ ಭಾಸ್ ಅಕ್ಮಾನಾಥಾವ್ನ್ ಪುಡ್ಲ್ಯಾ ಜಾಗತಿಕ್ ಭಾಸ್ ಪ್ರಶಂಸಾಕ್ ಲಾಗು ಕರ್ಚಿ ನಿಶ್ಚಾ ಆಮ್ಚ್ಯಾ ಯುವ ಬರವ್ಪಾಂಚ್ಯಾ ಹಾತಿಂ ಆಸಾ. ಕಾಯೊ ಜಾವ್ನ್ ಬಾಂದ್ತಾ ಮ್ಹಣ್ ಉಚಾರುಂಕ್ ಅತ್ರಗ್ತಾಂ.

ತಾಚ್ಯಾ ಬದ್ಲಾಕ್ ಸಮ್ಜಣಿ ನಾಲ್ಲೆಲ್ಯಾಬರಿ ಪಕ್ವ ಪಂಗ್ಡಾಚ್ಯಾ ಘರ್ಷಣಾಂನಿ ಬುಡ್ಡೆಂ ಥಂಯ್ಚೆಂ ಹಾಂಗಾಚೆಂ ಆರಾವ್ನ್ ಭಾಶಾಂತರ್ ಕರ್ಚೆಂ, ನವೀಕರಣಾ ನಿಬಾನ್ ಲೈಂಗಿಕ್ ಉದ್ದೇಕಾಚೆಂ ಫಿತಿಪ್ಪಣ್ ಉಚಾರ್ಚೆಂ ಯಾ ಧಾರ್ಮಿಕಾಂಕ್ ಧುಂವ್ಚೆ ಕರ್ಕ್ ಕರಿತ್ ರಾವ್ಲ್ಯಾರ್ ಉತ್ತೀಮ್ ಸಾಹಿತ್ಯ್ ಅಸ್ಚೆಂ ನಾ. ಸಾಹಿತಿಯಿ ಜಾಂವ್ಚೆನಾಂತ್. ಆಮಿ ಹೊಟೆಲಾಂತ್ಲ್ಯಾ ವೆಯ್ವರಾಬರಿ ಥಂಯ್ ಥಾವ್ನ್ ಹಾಡ್ಚ್ಯಾ ಹಾಂಗಾ ವಾಡ್ಚ್ಯಾ ಸ್ಥಾನಾಕ್ ದೆಂವ್ಲಲ್ಯಾಂವ್!

ವೇಯ್ವರ್ ಮ್ಹಣ್ತಾನಾ ಜವಾಬ್ದಾರಿ ನಾ ಮಿನತ್ ನಾ ಮ್ಹಣ್ಣೊ ಅರ್ಥ್ ನ್ಹಯ್, ದೊನ್ಯಿ ಆಸಾತ್: ಮುಸ್ತಾಯ್ಚಿ ನಿತಳ್ ದವರುಂಕ್ ಆಸಾ. ತೊಂಡಾರ್ ಹಾಸೊ ಶಿರ್ಕಾಂವ್ಚ್ಯಾ ಆಸಾ. ಮೆಜಾಚಿ, ಸುವಾತೆಚಿ ನಿತಳಾಯ್ ಸಾಂಬಾಳುಂಕ್ ಆಸಾ. ಗ್ರಾಹಕಾಂಕ್ ದಿಲ್ಲ್ಯಾ ವಸ್ತುಂಚೊ ಉಗ್ಡಾಸ್ ದವರುಂಕ್ ಆಸಾ. ಜಾಯ್ ಜಾಲ್ಲೆಂ ಹಾಡ್ಚ್ಯಾಕ್, ನಾಕಾ ಜಾಲ್ಲೆಂ ವ್ಹರ್ಚ್ಯಾಕ್ ಧಾಂವೊಂಕ್ ಆಸಾ ಆನಿ ಯೆತಾನಾ-ವೆತಾನಾ ಕದೆಲ್ ವೊಡುಂಕ್-ಲೊಟುಂಕ್ ಆಸಾ. ಪುಣ್ ಸರ್ವ್ ಸಾದ್ಯಾ ಗಿನ್ಯಾನಾಚಿಂ ಕಾಮಾಂ, ಬಾಯ್ಪಾತ್ ಜಾಲ್ಲಿಂ ಕಾಮಾಂ. ಬುದ್ಧಂತೆ ನ್ಹಯ್.

ಬುದ್ಧಂತಾಯ್ ಹಾಂತುಂ ಚಿಡ್ಕಾಲ್ಯಾ ಜಾಂವ್ ಕೊಂಕ್ಣಿ ಯಾ ಕನ್ನಡ ಯಾ ಇಂಗ್ಲಿಷ್ ಯಾ ಸಾಧ್ಯ್ ಜಾಲ್ಯಾರ್ ಹಿಂದಿ, ಬಂಗಾಳಿ, ಮರಾಠಿ ಸಾಹಿತ್ಯಾ ಶಿಖರಾಂತ್ ಆಸ್ಚಿಂ ಗ್ರಂಥಾಂ ವಾಚ್ಚಿಂ. ತಾಂತ್ಲಿ ರೀತ್-ನೀತ್-ಸೂತ್ ಕೊಂಕ್ಣಿ ಸಮಾಜೆಚ್ಯಾ ಆಚಾರಾ ವಿಚಾರಾಂಕ್ ತಾಳ್ ಪಡಾಶೆಂ ಚಿಂತ್ಲೆಂ ಆನಿ ನವೆಸಾಂವ್ ಭರ್ಚೆಂ-ಕರ್ಚೆಂ. ಆಮ್ಚ್ಯಾ ಯುವ ಬರೊವ್ಪಾಂನಿ ಹೆಂ ಕರುಂಕ್ ಜಾಯ್, ಆಮಾ ಪ್ರಾಯೆಸ್ತಾಂಚೊ ಜಾಗೊ ಭರುಂಕ್ ಜಾಯ್.

ಹೆವ್ಣಿಲಿ ದೀಶ್ತ್ ವಿಭಿನ್ನ್ ನವೀಕರಣಾಚ್ಯಾ ಆನಿ ಎಕ್ದಮ್ ರಾಜಾಂವಾಚ್ಯಾ ಎಕಾ ಕಾರ್ಯಕ್ರಮಾ ವಯ್ತ್ ಖಂಚ್ತಾ ಆನಿ ತ್ರಪ್ಪೆನ್ ನಾಚ್ತಾ. ಕಾರ್ಯಕ್ರಮ್ ಜಾಗತಿಕ್ ಕೊಂಕ್ಣಿ ಸಂಘಟನಾನ್ ಮಾಂಡುನ್ ಹಾಡ್ಚೆಂ. ವೆವೆಗ್ಳ್ಯಾ ಕೊಂಕ್ಣಿ ಬೊಲಿಂನಿ ವಾಪಾರ್ಚ್ಯಾ ಸರ್ವ್ ಲಿಪಿಂಕ್ ಭಾರತೀಯ್ ಸರ್ಕರಾನ್ ಆನಿ ದೇಶಾಚ್ಯಾ ಸಾಹಿತ್ಯ್ ಅಕಾಡೆಮಿನ್ ಮಾನ್ಯತಾ ದೀಂವ್ಚ್ಯಾ ಜಾಯ್ ಮ್ಹಣ್ ವಿಚಾರ್ಚೆಂ. ವೆವೆಗ್ಳ್ಯಾ ಪ್ರದೇಶಾಥಾವ್ನ್ ಆಯಿಲ್ಲ್ಯಾ ವೆವೆಗ್ಳ್ಯಾ ಬೋಲಿಂಚ್ಯಾ ಕೊಂಕ್ಣಿ ಲೊಕಾಂಚೊ ಸಮ್ಮೇಳ್ ಹ್ಯಾಚ್ ಮಾರ್ಚ್ 13ವೆರ್ ಕಲಾಂಗಣಾಂತ್ ಚಲ್ಲೊ.

ರಾಜಾಂವಾಭರಿತ್ ಥರಾಂನಿ ಸವೆಂ ಸಮ್ಜಣೆಭರಿತ್ ವಾದ್-ವಿವಾದಾಂನಿ ಆತಾಂ ಸಾಹಿತ್ಯ್ ಅಕಾಡೆಮಿನ್ ಕೊಂಕ್ಣಿ ಭಾಶೆಚಿ ಅಧಿಕೃತ್ ಲಿಪಿ ಮ್ಹಣ್ ದೇವನಾಗರಿ ಲಿಪಿಯೆಕ್ ಮಾತ್ ದಿಂವ್ಚಿ ಮಾನ್ಯತಾ ಆನಿ ತ್ಯಾ ಲಿಪಿಯೆಂತ್ಲ್ಯಾ ಗ್ರಂಥಾಂಕ್ ಮಾತ್ ಪುರಸ್ಕಾರ್ ದಿಂವ್ಚೆಂ ಸಾರ್ಚೆ ನ್ಹಯ್ ಮ್ಹಣ್ಣೆ ಬೆಜಾರಾಯ್ ಪಾತ್ಕಾಯ್ಲಿ.

ಸವೆಂ ವೆವೆಗ್ಳ್ಯಾ ಕೊಂಕ್ಣಿ ಲೊಕಾನ್ ವಾಪರ್ಚ್ಯಾ ಕನ್ನಡ, ರೋಮಿ, ಮಲಯಾಳಮ್, ಆನಿ ಉರ್ದು ಲಿಪಿಯಾಂಕ್ಯಾಯಿ ಮಾನ್ಯತಾ ದೀಜೆ ಆನಿ ಗ್ರಂಥಾಂಕ್ ಸಾಹಿತ್ಯಾಕ್ ಲೆಕಾಕ್ ಧರಿಚೆ ಮ್ಹಣ್ ವಿಚಾರ್ಲೆ!

ಪರ್ನ್ಯಾಂಚಿಂ ಮಿಸಾಂವ್, ತರ್ನ್ಯಾಂಕ್ ಬೆಸಾಂವ್

ಆದ್ಲ್ಯಾ ದಿಶ್ಟಿಂತ್ ಉಚಾರುಂಕ್ ಹಾಂವೆಂ ಧಯ್ತ್ ಘೆತ್ಲಲ್ಯಾಬರಿ ಆಮ್ಚ್ಯಾ ಕೊಂಕ್ಣಿ ಸಾಹಿತ್ಯ ವಾವ್ರಾಂತ್ ಸಾಟ್ ವರಾಂ ವಯ್ಲಾಂಚೊ ಸಂಖೊ ಚಡಾತ್ ಯೆತಾ ಆನಿ ಯುವಜಣಾಂಚೊ ಸಂಖೊ ತ್ಯಾಚ್ ಮಾಪಾನ್ ನಾಂ ಮ್ಹಳ್ಳಾರ್ ಸಾಹಿತ್ಯಾಂತ್ ನವೀಕರಣ್ ಕರುಂಕ್ ಗರ್ಟೆಚೆ ಯುವ ಬರವ್ಪಿ ಅಧುನಿಕ್ ಕಾಳಾ ಆನಿ ಚಿಂತ್ನಾ ತೆಕಿತ್ ಸಾಹಿತ್ಯ ರಚುಂಕ್ ಜಾಯ್ ಆಸ್ಚಿಂ ಯುವಜಣಾಂ ಚಡ್ ಝಳ್ಕಾನಾಂತ್ ಬದಲ್ ಯಾ ನಾಸ್ ಜಾ ತತ್ವಾಖಾಲ್ ಹೆಂ ಸಾರ್ಕೆಂ ನ್ಹಯ್.

ಹ್ಯಾ ಉಣೆಂಪಣಾಕ್ ಸಬಾರ್ ಕಾರಣಾಂ ಆಸುಂಕ್ ಪುರೊ. ಪ್ರತ್ಯೇಕ್ ಜಾವ್ನ್ ಸರಾಗ್ ಆವ್ಯಾಸ್ ಮೆಳಾನಾಸ್ತಾಂ ಯುವಜಣಾಂಚಿ ಉರ್ವಾ ನಿವ್ತಾ ಜಾಂವ್ಚ್ಯಾಯಿ ಪುರೊ. ಪೂಣ್ ವಯ್ಲಾ ತತ್ವಾಖಾಲ್ ಕೊಂಕ್ಣಿ ಸಾಹಿತ್ಯಾಂತ್ ನವೆಂಸಾಂವ್ ಲಕಂವ್ಚ್ಯಾ ಚಿಂತ್ನಾ ಸಕತ್ ಜಲ್ಮಾನಾ ತರ್ ಕೊಂಕ್ಣಿ ಸಾಹಿತ್ಯ್ ಅಸ್ಕತ್ ಜಾತಲೆಂ.

ಬಹುಶಾ ಆಪ್ಲೆಂ ದೆಣೆಂ ಪ್ರದರ್ಶಿತ್ ಕರುಂಕ್ ಹೆರ್ ಶೆತಾಂ ಆಸ್ಲೆಲ್ಯಾನ್ ಅಶೆಂ ಘಡ್ತಾ ಕೊಣ್ಣಾ!

ಸಾಟ್ ವರಾಂ ವಯ್ಲಾಂಚೊ ಸಂಖೊ ಚಡತ್ ಯೆತಾ ಮ್ಹಳ್ಳೆಂ ಹಾಂವೆಂ(ಹಾಂವ್ ಯಿ 78 ವರಾಂಚೊ ಪ್ರಾಯೆಸ್ತ್) ಆನಿ ಹೆ ಸರ್ವ್ ಭಾರಿಚ್ ಉರ್ಟೆನ್ ವಾವುರ್ತಾತ್ ಜಾಲ್ಯಾನ್ ಕೊಂಕ್ಣಿ ಪತ್ರಿಕಾಂನಿ ಸರಾಗ್ ಝಳ್ಕಾತಾತ್, ಮಹಿನ್ಯಾವಾರ್ 4-5 ಪಾವ್ಪಿಂ ಪುಣಿ ಆನಿ ಥೊಡೆ 7-8 ಪಾವ್ಪಿಂ ತಿಲ್ಲ್ಯಾಚ್ ಮಾಪಾನ್ ಹೆರಾಂಚೊ ಆವ್ಯಾಸ್ ಕಾತುನ್ ಮ್ಹಣ್ಣೆತ್. ಹಾಂತುಂ ಕೊಣಾಂಚಿ ಗುನ್ಯಾಂವ್ಕಾರ್ ಕರುಂಕ್ ಜಾಯ್ನಾ, ಕಿತ್ಯಾ ಸಂಪಾದಕಾಂಕ್ ಎಕ್ದಮ್ ಊಂಚ್ ಬರ್ವಾಂ ಯೇನಾಂತ್ ತರ್ ಹೆಂಚ್ ವಿಂಚುಂಕ್ ಪಡ್ತಾ.

ಚೂಕ್ ಪ್ರಾಯೆಸ್ತ್ ಬರವ್ಪಾಂಚಿಯಿ ನ್ಹಯ್ ಕಿತ್ಯಾ ಚಾಳೀಸ್-ಪನ್ನಾಸ್ ವರಾಂ ಆದಿಂ ಆಪ್ಲ್ಯಾ ಮತಿಂತ್ ಕಿರ್ಲಾಯಿಲ್ಲಿ ಸಾಹಿತ್ಯಾ ಝರ್ ಆತಾಂ ತ್ಯಾಚ್ ರಿತಿನ್ ವ್ಹಾಳ್ತಾನಾ ತಾಕಾ ಎಕಾಚ್ಯಾಣೆ ವಿಶಿಷ್ಟ್ ಘಂವ್ಚಿ ದೀಂವ್ಚಿಯಿ ಜಾಯ್ನಾ (ರೊಂಬ್ಲೆಲ್ಯಾ ಸಾಂಪ್ರದಾಯಿಕ್ ಚಿಂತ್ನಾವರ್ವಿಂ) ನವೆಂಸಾಂವ್ ಅಕ್ರಮ್ ಮ್ಹಳ್ಳಾಬರಿ ವೊಪ್ಚ್ಯಾ ಜಾಂಟ್ಯಾಂ ಮಧೆಂ ಲೈಂಗಿಕ್ ಸಂಭೋಗ್ ಅಪ್ರಾಧ್ ನ್ಹಯ್ ಮ್ಹಣ್ಣೆಂ ಕಾನೂನ್ ಆಮಿ ಒಪ್ಪಾನಾಂವ್!

50-60 ವರಾಂ ಆದಿ ಕೊಂಕ್ಣಿ ಸಾಹಿತ್ಯ್ ಎಕ್ದಮ್ ಸಾಂಪ್ರದಾಯಿಕ್ ಜಾವ್ನ್ಸೆಂ, ಮ್ಹಳ್ಳಾರ್ ಸಾಂಸ್ಕೃತಿಕ ಚಿಂತ್ನಾಕ್ ದಾಟ್ ಮಾಪಾನ್ ಧಾರ್ಮಿಕ್ ಸೂತ್ರಾಂನಿ ರೆವ್ಡಾಯ್ತಲೆಂ. ಬರೆಂ ಕುಟಮ್ ಗುಣೇಸ್ತ್ ಲೋಕ್ ಮ್ಹಳ್ಳಾರ್ ದೇವ್ ಭಿರಾಂತೆನ್ ಸದಾಂ ಮಾಗ್ಣೆಂ ದಬಾಚ್ಯಾನ್ ಚುಕಾನಾಸ್ತಾಂ ಮಿಸಾ ನೊವೆನಾಂನಿ ತೊವ್ಚೆಂ

ವಿವರಣೆ, ಸರ್ವ್ ವಿಘ್ನಾಂ-ಕಶ್ಚ ಮಾಗ್ನ್ಯಾನ್ ನಿವಾರೈತ್ ಮ್ಹಣ್ಣಿಂ ಪಾತ್ಯೇಣಿ, ಆಂಗೊವ್ಣ್ ಕೆಲ್ಯಾರ್ ನೊವೆನಾಂಕ್ ಗೆಲ್ಯಾರ್ ಉತ್ತೀಮ್ ನೊವ್ವೊ-ಹೊಕಾಲ್ ಲಾಭ್ ಪರೀಕ್ಷಿಂತ್ ಪಾಸ್ ಜಾವ್ತೆ. ಬರೆಂ ಕಾಮ್ ಜೊಡ್ಯೆತ್ ಮ್ಹಣ್ಣಿಂ ಜಿಣ್ಯಂ ಸೂತ್ರಾಂ.

ಪಯ್ಲಿ ಕೊಂಕ್ಣಿ ಪತ್ರಿಕಾ 'ಕೊಂಕ್ಣಿ ದಿವೆಂ' (1920) ಆನಿ ದುಸ್ರಿ ಪತ್ರಿಕಾ ರಾಕ್ಣೊ (1938) ಧಾರ್ಮಿಕ್ ಸೂತ್ರಾಂನಿ ಭರ್ಲೆಲಿಂ ಲೇಖನಾಂ ಆನಿ ಕಾಣಿಯೊ, ನವೆಂ ಕವನಾಂ ಮಾತ್ ಫಾಯ್ಸ್ ಕರ್ತಾಲೊ ಆನಿ ತ್ಯಾ ಮುಕಾಂತ್ ಕನ್ನಡ ಲಿಪಿಂತ್ ಕೊಂಕ್ಣಿ ಸಾಹಿತ್ಯಾಕ್ ರೂಪ್, ಭಾಶೆಕ್ ಪ್ರಗತಿ ದಿಂವ್ಕ್ ಒದ್ದಾಡ್ತಾಲೊ.

ಸಾಹಿತಿ ಲುವಿಸ್ ಮಸ್ಕರೇಳಾಕ್ ಆನಿ ಬಾಪ್ ಸಿಲ್ವೆಸ್ಟರ್ ಮಿನೆಜಾಕ್ ಪಯ್ಲಿ ಶಾಬಾಸ್ಕಿ ಫಾವೊ! ಪಯ್ಲಾ ಪಾವ್ಣಿಂ ಹಾಡ್ಲೆಲಿ ಕೀರ್ತ್ ಕೊಂಕ್ಣಿ ಕಾದಂಬರಿಚೊ ಬಾಪಯ್ ಸಾಹಿತಿ ಜೋಸೆ ಆಲ್ವಾರಿಸಾಕ್ ಫಾವೊ. ತಾಣೆ ಕೊಂಕ್ಣಿಂತ್ಲಿ ಪಯ್ಲಿ ಕಾದಂಬರಿ ರಚ್ಚಿ. ಕೊಂಕ್ಣಿ ನಾಟಕ್ ಸಭೆಚ್ಯಾ ಪಾತ್ರ್ನೊಪಣಾಖಾಲ್ ಫಾಯ್ಸ್ ಕೆಲಿ (1950) ಮಾತ್ ನ್ಹಯ್ ಸಾಹಿತ್ಯಾಂತ್ಲೊ ಧಾರ್ಮಿಕ್ ತತ್ವಾಂಚೊ -ಸೂತ್ರಾಂಚೆಂ ರೂಪ್ ಬದ್ಲನ್ (ದೇವಾಸ್ಪಣಾಕ್ ಮಹತ್ವ್) ಮನ್ಯಾಪಣಾಚ್ಯಾ ತತ್ವಾಂಕ್ ಆನಿ ಸಮಾಜಿಕ್ ಜಿಣಿಯೆ ಸುತ್ತಾಂಕ್ ಪಿಂತ್ರಾಯ್ಲೆಂ.

'ಅಂಜೆಲ್' ಶಿರೊನಾಂವಾಚಿ ತಿ ಕಾದಂಬರಿ ಸಂಪೂರ್ಣ್ ರಿಟಿನ್ ಹ್ಯಾ ಭುಂಯ್ಥಳಾ ಕೊಂಕ್ಣಿ ಜನಾಂಗಾಚ್ಯಾ ಸಮಾಜಿಂತ್ ಜಿಯೆಂವ್ಕ್ ಬದ್ಲಾಡ್ತಲ್ಯಾ ಸಾದ್ಯಾ - ದುಬ್ಳ್ಯಾ ಕ್ರಿಸ್ತಾಂವ್ ಕುಟ್ಮಾಚೆ ಕಳ್ಳೆಲೆ ವಳ್ಳೆಲೆ ಪಿಂತ್ರಾಂವ್ಚೆಂ ಪ್ರಯತ್ನ ಜಾವ್ನಾಸ್ಲಿ. ಮ್ಹಳ್ಯಾರ್ ಕೊಂಕ್ಣಿ ಸಾಹಿತ್ಯಾಂತ್ ಏಕ್ ನವ್ಯಾ ದಿಶ್ಚಿಂ ಸಾಧನ್.

ಪೂಣ್ ಶೈಲಿ ಮಾತ್ ತ್ಯಾ ಕಾಳಾಚ್ಯಾ ಚಾಲ್ತಾ ರಿತಿ-ನಿತಿ ಪರ್ಮಣೆ ಸಾದ್ಯಾ ಸಬ್ದಾಂನಿ ತಿಕ್ಕೆ ಚಾಪ್ಪಿ ಆಸ್ಲಿ!

ತ್ಯಾ ಬರಾಬರ್ ಕೊಂಕ್ಣಿ ಸಾಹಿತ್ಯಾಂತ್ ಶೈಲೆಚೆಂ ಭಾಶೆಚೆಂ ಆನಿ ರುಪಾಚೆಂ ನವೆಂಸಾಂವ್ ರುತಾ ಜಾಲೆಂ. ಅಂಜೆಲ್ ಕಾದಂಬರಿ ರಚ್ಚೆಲ್ಯಾ ಸಾಹಿತಿ ಆಲ್ವಾರಿಸಾನ್ ಧಾರ್ಮಿಕ್ ಪತ್ರಿಕಾ ರಾಕ್ಣೊ ಹುಜಿಂ ಸಾಮಾಜಿಕ್ ರೂಪ್ ಪಿಂತ್ರಾಂವ್ಚಿ ಮಿತ್ ಪತ್ರಿಕಾ ಫಾಯ್ಸ್ ಕರೆಂ ಸಾಹಾ ಆಧಾರ್ಲೆಂ (1953) ಆನಿ ಸಾಮಾಜಿಕ್ ತತ್ವಾಂ ಸೂತ್ರಾಂಕ್ ಮಹತ್ವ್ ದಿಂವ್ಚ್ಯಾ ಲೇಖನಾಂ-ಕೃತಿಯಾಂಖಾತಿರ್ ನವ್ಯಾ ಬರಯ್ಣಾರಾಂಕ್ ಭರ್ಪೂರ್ ಪ್ರೋತ್ಸಾಹ್ ಪಾಟಿಯೊ. (ದೇವಾ ದೇವಾ ಮ್ಹಣ್ ಬೊಬಾಟ್ಚ್ಯಾ ಧಾರ್ಮಿಕಾಂಕ್ ಪಾಟಿಂ ಲೊಟುನ್)

ಮ್ಹಜ್ಯಾ ಸವೆಂ ಸಾಹಿತಿ ಆಲ್ವಾರಿಸ್ ಗುರುಚ್ಯಾ ಹಾತಾ ತಾಳ್ವೆರ್ ಹುಶಾರ್ ಜಾಲ್ಲೆ ಸರ್ವ್ ಯುವ ಬರಯ್ಣಾರ್ ಆಜ್ ಚಡಾವತ್ ಮ್ಹಾಲ್ಡೆ ಜಾವ್ನ್ ಸಾಹಿತ್ಯ್ ವಾವ್ರ್ ಕರುನ್ ಆಸಾತ್. ಕೊಂಕ್ಣಿ ಸಾಹಿತ್ಯ್ ರಚನೆಂತ್ ನವೆಂಸಾಂವಾಚಿ ಪಯ್ಲಿ ಘಂವ್ಣಿ ಸಬಾರ್ ನವ್ಯಾ ಚಿಂತ್ರಾ ಸಕ್ತೆಕ್ ಆನಿ ರಚನಾ ಕಾರ್ಯಾಕ್ ಕಾರಣ್ ಜಾಲಿ. ಪಾಂಚ್ ವರಾಂನಿ, ಪಾಂಚ್ ಉತ್ತೀಮ್ ಬರಯ್ಣಾರ್ ಕೊಂಕ್ಣಿ ಮಾತೆಕ್ ಉತ್ತೀಮ್ ರಿಟಿನ್ ಸಜಯ್ಲಾಗ್ಲೆ!

ತಾಂಚಿ ನಾಂವಾಂ ಆತಾಂಯ್ ಸಾಹಿತ್ಯಾಚ್ಯಾ ವೆದಿರ್ ಪರ್ದಳ್ತಾತ್. ತಾಂಚೊ ಕೃತಿಯೊ ಹರೈಕಾ ಭಂಡಾರಾಂತ್ ಝಳ್ಕುತಾತ್ ಆನಿ ತಾಂಚಿ ನಾಂವಾಂ ಹಯೆಕಾ ಕೊಂಕ್ಣಿ ಅಭಿಮಾನಿಚ್ಯಾ ಜಿಬೆರ್ ಖೆಳ್ತಾತ್. ಸಾಹಿತಿ ಆಲ್ವಾರಿಸ್, ವಿಜಿಪಿ

ಸಲ್ವಾಂಞ, ಎ.ಟಿ.ಲೋಬೊ, ಚಾ.ಫ್ರಾ. ದೆ ಕೋಸ್ತಾ ಆನಿ ಶ್ರೀ ಗಬ್ಬು ಉರ್ವಾ ಥೊಡೆ ಅಭಿಮಾನಿ ಆಪ್ಲ್ಯಾ ಉಲ್ಲಾಸಾಚಿ ಗಡ್ ಉತ್ಸೂನ್ ಆನಿ ಹೊಗ್ಯಾಪಾಚಿ ಮೇರ್ ಮಸ್ತುನ್ ತಾಂಕಾಂ ಕೊಂಕ್ಣಿ ಸಾಹಿತ್ಯಾಂತ್ಲೆ ಪಂಚ್ ಪಾಂಡವ್ ಮ್ಹಳ್ಳೆಂ ಬಿರುದ್ ಸಯ್ ಚಿಡ್ಕಾಯ್ತಾತ್ (ಹೆಂ ಆತಾಂಚ್ಯಾ ಸಬಾರಾಂಕ್ ಸೊಸಾನಾ).

ಪೂಣ್ ತಾಣಿ ಕೆಲ್ಲೊ ಸಾಹಿತ್ಯಾಚೊ ವಾವ್ರ್ ಖಂಡಿತ್ ಆಪರಿಮಿತ್ ಕಲ್ಪಾಂ-ನಶ್ಟಾಂಚೊ ಜಾವ್ನಾಸ್ಲೊ. ಧಾರ್ಮಿಕ್ ರಂಗ್ ಪುಸುನ್ ಸಾಮಜಿಕ್ ವ್ಯಂಗ್ಯ-ಭಂಗ್ ವಿಷಯ್ ಗುಂತುನ್ ತಾಣಿ ಲಿಖ್ತೊ ಕಾಣಿಯೊ, ಕವಿತಾ, ನಾಟಕ್, ಹಾಸ್ಯ ಆನಿ ವಿಚಾರಾಭರಿತ್ ವಿಶ್ಲೇಷಣಾಂ ಕೊಂಕ್ಣಿ ಸಾಹಿತ್ಯಾಚ್ಯಾ ಚಡ್ಣೆಕ್ ಕಾರಣ್ ಜಾಲಿಂ. ಹೆರಾಂಕ್ ದೇಕ್ ದೀವ್ನ್ ಅಬ್ಬೆ! ಮಿತ್, ರೈಲೊ, ಪಯ್ಲಾರಿ, ಮಾಂಯ್‌ಗಾಂವ್, ವಿಶಾಲ್ ಕೊಂಕಣ್ ಪತ್ರಿಕಾಂಯ್ ಉದೆಲಿಂ!

ಹಾಂವ್ ತಾಂಚ್ಯಾ ಶೆತಾಂತ್ ಕಿರ್ಲಾಲ್ಲೊಂ, ನಿಶ್ಚಾ ಪಾಚಾರ್ತಾಂ ತರೀ ತಾಂಚೆಂಚ್ ಉತ್ತಿಮ್ ಮ್ಹಣ್ಣ್ಯಾ ಮನೋಗತಿಚೊ ನ್ಹಯ್. ತ್ಯಾ ಕಾಳಾರ್ ತೆ ಪರ್ವಳ್ಳೆ ಆನಿ ಶೆಂಭರೊಂ ಲೇಖಿಕಾಂಕ್ ಜಲ್ಮಂವ್ಕ್ ಸಕ್ಲೆ. ತರ್ನೆ ಜಲ್ಮಾಲೆ ಆಮಿ ಆತಾಂ ಪ್ರಾಯೆಸ್ತ್ ಜಾಲ್ಯಾಂವ್, ತ್ಯಾಚ್ ರಿತಿನ್ ವಿಚಾರಾನ್ ಆನಿ ಶೈಲೆನ್ ಮುಕಾರಿತಾಂವ್. ತರ್ನ್ಯಾ ಬರೊವ್ಪಾಂನಿ ಆತಾಂ ನವೆಂಚ್ ಠರಾಯ್ಲೆ.

ಚಿಂತಪ್ ಫುಲವ್ಯಾಂ, ಕೊಶೆಡ್ಡಾ ಕಾಂತಪ್ ಆಡಾವ್ಯಾಂ

ಮ್ಹಜ್ಯಾ ಜಿಣಿಯೆಂತ್ಲಿಂ ಘಡಿತಾಂ ಆನಿ ಸಾಹಿತ್ಯ ವಾವ್ರಾ ವಯ್ರ್ ದೀಷ್ಟ್ ಫಾಲಿತ್ ವರಾಂವಾರ್ ಲೇಕ್ ವಾಟ್ವಾ ಹುಜಿಂ ಪಾತ್ಯಾವ್ನ್ ಹಾಂವೆಂ 2015 ಇಸ್ವಿ ಸಂಪಯ್ಲಿ ಮಾತ್ ನ್ಹಯ್ 2016 ಇಸ್ವೆಂತ್ಯಾಯಿ ಮೇಟ್ ದವರೆಂ. ಹರ್ಯೆಕಾ ವರಾಬರಿ ಹೆಂ ವರಸಾಯಿ ಸಬಾರ್ ತೆಲ್ವಾಸವೆಂ ಫುಲ್ವಾ ಘಡಿತಾಂದ್ವಾರಿಂ ಮ್ಹಾಕಾ ಸಮಾಧಾನೆಚೆಂ ಸವೆಂ ಆನಂದ್‌ಭರಿತ್ ಜಾಂವ್ಕ್ ಪಾವ್ಲಾಂ ಮ್ಹಣ್ ತೃಪ್ತಿ ಭೊಗ್ತಾಂ. ಹ್ಯಾ ಖಾತಿರ್ ಭಾರತ್ ಸರ್ಕಾರಾಕ್ ಸವೆಂ ಸಂಪಾದಕಾಂಕ್ ಖುಣಿ ಜಾವ್ನಾಸಾ.

ಧಾದೊಯ್ಕಾಯೆಚೆಂ ಪಯ್ಲೆಂ ಘಡಿತ್ ಜಾವ್ನ್ ಮಿಲಿಟ್ರಿಚ್ಯಾ ಎಕಾ ರ್ಯಾಂಕಾಕ್ ಸಮಾನ್ ವಾವ್ರಾ ಆಪ್ಲೆಕ್ ಸಮಾನ್ ನಿವೃತ್ತ್ ವೇತನ್ ಮ್ಹಳ್ಯಾರ್ ವನ್ ರ್ಯಾಂಕ್ ವನ್ ಪೆನ್ಯನ್ ಜಾರಿಯೆಕ್ ಆಯಿಲ್ಲಾನ್ ಮ್ಹಜೆಂ ಪೆನ್ಯನ್ ಸುಮಾರ್ 6000 ಚಡ್ ಜಾಲೆಂ. ಮಹಿನ್ಯಾವಾರ್. ಮಾತ್ ನ್ಹಯ್ ಸುಮಾರ್ ಆಡೇಜ್ ಲಾಖ್ ಮೆಳ್ಳೆ ಮ್ಹಜ್ಯಾ ಪತಿಣೆಕ್ ಉಲ್ಲಾಸಾಂತ್ ಶಿಜವ್ನ್!

ತೃಪ್ತೆಚೆಂ ದುಸ್ರೆಂ ಘಡಿತ್ ಜಾವ್ನ್ ಮ್ಹಜ್ಯಾ ಸಾಹಿತ್ಯ ವಾವ್ರಾಕ್ ಸಂಪಾದಕಾಂಚೊ ಪಾಟಿಂಚೊ ಮೊಟೊ ಜಾವ್ನ್‌ಚ್ ಉರೊ. ಮ್ಹಾಕಾ ದಿಲ್ಲ್ಯಾ ಆವ್ಕಾಸಾ ಪರ್ಮಾಣೆ 2016 ಜನೆರ್ ಮಾಯ್ ಆವ್ಡೆಂತ್ 32 ಕೃತಿಯೊ ಫಾಯ್ಸ್ ಜಾಲ್ಯೊ (ಮಹಿನ್ಯಾವಾರ್ 6 ಆನಿ ತಾಂತುಂ 6 ಕಾಣಿಯೊ) ಆನಿ ಮ್ಹಜ್ಯಾ ಸಾಹಿತ್ಯಾ ಜಿಣಿಯೆಚ್ಯಾ ಲೆಕಾಕ್ 2990 ಸಂಖ್ಯಾಕ್ ಪಾವಯ್ಲೊ. ಪ್ರಾಯೆಸ್ತ್ ಮ್ಹಾಕಾ ಅಶೆಂ ಮೆಳ್ಳೊ ಆವ್ಕಾಸ್ ಮ್ಹಜೆಂ ಭಾಗ್‌ಚ್ ಮ್ಹಣ್ ಲೆಕ್ತಾಂ ಆನಿ ತರೆ ಬರವ್ಪಿ ಉಣೆ ಜಾಲ್ಲ್ಯಾನ್ ಅಶೆಂ ಜಾತಾ ಮ್ಹಣ್ ಚಿಂತ್ತಾಂ.

ತರ್ವಾ ಬರವ್ಪಾಂನಿ ಚಡ್ ವಾವ್ರ್ ಕರಿಜಾಯ್ ಆನಿ ನವೆಂಸಾಂವ್ ರಚುನ್ ಕೊಂಕ್ಣಿ ಮಾತೆಕ್ ಪರ್ಜೆ ದೀಜಾಯ್ ಮ್ಹಣ್ ಹಾಂವೆಂ ದಿವೆಂ ಪತ್ರಾದ್ವಾರಿಂ ರುದಾನ್ ಕೆಲಾಂ (ಪಾಟಿಂ ದೀಶ್ 58, ಮಾಯ್ 2016) ಬಹುಶಾ ಆಧುನಿಕ್ ರಿತಿಂಚ್ಯಾ ಮಾಧ್ಯಮಾಂತ್ ಚಡ್ ಸಂತೊಸ್, ತೃಪ್ತಿ ಆರಾಂವ್ಚಾ ತರ್ವಾ ಬರವ್ಪಾಂಕ್ ಪತ್ರಿಕಾಂಚಿ ಪೊರ್ನಿ ರೀತ್, ಶೈಲಿ ಆನಿ ಮಹತ್ವ್ ರುಜಾನಾ ಯಾ ಚಡ್ ವಾವ್ರಾಯಿ ಪಸಂದ್ ಜಾಯ್ನಾ. ಆಮ್ಚಿಂ ಭುರ್ಗಿಂ ಕೊಂಕ್ಣಿ ವಾಚ್ಪಾಕ್ ಕುಶಿಕ್ ಲೊಟ್ಯಾ ವೆಳಾ ಫುಡೆಂ ಸಾಹಿತ್ಯ್ ಅಸ್ಕತ್ ಜಾಯ್.

ಮಾಯ್‌ಭಾಶೆ ವಯ್ರ್ ಅಭಿಮಾನ್ ಆಸ್ಚ್ಯಾ ತಿಚ್ಯಾ ವಾಪರೆಂ ಬಾಬಿಂ ಖಿಂತ್ ಕರ್ಚ್ಯಾ ಆಮಿ ಏಕ್ ಸತ್ ಒಪೊಂಕ್ ಜಾಯ್. ಆಮ್ಚ್ಯಾ ಕೊಂಕ್ಣಿ ಪತ್ರಿಕಾಂತ್ ಹಜಾರಾಂನಿ ವರ್ಗಣಿದಾರ್ ಆಸಾತ್ ತರೀ ಆಲ್ತಾರೆ ವಯ್ರ್ ಪಡ್ಚ್ಯಾ ನವೆಂ ಭಾತ್ ಯಾ ಮುಡೊಮಾಚ್ಯಾ ವಾತ್ಯೆಬರಿ ಕೊಂಕ್ಣಿ ಪತ್ರಿಕಾಯಿ ಮೆಜಾ ಪಂದಾ ಆಸ್ತಾತ್.

ಆಸಾ ತಶಿ ಕೊಂಕ್ಣಿ ಉಗ್ತಿ ಕರಿನಾಸ್ತಾಂ ವಾಚುಂಕ್ ಉರ್ಬಾ ಯಾ ಪುರತ್ ನಾತ್ಲೆಲ್ಯಾ ರಿತಿನ!

ಭರವ್ಶಾಚಿಂ ತಿಸ್ರೆಂ ಘಡಿತ್ ಮಾಯ್ 29ವೆರ್ ಜಾಗತಿಕ್ ಕೊಂಕ್ಣಿ ಸಂಘಟನಾನ್ ಕಲಾಂಗಣ್, ಮಂಗ್ಳುರಾಂತ್ ರುತಾ ಕೆಲ್ಲ್ಯಾ ಕೊಂಕ್ಣಿ ಫುಡಾರ್ಯಾಂಚ್ಯಾ ತುರ್ತ್ ಜಮಾತೆವೆಳಿಂ ಮ್ಹಜ್ಯಾ ಕೊಂಕ್ಣಿ ಅಭಿಮಾನಿ ಮನೋಭಾವಾಕ್ ಫುಲಂವ್ಕ್ ಸಕ್ಲೆಂ. ಸಂಘಟನಾಚ್ಯಾ ಕಾರ್ಪಾರ್ಯಾಂನಿ ವ್ಹರ್ತ್ಯಾ ಧಾದೊಸ್ಕಾಯೆನ್ ಪಾಚಾರ್ಲೆಲ್ಯಾ ಆನಿ ಹಾತ್ ಪತ್ರಾಂತ್ ದಾಕಯಿಲ್ಲಾಬರಿ ಸಾಹಿತ್ಯ್ ಅಕಾಡೆಮಿನ್ ಆಮ್ಚ್ಯಾ ಪಾಂಚ್ ಲಿಪಿಯಾಂಕ್ಯಾಯಿ ಮಾನ್ಯತಾ ದಿಂವ್ಚ್ಯಾಬಾಬ್ಲಿಂ ದಾರ್ ಉಗ್ತಿ ಜಾಲಿ.

ಕರ್ನಾಟಕ ಉಂಚ್ಚ್ಯಾ ಕೊಡ್ಡೆನ್ 2011 ಇಸ್ರೆಂತ್ ಕೆಲ್ಲೆಂ ಹೆಂ ಮಾಗ್ಣೆಂ (ಸಾಹಿತ್ಯ್ ಪುರಸ್ಕಾರ್ ದೇವನಾಗರಿ ಲಿಪಿಯೆಂತ್ಲ್ಯಾಕ್ ಮಾತ್ರ್ ನ್ಹಯ್ ಹೆರ್ ಲಿಪಿಯೆಂತ್ಲ್ಯಾ ಸಾಹಿತ್ಯಾಕ್ಯಾಯಿ ದೀಜಾಯ್ ಮ್ಹಣ್ಣೆಂ) 2016 ಮಾರ್ಚಾಂತ್ ಕಾಡುನ್ ಉಡಯಿಲ್ಲೆಂ, ಆತಾಂ ಪರ್ತ್ಯಾನ್ ಪರಿಶೀಲನಾಕ್ ಒಪ್ಪ್ಯಾ ಸರ್ವಾಂಪ್ರಾಸ್ ಚಡ್ ಸಾಹಿತ್ಯ್ ರಚ್ಲೆಲ್ಯಾ ಕನ್ನಡ ಲಿಪಿಯೆಕ್ ಪುಣೀ ಮಾನ್ಯತಾ ಮೆಳುಂದಿ!

ಪುಣ್ ಆನ್ಯೇಕಾ ಕುಶಿನ್ ಮ್ಹಾಕಾ ಬೆಜಾರಾಯ್ ದಿಂವ್ಚಿಂ ಥೊಡಿಂ ಘಡಿತಾಂಯಿ ಲಗಾಮ್ ನಾಸ್ತಾಂ ಹುಳ್ವಳ್ಳಿಂ ಆನಿ ಕೊಂಕ್ಣಿ ಭಾಶೆಚ್ಯಾ ಅಲಂಕಾರಾಖಾತಿರ್ ವಾವುರ್ಚ್ಯಾ ಜಿವಾಳ್ ದವರುಂಕ್ ಒದ್ದಾಡ್ಚ್ಯಾ ಸಂಸ್ಥಾಂಕ್- ಕಾರ್ಪಾರ್ಯಾಂಕ್ ಆನಿ ಅಭಿಮಾನಿಂಕ್ ದುಕಂವ್ಕ್ ಪಾವ್ಲಿಂ. ಹಾಂತುಂ ಪಯ್ಲಿ ಸಂಗತ್ ಜಾವ್ನ್ 'ಒಗ್ಗಟ್ಟಿನಲ್ಲಿ ಬಲವಿದೆ' ಮ್ಹಳ್ಯಾರ್ ಎಕ್ವಟಾಂತ್ ತ್ರಾಣ್ ಆಸಾ ಮ್ಹಣ್ಣೆ ಮ್ಹಾಲ್ಡಾಂಚಿ ಗಾದ್ ಕೊನ್ಯಾಕ್ ಲೊಟುನ್ ಥೊಡ್ಯಾ ಕಾರ್ಪಾರ್ಯಾಂನಿ ಲಿಪಿಯೆ ವಾದ್ ಸುರ್ವಾಲ್ಲಾ.

ತ್ಯಾ ವರ್ವಿಂ ಸಬಾರಾಂಚಿಂ ಮನಾಂ ಕುಸಾಲ್ಯಾಂತ್, ವಾದ್ ಕೋಡ್ಡಿಚ್ಯಾ ದಾರಾ ತಿತ್ತುನ್ ಪಾವೊನ್ ಕೊಂಕ್ಣಿ ಭಾಂವ್ಡಾಂ ಮಧೆಂ ವಿಕಾಳ್ ಭೇದ್ ರಚ್ತಾ ಆನಿ ಕೊಂಕ್ಣಿ ಮಾತೆಚ್ಯಾ ವೈಭವಾಕ್ ಬುರಾಕ್ ಖೊಂಡ್ತಾ. ಆಮ್ಚಿ ಪಿಳ್ಳಿ ಆಮ್ಚಿ ಪಾಡ್ ದೇಕ್ ಶಿಕುನ್ ಕೊಂಕ್ಣಿ ಭಾಶೆಥಾವ್ನ್ ಪಯ್ಸ್ ಸರೊಂಕ್ಯಾಯಿ ಪುರೊ. ತಾಚ್ಯಾ ಬದ್ಲಾಕ್ ಥೊಡ್ಯಾ ಭಾಶೆಬರಿಂ ಆಮ್ಚ್ಯಾ ದೋನ್-ತೀನ್ ಲಿಪಿಯೆಂಕ್ ಮಾನ್ಯತಾ ದೀವ್ನ್ ಗೂಣ್ ಕರ್ಯೆತ್!

ಆನ್ಯೇಕ್ ಸಂಗತ್ ಕಥೊಲಿಕ್ ಸಮಾಜೆಕ್ ಆನಿ ಧಾರ್ಮಿಕ್ ಪಾಲನಾಚ್ಯಾ ವ್ಯವಸ್ಥಾಕ್ ವಿಭಜನ್ ಕರ್ಚೆಂ ಪಿಶೆಂಪಣ್ ದಿಸಾಂದೀಸ್ ದಾಟ್ ಜಾವ್ನ್ ಯೆತಾ. ಭಾವಾಡ್, ಧರ್ಮ್ ಆನಿ ಧಾರ್ಮಿಕ್ ಕಾಯ್ದೆ ರಚ್ಲೆಲ್ಯಾ ಮಹಾನ್ ವ್ಯಕ್ತಿಂಚೊ (ಆಮಿ ತಾಂಕಾಂ ದೆವಾಚೊ ಪೂತ್, ದೆವಾಚೊ ದೂತ್ ಯಾ ದೈವಿಕ್ ಸಕತ್ ಮ್ಹಣ್ತಾಂವ್) ಮೂಳ್ ಶೆವೊಟ್ ಮ್ಹನ್ಯಾಪಣ್ ಠರಾಂವ್ಚೊ ಆನಿ ಮನ್ಯಾನ್ ಹ್ಯಾ ಸಂಸಾರಾಂತ್ ಸತಾ-ನಿಶಿನ್ ಜಿಯೆಂವ್ಚೊ ಪೂನ್ ಮನ್ಯಾಪಣಾಪ್ರಾಸ್ ಕುಡ್ಚ್ಯಾ ಭಾವಾಡ್ಲಾಕ್ ಚಡ್ ಮಹತ್ವ್ ಪಾಟಂವ್ಚೆ ದೊಳ್ಳಾಕ್ ಮಾರಾ.

ತ್ಯಾ ವರ್ವಿಂ ನಿರ್ದಾಳಿಣಿ, ಆರಾಧನ್ ಜಾಗರಣ್ ಆನಿ ಆವಾಜಾಚಿಂ ದೆವಾಸ್ಪಣ್ ಚಾಲು ದವರ್ಚಿಂ ಮಂದಿರಾಂ ಸಗ್ಳ್ಯಾನಿತ್ಲ್ಯಾನ್ ಭರ್ಲ್ಯಾಂತ್. ಫಿರಗ್ಜೆಚ್ಯಾ ಪರ್ದೆ ಮಧೆಂ ವಾಂಟೆ ಕರುಂಕ್ ಸಕ್ಲ್ಯಾಂತ್. ಪಿಡೆಸ್ತಾಂಕ್, ಪ್ರಾಯೆಸ್ತಾಂಕ್ ಭೆಟ್, ಸಮಾಜ್ ಸೆವಾ ಆನಿ ಕಲಾತಾಲೆಂತಾಕ್ ವೇಳ್ ನೆಗಾರುಂಕ್ ಪಾವ್ಲ್ಯಾಂತ್. ಭಕ್ತಿಪಣ್ ದೆವಾಸ್ಪಣಾ ವರ್ವಿಂಚ್ ಜಿಣಿ ಸಂಪೂರ್ಣ್, ಅತ್ಮೊ ಸಾಲಾರ್ ಮ್ಹಣ್ಚ್ಯಾ ಸ್ವಾರ್ಥಿ ಚಿಂತ್ಪಾನ್!

ಬೆಜಾರಾಯೆಚಿ ತಿಸ್ತಿ ಸಂಗತ್ ಸಾಹಿತ್ಯಾಚ್ಯಾ, ಬರವ್ಪಾಂಚ್ಯಾ ಆನಿ ಕಲಾಕಾರಾಂಚ್ಯಾ ಸಮ್ಮೇಳನಾಂತ್ ಸ್ವಾಗತ್ ಭಾಷನ್ ಕರ್ತಲ್ಯಾಂಣಿ ಆಪ್ಣಾಕ್ ಪಸಂದೆಚ್ಯಾ ಜಾಯ್ ಜಾಲ್ಲ್ಯಾಂಚಿ ಮಾತ್, ಗುಣ್‌ಗಾನಾಂ ಕರ್ಚಿಂ ಬಿರುದಾನಿ ಫುಕಾರ್ಚಿ. ಹ್ಯಾ ವರ್ವಿಂ ಹೊಗ್ಲಾಪ್ ನಾತ್ಲೆಲ್ಯಾ ಜೊಕ್ತಾಂಕ್ ಮಾತ್, ನ್ಹಯ್ ತೆಲ್ತ್ಯಾಂಕ್ಯಯಿ ಬೆಜಾರ್ ಜಾತಾ ಆನಿ ಆಪ್ಣಾಕ್ ಕಿತ್ಯಾಕ್ ನೆಗಾರ್ಪಣ್ ಮ್ಹಣ್ ದುಕ್ತಾ. ಸರ್ವಾಂಚಿಂ ನಾಂಚಾಂ ಕಾಡುಂಕ್ ಜಾಯ್ನಾತ್ಲೆಲ್ಯಾ ವಕ್ತಾ ತೆಂ ಆಡಾಂವ್ಚೆಂಚ್ ಬರೆಂ ಆನಿ ಜೆರಾಲ್ ರಿತಿನ್ ಸ್ವಾಗತ್ ಕರ್ಚೆಂಚ್ ಸಾರ್ಕೆಂ!

ಹಾಂಗಾಸರ್ ಪಾಟಿಂ ದೀಶ್-58 ಮ್ಹಜಿ ನಿಮಾಣಿ ದೀಶ್ ಜಾವ್ನ್ ಸಂಪಯ್ತಾ ಆನಿ ಅಭಿಮಾನಿಂಚೊ ಉಪ್ಕಾರ್ ಬಾವುಡ್ತಾಂ.

ಕೊಂಕಣಿ ಅಕಾಡೆಮಿನ್ ಪರ್ಗಟ್ಲಲಿಂ ಪುಸ್ತಕಾಂ

1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

ಕ್ರ.ಸ. ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
1 ಉವಿಸ್ ಮಸ್ಕರೇನ್ವಸ್ *	ಗ್ಲೇಡಿಸ್ ರೇಗೊ	10.00
2 ಕಾರ್ನಾಡ್ ಸದಾಶಿವರಾವ್ *	ವಿಶ್ವ ಕುಂದಾಪುರ	10.00
3 ಎ.ಟಿ.ಲೋಬೊ *	ಗ್ಲೇಡಿಸ್ ರೇಗೊ	10.00
4 ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5 ಉಳ್ಳಾಲ ಶ್ರೀನಿವಾಸ್‌ಮಲ್ಯ *	ಬಸ್ತಿ ವಾಮನ್ ಶೆಣೈ	10.00
6 ಅಮ್ಮಂಬಳ್ ಸುಬ್ಬರಾವ್ ಪೈ *	ಸಂಧ್ಯಾ ಶೆವಗೂರ್	10.00
7 ಚಾ. ಫ್ರಾ. ದ.ಕೋಸ್ತ *	ವಿಕ್ಟರ್ ಡಿಸಿಲ್ವಾ	10.00
8 ಮಂಜೇಶ್ವರ ಗೋವಿಂದ ಪೈ *	ನಾಗರಾಜ ಜವಳಿ	10.00
9 ಪಂಡಿತ ತಾರಾನಾಥ *	ಸಂಧ್ಯಾ ಶೆವಗೂರ್	10.00
10 ದಿನಕರ ದೇಸಾಯಿ *	ವಾಸುದೇವ ಶ್ಯಾನುಭಾಗ್	10.00
11 ಎಮ್.ಎನ್. ಕಾಮತ್ *	ಲೀಲಾ ಭಟ್	10.00
12 ಹಿರಿಯಡ್ಕ ರಾಮರಾಯ ಮಲ್ಯ *	ಇಂದಿರಾ ನಾಯಕ್	10.00
13 ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ *	ವಿಶ್ವ ಕುಂದಾಪುರ	10.00
14 ಡಾ.ಟಿ.ಎಮ್.ಎ.ಪೈ *	ಸಿದ್ಧಾಪುರ ವಾಸುದೇವ ಭಟ್	10.00
15 ರೆಂಜಾಳ ಗೋಪಾಲ ಶೆಣೈ *	ಅನಿತಾ ಜಿ.ಶೆಣೈ	10.00
16 ಬಿಡಾರಾಂ ಕೃಷ್ಣಪ್ಪ *	ಶಾಂತಾರಾಮ್ ಬಾಳಿಗಾ	10.00
17 ಮೊನ್ನಿ ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ *	ಲಿಯೊ ಸೋಜ್	10.00
18 ಕುಡ್ಡಿ ಶ್ರೀನಿವಾಸ್ ಶೆಣೈ *	ಜಯಶ್ರೀ ಬಾಳಿಗಾ	10.00

2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಲಲಿಂ ಪುಸ್ತಕಾಂ: (7)

ಕ್ರ.ಸ. ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
19 ಕೊಂಕ್ಣಿ ಕಾವ್ಯಾಂ *	ಹೆಚ್ ರಾಘವೇಂದ್ರ ರಾವ್ / ಅನಿ ಸ್ವೀವನ್ ಕ್ವಾಡ್ರೆಸ್	20.00
20 ಕೊಂಕ್ಣಿಂತ್ಲೊ ಮಟ್ಟೊ ಕಥಾ *	ಡೊಲ್ಫಿ, ಕಾಸ್ಸಿಯಾ	20.00
21 ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ *	ಫ್ರಾನ್ಸಿಸ್ ಡಿಕುನ್ಯಾ, ಕಾರ್ನಾಡ್	20.00
22 ಕೊಂಕ್ಣಿಂತ್ ಲ್ಹಾನಾಂ ಭುರ್ಗ್ಯಾಂಚಿಂ ಸಾಹಿತ್ಯ *	ಪ್ರವೀಣ್ ಫೆರ್ನಾಂಡಿಸ್	20.00
23 ಕೊಂಕಣಿ ರಂಗಭೂಮಿ *	ವಾಸುದೇವ ಶ್ಯಾನುಭಾಗ್, ಶಿರಸಿ	20.00
24 ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಅನಿ ತಾಂತ್ಲೆ ಪ್ರಕಾರ್	ಎಲ್ ಎನ್ ರೇಗೊ, ಬೆಂದೂರ್	20.00
25 ಕೊಂಕ್ಣಿ ನೆಮಾಳಿಂ *	ಗ್ಲೇಡಿಸ್ ರೇಗೊ	20.00

3. ಸುವರ್ಣ ಕರ್ನಾಟಕ ಯೆವ್ಜಣಿ ಖಾಲ್ ಪರ್ಗಟ್ಲಲಿಂ ಪುಸ್ತಕಾಂ: (12)

ಕ್ರ.ಸ. ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
26 ದಿನಕರಾಲಿ ಕವನಾಂ *	ಕೊಡ್ಡ ಆನಂದ ಶ್ಯಾನುಭಾಗ್	50.00
27 20 ವ್ಯಾ ಶೆಕ್ಟಾಚೆ ಕೊಂಕ್ಣಿ ಮ್ಹಾನ್ ಮನಿಸ್	ಅಕಾಡೆಮಿ ಪ್ರಕಾಶನ	200.00
28 ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್	ಮಾ. ರಿಚಾರ್ಡ್ ರೇಗೊ	200.00

29	20 ವ್ಯಾ ಶೆಕ್ಯಾಚ್ಯೊ ಕೊಂಕ್ಣಿ ಕಾಣಿಯೊ	ವಲ್ಲಿ ಕ್ವಾಡ್ರಸ್	200.00
30	ಸಾಶಿಲೊ ಉಗ್ಡಾಸ್ *	ವಿಕ್ಟರ್ ಡಿಸಿಲ್ಲಾ	50.00
31	ಶಿಚ್ಯಾ ಮೊರ್ನಾ ಉಪ್ರಾಂತ್	ಫಾ ಪ್ರತಾಪ್ ನಾಯ್ಕ್	50.00
32	ಮಹಾಕವಿ ಗೋವಿಂದ ಪೈ *	ಸುವರ್ಣ ಗಾಡ	50.00
33	ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ *	ವಿನ್ಸೆಂಟ್ ಆಳ್ವಾ	ಉಚಿತ್
34	ಸಂಸ್ಕಾರ್	ವಿನ್ಸೆಂಟ್ ಆಳ್ವಾ	50.00
35	ವೆಲ್‌ಕಮ್ ಟು ಕೊಂಕಣಿ	ಸ್ಪೀವನ್ ಕ್ವಾಡ್ರಸ್	250.00
36	ಶಾಳಾಂನಿ ಕೊಂಕ್ಣಿ ಏಕ್ ಜಯೆವಂತ್ ಸಾಹಸ್	ಸ್ಪೀವನ್ / ವಿತೊರಿ	30.00
37	ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್(ವಿಸಿಡಿ) ಫಾ ರಿಚಾರ್ಡ್ ರೇಗೊ		

4. ಅಕಾಡೆಮಿ ಥಾವ್ನ್ ಪರ್ಗಟ್ಲಿಂ ಹೆರ್ ಪುಸ್ತಕಾಂ: (29)

ಕ್ರ. ಸ.	ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
38	ಕವಿತಾಮೃತ್ *	ಅಕಾಡೆಮಿ ಪ್ರಕಾಶನ್	20.00
39	ಗೊಂಯ್ ಸೊಡುನ್ ಆಯ್ಲಿ ಮಾಂಯ್ *	ಜೊಕಿಮ್ ಪಿರೇರಾ	30.00
40	ಕೊಂಕಣ್ಯಾಲಿ ಕಾವಿ ಕಲಾ *	ಕೃಷ್ಣಾನಂದ ಕಾಮತ್	100.00
41	ಕುಡ್ವಾಲಿಂ ಗುಮ್ಮಾಂ ಆನ್ನಿ ತೋಣಿಯಾ ಪದಾಂ	ಗೋಪಾಲ ಗೌಡ	40.00
42	ಬಾಕಿಬಾಬ ಬೊರಕಾರ್ *	ಪ್ರಕಾಶ ಥಳಿ (ಲಿಪ್ಯಾಂತ್)	60.00
43	ಫಾ ಸಿ.ಸಿ.ಎ. ಪೈ *	ವಿಲಿಯಮ್ ಮಾಡ್ವಾ	20.00
44	ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
45	ಕೊಂಕಣಿ ಸಮಾಂತರ ಶಬ್ದಕೋಶ *	ಅಕಾಡೆಮಿ ಪ್ರಕಾಶನ್	500.00
46	ಅಮೆಲೊ ಕಾರಂತು *	ಹೆಚ್. ರಾಘವೇಂದ್ರ ರಾವ್	20.00
47	ಕೊಂಕ್ಣಿ ಗ್ರಂಥಾ ಸೂಚಿ	ಅಕಾಡೆಮಿ ಪ್ರಕಾಶನ್	50.00
48	ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ *	ಸ್ಪೀವನ್ ಕ್ವಾಡ್ರಸ್	250.00
49	ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ)	ಅಕಾಡೆಮಿ ಪ್ರಕಾಶನ್	100.00
50	ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್)	ಅಕಾಡೆಮಿ ಪ್ರಕಾಶನ್	35.00
51	ಸಿದ್ಧಿ ಲೋಕ್‌ಗೀತ್ ಸಂಗ್ರಹ್ *	ಫ್ರಾನ್ಸಿಸ್ ಹಾರ್ನೊಡಕರ್	50.00
52	ಖಾರ್ಮಿ ಲೋಕ್‌ಗೀತ್ ಸಂಗ್ರಹ್ *	ಸುರೇಶ್ ತಾಂಡೇಲ	50.00
53	20 ವ್ಯಾ ಶೆಕ್ಯಾಚ್ಯೊ ಕೊಂಕ್ಣಿ ಕವಿತಾ	ಮಲ್ಲಿನ್ ರೊಡಿಗಸ್	100.00
54	ಭಾಯ್ಲ್ಯಾನ್ ಆಯ್ಲೊ ವೊರ್	ಐರಿನ್ ರೆಬೆಲ್ಲೊ	30.00
55	ಕುಡ್ಡಿ ಜಾನಪದ ಸಂಗ್ರಹ	ಡಿ.ವಿ.ಪ್ರಕಾಶ್/ಎ.ವಿ ನಾವಡ	50.00
56	ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊಂವ್ಪಿ ಪ್ರಮಾಣ್ ರೀಶ್	ಫಾ ಪ್ರತಾಪ್ ನಾಯಕ್	30.00
57	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ್ *	ಪುಂಡಲೀಕ ಮರಾಠೆ	20.00
58	ಯೆಯಾ ಕೊಂಕ್ಣಿ ಶಿಕುಯಾಂ	ಸ್ಪೀವನ್ ಕ್ವಾಡ್ರಸ್	40.00
59	ಕೊಂಕಣಿ ವ್ಯಾಕರಣ	ಪ್ರೇಮ್ ಕುಮಾರ್	170.00
60	ಕೊಂಕಣಿ ಚಲನಚಿತ್ರಾಂ	ವಾಸುದೇವ ಶಾನ್‌ಭಾಗ್	250.00
61	ಕರ್ನಾಟಕದ ಕೊಂಕಣಿಗರು	ಪ್ರೇಮಾನಂದ ಗಡಕರ	80.00
62	ಕುಡುಬಿ ಕೊಂಕ್ಣಿ ಗಾದಿ	ಗೋಪಾಲ ಗೌಡ	50.00
63	ಗುಮಚ್	ಗೋಪಾಲ ಗೌಡ	100.00
64	ಬಾಲ್ಯಾ ತೂ ವಚೂನಾಕಾ	ಕೃಷ್ಣ ಭವಾನಿ ಶಂಕರ ಭಟ್ಟ	75.00

65	ನಾಂಕೂಟಾಲೆ ಲಗ್ನು ಆನ್ನಿ ಇತರ ನಾಟಕ	ಬಂಟ್ವಾಳ ಅನಂತ ನಾಯಕ್	150.00
66	ವ್ಹಾರ್ಡಿಗ್	ಗೋಪಾಲ ಗೌಡ	200.00

5. 2014-17 ಆವ್ವೆಂತ್ 2014-15 ವ್ಯಾ ವರ್ರಾಂತ್ ಪರ್ಗಟ್ಲಿಂ ಪುಸ್ತಕಾಂ: (25)

67	ಫೂಲ್ ಆನ್ನಿ ಕಾಂಟೊ (ಕವಿತಾ)	ಕೊಚ್ಚಿ ಅನಂತ್ ಭಟ್	40.00
68	ಮೇಘದೂತ (ಅನುವಾದಿತ್ ಕಾವ್ಯಂ)	ಡಾ. ಅರವಿಂದ ಶ್ಯಾನುಭಾಗ	30.00
69	ಅಸ್ತಮಾನ (ಕಾದಂಬರಿ)	ಕೆ. ಶಾರದಾ ಭಟ್	75.00
70	ಪುಷ್ಪಮಾಳ್ (ಬಾಳ್ ಗಿತಾಂ)	ಡಾ. ವಾರಿಜಾ ನಿರ್ಬೈಲ್	50.00
71	ಭಾಂಗ್ರಾಚಿ ಗೊದ್ದಡಿ (2 ನಾಟಕ)	ದ. ವಾಸುದೇವ ಶೆಣೈ	75.00
72	ಸುಮತಿ (ಕಾಣಿಯೊ)	ಹೇಮಾಚಾರ್ಯ	75.00
73	ಸರ್ಣತಾಂ (ಕಾದಂಬರಿ)	ಜೊಯೆಲ್ ಪಿರೇರಾ	100.00
74	ಜ್ಞಾನೇಶ್ವರಿ (ಲಿಪ್ಯಾಂತರಿತ್ ಮ್ಯಾ ಕಾವ್ಯಂ)	ಮಧುಕರ್ ಚಂದಾವರ್ಕರ್	125.00
75	ಕೊಂಕಣಿ ಸಂಪದ (ಶಿಕೊವ್ವಾಂಕ್ ಹಾತ್ ಪುಸ್ತಕ್)	ವೆವೆಗೈ ಶಿಕೊವ್ವಿ	60.00
76	ಅಪಹರಣ್ (ಅನುವಾದಿತ್ ಕಾಣಿಯೊ)	ಜೆ. ವಿ. ಕಾಲೊರ್, ಹಾಸನ್	75.00
77	ಚಾಲ್ತಿ ಕೊಂಕ್ಣಿ (ಮುಳಾಪಿ ಕೊಂಕ್ಣಿ ಮಾಹತ್)	ದ. ಜೊರ್ಜ್ ಪೀಂತ್ ಆಯ್ಕೊಳ್	50.00
78	ಬಾಯ್ಲಿ ಮೆಗೆಲಿ ಕುಳಾರ್ ಗೆಲಿ (3 ನಾಟಕ)	ದ. ಗಣೇಶ ಶರ್ಮಾ, ಉಡುಪಿ	75.00
79	ರತ್ನಗಿರಿಚೊ ಸರ್ದಾರ್ (3 ನಾಟಕ)	ಜೊನ್ ಎಮ್. ಪೆರ್ಮನ್ಸೂರ್	75.00
80	ಭಾಂಗಾರಾಚೊ ಕೀರ್ (ಭುರ್ಗ್ಯಾಂಚ್ಯೊ ಕಾಣಿಯೊ)	ಜೆ.ಎಫ್. ಅತ್ತಾವರ್	75.00
81	ಜಾದೂ ಡೋಲ್ (ಭುರ್ಗ್ಯಾಂಚ್ಯೊ ಅನುವಾದಿತ್ ಕಾಣಿಯೊ)	ಗೌರಿ ಮಲ್ಯ	75.00
82	ಉಣ್ಯಾ ಭಾವಾಡ್ತಾಚಿ (1008 ಪಾನಾಂಚಿ ಕಾದಂಬರಿ)	ಎಡ್ವಿನ್ ಜೆ. ಎಫ್. ಡಿಸೊಜಾ	750.00
83	ಆಯೆರಾಚೊ ಬೂಕ್ (ಕವಿತಾ)	ಆ್ಯಂಡ್ರೂ ಎಲ್. ಡಿಕುನ್ವಾ	75.00
84	ಖಾಂದಿ ಖುರಿಸ್ (ಕತಾ ಪುಂಜೊ)	ವಲ್ಲಿ ವಗ್ಗ	75.00
85	ತಸ್ವೀಂತ್ (ತಸ್ವೀರ್ ಆನಿ ಕವಿತಾ)	ವಿಲ್ಸನ್ ಕಯ್ಯಾರ್/ವಿಲ್ಸನ್ ಕಟೀಲ್	250.00
86	ರಾಮರಸಾಳೊ (ಲೋಕ್‌ವೇದ್ ಸಂಗ್ರಹ್)	ರಾಜೇಶ್ ಯು. ಮರಾಠಿ	50.00
87	ಗಾಬಿತ್ (ಕೊಂಕಣಿ ಫೆಲೊಶಿಫ್)	ವಿತ್ತಿ, ಬೆಂಗ್ಕಾರ್	100.00
88	ನೈಸರ್ಗಿಕ್ ಭಲಾಯ್ಕಿ (ಬಯೊಸೆರಾಮಿಕ್ ಉಪಚಾರ್)	ಡಾ ವಿಶೆಂತ್ ದೊಮೆಲ್	50.00
89	ಪಿಂಚ್ಲಾರ್ ಸಾಂಗ್ಣೊ (ಸಾಂಗ್ಣೊ)	ವಿಲ್ಟ್ ಡಾಯಸ್	30.00
90	ರಂಗೋಲಿ (ಕೊಂಕಣಿ ಫೆಲೊಶಿಫ್)	ವಿದ್ಯಾ ನಾಯಕ್	100.00
91	ಗ್ಯಾನ್ ವಿಗ್ಯಾನ್ (ವೈಜ್ಞಾನಿಕ್ ಮಾಹತ್)	ಪ್ರಮೋದ್ ರೊಡಿಗಸ್	100.00

6. 2014-17 ಆವ್ವೆಂತ್ 2015-16 ವ್ಯಾ ವರ್ರಾಂತ್ ಪರ್ಗಟ್ಲಿಂ ಪುಸ್ತಕಾಂ: (25)

92	ಕೊಂಕ್ಣಿ ಕ್ರಿಸ್ತಾಂವ್ ಕಾಜಾರಾಂ (ಸಂಸ್ಕೃತಿ ಮಾಹತ್)	ಹೆರೊಲ್ವಿಯಸ್	75.00
93	ಲೊಸುಣ್ ಲೂಸಿ (9 ನಾಟಕ)	ಮುಂಡ್ರೆಲ್ ಸಿರಿಲ್	75.00
94	ಅಧ್ಭುತ ಲೋಕಾಂತು ಆಲಿಸ್ (ಅನುವಾದ)	ಪದ್ಮಾ ಬಾಳಿಗಾ/ವಿದ್ಯಾ ಶೆಣೈ	60.00
95	ಉತ್ತಾಂ ಆನ್ನಿ ಮೌನ (ವೈಚಾರಿಕ್ ಲೇಖನಾಂ)	ಬಿ.ಪಿ. ಶಿವಾನಂದ ರಾವ್	75.00
96	ಮೇಸ್ತ (ಕೊಂಕಣಿ ಫೆಲೊಶಿಫ್)	ರಮಾನಾಥ ಮೇಸ್ತ	100.00
97	ಸಂತಕವಿ ಕನಕದಾಸ (ಅನುವಾದ)	ಡಾ. ಗೀತಾ ಶೆಣೈ	60.00
98	ಜ್ಞಾನೇಶ್ವರಿ (ಮ್ಯಾ ಕಾವ್ಯಂ ನಾಗರಿಂತ್)	ಮಧುಕರ್ ಚಂದಾವರ್ಕರ್	500.00
99	ಬ್ರಹ್ಮಾಲಿ ಗಾಂಟಿ (2 ನಾಟಕಾಂ)	ಕೆ. ಶಾಂತಾರಾಮ ಹೆಗಡೆ	75.00
100	ಪಯ್ಲೆ (ಪೊಟ್ವೊ ಕಾಣಿಯೊ)	ಮೆಲ್ವಿನ್ ಪಿಂಟೊ, ನೀರುಡೆ	100.00

101	ಗುಲ್‌ಮೊಹರ್ (ಕವಿತಾ ದೇವನಾಗರಿಂತ್)	ಫಿಲೊಮಿನಾ ಸಾಂಫ್ರಾನ್ಸಿಸ್ಕೊ	75.00
102	ಕೊಂಕ್ಣಿ ಭಾಸ್ (ವ್ಯಾಕರಣ್)	ಫಾ. ವಾಲೆರಿಯನ್ ಫೆರ್ನಾಂಡ್	100.00
103	ಅನಾಮಿಕಾ (ಮೊಟ್ಟೊ ಕಾಣಿಯೊ)	ಭಕ್ತಾ ಆರ್. ಕಾಇಂಗಾಡ್	50.00
104	ರಗಾಚಿ ಸಾಕ್ಸ್ (3 ಅನುವಾದಿತ್ ನಾಟಕ್)	ಫಾ. ಆಲ್ವಿಸ್ ಸೆರಾವೊ	100.00
105	ಗೊಂಯ್ ಸಾಂಡುನ್... (ಗುಮ್ತಾ ಪದಾಂ, ದುಸ್ರೊ ಛಾಪೊ)	ಜೊಕಿಮ್ ಪಿರೇರಾ, ಇಜಯ್	50.00
106	ಕರ್ವಾಲೊ (ಅನುವಾದಿತ್ ಕಾದಂಬರಿ)	ಲಿಲ್ಲಿ ಮಿರಾಂದಾ, ಜೆಪ್ಪು	100.00
107	ವಾಸರಿಂಶು ಹಾಂವ್ (ರಾಂಧಾಂ)	ಗೀತಾ ಸಿ ಕೀಣಿ	100.00
108	ಆಮಾಶೆಚಿ ಆದ್ಲಿ ರಾತ್ (ಮೊಟ್ಟೊ ಕಾಣಿಯೊ)	ರೊನ್ ಮಾಯ್ಕಲ್, ಆಂಜೆಲೊರ್	75.00
109	ಭಾಡ್ಯಾಚಿ ಬಾಯ್ಲ್ (ಪಾಂಚ್ ನಾಟ್ಯುಳೆ)	ಸಿಜೆಸ್ ತಾಕೊಡೆ	75.00
110	ಮ್ಹಾಕಾ ಜಿಯೆಂವ್ಕ್ ಸೊಡಾ (ಕಾದಂಬರಿ)	ರೊನ್ ರೊಚ್ ಕಾಸಿಯಾ	200.00
111	ವಿದೂಷಕ್ (ವಿಡಂಬನಾಂ)	ರಿಚ್ಚಿ ಜೊನ್ ಪಾಯ್ಸ್	75.00
112	ಕುಡ್ಯಾಲಿಂ ಗುಮ್ತಾಂ ಆನಿ... (ಸುಧಾರಿಂತ್ ದುಸ್ರೊ ಛಾಪೊ)	ಎಮ್ ಗೋಪಾಲ ಗೌಡ	100.00
113	ಕೊಂಕಣಿ ಗಮಕ (ಗಮಕ ಗೀತಾಂ ಆನಿ ವ್ಯಾಖ್ಯಾನ್)	ವಿಶ್ವನಾಥ ಶೇಟ್, ಹಾರ್ಸಿಕ್‌ಚ್ಯಾ	75.00
114	ಸುಕಿದಾಡ್ (ಕಾದಂಬರಿ)	ಲ್ಯಾನ್ಸಿ ಪಿಂಟೊ, ಕುಲ್ಯೇಕರ್	100.00
115	ಚಿಂತನಾ ಝರ್ (ಲೇಖನಾಂ)	ಜಯಶ್ರೀ ಶೆಣೈ, ಬಂಟ್ವಾಳ	50.00
116	ವ್ಹಡ್ಲೆಂ ಫೆಸ್ತ್ (ಸಮಗ್ರ ಕಾಣಿಯೊ)	ಡೊ. ಎಡ್ವರ್ಡ್ ನಜೆತ್	300.00

7. 2014-17 ಆವ್ಡೆಂತ್ 2016-17 ವ್ಯಾ ವರಾಂತ್ ಪರ್ಗಟ್ಲಿಂ ಪುಸ್ತಕಾಂ:

117	ನವೀ ಕನ್ನಿಕಾ (ಕವನಾಂ)	ತಾರಾನಾಥ ನಾಯಕ್, ಉಡುಪಿ	30.00
118	ಭಾಂಗಾರಾ ವಾಟ್ಲೆಂತ್ (ಕೃಷಿ ಲೇಖನಾಂ)	ಡೇವಿಡ್ ಡಿಸೋಜ, ವಾಮಂಜೂರ್	75.00
119	ಜಾಗೃತಿ ಕವನಾಂ (ಕವಿತಾ ಪುಂಜೊ)	ವಸಂತ ಬಾಂದೇಕರ, ಕಾರವಾರ್	30.00
120	ಪಾಕ್ಯೊ (ಕಾವ್ಯ ಸಂಗ್ರಹ್)	ಜ್ಯೂಲಿ ಫೆರ್ನಾಂಡ್	75.00
121	ಪರಿಸರಾಚೆ ವೆಂಗೆಂತ್ (ಕಾದಂಬರಿ)	ಮನು ಬಜಾಲ್	75.00
122	ನಾಣಿಭಟ್ಕಾಲೆ ಸ್ವರ್ಗಾಚಿ ಸಪನ (ಭುರ್ಗಾಂಲೆಂ ನಾಟಕ್)	ಓಂಗಣೇಶ್, ಉಪ್ಪುಂದ	30.00
123	ನಾಜೂಕಯ್ಯ ದೊರಿಯೆರಿ... (ಅನುವಾದಿತ್ ನಾಟಕ್)	ಲತಾ ಪೈ, ಬೆಂಗಳೂರ್	50.00
124	ಪಯ್ಲಾ ಪಯ್ಲೆ ಪಯಣ್ (ಪಯ್ಲಾ ಸಾಹಿತ್ಯ)	ಅನಿಲ್, ಪೆರ್ನಾಲ್	200.00
125	ಎಕಾ ಶಿಕೊವ್ಪಾಚ್ಯಾ ಲಿಕ್ಲೆಂತ್ಲೆಂ (ಲೇಖನಾಂ ಪುಂಜೊ)	ಜೊರ್ಜ್ ಕ್ಯಾಸ್ತೆಲಿನೊ, ನಕ್ರೆ	75.00
126	ಕೊಂಕಣಿ ವಾಲ್ಮೀಕೀ ರಾಮಾಯಣ (ಮ್ಹಾ ಕಾವ್ಯಂ)	ನಾರಾಯಣ ಗವಳ್ಕರ್	500.00
127.	500 ಖೆಲ್ (ಶಿಬಿರ್, ಸಂಭ್ರಮಾಂನಿ ಖೆಳೊಂವ್ಪಾ)	ಬ್ರ. ಫ್ಲಾವಿಯನ್ ಆನಿ ಸಾಂಗಾತಿ	100.00
128	ಮೂಲಾ ಕಳೊ (ಬಾಳ್ ಗೀತಾಂ)	ನಾಗೇಶ ಅಣ್ಣೇಕರ, ಕಾರವಾರ್	50.00
129	ಸುಟ್ಕೆರುಂಜಾಂತ್ ಸ್ತ್ರಿಯೊ (ಲೇಖನಾಂ)	ಗ್ಲಾಡಿಸ್ ಕ್ವಾಡ್ರಸ್ ಪೆರ್ದುದೆ	75.00
130	ಅವನಿ (ಕವಿತಾ)	ಗೀತಾ ಮೋಹನ್ ಶೇಟ್, ಭಟ್ಕಳ	75.00
131	ಆಜ್ ತಾಕಾ ಫಾಲ್ತಾಂ ತುಕಾ (ನೀಳ್ತಾ)	ಕ್ಯಾಥರಿನ್ ರೊಡ್ರಿಗಸ್, ಕಟ್ವಾಡಿ	50.00
132	ದುಡ್ಲಾ ಜಿವಿತ್ (ಆರ್ಥಿಕ್ ಲೇಖನಾಂ)	ಮಾಚ್ಯಾ ಮಿಲಾರ್	75.00
133	ವಿಶ್ವ್ ವಿಜ್ಞಾನ್ (ವೈಜ್ಞಾನಿಕ್ ಲೇಖನಾಂ)	ದೊ. ಜೆರಿ ನಿಡೊಡಿ	75.00
134	ಅರ್ಥ್‌ಶಾಸ್ತ್ರ್ ಅಧ್ಯಯನ್ (ಅರ್ಥ್‌ಶಾಸ್ತ್ರ್ ಮಾಹೆತ್)	ಡಾ ಕ್ಯಾರೆನ್ ಮಿರಾಂದಾ, ಕಿರಿಂ	75.00
135	ಇತಿಹಾಸ್ ಅಧ್ಯಯನ್ (ಇತಿಹಾಸ್ ಮಾಹೆತ್)	ಸ್ವೀವನ್ ಕ್ವಾಡ್ರಸ್ ಪೆರ್ದುದೆ	100.00
136	ಮ್ಹಾಕಾ ಭೊಗ್ನಿ ಮಾಂಯ್ (ಕಾದಂಬರಿ)	ಪಿ. ಡಿಸಿಲ್ವಾ, ಕಾಂಜೂರ್‌ಮಾರ್ಗ್	100.00
137	ಪಾಟಿಂ ದೀಶ್ಪ್ (ಜಿಣಿಯೆ ಕಥಾ)	ಎಡಿ ನೆಟ್ವರ್ಕ್	150.00

* = ಪ್ರತಿಯೊ ಮುಗ್ಡಾಲ್ಯಾತ್



ನಾಂವ್ : ಎಡ್ವಿನ್ ಮರಿಯಾಕ್ ನೆಟ್ಟೊ
 ಜಲ್ಮ್ : 10 ಎಪ್ರಿಲ್ 1938, ಚಿಪ್ಪು, ಮಂಗ್ಳೂರ್

ಕುಟ್ಮಾ ವಳಕ್

ಬಾಪುಯ್ : ದೆ. ಆಮಾಂದೊ ನೆಟ್ಟೊ - ನಾಟಕಿಸ್ತ್, ಬೆಂಡ್ಕಾರ್
 ಆವಯ್ : ದೆ. ಫ್ರಾನ್ಸಿಸ್ಕಾ ನೆಟ್ಟೊ - ಫರ್ಕಾರ್ಸ್
 ಭಾವ್ : ದೆ. ಲುವಿ ನೆಟ್ಟೊ - ನಾಟಕಿಸ್ತ್ ಆನಿ
 ರಂಗ್‌ಮಾಂಚಿ ಸಜಯ್ಕಾರ್
 : ದೆ. ಒರಿಯಿ ನೆಟ್ಟೊ - ಸಂಗೀತ್ ವ್ಹಾಜಾಂತ್ರಿ
 (7 ಜಣಾಂ ಭಾವ್-ಭಯ್ಲಿಂ ಪಯ್ಲಿಂ ಎಡಿ ನೆಟ್ಟೊ ಚವ್ತೊ.)

ಸಾಹಿತಿಕ್ ವಾವ್

ಜೊ.ಸಾ.ಆಲ್ವಾರಿಸಾಚ್ಯಾ ಪ್ರೇರಣಾನ್ 'ನಾಂವಾನ್ ಆಪಯ್ತ್ ತುಕಾ ಸ್ವೆಲ್ಲಾ' ಕವಿತಾದ್ವಾರಿಂ (1956 ಮಿತ್ ಪತ್ತಾರ್) ಸಾಹಿತ್ಯಾ ವಾವ್ರಾಚೊ ಆರಂಭ್. ಪಾಟ್ಲ್ಯಾ ಸಾಟ್ ವರಾಂ ಥಾವ್ನ್ ಸಾಹಿತ್ಯ್ ಶೆತಾಂತ್ ನಿರಂತರ್ ವಾವ್ರ್, ಬರಯಿಲ್ಲ್ಯಾ 3000 ಬರ್ಪಾಂ ಪಯ್ಲಿಂ 492 ಕಾಣಿಯೊ, 30 ಕವಿತಾ, 2400 ಲೇಖನಾಂ ಎದೊಳ್ ಪರ್ಗಟ್ಲ್ಯಾಂತ್.

ಎದೊಳ್ ನವೊ ಕ್ರಿಸ್ತಾಂವ್ (1956), ವೊನಿ (1960), ಎಕ್ಸುರ್ಯಾ ವಾಟೆರ್ (1961) ಥಂಡ್ ಮನಿಸ್ (1975), ಕುದ್ಲೊ (2003), ಮಾಣ್ಕುಲಿಂ (2004) ಅಶೆಂ 6 ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್.

ವಾಯು ಸೇನಾ ವಾವ್ರಾಂತ್ ಪ್ರಶಸ್ತಿ - ಪುರಸ್ಕಾರ್

1962, 1965, 1971 ಝಜಾಂನಿ ಪಾತ್ರ್ ಫೆಲ್ವಲ್ಯಾ ಖಾತಿರ್ ಆನಿ ಲಾಂಬ್ ಸೆವಾ, ಬರ್ಯಾ ನಡ್ಲ್ಯಾ ಖಾತಿರ್ 5 ಪದಕಾಂ. ನಿಷ್ಣಾ ಆನಿ ವಿಧೇಯ್ಕಣಾ ಖಾತಿರ್ ಭಾರತಾಚೊ ರಾಷ್ಟ್ರಪತಿ ಕೆ.ಆರ್. ನಾರಾಯಣನ್ ಹಾಚ್ಯೆ ಥಾವ್ನ್ ಶಾಭಾಸ್ತಿ ಆನಿ ಭೆಡಿ (1992).

ಸಾಹಿತ್ಯಾಚ್ಯಾ ವಾವ್ರಾಂತ್ ಪ್ರಶಸ್ತಿ - ಪುರಸ್ಕಾರ್

- 1993 ರಾಕ್ಲೊ ಪುರಸ್ಕಾರ್
- 2002 ದಿವೊ ಸಾಹಿತ್ಯ್ ಪುರಸ್ಕಾರ್
- 2005 ಕರ್ನಾಟಕ ಕೊಂಕಣಿ ಸಾಹಿತ್ಯ್ ಅಕಾಡೆಮಿ ಪ್ರಶಸ್ತಿ
- 2006 ಕೊಂಕಣಿ ಟ್ಯಾಲೆಂಟ್ಸ್ ಕುವೇಯ್
- 2008 ದಾಯ್ಜಿ ದುಬಾಯ್ ಪ್ರಶಸ್ತಿ
- 2010 ಕೊಂಕ್ಣಿ ಕುಟಮ್ ಬಾಹ್ರೇಯ್ಸ್ ಪ್ರಶಸ್ತಿ

₹ 150/-

